

خُطَبَاتُ حَكِيمِ الْإِسْلَامِ

جلد
۱

افادات

حکیم الإسلام

حضرت مولانا قاری محمد طیب صاحب قاسمی

نور اللہ مرقد

مرتبہ

قاری محمد ادریس ہوشیار پوری

اضافہ و ترتیب جدید :- مولانا محمد شفیق فاضل جامعہ علوم اسلامیہ بنوری ٹاؤن کراچی

دارالاشاعت

اردو بازار - کراچی - فون ۲۶۳۱۸۶۱

بسم الله الرحمن الرحيم

عرض ناشر

نحمدہ ونصلی علی رسولہ الکریم

حق تعالیٰ کا انعام ہے ہمارے ادارے سے ”خطبات حکیم الاسلام کامل ۱“ شائع ہو کر آپ کے ہاتھوں میں ہے، اس سے پہلے بھی علمائے حق کی تصانیف و تراجم شائع ہو چکی ہیں جنہیں علمی حلقوں میں محمد اللہ قدر کی نگاہ سے دیکھا جاتا ہے، دراصل یہ ان حضرات کی ساری زندگی کا نچوڑ ہے جن کا اوڑھنا چھوٹا درس و تدریس اور علم و عمل کی طلب رکھنے والے حضرات کی دینی رہنمائی رہی ہے، اس میں کوئی شبہ نہیں کہ اللہ تعالیٰ نے جن حضرات کو دین کی تبلیغ کے لئے منتخب فرمایا ان میں حضرت مولانا قاری محمد طیب صاحب کا نام نامی نمایاں نظر آتا ہے۔ حضرت قاری صاحب کی بے شمار تصانیف شائع ہو کر قارئین کے لئے علم و عمل میں اضافہ کا سبب ہیں، آپ کی تصانیف سے علمی حلقوں نے بہت استفادہ کیا اور کر رہے ہیں۔

اللہ تعالیٰ جزائے خیر دے قاری محمد ادریس ہوشیار پوری صاحب کو کہ حضرت قاری صاحب کے خطبات جو آپ تک کیسٹوں کی شکل میں منتشر تھے یا منتشر تحریرات جو دستیاب ہو سکی ہیں ان کو نہایت جانفشانی اور احتیاط کے ساتھ جمع کر کے عمدہ ترتیب دے دی۔ اور اس کا نام ”خطبات حکیم الاسلام“ تجویز کیا۔ (جو پہلے پاکستان کے ایک اور ادارے سے بھی شائع ہو چکی ہے اور ہو رہی ہے)۔ اس کتاب کے طبع ہو جانے سے حضرت قاری محمد طیب صاحب کے علوم و فیوض سے استفادہ صرف علمی حلقے کے لئے ہی نہیں بلکہ عوام کے لئے بھی آسان ہو گیا، اور یہ کتاب بہت پسند کی گئی، نامور علماء نے اس کی پسندیدگی اور افادیت پر اپنی رائے دی ہے جو شامل کتاب ہے۔

ضرورت تھی کہ اس کتاب کو اس کے شایان شان طریقہ سے شائع کیا جائے چنانچہ اس کے مرتب نے ہمارے ادارے دارالاشاعت کو ایک خصوصی معاملہ کے بعد طباعت و اشاعت کے جملہ حقوق تحریری طور پر ہمیں دے دیئے ہیں۔ جس پر ادارہ ان کا شکر گزار ہے، ہم نے کوشش کی ہے جیسا کہ یہ کتاب معنوی حسن سے مالا مال ہے اس کو ظاہری حسن سے بھی آراستہ ہونا چاہئے اس لئے ہمارے طبع کردہ اس ایڈیشن کی خصوصیات یہ ہیں۔

(۱)..... پوری کتاب کمپیوٹر کتابت سے آراستہ ہے جس سے پوری کتاب میں کتابت و طباعت اور قلم یکساں ہے اس وجہ سے کتاب کے وقار اور حسن میں اضافہ ہو گیا۔

(۲)..... پہلے یہ کتاب جس سائز پر شائع ہوتی رہی ہے وہ علمی طور پر خوبصورت نہیں سمجھا جاتا، اب یہ اس سے ذرا بڑے اور علمی سائز پر طبع کی گئی ہے۔

(۳)..... کاغذ اور طباعت اعلیٰ رکھا گیا ہے۔

(۴)..... جلد بندی پائیدار اور خوبصورت ہے اور جلدوں کا سائز یکساں ہونے کی وجہ سے یہ کتاب بہت خوبصورت ہو گئی ہے۔

(۵)..... قیمت کو نشش کی گئی ہے کہ ان اضافی خصوصیات کے باوجود بڑھنے نہ پائے۔

(۶)..... حتی الامکان اس کی تصحیح میں بھی کوشش کی گئی ہے کہ اغلاط باقی نہ رہیں اگر پھر بھی اغلاط سامنے آئیں تو ازراہ کرم ناشر کو مطلع فرمائیں تاکہ آئندہ وہ غلطی باقی نہ رہے۔

کتاب کا مطالعہ شروع کرنے سے پہلے یہ بات ذہن نشین فرمائیں کہ یہ کوئی باقاعدہ تصنیف نہیں اس لئے اس کے مطالعے میں آپ کو انداز تحریر کی نہیں بلکہ خطائی محسوس ہوگا اور ان خطبات کا مقصد خطاب برائے خطاب نہیں ہے۔ اس لئے ازراہ کرم مطالعہ کر کے اس پر خود بھی عمل کی کوشش فرمائیں اور اپنے گھر والوں اور متعلقین کو بھی اس جانب متوجہ کریں۔ میرے اور میرے والدین کے لئے بھی دعا فرمائیں۔ احسان ہوگا

اس نئے ایڈیشن کی خصوصیات

اس نئے ایڈیشن میں حضرت کے متعدد نئے ملنے والے خطبات و مضامین شامل کئے گئے ہیں اور قارئین کی سہولت کے لئے ترتیب جدید موضوع کے اعتبار سے کی گئی ہے، اس میں تقریباً 250 سے زائد صفحات کا اضافہ ہوا ہے، اس طرح محمد اللہ ہمارا یہ ایڈیشن اب تک کے مطبوعہ تمام نسخوں سے ہر لحاظ سے ممتاز ہے۔ الحمد للہ۔

والسلام

ناشر

خلیل اشرف عثمانی

اجمالی فہرست

صفحہ

نام خطبات

- ۳ عرض ناشر ♦
- ۶ عکس تحریر ♦
- ۷ تقریظ ♦
- ۸ الہدایہ ♦
- ۹ پیش لفظ ♦
- ۱۲ حرف سپاس ♦
- ۱۳ حکیم الاسلام حضرت مولانا قاری محمد طیب قاسمی کا مختصر سوانحی خاکہ ♦
- ۳۳ کتاب خداوندی اور شخصیت مقدسہ ہدایت کیلئے دونوں ♦
- ۶۹ انسانی فضیلت کا راز ♦
- ۱۱۳ معجزہ علمی ♦
- ۱۴۹ راہنمائے انقلاب ♦
- ۱۶۷ علمی معجزہ ♦
- ۱۹۱ معارف القرآن ♦
- ۲۰۹ عظمتِ حفظ ♦
- ۲۱۷ قرآن معدن حیات ہے ♦
- ۲۳۳ خلافت تجوید ♦
- ۲۴۷ جنت کی رسی کو مضبوط پکڑو ♦
- ۲۶۱ تفسیر سورہ ملک ♦
- ۳۶۵ حدیث رسول کا قرآنی معیار ♦
- ۴۲۳ آغاز بخاری ♦
- ۴۳۹ افادات بخاری نمبر ۱ ♦
- ۴۵۷ افادات بخاری نمبر ۲ ♦
- ۴۷۱ درس ختم بخاری ♦

حضرت مولانا قاری محمد طیب صاحب

کی

تحریر کا عکس

گرگزشتت رسید ز خلق مرغ

سوز راحت رسید ز خلق نہ مرغ

از خداداں غلاف دشمن داد

کہ دل پر درد و خوف اوست

کراچی کے
مدیر دارالعلوم دیوبند

۱۶
۲۸

تقریظ

عارفِ کبیر، حجة القراء شارح شاطبی
حضرت الحاج مولانا المقری القاری فتح محمد صاحب
(ادام اللہ بقاءہ بالعزۃ والجمال)

حسداً قصبلاً

اتابعد!

ماشاء اللہ قاری اور لیس صاحب بڑا تعمیری کام کر رہے ہیں اور مولانا قاری محمد طیب صاحب کی تقریریں طبع کرنے کا انتظام کر رہے ہیں۔ اب تک چار تقریریں تو مکمل کر چکے ہیں۔ اسی طرح اور تقریروں کی بھی تلاش میں ہیں۔ خدا کرے بہت سی تقریریں حضرت موصوف کی مل جائیں اور یہ اصلاحی ذخیرہ کافی دوانی جمع ہو جائے۔

اللہ پاک مولوی اور لیس صاحب کے لئے بھی اس کو آخرت کی کامیابی کا بہترین ذریعہ بنائے اور اہل علم و عامۃ الناس کو حضرت قاری صاحب مدظلہ العالی کے ارشادات سے مستفیض فرمائے اور ان کے ارشادات کو دنیا و آخرت کے لئے مشعلِ راہ بنائے۔ آمین ثم آمین

بِجَاهِ سَيِّدِ الْمُرْسَلِينَ عَلَيْهِ الصَّلَاةُ وَالسَّلَامُ

(حضرت مولانا قاری فتح محمد صاحب مدظلہ)

مہاجر مدنی مدینہ منورہ (زادھا اللہ شرفاً و کرامۃً)

حال وار دہلتان۔ شعبان المعظم ۱۳۹۹ھ



بِسْمِ اللّٰهِ الرَّحْمٰنِ الرَّحِیْمِ ط

الْاِهْدَاء

”خطبات حکیم الاسلام“

کی ترتیب و تدوین کے اس ذرہ محنت کو اپنے عظیم المرتبت استاذ گرامی _____ مجدد القراءت استاذ الاساتذہ عارف باللہ حضرت الحاج سیدی و مولائی المقری القاری رحیم بخش صاحب ادا م اللہ تعالیٰ فیوض برکاتہم (خلیفہ مجاز بیعت حضرت اقدس شیخ الحدیث مولانا محمد زکریا صاحب دامت برکاتہم) _____ کی خدمت عالیہ میں پیش کرنے کی سعادت حاصل کرتا ہوں جن کی بے پایاں عنایات اور خصوصی ادعیہ سے بندہ ناچیزیہ کام کر پایا _____ اور حضرت موصوف مدظلہ العالی سے دعواتِ صالحہ کی بھرپور امید رکھتا ہوں ع

شاہاں چہ عجب گربنوازندگدارا

محمد ادیس ہوشیار پوری (غفرلہ)



پیش لفظ

بِسْمِ اللّٰهِ الرَّحْمٰنِ الرَّحِیْمِ ط
نَحْمَدُهُ وَنُصَلِّيْ عَلٰی رَسُوْلِهِ الْكَرِیْمِ

اِنَّا بَعْدُ

الحمد للہ ”خطبات حکیم الاسلام“ ایک عرصہ کی محنت و مشقت اور جدوجہد کے بعد مرتب ہوئی اور بسیار سعی و کاوش سے کتابت و طباعت کے مراحل سے بخیر و خوبی گذر کر منظر عام پر آئی۔ حکیم الاسلام حضرت مولانا جناب قاری محمد طیب قاسمی صاحب دامت برکاتہم جس خانوادہ علمی سے تعلق رکھتے ہیں اس کی شہرت ایسی ہمہ گیر ہے کہ حضرت موصوف کی ذات ستودہ صفات کسی تعارف کی محتاج نہیں۔ اہمیت مسلمہ بالعموم اور اہل سنت و الجماعت کا عظیم طبقہ بالخصوص جس عظمت و تقدس اور احترام کی نگاہ سے اسے دیکھتا ہے وہ کوئی مخفی بات نہیں ہے۔ میری مراد حضرت قاسم العلوم والخیرات حجة الاسلام حضرت مولانا محمد قاسم صاحب نانوتوی رحمۃ اللہ علیہ سے ہے اور حضرت حکیم الاسلام مدظلہ صحیح معنوں میں ”ماہتاب قاسمی“ ہیں۔

حضرت نانوتوی قدس سرہ نے دنیائے اسلام کے لئے بالعموم اور برصغیر پاک و ہند کے مسلمانوں کے لئے بالخصوص جو قابل قدر اور گرانمایہ خدمات سرانجام دی ہیں اور اُفق ہند پر چھائے ہوئے کفر و ضلالت کے بادل جس طرح ان کی آہ سحرگاہی اور اخلاص و لہجست کی بدولت چھٹے ہیں اس سے تاریخ کا ایک بہت بڑا اور زریں باب مرقوم ہے ارباب بصیرت اور تاریخ کا ادنیٰ طالب علم بھی ان نامساعد حالات سے بخوبی واقف ہے جن میں ”اسلام کے چراغ“ کو گل ہونے سے بچانے کے لئے وہ غیر مسلم طاقتوں سے نبرد آزما ہوئے اور ایسی مجاہدانہ قربانیاں پیش کیں جو زہتی دنیا تک یاد رکھی جائیں گی۔ اور پھر اپنے بعد تربیت یافتہ اپنا ایک مستقل طبقہ چھوڑا جو آج تک ان کے اس مقدس مشن کو لئے آگے بڑھ رہا ہے اور ہر طرف سے اسے خدا کی نصرت و حمایت حاصل ہو رہی ہے۔

دارالعلوم دیوبند جو بظاہر ایک ادارہ ہے۔ جہاں علوم دینیہ کی درس و تدریس کا سلسلہ صبح و شام جاری ہے۔ طالبان علم کی تشنگی کا سامان ہوتا رہتا ہے لیکن حقیقت یہ ہے کہ حضرت حجة الاسلام نور اللہ مرقدہ کے دل میں جو مسلمانان ہند کے اجتماعی مفاد اور اسلام کے لئے تڑپ تھی۔ اس اجتماعی مفاد کے حصول کی خاطر آپ نے اپنی تحریک اور مشن کو علم کی چادر اوڑھادی تھی..... الحمد للہ وہ آج تک اسی راہ پر سرگرم عمل ہے۔

حضرت نانوتوی رحمۃ اللہ علیہ کے قائم کردہ اس ادارہ نے علم و فضل سے کیا عروج پایا؟ اور دنیائے اسلام میں کیا مقام پایا اور کیا کیا خدمات سرانجام دیں؟ اس کے پیش نظر یہ کہنا بے جایا مبالغہ نہ ہو گا کہ دنیائے اسلام کا کوئی گوشہ ایسا نہیں جہاں کوئی صاحب علم دین کے کسی شعبہ میں کسی خدمت دینی میں لگا ہوا ہے وہ بالواسطہ یا بلاواسطہ دارالعلوم دیوبند کا ہی فیض یافتہ نہ ہو۔ دارالعلوم کا فیض پُر تاثر ایسا ہمہ گیر ہے کہ صدیوں اس کے اثرات انشاء اللہ باقی رہیں گے۔

حضرت قاسم العلوم والخیرات نور اللہ مرقدہ نے گواہی اپنے کو مٹائے رکھا لیکن جس کو اللہ پاک عزت و

شرف سے نمایاں کرنا چاہیں تو وہ مشیت ایزدی کے تحت ہو کر ہی رہتا ہے۔ الحمد للہ وہ اپنے علمی کارہائے نمایاں کی بدولت آج بھی زندہ ہیں اور جس عشق و محبت نبوی (صلی اللہ علیہ وسلم) اور اتباع دین کے ساتھ انہوں نے زندگی گزاری۔ کہا جاسکتا ہے کہ ع

ثبت است بر جریدہ عالم دوام ما

کا وہ حقیقی مصداق ہیں۔

آج اس دارالعلوم کو قائم ہوئے ایک صدی سے زیادہ عرصہ گزر چکا ہے۔ وہ اسی آب و تاب سے اپنی منزل کی طرف رواں ہے۔ کفر کی حرکات کو اس پہ خندہ زن ہوں مگر نور نبوت کا چراغ جل رہا ہے۔ حقیقت یہ ہے کہ حق تعالیٰ شانہ نے حضرات اکابر دیوبند سے جو کام لیا ہے اس کے ظاہری وسائل کم اور حقیقی و روحانی وسائل اس میں بطور اصل عنصر کے شامل رہے ہیں۔

حضرت حکیم الاسلام مدظلہ اس دور میں علوم قاسمی کے سچے وارث اور امین ہیں۔ ان کے انداز بیان سے حضرت حجۃ الاسلام کے علوم کی یاد تازہ ہو جاتی ہے۔ حضرت حکیم الاسلام مدظلہ کی تقاریر بو میرے پاس پہنچیں تو اس جذبے کے ساتھ کہ یہ علوم چند اشخاص کی حد تک نہیں رہنے چاہئیں بلکہ ان کو عام ہونا چاہئے۔ ان تقاریر کو ایک کتابی شکل دینے پر آمادگی ہوئی اور ان تقاریر کو پڑھنے والے مجھے امید ہے کہ اس نتیجے پر پہنچیں گے کہ حضرت قاری صاحب مدظلہ الکریم ابن الکریم ابن الکریم کی شان کے حامل ہیں۔

اور اس کی مزید تائید اس سے بھی ہوتی ہے کہ حضرت حجۃ الاسلام نور اللہ مرقدہ کا قائم کردہ ”دارالعلوم“ نصف صدی سے زیادہ عرصہ ہو ان کے زیر اہتمام جس حُسن و خوبی سے چل رہا ہے۔ کہا جاسکتا ہے کہ روح قاسمی قالب طیب میں جلوہ گر و جلوہ آراء ہے۔

حضرت قاری صاحب مدظلہ العالی کی تقاریر بالمشافہ سننے کا اتفاق کم ہی ہوا اور پاکستان میں حضرت قاری صاحب کی تشریف آوری بھی ہوتی ہے تو پروگرام کچھ اس نہج سے بنتے ہیں کہ عامۃ الناس کو حضرت قاری صاحب کے علوم و معارف سے استفادہ کا موقع کم ہی ملتا ہے۔ جہاں اس میں حکومت کے مروجہ اصول و ضوابط آڑے آتے ہیں اور حضرت قاری صاحب چند مخصوص مقامات (مثلاً جامعہ اشرفیہ لاہور، دارالعلوم کراچی، خیر المدارس ملتان، عوارالعلوم اکوڑہ خٹک) کے علاوہ آزادانہ طور پر ہر جگہ نہیں پہنچ سکتے وہاں خود عامۃ الناس میں معتقدین، متوسلین اور اکابر دیوبند سے متعلقہ ایک مستقل طبقہ اپنی گراں بار مصروفیات اور دینی مشاغل کے پیش نظر نیز ہوش ربا گرانی کے باعث اپنے اندر ہمت و سکت نہیں پاتا کہ وہ اپنے جذبات کی تسکین کی خاطر برابر مسافرت میں شریک رہ سکے اور حضرت قاری صاحب کے نکتہ رس اور حکیمانہ اندازِ تکلم سے فیض یاب ہو سکے۔ نیز آج کے دور میں اصلاحی جلسوں کی تقاریر کا ”رخ“ بھی کچھ اس ڈھب کا ہو گیا ہے کہ تقریر کے اختتام پذیر ہونے کے بعد حاضرین میں اکثریت ایسے لوگوں کی ہوتی ہے جنہیں اصلاح کے علاوہ باقی سب کچھ مل جاتا ہے۔ ”سیرتِ طیبہ“ کے نام پر منعقد ہونے والی بڑی بڑی مجالس میں بھی سیرت کے علاوہ باقی بہت کچھ مل جائے گا مگر سیرت ہی مفقود ہوگی۔

حضرت حکیم الاسلام مدظلہ کے خطبات میں جہاں عوام کے لئے اصلاحی افادیت ہے وہاں جدید تعلیم یافتہ طبقہ جو اسلام کو ایک اجتماعی نظام حیات ماننے کی بجائے ”اسلام ہر ایک کا ذاتی و شخصی مذہب ہے“ کے فلسفہ کا قائل ہے۔ اسے بھی دعوتِ فکر ہے، انداز بیان نہایت شستہ، سنجیدگی اور متانت سے بھرپور، روانی اور تسلسل کا شاہکار جو دل میں اترتا چلا جاتا ہے۔

بیان میں قصص و واقعات، قرآن حکیم کی آیات کی بے نظیر تفسیر احادیث کی بہترین تشریح، حکایات و تمثیلات اور حکیمانہ نکات کی خوب سے خوب آمد ہوتی ہے، سامعین اکثر دم بخود محو و عظم ہوتے ہیں۔ اہل علم بات بات پہ سردھنتے ہیں۔ اور مجمع پر ایک سناٹے کی کیفیت طاری ہوتی ہے۔ **كَأَنَّ عَلَى رُؤْسِهِمُ الطَّيْرُ** حضرت قاری صاحب مدظلہ اپنی انہی خصوصیات کے باعث مجلس و عظم سے جب مخاطب ہوں تو ان کی تقریر حشو و زوائد اور مکررات سے مبرا ہوتی ہے۔ تحریر نما تقریر ہوتی ہے۔ تاہم سلسلہ کلام بہر حال تحریر سے کچھ مختلف ہو جانا ایک فطری امر ہے۔

بندہ نے پورے خطبات کو لفظ بہ لفظ قلبند کرنے کی حتی الامکان کوشش کی ہے۔ تاہم تحریر میں لاتے وقت کچھ جملوں کی نوک پلک ضرور سنواری ہے، اور اس میں بھی مقدور بھری کوشش رہی کہ حضرت قاری صاحب کے الفاظ میں ہی جملوں کی نشست و بروخواست کو درست کر دیا جائے۔ حضرت قاری صاحب کے مواعظ سے مستفیض ہونے والے اصحاب اس بات کا فیصلہ کر پائیں گے کہ کس حد تک مجھے کامیابی ہو سکی؟ حضرت قاری صاحب مدظلہ العالی کی شخصیت یا ان کے خطبات و مواعظ کے بارے میں کچھ کہنا چھوٹا منہ بڑی بات کے مترادف ہے۔ تاہم یہ عرض کرنا ضروری معلوم ہوتا ہے کہ اس مجموعہ کی ترتیب میں اگر کوئی حسن و خوبی نظر آئے تو اسے حضرت قاری صاحب کی خطابت کا ایک حصہ سمجھا جائے اور جو اس میں نقص و کمی محسوس ہو تو اسے راقم آثم کی طرف سے منسوب فرمائیں۔ جس پر راقم بصد ندامت معذرت خواہ ہے۔

محمد ادریس ہوشیار پوری



حرفِ سپاس

ناسپاسی ہوگی اگر اس مجموعہ صدرنگ کا سر نقطہ آغاز اس بزرگ اور مہربان شخصیت کو قرار نہ دوں۔ جس نے اس کتاب کی ترتیب و تدوین میں مجھے اپنی گوناگوں مصروفیات کے باوجود بھرپور تعاون سے نوازا اور اس مشکل کام کو میرے لئے آسان کر دیا۔ تشکر و امتنان کے جذبات کا اظہار یوں بھی ایک دشوار گزار مرحلہ ہے مگر جب یہ تعاون ایک شخصیت کی جانب سے ہو جو بو قلموں فضائل کے ساتھ ساتھ والد گرامی کی نسبت و عظمت بھی رکھتی ہو تو ان جذبات کا اظہار جس نزاکت اسلوب کا تقاضا کرتا ہے، اس کی استعداد کہاں سے لائی جائے۔ حقیقت یہ ہے کہ والد گرامی قبلہ محترم حضرت مولانا محمد شفیع صاحب دامت برکاتہم کی علمی راہ نمائی اور عملی شفقت و عنایت ہی سے میں اس قابل ہوا کہ اس گلدستہ پند و حکمت کو مرتب کر سکوں۔

دست بدعاء ہوں کہ حق تعالیٰ بتصدق حضور نبی اکرم صلی اللہ علیہ وسلم ان کے ظل عافیت کو ہمارے سروں پر تادیر سایہ فگن رکھے اور اپنی جناب خاص سے انہیں اپنی اور ان کی شایان شان اجر و ثواب سے خوش وقت و شاد کام فرمائے اور اس کوشش ناکام کو سعی شکور سے مبدل فرمائے۔ آمین



حکیم الاسلام حضرت مولانا قاری محمد طیب قاسمی نور اللہ مرقدہ

کا مختصر سوانحی خاکہ

ترتیب

حافظ تنویر احمد شریفی ناظم اعلیٰ تنظیم القراء والحقاف (ٹرست پاکستان کراچی)

علم و عمل کی دنیا میں خانوادہ قاسمی کسی تعارف کا محتاج نہیں، مشرق سے مغرب تک اور جنوب سے شمال تک اس علمی خاندان کی جدوجہد، خدمات، آفتاب و مہتاب کی طرح روشن ہیں، جس خاندان کی جدوجہد کے نتیجے میں دیوبند سے علمی چشمے پھوٹے اور دنیا میں پھیلے اور برابر پھیلتے ہی چلے جا رہے ہیں، ہندوپاک، برما، بنگلہ دیش، سمرقند، بخارا، ملیشیا، افغانستان، افریقہ، نیپال، ممالک عربیہ، غرض جہاں بھی جائیں کوئی نہ کوئی دارالعلوم دیوبند کا فاضل اور اس کے فیوض و برکات سے مستنفع انسان ضرور ملے گا۔

۱۸۵۷ء میں ہندوستان کی مسلم حکومت کے زوال کے بعد سارے ہندوستان میں تاریکی ہی تاریکی تھی، دین و دیانت امن و سکون اور اخلاق و مروت کا نام نہ لیا شروع ہو چکا تھا، بالخصوص مسلمان بڑی بے بسی اور کشمکش میں مبتلا تھے، اور اس کے اثرات پوری اسلامی دنیا پر پڑ رہے تھے، ان مصائب و آلام کے عالم میں قاسم العلوم والخیرات حجتہ الاسلام حضرت مولانا محمد قاسم نانوتوی قدس سرہ کمر ہمت کس کراٹھے اور اس وقت تک چین سے نہیں بیٹھے، جب تک متحدہ ہندوستان سے عیسائی مشیروں اور پادریوں کو نکلنے پر مجبور نہیں کر دیا، اور اس زمانہ میں دیوبند جیسے گناہم قصبہ میں ازہر ہند دارالعلوم کی بنیاد رکھی، جو اشاعت اسلام کی ایک عالمگیر اور بین الاقوامی یونیورسٹی ہے، یہ تذکرہ اسی یونیورسٹی کے ساتویں مہتمم اور پرنسپل کا ہے۔

پیدائش

حکیم الاسلام حضرت قاری محمد طیب صاحب قاسمی نور اللہ مرقدہ اس یونیورسٹی کے ساتویں مہتمم تھے، آپ حضرت مولانا محمد قاسم صاحب نانوتوی رحمۃ اللہ علیہ کے پوتے اور حضرت مولانا حافظ محمد احمد صاحب نانوتوی رحمۃ اللہ علیہ کے صاحبزادہ ہیں، آپ جمادی الثانی ۱۲۵۵ھ مطابق جون ۱۸۷۹ء بروز اتوار دیوبند میں پیدا ہوئے، تاریخی نام ”مظفر الدین“ تجویز ہوا۔

رسم بسم اللہ

آپ کی تربیت دینی و علمی ماحول میں ہوئی، ۱۲۲۲ھ میں تعلیم کا آغاز ہوا، رسم بسم اللہ بڑی دھوم دھام سے منائی گئی، اس مجلس بسم اللہ میں حضرت مولانا ذوالفقار علی صاحب دیوبندی رحمۃ اللہ علیہ (والد ماجد حضرت شیخ الہند رحمۃ اللہ علیہ) حضرت مولانا فضل الرحمن صاحب عثمانی رحمۃ اللہ علیہ (والد ماجد علامہ شبیر احمد صاحب عثمانی رحمۃ اللہ علیہ)، شیخ الہند حضرت مولانا محمود حسن دیوبندی رحمۃ اللہ علیہ، مفتی اعظم حضرت مولانا مفتی عزیز الرحمن صاحب عثمانی رحمۃ اللہ علیہ، فخر الہند حضرت مولانا حبیب الرحمن صاحب عثمانی رحمۃ اللہ علیہ اور دیگر اساتذہ شریک ہوئے، بسم اللہ حضرت مولانا ذوالفقار علی صاحب دیوبندی رحمۃ اللہ علیہ نے کرائی، جو اس وقت موجود علماء میں عمر اور علم و فضل کے اعتبار سے ممتاز تھے، اور ملک کے مشہور نامور عالم اور ادیب شمار ہوتے تھے، اس موقع پر حضرت مولانا فضل الرحمن صاحب عثمانی رحمۃ اللہ علیہ نے برجستہ ایک قصیدہ پڑھا، جس کے دو شعر یہ ہیں۔

۱۔ (مجالس حکیم الاسلام صفحہ ۲۶ ذکر طیب صفحہ ۶۸) (مولفہ حافظ محمد اکبر شاہ بخاری صاحب) میں جمادی الثانی کے بجائے محرم کا مین درج ہے۔

شریفی

مکتب طیب کی مبارک تقریب
کچھ عجب طرح کا جلد تھائی طرح کی سیر
رب یسر جو کہا اس نے تو یوی وریا
فضل تاریخ میں بول اٹھا کہ تم بالخیر

حفظ و تجوید قرآن

حضرت حکیم الاسلام رحمۃ اللہ علیہ نے قرآن پاک مولانا قاری عبدالوحید خان صاحب رحمۃ اللہ علیہ سے حفظ کیا، اسی زمانہ میں دارالعلوم میں تجوید کا شعبہ قائم کیا گیا جو اس سے پہلے نہ تھا، حکیم الاسلام رحمۃ اللہ علیہ فرماتے ہیں کہ :
”دارالعلوم دیوبند میں شعبہ تجوید قائم ہونے کا سبب میں ہوں اور میں ہی اس شعبہ کا سب سے پہلا شاگرد ہوں۔“

اعلیٰ تعلیم

۱۳۲۶ھ میں جب کہ آپ کی عمر سال تھی اس وقت آپ نے قرآن پاک تجوید کے ساتھ حفظ کر لیا تھا، حفظ قرآن کے بعد آپ درجہ فارسی میں داخل ہوئے اور ۱۳۳۲ھ سے ۱۳۳۹ھ تک مسلسل تین سال آپ نے فارسی کی کتابیں پڑھیں، ۱۳۳۰ھ میں درجہ عربی میں داخل ہوئے اور اس طرح شعبان المعظم ۱۳۳۳ھ میں آپ دارالعلوم سے فارغ التحصیل ہوئے۔

اساتذہ کرام

آپ کے اساتذہ کرام میں مولانا قاری عبدالوحید خاں صاحب رحمۃ اللہ علیہ، حضرت مولانا محمد یسین صاحب عثمانی رحمۃ اللہ علیہ (والد ماجد حضرت مفتی محمد شفیع صاحب رحمۃ اللہ علیہ) فقیہ منظر احمد صاحب، شیخ الاسلام حضرت علامہ شبیر احمد صاحب عثمانی رحمۃ اللہ علیہ، جامع المعقول والمسقول حضرت مولانا محمد ابراہیم صاحب بلیاوی رحمۃ اللہ علیہ، حضرت مولانا محمد رسول خاں صاحب رحمۃ اللہ علیہ، حضرت مولانا نبیہ الحسن صاحب رحمۃ اللہ علیہ، شیخ الادب حضرت مولانا اعزاز علی صاحب امرہوی رحمۃ اللہ علیہ، والد محترم حضرت مولانا محمد احمد صاحب نانوتوی رحمۃ اللہ علیہ، حضرت مولانا میاں صاحب سید الصغر حسین صاحب دیوبندی رحمۃ اللہ علیہ، مفتی اعظم حضرت مولانا مفتی عزیز الرحمن صاحب عثمانی رحمۃ اللہ علیہ، محدث العصر حضرت مولانا سید محمد انور شاہ صاحب کشمیری رحمۃ اللہ علیہ اور استاذ الاساتذہ حضرت مولانا محمود حسن صاحب دیوبندی قدس اللہ اسرار ہم شامل ہیں۔

فن سپہ گری میں حضرت امیر شاہ خاں صاحب رحمۃ اللہ علیہ کے شاگرد تھے، اور فن خوشنویسی میں فنی محبوب علی میرٹھی رحمۃ اللہ علیہ کے، جلد بندی میں محمد علی صاحب میرٹھی رحمۃ اللہ علیہ کے شاگرد تھے،

اجازت حدیث

آپ کو جن علماء اور محدثین سے اجازت حدیث حاصل تھی ان میں شیخ المحدثین حضرت مولانا خلیل احمد صاحب سہارنپوری مہاجر مدنی رحمۃ اللہ علیہ، حضرت مولانا عبداللہ صاحب السہوی رحمۃ اللہ علیہ کے اسماء گرامی شامل ہیں۔

اصلاحی تعلق

۱۹۳۰ء میں آپ دورہ حدیث میں شریک تھے، حضرت شیخ الہند رحمۃ اللہ علیہ مالٹا سے اسی سال رہا ہو کر دیوبند تشریف لائے، دیوبند تشریف آوری کے ایک روز بعد آپ نے حضرت شیخ الہند رحمۃ اللہ علیہ سے بیعت کی درخواست کی، اس پر حضرت شیخ الہند رحمۃ اللہ علیہ نے فرمایا :

”اس وقت اپنی جماعت میں دو ہی صاحبزادے ہیں جن کا پوری جماعت احترام کرتی ہے، ایک مولانا حافظ محمد احمد صاحب (ابن حضرت نانوتوی رحمہ اللہ علیہ) اور ایک مولانا حافظ مسعود احمد صاحب (ابن حضرت گنگوہی رحمۃ اللہ علیہ)۔“

پھر فرمایا کہ :

”بھائی مالٹا سے کوئی بدل کر تھوڑا ہی آیا ہوں، میں تو وہی کا وہی ہوں، جو مالٹا جانے سے پہلے تھا، آپ نے عرض کیا کہ حضرت ہم وہ نہیں ہیں جو پہلے تھے، پہلے ہمیں آپ کے بارے میں کوئی شعور نہ تھا، اب ہو گیا ہے۔“

اس کے بعد حضرت شیخ السنہ رحمۃ اللہ علیہ نے بیعت فرمایا۔

حضرت تھانوی رحمۃ اللہ علیہ سے تعلق

حضرت شیخ السنہ رحمۃ اللہ علیہ مالٹا سے واپسی کے بعد ۶ ماہ حیات رہے، ۳۰ نومبر ۱۹۳۰ء کو آپ نے اس جہان فانی سے رحلت فرمائی، آپ کی وفات کے بعد حضرت حکیم الاسلام رحمۃ اللہ علیہ نے امام العصر حضرت مولانا کشمیری صاحب رحمۃ اللہ علیہ سے رجوع فرمایا، حضرت رحمۃ اللہ علیہ نے بیعت تو نہیں فرمایا، لیکن تعلیم دیتے رہے، حضرت کشمیری رحمۃ اللہ علیہ جب دیوبند سے ڈابھیل تشریف لے گئے تو حکیم الاسلام رحمۃ اللہ علیہ نے حضرت تھانوی رحمۃ اللہ علیہ سے رجوع کا ارادہ فرمایا، حضرت مولانا حبیب الرحمن صاحب عثمانی رحمۃ اللہ علیہ نے اس سلسلہ میں حضرت تھانوی رحمۃ اللہ علیہ کو خط لکھا، جس کے جواب میں حضرت نے فرمایا کہ :

”وہ میری اولاد کی طرح ہے، جب چاہے آجائے، لیکن اصول کا تقاضا یہ ہے کہ وہ اپنے بارے میں خود لکھے۔“

یہاں سے حکیم الامت حضرت مولانا اشرف علی صاحب تھانوی قدس سرہ کی اصول پسندی ظاہر ہوتی ہے، اگر آپ کے ایسے سخت اصول نہ ہوتے تو کبھی ایک ہزار کے قریب کتابیں تصنیف نہ فرما سکتے تھے، حضرت حکیم الاسلام رحمۃ اللہ علیہ نے حضرت تھانوی کو خط لکھا، حضرت تھانوی نے اس کا جواب دیا کہ : ”تو میری اولاد ہے کسی کی سفارش کی ضرورت نہیں، جب بھی فرصت ہو فوراً آجاؤ۔“

حضرت حکیم الاسلام رحمۃ اللہ علیہ خود فرماتے ہیں کہ :

”اتنے میں رمضان کا مہینہ آگیا، میں نے دارالعلوم کی مسجد میں ڈیڑھ پارہ روزانہ سنا کر بیس دنوں میں قرآن پاک ختم کر لیا، اور بیس رمضان کو تھانہ بھون حاضر ہو گیا، اور آخری عشرہ گزارنے کا پروگرام تھا، اطلاع پہلے دے چکا تھا، جس دن پہنچا وہ جمعہ کا دن تھا، مسجد نمازیوں سے بھری ہوئی تھی، خانقاہ کے دروازہ پر مولوی شبیر علی صاحب میرے منتظر تھے، ان سے مصافحہ ہوا، میرے ہمراہ مفتی محمد شفیع صاحب بھی تھے، ہم لوگوں کے پہنچتے ہی بھائی شبیر علی نے فرمایا کہ حضرت تھانوی نے سلام فرمایا ہے اور تین باتیں کہی ہیں۔“

”پہلی بات یہ ہے کہ خانقاہ کے حجرہ نمبر (۲) میں آپ کا قیام ہوگا، وہاں سامان پہنچا دیا گیا ہے۔“

دوسری بات یہ کہ اگر کوئی تکلیف یا تکلف نہ ہو تو ان دس دنوں میں ایک کلام پاک تراویح میں تین تین پارے یومیہ ہمیں سناؤ۔

”تیسری بات یہ کہ آپ تین دن تک میرے مہمان رہیں گے، اس کے بعد آپ اپنے کھانے پینے وغیرہ کا بندوبست خود کریں ہے۔“

”اس تیسری بات سے قدرے گرانی کا میرے دل پر اثر ہوا کہ اتنی قربت داری اور مجھ پر اولاد جیسی شفقت کے ہوتے ہوئے حضرت نے یہ غیرت کی بات کیوں اختیار فرمائی؟ مگر چونکہ حاضری اصلاح کے لئے ہوئی تھی اس لئے سب باتیں بخوشی منظور کر لیں، اور حکم کے مطابق نامزد کمرہ میں

قیام کیا اور تراویح میں تین پارے پڑھے، تین دن کے بعد حضرت نے یاد فرمایا اور بلا کر فرمایا کہ میں نے میزبانی میں تین دن کی شرط لگائی تھی وہ ایک ضابطہ اور اصول کی بات تھی تو میری اولاد ہے یہ سب ممکن ہے کہ تھانہ بھون آکر اپنے کھانے کا بندوبست کرے تیرا کھانا وغیرہ میرے ساتھ ہی ہوگا۔

بعد میں حضرت حکیم الاسلام رحمۃ اللہ علیہ کا شمار حضرت تھانوی رحمۃ اللہ تعالیٰ کے خاص لوگوں میں ہونے لگا ایک روز حضرت نے خط میں فرمایا کہ:

”بے ساختہ میرے دل پر یہ وار ہوا ہے کہ میں تجھے خلافت دے دوں اس لئے میں تم کو خلافت دیتا ہوں جو کوئی بہ نیت اصلاح و تربیت آئے اس تو بہ کرا دیا کرو اور مشائخ کے معمولات تلقین کر دیا کرو۔“

اہتمام دارالعلوم

۱۳۳۳ھ میں حضرت قاری صاحب کو دارالعلوم کا مہتمم بنایا گیا۔ مگر آپ کو اہتمام کے کاموں سے طبعی مناسبت نہ تھی ایک مرتبہ مہتممی چھوڑ کر تھانہ بھون چلے گئے وہاں جا کر لکھ دیا کہ آپ کا یہ کام ہم سے نہیں ہو سکے گا کسی اور کے سپرد کر دیں اس پر اکابرین کو بڑی دشواری پیش آئی اور شیخ الاسلام حضرت مولانا سید حسین احمد صاحب مدنی کی سربراہی میں ایک وفد جن میں حضرت علامہ محمد ابراہیم صاحب بلیاوی، شیخ الادب حضرت مولانا اعزاز علی صاحب اور حضرت مولانا عبد السمیع صاحب شامل تھے تھانہ بھون پہنچ گیا اور حضرت تھانوی رحمۃ اللہ سے عرض کیا کہ ”حضرت آپ کے یہاں ہمارا ایک چور آیا ہے اور آپ نے اسے پناہ دے رکھی ہے“ حضرت تھانوی رحمۃ اللہ کو اس واقعہ کی کوئی خبر نہیں تھی فرمایا ”کیسا چور؟“ ”کیا مطلب؟“ ان حضرات نے عرض کیا کہ ”مولوی محمد طیب صاحب تھانہ بھون آگئے ہیں کہ وہاں یہ تحریر لکھ کر دے آئے ہیں کہ مجھ سے یہ جھگڑے برداشت نہ ہوں گے کسی دوسرے کے سپرد یہ کام کر دیا جائے فرمایا جائے ہم لوگ مدرسہ کس کے سپرد کریں؟“

حضرت تھانوی نے فرمایا کہ مجھے اس کی کچھ خبر نہیں ”حضرت تھانوی نے حضرت قاری صاحب کو طلب فرمایا اور فرمایا کہ ”تم نے یہ کیا حرکت کی؟ کہ سارا کام چھوڑ کر یہاں آگئے؟“ حضرت قاری صاحب نے فرمایا کہ ”یہ کام ہمارے بس کا نہیں یہ گاڑی مجھ سے نہیں چلے گی۔“

حضرت مدنی اور وفد کے دوسرے علماء نے فرمایا کہ ”ضرور چلے گی کیسے نہیں چلے گی؟“ قاری صاحب رحمۃ اللہ فرماتے ہیں کہ میں انکار کرتا رہا بلاخر ان حضرات نے فرمایا کہ ”تم کو ہم زبردستی لے کر جائیں گے۔“

قاری صاحب رحمۃ اللہ فرماتے تھے کہ ”میرا عجیب حال تھا اور سخت ذہنی کشمکش تھی میں اہتمام چاہتا نہیں تھا اور یہ حضرات مانتے نہیں تھے بلاخر حضرت قاری صاحب رحمۃ اللہ کو دارالعلوم کے اہتمام کی ذمہ داری سنبھالنی پڑی۔ (مجالس حکیم

الاسلام صفحہ ۶۰)

وفات سے چند ماہ پہلے تک یہ خدمت انجام دیتے رہے آپ کے زمانہ اہتمام میں دارالعلوم نے خوب سے خوب تر ترقی کی۔

تقریر کا خاص ملکہ فاتح بمبئی کا خطاب

حضرت قاری صاحب کو اللہ رب العزت نے تقریر کا ایک خاص ملکہ عطاء فرمایا تھا جب آپ پہلی بار بمبئی تشریف لے گئے تو بمبئی میں مبتدعین نے قد آدم پوسٹر لگا دیئے اور عوام کو بتایا گیا کہ نعوذ باللہ ”کفار دیوبند“ میں یہ شخص ”اکفر الکفار“ ہے کیونکہ دیوبند کے بڑے کفار سے اسے نسبت حاصل ہے حضرت شیخ السنہ کا مرید ہے حضرت تھانوی کا مجاز ہے حضرت انور شاہ شہرہ کا مخصوص شاگرد ہے اور حضرت قاسم العلوم کا سگا پوتا ہے اس لئے اس میں ساری کفریہ نسبتیں جمع ہیں سنی بھائیوں کو چاہئے کہ اس کی صورت بھی نہ دیکھیں ورنہ ایمان کے سلب ہونے کا خطرہ ہے۔ (مجالس حکیم الاسلام صفحہ ۶۱)

عجیب اتفاق کہ یہ پوسٹر ہی اس جلسہ میں جس میں آپ کی تقریر بھی لوگوں کی غیر معمولی حاضری کا سبب بن گیا زیر

لساں چہ میگوئیاں ہونے لگیں کہ آخر دیکھنا تو چاہئے کہ اتنے بڑے ”کافر“ کی شکل و صورت کیسی ہے اور وہ کیا کفریہ باتیں لوگوں کو تلقین کرتا ہے؟

پوشتر میں دوسرے جید علماء دیوبند کو بھی جی بھر کر سب و شتم سے نوازا گیا تھا، لیکن خلاف توقع اس دن وعظ میں بہت بڑا مجمع ہوا، کہتے ہیں بمبئی کی تاریخ میں اتنا بڑا جلسہ پہلے کبھی نہ ہوا تھا، تاہم نظر لوگ ہی لوگ تھے، ایک محتاط اندازہ کے مطابق چالیس ہزار آدمی اس جلسہ میں موجود تھے، حضرت حکیم الاسلام نے تین گھنٹے وعظ فرمایا، مجمع پر سکوت طاری ہو گیا، آپ اپنی عادت کے مطابق مثبت انداز میں تقریر فرما رہے تھے، آیات قرآنی اور احادیث نبوی کے حوالے، اکابر اولیاء اللہ کے واقعات اور اپنے اسلاف و اکابر کی خدمات بڑے موثر انداز میں بیان فرما رہے تھے، اللہ رب العزت کے فضل و کرم سے سامعین پر غیر معمولی اثر ہوا، اور پورے بمبئی میں مشہور ہو گیا کہ اگر علماء دیوبند ایسے ہوتے ہیں تو پھر ان سے بہتر کوئی ہو ہی نہیں سکتا، اور نتیجہ یہ ہوا کہ پھر ان محلوں سے تقریر کی دعوتیں آنی شروع ہو گئیں جو مخالفین علماء دیوبند کے خاص محلے کہلاتے تھے، اور پھر انیس دن مسلسل یومیہ آپ کی تقریریں بمبئی میں ہوتی رہیں، جن میں عوام بڑے ذوق و شوق سے شریک ہوتے تھے، آپ کی غیر معمولی کامیابی سے متاثر ہو کر حضرت علامہ محمد ابراہیم بلیاوی نے آپ کو ”فلاح بمبئی“ کا خطاب عطا فرمایا تھا۔

لاہور کی تقریر کا واقعہ

حضرت حکیم الاسلام کی تقریر دل پذیر کا دوسرا واقعہ پاکستان کا ہے، شیخ طریقت حضرت اقدس مولانا سید خالد میاں رحمۃ اللہ علیہ کا قائم کردہ جامعہ مدنیہ پہلے مسلم مسجد میں تھا، مسلم مسجد مسلک کے اعتبار سے بریلوی حضرات کی ہے، لیکن جامعہ بھی اس میں کئی سال رہا، مولانا موصوف درس حدیث دیا کرتے تھے، جس میں دور دور سے لوگ ذوق و شوق سے شریک ہوتے تھے، مولانا مرحوم نے مسلم مسجد میں قاری صاحب کی تقریر کا اعلان کر دیا، بریلوی حضرات کو یہ بات ناگوار گزری، مسجد ان کے زیر اہتمام تھی، انہوں نے فیصلہ کیا کہ قاری صاحب کی تقریر نہیں ہونے دیں گے، جلسہ درہم برہم کر دیں گے۔

بہر کیف! قاری صاحب رحمہ اللہ نے تقریر شروع فرمائی، جو جلسہ درہم برہم کرنے آئے تھے وہ ایمان افروز بیان سن کر ششدر رہ گئے، کہ یہ دھان پان سا آدمی اور بولے جا رہا ہے، نہ ٹھکتا ہے نہ کسی کے خلاف بولتا ہے، بس قرآن و حدیث اور اکابرین کے واقعات سناتا ہے، خواہ مخواہ ہمارے لوگ (بریلوی علماء) کہتے ہیں یہ کافر ہے، ہمارے علماء سب کو برا بھلا کہتے ہیں، اور اس نے کسی کو بھی فرمایا تھا، جب آپ پہلی بار بمبئی تشریف لے گئے تو بمبئی میں مبتدعین نے قد آدم پوسٹر لگا دیئے اور عوام کو بتایا کہ نعوذ باللہ ”کفار دیوبند“ میں یہ شخص ”اکفرا کفار“ ہے، کیونکہ دیوبند کے بڑے کفار سے اس نسبت حاصل ہے، حضرت شیخ الہند کا مرید ہی حضرت تھانوی کا مجاز ہی حضرت انور شاہ کشمیری کا مخصوص شاگرد ہے، اور حضرت قاسم العلوم نانوتوی کا سکا پوتا ہے، اس لئے اس میں ساری کفریہ نسبتیں جمع ہیں، سنی بھائیوں کو چاہئے کہ اس کی صورت بھی نہ دیکھیں، ورنہ ایمان سلب ہونے کا خطرہ ہے۔ (نیاس حکیم الاسلام، ص ۴۶)

عجیب اتفاق کہ یہ پوشتر ہی اس جلسہ میں جس میں آپ کی تقریر تھی لوگوں کی غیر معمولی حاضری کا سبب بن گیا، زمر لساں چہ میگوئیاں ہونے لگیں کہ آخر دیکھنا تو چاہئے کہ اتنے بڑے ”کافر“ کی شکل و صورت کیسی ہے اور وہ کیا کفریہ باتیں لوگوں کو تلقین کرتا ہے؟

پوشتر میں دوسرے جید علماء دیوبند کو بھی جی بھر کر سب و شتم سے نوازا گیا تھا، لیکن خلاف توقع اس دن وعظ میں بہت بڑا مجمع ہوا، کہتے ہیں بمبئی کی تاریخ میں اتنا بڑا جلسہ پہلے کبھی نہ ہوا تھا، تاہم نظر لوگ ہی لوگ تھے، ایک محتاط اندازہ کے مطابق چالیس ہزار آدمی اس جلسہ میں موجود تھے، حضرت حکیم الاسلام نے تین گھنٹے وعظ فرمایا، مجمع پر سکوت طاری ہو گیا، آپ اپنی عادت کے مطابق مثبت انداز میں تقریر فرما رہے تھے، آیات قرآنی اور احادیث نبوی کے حوالے، اکابر اولیاء اللہ کے واقعات اور اپنے اسلاف و اکابر کی خدمات بڑے موثر انداز میں بیان فرما رہے تھے، اللہ رب العزت کے فضل و کرم سے سامعین پر غیر معمولی اثر ہوا، اور پورے بمبئی میں مشہور ہو گیا کہ اگر علماء دیوبند ایسے ہوتے ہیں تو پھر ان سے بہتر کوئی ہو ہی نہیں سکتا، اور نتیجہ یہ ہوا کہ پھر ان محلوں سے تقریر کی دعوتیں آنی شروع ہو گئیں جو مخالفین علماء

دیوبند کے خاص محلے کہلاتے تھے اور پھر اسی دن مسلسل یومیہ آپ کی تقریر بمبئی میں ہوتی رہیں جن میں عوام بڑے ذوق و شوق سے شریک ہوتے تھے آپ کی غیر معمولی کامیابی سے متاثر ہو کر حضرت علامہ محمد ابراہیم بلیاوی نے آپ کو "قاری بمبئی" کا خطاب عطا فرمایا تھا۔

لاہور کی تقریر کا واقعہ

حضرت حکیم الاسلام کی تقریر و لہذیر کا دوسرا واقعہ پاکستان کا ہے، شیخ طریقت حضرت اقدس مولانا سید حامد میاں کا قائم کردہ جامعہ مدنیہ پہلے مسلم مسجد میں تھا، مسلم مسجد مسلک کے اعتبار سے بریلوی حضرات کی ہے، لیکن جامعہ بھی اس میں کئی سال رہا، مولانا موصوف دوس حدیث دیا کرتے تھے، جس میں دور دور سے لوگ ذوق و شوق سے شریک ہوتے تھے، مولانا مرحوم نے مسلم مسجد میں قاری صاحب کی تقریر کا اعلان کر دیا، بریلوی حضرات کو یہ بات ناگوار گذری، مسجد ان کے زیر انتظام تھی، انہوں نے فیصلہ کیا کہ قاری صاحب کی تقریر نہیں ہونے دیں گے، جلسہ درہم برہم کریں گے۔

بہر کیف! قاری صاحب نے تقریر شروع فرمائی، جو جلسہ درہم برہم کرنے آئے تھے وہ ایمان افروز بیان سن کر ششدر رہ گئے، کہ دھان پان سا آدمی اور بولے جا رہا ہے، نہ ٹھکتا ہے نہ کسی کے خلاف بولتا ہے، بس قرآن و حدیث اور اکابرین کے واقعات سناتا ہے، خواہ مخواہ ہمارے لوگ (بریلوی علماء) کہتے ہیں یہ کافر ہے، ہمارے علماء سب کو برا بھلا کہتے ہیں، اور اس نے کسی کو بھی برا نہیں کہا، اس تقریر سے بہت سے لوگوں کے عقائد درست ہو گئے تھے، جن میں ایک حافی گام صاحب رحمۃ اللہ علیہ بھی تھے، جو حضرت مولانا سید حامد میں صاحب رحمۃ اللہ علیہ کی جان کے دشمن تھے اور کہتے تھے کہ میں اس وہابی کو قتل کر دوں گا، اللہ رب العزت نے ان کے دل کو صحیح سمت پھیر دیا، انہوں نے بدعات سے توبہ کی، اور پھر اتنے معتقد ہو گئے کہ جامعہ مدنیہ کی موجودہ عمارت اپنی نگرانی میں تعمیر کروائی۔

حضرت قاری صاحب رحمۃ اللہ علیہ کے انداز خطابت اور اثر آفرینی کے بارے میں جسٹس مولانا محمد تقی عثمانی مدظلہم فرماتے ہیں:

"ہماں تک وعظ و خطابت کا تعلق ہے اس میں تو اللہ تعالیٰ نے حضرت رحمۃ اللہ علیہ کو ایسا عجیب و غریب ملکہ عطا فرمایا تھا کہ اس کی نظیر مشکل سے ملے گی، بظاہر تقریر کی عوامی مقبولیت کے جو اسباب آجکل ہوا کرتے ہیں حضرت قاری صاحب رحمۃ اللہ علیہ کے وعظ میں وہ سب مفقود تھے، نہ جوش و خروش، نہ فقرے چست کرنے کا انداز، نہ پُر تکلف لسان، نہ لہجہ اور ترنم، نہ خطیابہ اور آئین، لیکن اس کے باوجود وعظ اس قدر موثر دلچسپ اور مسحور کن ہوتا تھا کہ اس سے عوام اور اہل علم دونوں یکساں طور پر محفوظ اور مستفید ہوتے تھے، مضامین اونچے درجہ کے عالمانہ اور عارفانہ، لیکن انداز بیان اتنا سہل کہ سنگاں مباحث بھی پانی ہو کر رہ جاتے۔"

اس سلسلہ میں موصوف مزید فرماتے ہیں کہ:

"حضرت قاری صاحب رحمۃ اللہ علیہ نے مخالف فرقوں کی تردید کو اپنی تقریر کا موضوع کبھی نہیں بنایا، لیکن نہ جانے کتنے بھٹکے ہوئے لوگوں نے ان کے مواعظ سے ہدایت پائی، اور کتنے غلط عقائد و نظریات سے تائب ہوئے۔" (انقوش و فتاویٰ، صفحہ ۱۴۴)

پاکستانی شہریت

ہمارے مورخین نے تاریخ کو مرتب کرتے ہوئے حقائق میں چشم پوشی سے کام لیا، اسی لئے ہمارے اکثر بزرگوں کے حالات زندگی مورخین کے اعراض کی نذر ہو گئے ہیں، ان بزرگوں میں حضرت حکیم الاسلام قدس سرہ کی بابرکت شخصیت بھی ہے۔

اس عنوان کے ذیل میں تاریخ کا وہ حصہ نقل کیا جا رہا ہے جو اکابرین کے سینوں میں محفوظ تھا، تاریخ کے اوراق سے گم تھا، لیکن جب خطبات حکیم الاسلام رحمۃ اللہ علیہ کی نویں جلد شائع ہوئی تو اس میں حضرت حکیم الاسلام رحمۃ اللہ علیہ کی وہ تقریر

بھی شامل تھی جس میں موصوف رحمۃ اللہ علیہ نے پاکستانی شہریت ترک کرنے اور ہندوستان کو دوبارہ اپنا وطن بنانے کے واقعے اور اس کے پس منظر پر روشنی ڈالی تھی اس مجلس میں دارالعلوم دیوبند میں حضرات اکابرین میں سے حضرت شیخ الاسلام الامام سید حسین احمد صاحب مدنی رحمۃ اللہ علیہ، حضرت مولانا مفتی سید مہدی حسن صاحب رحمۃ اللہ علیہ، حضرت مولانا محمد ابراہیم صاحب بلیاوی رحمۃ اللہ علیہ قدس اللہ اسرار ہم موجود تھے، ضروری ہے کہ اس واقعہ کو تاریخ میں اس کی قرار واقعی جگہ دی جائے۔

حضرت مولانا قاری شریف احمد صاحب مدظلہم العالی کی زبانی واقعہ اس طرح ہے، حضرت سے میں نے بارہا سنا ہے کہ حضرت حکیم الاسلام قدس سرہ سن ۱۹۵۰ میں پاکستان میں تشریف لائے تو میمن برادری کے کچھ لوگوں نے (جو اکثر حضرت رحمۃ اللہ علیہ کے مرید و معتقد تھے) حضرت حکیم الاسلام رحمۃ اللہ علیہ کو پاکستان میں روکنے کی کوششیں کیں، جس کے لئے انہوں نے سرتوڑ جدوجہد کی، حتیٰ کہ حضرت حکیم الاسلام رحمۃ اللہ علیہ کی ایک تقریر کے دوران انہوں نے ایک تحریری اپیل حضرت حکیم الاسلام رحمۃ اللہ علیہ کے نام شائع کی اور شرکاء جلسہ اور اہلیان کراچی کے نامور لوگوں سے دستخط لینے شروع کر دیئے۔ حضرت قاری صاحب مدظلہ فرماتے ہیں کہ وہ دستخط کرانے ہمارے پاس بھی آئے، تو ہم نے یہ کہہ کر انکار کر دیا کہ حضرت حکیم الاسلام رحمۃ اللہ علیہ کی یہاں سے زیادہ دیوبند میں ضرورت ہے، ہم ان کے پاکستان میں رہنے کے مخالف ہیں، دارالعلوم کی بوجہ خدمت حضرت حکیم الاسلام رحمۃ اللہ علیہ کر رہے ہیں اور جو ترقی دارالعلوم کی ہو رہی ہے وہ اس سے متاثر ہوگی، اس لئے حضرت رحمۃ اللہ علیہ کا پاکستان میں رہنا دارالعلوم دیوبند کے لئے نقصان کا باعث ہے۔

قارئین کرام یہاں اس بات کو ذہن نشین کر لیں کہ میمن برادری کا روکنا معتقدانہ تھا، اور قاری صاحب مدظلہ کی حضرت حکیم الاسلام رحمۃ اللہ علیہ کے پاکستان میں قیام کی مخالفت دارالعلوم کے مفاد کی خاطر تھی، حضرت حکیم الاسلام رحمۃ اللہ علیہ میمن برادری کی اپیل پر پاکستان میں قیام پذیر ہو گئے۔

حضرت قاری صاحب مدظلہم فرماتے ہیں کہ میں اس دوران حکیم الاسلام رحمۃ اللہ علیہ سے ملنے گیا تو فرمانے لگے کہ ساری ساری رات سو نہیں سکتا، لیٹتا ہوں تو بدن میں سویاں چبھتی ہیں، چپل قدمی کرتا ہوں ساری رات گزار دیتا ہوں، اور ہر صبح ایک خط حضرت شیخ الاسلام مولانا سید حسین احمد مدنی (مدظلہ) کو لکھتا ہوں کہ مجھے بلا لیں، جب تک حضرت شیخ رحمۃ اللہ علیہ کا جواب نہیں آیا یہی کیفیت رہی، جواب آنے پر سکون و اطمینان ہوا، اور یہ بھی فرمایا کہ مجھے اپنوں نے بڑی تکلیف پہنچائی۔

حضرت مدنی کی جدوجہد کا ثمرہ

حضرت الامام مدنی رحمۃ اللہ علیہ امام الہند مولانا ابوالکلام آزاد قدس سرہ سے ملے اور فرمایا کہ آپ حکومت ہند سے کہیں کہ حضرت حکیم الاسلام رحمۃ اللہ علیہ کو ہندوستانی شہریت دیدی جائے، حضرت مدنی رحمۃ اللہ علیہ کی جدوجہد اور مولانا آزاد رحمۃ اللہ علیہ کے اثر و رسوخ سے حضرت حکیم الاسلام رحمۃ اللہ علیہ کو دوبارہ ہندوستانی شہریت ملی۔

دیوبند واپسی پر

آپ کی دیوبند واپسی پر اکابرین رحمۃ اللہ علیہ نے ایک شاندار جلسہ کا اہتمام کیا، یہ جلسہ علامہ بلیاوی رحمۃ اللہ علیہ کی صدارت میں ہوا، حضرت الامام مدنی رحمۃ اللہ علیہ نے خطبہ استقبالیہ پیش فرمایا اور خطبہ مسنونہ کے بعد اس شعر سے خطبہ کا آغاز فرمایا۔

اے تماشا گاہ عالم روئے تو
تو کجا بہر تماشای روی

حضرت حکیم الاسلام رحمۃ اللہ علیہ نے تقریر شروع فرمائی تو حضرت مدنی رحمۃ اللہ علیہ کے بارے میں ارشاد فرمایا
”حضرت شیخ مدظلہ العالی کے بارے میں تو میں کیا عرض کروں، وہ تو ہم سب کے لئے انشاء اللہ وسیلہ

نجات ہیں۔“ (خطبات حکیم الاسلام صفحہ ۲۹، جلد ۹)

حضرت حکیم الاسلام رحمۃ اللہ علیہ تقریباً سو ۱۰۰ کتابوں کے مصنف ہیں، چند کتابوں کے نام درج ذیل ہیں :

- (۱) التشریح فی الاسلام (۲) مشاہیر امت (۳) کلمات طیبات (۴) اطیب السمرنی مسئلۃ القضاء والقدر
- (۵) سائنس اور اسلام (۶) تعلیمات اسلام اور مسیحی اقوام (۷) مسئلہ زبان اردو (۸) ہندوستان میں دین و سیاست
- (۹) اسباب عروج و زوال اقوام (۱۰) اسلامی آزادی کا مکمل پروگرام (۱۱) الاجتماع والافتقار (۱۲) اصول دعوت اسلام
- (۱۳) اسلامی مساوات (۱۴) تفسیر سورہ فیل (۱۵) فطری حکومت (۱۶) ڈاڑھی کی اسلامی حیثیت (۱۷) خاتم النبیین
- (۱۸) شرعی پردہ (۱۹) انسانیت کا امتیاز (۲۰) شان رسالت (۲۱) آفتاب نبوت (۲۲) علماء دیوبند کا دینی رخ اور مزاج
- (۲۳) حدیث رسول صلی اللہ علیہ وسلم کا قرآنی معیار (۲۴) فلسفہ نماز (۲۵) مقالات مقدسہ (۲۶) عالم برنخ
- (۲۷) مقالات طیبہ (۲۸) کلمہ طیبہ (۲۹) اسلام کا نظام اخلاق وغیرہ۔

صد سالہ اجلاس

دارالعلوم دیوبند کا صد سالہ اجلاس بھی آپ ہی کی کوششوں کا نتیجہ تھا، جو مارچ سن ۱۹۸۰ء میں فضلاً دارالعلوم کی دستار بندی کے لئے منعقد ہوا تھا، جس میں دنیا کے ہر خطہ سے علماء کرام نے شرکت کی۔

علالت و رحلت

اجلاس صد سالہ کے بعد حضرت حکیم الاسلام رحمۃ اللہ علیہ کی صحت دن بہ دن گرتی چلی گئی اور حضرت رحمۃ اللہ علیہ کو اس کا بھی صدمہ تھا کہ ان کے اپنوں نے دارالعلوم کا شیرازہ بکھیرنے میں کوئی کسر اٹھانہ رکھی، جس کے باعث حضرت رحمۃ اللہ علیہ نے اپنا استعفی شوری دارالعلوم کو سن ۱۹۸۳ء میں پیش فرمادیا (جس کے بعد سے دارالعلوم اسی سابقہ شیخ پر چل رہا ہے) اسی صدمہ اور روحانی پریشانی کی حالت میں ۶ شوال المکرم سن ۱۴۰۳ھ، ہجری مطابق ۷ جولائی سن ۱۹۸۳ء بروز اتوار ۸۸ سال کی عمر میں انتقال فرمایا، انا للہ وانا الیہ راجعون

وصیت کے مطابق حضرت رحمۃ اللہ علیہ کی نماز جنازہ دارالعلوم کے احاطہ میں ہوئی، اور قبرستان قاسمی میں حجۃ الاسلام مولانا محمد قاسم صاحب نانوتوی رحمۃ اللہ علیہ، شیخ الہند حضرت مولانا محمود حسن دیوبندی رحمۃ اللہ علیہ اور حضرت شیخ الاسلام الامام سید حسین احمد صاحب مدنی قدس اللہ اسرارہم کے پہلو میں سپرد خاک کیا گیا۔

کیسی کیسی صورتیں آنکھوں سے نہاں ہو گئیں
کیسی کیسی صحبتیں خواب پریشاں ہو گئیں

خلفاء کرام

- آپ کے خلفاء کی تعداد معلوم نہ ہو سکی، جن کا علم ہوا وہ یہ ہیں :
- ۱ حضرت قاری سراج احمد صاحب عرف بابا رحمۃ اللہ (بانی دارالعلوم الاسلامیہ لاہور)
 - ۲ حضرت مولانا عبید اللہ صاحب اشرفی مدظلہ (مہتمم جامعہ اشرفیہ لاہور)
 - ۳ مولانا اخلاق احمد صاحب عثمانی (کراچی)

درخواست

اگر کسی کو حضرت حکیم الاسلام رحمۃ اللہ علیہ کے خلفاء کے اسمائے گرامی معلوم ہوں تو موڈ بانہ التماس ہے کہ ناشر کو مطلع فرمائیں۔



کتابِ خداوندی اور شخصیتِ مقدسہ ہدایت کیلئے دونوں.....

قرآن پاک علوم کا جامع ہے اور حضور صلی اللہ علیہ وسلم کی ذاتِ با برکات اعمال کی جامع ہے۔ جو قرآن کہتا ہے وہ حضور صلی اللہ علیہ وسلم کر کے دکھلاتے ہیں اور آپ جو کر کے دکھلاتے ہیں وہ قرآن کہتا ہے۔ اگر ہم یوں کہہ دیں کہ اللہ نے دنیا میں دو قرآن اتارے۔ ایک علمی قرآن جو کاغذوں میں محفوظ ہے اور ایک عملی قرآن جو ذاتِ با برکات نبوی صلی اللہ علیہ وسلم ہے۔ وہ قرآن علم کا مجموعہ ہے اور آپ صلی اللہ علیہ وسلم کی ذاتِ با برکات عمل کا اخلاق کا اور کمالات کا مجموعہ ہے۔

از حضرت حکیم الاسلام مدظلہ

فہرست مضامین

	◆ احوالِ واقعی	۴۳	◆ تزکیہٴ قلوب اور آپ صلی اللہ علیہ وسلم
۵۴	◆ دین کی تاریخ کا اصول مسلم	۴۴	◆ کا اندازِ تربیت
۵۵	◆ تلامذہٴ خدا اور اساتذہٴ انسانیت	۴۴	◆ ہر عمل میں اعتدال
۵۶	◆ قانونِ ہدایت	۴۶	◆ دردِ دل کا علاج
۵۶	◆ کتابِ قانون کے الفاظ و معانی کی حفاظت	۴۶	◆ حضراتِ انبیاء علیہم السلام کا موضوع
۵۷	◆ مرادِ باری تعالیٰ صحابی رسولؐ بھی		◆ امت کے فرائض
۵۸	◆ نہ سمجھ پائے	۴۸	◆ کتاب اور شخصیت دونوں ضروری
۵۹	◆ قرآن کا اپنا عرف	۴۸	◆ کیا صحابہ کرامؓ اور اولیاء اللہ معیارِ حق ہیں؟
۶۱	◆ ضرورتِ معلم	۴۹	◆ صحابہ رضی اللہ تعالیٰ عنہم کا کمالِ تقویٰ
۶۲	◆ عنوان اور الفاظ کی حفاظت کی ضرورت	۴۹	◆ تعلیم و تربیت کے درجات
۶۳	◆ اُسلوبِ بیان	۵۰	◆ نئی نسل کی تربیت کا راز
	◆ معانی قرآن	۵۱	
	◆ قرآن کے معانی میں خود رائی	۵۲	
	◆ تعلیمِ حکمت	۵۳	

انسانی فضیلت کا راز

”ذی شعور مخلوق‘ ملائکہ‘ جنات‘ حیوانات‘ انسان میں سے علم صرف انسان کو بخشا‘ باقی تین اقسام‘ ملائکہ‘ جنات اور حیوانات کو یہ علم نصیب نہ ہوا یا کسی قدر ہوا تو انسان کے طفیل اور اس کے واسطے سے ہوا۔ سو اس میں اصل انسان ہی رہا۔ جس میں کوئی مخلوق اس کی ہمسری تو بجائے خود ہے۔ شرکت کا دعویٰ بھی نہیں کر سکتی۔ اس سے واضح ہوا کہ علوم‘ طبعیہ‘ علوم وہمیہ‘ علوم خیالیہ‘ علوم عقلیہ وغیرہ انسان کی خصوصیت نہیں۔ یہ اور انواع کو بھی میسر ہیں‘ کیونکہ یہ تمام علوم اپنے اندر اندرونی قوتی سے ابھرتے ہیں اور قوتی جانداروں میں کم و بیش رکھے گئے ہیں۔ عقل ہو یا خیال‘ وہم ہو یا طبیعت ہر ایک کی چیز ہے اس لئے ان کے ذریعہ جو تصور بھی جاندار کو بندھے گا اس سے خود اس کے نفس کی مرضی و نامر ضی اور خدا کے مطلوبہ کاموں کا اس سے کوئی تعلق نہیں کیونکہ خدا کی پسند ناپسند اس کے اندر سے آئے ہوئے علم سے سمجھ آ سکتی ہے اور وہی وحی کا علم ہے جو نبوت و رسالت کے ذریعہ آتا ہے اور یہ صرف انسان کو دیا گیا ہے اس سے نمایاں ہو گیا کہ انسان کو خصوصیت علوم طبعیہ‘ علوم وہمیہ‘ علوم خیالیہ‘ علوم شیطانیہ نہیں بلکہ علوم الہیہ ہیں‘ علوم نبوت اور علوم رسالت ہیں جو انسان کے سوا کسی کو میسر نہیں۔ اس لئے انسان اگر ساری مخلوقات پر برتری اور فضیلت کا دعویٰ کر سکتا ہے تو وہ علوم شرعیہ ہی کے ذریعہ کر سکتا ہے۔“

از حضرت حکیم اسلام مدظلہ

فہرست مضامین

۷۵	◆ جنات کو وعظ و تبلیغ	۶۹	◆ دارالعلوم کا موضوع اور مقصد
۷۵	◆ حقوق ملائکہ	۷۰	◆ مقدمہ و تمہید
۷۵	◆ ملائکہ کی بدبو اور جھوٹ سے نفرت	۷۰	◆ مقصود تخلیق کائنات
۷۶	◆ انسان کے حقوق	۷۱	◆ ذی شعور اور حساس مخلوق کی چار اقسام
۷۶	◆ حیوانات کی پیدائش سے متعلقہ مقاصد	◆ ہر نوع کے مستقل حقوق اور اسلام	
۷۷	◆ حیوانات کو عقل و فہم سے محروم رکھنے کی حکمت	۷۱	◆ میں ان کی حفاظت
۷۷	◆ بے عقلی نعمت ہے	۷۱	◆ دربار رسالت میں اس کی چند مثالیں
۷۸	◆ ملائکہ کو خطاب خدا کی نوعیت	۷۲	◆ حیوانات کے حقوق
◆ جنات کو تکلفی خطاب کیا گیا مگر	۷۳	◆ جنات کے حقوق	
مستقل نہیں	۷۳	◆ جنات میں مختلف صفات و مذاہب	
۷۸		۷۴	◆ جنات کے ساتھ رشتہ زوجیت

فہرست مضامین

۹۵	◆ علم و جہل، حق و باطل کے تقابل کی حکمت	۷۹	◆ جنات میں نبوت نہ رکھنے کی وجہ
۹۵	◆ قوموں کے باہمی تقابل میں درمیان عبرت	۷۹	◆ انسان کو مستقلاً تشریحی خطاب دیا گیا
۹۶	◆ تقابل صفات سے ترقی	۷۹	◆ علم الہی کے لئے انسان کا انتخاب
۹۶	◆ کمال کا ظہور اور مادی و روحانی ترقی	۸۰	◆ انسانیت کا جوہر علم وحی ہے
۹۷	◆ قوی شرکاء عقل پر غالب ہونے کا نتیجہ	۸۰	◆ علم مطلق انسانیت کی خصوصیت نہیں
۹۷	◆ شریعت کی حکمرانی	۸۱	◆ فن انجینئری انسان کیساتھ مخصوص نہیں
۹۸	◆ اسلام کے دین فطرت ہونے کے معنی	۸۱	◆ انسان اور علم طب
	◆ شریعت نے جبلی و طبعی قوی شرکاء کو	۸۳	◆ فن سیاست بھی حیوانات میں ہے
۹۸	◆ خیر کی طرف موڑا		◆ شہد کی مکھیوں میں قانون قصاص اور
۹۹	◆ عبادت کی حقیقت تسلیم و رضا ہے	۸۳	◆ مکافات جرم
۱۰۰	◆ برّ و تقویٰ	۸۳	◆ بطخوں میں سیاست اور تنظیم
۱۰۱	◆ بنیاد خلافت	۸۵	◆ مکڑی کی صنعت کاری
۱۰۲	◆ خلافت انسانی کے بارے میں ملائکہ کا سوال		◆ ضروریات زندگی کا ہر فن حیوانات
۱۰۲	◆ بارگاہ الہی سے قولی و عملی جواب	۸۵	◆ میں موجود ہے
۱۰۲	◆ انسانی اعمال پر فرشتوں کی گواہی کی حکمت	۸۶	◆ انسانیت کا مدار ہی علوم الہیہ ہیں
۱۰۳	◆ احوال و کیفیات میں انسان کا تفوق	۸۷	◆ طبعی تقاضوں کی مخالفت کمال ہے
۱۰۳	◆ تکمیل خلافت آخرت میں ہوگی	۸۸	◆ حضرت نانو توئی کا بصیرت افروز واقعہ
۱۰۵	◆ خلافت نبوت	۸۹	◆ اہل اللہ کا ذریعہ حیات
۱۰۶	◆ وراثت نبوت		◆ علم نبوی محنت اور مجاہدات ہی سے
۱۰۶	◆ انسانی ترقی	۹۰	◆ حاصل ہوتا ہے
۱۰۷	◆ نور قلب		◆ انسان کی عبادت فرشتوں کی عبادت
۱۰۸	◆ برکت عمل	۹۱	◆ سے بدرجہا افضل ہے
۱۰۸	◆ انسانیت کی فیکٹریاں	۹۱	◆ انسان کی عبادت پوری مزاحمت نفس ہے
۱۰۸	◆ صورت اور سیرت میں فرق	۹۱	◆ انسان اور ملائکہ کے علم کا فرق
۱۰۹	◆ معیار کمال و قبول سیرت ہے نہ صورت	۹۲	◆ انسانی علم کی فضیلت
۱۱۰	◆ مدارس دینیہ سیرت سنوارنے کیلئے ہیں		◆ استنباط اور ارتقائے علم صرف انسانی علوم
۱۱۰	◆ زہد و قناعت	۹۲	◆ کا خاصہ ہے
۱۱۱	◆ احسان عظیم	۹۳	◆ استعداد علم کی ترقی
۱۱۱	◆ خاتمہ	۹۳	◆ تکمیل علم و خلافت
		۹۳	◆ اختصاص خلافت
			◆ مادی ترقی عناصر اربعہ کے تصادم و ٹکراؤ
		۹۳	◆ کا نتیجہ ہے

معجزہ علمی

ہر فن کے اندر اہل علم اور اہل کمال پیدا ہوئے اور ان کے ذریعہ سے علماء کے کمالات ظاہر ہوئے توہ علوم الہ کے رکھے کہ دنیا کی عقلیں عاجز آگئیں، یہ قرآن ہی کا فیض تو تھا کہ خود بھی معجزہ ہے اور معجزہ گر بھی ہے۔ مسلمانوں میں اس نے اعجازی قوت پیدا کی۔ اس کو چھوڑ کر ہم اعجازی قوت سے محروم ہوں گے۔ امت کی طاقت ختم ہو جائے گی اس کی طرف لوٹیں گے، تبھی جا کر امت کی شوکت بازیاب ہوگی ان کی قوت بازیاب ہوگی۔

از حضرت حکیم الاسلام مدظلہ

فہرست مضامین

۱۳۲	◆ سابقہ کتب کیوں مٹ گئیں اور قرآن کیوں مٹنے والا نہیں	۱۱۳	◆ تمہید
۱۳۳	◆ سند قرآن کی صحت	۱۱۴	◆ کلام کی عظمت کا معیار
۱۳۴	◆ سند قرآن پر اعتراضات کے جوابات	۱۱۵	◆ عورتوں کا کلام بے وقعت ہونے کی وجہ
۱۳۵	◆ پیغام رسائی میں جھوٹ اہل کفر بھی عیب سمجھتے ہیں چہ جائیکہ اہل ایمان؟	۱۱۶	◆ کلام کے اندر حقیقت متکلم جلوہ گر ہوتی ہے
۱۳۶	◆ کلام اللہ کو تین امانتوں نے کھیرا ہوا ہے	۱۱۶	◆ سیرت سازی کی ضرورت
۱۳۶	◆ سند کلام اللہ میں ذات نبوت کا مقام	۱۱۷	◆ صورت قابل التفات کیوں نہیں؟
-	◆ سند قرآن پر قانوناً بھی اعتراض نہیں کیا جاسکتا	۱۱۸	◆ سیرت بانی اور صورت فانی ہے
۱۳۸	◆ حدیث از روئے قرآن محفوظ ہے	۱۱۸	◆ کلام اللہ کی عظمت شان
۱۳۸	◆ قرآن دلیل ختم نبوت بھی ہے	۱۱۹	◆ معجزہ کی حقیقت
۱۴۰	◆ حجت و برہان سے مسلمانوں میں اختلاف ڈالنا ممکن نہیں	۱۲۲	◆ کلام خداوندی صرف قرآن پاک ہے
۱۴۱	◆ حضرت نانوتوی کے حفظ قرآن کا واقعہ	۱۲۲	◆ دوسری کوئی کتاب نہیں
۱۴۱	◆ حضرت مدنی کے حفظ قرآن کا واقعہ	۱۲۲	◆ قرآن کریم کتاب خداوندی بھی ہے
۱۴۲	◆ قرآن بے اعتنائی سے جاتا رہتا ہے	۱۲۳	◆ ایک بیب نمونہ قرآن
۱۴۲	◆ کثرت تصنیف امت محمدیہ کی خصوصیت	۱۲۳	◆ کلمات قرآن کی طرح مراد بانی بھی من جانب اللہ متعین ہے
۱۴۳	◆ قرآن کو چھوڑنے کا نتیجہ اعجازی قوت سے محرومی	۱۲۳	◆ لغت عرب سے درجہ کمال واقفیت کے باوجود مراد بانی از خود متعین
۱۴۳	◆ قرآن کریم کی حفاظت کی صورتیں	۱۲۳	◆ محض لغت جاننے سے کسی زبان پر عبور حاصل نہیں ہو سکتا
۱۴۳	◆ قرآن سے غیر مسلم بھی متاثر ہوئے ہیں	۱۲۵	◆ واقعہ نمبر ۲
۱۴۵	◆ محافظین قرآن خلائق خداوندی ہیں	۱۲۶	◆ مراد بانی کا تعین کس طرح ہو سکتا ہے
۱۴۵	◆ محافظین قرآن کے سرکاری القاب اور انکی عظمت	۱۲۷	◆ جناب نبی کریم ﷺ سے متعلقہ فرائض
۱۴۷	◆ دین و دنیا کی ترقی کا داعی "قرآن کریم"	۱۲۸	◆ حدیث قرآن ہی کا بیان ہے
۱۴۸	◆ اختتام	۱۲۸	◆ قرآن کا قرآن ہونا حدیث کے اوپر موقوف ہے
		۱۳۰	◆ حجت فقہ
		۱۳۱	◆ کلام خداوندی امت یوں ہے؟

راہنمائے انقلاب

صحابہ کرامؓ نے حضور اقدس ﷺ سے بلا واسطہ قرآن اخذ کیا دل بدل گئے، روح بدل گئی، جذبات بدل گئے۔ پھر جہاں بھی یہ حضرات پہنچے وہاں بھی انقلاب پھا کر دیا۔ قیصر و کسریٰ کے تخت الٹ دیئے۔ خیر تخت الٹ دینا تو یہ ہے کہ ملک فتح کر لیا۔ قیصر کا ملک فتح ہو گیا، رومی ماتحت بن گئے، کسریٰ کا ملک فتح ہو گیا، ایران پر حکومت قائم ہو گئی۔ یہ کوئی بڑی بات نہیں ہے مگر بڑی بات یہ ہے کہ جہاں بھی گئے، ملک بدل دیا، تہذیب بدل دی، مذہب بدل دیا، زبان بدل دی۔ ساری چیزوں میں تبدیلی پیدا ہو گئی۔ آج آپ ”ممالک عربیہ“ کہتے ہیں مصر کو، شام و عراق کو حالانکہ یہ عرب ممالک نہیں تھے۔ عراق جو ہے وہ خراسان کا ملک تھا۔ اس میں اور بولی بولی جاتی تھی عربی نہیں بولی جاتی تھی۔ مصر قبطیوں کا ملک تھا، سمیں قبطی زبان بولی جاتی تھی۔ یہ صحابہؓ کی شان ہے کہ عراق میں پہنچے مذہب بھی بدل دیا، زبان بھی بدل دی، مصر میں پہنچے مذہب بھی بدل دیا اور زبان عربی ہو گئی، تمدن تک بدل دیا، تہذیب تک بدل دی تو یہ تبدیلی اور انقلاب کی شان صحابہؓ میں کہاں سے آئی؟ اس قرآن کے ذریعہ سے آئی۔ صحابہؓ اسی کو لیکر کھڑے ہوئے، اسی کو دستور العمل بنایا تو عالم کی کاپی پلٹ دی۔

از حضرت حکیم الاسلام مدظلہ

فہرست مضامین

۱۵۸	◆ قرآن کریم کا برزخ میں انقلاب	۱۵۰	◆ احوال واقعی
۱۵۹	◆ انقلاب عظیم	۱۵۰	◆ کلام آثار متکلم کو نمایاں کرنے کا ذریعہ ہے
۱۶۰	◆ صحابہ کرام کے انقلاب کا نقشہ	۱۵۰	◆ مقصود عبادات
۱۶۰	◆ انقلاب شر	۱۵۱	◆ تلاوت اعلیٰ ترین جمال کے حصول کا ذریعہ
۱۶۱	◆ جنات میں انقلاب	۱۵۱	◆ دستور حیات
	◆ صحابہ میں قرآن کریم کے انقلاب کی	۱۵۱	◆ الفاظ قرآن، کمالات خداوندی کے مظہر
۱۶۲	◆ ایک جھلک	۱۵۲	◆ اللہ کی رسی اور اس کو تھامنے کا طریق کار
۱۶۲	◆ انقلاب عظیم کا سرچشمہ	۱۵۳	◆ عظمت و محبت کا تقاضا
۱۶۳	◆ صحیح انقلاب کی تمنا میں الٹی زقند		◆ قیامت میں اوصاف کے لحاظ سے
۱۶۳	◆ کتاب انقلاب کا طرزِ تعلیم	۱۵۴	◆ جماعت بندی
۱۶۳	◆ کتاب انقلاب کا طرزِ تربیت	۱۵۵	◆ اہل علم کا اخروی مقام
۱۶۳	◆ حضور اکرمؐ کا طرزِ تعلیم اور حکمتِ عملی	۱۵۵	◆ تجلیات قرآن کریم کے ظہور کی ترتیب
۱۶۴	◆ تبریک و دعا	۱۵۵	◆ قرآن کریم، کتاب انقلاب
۱۶۵		۱۵۷	◆ عورتوں میں انقلاب

علمی معجزہ

انبیاء علیہم السلام کو عملی معجزات دیئے گئے تھے — اور حضور صلی اللہ علیہ وسلم کو عملی معجزات کے ساتھ ساتھ یہ علمی معجزہ بھی دیا گیا۔ عمل کی خاصیت یہ ہے کہ عامل جب دنیا سے رخصت ہوتا ہے اس کا عمل بھی ختم ہو جاتا ہے۔ لیکن علم کی خاصیت یہ ہے کہ عالم دنیا سے اٹھ جاتا ہے مگر اس کا علم باقی رہتا ہے تو نبی کریم صلی اللہ علیہ وسلم کے عملی معجزات آپ کی ذات کے ساتھ ختم ہو گئے، لیکن ”علمی معجزہ“ قرآن کریم موجود ہے جو آج تک باقی ہے۔ اس کا مطلب یہ ہے کہ نبوت کی دلیل آج بھی دنیا میں موجود ہے تو جس دعوے کی دلیل آج موجود ہے وہ دعویٰ آج بھی ثابت ہے۔ اس لئے حضور صلی اللہ علیہ وسلم کی نبوت کو آج بھی پیش کیا جاسکتا ہے اس لئے کہ اگر کوئی دلیل مانگے تو معجزہ پیش کر دیں گے اور وہ قرآنی معجزہ ہے۔

از حضرت حکیم الاسلام مدظلہ

فہرست مضامین

۱۸۱	◆ سب توفیق	۱۶۷	◆ معجزہ دلیل نبوت ہے
۱۸۲	◆ مشتبہ چندے سے احتراز	۱۶۹	◆ آپ ﷺ کے عملی معجزات کا تفوق
۱۸۳	◆ شان اتقیاء	۱۷۰	◆ سب سے بڑا معجزہ
۱۸۳	◆ کمال دانشمندی	۱۷۱	◆ حقیقت معجزہ
	◆ عمل بالقرآن سے انبیاء بنی اسرائیل سے مماثلت	۱۷۱	◆ کلامی معجزے کے سامنے اہل کلام کی بے بسی
۱۸۴	◆ علمی معجزے کا امتیاز	۱۷۲	◆ انسانی صفات کی حد اعجاز
۱۸۵	◆ دوام کتاب دوام نبوت کو مستلزم ہے	۱۷۳	◆ اعجاز کلام
۱۸۵	◆ معارضہ قرآن کا عذاب	۱۷۴	◆ معرفت اوصاف متکلم
۱۸۶	◆ افتراق امت کے عذاب سے بچنے کا راستہ	۱۷۵	◆ متکلم حقیقی
۱۸۷	◆ علوم القرآن	۱۷۶	◆ قرآن کریم کی اعجاز نمائی
۱۸۷	◆ کتاب مبین کا خاصہ	۱۷۷	◆ شرائع ظلیہ
۱۸۸	◆ اصلاحی نصاب	۱۷۷	◆ امام احمد بن حنبل کا واقعہ
۱۸۸	◆ مرکز علوم	۱۷۸	◆ رعایت مقام
۱۸۹	◆ تبریک	۱۷۹	◆ شان عمل اور شان اجتناب
		۱۸۰	◆ شرط معرفت

معارف القرآن

قرآن کریم کے ایک تو الفاظ ہیں ایک معانی ہیں جو الفاظ میں پوشیدہ ہیں۔ پھر ان معانی کی تہہ میں حقائق ہیں حقائق کے تحت معارف ہیں اور معارف میں کیفیات ہیں جو قلوب پر طاری ہوتی ہیں۔ کتاب اللہ کے نزول کا مقصد محض الفاظ و معانی کی سمجھ بوجھ ہی نہیں بلکہ اس کا مقصد ایسے قلوب و اذہان کی تربیت و تزکیہ بھی ہے جو الفاظ و معانی کی تہہ میں چھپے ہوئے حقائق و معارف کے ادراک کے قابل بھی ہوں اور ان معارف کی کیفیات کا محل بھی بن سکیں۔

از حضرت حکیم الاسلام مدظلہ

فہرست مضامین

- ◆ خیر کی دو بنیادیں ۱۹۱
- ◆ بنیادوں سے خیر ۱۹۲
- ◆ مشیت الہی بندہ کے تابع ۱۹۲
- ◆ خیر عمل ۱۹۳
- ◆ حفاظت قرآن کریم ۱۹۴
- ◆ قرآن اور بیان قرآن ۱۹۵
- ◆ مراد قرآنی اور لغت ۱۹۶
- ◆ مقاصد بعثت نبی کریم ﷺ ۱۹۶
- ◆ اسوہ حسنہ کی ضرورت ۱۹۷
- ◆ قرآن کے ساتھ اجتماع خیر ۱۹۹
- ◆ کلام اللہ کے ذریعے باطن خداوندی سے وابستگی ۱۹۹
- ◆ باطن قرآن جنت ہے ۲۰۰
- ◆ تورات اور میدان حشر ۲۰۱
- ◆ قرآن کریم اور میدان حشر ۲۰۲
- ◆ اہل قرآن کے احوال ۲۰۳
- ◆ برکات قرآن حکیم ۲۰۳
- ◆ مسرت کا موقع ۲۰۶
- ◆ خوشی کا دوسرا موقع ۲۰۶
- ◆ علامات ولایت ۲۰۷
- ◆ تقریب مسرت ۲۰۸

عظمتِ حفظ

میدانِ محشر میں آدم علیہ السلام کی ساری اولاد جمع ہوگی اول سے لے کر آخر تک اربوں کھربوں انسان جمع ہوں گے، جلسہ ہوگا اور صدر حق تعالیٰ شانہ ہوں گے۔ اس میں مسلم اور غیر مسلم سبھی ہوں گے۔ ابھی حساب و کتاب نہیں ہوا ہوگا۔ اس وقت ایک بچے کے باپ کو جس نے قرآن حفظ کرایا تھا اس کی تاج پوشی کی جائے گی۔

تو اولین و آخرین جمع تاج پہنانے والے حق تعالیٰ اس سے بڑھ کر ایک حافظ کے لئے فخر و اعزاز کا اور کونسا موقعہ ہوگا؟

از حضرت حکیم الاسلام مدظلہ

فہرست مضامین

- ◆ ظلمت کدہ میں روشن چراغ ۲۰۹
- ◆ سرچشمہ حیات ۲۱۰
- ◆ سپر طاقتوں کی شکست کی بنیادی وجہ ۲۱۱
- ◆ حافظ قرآن کا باطل سے تحفظ ۲۱۱
- ◆ حافظ قرآن کی حیات دائمی ہے ۲۱۲
- ◆ حافظ قرآن کے والد کی تاج پوشی ۲۱۳
- ◆ قرآن حکیم کی ابدی حکومت ۲۱۳
- ◆ قرآن کریم کے ابدی آثار کی وجہ ۲۱۳
- ◆ حافظ قرآن کا حق شفاعت ۲۱۳
- ◆ ابدی سر بلندی ۲۱۵
- ◆ عظمت قرآن کریم ۲۱۵
- ◆ نگاہِ محبت ۲۱۵
- ◆ برکت سے بڑھ کر برکت ۲۱۶

قرآن معدن حیات ہے

فہرست مضامین

- ◆ قرآن روح خداوندی ہے ۲۱۷
- ◆ قوم مسلم کا حال ۲۱۹
- ◆ خیر امت کون ہے ۲۱۹
- ◆ قرآن بہترین مصلح ہے ۲۲۰
- ◆ خالد بن ولید کی بہادری ۲۲۰
- ◆ ہر جگہ قوت ایمانی کارگر ہے ۲۲۱
- ◆ عربی زبان ثقیل نہیں ہے ۲۲۲
- ◆ دوسری زبانیں ثقیل ہیں ۲۲۲
- ◆ قرآن کے الفاظ و معانی منزل من اللہ ہیں ۲۲۳
- ◆ حافظ قرآن کو تشبیہ حاصل ہے نبی کریم سے ۲۲۳
- ◆ دین کے ہر شعبہ کو مستقل ایک طبقے نے سنبھالا ہے ۲۲۳
- ◆ حفاظت قرآن پر بیان اسناد ۲۲۵
- ◆ اصل میں حافظ حق تعالیٰ کی ذات گرامی ہے ۲۲۶
- ◆ حق اور باطل جمع نہیں ہو سکتے ۲۲۸
- ◆ حافظ قرآن کبھی نہیں مرتا ۲۲۸
- ◆ محشر میں حافظ قرآن کے باپ کی تاج پوشی ہوگی ۲۲۹
- ◆ حافظ قرآن اور جنت کے درجات ۲۳۰
- ◆ ہمارے کلام کو فضا حاوی اور اللہ کا کلام فضا کو حاوی ۲۳۰
- ◆ حافظ قرآن کو شفاعت کا حق دیا جائے گا ۲۳۱
- ◆ حافظ قرآن کے والدین ہمیشہ سر بلند رہتے ہیں ۲۳۱
- ◆ دیگر مختلف ۲۳۱

خلافتِ تجوید

یہ الفاظ اور لب و لہجے کی خلافت ہے جو نبی کریم صلی اللہ علیہ وسلم سے چلی ہے۔ قراء اور مجودین نے اسی لب و لہجے کی حفاظت کی کوشش کی ہے۔ نوعیت ایک رہتی ہے گو شخصی طور پر کچھ نہ کچھ فرق آئے۔ مگر لے وہی اختیار کرتے ہیں جو اوپر سے چلی آرہی ہے۔

از حضرت حکیم الاسلام مدظلہ

فہرست مضامین

- ۲۳۳ جوہر دنیا
- ۲۳۴ امتیازی عطیہ
- ۲۳۴ امتیاز مسلم
- ۲۳۴ امتیازی کتاب
- ۲۳۵ صوت سردی
- ۲۳۵ عظمت کلام
- ۲۳۶ خلافت تجوید قرأت
- ۲۳۷ امتیازی حفاظت
- ۲۳۸ حفاظت بطریق حفظ
- ۲۳۹ حفاظت بطریق کتابت
- ۲۳۹ حفاظت بطریق تواتر
- ۲۳۹ محیط بالدیانت کتاب
- ۲۴۰ سند پر از روئے قرآن بحث
- ۲۴۲ عظیم شہادت
- ۲۴۳ عظمت سند
- ۲۴۳ تواتر طبقہ
- ۲۴۴ ہمہ گیر ابدی حفاظت
- ۲۴۵ تغنی بالقرآن
- ۲۴۶ تبریک

جنت کی رسی کو مضبوط پکڑو

فہرست مضامین

۲۵۳	◆ اللہ کے کلام اور بندوں کے کلام میں فرق	۲۴۷	◆ قرآن کریم اللہ کا ترجمان ہے
۲۵۳	◆ کلام اللہ پڑھنے والا مومن و محفوظ ہے	۲۴۷	◆ دنیا کی ہر چیز اللہ کے ظاہر سے متعلق ہے
۲۵۳	◆ درس و تدریس امت محمدیہ کا امتیاز ہے	۲۴۸	◆ رب العالمین سے تعلق کس کا ہوگا
۲۵۳	◆ حافظ قرآن کے ماں باپ کی تاج پوشی	۲۴۸	◆ علم کا مخزن قلب (دل) ہے
۲۵۵	◆ تمام امتوں میں امت محمدیہ کا مقام	۲۴۹	◆ اللہ کی صفت الظاہر اور الباطن بھی ہے
	◆ قرآن کی جتنی آیات ہیں اتنے ہی	۲۴۹	◆ کلام ہنر اور عیب کو ظاہر کرتا ہے
۲۵۵	جنت کے مراتب ہیں		◆ کلام الہی کو پڑھیں گے تو صفات الہی
۲۵۵	◆ مسلمان نے جنت کو اپنے اندر داخل کر لیا	۲۴۹	کا عکس ہم پر پڑے گا۔
۲۵۶	◆ دنیا میں جنت کی شکل آیات قرآنیہ ہیں		◆ آسمان دنیا سے ساتویں زمین تک
	◆ آیات قرآنیہ دل کے اندر علم اور ظاہر	۲۵۰	جہنم کا علاقہ ہے
۲۵۶	میں عمل کی شکل ہیں	۲۵۰	◆ رسی کو پکڑ کر جنت میں چلے جاؤ
۲۵۷	◆ یہ ساری خوشیاں قرآن پر عمل کرنے میں ہیں		◆ رسی چھوڑنے یا بے التفاتی سے جہنم
	◆ قرآن میں جس طرح علم و حقائق ہیں	۲۵۰	میں رہ جاؤ گے
۲۵۷	اسی طرح آخرت کی لذتیں بھی ہیں		◆ آسمان دنیا کے نیچے سانپ اور عذاب
۲۵۷	◆ اجتماع خیر	۲۵۱	پہنچانے والے حشرات الارض موجود ہیں
۲۵۸	◆ مبارک باد اور خوش نصیبی		◆ قرآن کریم ہم کو جہنم سے نکالتا ہے اور
۲۵۸	◆ خوشی کے دو مواقع	۲۵۱	اللہ کے باطن سے ملاتا ہے۔
۲۵۸	◆ موت پر بھی خوشی ہوتی ہے	۲۵۱	◆ کلام الہی خیر ہی خیر ہے۔
۲۵۹	◆ موت پر جشن نہیں مناسکتے		◆ قرآن کریم کا شغل رکھنے والا سب
۲۵۹	◆ یہ خوشی سب کے لئے ہے	۲۵۱	سے افضل ہے۔
۲۵۹	◆ ثواب کی حرص		◆ الفاظ قرآن کی تعلیم سب سے زیادہ
۲۶۰	◆ دعا	۲۵۲	ضروری ہے۔
		۲۵۲	◆ قرآن کلام اللہ کیوں ہے

تفسیر سورہ ملک

فہرست مضامین

۲۷۲	مجسم خیر ہونا چاہئے	۲۶۱	♦ دنیا میں جو کچھ ہو رہا ہے وہ اللہ تعالیٰ کی صفات کمال کا ظہور ہے
۲۷۲	♦ قیصر جرمنی کی تقریر کے چند جملے	۲۶۲	♦ دو پہر بارہ بجے سونے سے عقل میں اضافہ ہوتا ہے
۲۷۲	♦ سلیمان بن عبد الملک اموی بادشاہ کا شوق	۲۶۳	♦ دن و رات کی تقسیم
۲۷۳	♦ خلیفہ عادل حضرت عمر بن عبدالعزیز کا مشغلہ	۲۶۳	♦ آخری تہائی رات میں اللہ تعالیٰ آسمان دنیا پر اترتے ہیں، انکا اترنا کیسا ہوتا ہے؟
۲۷۳	♦ برکت کسے کہتے ہیں؟	۲۶۳	♦ اللہ تعالیٰ آسمان دنیا پر اتر کر سوال کرتے ہیں
۲۷۳	♦ اللہ کی ذات چونکہ برکتوں سے بھرپور ہے	۲۶۳	♦ اللہ تعالیٰ حکیم ہیں حکمت کے مطابق عطا فرماتے ہیں
۲۷۵	اس لئے بادشاہت کے لائق وہی ہے	۲۶۴	♦ دعا میں قیدیں نہیں لگانی چاہئیں
۲۷۵	♦ بادشاہ کے لئے دوسری ضروری چیز	۲۶۴	♦ دعا مغز اور خلاصہ ہے عبادت کا
۲۷۶	ملک پر اس کا قبضہ ہونا ہے	۲۶۴	♦ روزہ کی ایک عظیم برکت اور فضیلت
۲۷۶	♦ شاہ جہاں کے ولی عہد مقرر کرنے کا قصہ	۲۶۴	♦ مظلوم کی بددعا سے بچنا چاہئے
۲۷۶	♦ بادشاہ کیلئے تیسری چیز اقتدار حاصل ہونا	۲۶۴	♦ اس سورت میں ملوکیت کے تمام لوازمات ظاہر کئے گئے ہیں
۲۷۷	♦ سورہ ملک کا نام مانعہ اور منجیہ بھی ہے	۲۶۸	♦ اسلام میں ملوکیت کے بجائے خلافت رکھی گئی ہے
۲۷۸	♦ ملک کے اندر پھیلاؤ اور وسعت داخل ہے	۲۶۸	♦ نظام بادشاہت میں سب سے پہلی چیز بے بادشاہ کے اوصاف
۲۷۸	♦ دنیا کسے کہتے ہیں؟	۲۶۹	♦ دوسری چیز ہے بادشاہت کے لوازمات
۲۷۸	♦ اللہ کی قدرت کا کمال	۲۶۹	♦ تیسری چیز ہے ان لوازم کے آثار
۲۷۸	♦ انسان کی تخلیق مرحلہ وار اور تین اندھریوں میں ہوئی ہے	۲۷۰	♦ بادشاہت کے نظام میں ایک نظام تکمیلی ہے اور دوسرا تکوینی
۲۷۹	♦ کائنات میں دنیا سب سے کم تر عالم ہے	۲۷۰	♦ بادشاہ کے اندر سب سے پہلی چیز لیاقت اور قابلیت کا ہونا ہے
۲۷۹	اس سے اوپر بڑے بڑے عالم ہیں	۲۷۰	♦ بادشاہ کی قابلیت اور کمال یہ ہے کہ وہ
۲۸۰	♦ اس سورہ کا نام ملک کیوں رکھا گیا؟	۲۷۱	
۲۸۱	♦ نظام عالم میں بے برکتی کیوں ہوتی ہے؟	۲۷۱	
۲۸۱	♦ حضرت عمر کا تنہائی میں اپنے آپ کو خطاب کرنا		
۲۸۲	♦ حضرت ابو بکر کے تزکیہ قلب کا عالم		
۲۸۳	♦ حضرت علیؑ کا اپنی قمیص کاٹنا		

- ۲۹۳ خندق کے ایک عظیم الشان سمندر ہے
- ۲۹۴ عرش الہی سمندر کے اوپر ہے
- ۲۹۴ اللہ کے مہمانوں کے لئے جو گیٹ
- ۲۹۴ ہاؤس ہے اس کا نام جنت ہے
- ۲۹۵ کل جنتیں سو ہیں
- ۲۹۵ سرکاری مہمان سرکاری مہمان خانے
- ۲۹۵ میں کب پہنچیں گے؟
- ۲۹۵ اہل جنت کی تین دن خاص مہمانی ہوگی
- ۲۹۵ زمین کی روٹی کیسے بنائی جائے گی؟
- ۲۹۶ سالن مچھلی کا کیوں ہوگا؟
- ۲۹۶ زمین کی روٹی کیوں بنائی جائے گی؟
- ۲۸۷ اہل جنت کی ابتداء روٹی سالن سے
- ۲۹۷ کیوں خاطر کی جائے گی؟
- ۲۸۸ دنیا میں جو لذتیں چھڑوائی گئی تھیں وہ
- ادنیٰ سے اعلیٰ کے طرف جانے کے
- ۲۹۷ لئے چھڑوائی گئی تھیں
- ۲۸۸ ادنیٰ سے ادنیٰ جنتی کو جو جنت ملے گی وہ
- ۲۸۹ دس دنیاؤں کے برابر ہوگی
- ۲۸۹ جنت میں جنتی ستر اقلیم کا بادشاہ ہوگا
- ۲۹۱ جیسے سرکاری مہمان خانہ ضروری ہے
- ویسے ہی سرکاری جیل خانہ بھی ضروری
- ۲۹۸ ہے اور سرکاری جیل خانہ کا نام جہنم ہے
- ۲۹۸ جنت میں زیارت خداوندی کے درجہ
- ۲۹۹ حضرت جبرائیل علیہ السلام کی جسامت
- ۲۹۹ اللہ کی کرسی کی وسعت
- ۲۹۹ جمعہ کا دن دربار خداوندی کا دن ہوگا
- ۲۹۹ ہر شخص اپنی جگہ اپنی طبعی کشش سے
- ۳۰۰ پہچان لے گا
- ۳۰۰ دربار منعقد ہونے کے بعد تجلیات کا
- ظہور ہوگا
- ۳۰۰ تجلیات کے ظہور کے بعد جنتیوں کو
- ۲۸۳ حضرت علیؑ نے ایک دفعہ مال و دولت
- کو دیکھ کر فرمایا
- ۲۸۴ بادشاہ کون ہونا چاہئے؟
- ۲۸۴ اولاد کے بارے میں عدل و انصاف
- کرنے کا حکم دیا گیا ہے
- ۲۸۴ بادشاہ میں سخاوت و عدل کے ساتھ
- تدبر اور شجاعت بھی ہونی چاہئے
- ۲۸۵ اللہ کی قدرت کا عالم
- ۲۸۵ زندگی اور موت کا مطلب؟
- ۲۸۶ موت کسے کہتے ہیں؟
- ۲۸۶ زندگی کسے کہتے ہیں؟
- ۲۸۷ موت و حیات کیوں پیدا کی گئیں؟
- ۲۸۸ تمام انسانوں کو ایک دم ہی زندگی اور
- موت کیوں نہیں دی جاتی؟
- ۲۸۸ اللہ تعالیٰ موت و حیات پر کیوں
- قادر ہیں؟
- ۲۸۹ بادشاہ کیلئے محبوب القلوب ہونا ضروری
- ۲۸۹ اللہ تعالیٰ جلالی محض نہیں ہیں
- ۲۸۹ اللہ کی محبت کی مثال
- ۲۹۱ لوازم بادشاہت
- ۲۹۲ اللہ تعالیٰ نے اپنی صفت ملک کے اظہار
- ۲۹۲ کے لئے تمام لوازم سلطنت قائم کئے
- ۲۹۲ سات آسمان بمنزل سات پناہوں
- کے ہیں
- ۲۹۲ آسمان کہاں ہے؟
- ۲۹۲ زمین سے آسمان تک کی مسافت پانچ
- سو برس ہے
- ۲۹۳ انسان چاند پر جا سکتا ہے
- ۲۹۳ ستارے اپنی کشش سے قائم نہیں
- بلکہ انہیں ملائکہ نے تھام رکھا ہے
- ۲۹۳ ساتوں آسمانوں کے اوپر بطور حفاظتی

- ۳۰۸ ◆ اللہ تعالیٰ نے اپوزیشن پارٹی بھی پیدا فرمائی
- ۳۰۸ ◆ اپوزیشن پارٹی کا فائدہ
- ۳۰۸ ◆ مخالف پارٹی کا وجود فطری چیز ہے
- ۳۰۹ ◆ ستاروں سے دو کام لئے جاتے ہیں
- ۳۰۹ ◆ اپوزیشن پارٹی دنیا میں ختم نہیں کی جائے گے
- ۳۰۹ ◆ جہنم جو سرکاری جیل خانہ ہے اس کی کیفیت کیا ہوگی؟
- ۳۰۹ ◆ جہنم کے محافظ جہنمیوں سے سوال کریں گے
- ۳۱۰ ◆ جہنمی جواب دیں گے
- ۳۱۰ ◆ حق ماننے کی دو صورتیں ہیں
- ۳۱۰ ◆ جہنمی اپنے گناہوں کا اعتراف کریں گے
- ۳۱۱ ◆ آخرت میں ہر ایک مومن بن جائیگا
- ۳۱۱ ◆ یہ تو نہ ماننے والوں کا حشر ہو ماننے والوں کا کیا بنے گا؟
- ۳۱۱ ◆ ایک قاعدہ کلیہ
- ۳۱۲ ◆ اللہ کی ذات منبع انکشاف ہے
- ۳۱۲ ◆ ملک اور ملکوت میں فرق
- ۳۱۳ ◆ ملک کے تین علاقے قرار دیئے گئے
- ۳۱۳ ◆ دنیا میں کچھ ذمہ دار بنائے گئے ہیں
- ۳۱۳ ◆ دنیا میں ہمیشہ چالیس ابدال رہتے ہیں
- ۳۱۳ ◆ اللہ کا خلیفہ اعظم
- ۳۱۳ ◆ نبی علیہ الصلوٰۃ والسلام کے چار وزیر ہیں
- ۳۱۳ ◆ دو آسمان میں دو زمین میں
- ۳۱۳ ◆ پہلے رکوع میں عالم سموات کا ذکر ہے
- ۳۱۳ ◆ دوسرے رکوع میں زمین کا ذکر ہے
- ۳۱۵ ◆ زمین میں ہر چیز کے خزانے رکھ دیئے گئے ہیں
- ۳۱۵ ◆ زمین کو انسان کے لئے مسخر کر دیا گیا ہے
- ۳۱۵ ◆ انسانی ایجاد کی حقیقت
- ۳۱۶ ◆ ایجاد کا حاصل ترکیب و تحلیل ہے
- ۳۰۰ ◆ مشروب پلایا جائے گا
- ۳۰۱ ◆ اس موقع پر داؤد علیہ السلام اہل جنت کو مناجات سنائیں گے
- ۳۰۱ ◆ اس موقع پر اللہ تعالیٰ فرمائیں گے جس کا جو جی چاہئے مانگے
- ۳۰۱ ◆ مولویوں کی محتاجگی جنت میں بھی ہوگی
- ۳۰۲ ◆ جنتی جنت میں دیدارِ خداوندی مانگیں
- ۳۰۲ ◆ دیدارِ خداوندی کے سامنے ہر نعمت پہنچ ہوگی
- ۳۰۳ ◆ جنت میں روشنی عرشِ عظیم کی ہوگی
- ۳۰۳ ◆ ساتوں آسمانوں کی مضبوطی
- ۳۰۳ ◆ ساتوں آسمان مختلف دھاتوں کے ہیں
- ۳۰۴ ◆ اللہ تعالیٰ کی فوج ملائکہ ہیں
- ۳۰۴ ◆ حضرت جبرائیل علیہ السلام کی دو صفیتیں
- ۳۰۴ ◆ جیسے اللہ تعالیٰ پاک ہیں ویسے ہی انکی فوج پاک ہے
- ۳۰۵ ◆ کرسی درحقیقت عرشِ الہی کا پائیدار ہے
- ۳۰۵ ◆ عرش سے تدبیرات الہیہ جاری ہوتی ہیں
- ۳۰۵ ◆ سورج جب نکلتا ہے تو عرش کے سامنے سجدہ ریز ہو کر چلنے کی اجازت
- ۳۰۶ ◆ بادشاہ کے لئے تاج ہوتا ہے لیکن وہ حق تعالیٰ کی شان کے مناسب نہیں
- ۳۰۶ ◆ اللہ تعالیٰ کے تاج کی مثال
- ۳۰۶ ◆ الرحمن علی العرش استوی فرمایا، دیگر صفات ذکر نہیں کیں
- ۳۰۷ ◆ غضبناک بادشاہ ملک کو زیادہ دیر نہیں چلا سکتا
- ۳۰۷ ◆ آسمانوں کو ستاروں سے مزین کیوں کیا گیا؟
- ۳۰۸ ◆ چاند کی روشنی سورج کی روشنی سے مستفاد ہے
- ۳۰۸ ◆ جنتی بڑی سلطنت اتنے ہی بڑے اسکے دشمن

۳۳۰	انسان میں یہ روگ ہے کہ وہ اللہ کے احکام میں خود راہی کو دخل دیتا ہے	۳۱۷	سیر و سفر کا حاصل
۳۳۰	طبیعت کا خالق طبیعت کو اس کے خلاف بھی چلا سکتا ہے	۳۱۷	سب کچھ کرو مگر ہمیں مت بھولو
۳۳۰	عقلی شبہ کے دو جواب دیئے گئے	۳۱۷	بد فطرت اور سلیم الفطرت انسان
۳۳۰	اللہ کے فضل اور نبی کریم ﷺ کی رحمت کے طفیل یہ امت عام عذابوں میں مبتلا نہیں کی گئی	۳۱۷	اللہ تعالیٰ نے سب سے زیادہ نعمتیں انسان کو عطا کیں
۳۳۰	قرآن مجید کی توہین کا عبرت انگیز واقعہ، ایک عورت کی شکل خنزیر کی شکل سے بدل دی گئی	۳۱۸	ہر جاندار کی غذا متعین ہے اور انسان کے لئے ہر چیز وقف ہے
۳۳۲	قرآن کریم میں گزشتہ امتوں کے واقعات محض قصہ و کہانی کے لئے بیان نہیں	۳۱۸	سب چیزیں تمہارے لئے ہیں استعمال کرو مگر اصول کے تحت
۳۳۲	سوال کا جواب	۳۱۹	اللہ کو یاد کرنے کے دو معنی ہیں
۳۳۲	اعتراض کا جواب	۳۱۹	ہر چیز کو اصول شرعیہ کے مطابق استعمال کرنا بھی ذکر اللہ میں داخل ہے
۳۳۲	شبہ کا دفعیہ	۳۲۰	موذن کی اذان محض اعلان نہیں ہے
۳۳۵	عقل کے پرستاروں سے سوال	۳۲۱	اللہ کے حضور میں ہر شخص تنہا جائے گا
۳۳۵	کفار عبرت حاصل کرنے کے بجائے لڑنے کو مقصد بنائے ہوئے ہیں	۳۲۱	ایک شبہ کا حل
۳۳۶	اگر اللہ تعالیٰ اپنی دی ہوئی چیزیں چھین لیں تو کیا حشر ہوگا؟	۳۲۲	نمرود کی سرکشی اور اس کا انجام
۳۳۷	کفر کی مثال	۳۲۲	موت کے ہزاروں اسباب ہیں
۳۳۸	انسان خود اپنی ذات میں غور کرے	۳۲۳	موت سے کسی طرح نہیں بچا جاسکتا
۳۳۸	بعض عقل کے اندھے قدرت کی پکار کو چیلنج سمجھ کر مقابلہ کی ٹھانتے ہیں	۳۲۳	آخرت میں دو قسم کے لوگ ہوں گے
۳۳۹	انسانی دل ایک عجیب کائنات ہے	۳۲۳	بچے کی مثال
۳۳۹	آنکھ، ناک، کان وغیرہ آلات ہیں اور ادراک کرنا دل کا کام ہے	۳۲۵	ایمان کہتے ہیں غیب کی خبر کے ماننے کو
۳۳۹	ایک واقعہ	۳۲۵	حدیث قدسی
۳۳۹	دل اشیاء کا صرف ادراک ہی نہیں کرتا	۳۲۶	سات قسم کے لوگ قیامت کے دن عرش الہی کے سائے میں ہونگے
۳۳۹	انہیں اپنے اندر محفوظ بھی کر لیتا ہے	۳۲۶	قیامت کے دن ایک ایک ذرے کا حساب دینا پڑے گا
		۳۲۶	نعیم کی تفسیر
		۳۲۷	سونے سے پہلے مراقبہ
		۳۲۷	قبل از موت محاسبہ میں سہولت ہے
		۳۲۸	مسلمان کی حقیقت متفکر ہونا ہے
		۳۲۹	حق تعالیٰ کی مملکت کے تین علاقے ہیں

- ۳۵۲ میں سب کو الگ الگ کر دیا جائے گا
- ۳۵۲ قیامت تخریب کا نام نہیں تعمیر کا نام ہے
- ۳۵۲ دین اسلام دین فطرت ہے
- ۳۵۲ قیامت کی تاریخ کا علم نہ ہونا ہی مصلحت ہے
- ۳۵۲ انسان کو اس کے مرنے کی تاریخ کا علم نہ دینے میں بھی بڑی مصلحت ہے
- ۳۵۲ جہاں جتنا رہنا ہے اتنا ہی سامان اس کے لئے کرنا چاہئے
- ۳۵۲ قیامت پل بھر میں قائم ہو جائے گی
- ۳۵۲ صورت کی کیفیت
- ۳۵۲ صورت بدرتج پھونکا جائے گا
- ۳۵۲ موت سب مصیبتوں کا پیش خیمہ ہے
- ۳۵۲ حضرت ابراہیم علیہ السلام کا موت کی کیفیت کے بارے میں سوال
- ۳۵۲ مومن و کافر کی روح قبض کرتے وقت ملک الموت کی صورت
- ۳۵۲ موت کے آسان ہونے کی صورت
- ۳۵۲ مصیبت کے سہل اور آسان ہونے کی مثال
- ۳۵۲ مومن کی روح قبض کرتے وقت فرشتے جنت کے تحائف لیکر آتے ہیں
- ۳۵۲ انبیاء کرام اپنی روحانی قوت سے وہ کچھ دیکھ لیتے ہیں جو ہم اپنی آنکھوں سے
- ۳۶۰ موسیٰ علیہ السلام سے موت کی کیفیت کے بارے میں سوال
- ۳۶۰ حضرت عمر کا حضور صلی اللہ علیہ وسلم سے سوال
- ۳۶۱ قوت ایمانی سب چیزوں کو ہلکا کر دیتی ہے
- ۳۶۳ سکون و چین آنے کا ایک ہی راستہ ہے
- ۳۶۳ جہاں دولت زیادہ ہے مصائب بھی زیادہ ہیں
- ۳۴۱ دل نے پانچ دروازے حواس ظاہرہ کے رکھے اور پانچ دروازے حواس باطنہ کے
- ۳۴۲ حلال و حرام کی تمیز علم غیب (وحی) سے ہوتی ہے
- ۳۴۲ محض صورتوں کو دیکھنا کمال نہیں ان میں امتیاز کرنا کمال ہے
- ۳۴۲ سائنس اور فلسفہ علم نہیں حس ہے علم کسے کہتے ہیں؟
- ۳۴۳ سارے بیان کا حاصل
- ۳۴۴ قیامت کے سوال کا منشاء و چیزیں ہو سکتی ہیں
- ۳۴۵ فلاسفہ یونان بھی دہریوں کی طرح قیامت کے منکر ہیں
- ۳۴۶ فلاسفہ ہند بھی قیامت کے منکر ہیں
- ۳۴۷ قیامتیں تین ہیں، شخصی، قرنی اور کلی ہر صدی کے شروع میں مجدد آنے کی حکمت؟
- ۳۴۷ عالم دنیا اللہ تعالیٰ کی صفات کے ظہور کے لئے بنایا گیا ہے
- ۳۴۸ اللہ تعالیٰ کی صفت احدیت کے ظہور کے لئے قیامت کا آنا ضروری ہے
- ۳۴۸ عالم دنیا کے ہر ہر جزء پر موت طاری ہوتی ہے
- ۳۴۸ قیامت کا انکار کرنا خود اپنے آپ کو جھٹانا ہے
- ۳۴۹ قیامت کا مقصد؟
- ۳۴۹ عقل کا تقاضا بھی یہی ہے کہ قیامت آنی چاہئے
- ۳۵۰ دنیا آخرت کی کھیتی ہے
- ۳۵۱ دنیا میں سب چیزیں خلط ملط ہیں آخرت

حدیث رسول کا قرآنی معیار

فہرست مضامین

۳۸۵	◆ تواتر کے اقسام و درجات	۳۶۵	◆ آخری دین
۳۸۶	◆ خبر متواتر اور اس کی حجیت	۳۶۶	◆ حفاظت دین کی صورتیں
۳۸۷	◆ قرآن سے مطلق روایت و خبر کا ثبوت	۳۶۶	◆ ہر صدی کے شروع میں مجدد کی آمد
۳۸۸	◆ منکرین حدیث کے لئے دو راستے	۳۶۷	◆ دین کی معیاری جماعتیں
۳۸۸	◆ ثبوت قرآن سے خبر متواتر کا ثبوت	۳۶۸	◆ دین کی نافعیت تمام قرون میں
۳۸۹	◆ خبر متواتر کی قطعیت کا ثبوت	۳۶۹	◆ دین کی دو اصلیں
	◆ خبر مشہور، خبر عزیز اور خبر غریب		◆ رسول نور مطلق اور ظلمت محض میں
۳۸۹	◆ قرآن کی روشنی میں	۳۷۱	◆ واسطہ وصول ہے
۳۹۱	◆ روایت اور اسکی حجیت	۳۷۲	◆ فہم حدیث کے بغیر فہم قرآن ممکن نہیں
۳۹۳	◆ ہر امت کے پاس ایک ہی ہادی آیا		◆ قرآن کریم کے نزول اور شرح و بیان
	◆ روایت رسول اصول روایت کی روشنی	۳۷۵	◆ کی ذمہ داری
۳۹۴	◆ میں	۳۷۶	◆ مطالب قرآنی پر کوئی حاکم نہیں
۳۹۶	◆ خبر فرد کا ثبوت غیر انبیاء سے	۳۷۷	◆ حدیث نبوی قرآن کا بیان ہے
۳۹۷	◆ فاسق کی خبر کی شرط قبول	۳۷۸	◆ کتاب و سنت کا مابینی ربط اور اس کا فہم
	◆ تمام اقسام احادیث کا ماخذ قرآن کریم	۳۷۸	◆ حدیث بحیثیت حجت مستقل
۳۹۸	◆ ہی ہے	۳۸۰	◆ قرآن اور فقہ کے ساتھ حدیث کا ربط
	◆ اوصاف روات کے اعتبار سے حدیث		◆ سند میں کلام کی گنجائش اور حجیت حدیث
۳۹۹	◆ کی چار قسمیں	۳۸۱	◆ سے انکار
۴۰۰	◆ دو اصولی صفات عدالت اور ضبط		◆ کلام رسول کے اثبات و تحفظ میں
۴۰۰	◆ نقصان و فقدان عدالت	۳۸۲	◆ قرآن کا اہتمام
۴۰۰	◆ نقصان و فقدان ضبط		◆ تعدد رواۃ کے اعتبار سے روایت کی
۴۰۱	◆ صحیح لذات بلحاظ اوصاف روات	۳۸۳	◆ چار قسمیں
	◆ قرآن نے عدالت و ضبط کے ساتھ	۳۸۳	◆ خبر غریب
	◆ ان کے نقصان و فقدان سے پیدا	۳۸۳	◆ خبر عزیز
۴۰۳	◆ ہونے والی دس کمزوریوں کی وضاحت	۳۸۳	◆ خبر مشہور
		۳۸۵	◆ خبر متواتر

۴۱۷	◆ حدیث کی حفاظت فنی طور پر	۴۰۶	◆ روایت صحیح لذاتہ اور آیات قرآنی
	◆ قرآن و حدیث کی ہر دور میں		◆ حدیث میں جرح و تعدیل کا معیار بھی
۴۱۷	حفاظت	۴۰۷	قرآن ہے
	◆ منکرین قرآن کی انواع قرآن کریم		◆ دین کے بے اعتبار بنانے کے لئے
۴۱۷	کی روشنی میں	۴۰۸	قرآن کا غلط استعمال
۴۱۸	◆ وضاعین		◆ قرآن و مرادات خداوندی کی
۴۱۸	◆ منکرین	۴۰۹	رسول اللہ ﷺ تک منتقلی
۴۱۹	◆ محرفین		◆ قرآن و مرادات خداوندی کی ہر
	◆ منکرین قرآن و حدیث اور	۴۱۰	دور میں منتقلی
۴۲۰	حکمت خداوندی	۴۱۳	◆ تاقیام قیامت حفاظت قرآن
۴۲۲	◆ قرآن اور پیغمبر کی باہمی نسبت	۴۱۶	◆ حدیث کی حفاظت کے مختلف ادوار

آغاز بخاری

خود مصنف فرماتے ہیں جعلتہ بینی و بین اللہ حجة میں نے اس کتاب کو اپنے اور اپنے خدا کے درمیان حجت قرار دیا ہے۔ حجت اور دستاویز سے مقدمہ ختم ہو جاتا ہے۔ آدمی کامیاب ہوتا ہے اور مقبول ہوتا ہے۔ مطلب یہ ہے کہ مقبولیت کے لئے یہ حجت ہے۔ ان شاء اللہ مصنف بھی مقبول اور جو جو کتاب کو پڑھتے ہیں اور حجت جان کر پڑھتے ہیں وہ بھی ان شاء اللہ عند اللہ مقبول ہیں۔ ان کیلئے یہ دستاویز ہے..... یہ گویا کتاب کی شان ہے۔

از حضرت حکیم الاسلام مدظلہ

فہرست مضامین

۴۳۱	◆ ہر حدیث کی ابتداء میں اذکار عشرہ	۴۲۳	◆ کلمات تمہید
۴۳۱	◆ ابتداء کتاب میں اتباع سنت کا اہتمام	۴۲۴	◆ جلالت امام بخاری
۴۳۲	◆ ترجمۃ الباب اور حدیث میں مناسبت	۴۲۴	◆ کرامت حفظ
۴۳۳	◆ امام کا تفقہ	۴۲۵	◆ امتحان حفظ
۴۳۳	◆ درجہ اجتهاد	۴۲۶	◆ جلالت کتب
۴۳۴	◆ تشریح حدیث	۴۲۶	◆ اسماء الرجال
۴۳۴	◆ اصل کلی	۴۲۶	◆ میزان حدیث
۴۳۵	◆ انتفاع نیت	۴۲۷	◆ انتخاب حدیث
۴۳۵	◆ ابتداء ظہور عمل	۴۲۷	◆ شان قبولیت
۴۳۵	◆ ثمرات نیت	۴۲۷	◆ موضوع کتاب
۴۳۶	◆ واقعہ جزئی	۴۲۷	◆ عصمت انبیاء علیہم السلام
۴۳۶	◆ جامعیت حدیث	۴۲۸	◆ حفاظت اولیاء
۴۳۷	◆ ضروری تنبیہ	۴۲۸	◆ غرض کتاب
۴۳۷	◆ دعاء	۴۲۹	◆ وساطت حدیث
		۴۲۹	◆ بیان القرآن
		۴۳۰	◆ اہمیت فن حدیث
		۴۳۰	◆ حمد و نعت سے ابتداء نہ کرنے کی وجہ

افادات بخاری نمبر ۱

”دنیا میں انسان ایمان کا مکلف تھا۔ پھر اسلام کا پھر اعمال کا پھر معاملات کا ساری چیزیں انجام دیں تو سوال یہ ہے کہ بھائی اس کا ثمرہ کیا نکلے گا؟ اس کا نتیجہ کیا ہے؟ ہمیں کوئی اجر ملے گا کوئی صلہ ملے گا؟ کوئی مقبولیت پیدا ہوگی؟ تو اس حدیث پر لا کر ختم کیا کہ تسبیح و تہلیل پر کیا ثمرات مرتب ہوتے ہیں اور بندہ کہاں سے کہاں پہنچ جاتا ہے۔ تو دنیا سے ابتداء کی اور آخرت پر لا کر ختم کیا۔ یہ ایک عجیب و غریب صنعت ہو گئی کہ آغاز میں اللہ کا نام اور انتہا میں قیامت اور یوم حشر اس کے ثمرات اور بیچ میں سارا معاملہ اسلام اور حشری زندگی کا بیان ہے۔“

از حضرت حکیم الاسلام قدس اللہ سرہ

فہرست مضامین

۴۴۴	◆ وزن روحانی	۴۳۹	◆ ربط بین الابواب
۴۴۵	◆ درود شریف کی برکت	۴۳۹	◆ وحی سے ابتداء کی وجہ
۴۴۵	◆ تیسرا وصف	۴۴۰	◆ بنیاد عمل ایمان ہے
۴۴۶	◆ مقامات الوہیت	۴۴۰	◆ ضرورت علم
۴۴۶	◆ پہلا مقام	۴۴۰	◆ مقصد تخلیق
۴۴۶	◆ دوسرا مقام	۴۴۰	◆ عبادت کے بعد معاملات
۴۴۷	◆ تیسرا مقام	۴۴۱	◆ ضرورت جہاد
۴۴۸	◆ چوتھا مقام	۴۴۱	◆ طریق عمل
۴۴۸	◆ دعویٰ توحید کی تکمیل	۴۴۱	◆ فضیلت امت محمدیہ
۴۴۹	◆ خصوصیت الوہیت	۴۴۱	◆ ندرت سند
۴۴۹	◆ حدیث متعلقہ	۴۴۱	◆ عظمت سند
	◆ حدیث مذکورہ اوصاف ثلاثہ اور	۴۴۱	◆ اوصاف حدیث متعلقہ
۴۵۰	◆ صفت علم کی فوقیت	۴۴۲	◆ حسی وصف اول
۴۵۱	◆ صحت بخاری	۴۴۲	◆ فضیلت عربی
۴۵۱	◆ سابقہ کتب سماوی کی حیثیت	۴۴۲	◆ اہل برزخ کی زبان
۴۵۲	◆ صرف قرآن ہی کلام خداوندی ہے	۴۴۳	◆ سابقہ کتب کی زبان
۴۵۳	◆ قرآن و حدیث میں ماہ الامتیاز	۴۴۳	◆ وصف ثانی وزن اعمال اور انکی کیفیت
۴۵۳	◆ عظمت قرآن اور پیغمبر کی جلالت شان	۴۴۳	◆ وزن اعمال کی کیفیت

افادات بخاری نمبر ۲

”امام بخاری کی صنیع بھی حد کمال تک ہیں، لیکن یہ اول و آخر کی صنعت اس میں بھی حد کمال ہے کہ ابتداء میں بندے کو بندگی سمجھائی اور اخیر میں الوہیت کے مقامات کی طرف اشارہ کر لیا ہے۔ اور بیچ کے اندر تمام ابواب آگئے۔ اس میں عبادات بھی ہیں، معاملات بھی ہیں، معاشرت بھی ہے، سیاسیات بھی ہیں تو دین کے سارے ابواب درمیان میں آجاتے ہیں اور اول آخر کو نیت اور میزان عمل سے گھیر دیا، جس کا مطلب یہ ہے کہ اگر یہ دو کنارے صحیح رہیں تو عبادت بھی قبول، معاشرت بھی قبول، سب رضائے خداوندی کا ذریعہ بن جائیں گے۔“

از حضرت حکیم الاسلام قدس اللہ سرہ

فہرست مضامین

۴۶۵	◆ حقیقت جنت و عمل	۴۵۵	◆ احوال واقعی
۴۶۶	◆ تمثیل اعمال کی مثال	۴۵۷	◆ بجواب سپاسنامہ
	◆ آیاتِ نعمت کی شکل میں ظاہر ہونے کی مثال	۴۵۹	◆ امام بخاری اور ان کی کتاب
۴۶۶	◆ تمثیل اعمال کی حقیقت	۴۵۹	◆ عملی دنیا کی دو چیزیں
۴۶۶	◆ اعمال متشکل کب ہوں گے؟	۴۶۰	◆ نیت عمل کی بنیاد ہے
۴۶۷	◆ سائنسی دنیا سے تمثیل اجساد کی تصدیق	۴۶۰	◆ ربط بین الابواب
۴۶۹	◆ صحیح بخاری کے اول و آخر کی نسبت	۴۶۰	◆ اعمال پر اجر کا ترتیب
۴۷۰	◆ دعاء	۴۶۰	◆ وزن کلمات کی وجہ
		۴۶۱	◆ مقام تنزیہ
		۴۶۱	◆ مقام تحمید
		۴۶۲	◆ ایک شبہ اور اس کا جواب
		۴۶۳	◆ حقیقت توحید
		۴۶۳	◆ تصحیح نیت اور حقیقت نیت
		۴۶۳	◆ اعمال میں وزن کیسے ہوگا؟
		۴۶۴	◆ اخلاص کی قوت

درس ختم بخاری

آپ کو بخاری پڑھنے کے بعد دو چیزیں حاصل ہوئیں ایک متن حدیث اور اس کی مرادات..... اور دوسرا یہ کہ آپ کو سند ملی۔ آپ نے کہا کہ مجھے یہ حدیث میرے استاذ سے پہنچی اسے اس کے استاذ سے..... یہاں تک کہ نبی کریم صلی اللہ علیہ وسلم سے سلسلہ مل گیا، گویا آپ کے قلب کا رشتہ قلب نبوی صلی اللہ علیہ وسلم سے قائم ہو گیا اور ایک نورانی سلسلے سے کلام کے لفظ اور معانی آپ کے قلب تک آگئے..... تو متن حدیث کے ساتھ آپ کو سند بھی حاصل ہو گئی اور آپ مستند عالم ہو گئے۔

از حضرت حکیم الاسلام مدظلہ

فہرست مضامین

۴۸۰	◆ ضرورت سند	۴۷۱	◆ ثمرات ختم بخاری
۴۸۱	◆ مسلسلات	۴۷۲	◆ تقدیس بخاری
۴۸۱	◆ عالی سند	۴۷۲	◆ شرف اولیت
۴۸۲	◆ محدثین کی احتیاط	۴۷۳	◆ نور علم
۴۸۳	◆ غیر مستند عالم	۴۷۳	◆ حقیقت محمدی
۴۸۴	◆ مثال غیر مستند عالم	۴۷۴	◆ کمالات نبوت کے منتہی
۴۸۴	◆ سبب تبریک	۴۷۵	◆ مراتب اخلاق
۴۸۵	◆ وقعت روایت	۴۷۵	◆ تعریف اخلاق
۴۸۵	◆ ذوق صحیح	۴۷۶	◆ اخلاق نبوی صلی اللہ علیہ وسلم
۴۸۶	◆ مراد قرآنی اور سنت	۴۷۶	◆ درجات تربیت
۴۸۶	◆ کلام میں لب و لہجہ کا دخل	۴۷۷	◆ شرف خاتمیت
۴۸۷	◆ ضرورت نبوت	۴۷۸	◆ تکمیل پر مسرت
۴۸۸	◆ امت محمدیہ کی سب سے بڑی عظمت	۴۷۸	◆ موت کی خوشی
۴۸۹	◆ فن اسماء الرجال	۴۷۹	◆ شوق ملاقات محبوب
۴۸۹	◆ دین کے ہر ہر جز کی سند	۴۸۰	◆ اصل خوشی
۴۹۰	◆ مراتب علماء	۴۸۰	◆ قلب نبوی صلی اللہ علیہ وسلم سے رشتہ
۴۹۰	◆ اجازت حدیث		

کتابِ خداوندی اور شخصیتِ مقدسہ ہدایت کے لئے دونوں...

قرآن پاک علوم کا جامع ہے اور حضور صلی اللہ علیہ وسلم کی ذاتِ بابرکات اعمال کی جامع ہے۔ جو قرآن کہتا ہے وہ حضور صلی اللہ علیہ وسلم کر کے دکھلاتے ہیں اور آپ جو کر کے دکھلاتے ہیں وہ قرآن کہتا ہے۔ اگر ہم یوں کہہ دیں کہ اللہ نے دنیا میں دو قرآن اتارے۔ ایک علمی قرآن جو کاغذوں میں محفوظ ہے اور ایک عملی قرآن جو ذاتِ بابرکاتِ نبوی صلی اللہ علیہ وسلم ہے۔ وہ قرآن علم کا مجموعہ ہے اور آپ صلی اللہ علیہ وسلم کی ذاتِ بابرکات عمل کا، اخلاق کا اور کمالات کا مجموعہ ہے۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِيهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِأَذْنِهِ وَبِسَرِّجَاتٍ مُنِيرًا _____ أَمَا بَعْدُ _____

آعوذ باللہ من الشیطن الرجیم، بسم اللہ الرحمن الرحیم۔ لقد ارسلنا رسلنا بالبینت وانزلنا معهم الکتاب والمیزان ليقوم الناس بالقسط وانزلنا الحديد فيه باس شديد ومنافع للناس وليعلم الله من ينصره ورسلنا بالغيب۔ ان الله قوی عزیز۔ والذی عطاکم من نعمته انکم لکنتم من الخاسرین۔ صدق اللہ العلی العظیم۔

احوالِ واقعی

بزرگانِ محترم!

آپ حضرات کی دعوت پر میں دارالعلوم (دیوبند) انڈیا سے ایک ادنیٰ طالب علم کی حیثیت سے اس ملک میں حاضر ہوا اور آپ حضرات سے ملاقات کا شرف بھی حاصل ہوا، سعادت بھی میسر آئی اور اس کا موقع ملا کہ ہم اپنی بساط کے مطابق آپ کو فائدہ پہنچائیں اور آپ سے فائدہ حاصل کریں۔ گویا ہماری یہ مجلس ایک دینی مجلس ہے جس کا مقصد افادہ اور استفادہ، فائدہ پہنچانا اور فائدہ حاصل کرنا ہے۔ نیز دینی منافع کو ترقی دینا ہے تاکہ ہم لوگ صراطِ مستقیم پر قائم رہیں اور کج راستوں سے بچ کر پھر اسی راستے پر چلیں جو نبی کریم صلی اللہ علیہ وسلم

دین کی تاریخ کا اصولِ مسلم

دنیا کی تاریخ پر نظر ڈالی جائے اور دنیا سے زیادہ دین کی تاریخ کو دیکھا جائے تو پتہ چلتا ہے کہ حق تعالیٰ نے ہدایت کے دو طریقے مقرر فرمائے ہیں۔ دونوں جمع ہوتے ہیں تو سیدھے راستے کی ہدایت ہوتی ہے دونوں نہ ہوں تو کلیہً گمراہی رہتی ہے اور دونوں میں سے ایک نہ ہو تو راستہ ٹیڑھا رہتا ہے جب دونوں چیزیں جمع ہوتی ہیں تو سیدھے راستے کی ہدایت ملتی ہے۔ ایک قانون خداوندی جو انبیاء علیہم السلام کے قلوب مبارکہ پر آسمان سے نازل ہوتا ہے اپنے اپنے وقتوں میں اللہ نے کتابیں اتاریں۔ تو ایک چیز تو قانونِ الہی ہے جو منزل من اللہ ہے۔ دوسری چیز وہ شخصیتیں ہیں جن کے ذریعہ سے اس قانون کی معرفت حاصل ہوتی ہے۔ اس قانون کے احکام معلوم ہوتے ہیں احکام کی علتوں اور بنیادوں کا پتہ چلتا ہے۔ مسائل کے دلائل کا علم ہوتا ہے۔ اس کے لئے شخصیتیں اتاری گئیں۔ تو ہدایت کے یہی دو طریقے ابتدا سے لے کر آج تک رہے ہیں۔ حضرت آدم علیہ السلام پر اللہ نے تیس صحیفے نازل فرمائے لیکن صحیفوں کے ساتھ آدم علیہ السلام کی شخصیت کو بھی بھیجا تاکہ ان صحیفوں کے مطالب کو سمجھائیں۔ ان کے احکام پر لوگوں کو مطلع کریں، اگر صحیفہ ابراہیم علیہ السلام آئے تو حضرت ابراہیم علیہ السلام بھی بھیجے گئے تاکہ ان صحیفوں کا مطلب سمجھائیں ان کے مطالب اور معانی دنیا کے آگے پیش کریں اور حق تعالیٰ کی جو مرادات ہیں کہ فلاں آیت کا یہ مطلب ہے، فلاں آیت کی یہ مراد ہے۔ اس مراد پر مطلع فرمادیں۔ اگر تورات آئی تو موسیٰ علیہ السلام بھی بھیجے گئے انجیل آئی تو حضرت مسیح علیہ السلام بھی بھیجے گئے، زبور آئی تو حضرت داؤد علیہ السلام بھی بھیجے گئے۔ اور جب قرآن کریم نازل ہوا تو جناب رسول اللہ صلی اللہ علیہ وسلم کی ذاتِ اقدس دنیا میں بھیجی گئی۔ تاکہ آپ صلی اللہ علیہ وسلم قرآن کریم کے حقائق سمجھائیں اور مراداتِ ربانی بتلائیں۔

آپ صلی اللہ علیہ وسلم کے چار فریضے مقرر فرمائے گئے جن کو قرآن کریم نے بیان فرمایا ہے :

هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُم
الْكِتَابَ وَالْحِكْمَةَ وَإِنْ كَلْتُمْ مِنْ قَبْلُ لَفِي ضَلَالٍ مُّبِينٍ۔

حق تعالیٰ فرماتے ہیں کہ اللہ ہی وہ ذاتِ بابرکات ہے کہ جس نے اُمیوں میں رسول بھیجا جو خود بھی اُمی، کسی مکتب میں آپ صلی اللہ علیہ وسلم پڑھے ہوئے نہیں ہیں۔ انبیاء علیہم السلام کبھی کسی مکتب میں نہیں پڑھتے۔ اس لئے کہ وہ دنیا کو علم دینے کے لئے آتے ہیں۔ علم لینے کے لئے نہیں آتے، حق تعالیٰ براہِ راست ان کو علم دیتے ہیں۔ انبیاء علیہم السلام براہِ راست حق تعالیٰ شانہ کے تلمیذ اور شاگرد ہوتے ہیں، تو جو اللہ سے فیضان حاصل کریں وہ دنیا سے علوم کا فیضان حاصل نہیں کر سکتے۔ تو انبیاء علیہم السلام علم لینے کے لئے نہیں دینے کے لئے آتے ہیں۔

تلامذہ خدا اور اساتذہ انسانیت

یہی وجہ ہے کہ جہاں بھی انبیاء کی تعلیم کا ذکر ہے تو حق تعالیٰ نے اسے اپنی طرف منسوب کیا ہے۔ کہ ہم نے ان کو تعلیم دی ہے، آدم علیہ السلام کے بارے میں فرمایا کہ وَعَلَّمَ آدَمَ الْأَسْمَاءَ كُلَّهَا ثُمَّ عَلَّمَ الْقُرْآنَ۔

السلام کو تمام اسماء کی تعلیم دی۔ تمام چیزوں کے نام سکھائے۔ اسی طرح سے حضرت یوسف علیہ السلام کو خصوصیت سے تعبیر خواب کا علم دیا گیا۔ فرمایا **وَعَلَّمَكُم مِّنْ تَأْوِيلِ الْأَحَادِيثِ** حق تعالیٰ فرماتے ہیں کہ ”اللہ نے آپ کو تاویل احادیث کی تعلیم دی“ حضرت داؤد علیہ السلام کے بارے میں فرمایا کہ **عَلَّمَهُ صَنْعَةَ لَبُوسٍ لَّكُمْ لِيَتَّعِبَنَّكُمْ مِن بَأْسِكُمْ**۔ ”ہم نے ہی تو زرہ سازی کا علم آپ کو دیا۔ ہم نے ہی تو آپ کو یہ سکھلایا“ اور حضرت خضر علیہ السلام کے بارے میں فرمایا **وَعَلَّمَهُ مِن لُّغَا عِلْمَاءِ** ”ہم نے خزانہ غیب سے آپ کو علم عطاء کیا“ اور جناب نبی کریم صلی اللہ علیہ وسلم کے بارے میں فرمایا **وَعَلَّمَكَ مَا لَمْ تَكُن تَعْلَمُ وَكَانَ فَضْلُ اللَّهِ عَلَيْكَ عَظِيمًا** ”اللہ نے آپ کو تعلیم دی۔ ان چیزوں کا علم دیا جن کو آپ صلی اللہ علیہ وسلم نہیں جانتے تھے۔ یہ آپ صلی اللہ علیہ وسلم پر اللہ کا بہت بڑا فضل اور انعام ہوا۔ جو اپنے خزانہ غیب سے علم عطا کیا“ دوسری جگہ ارشاد فرمایا **وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا**۔

مَا كُنْتَ تَدْرِي مَا الْكِتَابُ وَلَا الْإِيمَانُ وَلَكِنْ جَعَلْنَاهُ نُورًا تَهْتَدِي بِهِ مَن نَّشَاءُ مِن عِبَادِنَا۔ اے پیغمبر! ہم نے آپ کی طرف اپنی روح کی وحی کی ہے، علم کو روح خداوندی کہا گیا ہے۔ اسی روح سے اقوام زندہ ہوتی ہیں کوئی قوم جہالت سے زندگی حاصل نہیں کر سکتی جس قوم نے زندگی پائی ہے دنیا کی زندگی دنیوی علوم سے اور آخرت کی زندگی اخروی علوم سے ہی پائی۔ زندگی بہر حال علم کے تابع ہے جہالت سے نہ دنیا چل سکتی ہے نہ آخرت چل سکتی ہے۔ اس لئے حق تعالیٰ نے علم کو روح بتلایا کہ اسی سے اقوام کی زندگی ہے۔

اور فرمایا **مَا كُنْتَ تَدْرِي مَا الْكِتَابُ** آپ صلی اللہ علیہ وسلم یہ تو جانتے ہی نہ تھے کہ کتاب کیا چیز ہوتی ہے۔ آپ کو یہ بھی پتہ نہیں تھا کہ ایمان کی معنی کیا ہیں۔ ہم نے اپنی طرف سے آپ صلی اللہ علیہ وسلم کے قلب میں ایک نور ڈالا، علم کی روشنی ڈالی۔ جس سے آپ صلی اللہ علیہ وسلم پر سب کچھ عیاں ہو گیا۔ تو ہر جگہ جہاں اللہ تعالیٰ نے انبیاء علیہم السلام کا ذکر کیا ہے اپنے کو استاذ ظاہر کیا، انبیاء علیہم السلام کو شاگرد ظاہر کیا، تو جو حضرات بلا واسطہ اللہ کے شاگرد ہیں وہ دنیا کے شاگرد کیسے بن سکیں گے؟ وہ تو دنیا کے استاذ بنیں گے۔ حضرت مسیح علیہ السلام کی عمر پانچ سال کی تھی۔ ان کی والدہ ماجدہ نے پڑھنے کے لئے مکتب میں بھیجا۔ استاذ کے سامنے بیٹھے تو استاذ نے کہا کہ ”کو اَلِف“ فرمایا الف کے کیا معنی ہیں؟ اس نے کہا کہ الف کے بھی کوئی معنی ہوتے ہیں؟ فرمایا کہ تو پھر مہملات (بے معنی چیزوں) کی تعلیم دینے بیٹھا ہے۔ تو استاذ بنا ہے جو چیز بتلائی ہے اس کے معنی بھی بتلا اور جس چیز کے معنی نہیں اس کی تعلیم کیسی؟ وہ تو جاہلانہ تعلیم ہوگی۔ اب وہ استاذ بے چارہ حیران ہوا کہ یہ عجیب قسم کا شاگرد آیا ہے کہ اس نے میرے اوپر سوالات قائم کئے، تو استاذ نے کہا کہ الف کے کچھ معنی ہیں؟ فرمایا کہ ہاں! معنی ہیں، تجھے معلوم ہیں؟ فرمایا کہ ہاں معلوم ہیں (اس نے کہا کہ) کیا معنی ہیں ”فرمایا کہ اپنی استاذی کی جگہ چھوڑ یہاں شاگردوں کی لائن میں بیٹھ۔ تب بتلاؤں گا۔ استاذ جگہ چھوڑ کے آیا اور شاگردوں کی لائن میں بیٹھا، پھر آپ نے الف کے معنی بتلائے اور توحید خداوندی، عظمت خداوندی اس طرح ثابت کی کہ استاذ حیران تھا کہ اس بچے کے بیٹ میں کیا چیز بول رہی ہے۔

تو انبیاء علیہم السلام کے استاذ براہ راست حق تعالیٰ ہیں۔ انبیاء علیہم السلام اللہ سے علم حاصل کرتے ہیں، اس لئے وہ عالم کے استاذ ہیں، وہ کسی کے شاگرد بننے کے لئے نہیں آتے۔

قانونِ ہدایت

تو ہدایت کے لئے اللہ نے ایک قانون رکھا اور قانون کے ساتھ ایک شخصیت رکھی، تاکہ اس قانون کے مطالب اور مرادات خداوندی سمجھائیں۔ قرآن کریم اور حضور صلی اللہ علیہ وسلم کی ذاتِ بابرکات اسی اصول پر نازل کی گئیں۔ قرآن قانونِ حق بن کر آیا اور حضور صلی اللہ علیہ وسلم کی ذاتِ بابرکات معلم بن کر آئی، چنانچہ آپ صلی اللہ علیہ وسلم نے خود ہی فرمایا انما بعثت معلماً۔

حدیث میں ہے کہ مسجدِ نبوی صلی اللہ علیہ وسلم میں دو جماعتیں بیٹھی ہوئی تھیں۔ ایک جماعت نوافل میں، تسبیح میں، تہلیل میں، تکبیر میں یعنی عبادت میں مصروف تھی اور ایک جماعت علمی مسائل کا تذکرہ کر رہی تھی کہ یہ چیز جائز ہے یہ ناجائز، یہ حلال یہ حرام، آپ صلی اللہ علیہ وسلم نے دیکھ کر فرمایا ۱۰۰ کما علی العیبر دونوں جماعتیں خیر پر ہیں۔ جو عبادت اور زہد میں مصروف ہے وہ بھی خیر پر ہے، جو علمی مسائل میں مصروف وہ بھی خیر پر ہے۔ مگر فرمایا کہ انما بعثت معلماً میں تو دنیا میں معلم بنا کر بھیجا گیا ہوں۔ یہ فرما کر اس جماعت میں بیٹھ گئے جہاں مسئلے مسائل کا تذکرہ ہو رہا تھا۔ تو آپ صلی اللہ علیہ وسلم نے ارشاد فرمایا کہ میری حیثیت معلم کی ہے تاکہ دنیا کو علم سے آشنا کروں اور دنیا میں علم کی روشنی پھیلاؤں تاکہ جہالت ختم ہو۔ تو ایک طرف ذاتِ اقدس آئی، ایک طرف قرآن کریم آیا۔

کتابِ قانون کے الفاظ و معانی کی حفاظت

اس کے الفاظ بھی اللہ ہی کی طرف سے اتارے گئے۔ یعنی اور کتابوں کو ہم مجازاً ”کلام اللہ“ کہہ سکتے ہیں حقیقی معنوں میں ”کلام اللہ“ صرف قرآن کریم ہے۔ اس لئے کہ کلام وہ ہے جس کو تکلم بولے، اس کا تکلم کرے۔ تورات کا تکلم نہیں ہوا بلکہ تورات کو الواح پر لکھ کر موسیٰ علیہ السلام کے سپرد کیا گیا، تو اسے ”کتابِ خداوندی“ تو کہیں گے کلامِ خداوندی نہیں کہیں گے، مجازاً کلام اللہ کہہ سکتے ہیں، حقیقی معنوں میں نہیں۔ انجیل کو حق تعالیٰ نے لکھ کر بھی نہیں دیا، تکلم بھی نہیں فرمایا۔ حضرت مسیح علیہ السلام کے قلب مبارک پر اتارا۔ اسے مضمونِ خداوندی تو کہیں گے کلامِ خداوندی نہیں کہیں گے۔ کلام وہی ہے جس سے تکلم ہو۔

قرآن کریم وہ ہے جس کا اول سے لے کر آخر تک حق تعالیٰ نے تکلم فرمایا ہے جبرئیل علیہ السلام کو سنایا اور جبرئیل علیہ السلام نے جناب نبی کریم صلی اللہ علیہ وسلم کو سنایا۔ تو اللہ تعالیٰ سے تکلم واقع ہوا۔ تو کلام وہ ہے جس کو تکلم بولے، لکھ کر دیدے تو وہ مجازاً کلام ہے۔ اسی طرح دل میں کوئی چیز ڈال دے وہ مجازاً کلام کہلائے گا۔ ایک کو مضمون کہیں گے، ایک کو کتاب کہیں گے۔ قرآن کریم میں ارشاد فرمایا گیا کہ جب حق تعالیٰ قرآن کریم کا تکلم فرماتے تو اس کی عظمت سے ملائکہ پر بے ہوشی طاری ہوتی تھی۔ جبرئیل علیہ السلام ہوش میں رہتے تھے۔ کچھ مدہوش سے اور بے خود سے وہ ہو جاتے تھے۔ جب ہوش میں آتے تو ملائکہ ان سے پوچھتے مَآنَا قَلًا رَبَّنَا اب ہمارے پروردگار نے کیا فرمایا تو وہ فرماتے لَلَّوْا الْحَقَّ وَهُوَ الْعَلِيُّ الْكَبِيرُ حق فرمایا اور وہ بلند و بالا ہیں، عظمت والی ذات ہے۔ تو حق تعالیٰ نے ہر ہر آیت کا تکلم کیا ہے اس واسطے کہ ”کلام اللہ“ اسے ہی کہتے ہیں کہ الفاظ بھی اللہ ہی کی جانب سے آئے ہوں اور معانی بھی اللہ ہی کی جانب سے آئے ہوں۔ ہم نہ الفاظ میں موجد ہیں (اور نہ ہی معانی و مطالب میں اور) ہم تو کیا چیز ہیں حضور صلی اللہ علیہ وسلم بھی موجد نہیں ہیں۔ آپ صلی اللہ علیہ وسلم الفاظِ قرآن کے ناقل ہیں۔ اسی طرح سے معانی کے اندر حضور صلی اللہ علیہ وسلم بھی ناقل ہیں اور ہم بھی ناقل ہیں۔ اللہ تعالیٰ نے آپ صلی اللہ علیہ وسلم کے قلب مبارک پر جو معانی ڈالیئے انہیں کو آپ صلی اللہ علیہ وسلم نے امت کے آگے پیش فرمایا تو آپ صلی

اللہ علیہ وسلم الفاظ میں بھی امین ہیں اور معانی میں بھی امین ہیں۔ مدعی نہیں بلکہ امانت کے ساتھ ناقل ہیں۔ تو امانت کاملہ کے ساتھ الفاظ الہی بھی آپ صلی اللہ علیہ وسلم نے پہنچا دیئے اور معانی خداوندی بھی آپ صلی اللہ علیہ وسلم نے پہنچا دیئے۔

چنانچہ قرآن کریم میں ایک جگہ ارشاد فرمایا گیا کہ جب وحی نازل ہوئی تو ابتدا میں آپ صلی اللہ علیہ وسلم کی عادت شریفہ یہ تھی کہ آپ صلی اللہ علیہ وسلم رُٹے لگتے تھے اور بار بار اس کو پڑھتے تاکہ بھول نہ جائیں۔ حق تعالیٰ نے فرمایا لَا تُحَوِّكْ بِهَا لِسَانَكَ لِتَعْجَلَ بِهِمْ زَبَانٌ كَوَّاهٌ لَمْ يَكُنْ لَكَ قَلْبٌ وَلَا حِسَابٌ۔ یہی تو خطرہ ہے کہ آپ صلی اللہ علیہ وسلم بھول جائیں گے۔ فرمایا إِنَّ عَلَيْنَا جَمْعَهُ وَقُرْآنَهُ، ہم گارنٹی دیتے ہیں ہمارے ذمہ ہے کہ آپ صلی اللہ علیہ وسلم کے سینے میں جمع بھی کر دیں اور آپ سے پڑھوا بھی دیں۔ آپ صلی اللہ علیہ وسلم اس کی فکر نہ کریں۔

جمع کرنا، محفوظ کرنا، پڑھوا دینا ہمارے ذمہ ہے۔ حق تعالیٰ نے وہ ذمہ پورا فرمایا۔ یہ الفاظ کا ذکر ہے۔ اس لئے کہ فَلَمَّا قُرْآنَهُ فرمایا ہے تو قرأت لفظوں کی ہوتی ہے، معنی کی نہیں ہوتی، معنی کی تفسیم کی جاتی ہے قرأت نہیں کی جاتی فَلَمَّا قُرْآنَهُ فَاتَّبِعْ قُرْآنَهُ آپ صلی اللہ علیہ وسلم کی زبان سے پڑھوا بھی دیں گے، تو یہاں تک الفاظ کی حفاظت کی گارنٹی دی۔ معلوم ہوا کہ الفاظ خداوندی محفوظ ہیں ان میں کوئی ردوبدل ممکن نہیں ہے۔

آگے معنی کا قصہ تھا۔ تو معانی کے بارے میں بھی فرمایا ثُمَّ إِنَّ عَلَيْنَا حِفْظَهُ پھر ہمارے ہی ذمہ ہے اس کا بیان کرنا۔ تو بیان لفظوں کا نہیں ہوا کرتا ہے کھول کھول کر معانی بیان کئے جاتے ہیں۔ پڑھوانے کو بیان نہیں کہتے، قرأت کہتے ہیں۔ تو الفاظ کی گارنٹی بھی دی گئی۔ معانی کی گارنٹی بھی دی گئی۔ ان میں کوئی ردوبدل نہیں ہو سکتا۔

تو حضور اقدس صلی اللہ علیہ وسلم الفاظ کے بارے میں بھی امین ہیں اور معانی کے بارے میں بھی امین ہیں بلا تلم و کاست آپ نے وہ معانی بیان فرما دیئے۔ الفاظ کو اس لئے نازل کیا گیا کہ حقائق الفاظ ہی میں چھپے ہوتے ہیں۔ لفظ کا ذرا ردوبدل ہو جائے۔ معنی کہیں سے کہیں پہنچ جاتے ہیں اور میں کہتا ہوں کہ الفاظ تو بعد کی چیز ہیں ایک لفظ ہو لب و لہجہ بدل جائے تو معنی بدل جاتے ہیں اور کچھ کے کچھ ہو جاتے ہیں۔ مثال کے طور پر کہا کرتا ہوں کہ ہماری اردو زبان میں ایک جملہ ہے ”کیا بات ہے“ یہ معمولی سا جملہ ہے۔ ہر شخص بولتا ہے۔ اس کے کئی معنی آتے ہیں اور ہر معنی کا تعلق لب و لہجہ اور طرزِ ادا سے ہے۔ اگر میں یوں کہوں کہ بھئی کیا بات ہے؟ سب سمجھیں گے کہ میں نے سوال کیا ہے کہ بھئی کیا بات ہے؟ کیا معاملہ ہے؟ کیا قصہ ہے؟ اور اگر میں یوں کہوں کہ کیا بات ہے۔ اب آپ کیا سمجھے۔ قطعاً یہ نہیں سمجھے کہ میں نے سوال کیا۔ یہ سمجھے کہ میں نے بڑائی بیان کی ہے۔ تفخیم شان بیان کی ہے کہ فلاں چیز تو بہت بڑی ہے کیا بات ہے اور اگر لہجہ بدل کے یوں کہوں کہ کیا بات ہے، اب آپ کیا سمجھے۔ بڑائی نہیں سمجھے بلکہ یہ سمجھے کہ میں حقارت بیان کر رہا ہوں یہ تحقیر کے لئے ہے اور اگر لب و لہجہ بدل کے یوں کہوں کہ کیا بات ہے۔ اب آپ کیا سمجھے؟ نہ سوال سمجھے نہ تفخیم شان سمجھے نہ تحقیر شان۔ آپ تعجب اور حیرت سمجھے ایک ہی جملہ ہے کئی معنی پر دلالت کی۔ بس لب و لہجہ کے بدلنے سے معانی بدل گئے۔

اب فرض کیجئے اگر میں یہ جملہ خط میں لکھ کر آپ کو بھیج دوں۔ تو لفظ تو خط میں آجائیں گے مگر لب و لہجہ اور طرزِ ادا تو کاغذ میں نہیں آئے گا یا تو متکلم خود آ کے لب و لہجہ سے سمجھائے یا اپنا کوئی قاصد بھیجے کہ وہ ادا

کر کے بتلائے کہ یہ مراد ہے اگر ان میں سے کوئی چیز نہ ہوئی فقط کاغذ سامنے ہوا تو آپ کے نفس پر جو کیفیت غالب ہوئی وہ معنی آپ سمجھ لیں گے وہ متکلم کی مراد نہیں ہوگی آپ کی مراد ہوگی۔ لفظ آپ متکلم کے لیں گے معنی اس میں اپنے ڈالیں گے۔ یہ تلیس ہو جائے گی، التباس ہو جائے گا کہ لفظ اللہ کے لئے اور معانی اپنے ڈال دیئے۔ تو جس طرح سے ہر زبان میں عرف اور طرز ادا سے معانی بدل جاتے ہیں۔ قرآن کا بھی تو ایک عرف ہے اس میں بھی لب و لہجے اور طرز ادا سے معانی بدل جاتے ہیں۔ ذرا لہجہ بدل دو معانی کچھ کے کچھ ہو گئے۔ ذرا لفظوں کی مراد میں فرق سمجھ میں آ گیا معانی بدل گئے۔

مراویاری تعالیٰ صحابی رسول ﷺ بھی نہ سمجھ پائے

حضرت عدی ابن حاتم جلیل القدر صحابی رسول اللہ صلی اللہ علیہ وسلم ہیں۔ ابتدائے اسلام میں حکم یہ تھا کہ روزہ افطار کر کے پھر رات بھر کھانے کی اجازت نہیں تھی۔ گویا سحر نہیں کھاتے تھے۔ بلکہ رات اور دن کا بھی روزہ بس ایک دفعہ کھانا پینا تھا۔ ظاہر ہے کہ یہ لوگوں پر بھاری گزرا۔ تحمل نہیں ہو سکا۔ برداشت سے باہر ہو گیا تو حق تعالیٰ نے تخفیف فرمائی اور فرمایا کہ اللہ نے تمہارے ضعف کو دیکھ لیا ہے اب نیا حکم ہے کُلُوا وَاشْرَبُوا حَتَّىٰ تَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ... ہم نے دیکھ لیا ہے کہ تم تحمل نہیں کر سکتے لہذا رات بھر کھاؤ پیو، آرام کرو۔ یہاں تک کہ کالا ڈورا سفید ڈورے سے الگ پہچان ہو جائے اور ممتاز ہو جائے اس وقت روزے کی نیت کرو۔

حضرت عدی ابن حاتم نے دو ڈورے لئے۔ ایک کالا اور ایک سفید اور تکیہ کے نیچے رکھ لئے۔ اب اس کو دیکھتے رہتے تھے۔ جب تک اندھیرا رہتا کھاتے پیتے رہتے۔ حالانکہ صبح صادق گزرے ہوئے تیس منٹ گزر چکے ہوتے۔ صبح صادق کے بعد کچھ نہ کچھ تاریکی رہتی ہے۔ کچھ اندھیرا ہوتا تھا کالے اور سفید ڈورے میں تمیز نہیں ہوتا تھا۔ تکیہ اٹھایا۔ دیکھ لیا ابھی دونوں میں تمیز نہیں بس پھر کھا رہے ہیں۔ حالانکہ صبح صادق ہو چکی ہوتی۔

یہ بات حضور صلی اللہ علیہ وسلم تک پہنچی تو فرمایا کہ اے عدی! تم کیا کرتے ہو؟ عرض کیا یا رسول اللہ! حق تعالیٰ نے فرمایا ہے کُلُوا وَاشْرَبُوا حَتَّىٰ تَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ کالا ڈورا سفید ڈورے سے ممتاز نہ ہو اس وقت تک کھاتے پیتے رہو۔ تو میں نے دو ڈورے تکیے کے نیچے رکھ لئے ہیں۔ دیکھا رہتا ہوں۔ فرمایا کہ ان وسادتک لعرض تیرا تکیہ بڑا لمبا چوڑا ہے کہ رات دن دونوں اس کے اندر سما گئے۔ بندہ خدا خیطِ ابیض سے مراد صبح صادق کی سفیدی اور خیطِ اسود سے مراد رات کی تاریکی ہے۔ یہ روئی کا ڈورا مراد نہیں ہے۔ تو لغت کے لحاظ سے حضرت عدی ابن حاتم غلط نہیں سمجھے تھے۔ لغتاً تو خطِ روئی کے دھاگے کو کہتے ہیں لغت کے لحاظ سے صحیح سمجھے اور عمل بھی صحیح کیا۔ مگر حق تعالیٰ کی وہ مراد نہیں تھی۔ اس سے مراد رات اور دن ہیں۔ جب حضور صلی اللہ علیہ وسلم نے مراد بتلائی تب ان کے روزے صحیح سمجھے گئے۔

قرآن کا اپنا عرف

اس سے اندازہ ہوا کہ قرآن کریم کو محض لغت اور عرف کے بل بوتے پر نہیں سمجھا جاتا۔ قرآن کریم لغت عرب میں نازل ہوا ہے لیکن بہت سے الفاظ میں قرآن کریم نے اپنے معانی ڈالے ہیں۔ لغوی معنی مراد

میں بلکہ وہ معنی مراد ہیں جو عرف شریعت میں ہیں۔ مثلاً صلوة کا لفظ ہے۔ اس کے معنی رحمت اور دعا کے ہیں۔ بس گھر میں بیٹھے آدمی پانچ وقت دعا کر لے مسجد میں حاضری کی کیا ضرورت ہے۔ بس نمازی ہو گیا۔ لیکن اس طرح نماز نہیں ہوگی۔ لہذا تو صحیح ہے کہ صلوة کے معنی دعا مانگنے کے ہیں۔ مگر مراد (مشکل وہ) نہیں تھی۔ مراد افعال خاصہ ہیں کہ یوں نیت باندھو، یوں ہاتھ اٹھاؤ، یوں رکوع کرو، یوں سجدہ کرو، اس مجموعے کو صلوة کہتے ہیں۔ یا مثلاً حج کا لفظ ہے حج کے معنی لغت میں قصد کرنے کے ہیں۔ تو گھر میں بیٹھ کے قصد کر لیا اور حاجی ہو گئے۔ کیا ضرورت ہے کہ ڈیڑھ دو اور چار ہزار روپے خرچ کر کے حجاز پہنچے لغت کے لحاظ سے تو حج ہو گیا۔ اور حاجی بن گئے، مگر لغوی معنی مراد نہیں مرادی معنی دوسرے ہیں۔ تو قرآن میں لفظ لغت عرب کا ہے معنی اس میں حق تعالیٰ نے اپنے ذالے ہیں کہ چند مخصوص افعال کا نام حج ہے، صرف قصد کرنے کا نام حج نہیں ہے۔ ہم لغت کو رد نہیں کرتے مگر اصطلاح یہی ہے۔ گویا عربی اصطلاح ہے اور اس کو منقول اصطلاحی کہتے ہیں کہ لفظ تو لغت عرب کا ہے مگر کسی اپنے معنی کی طرف منقول کر لیا ہے۔ اگر استاذ بتلانے والا آئے آدمی وہی سمجھے گا جو لغت کے معنی ہیں جب تک معلم آکر تعلیم نہ دے مرادِ ربانی سامنے نہیں آئے گی۔

ضرورتِ معلم

یہی وجہ ہے کہ جناب نبی کریم صلی اللہ علیہ وسلم کو بھیجا گیا کہ قرآن کے معنی سمجھائیں۔ محض لغوی معنی مراد ہوتے تو آپ صلی اللہ علیہ وسلم کی ضرورت نہیں تھی۔ حضرت جبرئیل علیہ السلام قرآن کریم بیت اللہ کی صفت پر رکھ جاتے اور اعلان کر دیتے کہ اے لوگو! تم مریمان نفوس ہو اور یہ نسخہ شفاء ہے، اپنا علاج خود کر لیا کرو۔ مگر دنیا میں یہ اصول نہیں ہے کہ طب کی کتابیں دیکھ کر آدمی علاج کرے جب تک طبیب اور معالج ہو۔ کتاب اصول بتلا دے گی۔ موازین بتلا دے گی، مقداریں بتلا دے گی۔ نفسیات کو تو نہیں پہچانے گی، دسم کو نہیں پہچانے گی یہ تو طبیب ہی نبض پر ہاتھ رکھ کر پہنچانے گا کہ مرض ٹھنڈا ہے یا گرم ہے۔ مرض ٹنڈا ہوا تو گرم دوائیں دے گا۔ مرض گرم ہو گا تو ٹھنڈی دوائیں دے گا۔ تو بغیر طبیب کے معالج ناممکن ہے۔ بدنی معالج ہے وہ روحانی معالج ہے، وہاں بدنی اطباء کی ضرورت ہے۔ یہاں روحانی اطباء کی ضرورت ہے۔ بغیر طبیب کے نہ بدن اچھا رہ سکتا ہے اور نہ بغیر طبیب کے آدمی کی روح اچھی رہ سکتی ہے۔ دونوں جگہ معالج کی ضرورت ہے۔ تو قرآن نسخہ شفاء ہے اور حضرات انبیاء علیہم السلام حکماء بنا کر بھیجے گئے ہیں وہ اطباء روح کے جو روح کے نشیب و فراز جان کر نسخہ تجویز فرماتے ہیں اور علاج کرتے ہیں۔

عنوان اور الفاظ کی حفاظت کی ضرورت

بہر حال الفاظ کی ضرورت اس لئے تھی کہ الفاظ ہی کے اندر معانی چھپے ہوئے ہوتے ہیں لفظ اور لہجہ بدل گئے معانی ختم ہو جاتے ہیں۔ عنوان میں معانی چھپے ہوئے ہوتے ہیں۔ آپ عنوان کا لفظ ذرا بدل دیں معانی بدل جائیں گے۔

آپ نے نام سنا ہو گا عرفی انوری ایران کا بہت بڑا شاعر گزرا ہے، اس نے بادشاہ کی شان میں قصیدہ پڑھا تو شاہ نے خوش ہو کر ایک نہایت اعلیٰ عربی گھوڑا انعام میں اس کو دیا۔ زین بھی تھا۔ لگام وغیرہ سونے چاندی کے مرصع اور گھوڑا بھی اعلیٰ نسل کا تھا۔ انوری گھوڑا لے کر گھر آیا بے چارہ غریب آدمی تھا گھوڑے کو یہاں ماس بھی میسر نہ آئی۔ شاہی اصطبل میں ہو گا تو معلوم نہیں دودھ جلیبیاں کھاتا ہو گا۔ دانے کتنے کھاتا ہو گا۔

نتیجہ یہ ہوا کہ رات ہی رات گھوڑے بیچارے کا انتقال ہو گیا۔ اب انوری کو فکر ہوئی کہ بادشاہ کو اطلاع تو ہو جائے گی۔

اگر کل اطلاع ہوئی (اور آج میں نے از خود نہ بتلایا) تو بادشاہ بلا کے کہے گا کہ اس نے شاہی عطیہ کی قدر نہیں کی۔ لہذا اس کی گردن اڑادی جائے۔ ”تو میں بھی گیا، گھوڑا تو گیا ہی۔“ اس لئے بہتر یہ ہے کہ میں خود ہی جا کے کیوں نہ اطلاع کر دوں۔ تو گھوڑے کے مرنے کی اطلاع دی اور کہا کہ ۔

شاہ اپنے بانوری بخشید
باد صر صرہ گرد اوند رسید

یعنی بادشاہ نے انوری کو ایک گھوڑا انعام میں دیا۔ وہ گھوڑا ایسا تھا کہ ہوائیں بھی اس کا مقابلہ نہیں کر سکتی تھیں۔ اتنا تیز دوڑتا تھا کہ آندھی پیچھے رہ جاتی تھی اور گھوڑا آگے نکل جاتا تھا اتنا تیز رفتار تھا۔ آگے رفتار کی تیزی کو بیان کیا ہے ۔

اس چنیں تیز بود در رفتار
در شب شب بعاقبت می رسید

یعنی اتنا تیز رفتار تھا کہ رات کے رات ہی دنیا کے عالم طے کر کے آخرت میں جا پہنچا۔ اس کی تیز رفتاری کی کوئی انتہا ہے۔ بادشاہ کو ہنسی آگئی اور کہا کہ اس کو ایک گھوڑا اور دیدو۔ اور اگر یوں کہتا کہ حضور جو گھوڑا دیا تھا وہ مر گیا۔ تو حکم یہ ہوتا کہ اسے بھی مار دو۔ کعبخت نے شاہی عطیہ کی ناقدری کی ہے۔ تو عنوان کا فرق ہے۔ کسی اچھے اسلوب سے خبر دی تو انعام پایا بڑے اسلوب سے خبر دیتا تو اس سے انتقام لیا جاتا۔

اگر کوئی اپنے باپ کا تعارف یہ کہہ کر کرائے کہ یہ قبلہ میرے والد بزرگوار ہیں۔ باپ خوش ہو گا کہ بیٹا سعادت مند ہے۔ باپ کی عظمت کو برقرار رکھتا ہے۔ اور اگر یوں کہے کہ یہ میرا باپ ہے۔ تو باپ اگر کچھ ناخوش نہیں ہو گا تو خوش بھی نہیں ہو گا۔ یوں سمجھے گا کہ بھدہ ہے بے وقوف ہے، اس کو تمیز نہیں ہے، باپ کی عظمت کو کچھ جانتا ہی نہیں۔ اور اگر یوں کہہ کی تعارف کرائے کہ یہ میری ماں کا خصم ہے تو باپ اس کے منہ پر طمانچہ رسید کرے گا۔ حالانکہ بات غلط تو نہیں کہی۔ ماں کا خصم تھا تب تو صاحبزادے پیدا ہوئے۔ خصم نہ بننا تو صاحبزادے کہاں سے پیدا ہوتے؟ تو بات صحیح کہی مگر عنوان بھدہ تھا، غلط تھا، اسی واسطے زبرد تو بخ اور سزا کا مستحق ہوا۔

اسلوب بیان

تو عنوان کے اندر مضامین چھپے ہوئے ہوتے ہیں۔ الفاظ کا تو اسلوب بیان ہی ہوتا ہے اور شاعر تو واقعی اسلوب بیان ہی کی روٹی کھاتے ہیں۔ وہ اشعار کو نظم کرتے ہیں تو اعلیٰ مضمون کی اچھی تمثیل و تشبیہ میں ذکر کرتے ہیں لوگ واہ واہ کرتے ہیں داد دیتے ہیں۔ ایک ہی مضمون ایک شاعر بیان کرتا ہے اور اسی مضمون کو دوسرے درجے کا شاعر بیان کرے وہ زیادہ انعام لے جائے گا یہ کم لے گا۔ حالانکہ بات دونوں نے ایک ہی کہی۔ تو شاعر تو طرزِ ادب اسلوب بیان کا کھاتے ہیں۔ مجھے اس پر یاد آیا، ہماری اردو زبان کا محاورہ ہے ”آنکھ سے آنکھ لڑ جانا“ یہ محبت ہو جانے کی طرف اشارہ ہوتا ہے، کسی کو کسی سے محبت ہو جائے تو کہتے ہیں کہ آنکھ سے

آنکھ ٹکرائی یعنی محبت قائم ہو گئی۔ تو استاذ ذوق نے جو مانا ہوا شاعر ہے اس نے اس محاورہ کو ایک شعر میں نظم کیا ہے کہ

آنکھ سے آنکھ ہے لڑتی مجھے ڈر ہے دل کا

یہ آنکھیں تو لڑنے میں مصروف ہیں مجھے اپنے دل کا خوف ہے

آنکھ سے آنکھ ہے لڑتی مجھے ڈر ہے دل کا کہیں یہ جائے نہ اس جنگ و جدل میں مارا

آنکھیں تو لڑیں گی اور یہ مارا جائے گا، گرفتار ہو جائے گا، اس واسطے مجھے دل کی فکر ہے تو بڑی خوبصورتی سے آنکھ لڑنے کے محاورے کو اس نے نظم کر دیا، اور اس شعر کو لوگ واقعی ضرب المثل کے طور پر بیان کرتے ہیں۔

اسی مضمون کو ایک ہندو شاعر نے ادا کیا ہے ممکنہ رام اس کا نام ہے اس نے اس مضمون کو بڑھا دیا اور بہت نازک خیالی دکھلائی۔ وہ کہتا ہے کہ

دل کی نہیں تقصیر ممکنہ آنکھیں ہیں ظالم

دل کا بالکل کوئی قصور نہیں ہے۔ یہ تو آنکھیں ظالم ہیں

دل کی نہیں تقصیر ممکنہ آنکھیں ہیں ظالم، یہ جا کے نہ لڑتیں، وہ گرفتار نہ ہوتا۔

یہ سارا قصور ان آنکھوں کا ہے کہ یہ جا کے لڑیں اور دل گرفتار ہوا۔ تو محاورہ ایک تھا۔ ایک شاعر نے ایک انداز سے ادا کیا، ایک نے ایک انداز سے، ذرا سا عنوان بدلا، مضمون کہیں کا کہیں پہنچ گیا۔ اس لئے حق تعالیٰ شانہ نے اپنے کلام کو اپنے ہی الفاظ میں نازل کیا۔ کیوں کہ اگر بندے اپنے اپنے الفاظ میں ادا کریں گے تو غیر و تبدل لازمی ہے اور جب الفاظ میں تغیر ہو گا معانی کہیں کے کہیں پہنچ جائیں گے۔ حالانکہ معانی میں بھی مت امین ہے لفظوں میں بھی امین ہے۔ اپنی طرف سے ایجاد نہیں کر سکتی۔

معانی قرآن

بہر حال حق تعالیٰ نے الفاظ میں بھی حفاظت کی گارنٹی دی کہ ہم اس کو محفوظ رکھیں گے، اور معانی میں بھی اس کی گارنٹی دی اور معانی وہ بیان تَمَّ إِنَّا عَلَيْنَا بِمَا نَعْنُ ہیں کہ اللہ کی مرادات کو آپ صلی اللہ علیہ وسلم نے اپنے الفاظ میں ادا فرمایا۔ وہ بھی وحی ہے جس کو ہم حدیث کہتے ہیں۔ تو حدیث قرآن کا بیان ہے۔ قرآن میں اولین تفسیر حدیث مبارک ہے۔ اگر حدیث پر اطلاع نہ ہو تو آدمی کبھی مفسر نہیں بن سکتا۔ حدیث نبوی لیکن تفسیر ہے جو قرآن کا بیان ہے۔ فرمایا گیا

وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ

اے پیغمبر! ہم نے آپ کی طرف یہ ذکر نازل کیا ہے تاکہ آپ کھول کھول کر اس کی مرادات اور معانی بیان کر دیں تو ذکر نازل کیا ہے اور نبی کریم صلی اللہ علیہ وسلم کو بتین قرار دیا ہے، آپ صلی اللہ علیہ وسلم کے بار مبارک پر جو معانی اترتے تھے آپ صلی اللہ علیہ وسلم وہ بیان کرتے تھے۔ تو بیان مراد و حقیقت حدیث ہے۔ آپ صلی اللہ علیہ وسلم کے اقوال، آپ صلی اللہ علیہ وسلم کے احوال سے قرآن کے معنی متعین جاتے ہیں۔

یہی وجہ ہے کہ جب حضرت علیؑ نے ابن عباسؓ کو خوارج کے مقابلے کے لئے بھیجا کہ ان سے جا کر مناظرہ

کریں، تو ایک وصیت کی، فرمایا کہ خوارج کے سامنے قرآن سے دلیل پیش نہ کرنا، سنت سے دلیل پیش کرنا۔ (حضور صلی اللہ علیہ وسلم کے اقوال و اعمال اور احوال سے) ابن عباسؓ کو تعجب ہوا، عرض کیا امیر المؤمنین قرآن تو وہ ہے جس کے بارے میں اللہ کے رسول صلی اللہ علیہ وسلم نے مجھے دعا دی ہے۔ فرمایا اللھم علمہ الکتاب والحکمة۔ اے اللہ ابن عباسؓ کو کتاب اللہ کی تعلیم دے اور اس کی حکمت ان کے قلب میں ڈال دے، تو میں تو حکمت قرآن کا حامل ہوں۔ اور اسی سے آپ روک رہے ہیں کہ استدلال نہ کروں۔ اس کی کیا مصلحت ہے۔ فرمایا قرآن کے جملے ذی وجوہ ہیں، اصولی جملے ہیں۔ آپ اپنے طور سے آیت کے ایک معنی بیان کریں گے، فریق مخالف اسی آیت کا ایک پہلو لیکر دوسرا معنی بیان کر دیگا۔ عوام کہیں گے یہ بھی قرآن پڑھ رہے ہیں وہ بھی قرآن پڑھ رہے ہیں۔ حق واضح نہیں ہوگا۔ لیکن حضور صلی اللہ علیہ وسلم کے قول اور فعل سے جب آپ دلیل پکڑیں گے اس میں بولنے کی گنجائش نہیں ہوگی۔

قرآن کے معانی میں خود رانی

تو حضور صلی اللہ علیہ وسلم نے جو کر کے دکھلایا اور جو ارشاد فرمایا وہ بیان قرآن ہے اور بیان قرآن ہی حدیث ہے۔ انکار حدیث کر کے کبھی بھی آدمی قرآن کی مراد نہیں سمجھ سکتا، منکرین حدیث اس لئے انکار کرتے ہیں کہ قرآن سے اپنی من مانی مرادیں نکالتے رہیں، حدیث بریک لگاتی ہے کہ یہ مراد نہیں ہو سکتی یہ سزا ہے۔ وہ آزادی چاہتے ہیں جو چاہیں مطلب لے لیں جو چاہیں مراد لے لیں۔ حدیث ان کا راستہ روکتی ہے اس لئے وہ انکار کر گزرتے ہیں ان کا انکار حدیث خود غرضی پر مبنی ہے جب تک حدیث موجود ہے قرآن میں اپنی من مانی ہار دیاں نہیں کر سکتے، حدیث کا انکار کر کے جو چاہے کر لیں وہ دین نہیں رہے گا وہ تو آراء کا مجموعہ ہو جائے گا۔ وہ قیاسات اور آراء ہوں گی اور رائے قرآن میں معتبر نہیں ہے۔ نبی کریم صلی اللہ علیہ وسلم نے ارشاد فرمایا کہ من قال فی القرآن برأۃً فلیبوا مقعداً من النار۔ جو قرآن میں رائے زنی کر کے معانی نکالے اسے جہنم میں اپنا ٹھکانہ ڈھونڈ لینا چاہئے۔ اس کی ممانعت کی تھی ہے۔ یہ سب لوگ یہ چاہتے ہیں کہ قرآن کے الفاظ سے ہم اپنے اپنے مطالب نکالیں۔ میں کہتا ہوں ان کو تو اپنے ایجاد کردہ مطالب نکالنے کا کیا حق ہوگا؟ خود حضور صلی اللہ علیہ وسلم نے بھی یہ نہیں کیا۔ آپ صلی اللہ علیہ وسلم نے یہ کبھی نہیں کیا کہ جب قرآن کی کوئی آیت نازل ہوئی تو آپ صلی اللہ علیہ وسلم فرماتے کہ بھائی اس ایک معنی تو یہ ہو سکتے ہیں، ایک یہ بھی اور ایک یہ بھی اور زمانے کے مناسب یہ معنی ہیں۔ لہذا یہ معنی لے لو۔ ایسا نہیں کیا الفاظ آگئے، اس کے بعد آپ فتنہ کر رہے تھے کہ اللہ اس کی مراد بیان فرمادیں وہ امت کے سامنے بیان کر دوں۔

بعض صحابہؓ نے کسی آیت کا معنی پوچھا تو فرمایا، حق تعالیٰ نے ابھی تک مجھے نہیں سمجھایا، جب وحی آگئی بیان مراد ہو گیا۔ تب فرمایا اللہ نے یہ فرمایا ہے اور یہ مراد ہے۔ تو حضور صلی اللہ علیہ وسلم تک کو رائے زنی کا حق نہیں تو زید، عمرو، بکر کو قرآن میں رائے زنی کا کیا حق ہوگا؟ اور وہ کیا رائے دیں گے اس کا اعتبار اور وقار کیا ہوگا۔ وہ تو دیوار پر مار دینے کے قابل ہوگی۔

تو اصل چیز قرآن کے الفاظ ہیں اور اس کے ساتھ ساتھ اس کے معانی اور مرادات ہیں۔ ان مرادات کو سمجھانے کے لئے انبیاء علیہم السلام آئے، اسی کا نام تعلیم ہے، تو دو چیزیں ہوئیں تِلْوُ عَلَیْہِمُ الْکِتَابِ اور بَعَلِیْہِمُ الْکِتَابِ۔ کتاب کی تعلیم میں الفاظ بھی بیان کر دیئے اور ان کی مرادات بھی بیان فرمادیں۔ تو تلاوت بھی ہو گئی اور تعلیم بھی ہو گئی گویا آپ سمجھ گئے کہ مراد یہ ہے۔

تعلیمِ حکمت

یہ ٹھیک ہے کہ آپ مرادات خداوندی سمجھ گئے، مگر انسان کے ساتھ نفس بھی لگا ہوا ہے اور عقلی احتمالات بھی لگے ہوئے ہیں۔ کل کو یہ احتمال پیدا ہوتا کہ ممکن ہے یہ معنی بھی اس آیت کے اندر داخل ہوں۔ حضور صلی اللہ علیہ وسلم نے یہ معنی بیان کئے مگر آیت کے عموم میں یہ بھی ہو سکتے ہیں تو یہ احتمال بھی تو ہو سکتا ہے۔ تو ممکن تھا کہ احتمالات میں الجھ کر اصل مرادات بھی کھودیں۔ اس لئے ایک تیسری چیز اور فرمائی کہ پیغمبر تلاوت آیات، تعلیم مرادات کے بعد حکمت کی بھی تعلیم دیں (اور حکمت کی دو قسمیں ہیں) حکمتِ نظری تو یہ ہے کہ مراد سمجھا دو، اور حکمتِ عملی یہ ہے کہ عمل کا نمونہ کر کے دکھلایا جائے۔ تو حضور صلی اللہ علیہ وسلم نے فقط حکم ہی نہیں دیا۔ مراد بھی سمجھائی، عمل بھی کر کے دکھلایا کہ عمل کا نمونہ یہ ہوتا ہے جب نمونہ سامنے آیا اب سارے احتمالات ختم ہو گئے، تو یہ بات متعین ہو گئی کہ یہی معنی ہیں اور یہی مراد ہے جو حضور صلی اللہ علیہ وسلم نے کر کے دکھلایا ہے۔

اسی لئے آپ صلی اللہ علیہ وسلم نے فقط یہ نہیں فرمایا کہ ”صلوا“ لوگو نماز پڑھ لیا کرو کیف مانتفق جس طرح تمہارا جی چاہے بلکہ فرمایا صلوا کما راسمونی اصلی اس طرح نماز پڑھو جس طرح مجھے پڑھتے ہوئے دیکھو۔ حج کا حکم دیا تو خود حج کر کے دکھلایا کہ یوں حج کرو۔ اسی طرح سے تمام چیزیں، دوستوں کے ساتھ کیا معاملہ ہے اس کے نمونے دکھلائے، دشمنوں کے ساتھ کیا برتاؤ ہو اس کے عملاً نمونے دکھلائے، شادی میں کیا کرو، اس کے نمونے دکھلائے، غمی بھی آپ صلی اللہ علیہ وسلم کو پیش آئی اس کا بھی نمونہ پیش فرمایا، گھریلو زندگی کا نمونہ پیش فرمایا، اجتماعی زندگی کا نمونہ پیش فرمایا، تو کوئی عملی اسوہ ایسا نہیں ہے جو حضور صلی اللہ علیہ وسلم نے پیش نہ کر دیا ہو۔

تو قرآن پاک علوم کا جامع ہے اور حضور صلی اللہ علیہ وسلم کی ذاتِ پابریکات اعمال کی جامع ہے۔ جو قرآن کہتا ہے وہ حضور کر کے دکھلاتے ہیں اور آپ جو کر کے دکھلاتے ہیں وہی قرآن کہتا ہے اگر ہم یوں کہیں کہ اللہ نے دنیا میں دو قرآن اتارے، ایک علمی قرآن جو کائناتوں میں محفوظ ہے اور ایک عملی قرآن جو ذاتِ پابریکات نبوی (صلی اللہ علیہ وسلم) ہے۔ وہ قرآن علم کا مجموعہ ہے آپ صلی اللہ علیہ وسلم کی ذاتِ پابریکات عمل کا، اخلاق کا اور کمالات کا مجموعہ ہے۔

اس لئے اگر فقط قرآن سامنے ہوتا تو دس احتمالات نکلتے، لیکن جب عمل کا نمونہ سامنے آیا اور سند صحیح کے ساتھ ہم تک پہنچ گیا۔ اب کسی کو دوسرا احتمال پیدا کرنے کی مجال نہ رہی۔ آیت کا مفہوم علمی اور عملی طور پر متعین ہو گیا۔ تو تین باتیں ہوئیں آیات کی تلاوت، یہ تو قانون کے الفاظ محفوظ کر دیئے۔ الفاظ پر ہی معانی کا مدار ہوتا ہے۔ قانون ساز مجلسیں دنیا میں میٹھتی ہیں تو ایک ایک لفظ پر ایک ایک ہفتہ لڑائی ہوتی ہے کہ یہ لفظ رکھا جائے تاکہ یہ مفہوم ادا ہو۔ کیونکہ ذرا لفظ بدل گیا تو مفہوم بدل جائے گا تو ایک ایک لفظ پر قانون ساز مجلسیں بحثیں کرتی ہیں۔ ہفتہ ہفتہ لگ جاتا ہے برس برس میں قانون کی کتاب تیار ہوتی ہے، بہت سے دماغ آپس میں بحث مباحثہ کرتے ہیں جو چیز نکھر کر سامنے آتی ہے پھر وہ لفظوں میں بند کی جاتی ہے۔ تاکہ ان لفظوں کے اندر وہی معنی آئیں جو مراد ہیں۔

قرآن کریم تو اللہ کا کلام ہے وہ ہماری کسی مجلس کا بنایا ہوا تو ہے نہیں کہ ریزرویشن پاس کر دیا ہو کہ اس کو آیت سمجھ لیا کرو کہ یہ آیت ہے۔ وہ بندوں کی تجاوز نہیں ہیں وہ اللہ کا کلام ہے۔ تو لفظ بھی اترے اور وہی

لفظ اترے جن میں اللہ کی مرادات چھپی ہوئی ہیں۔ تو آپ صلی اللہ علیہ وسلم نے لفظ بھی تلاوت کئے، معانی الگ سمجھائے، عمل کر کے بھی دکھلایا۔ لیکن ایک بات اور باقی تھی کہ آیت کے لفظ بھی آگے معانی بھی آگے، مراد بھی سامنے آگئی۔ لیکن اگر دل میں کچی اور ٹیڑھا پن باقی ہے۔ تو ہر چیز آدمی غلط سمجھے گا۔ جب دل میں زیغ اور الٹا پن ہے تو کتنا ہی صحیح معنی بیان کرو، اوندھا ہی سمجھے گا، اس لئے کہ اس کی سمجھ ہی اوندھی ہے۔ اگر کوئی شخص قرآن میں نصرانی زیغ لیکر اترے، تو ہر لفظ سے نصرانیت کا طریق معلوم ہو گا کہ سارے قرآن میں نصرانیت ہی بھری ہوئی ہے۔ ہر لفظ سے وہی نکلتی ہوئی نظر آئیگی۔ اگر یہودی ذہنیت لے کر آئے تو یہ معلوم ہو گا کہ ہر آیت میں سے یہودیت نکل رہی ہے، اس لئے کہ اس کے عموم سے وہ ہی فائدہ اٹھائے گا جو اس کے دل کے اندر ہے اور دل ٹیڑھا ہے۔

تزکیہٴ قلوب اور آپ ﷺ کا اندازِ تربیت

اس لئے ضرورت تھی کہ جہاں الفاظ پیش کئے جائیں، معانی پیش کئے جائیں، عمل کا نمونہ دکھایا جائے، وہاں دلوں کو بھی مانجھا جائے تاکہ ٹیڑھ بالکل نکل جائے اور قلب کے اندر استقامت پیدا ہو۔ اس کے لئے مجاہدے کی، ریاضت کی، کثرتِ ذکر کی اور کثرتِ نوافل کی ضرورت پڑتی ہے تاکہ قلب کا تعلق اللہ سے صحیح قائم ہو اور جو چیز اتر کر آئے وہ صحیح طور پر آدمی کے دل میں آئے، دل الٹا نہ ہو کہ اوندھی چیز سمجھ میں آئے اسی کو **وَيَذَكِّيهِمْ** میں بیان فرمایا گیا کہ نفوس کا تزکیہ کرو اور نفوس کو مانجھو۔ تو حضور صلی اللہ علیہ وسلم نے نفوس کو مانجھا بھی اور حضرات صحابہ کا تزکیہ کیا، مکہ کی زندگی اور حقیقت تزکیہ کی زندگی تھی۔ مکہ میں حضور صلی اللہ علیہ وسلم کو تیرہ برس گزرے ہیں اس میں یہ حکم تھا کہ اگر تم پر کوئی سختی بھی کرے تو جواب مت دو، کوئی مارے تو چپ رہو، کوئی گالیاں دے تو جواب مت دو۔ بس اتنا کام ہے کہ کلمہ حق کہتے رہو، باقی مقابلہ مناظرہ، مجادلہ مت کرو۔ قرآن میں فرمایا گیا **فَاصْفَحِ الصَّفْحَ الْجَمِيلَ** اور گذر کرو، مقابلہ مت کرو۔ دوسری جگہ ارشاد ہے **لَسْتَ عَلَيْهِمْ بِمُصَيْطِرٍ** آپ صلی اللہ علیہ وسلم کو کو تو ال بنا کے نہیں بھیجا گیا، داعی اور مصلح بنا کر بھیجا گیا ہے اگر حق کے راستہ میں سختی آئے تو اسے آپ جھیلیں **فَاصْبِرْ كَمَا صَبَرَ أَوْلُو الْعَزْمِ** **بِإِذْنِ الرَّسُولِ** آپ صلی اللہ علیہ وسلم صبر کریں جس طرح اولو العزم انبیاء نے صبر کیا ہے، مار کا جواب مار سے، لانا بھی کا جواب لانا بھی سے اور گالی کا جواب گالی سے نہ دیں۔ صبر و تحمل اختیار کریں۔ تو پہلا مجاہدہ تو یہی تھا کہ اڑی کڑی جھیلو سختیاں ہو اور آف تک نہ کرو۔ اولاً اس سے قلوب تنجھے، پھر انہی حضرات کو ریا نشیں کرائیں۔ رات کو نوافل میں مصروف، دن کو تسبیح و تہلیل میں مصروف اور حضور صلی اللہ علیہ وسلم خود اس کی نگرانی فرماتے تھے کہ صحابہ کی رات کی زندگی کیسی ہے دن کی زندگی کیسی ہے۔ آپ صلی اللہ علیہ وسلم راتوں کو گھومتے تھے کہ کسی گھر کے اندر سے کوئی بُری آواز تو نہیں آرہی۔ ان کی گھریلو زندگی صحیح ہے غلط ہے۔

حدیث میں ہے کہ آپ صلی اللہ علیہ وسلم رات کو ترقب کے طور پر (گویا نگرانی کے طور پر) اٹھے، صدیق اکبر کے گھر سے گزرے تو وہ قرآن اتنا آہستہ پڑھ رہے تھے کہ کان لگا کے بھی سننا مشکل تھا۔ گویا بہت ہی آہستہ آہستہ۔ آگے گئے تو حضرت عمر رضی اللہ عنہ کا مکان آیا تو وہ اتنے زور سے پڑھ رہے تھے کہ سارے محلہ گونج رہا تھا، گویا بہت زور سے۔ صبح کو دونوں دربارِ نبوی صلی اللہ علیہ وسلم میں حاضر ہوئے۔ فرمایا! ابوبکر! تم اتنا آہستہ کیوں پڑھتے ہو؟ عرض کیا یا رسول اللہ صلی اللہ علیہ وسلم! **لَا اَدْعُو اَصْمَ وَلَا غَنَابَ**

اسے پکار رہا تھا جو غائب بھی نہیں ہے اور بہرا بھی نہیں ہے میں تو پروردگار کو سنا رہا تھا جو ہر وقت حاضر و ناظر ہے۔ مجھے چلانے کی کیا ضرورت ہے؟ اُنْعُوا رَبَّكُمْ تَضَرُّعًا وَخُفْيَةً میں آہستہ ہی تو پڑھ رہا تھا اور اللہ تو دل کی کھٹک کو بھی سنتا ہے مجھے چلانے کی ضرورت ہی نہیں۔ یہ تو حضرت صدیق اکبر رضی اللہ تعالیٰ عنہ نے جواب دیا۔

حضرت عمر رضی اللہ عنہ سے پوچھا کہ تم اتنا چلا کے کیوں پڑھ رہے تھے؟ انہوں نے اپنی شان کے مطابق جواب دیا کہ اطرد الشيطان و اوقف الوسنان سوتوں کو جگا رہا تھا اور شیطان کو بھگا رہا تھا۔ چونکہ وہ اشھم فی اموالہ عمر ہیں۔ تو وہی شدت ان کے عمل میں بھی ہے۔ بہ ارحم امی بامتی ابو بکر ہیں ہر چیز میں ان کے ہاں رحمت دھیماپن اور نرمی چھپی ہوتی ہے انہوں نے اپنی شان کا جواب دیا۔ آپ صلی اللہ علیہ وسلم نے فرمایا۔ اے ابو بکر! تم ذرا آواز کو کچھ بلند کرو اور اے عمر! تم ذرا پست کرو تاکہ اعتدال قائم ہو جائے۔ افراط و تفریط سے عمل بچ جائے۔

یہ جائز ناجائز کا مسئلہ نہیں تھا۔ زور سے پڑھنا بھی جائز ہے آہستہ بھی۔ یہ دلوں کی کلیں درست کرنے کا مسئلہ تھا کہ دل رفتارِ اعتدال پر آجائے۔ نہ افراط ہو نہ تفریط نہ زیادتی ہو نہ کمی اس لئے کہ اسلام کا اصول ہی یہ ہے کہ اخلاق میں اعتدال، اعمال میں اعتدال، عقائد میں اعتدال۔ الغرض ہر چیز میں اعتدال کو پیش نظر رکھا ہے۔

ہر عمل میں اعتدال

اعمال کے بارے میں فرمایا لا تشددوا لیشد اللہ علیکم اعمال میں شدت مت اختیار کرو کہ اللہ بھی تم پر شدت کرنے لگے اور پھر کسی شدت کا مطالبہ ہو اور نباہ نہ سکو اور گناہگار بنو۔ تو تشدد مت کرو اطمینان اور درمیانہ چال کے ساتھ عمل کرو۔

حضرت ام سلمہؓ مسجد میں عبادت کیا کرتی تھیں۔ تو ایک رسی چھت میں لٹکادی تھی، آپ صلی اللہ علیہ وسلم تشریف لائے۔ فرمایا یہ رسی کیسی ہے؟ عرض کیا گیا، ام سلمہؓ عبادت کرتی ہیں، جب نیند آنے لگتی ہے تو رسی کا سہارا پکڑتی ہیں تاکہ نیند میں جھونکے نہ کھائیں اور عبادت میں مصروف رہیں۔ فرمایا اس کی کیا ضرورت ہے۔ جب نیند آئے پڑ کے سو رہو، لا تفریط فی التوہم نیند میں کمی مت کرو۔ جتنی عادت طبعی ہے اسے پورا کرو، تو آپ صلی اللہ علیہ وسلم نے فرمایا کہ اعمال میں اعتدال رکھو۔ اتنا دوڑ کے مت چلو کہ آگے جا کے ٹھوکر لگے اور گر جاؤ اور پھر چلنے کے قابل نہ رہو۔

دوسری جگہ فرمایا ستدوا وقاربوا وروحوا واغدوا وشئ من اللججہ نرمی سے چلتے رہو، درمیانی چال چلتے رہو۔ کچھ دن میں اللہ کی عبادت کرو کچھ رات میں اللہ کا نام لے لیا کرو۔ مگر اتنا جس کو نباہ سکو۔ آپ صلی اللہ علیہ وسلم نے اصول بیان فرمادیا خیر الاعمال ماہم علیہ وان قل بہترین عمل وہ ہے جس پر ہمیشگی ہو چاہے وہ تھوڑا ہو۔ بہت سا عمل کیا اور تھک کر مہینہ بھر بیٹھ جائے تو وہ غلط ہے اور تھوڑا کیا اور اتناست کیا کہ اصل مقصد بھی ادا نہ ہوا۔ دونوں چیزیں یا افراط ہیں یا تفریط ہیں، اسی لئے درمیانی چال چلو۔ اسی طرح آپ صلی اللہ علیہ وسلم نے فرمایا اگر نیند آتی ہے تو اس کی کیا ضرورت ہے کہ رسی تھام کر چلو، رہبانیت اختیار کرو۔ اعتدال کے ساتھ چلو، نیند آئے تو پڑ کے سو رہو۔ جب آنکھ کھلے پھر اللہ کا ذکر کرو یا خداوندی کرو۔ تو بہر حال اسلام میں اعتدال ہے تو آپ صلی اللہ علیہ وسلم نے نگرانی فرمائی اور

حضرت عمرؓ کو فرمایا کہ ذرا آواز پست کر لو۔ صدیق اکبرؓ سے فرمایا کہ تم ذرا آواز اونچی کرو تاکہ اعتدال پیدا ہو جائے یہ جائز و ناجائز کا مسئلہ نہیں تھا۔ جو شرع کا موضوع ہے۔ یہ دل کی کلیں درست کرنے کی بات تھی۔ تو آپ صلی اللہ علیہ وسلم دل کی تربیت اور تزکیہ بھی فرماتے تھے۔

دردِ دل کا علاج

دلوں میں کھٹک پیدا ہوئی تو فوراً علاج فرماتے تھے، اس کا جائز و ناجائز سے تعلق نہیں تھا، قلب کی کیفیات سے تعلق تھا۔ بعض صحابہؓ حاضر ہوئے عرض کیا کہ یا رسول اللہ! ہم میں ایمان باقی نہیں ہے اور جب ایمان نہیں تو عمل معتبر نہیں، تو ایمان اور عمل دونوں کا خانہ درہم برہم ہو گیا ہے، تو عمل مقبول ہی نہیں ہوگا۔ (اس لئے عمل کرنے کا کیا فائدہ؟ گویا عمل میں تعطل پیدا ہوا) آپ صلی اللہ علیہ وسلم نے فرمایا کیا بات ہے؟ عرض کیا ایسے وسوسے آتے ہیں کہ ان کے ہوتے ہوئے ایمان باقی نہیں رہ سکتا۔ فرمایا کیا وسوسہ ہے؟ عرض کیا دل میں ایک سوال پیدا ہوتا کہ من خلق الارض زمین کس نے بنائی؟ جو اب ملتا ہے اللہ نے بنائی۔ سوال ہوتا ہے کہ آسمان کس نے بنایا؟ جو اب ملتا ہے اللہ نے بنایا۔ چاند سورج کس نے بنائے کہ اللہ نے بنائے، ان سارے جوابات سے دل میں ایک اصول پیدا ہوتا ہے۔ کہ ہر موجود کے لئے موجد کی ضرورت ہے۔ ہر بنی ہوئی چیز کے لئے کوئی بنانے والا ہونا چاہئے۔ بغیر بنانے والے کے شی نہیں بنے گی۔ تو ہمارے دل میں یہ خطرہ آتا ہے کہ اللہ بھی تو موجود ہے۔ پھر اس کو کس نے بنایا؟ (نعوذ باللہ منہ) اور جب یہ دل میں وسوسہ آگیا تو کہاں ایمان باقی رہا؟

آپ صلی اللہ علیہ وسلم نے علاج فرمادیا اور ایک منٹ میں علاج ہو گیا۔ فرمایا کہ یہ جو وسوسہ آتا ہے اسے اچھا سمجھتے ہو یا بُرا۔ عرض کیا کہ اتنا بُرا جانتے ہیں کہ جل کر کوئلہ ہو جانا گوارا ہے۔ یہ وسوسہ گوارا نہیں ہے۔ فرمایا فاک صریح الامعان یہی تو ایمان ہے وہ ایمان ہی تو بتلا رہا ہے کہ یہ وسوسہ بُرا ہے۔ اگر یہ بات نہ ہوتی تو دل وسوسوں کو قبول کرتے تم سمجھ گئے کہ ایمان نہیں رہا۔ ایمان تھا جیسا تو اس وسوسہ کو بُرا جانا ایمان نہ ہوتا تو کبھی بھی بُرا نہ جانتے۔ یہی ایمان کی علامت ہے۔ جیسے کہ ایک جگہ فرمایا گیا ہے، من سرتک حسنتک وسانتک فانت مؤمن نیکی کر کے دل میں خوشی ہو اور بدی کر کے طبیعت میں انقباض پیدا ہو تو تم مؤمن ہو۔ اگر نیکی کر کے خوشی نہ ہو اور بدی کر کے کدورت نہ ہو تو معلوم ہوتا ہے ایمان نہیں ہے عادت پڑی ہوئی ایک رسم ہے۔ وہ عمل صالح نہیں ہے۔ تو اصل چیز یہی ہے کہ قلب درست ہو جائے تو سارا بدن درست ہو جائے گا۔

حدیث میں فرمایا گیا۔ وفي الجسد مضغۃ اذا صلحت صلح الجسد كله واذا فسدت فسد الجسد كله الا وهي القلب انسان کے اندر گوشت کا ایک ٹوٹھرا گا جڑ کی شکل کا ہے (صنوبری شکل کا) اگر وہ صحیح ہے تو سارا انسان صحیح ہے اور دل غلط ہے تو نیت بھی غلط، عمل بھی غلط، ارادہ بھی غلط، جذبات بھی غلط، ہر چیز اول سے لیکر آخر تک غلط ہوتی چلی جائے گی۔

حضرات انبیاء علیہم السلام کا موضوع

اس واسطے انبیاء علیہم السلام نے قلب انسانی کو اپنا موضوع ٹھہرایا ہے کہ قلب کو درست کر دو تاکہ سارا انسان درست ہو جائے جیسا کہ فلسفیوں نے اپنا موضوع دماغ ٹھہرایا ہے کہ عقل درست کر دو تو دنیا کی زندگی

بن جائے گی۔ آدمی چاہے برباد ہو جائے۔ وہ عقل سے کام لیتے ہوئے محض اسی کو درست کرتے ہیں تو عقل سے آدمی کچھ آرائش کچھ زینت کر لے گا، لیکن عقل سے قلوب سنور جائیں یہ ممکن نہیں۔ قلوب تو ذرا اللہ اور یاد خداوندی سے سنبھلیں گے قلوب کو سنوارنا عقل کا کام نہیں۔

تو فلسفیوں نے عقل کو موضوع ٹھہرایا اور انبیاء علیہم السلام نے دل کو موضوع ٹھہرایا وہ دل درست کرتے ہیں تاکہ سارا انسان درست ہو جائے اور فلاسفہ دماغ درست کرتے ہیں۔ اس سے دماغ درست ہو جاتا ہے۔ قلب چاہے برباد ہو۔ قلب کے اخلاق چاہے تباہ ہو جائیں، اعمال برباد ہو جائیں۔ اس سے انہیں غرض نہیں مگر عقلی زینتیں اور آرائشیں باقی رہ جائیں۔ لیکن ان سے کچھ فائدہ نہیں ہوتا۔ نہ دنیا بنتی ہے نہ آخرت بنتی ہے۔

یہی وجہ ہے کہ حضرات انبیاء علیہم السلام میں سے ہر اگلے نے پچھلے نبی کی تصدیق لازمی قرار دی ہے اور کہا کہ میرے اوپر اس وقت تک ایمان نہیں بنے گا۔ جب تک موسیٰ علیہ السلام پر ایمان نہیں لاؤ گے۔ حضرت مسیح علیہ السلام پر ایمان نہیں لاؤ گے۔ بلکہ حضرت آدم علیہ السلام سے لیکر تمام انبیاء علیہم السلام پر جب تک ایمان نہ ہو (حضور صلی اللہ علیہ وسلم فرماتے ہیں) تو مجھ پر بھی ایمان نہیں۔ چنانچہ اعلان فرمایا کہ :

قُولُوا إِنَّمَا بِاللَّهِ وَمَا أُنزِلَ إِلَيْنَا وَمَا أُنزِلَ إِلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَمَا أُوتِيَ مُوسَىٰ وَعِيسَىٰ وَمَا أُوتِيَ النَّبِيُّونَ مِن رَّبِّهِمْ

کہو اور علی الاعلان پکار کر کہو کہ ہم اللہ پر ایمان لائے اور اللہ نے جو ہم پر نازل کیا اس پر اور جو حضرت ابراہیم علیہ السلام پر نازل کیا اس پر اور جو موسیٰ علیہ السلام پر اس پر بھی، تو سارے انبیاء علیہم السلام کا ذکر کیا اور فرمایا لَا تَفَرِّقُوا بَيْنَ أَحَدٍ مِّنْهُمْ ہم ان میں تفریق نہیں کرتے یکساں طور پر سب کو اللہ کا حقانی فرستادہ جانتے ہیں۔ تو ہر نبی نے اپنے سے پہلے نبی کی تصدیق لازمی قرار دی اور پھر پچھلے نے اگلے کی پیشین گوئی کی کہ اس کی بات ماننا اور نہ مجھے بھی نہیں ماننا۔ تو یہ ایک عجیب سلسلہ ہے کہ اگلے پچھلوں کی تصدیق کر رہے ہیں، پچھلے اگلوں کی تصدیق کر رہے ہیں۔ اور اس کے بالکل برعکس فلاسفہ میں سے جو اگلا آتا ہے تو کہتا ہے کہ میرا نظریہ درست ہے پچھلے سارے احمق تھے۔ انہوں نے کچھ نہیں کیا، ایک نے کہا تھا کہ زمین حرکت کرتی ہے سورج حرکت نہیں کرتا۔ پچھلے لوگوں نے کہا تھا کہ زمین ساکن ہے وہ غلط کہتے تھے۔ وہ احمق تھے، تو ان کی تعمیق کی اور اپنا نظریہ ثابت کیا۔ کسی نے کہا کہ عالم قدیم ہے۔ جس نے کہا کہ حادث ہے، وہ احمق تھا۔ جس نے کہا کہ حادث ہے اس نے کہا کہ قدیم کہنے والا احمق تھا۔ تو ہر ایک دوسرے کی تعمیق اور تجلیل کرتا ہے۔ اس کے معنی ہیں کہ سارے احمق ہیں سارے جاہل ہوں گے۔

جب ہر ایک دوسرے کو احمق بتلا رہا ہے تو دانش مند کون باقی رہا، اس کے نزدیک یہ احمق اس کے نزدیک وہ احمق۔ تو (فلسفہ کیا ہوا یہ تو) حماقتوں کا مجموعہ ہوا۔ (گویا ہر ایک دوسرے کو جھٹلا رہا ہے) تو مسلمان کا مدار تصدیق پر ہے تکذیب پر نہیں ہے۔ اور تصدیق ہی ایمان کا نام ہے۔ گویا ایمان ماننے کا نام ہے نہ ماننے کا نام ایمان نہیں ہے۔ نہ ماننے کو تو کفر کہتے ہیں اور ماننے کا تعلق قلب سے ہے۔ اسے واسطے حضرات انبیاء علیہم السلام نے قلوب کا سلسلہ اختیار کیا کہ قلب کو درست کیا جائے۔

امت کے فرائض

بہر حال عرض کرنے کا مطلب یہ تھا کہ حضور علیہ السلوٰۃ والسلام پر چار فریضے عائد کئے گئے تلاوت

آیات، تعلیم کتاب، تعلیم اسوۂ اور تزکیہ نفوس۔ اور یہ پوری امت بحیثیت مجموعی اپنے پیغمبر کے قائم مقام ہے۔ یہی چاروں فریضے اس پر عائد ہوتے ہیں۔ اس کا فریضہ ہے کہ پہلے تلاوق آیات کرے، قرآن کی آیات کے الفاظ پڑھ کر سنائے۔ ایسے مدارس ہوں جن میں قرآن کے الفاظ سکھلائیں جائیں۔ خواہ ناظرہ پڑھائیں یا حفظ پڑھائیں مگر قرآن کے الفاظ محفوظ رہیں کیونکہ انہی الفاظ میں معانی ہیں۔

اسی کے ساتھ ضروری ہے کہ امت میں معلمین بھی ہوں تاکہ وہ تعلیم دیں۔ اس واسطے کہ دین کے بارے میں رائے معتبر نہیں۔ قرآن ہو یا حدیث ہو وہ نقل کی جائے گی۔ سلف کے دائرے میں محدود رہ کر قرآن کے معنی متعین کئے جائیں گے۔ اگر سلف کا دامن چھوٹ گیا اور رائے زنی آگئی تو ہوائے نفس پیدا ہوگی، نفس میں آزادی پیدا ہوگی تو آدمی دین کا قبیح نہیں رہے گا نفس کا قبیح بن جائے گا۔ اس واسطے ہوائے نفس سے روکنے کے لئے اس کی ضرورت ہے کہ تعلیم مراد بیان کی جائے کہ اللہ کی یہ مراد ہے اور یہ بغیر تعلیم کے نہیں ہو سکتی۔ معلم کہتے ہی اس کو ہیں جو مرادات اور مطالب خداوندی کو بیان کر دے۔

اسی کے ساتھ اس کی ضرورت ہے کہ عمل کا نمونہ بھی کر کے بتلائے، ہم آج جو نماز پڑھتے ہیں محض اس لئے صحیح نماز پڑھتے ہیں کہ پڑھنے والوں کو دیکھتے ہیں۔ اگر پڑھنے والوں کا نمونہ سامنے نہ ہو تا کبھی نماز صحیح نہیں پڑھتے۔ فقہ کی آپ ساری کتابیں دیکھ لیں۔ رکوع، سجدے کے معنی معلوم کر لیں۔ اس وقت تک نماز پڑھنی نہیں آئے گی جب تک نمازیوں کی ہیئت سامنے نہیں ہوگی اس ہیئت سے معلوم ہوتا ہے کہ یہ نماز ہے۔ اگر آپ محض کاغذوں سے نماز اخذ کریں گے تو دس ہزار قسم کی نماز ہو جائے گی۔ کیونکہ عقلیں مختلف ہیں اپنی اپنی عقل سے جو جس کی سمجھ میں آگیا اسی پر عمل کرے گا۔ تو نماز کے ہزاروں ڈھنگ بن جائیں گے۔ ایک دین کے لاکھوں دین بن جائیں گے اس لئے ان بیانات کا پابند ہونا پڑے گا۔ جن سے اسوہ اور عمل نبوی متعین ہو۔ اسی کی پیروی کرنی پڑے گی۔ اسی طرح مرادات میں پیروی کرنے پڑے گی۔ رائے کا دخل نہیں ہوگا۔ اگر قرآن کے محض الفاظ کو سامنے رکھ لیں اور کوئی معلم و مربی نہ ہو ضروری نہیں کہ ہم مراد ربانی سمجھ جائیں۔ بلکہ آپ کے نفس میں جو کیفیت غالب ہوگی۔ وہی معنی آپ سمجھیں گے۔ تو لازمی ہے کہ آپ متعین طریق پر وہی سمجھیں جو حضور صلی اللہ علیہ وسلم سمجھے اور حضور صلی اللہ علیہ وسلم نے جو سمجھایا ہے وہ وہی ہے جو حضرات صحابہؓ سمجھے اور صحابہؓ نے جو سلف اور ائمہ کو سمجھایا آپ وہی سمجھیں گے۔ اس کے بغیر آپ مرادات ربانی تک نہیں پہنچ سکتے۔

کتاب اور شخصیت دونوں ضروری

تو کتاب کی بھی ضرورت ہے۔ نہ محض کتاب کافی ہے نہ محض شخصیت کافی، اگر شخصیت تنہا ہو اور کتاب اللہ سامنے نہ ہو تو شخصیتوں پر ذاتی احوال بھی تو گزرتے ہیں۔ ان ذاتی احوال میں کچھ ان سے ایسے افعال بھی سرزد ہوئے ہیں اگر ان کے سارے افعال شریعت بن جائیں تو شریعت اور غیر شریعت مخلوط ہو کر رہ جائے گی۔ اصلی دین باقی نہیں رہے گا۔ اسی طرح غلط اقوال اور احوال ہیں۔ مثلاً ایک شخص صاحب حال ہے۔ اس حال میں اس نے ایک ”وجدیہ کلمہ“ کہا۔ اپنے نزدیک وہ سچا ہے حال بھی درست ہے مگر وہ قانون نہیں ہے کہ آپ دوسروں کو تلقین کریں۔ قانون وہی ہے جو اللہ کے رسول نے فرمایا ہے۔

اگر منصور نے انا الحق کہا تو یہ کوئی قانون نہیں کہ اسٹیج پر کھڑے ہو کر کہا جائے کہ لوگو تم بھی ”انا الحق“ کہا کرو۔ حالانکہ ہم یہ کہیں گے کہ منصور کا دعویٰ حق ہے، کیونکہ وہ فنا فی اللہ کے مقام پر پہنچے ہوئے تھے اور

فنا کے مقام پر پہنچ کر اپنا نفس او جھل ہوتا ہے۔ اپنے نفس میں بھی نگاہ کرتے ہیں تو جلوہ خداوندی ہی نظر آتا ہے۔ ایسے میں کوئی انا الحق کہے۔ تو اس کے سامنے اس کا نفس ہی نہیں انا تو وہاں ہے ہی نہیں۔ وہاں تو انت ہی انت ہے۔ آپ ہی ہیں جہاں کہیں ہیں۔

ہرچہ دیدم در جہاں غیر تو نیست یا توئی یا خوئے تو یا بوئے تو

میں دنیا میں جو کچھ دیکھتا ہوں تیرے سوا کوئی چیز نظر نہیں آتی یا تیری ذات ہے یا ”خوئے تو“ تیری صفات ہیں یا ”بوئے تو“ تیرے افعال ہیں۔ ان سے دنیا آباد ہے۔ تو اس مقام پر جو پہنچ جائے اس کا نفس بھی ختم ہو جاتا ہے۔ دنیا بھی ختم ہو جاتی ہے اور جلوہ حق ہی بس سامنے رہ جائے گا وہ باہر دیکھے گا تو کہے گا انت الحق اپنے اندر دیکھے گا تو انا الحق کہے گا تو وہاں ”انا“ اپنے لئے نہیں ہے نہ ”انت“ دوسروں کے لئے ہے وہ تو حق کا اظہار کرتا ہے، تو منصور کی زندگی کو ہم بھی سچی سمجھتے ہیں۔ لیکن وہ قانون نہیں ہے کہ اسٹیج پر کھڑے ہو کر آپ تعلقین کریں، قانون تو صرف شریعت ہے جس کی تعلقین کی جائے گی۔ تو طریقت شخصی احوال کا نام ہے اور شریعت قانون عام کا نام ہے۔ ہر گس و ناگس کے لئے جو پیغام ہے وہ شریعت ہے۔ شخصی احوال میں جب آپ اس حال میں پہنچ جائیں گے تو ہم آپ کو سچا جانیں گے، آپ کی عظمت کریں گے اس حال کو بھی سچا جانیں گے۔ مگر اسے قانون بنا کے پیش نہیں کریں گے۔ ہر شخص کا حال الگ الگ ہے۔ ایک کا حال دوسرے کے لئے حجت نہیں ہو سکتا۔ بہر حال قانون عام شریعت ہے اسٹیج پر اسی کو پیش کیا جائے گا۔ زید، عمرو، بکر اپنے اپنے احوال پیش نہیں کر سکتے۔ صرف قول پیغمبر پیش ہو گا اور افعال پیغمبر پیش ہوں گے۔ وہی شریعت ہیں۔ کسی اور کا قول و فعل شریعت نہیں ہے۔

اسی طرح اگر میرا کوئی حال ہے۔ صحیح ہے تو اللہ کے ہاں مقبول ہوں، حال غلط ہے تو اللہ کے ہاں نامقبول۔ بہر حال وہ شخصی بات ہوتی ہے قانونی بات نہیں ہوتی، اس واسطے قانون کی ضرورت پڑی اور قانون کے ساتھ شخصیت کی بھی۔ تو محض شخصیت ہو تو شخصیتوں کا مذاق ہو جائے، خاندان پرستی اور شخصیت پرستی شروع ہو جائے گی اور شخصیت سے جو سرزد ہو جائے وہ شریعت بن جائے گی، شریعت غیر شریعت مخلوط ہو جائے گی۔ اس لئے شخصیتوں کے حال کے لئے ”کتاب اللہ“ کسوٹی ہے اس پر پرکھ لو۔ اگر اس کے مطابق ہے تو صحیح ہے مطابق نہیں ہے تو سکوت اختیار کرو۔

تو شخصیت اور کتاب دونوں کی ضرورت ہے۔ پیغمبر کی بھی ضرورت ہے اور قانون الہی کی بھی ضرورت۔ نہ محض قانون کافی نہ محض ذات کافی ہے۔ پیغمبر کی ذات تو معصوم ہے لیکن بعد میں جو ذوات آئیں گی وہ تو معصوم نہیں ہیں۔ غلط فہمی بھی لگی ہوتی ہے، غلط احوال بھی لگے ہوتے ہیں۔ جب یہ ساری چیزیں شریعت بن جائیں گی تو شریعت اور غیر شریعت خلط ہو جائے گی۔ دین کے اوپر سے اعتماد اٹھ جائے گا۔ اس لئے شخصیتوں کو کتاب کے معیار پر پرکھیں گے اور کتاب کے معانی شخصیتوں سے سمجھیں گے۔ اسی طرح سے دین چلے گا اور صحیح ہدایت پر لوگ پہنچیں گے۔

کیا صحابہ کرام اور اولیاء اللہ معیارِ حق ہیں؟

تو میں نے عرض کیا تھا کہ اللہ تعالیٰ نے حضرت آدم علیہ السلام سے لیکر حضور صلی اللہ علیہ وسلم اور حضور صلی اللہ علیہ وسلم سے لیکر قیامت تک ہدایت کے یہی دو طریقے مقرر کئے ہیں۔ ایک قانونِ خداوندی اور ایک شخصیت جو کہ مقبول شخصیت ہو اور وہ انبیاء علیہم السلام کی شخصیتیں ہیں جو کہ معصوم ہیں۔

اولیائے کرام ___ ان کی عظمت واجب ہے۔ گو وہ معصوم نہیں۔ مگر خاص مقربین اور اولیاء اللہ محفوظ ضرور ہوتے ہیں۔ من جانب اللہ ان کی حفاظت کی جاتی ہے ان کو من جانب اللہ برائی سے روکا جاتا ہے۔ اگر نفس لے بھی چلے تو اللہ تعالیٰ اس طرف انہیں جانے نہیں دیتے۔ حفاظتِ خداوندی شامل حال ہوتی ہے۔ مگر اس کے باوجود امکان ہے کہ غلط فہمی ہو جائے۔ امکان ہے کہ عمل غلط ہو جائے اور جب امکان آگیا تو قطعیت نہ رہی اور دین قطعی حکم کا نام ہے۔ ظنی اور امکانی چیز کا نہیں۔ اس لئے انبیاء علیہم السلام کی حد تک تو بات صحیح کہ ان کا قول و فعل ہے وہ شریعت ہے لیکن دوسرے لوگوں کے حق میں یہ بات نہیں ہے کہ ان کا ہر قول و فعل شریعت بنا دیا جائے۔

البتہ اتنا ضرور ہے کہ حضرات صحابہ کرام وہ شریعت کا معیار تو نہیں ہیں کہ وہ شریعت بنا دیں۔ وہ شریعت بنا نہیں گئے تو نہیں البتہ شریعت کے منبع ہیں۔ تو شریعت کے حق میں تو معیار نہیں کہ وہ شریعت بنانے لگیں، لیکن فرقوں کے حق میں اللہ نے اور اللہ کے رسول صلی اللہ علیہ وسلم نے انہیں معیار قرار دیا ہے۔ فرقوں کا حق و باطل صحابہ کے ذریعہ پرکھا جائے گا ___ حدیث میں فرمایا گیا افتقرت بنو اسرائیل علی نثنین و سبعین فرقة بنی اسرائیل بہتر ۷۲ فرقوں پر بٹ گئے اور میری امت آتھر ۳۳ فرقوں میں بٹے گی کلھم فی النار الا واحدة سب کے سب عقائد کی وجہ سے اہل جہنم بنیں گے صرف ایک ہی فرقہ حق پر رہے گا۔ صحابہ نے عرض کیا من ہم بارسول اللہ صلی اللہ علیہ وسلم؟ وہ کون ہوں گے؟ فرمایا ما لنا علیہ الیوم واصحابی جس پر آج میں ہوں اور میرے صحابہ قائم ہیں وہی فرقوں کے حق و باطل پہچاننے کا معیار ہیں ___ تو صحابہ کو آپ صلی اللہ علیہ وسلم نے اپنی ذات کے ساتھ شامل کیا۔ جس سے معلوم ہوا کہ فرقوں کے حق میں کہ کون سا فرقہ باطل ہے یا حق ہے کے لئے نبی کریم صلی اللہ علیہ وسلم کی ذات بھی معیار ہے اور آپ کی ذات عالی کے بعد صحابہ بھی معیار ہیں۔

اس لئے پہلی چیز ہم یہ دیکھیں گے کہ کسی فرقے کو صحابہ سے محبت بھی ہے یا نہیں؟ اگر صحابہ سے عداوت ہے تو یقیناً وہ باطل ہے۔ لہذا پہلی بات تو یہ ہوئی۔ اس لئے کہ اللہ کے رسول صلی اللہ علیہ وسلم نے ارشاد فرمایا کہ من احبہم فحببی احبہم ومن ابغضہم فببغضی ابغضہم

جو میرے ساتھ محبت کرے گا اس محبت کی بنا پر صحابہ کرام کی محبت آئے گی۔ جو میرے ساتھ بغض رکھے گا تو صحابہ کرام کے ساتھ بھی اسے بغض پیدا ہوگا۔ اور عام لفظوں میں فرمایا کہ حب العرب من الایمان وبغض العرب من النفاق۔

نسبت کی وجہ سے عربوں کی محبت ایمان کی علامت ہے اور بغض نفاق کی علامت ہے، بہر حال فرقوں کے حق میں پہلی بات یہ دیکھیں گے کہ ان کو صحابہ سے محبت بھی ہے یا نہیں؟ اگر نہیں ہے تو کہیں گے یہی باطل ہونے کی علامت ہے تو محبت لازمی ہے اگر صحابہ سے عداوت ہے تو وہ فرقہ حق نہیں بن سکتا۔ اس سے اندازہ ہوا کہ صحابہ سے ہمارا تعلق محض تاریخی نہیں ہے کہ انہوں نے سند آدین کی روایتیں ہم تک پہنچادیں اور ہم نے قبول کر لیں۔ گویا وہ چھٹی رساں ہیں کہ انہوں نے جو رسول اللہ صلی اللہ علیہ وسلم سے سنا ہے وہ پورے امانت دہانت سے پہنچا دیا۔ اس سے زیادہ کوئی کام نہیں۔ ایسا نہیں۔ یہ تو تاریخی واسطہ ہوا صحابہ سے ہمارا تعلق عشقی اور محبتی ہے۔ حضرات صحابہ کرام کے ہم عاشق ہیں اور عاشق کا کام یہ ہے کہ اپنے محبوب کے اندر محو ہو۔ وہ محبوب کے اوپر تنقید نہیں کرے گا۔ یہ کام غلط کیا یہ حسن و جمال غلط ہے۔ یہ چیز اس کی صحیح نہیں ہے۔ وہ عاشق ہی کیا ہوا جو ایسا ہو۔ صحابہ کے ساتھ عشقی تعلق ہے محض تاریخی تعلق نہیں ہے۔

اس واسطے حضرات صحابہ کرامؓ فرقوں کے حق و باطل کے پہچاننے میں معیار بنیں گے۔ پھر دیکھا جائے گا کہ ان کے عقائد صحابہؓ کے عقائد کی مانند ہیں کہ نہیں؟ مطابق ہیں تو حق پر ہیں۔ اگر نہیں ہیں تو باطل پر ہیں۔ اس حد تک صحابہؓ معیار ہیں۔ صحابہؓ سے شریعت تو نہیں بنتی کہ وہ بناویں کہ شریعت ہے، البتہ فرقوں کے حق میں صحابہؓ کسوٹی ہیں۔ اس پر نقد اور تبصرہ کر کے ہم پہچان لیں گے کہ یہ حق سے یا باطل ہے۔ تو جو عداوت رکھے گا وہ بھی باطل، جو بغض رکھے گا وہ بھی باطل، جو گالم گلوچ کرے گا وہ بھی باطل ہے تو ایسے تمام فرقے باطل پرست ہوں گے اور جو عشق و محبت کرے، عظمت کرے وہی فرقہ حق پر ہوگا۔

صحابہ رضی اللہ تعالیٰ عنہم کا کمالِ تقویٰ

اہل سنت و الجماعت کا متفقہ عقیدہ ہے کہ الصحابة کلہم عدول تمام صحابہؓ متقن اور عادل ہیں۔ قرآن کریم نے من حیث الطبقة جس طبقہ کی تقدیس کی ہے وہ صرف صحابہؓ ہیں کہیں فرمایا رَضِيَ اللَّهُ عَنْهُمْ وَرَضُوا عَنْهُ اللَّهُ ان سے راضی اور وہ اللہ سے راضی۔ کہیں فرمایا اُولَئِكَ الَّذِينَ اسْتَعَنَ اللَّهُ قُلُوبَهُمْ لِلتَّقْوَى اللَّهُ نے پہلے ہی جانچ لیا تھا ان کے دلوں کو کہ یہ تقویٰ شعار ہیں۔ تو صحابہؓ کے کمالِ تقویٰ کی شہادت قرآن نے دی ہے۔

یہ ہو سکتا ہے کہ کسی صحابی سے کوئی غلطی ہو جائے۔ حتیٰ کہ عوام صحابہؓ سے معصیت بھی ہو سکتی ہے۔ مگر یہ تقویٰ کے منافی نہیں ہے۔ ایک متقی آدمی بھی گناہ کر سکتا ہے۔ وہ گناہ تقویٰ کے خلاف ہے جس کی جڑیں دل میں جمی ہوئی ہوں۔ دل میں تقویٰ جما ہوا ہو۔ باہر سے یا گرد و پیش کے حالات میں مبتلا ہو کر گناہ کر گزرے اور اندر سے دل میں نفرین کی اور توبہ کی دل سے نادم ہو ایہ تقویٰ کے منافی نہیں ہے۔ تو صحابہؓ کے تقویٰ باطن کی شہادت قرآن نے دی ہے اگر کوئی عملی غلطی ہو جائے تو ان کے تقویٰ میں ذرہ برابر فرق نہیں پائیں گے۔ قرآن کریم میں خود فرمایا گیا اِنَّ الَّذِيْنَ اتَّقَوْا اِنَّا مَسْتَهْمٌ طَائِفٌ مِّنَ الشَّيْطٰنِ تَذَكَّرُوْا لِاِذٰهُمْ مُّبٰصِرُوْنَ وہ لوگ متقی ہیں اگر شیطان کا کوئی گروہ انہیں چھو جاتا ہے اور کسی گناہ پر مائل کرتا ہے تو فوراً متنبہ ہوتے ہیں کہ یہ شیطان کہاں آگیا لاکھول پڑھتے ہیں۔ توبہ کرتے ہیں۔ اسی سے معلوم ہوا کہ شیطان چھو تو سکتا ہے اور اپنا اثر بھی ڈال سکتا ہے مگر پھر بھی کما گیا کہ ”یہ لوگ متقی ہیں“ تو صحابہؓ کے تقویٰ باطن کی شہادت اللہ نے قرآن میں دی ہے۔ عمل میں کوئی غلطی ہو تو اس کا امکان ہے۔ لیکن بُرا عمل بدعتی سے کریں یہ نہیں ہے، تقویٰ موجود ہے۔ خطا اجتہادی ہوگی۔

حضرت علیؓ اور امیر معاویہؓ میں جو جنگ ہوئی ہم کہتے ہیں خطا اجتہادی تھی اور المجتهد بخطی ویصیب مجتہد خطا بھی کر سکتا ہے، صواب بھی کر سکتا ہے۔ خطا کر لے گا تو ایک اجر ملے گا۔ صواب کرے گا تو دوہرا اجر ملے گا۔ تو معصیت پہ تھوڑا ہی اجر ملتا ہے۔ معلوم ہوا کہ خطا اجتہادی معصیت نہیں ہے۔ ورنہ اجر نہ دیا جاتا۔ تو مجتہد ہر صورت میں اجر کا مستحق ہے۔ تو صحابہؓ سے مسائل میں خطا اجتہادی واقع ہوئی ہے۔ جنگیں بھی ہوئی ہیں، مناظرے بھی ہوئے، مباحثے بھی ہوئے۔ مگر تقویٰ باطن دونوں جگہ قائم ہے۔ خطا فکری اور اجتہادی خطا ہوگی اور خطا اجتہادی پر بھی اجر ملتا ہے۔ تو ان کی خطا کو معصیت کہنا یہ ضال اور گمراہ ہونے کی علامت ہے۔

بہر حال بات دور چلی گئی میں تو صرف یہ عرض کر رہا تھا کہ یہ امت بحیثیت مجموعی اپنے پیغمبر کے قائم مقام ہے۔ پیغمبر کے جو چار کام تھے وہی کام امت کو کرنا چاہئے۔ تعلیم کتاب، تزکیہ نفوس، تعلیم عمل، تعلیم اسوہ اور

تلاوت آیات یہ ساری امت کا فرض ہے کہ قرآن کریم کی تلاوت کرائے۔ ناظرہ ہو یا حفظ مگر الفاظ قرآن کے سامنے رہیں اور معانی و مضامین اس حد تک ضروری ہیں جس سے ہم دین سمجھ کر دیندار بن سکیں۔ سب کا عالم بننا ضروری نہیں ہے وہ فرض کفایہ ہے۔ ہزاروں ہزار میں ایک بھی عالم بن جائے وہ کافی ہے۔

ہاں ساری امت خالی ہو جائے ایک بھی نہ ہو۔ پھر سارے گنہگار ہوں گے تو سب کا عالم بننا ضروری نہیں مگر سب کا دیندار بننا ضروری ہے اور دیندار بننے کے لئے اتنی معلومات لازمی ہیں جس سے ہم روزمرہ کے عمل کو درست کر سکیں۔ ہم نماز کیسے پڑھیں، زکوٰۃ کس طرح ادا کریں، روزہ کس طرح رکھیں، حج کے کیا فرائض ہیں، کیا واجبات ہیں کیا سنتیں ہیں۔ اتنی معلومات لازمی ہیں۔ بچوں کے لئے بھی تعلیم کا اتنا اہتمام ضروری ہے۔ خواہ وہ مدرسہ کی صورت میں ہو یا سوسائٹی کی صورت میں ہو یا تلقین کی صورت میں ہو۔

تعلیم و تربیت کے درجات

تو اعلیٰ ترین صورت تو تعلیم ہے کہ معلم اپنی صحبت اور معیت میں رکھ کر اسے سمجھائے اور اس کو اپنے رنگ میں رنگے۔ تاکہ وہ تقویٰ شعار بنیں۔ اعلیٰ طریق یہی ہے اور یہی طریق انبیاء علیہم السلام کا ہے۔ صحابی کو صحابی اسی لئے کہتے ہیں کہ وہ صحبت یافتہ ہے اور اسی لئے استاذ شاگرد کی اصطلاح سلف میں یہی تھی، اصحاب ابی حنیفہ، اصحاب محمد، اصحاب شافعی۔ یہ اشارہ ہوتا ہے کہ یہ صحبت یافتہ بھی ہیں۔ انہوں نے محض کتاب نہیں پڑھی بلکہ معیت سے قلب کا رنگ قلب تک بھی پہنچا ہے۔

قرآن میں فرمایا گیا : **صِبْغَةَ اللَّهِ وَمَنْ أَحْسَنُ مِنَ اللَّهِ صِبْغَةً وَنَحْنُ لَهُ عِبْدُونَ**

تو اعلیٰ طریق تو تعلیم و تدریس ہے۔ اس سے ادنیٰ درجہ لڑیچر ہے۔ بشرطیکہ اس کا سمجھانے والا بھی کوئی ہو۔ لڑیچر میں آزادمت ہو کہ جس کا جو جی چاہے سمجھ لے، اس کو بھی سمجھانا پڑے گا۔ اگر وہ اردو یا انگریزی میں ہو گا۔ آپ کے ہاں انگریزی میں نہیں ہے، اردو میں بہت سے ایسے رسالے چھپ گئے ہیں جن میں عقائد کے اخلاق کے ایمان کے ابواب کا تفصیلی ذکر ہے اس زبان میں تراجم ہو جائیں۔ ان کا مطالعہ ہو اور تفہیم بھی ہو۔ اس سے بھی نیچا درجہ گو وہ بھی ضروری ہے۔ ماں باپ کی تلقین ہے، اس لئے کہ بچے کو جو ابتداءً تلقین کریں گے۔ وہ پتھر کی لکیر بنے گی۔ بڑھاپے تک اس عمل کی عادت باقی رہے گی۔ تو ماں باپ کی تلقین اصل ہے، ماں کی گود تو بچہ کے لئے پہلا مدرسہ ہے اگر ماں کی گود علم سے خالی ہے تو بچے تک کیا چیز پہنچی گے؟ باپ خود بھی مسائل سے خالی ہے تو بچے تک کیا پہنچے گا؟

نئی نسل کی تربیت کا راز

اس واسطے میں کہتا ہوں کہ یہ فکر آپ کی بجائے کہ ہماری نسلیں خراب نہ ہوں، ان میں ایمان باقی رہے۔ یہاں ہر جگہ میں نے یہ فکر دیکھا اور اس سے بڑی خوشی ہوئی۔ امریکہ میں جگہ جگہ شہروں میں جہاں جانا ہوا۔ یہ فکر ہر ایک کے دل میں ہے کہ میری نسل کسی طرح دین پر باقی رہے کوئی ایسی تدبیر ہو۔ تو میں نے کہا یہ بہت بڑا انعام خداوندی ہے کہ دلوں کے اندر یہ فکر ہے اور اس فکر کا ہونا بڑی نعمت ہے۔

لیکن اس کے ساتھ ساتھ اس بات کی ضرورت ہے کہ فقط اولاد کا فکر نہ ہونا چاہیے اپنی بھی تو فکر ہو۔ جو حرکتیں تمہاری ہوں گی اس کی بچے نقل اتاریں گے۔ بچے میں بالطبع نقالی کی عادت ہے آپ نمازیں پڑھیں گے وہ بھی رکوع سجدے کرنے لگے گا، آپ بولیں گے وہ بھی اسی طرح بولنے کی مشق کرے گا، گالی والی دیں

گے تو آپ کو گالی دینے لگے گا۔

دیہات میں ہم کبھی جاتے ہیں تو پوچھتے ہیں کہ بھئی بچہ کیسا ہے؟ تو دیہاتی کہتا ہے کہ خدا کا شکر ہے اب گالی والی دینے لگا ہے تو ان کے ہاں دیہات میں گویا سب سے بڑا کمال یہ ہے کہ بچہ گالی دینے لگے، اس لئے کہ ماں باپ کو گالی دینے کی عادت ہے تو اولاد میں بھی وہی عادت آئے گی۔ تو یہ فکر بالکل صحیح ہے کہ اولاد درست رہے۔ مگر یہ فکر جب مکمل ہوگی کہ اپنی بھی تو فکر کریں، ہم بھی تو درست رہیں، ہماری درستی سے اولاد درست ہوگی، ہم خراب ہیں تو اولاد بھی خراب رہے گی۔ النلس علی دین ملوکھم (لوگ اپنے بادشاہوں کا طریق اپناتے ہیں) تو گھر کے ملوک تو یہی ماں باپ ہی ہیں۔ جو ان کی روش ہوگی، وہ اولاد کی روش ہوگی۔ النلس علی دین ملوکھم کے قاعدہ کے بموجب جتنی رعایا ہے وہ تو بادشاہ کے طریق پہ چلتی ہے۔ حکومت میں جو چیز پسندیدہ ہے عوام بھی اسے پسند کریں گے۔ تو گھر کی حکومت ماں اور باپ کے ہاتھ میں ہے۔ جو انہیں پسند ہو گا بچے بھی وہی پسند کریں گے۔ تو یہ فکر صحیح کہ بچے دین پر قائم رہیں۔ اس کے لئے لازمی ہے کہ کچھ تلاوت ہو اور کچھ تعلیم مقاصد بھی ہو، کچھ عملی نمونے بھی ہو اور کچھ دلوں کا مانجھنا بھی ہو، رات دن کی تلقین بھی ہو صحیح ہے لیکن روک ٹوک بھی ہونی چاہئے۔ تو کہیں کچھ بات بنتی ہے۔

حدیث میں ہے کہ لا ترفع عصا اپنی اولاد سے کبھی لائھی مت اٹھاؤ۔ مطلب یہ کہ وہ تمہاری نگرانی میں رہیں چاہے وہ بوڑھے بھی ہو جائیں تب بھی تلقین جاری رکھو۔

فَذَكِّرْ إِنَّا الذِّكْرَى تَنْفَعُ الْمُؤْمِنِينَ

اس واسطے میں نے یہ چند جملے عرض کئے۔ آیت جو میں نے پڑھی تھی اس آیت میں بہت سے علوم اور مضامین ہیں مگر نہ تو میں سارے مضامین ایک مجلس میں بیان کر سکتا ہوں اور یہ بھی کیا ضروری ہے کہ سارے مضامین مجھے معلوم بھی ہوں۔ یہ بڑے علماء کا کام ہے مگر جتنے ہیں میں وہ بھی نہیں ادا کر سکتا۔ اس لئے میں نے اجمالی طور پر آیت کی ایک سہ سہی تفسیر کر دی اور راستہ بتا دیا کہ اس راستہ پر آپ کو چلنا ہوگا۔ دعا ہے کہ اللہ تعالیٰ ہمیں توفیق عطا فرماوے، حق تعالیٰ ہمارا دین اور دنیا دونوں درست فرمائے، اللہ تعالیٰ ہمیں اپنی مرضیات پر چلائے اور نبی پاک صلی اللہ علیہ وسلم کے راستہ پر قائم رکھے۔

وَآخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِينَ



برسبیل تذکرہ

حامداً ومصلياً

۷-۸ ربیع الثانی ۱۳۷۸ھ مطابق ۲۱-۲۲ اکتوبر ۱۹۵۸ء دارالعلوم حقانیہ کا وہ عظیم الشان سالانہ دستار بندی جلسہ منعقد ہوا۔ جو ظاہری و معنوی امتیازات و برکات کے لحاظ سے دارالعلوم کی تاریخ میں امتیازی اور افادی حیثیت سے دور رس نتائج کا حامل رہے گا۔ اپنی روایتی آب و تاب، مسلمانوں کے بے پناہ خلوص و محبت، کابریں و عمائدین ملک و ملت کی بزرگانہ و مخلصانہ ہمدردیوں اور دعاؤں کے ساتھ ساتھ حضرت حکیم الاسلام فخر الاماثل مولانا قاری محمد طیب صاحب قاسمی مدظلہ مہتمم دارالعلوم کی شمولیت بابرکت نے اجلاس کی رونق، فادیت اور کامیابی کو اوج کمال تک پہنچا دیا۔ اللہ تعالیٰ کے بے پناہ انعامات و اکرامات ہی کا ثمرہ ہے کہ ابتداء تا سبب دارالعلوم حقانیہ سے اکابرین، دیوبند و بزرگان مشائخ عظام کی مبارک توجہات اور نیک دعائیں اس جانب مبذول رہیں اور دارالعلوم حقانیہ نے اپنے مادر علمی، گہوارہ علم و عمل مرکز عقیدت، حسن حصین اسلام دارالعلوم دیوبند کے رشتہ محبت اور وابستگی کو سعادت و فلاح، کامیابی و ترقی کا بہت بڑا سرمایہ سمجھا ہے۔ چنانچہ اس سال جب سالانہ اجلاس دستار بندی کے لئے حضرت المحمدم المعظم قاری صاحب مدظلہ کو دعوت دی گئی تو انہوں نے شرف پذیرائی بخشے ہوئے مذکورہ تاریخیں مقرر فرما کر ۲۰ اکتوبر ۱۹۵۸ء کو دارالعلوم میں قدم رنجہ فرمایا۔ ۲۱ اکتوبر کو فارغ التحصیل طلبہ کی دستار بندی فرمائی اور جامع مسجد دارالعلوم کا سنگ بنیاد رکھا۔ ان تقریبات میں حضرت قاری صاحب مدظلہ کے علاوہ پاکستان کے اکثر اکابر ”جیسے شیخ الحدیث مولانا نصیر الدین غور غشتی مدظلہ، حافظ الحدیث مولانا عبداللہ درخوasti، شیخ الحدیث والتفسیر مولانا محمد ادریس کاندھلوی، علامہ مولانا شمس الحق صاحب افغانی، مولانا محمد مفتی نعیم لدھیانوی، مولانا غلام غوث صاحب ہزاروی، مولانا محمد علی جالندہری، مولانا عبدالمنان صاحب ہزاروی اور بے شمار ارباب علم و فضل موجود تھے۔ ۲۱-۲۲ اکتوبر کی درمیانی رات کو حضرت مہتمم صاحب مدظلہ کی وہ بہترین سحر انگیز حکیمانہ تقریر ہوئی جس نے اہل علم و فضل و رباب فکر و فہم اور عامۃ المسلمین کے ہزاروں کے مجمع کو گھنٹوں تک یکساں محور رکھا تھا۔ ہر جملہ میں حضرت حجۃ الاسلام سیدنا الامام محمد قاسم النانوتوی کے انوار و تجلیات کی جھلک اور قاسمی علوم و معارف کا شان استدلال و عقلیت نمایاں تھا۔ مظہر انوار قاسمیہ حضرت مہتمم صاحب مدظلہ نے اپنے اس مخصوص روایتی و لکشی خطاب میں قرآن و سنت کی روشنی میں عقل و رایت کی پختگی کے ساتھ فلسفیانہ مگر عام فہم انداز میں کائنات عالم کے اس اشرف و اعلیٰ نوع مخلوقات انسان کی حقیقت اور پھر اس کے مقاصد و منافع تخلیق اور وجوہات افضلیت اور امتیازات خصوصیت پر سیر حاصل بحث فرمائی اور اس ذیل میں بے شمار اسرار و حکم کی طرف رہنمائی کر کے فکر و نظر کے لئے ایک شاہراہ کھول دی۔ الحاد و دہریت، سائنس اور مادیت کے اس بیجانی و طوفانی دور میں ایسے ہی استدلال، زور بیان اور تجربہ و حقائق سے مادیت و مغربیت زدہ پریشان اذہان و افکار کو چیلنج کیا جاسکتا ہے اور گم گشتہ راہ انسانیت کو اپنی حقیقت و مقام سے شناسا کرایا جاسکتا ہے۔ آخر علوم الہیہ ربانیہ کے سوا وہ کون سی فوہبی ہو سکتی ہے جو اس ادنیٰ و ضعیف مخلوق خاکی انسان کو خلافت ربانی کے مقام جلیل پر کھڑا کر سکتی ہے؟ معارف نبوت و رسالت کے سوا وہ کون سی روشنی ہے جس کو لے کر انسان ہدایت و سعادت کی بام رفیع ”نیابت

نبوت پر فائز ہو سکتا ہے؟

انہی حقائق و معارف کی جانب حضرت قاری صاحب موصوف نے اپنی تقریر میں ہماری رہنمائی کی ہے۔ بیان کی دلکشی، تقریر کی جاذبیت، مضامین کی افادیت و جامعیت اور خود حضرت موصوف کی جامع الکمالا پرکشش شخصیت نے مجمع میں کان علی رءوسہم الطیر کا منظر پیش کر دیا تھا۔

اور جلسہ کے اختتام کے فوراً بعد ملک کے اطراف و اکناف سے اس تقریر کی مانگ شروع ہو گئی۔ دارالعلوم حقانیہ نے بھی ضروری سمجھا کہ ان ارشادات کو افادہ عام کے لئے شائع کیا جائے۔ دوران تقریر بعض حضرات خصوصاً برادر عزیز مکرم و محترم مولانا شیر علی شاہ صاحب فاضل و مدرس دارالعلوم حقانیہ نے الوسع بلفظ قلم بند کرنے کی کوشش کی۔ تاہم ضبط بیان میں قدرے اجمال و کوتاہی ہونی لازمی تھی۔ جس وجہ سے ضروری سمجھا گیا کہ حضرت قاری صاحب مسودہ تقریر پر نظر ثانی فرمادیں۔ چنانچہ اسی غرض سے شدہ مسودہ حضرت موصوف کی خدمت میں دیو بند بھیج دیا گیا۔ حضرت قاری صاحب دام مجد ہم نے تو اس سفر، کثرت مشاغل کے باوجود گونا گوں مصروفیات میں سے وقت نکال کر مسودہ پر نظر ثانی فرمائی۔ اور تو تعبیرات تفصیل مضامین کے لئے خود حضرت کے الفاظ میں ”باوجود غیر معمولی مصروفیت کے رات دن لگ اسے مرتب کیا اور گویا سارا مسودہ از سر نو خود ہی لکھنا پڑا۔“

اس بنا پر اب یہ بصیرت افروز تقریر ایک گر انما یہ تصنیف کی حیثیت اختیار کر چکی ہے اور اگرچہ کچھ سے شائع ہو رہی ہے لیکن قیمتی انسانوں اور بے شمار فوائد کی بنا پر یہ تلوینی تاخیر، خیر و حسن کا موجب بن ہے۔ رب جلیل اس علمی و تبلیغی احسان کے بدلے حضرت قاری صاحب کو تمام اہل علم اور مسلمانوں جانب سے اجر جزیل عطا فرمادے شکر اللہ مساعیہم اور قارئین کو فرمان خداوندی وهدوا الطیب الایۃ کے مصداق زمرہ میں شامل کر دے، برادر محترم مولانا سید شیر علی شاہ صاحب شکر یہ کے ہیں، جن کی شبانہ روز سعی و محنت سے یہ گنج گر انما یہ قارئین کے ہاتھوں تک پہنچ رہا ہے۔

تسہیل فہم اور ترتیب مضامین کے لئے عنوانات ضروری سمجھے گئے جو اس ناچیز کے لگائے ہوئے ہیں اس لئے تعبیر مفہوم میں نقص و کوتاہی کا ذمہ دار میں ہی ہوں۔ حتی المقدور کوشش کی گئی ہے کہ کتاب اہمیت و عظمت کے بنا پر اسے ظاہری خوبیوں سے بھی آراستہ کیا جائے۔ تاہم نا تجربہ کاری کی بنا پر پورے طور کامیابی نہیں ہو سکی۔ دوسرے ایڈیشن میں انشاء اللہ العزیز اس کا تدارک کیا جائے گا۔ یہ مجموعہ حضرت قاری صاحب کے تجویز کردہ نام ”انسانی فضیلت کا راز“ سے موسوم کیا جاتا ہے۔

والکتاب بقرء من عنوانہ

دادیم تراز گنج مقصود نشان
گرما نر سیدیم شاید تو بری

والحمد لله اولاً و آخراً والیہ بصعد الکلم الطیب والعمل الصالح برفعه

محمد سمیع الحق کان اللہ

دارالعلوم حقانیہ اکوڑہ خٹک

۳ شعبان ۱۴۷۸ھ - ۱۴ فروری ۱۹۹۸ء



تہنیت

(تبریک و دعوت)

نحمدہ و نصلی علی رسولہ الکریم

وعلی الہ واصحابہ اجمعین

آج بتاریخ ۶ ربیع الثانی ۱۳۷۸ھ احقر حسب دعوت حضرت مولانا محمد عبدالحق صاحب بانی دارالعلوم تھانیہ اکوڑہ خشک حاضر ہوا، اور دارالعلوم ہی میں قیام کیا۔ آٹھ سال کے بعد اس سرچشمہ علم میں حاضری کا یہ دوسرا موقع ہے۔ ۱۹۵۰ء میں احقر اس وقت حاضر ہوا تھا جب کہ اس مدرسہ کے لئے نہ کوئی مستقل جگہ تھی نہ مکان۔ ایک مسجد میں غریبانہ انداز سے اساتذہ و تلامذہ نے کارِ تعلیم شروع کر دیا تھا لیکن آٹھ سال کے بعد آج دارالعلوم کو اس شان سے دیکھا کہ اس کے پاس شاندار عمارت بھی ہے۔ وسیع میدان بھی ہاتھ میں ہے۔ اس کے وسیع نظم و نسق کے لئے مختلف انتظامی شعبہ جات بھی ہیں۔ شعبہ تعمیر مستقل حیثیت میں اپنا کام بھی کر رہا ہے۔ اور تعمیرات بھی روز افزوں ترقی پر ہیں۔ طلبہ کی کثرت ہے۔ اساتذہ ماہر فنون کافی تعداد میں جمع ہیں۔ ۲۶۰ طلبہ فارغ التحصیل کی دستار بندی بھی ہوئی جن میں مختلف پاکستانی علاقوں کے علاوہ کابل و قندھار کے طلبہ بھی ہیں۔ ایک عظیم الشان مسجد کی بنیاد بھی رکھی جا رہی ہے۔ خلق اللہ کا رجوع ہے، اعتماد ہے اور وہ پورے بھروسہ کے ساتھ پروانہ دار اس شمع علم کے ارد گرد قدائیت و عقیدت کے ساتھ ہجوم کر کے آرہے ہیں۔ حتیٰ کہ مدرسہ کے جلسہ نے ایک ”عظیم الشان علمی جشن“ کی صورت اختیار کر لی ہے اور بلا تامل یہ کہا جاسکتا ہے کہ آج سے صوبہ سرحد کی سب سے بڑی اور مرکزی درسگاہ ہونے کا فخر حاصل ہے۔ سات سال کی مختصر مدت میں یہ ماہری و باطنی ترقیات، بجز اس کے کہ کارکنوں کے ’اخلاص و للہیت کا ثمرہ کہا جائے‘ اور کیا کہا جاسکتا ہے؟

ان مخلصین میں رئیس المخلصین حضرت مولانا عبدالحق صاحب اکوڑوی ہیں جن کے اخلاص و ایثار کو میں اس وقت سے جانتا ہوں جب سے وہ دارالعلوم دیوبند کے ایک ماہر فن استاد کی حیثیت سے دارالعلوم دیوبند میں مقیم تھے۔ تقسیم ملک کے بعد بہ مجبوری اکوڑہ میں مقیم ہوئے اور دارالعلوم دیوبند آج تک ان کی جدائی پر ملاں ہے۔ ان کی سادہ بے لوث اور مخلصانہ طبیعت اور خدمت ہی نے اس سات سال کی قلیل مدت میں اس لقب کو مدرسہ اور مدرسہ سے دارالعلوم بنا دیا ہے۔ اس دارالعلوم کے احاطہ میں پہنچ کر احاطہ دارالعلوم دیوبند شبہ ہونے لگتا ہے اور بالآخر یہ شبہ یقین میں بدل جاتا ہے جب یہ دیکھا جاتا ہے کہ حقیقتاً اس نے اپنی ویرت و سیرت میں دارالعلوم دیوبند کی صورت و سیرت کو محو کر لیا ہے اور وہ دارالعلوم دیوبند ہی بن گیا ہے۔

دعا ہے کہ حق تعالیٰ اس سرچشمہ فیض اور اس کے بانی کو اپنے فضل و کرم کے سایہ میں تادیر قائم رکھے اور مسلمانانِ پاکستان کے لئے یہ مدرسہ نور ہدایت اور مینارۂ روشنی ثابت ہو!

اس دعا از من و از جملہ جہاں آمین آباد

محمد طیب غفرلہ،

مدیر "دارالعلوم دیوبند" وارد حال اکوڑہ خٹک



انسانی فضیلت کا راز

ذی شعور مخلوق، ملائکہ، جنات، حیوانات، انسان میں سے علم صرف انسان کو بخشا، باقی تین اقسام ملائکہ، جنات اور حیوانات کو یہ علم نصیب نہ ہوا یا کسی قدر ہوا تو انسان کے طفیل اور اس کے واسطے سے ہوا۔ سو اس میں اصل انسان ہی رہا۔ جس میں کوئی مخلوق اس کی ہمسری تو بجائے خود ہے۔ شرکت کا دعویٰ بھی نہیں کر سکتی۔ اس سے واضح ہوا کہ علومِ طبعیہ، علومِ وہیہ، علومِ خیالیہ، علومِ عقلیہ وغیرہ انسان کی خصوصیت نہیں۔ یہ اور انواع کو بھی میسر ہیں، کیونکہ یہ تمام علوم اپنے اندر اندرونی قوت سے ابھرتے ہیں، اور وہ قوتی جانداروں میں کم و بیش رکھے گئے ہیں۔ عقل ہو یا خیال، وہم ہو یا طبیعت ہر ایک کی چیز ہے اس لئے ان کے ذریعہ جو تصور بھی جاندار کو بندھے گا۔ اس سے خود اس کے نفس کی مرضی و نامرضی اور خدا کے مطلوبہ کاموں کا اس سے کوئی تعلق نہیں کیونکہ خدا کی پسند ناپسند اس کے اندر سے آئے ہوئے علم سے سمجھ آ سکتی ہے اور وہی وحی کا علم ہے جو نبوت و رسالت کے ذریعہ آتا ہے، اور یہ صرف انسان کو دیا گیا ہے اس سے نمایاں ہو گیا کہ انسان کی خصوصیت علومِ طبعیہ، علومِ وہیہ، علومِ خیالیہ، علومِ شیطانیہ نہیں بلکہ علومِ الہیہ ہیں، علومِ نبوت اور علومِ رسالت ہیں جو انسان کے سوا کسی کو میسر نہیں۔ اس لئے انسان اگر ساری مخلوقات پر برتری اور فضیلت کا دعویٰ کر سکتا ہے۔ تو وہ علومِ شرعیہ ہی کے ذریعہ کر سکتا ہے۔"

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ - وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ الْبَشَرِ لِنُنْذِرَ أَوَّلَهُمْ وَنُنذِرَ آخِرَهُمْ وَإِلَى كُلِّ نَفْسٍ لِنُنْذِرَ وَأَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ الْبَشَرِ لِنُنْذِرَ أَوَّلَهُمْ وَنُنْذِرَ آخِرَهُمْ وَإِلَى كُلِّ نَفْسٍ لِنُنْذِرَ وَأَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ الْبَشَرِ لِنُنْذِرَ أَوَّلَهُمْ وَنُنْذِرَ آخِرَهُمْ وَإِلَى كُلِّ نَفْسٍ لِنُنْذِرَ

فَاعُوذُ بِاللَّهِ مِنَ الشَّيْطَانِ الرَّجِيمِ - بِسْمِ اللَّهِ الرَّحْمَنِ الرَّحِيمِ - وَعَلَّمَ آدَمَ الْأَسْمَاءَ كُلَّهَا ثُمَّ عَرَضَهُمْ عَلَى الْمَلَائِكَةِ فَقَالَ أَنْبِئُونِي بِأَسْمَاءِ هَذِهِ لَعَلَّكُمْ تَصَادِقُونَ ه قَالُوا سُبْحَانَكَ لَا عِلْمَ لَنَا إِلَّا مَا عَلَّمْتَنَا إِنَّكَ أَنْتَ الْعَلِيمُ الْحَكِيمُ قَالَ يَا آدَمُ أَنْبِئْهُمْ بِأَسْمَاءِ هذِهِ فَلَمَّا أَنْبَأَهُمْ بِأَسْمَاءِ هذِهِ قَالَ أَلَمْ أَقُلْ لَكُمْ إِنِّي آخِذٌ بِالْعُرْوَةِ الْغُيُبِ السَّمَوَاتِ وَالْأَرْضِينَ وَأَعْلَمُ مَا تَبْدُونَ وَمَا كُنْتُمْ تَكْتُمُونَ ه وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ أَبَى وَاسْتَكْبَرَ وَكَانَ مِنَ الْكَافِرِينَ - صَدَقَ اللَّهُ مَوْلَانَا الْعَلِيمِ -

دارالعلوم کا موضوع اور مقصد

زرگان محترم!

یہ اجتماع دارالعلوم حقانیہ کی طرف سے منعقد کیا گیا ہے جس میں آپ اور ہم سب اس جگہ جمع ہوئے ہیں اور دارالعلوم کا موضوع اور مقصد سب جانتے ہیں کہ مسلمانوں کو ظلمتِ جمالت سے نکال کر علم کی روشنی کی طرف لے جانا ہے۔ اس موضوع کو سامنے رکھتے ہوئے موزوں و مناسب یہی تھا کہ میں تقریر کے لئے علم ہی کا موضوع اختیار کروں اور غالباً اسی مناسبت سے اور حضرات مقررین نے بھی اپنی تقریروں میں اب تک علم ہی کا موضوع اختیار کیا ہے اور اسی موضوع پر تقریریں ہوتی رہی ہیں تاکہ علم کی ضرورت، فضیلت اور مطلوبہ تعلیم کی نوعیت پر روشنی پڑے، اسی مناسبت سے میں نے یہ آیتیں اس وقت تلاوت کی ہیں۔ جن میں مذکورہ امور پر روشنی ڈالی گئی ہے اور جن میں اللہ تعالیٰ نے علم کی مطلوبہ نوعیت و اہمیت بیان فرمائی ہے اور واضح فرمایا ہے کہ علوم کی لائن میں وہ کون سا علم ہے جو مطلوب اور نافع ہے؟ اور کیا اس کے آثار ہیں؟

اس وقت ان کی مختصر الفاظ میں آپ حضرات کے سامنے شرح کرنا مقصود ہے۔ خدا کرے آپ سمجھ لیں۔ میری زبان اردو ہے اور اوپر کی کچھ طالب علمانہ بھی ہے۔ جس میں طبعی طور پر کچھ عربی الفاظ بھی آئیں

کے۔ ممکن ہے کہ اس کے سمجھنے میں صوبہ سرحد کے بھائیوں کو کچھ دقت ہو۔ تاہم میں سعی کروں گا کہ زیادہ سے زیادہ سہل الفاظ میں اپنے مافی الضمیر کو ادا کروں اور بات کو دلوں میں اتارنے کی کوشش کروں۔ امید ہے کہ اگر کوئی خاص لفظ یا جملہ سمجھ میں نہ آسکے تو مجموعی طور پر مطلب ضرور سمجھ میں آجائے گا۔ ورنہ اور بھی کچھ نہیں تو ثواب تو بہر حال مل جائے گا۔ جو سمجھنے پر موقوف نہیں صرف سنتے رہنے پر موقوف ہے۔!

مقدمہ و تمہید

قبل اس کے کہ میں ان آیات کی تفسیر کے متعلق کچھ عرض کروں ایک مختصر بات جو بطور مقدمہ و تمہید ہوگی بیان کر دینا ضروری سمجھتا ہوں جس سے آیات کے مقصد کو سمجھنے میں آسانی ہوگی اور وہ یہ ہے کہ اس کائنات کے مالک نے یہ کائنات بنائی تو اسے پوری طرح سجایا اور آراستہ بھی کیا اور اس میں طرح طرح کی ضرورتیں بھی مہیا فرمائیں۔ زمین کا فرش بنایا اور اطلاع فرمائی کہ جَعَلَ لَكُمْ الْأَرْضَ فِرَاشًا اور زمین کو فرش بنایا اور فرش پر آسمان کا خیمہ تانا اور اسے ایک محفوظ چھت بنا دیا۔ چنانچہ بتلایا کہ :

وَجَعَلْنَا السَّمَاءَ سَقْفًا مَّحْفُوظًا۔

اور ہم نے بنایا آسمان کو محفوظ چھت اس چھت میں روشنی کے قندیل لٹکائے تاکہ اس مکان کی فضا میں روشن رہیں اور فرمایا :

تَبَارَكَ الَّذِي جَعَلَ فِي السَّمَاءِ بُرُوجًا وَجَعَلَ فِيهَا سِرَاجًا وَقَمَرًا مُنِيرًا۔

برکت والی ہے وہ ذات جس نے آسمان میں برج رکھے اور ان میں روشن چراغ (سورج) اور روشنی بخش چاند رکھا۔ پھر ان ستاروں کو چھت کے لئے سامان زینت بھی کر دکھایا اور اطلاع دی کہ :

إِنَّا زَيْنَّا السَّمَاءَ الدُّنْيَا بِزِينَةِ الْكَوَاكِبِ۔

ہم نے آراستہ کیا آسمان دنیا کو زینت سے جو ستارے ہیں۔

پھر اس فرش خاک کو بستر بنا کر ایک وسیع ترین دسترخوان بھی بنایا جس سے ہر قسم کے غلے، ترکاریاں پھل، غذائیں اور دوائیں آگائیں۔ جس سے ہر قسم کے میٹھے کھٹے نمکین اور دوسرے ذائقوں کے پھل اور دانے نکلتے چلے آتے ہیں اور مطلع فرمایا کہ :

وَهُوَ الَّذِي أَنْزَلَ مِنَ السَّمَاءِ مَاءً فَأَخْرَجْنَا بِهِ نَبَاتَ كُلِّ شَيْءٍ فَأَخْرَجْنَا مِنْهُ

خَضِرًا نُّخْرَجُ مِنْهُ حَبًّا شُرَاكِبًا وَمِنَ النَّخْلِ مِنْ طَلْعِهَا قِنْوَانٌ دَانِيَةٌ وَجَنَّاتٍ

مِنَ الْأَعْنَابِ وَالزَّيْتُونِ وَالرَّيْحَانِ مِثْلَهَا وَغَيْرَ مُتَشَابِهٍ۔

ان سبزیوں کو نمایاں کرنے اور حیات بخشنے کے لئے پانی سے بھری ہوئی ہوائیں رکھیں اور فرمایا کہ :

وَأَرْسَلْنَا الرِّيحَ لَوَاحِحَ۔

پھر زمین کو فرش اور خوان نعمت بنانے کے ساتھ راہ دار بھی بنایا جس میں جگہ جگہ چلنے پھرنے کے راہ

رکھے اور فرمایا کہ :

وَاللَّهُ جَعَلَ لَكُمْ الْأَرْضَ بِسَاطًا لِتَسْلُكُوا مِنْهَا سُبُلًا فِجَاغًا۔

مقصود تخلیق کائنات

مرض یہ کائنات ایک عظیم ترین بلڈنگ اور رفیع الشان قصر کی حیثیت سے تیار فرمائی جس میں کھا۔

’چلتے پھرنے رہنے‘ سہنے‘ سونے‘ جاگنے اور کام کاج کرنے کے سارے سامان فراہم فرمائے۔ اس کائنات کی ساخت اور بناوٹ کا یہ خاص انداز پکار پکار کر زبان حال سے بتا رہا ہے کہ ضروریات زندگی سے لبریز یہ مکان (ضرورت مند مکین کے لئے بنایا گیا ہے‘ خود مقصود نہیں ہے۔ یعنی اس میں کسی کو بسانا مقصود ہے‘ محض بنانا مقصود نہیں اور بلاشبہ کسی ایسے مکین کو آباد کرنا مقصود ہے جو ان سامانوں کا حاجت مند بھی ہو اور اس ان سامانوں کو استعمال کرنے کی صلاحیت بھی ہو تاکہ یہ سارے سامان ٹھکانے لگیں اور اس مکین سے اس کی آبادی اور زینت ہو۔ کیونکہ مکان مکین کے بغیر ویرانہ اور بے رونق ہوتا ہے۔ سو اس عالم میں ارادی بار اور اختیاری‘ تصرفات دیکھنے سے اندازہ ہوتا ہے کہ اس بلڈنگ میں بسنے والی ذی شعور اور حساس مخلوق کائنات کو استعمال کر سکتی ہے۔ چار ہی قسم کی ہے۔

ذی شعور اور حساس مخلوق کی چار اقسام

ایک حیوانات ہیں جن میں سینکڑوں انواع گھوڑا، گدھا، بیل، بکری، طوطا، مینا، شیر، بھیڑیا، سانپ، بچھو، پرند درند وغیرہ ہیں۔ دوسرے جنات ہیں جو آنکھوں سے نظر نہیں آتے مگر آثار سے سمجھ میں آتے ہیں۔ لحاظ نسل مختلف قبائل اور خاندانوں میں بٹے ہوئے ہیں۔ تیسرے ملائکہ ہیں جو نوری ہونے کے سبب اور نادیدہ ہیں۔ مگر اپنے آثار کے لحاظ سے مثل دیدہ ہیں اور نرو مادہ ہونے اور نسل کشی سے بری ہیں۔ چوتھے نبی نوع انسان ہیں جو زمین کے ہر خطہ میں بے ہوئے اپنے کاروبار میں مصروف ہیں۔ یہی چار قسم ہیں۔ جو اپنی صلاحیت کے مطابق اپنے اندر احساس شعور رکھتی ہیں اور اس کائناتی بلڈنگ کے سے اور جائز وارث ہونے کے مستحق ہیں۔ اس زمین و آسمان میں ان کے حقوق ہیں اور وہ مالک کائنات کی سے ان کے حق دار بنائے گئے ہیں۔ کسی کو حق نہیں کہ ان کے حقوق کو پامال کرے۔ یا انہیں منافع دینا بے حق کر دے۔ غذا، مکان، تن پوشی اور رہن سہن وغیرہ میں ان سب کے حقوق قائم ہیں۔ انہیں حق رہنے کے لئے مکان تلاش کریں۔ غذا کے لئے مناسب حال کھانا مہیا کریں۔ اندریں صورت جو بھی ان سے کسی کے جائز حق میں رختہ انداز ہو گا۔ وہ بلاشبہ مجرم اور مستحق سزا ہو گا۔

ہر نوع کے مستقل حقوق اور اسلام میں ان کی حفاظت

پنانچہ شریعت اسلام نے جس طرح انسانوں کے حقوق کی حفاظت کی ہے۔ اسی طرح حیوانات کے حقوق کی پوری پوری حفاظت و رعایت فرمائی ہے۔ حدیث شریف میں آتا ہے کہ ایک اونٹ آنحضرت صلی اللہ علیہ وسلم کی خدمت میں بلبلاتا ہوا حاضر ہوا۔ اس کی آنکھوں میں پانی بہ رہا تھا۔ اس نے آتے ہی حضورؐ موموں پر سر رکھ دیا اور بلبلاتا رہا۔ آپؐ نے فرمایا۔ بلاؤ اس کے مالک کو، مالک حاضر کیا گیا۔ فرمایا یہ اونٹ نکایت کر رہا ہے کہ تو اس کی طاقت سے زیادہ بوجھ اس پر لادتا ہے۔ اس نے عرض کیا یا رسول اللہؐ، بجا ہے واقعی میں اس جرم کا مرتکب ہوں اور میں توبہ کرتا ہوں کہ آئندہ ایسا نہ کروں گا۔

دربار رسالت میں اس کی چند مثالیں

حضرت صحابہؓ چڑیا کے بچے پکڑ لائے اور وہ ان کے سروں پر منڈلاتی ہوئی پریشان حال اڑ رہی تھی۔ آپؐ

نے وہ بچے چھڑوا دیئے کہ کیوں ان کی آزادی سلب کرتے ہو اور کیوں ان کی ماں کو ستاتے ہو۔

کیڑے، ٹکڑے، زمین میں سوراخ کر کے اپنے رہنے کا ٹھکانا کرتے ہیں تو احادیث میں ممانعت آئی ہے کہ کسی سوراخ نو تاک کر اس میں پیشاب مت کرو۔ اس میں جہاں تمہاری یہ مصلحت ہے کہ اس سوراخ میں سے کوئی کیڑا ٹکڑا نکل کر تمہیں تکلیف نہ پہنچا دے۔ وہیں اس جانور کی بھی یہ مصلحت ہے کہ بے وجہ اس کے گھر کو خراب کر کے اسے بے گھر مت بناؤ۔ اور اس کے ٹھکانے کو گندہ مت کرو کہ اس کا تمہیں حق نہیں۔

آنحضرت صلی اللہ علیہ وسلم ایک دن مدینہ سے باہر تشریف لے گئے۔ ایک دیہاتی کے یہاں ایک ہرنی بندھی ہوئی دیکھی جو آپ کو دیکھ کر چلائی کہ یا رسول اللہ! یہ دیہاتی مجھے پکڑ لایا ہے اور سامنے پہاڑی میں میرے بچے بھوکے تڑپ رہے ہیں۔ آپ مجھے تھوڑی دیر کے لئے کھول دیجئے کہ میں انہیں دودھ پلاؤں۔ آپ نے فرمایا تو وعدہ خلافی تو نہ کرے گی؟ عرض کیا یا رسول اللہ! سچا وعدہ کرتی ہوں۔ آپ نے اسے کھول دیا اور وعدہ کے مطابق دودھ پلا کر فوراً واپس آگئی آپ نے اس کے گلے میں وہی رسی پھر ڈال دی۔ اور اسے بدستور باندھ دیا اور پھر اس دیہاتی کو واقعہ سنا کر سفارش فرمائی کہ اسے کھول کر آزاد کر دے۔ چنانچہ اس نے کھول دیا اور وہ اچھلتی کودتی اور حضورؐ کو دعائیں دیتی ہوئی پہاڑ میں اپنے بچوں سے جا ملی۔

اس واقعہ سے واضح ہے کہ حضورؐ نے سب کے حقوق کی رعایت فرمائی جانور کی رعایت تو اس کو کھول دینے سے فرمائی۔ تاکہ ہرنی کی مامتا کی رعایت ہو اور بچوں کو بھوکا مرتے دیکھ کر اس کا دل نہ دکھے۔ بچوں کی رعایت ان کی جان بچا کر فرمائی کہ وہ ضائع نہ ہوں۔ انسانی حقوق کی رعایت یہ ہوئی کہ ہرنی کو اس کے واپس ہونے پر دوبارہ باندھ دیا تاکہ واضح ہو کہ انسان کو جنگل سے جانور پکڑ لانے اور اسے پالنے یا استعمال کرنے کا حق ہے۔ جس میں رخصت نہیں ڈالا جاسکتا اور ساتھ اس میں وفائے عہد کی بھی تعلیم ہے کہ جب جانوروں تک وفائے عہد لازم ہے۔ تو اس عقل مند انسان پر کیوں نہ ہوگا؟

حیوانات کے حقوق

فقہائے کرام لکھتے ہیں کہ شہر کے پالتو جانوروں اور کام کاج کے حیوانات کے لئے فناء مصر (شہر کے قرب و جوار) میں لازمی ہے کہ کچھ زمینیں خالی چھوڑی جائیں جن میں کھیتی باڑی کچھ نہ ہو تاکہ جانور اس میں آزادی سے چریں اور گھاس اور پانی استعمال کر سکیں اور انہیں ان کا جائز حق ملتا رہے اور ان کی آزادی برقرار رہے۔ نیک طبیعت اور پاک نهاد انسانوں نے ہمیشہ ان جانوروں کے حقوق کی رعایت کی ہے۔ ہمارے دارالعلوم دیوبند کے محدث حضرت مولانا میاں اصغر حسین صاحب کھانا کھانے کے بعد روٹیوں کے چھوٹے ٹکڑے اور کتے تو چھتوں پر ڈلوادیتے تھے کہ یہ پرندوں کا حق ہے اور کھانے کے ذرات اور بھورے کو چیونٹیوں کے سوراخوں پر رکھوادیتے تھے کہ یہ ان نستے اور ضعیف جانوروں کا حق ہے۔

احادیث سے معلوم ہوتا ہے کہ کسی جانور کا دل دکھانا اور اسے ستانا ہرگز جائز نہیں۔ ایک نیک شخص محض اس لئے جہنم میں جھونک دیا گیا کہ اس نے بلی کو ٹھڑی میں بند کر کے بھوکا پیاسا مار دیا تھا اور ایک فاحش عورت محض اس لئے جنت میں پہنچادی گئی کہ اس نے ایک تڑپتے ہوئے پیاسے کتے کو پانی پلا کر اس کی جان بچالی تھی۔ جیسا کہ احادیث میں اس کا تفصیل سے واقعہ آتا ہے۔

شریعت اسلام نے جانوروں کے ذبیحہ میں اس کی رعایت کا حکم دیا ہے کہ ایک جانور کو دوسرے جانور کے

سامنے ذبح مت کرو کہ اس کا دل دکھے اور وہ اپنے بنی نوع کے ایک فرد کو ذبح ہوتے دیکھ کر دہشت سے خشک ہونے لگے۔ بہر حال حیوانات کے اس دنیا میں رہنے سہنے، کھانے پینے اور امن و آزادی کے حقوق ہیں۔ جن کی حفاظت کا حکم اور ان کے ضائع کرنے کی ممانعت ہے۔

ہاں کوئی جانور شرمی اور موذی ہو تو اسے بے شک بند کرنے یا مار دینے کے حقوق بھی دیئے گئے ہیں۔ سو یہ جانور ہی کے ساتھ مخصوص نہیں، شریر انسان کے لئے بھی حدود و قصاص، جس و جیل، قید و بند اور قتل و غارت وغیرہ رکھا گیا ہے۔ چنانچہ موذی جانور مثل سانپ اور بچھو کو حرم میں بھی پناہ نہیں دی گئی اور قتل المونی قبل الایفاء کا معاملہ رکھا گیا ہے مگر اس سے حیوانات کے حقوق پر کوئی اثر نہیں پڑتا۔

جنات کے حقوق

اسی طرح جنات بھی اس جہان کے باشندے ہیں۔ جن کے حقوق ہیں۔ انہیں مکان غذا اور رہنے کا حق دیا گیا ہے جسے پامال کرنے کا کسی کو حق نہیں۔ جس طرح وہ دیرانوں میں رہتے ہیں ویسے ہی انہیں حق دیا گیا کہ ہمارے گھروں میں بھی بود و باش اختیار کریں۔ احادیث سے معلوم ہوتا ہے کہ ہر گھر میں بھی جنات بے ہوشے ہیں چونکہ وہ اپنے کام میں لگے رہتے ہیں اور ہم اپنے کام میں، اس لئے ہمیں پتا نہیں چلتا کہ کوئی جن ہمارے گھر میں آباد ہے۔ البتہ جو بد طینت اور شرمی فسادی ہوتا ہے اور ہمیں ستاتا ہے تو ہم کہنے لگتے ہیں کہ فلاں گھر میں آسب کا اثر ہے اور عالموں کی طرف رجوع کرتے ہیں کہ وہ عملیات سے اس جن کو بند کریں یا جلاؤ ایسے۔ بہر حال جب جنات بدی پر آجائیں تو پھر ان کا مقابلہ، بلکہ مقاتلہ کی اجازت بھی دی گئی ہے۔

جنات میں مختلف صفات و مذاہب

ورنہ جہاں تک نیک اور مؤمن جنات کا تعلق ہے ہمیں کوئی حق نہیں کہ اپنے گھروں سے انہیں نکالنے کی فکر میں رہیں۔ بلکہ ان کی طاقت اور نیکی سے خود ہمیں بھی فائدہ پہنچے گا۔ رہی بدی اور ایذا رسانی، سو وہ انسان کی بھی گوراہ نہیں کی گئی چہ جائیکہ جنات کی کی جاتی۔ بہر حال یہ واقعہ ہے کہ جنات میں ہر قسم کے افراد ہیں، نیک بھی ہیں اور بد بھی ہیں، مسلم بھی ہیں غیر مسلم بھی، مشرک بھی ہیں یہودی و نصرانی بھی، چنانچہ قرآن کریم نے اس طرف کھلا اشارہ فرمایا ہے۔ حضور صلی اللہ علیہ وسلم کی بعثت سے قبل جنات آسمان کے دروازوں تک آجاسکتے تھے اور ملائکہ کی گفتگو سے وحی خداوندی کے کچھ الفاظ اچک لاتے تھے۔ جس میں اپنی طرف سے جھوٹ ملا کر اپنے معتقدوں کو سناتے اور پھر غیب دانی کے دعوے کر کے مخلوق کو اپنے دام میں پھانتے۔ حضور کی بعثت کے وقت ان کا آسمانوں کی طرف چڑھنا بند کر دیا گیا تو انہیں پریشانی ہوئی کہ یہ کیا نیا حادثہ پیش آیا ہے۔ جس نے ہم پر یہ بندش عائد کر دی اور یہ کون سی نئی بات ظہور میں آئی ہے جس کی بدولت ہم پر یہ پابندی عائد کر دی گئی ہے۔ چنانچہ کچھ جنات اس وجہ کی تلاش میں نکلے اور مشرق و مغرب میں گھومے۔ کسی نے مغرب کی راہ لی اور کسی نے مشرق کی، کسی نے شمال کو چھانا اور کسی نے جنوب کو ان میں سے ایک جماعت کا گزر مکہ میں ہوا تو دیکھا کہ حضور صلی اللہ علیہ وسلم قرآن پڑھ رہے ہیں۔ اس کا طرز و انداز نرالا اور ہادیانہ دیکھ کر اور یہ سمجھ کر کہ اس ہدایت کی زد ٹھیک ہمارے شر کے اوپر ہے۔ سمجھ گئے کہ بس یہی وہ بات ہے جس سے ہم پر اور ہمارے شرمی افعال پر یہ پابندی عائد کر دی گئی۔ انہوں نے جا کر اپنے بھائیوں کو اطلاع دی کہ :

إِنَّا سَمِعْنَا قُرْآنًا عَجَبًا يَهْدِي إِلَى الرُّشْدِ فَآمَنَّا بِهِ-

”ہم نے تو عجیب قسم کا کلام پڑھا ہوا سنا ہے جو نیکی کے راستہ کی طرف رہنمائی کرتا ہے، سو ہم تو اس پر ایمان لائے۔“

جس سے معلوم ہوا کہ ان میں کافر بھی تھے جو بعد میں ایمان لائے تو ان میں کافر و مومن کی دونوں نوعیں
س پھر آگے فرمایا :

وَلَنْ نُشْرِكَ بِرَبِّنَا أَحَدًا-

”اور ہم اب ہرگز شرک نہیں کریں گے نہ آئندہ کسی چیز کو اس کا شریک ٹھہرائیں گے۔“

اس سے معلوم ہوا کہ ان میں موحد و مشرک کی تقسیم بھی تھی کچھ مشرک تھے اور کچھ موحد آگے فرمایا۔

وَاللَّهُ تَعَالَى جَدُّ رَبِّنَا مَا اتَّخَذَ صَاحِبَةً وَلَا وَلَدًا-

”اویقیناً ہمارے پروردگار کی شان بہت بلند ہے، اس سے کہ اس کے کوئی بیوی اور بیٹا
ہو۔“

معلوم ہوا کہ ان میں بعض عیسائی بھی تھے۔ جو عقیدہ زوجیت اور اہنیت کے قائل تھے، آگے فرمایا۔

وَاللَّهُ كَانَ بِقَوْلِ سَفِيهِنَا عَلَى اللَّهِ شَطَطًا-

”اور ہم میں سے بیوقوف اللہ تعالیٰ پر حد سے زیادہ جھوٹ اور افتراء باندھتے تھے۔“

معلوم ہوا کہ ان میں ملحد بھی تھے۔ جو اپنی سقاہت اور بد عقلی سے خدا پر جھوٹ باندھ کر غیر دین کو دین
کراتے تھے۔ اور وحی الہی کے نام سے اپنے تخیلات فاسدہ پھیلانے کے عادی تھے۔ بہر حال اس سے واضح
کہ جنات میں مختلف فرقے اور مختلف خیالات و عقائد کے افراد پائے جاتے ہیں۔ تاہم اس سے ان کے
حقوق پر کوئی اثر نہیں پڑتا۔ زیادہ سے زیادہ یہ کہ بدکاروں کو سزا و سرزنش کی جائے جیسے انسانوں کو کی
جائے، لیکن ان کے حقوق کو نہیں روکا جاسکتا۔

جنات کے ساتھ رشتہ زوجیت؟

حقیقی کہ ان سے زوجیت کا رشتہ بھی قائم کیا جاسکتا ہے۔ چنانچہ فقہاء میں یہ بحث ہے کہ مسلم جن عورت
شادی ہو سکتی ہے یا نہیں؟

بعض فقہاء نے اس نکاح کو جائز کہا ہے، بعض نے ناجائز۔ جس کی نظر اس پر ہے کہ نکاح جنس سے ہوتا
نہ کہ غیر جنس سے، وہ یہ نکاح جائز نہیں قرار دیتے۔ کیونکہ یہ نکاح ایسے ہی ہوگا۔ جیسے آدمی بکری یا گائے
کے نکاح کرے تو جانور بوجہ غیر جنس ہونے کے محل نکاح ہی نہیں اس لئے نکاح نہ ہوگا۔ اور جن کی نظر اس
پر ہے کہ جنات میں شعور ہے اور وہ شریعت کے مخاطب اور احکام کے مکلف ہیں، نیز انسانی شکل بھی اختیار
سکتے ہیں۔ وہ نکاح جائز قرار دیتے ہیں۔ بہر حال جنات کے مختلف حقوق ہیں۔ کچھ غذا کے حقوق ہیں۔ کچھ
سی ہونے کے ہیں۔ یہاں تک کہ کچھ رشتہ زوجیت کے بھی ہیں۔ ان کی رعایت لازمی ہے۔

جنات کو وعظ و تبلیغ

حدیث شریف میں آتا ہے کہ ایک دفعہ حضور صلی اللہ علیہ وسلم کی خدمت میں نصیبین کے جنات کا ایک وفد آیا اور اس نے عرض کیا! یا رسول اللہ ہمارے بھائیوں کی ایک جماعت فلاں جگہ جمع ہوئی ہے۔ آپ تشریف لا کر انہیں وعظ و نصیحت فرمائیں اور ان سے متعلق مسائل بیان فرمائیں ان کے کچھ سوالات بھی ہیں۔ جن کا حل چاہتے ہیں، حضور صلی اللہ علیہ وسلم تشریف لے گئے۔ حضرت ابن مسعودؓ بھی ساتھ تھے، حضور صلی اللہ علیہ وسلم پہاڑ کے دامن میں پہنچے۔ جس پر جنات کا یہ جلسہ جمع ہوا تھا۔ تو آپ نے ایک دائرہ کھینچا اور حضرت عبداللہ ابن مسعودؓ سے فرمایا کہ اس دائرہ سے باہر نہ نکلیں، عبداللہ ابن مسعود فرماتے ہیں کہ میں نے دیکھا کہ عجیب عجیب قماش کے لوگ اس دائرہ کے باہر سے گزر رہے ہیں۔ لیکن دائرے کے اندر نہیں آسکتے۔ ان کی آوازیں بھی آتی تھیں۔ بہر حال حضور صلی اللہ علیہ وسلم ان کے مجمع میں پہنچے اور وعظ فرمایا اور مسائل بتلائے، اسی میں فرمایا کہ کوئی انسان ہڈی سے استنجاء کرے اور وجہ یہ فرمائی کہ :

فانہا زاد اخونکم من الجن۔

کیونکہ یہ تمہارے جنات بھائیوں کی خوراک ہے۔ جس سے واضح ہوا کہ ان کی غذا کے حقوق کو تلف کرنا جائز نہیں پھر حدیث ہی میں ہے کہ جب آپ لوگ ہڈی سے گوشت کو کھالیتے ہیں تو یہ ہڈیاں جنات کو ”پڑگوشت“ ہو کر ملتی ہیں۔ اس سے معلوم ہوا کہ پہلے انسان ہڈی سے استنجاء کرتے تھے۔ جس پر جنات نے حضور صلی اللہ علیہ وسلم سے شکایت کی تو حضور نے ہڈی سے استنجاء کی ممانعت فرمائی۔ جس سے جنات کے غذائی حقوق کی حفاظت ثابت ہوئی اور یہ کہ ہمیں ان کے حقوق تلف کرنے کا کوئی حق نہیں۔ اسی طرح مکانات سے بے وجہ انہیں اجاڑنا جائز نہیں جب تک کہ وہ تکلیف پہنچانا شروع نہ کریں۔

حقوق ملائکہ

یہی صورت ملائکہ کی ہے وہ بھی اس مکان کے باشندے ہیں۔ کچھ آسمانوں میں رہتے ہیں۔ کچھ زمین میں۔ اور ان کے بھی حقوق ہیں۔ حدیث میں آیا ہے کہ چار انگلی جگہ آسمانوں میں خالی نہیں جہاں ملائکہ نہ ہوں اور مشغول عبادت نہ ہوں۔ عالم بالا کے ملائکہ الگ ہیں اور عالم سفلی کے الگ اور جہاں وہ مقیم ہیں وہ ان کا مسکن ہے وہاں سے انہیں تکلیف دے کر اٹھانا جائز نہیں۔ مثلاً ملائکہ کو نفرت ہے بدبو سے اور رغبت ہے خوشبو سے، اس لئے ایسے مکانات جو ملائکہ کے اجتماع کے ہیں، انہیں بدبو سے آلودہ کرنا جائز نہیں، مساجد ملائکہ کے اجتماع کی جگہ ہے تو وہاں خوشبو کا مہکنا مطلوب ہے اور بدبو سے بچانا مطلوب ہے۔ مساجد میں نجور اور خوشبوئیات کا جلانا شرعاً مطلوب ہے تاکہ ملائکہ کو راحت پہنچے اور پیاز کھا کر بلا منہ صاف کئے مسجد میں جانا مکروہ ہے تاکہ انہیں اذیت نہ ہو۔ حدیث میں ہے کہ مسجد میں بیٹھنے والوں کے لئے ملائکہ استغفار کرتے ہیں، جب تک ان کی ریاح خارج نہ ہو اور وضو نہ ٹوٹے ایسا ہوتے ہی استغفار بند ہو جاتا ہے کہ اس سے ملائکہ کو تکلیف پہنچتی ہے اور وہ ایسے بندوں سے رخ پھیر لیتے ہیں، گویا ہم بدبو سے انہیں ان کے مکان سے اجاڑ دیتے ہیں۔ جس کا ہمیں حق نہیں۔

ملائکہ کی بدبو اور جھوٹ سے نفرت

حدیث میں ہے کہ جب آدمی جھوٹ بولتا ہے تو اس کے منہ سے ایک خاص قسم کی بدبو پیدا ہوتی ہے جس

کی وجہ سے فرشتہ وہاں سے دور چلا جاتا ہے گویا جھوٹ کی گندگی پھیلا کر ان سے ان کا مکان چھین لیتے ہیں۔ تو آپ کو کیا حق ہے کہ جب وہ اپنی ڈیوٹی پر بھی ہوں اور اپنی مقررہ جگہ پر متمکن ہوں تو آپ ان کو بھگادیں اور ان کی جگہ چھین لیں۔ البتہ جن ناپاک افراد کو پاک مکانوں میں آنے کا حق نہیں ہے۔ انہیں نکالا جائے تو بات انصاف کی ہوگی۔ جیسے حدیث میں ہے کہ جب اذان ہوتی ہے تو شیطان وہاں سے بھاگ جاتا ہے تو اسے بھگا ہی دینا چاہئے، بہر حال اسی طرح ملائکہ کی غذا ذکر اللہ ہے۔ تو اس ذکر اللہ سے روکنے کی حرکت کرنا ان کی غذا چھین لینا ہے جیسے پہلے آپکا ہے کہ گندگی پھیلا کر ناپاک غفلت کی باتیں کرنا جس سے انہیں تشویش اور اذیت ہو۔ بہر حال ملائکہ کے حقوق بھی جنات اور حیوانات کی طرح ہیں۔ جن کا تلف کرنا جائز نہیں۔

انسان کے حقوق

چوتھی باشعور مخلوق انسان ہے تو اللہ نے اسے بھی زمین آسمان میں حقوق دیئے ہیں۔ کھانے کا حق، اوڑھنے کا حق، غذا کا حق، مکان کا حق، آزادی کا حق، اسے بھی حق تعالیٰ نے اس زمین پر آباد کیا ہے، پس زمین ان چاروں مخلوقات حیوان، جن، فرشتہ اور انسان کا مکان ہے، جس پر وہ آباد ہیں۔ ان چاروں مخلوقات سے حق تعالیٰ کا معاملہ الگ الگ ہے۔ جنات سے جو معاملہ ہے وہ ملائکہ سے نہیں۔ جن و ملک سے جو معاملہ ہے وہ انسان سے نہیں۔ مثلاً جانوروں سے معاملہ یہ ہے کہ انہیں قابل خطاب نہیں سمجھا گیا اور کوئی امر و نہی انہیں نہیں دیا۔ کوئی قانون ان کے لئے خطاب رنگ کا نہیں اتارا گیا کہ یہ کرو اور یہ نہ کرو کیونکہ ان میں فہم خطاب کا مادہ ہی نہیں، نہ عقل ہے نہ فہم، اور ہے تو بہت ہی ادنیٰ جو مثل نہ ہونے کے ہے اور وہ بھی صرف اپنے مقاصد کے سمجھنے کے لئے ہے کہ وہ اپنی غذا رہنے کی جگہ اور دیگر ضروریات کو سمجھ سکیں اور مہیا کریں۔

حیوانات کی پیدائش سے متعلقہ مقاصد

مگر وہ امور کلیہ اور اپنی تمام بنی نوع کے مفاد کلی کو سمجھنے کے لئے کوئی اہلیت نہیں رکھتے۔ صرف اپنا شخصی محدود مفاد جانتے ہیں اور بس؟

سوال یہ ہوتا ہے کہ اگر ان کو فہم و عقل مل جاتا تو کیا حرج تھا؟

جواب یہ ہے کہ جن مقاصد کے لئے جانوروں کو پیدا کیا گیا ہے۔ ان میں عقل و فہم کی ضرورت ہی نہیں بلکہ عقل خارج ہوتی ہے اور وہ مقاصد کبھی پورے نہ ہو سکتے ان سے متعلقہ مقاصد یہ ہیں، جنہیں اس آیت میں جمع کر دیا گیا ہے۔ قرآن حکیم نے فرمایا :

وَالْأَنْعَامَ خَلَقْنَا لَكُمْ فِيهَا نِفْعٌ وَمِنْهَا تَأْكُلُونَ وَلَكُمْ فِيهَا جَمَلٌ حِينَ تَرْجَعُونَ وَحِينَ تَسْرَحُونَ

”ہم نے چوپایوں کو پیدا کیا کہ ان میں تمہارے لئے گرمی کا سامان ہے اور سردی دفع کرنے کی صورت مہیا ہے۔“

چنانچہ تم ان حیوانات کے اون سے گرم کپڑے، پٹو اور کبل وغیرہ بناتے ہو۔ ان کی کھالوں میں تمہارے لئے کئی قسم کے منافع ہیں، اوڑھنے کے، بچھانے کے، زینت کے، جیسے بنا کر رہنے سہنے کے اور مِنْهَا تَأْكُلُونَ

اور ان میں سے تم کھاتے بھی ہو، یعنی ان کے گوشت سے فائدہ اٹھاتے ہو۔

وَلَكُمْ فِيهَا جَمَلٌ حِينَ تَرْبَعُونَ وَحِينَ تَسْرَحُونَ۔

اور تمہارے لئے ان جانوروں میں رونق و جمال کا سامان ہے کہ تم ان سے اپنے ٹھاٹھ یا ٹھہ اور کروفر کی شانیں قائم کرتے ہو۔ سرکاری، قومی اور گھریلو تقریبات میں ان کا جلوس نکالتے ہو۔ گھوڑوں، ہاتھیوں، اونٹوں اور خچروں پر بیش قیمت زین، قیمتی ہودے اور زرین جھولے کس کر اپنا جاہ و حشم دکھلاتے ہو جو ایک انتہائی زینت کا مظاہرہ ہے۔

وَتَحْمِيلٌ أَنْفَالِكُمْ إِلَىٰ بَلَدٍ مُّبَلَّغٍ تَكُونُوا بِالْغَيْبِ إِلَّا بِشِقِّ الْأَنْفُسِ

”اور ان کے ذریعہ تم بوجھ لاؤ کر ایک شہر سے دوسرے شہر تک سامان منتقل کرتے ہو جس کو تم ان کے بغیر مشقت کثیر سے بھی مشکل ہی سے منتقل کر سکتے۔“

حیوانات کو عقل و فہم سے محروم رکھنے کی حکمت

ان منافع اور حیوانات کے ان خلقی مقاصد پر غور کرو۔ تو ان کے لئے فہم و عقل کی ضرورت نہ تھی۔ بلکہ عقل ان میں خارج ہوتی کیونکہ اگر ان میں عقل ہوتی تو جب انسان ان پر سوار ہوتا۔ زین رکھتا، یا بوجھ لاتا تو عقل مند جانور کہتا کہ ذرا ٹھہریے پہلے یہ ثابت کیجئے کہ آپ کو مجھ پر سواری کرنے یا بوجھ لانے کا حق ہے یا نہیں؟ اب آپ دلائل بیان کرتے وہ اپنی عقل کے مطابق آپ سے بحث کرتا۔ تو سواری اور بوجھ تو رہ جاتا بحث چھڑ جاتی۔ اور اگر کہیں بحث میں جانور غالب آجاتا تو آپ کھڑے منہ تکتے رہ جاتے۔ بلکہ ممکن ہو جاتا کہ وہی آپ پر سواری کرتا۔ ظاہر ہے کہ یہ بڑی مشکل بات ہوتی۔ ہر حیوان سے کام لیتے وقت یہی مناظرہ بازی کا بازار گرم رہتا نہ بیل کھیت جوت سکتا، نہ گھوڑے سواری لے جاسکتے نہ حلال جانوروں کا گوشت کھایا جاسکتا۔ سارے کام تجارت وغیرہ کے معطل ہو جاتے اور انسان کو ان حیوانوں کے مناظروں سے کبھی بھی فرصت نہ ملتی اور یہ ساری خرابی حیوانوں کو عقل و فہم ملنے سے ہوئی پھر آپ کی تعلیم گاہوں میں بھی جو علم حاصل کرنے جمع ہوتے اور ایک ہی کلاس میں گھوڑے، گدھے کتے سب جمع رہتے۔ بلکہ جنگلوں سے شیر، بھیڑیے، ریچھ، گیدڑ بھی جمع ہوتے تو آپ کو علم حاصل کرنا وبال جان بن جاتا۔ غرض علمی اور عملی کارخانے سب کے سب درہم برہم ہو جاتے۔ اس لئے شکر کیجئے کہ اللہ نے انہیں عقل و فہم نہیں دیا۔ جن سے آپ کے کام کاج چل رہے ہیں۔

بے عقلی بھی نعمت ہے

اس سے معلوم ہوا کہ جس طرح عقل نعمت ہے۔ اسی طرح بے عقلی بھی نعمت ہے۔ حیوانات کی بے عقلی ہی سے انسان فائدہ اٹھا رہا ہے۔ حتیٰ کہ جو انسان بے عقل اور بیوقوف ہیں وہ عقلمندوں کے محکوم ہیں۔ جس سے لیڈروں کی حکمرانی چل رہی ہے بیوقوف نہ ہوتے تو لیڈروں کو غذا نہ ملتی۔ اگر بے فہم نہ ہوتے تو لیڈری کی دکان نہ چل سکتی۔ پس کہیں عقل نعمت ہے تو کہیں بے عقلی نعمت ہے۔ اس لئے جانوروں میں مادہ عقل نہ ہونا ہی نعمت ہے جس سے ان سے مختلف قسم کے کام بلا بحث و مجادلہ نکال لئے جاتے ہیں۔ ورنہ اگر ان میں عقل ہوتی تو یہ تمام منافع جو انسان ان سے لیتا ہے، پامال ہو جاتے، حاصل یہ نکلا کہ جانوروں کی

پیدائش سے جو مقاصد متعلق ہیں۔ ان میں عقل کی ضرورت نہ تھی اس لئے ان کو ان کے فرائض کی وجہ سے بے سمجھ رکھا گیا تاکہ وہ انسان کی اطاعت سے منہ نہ موڑیں اور جب عقل و فہم ان کو نہیں دیا گیا تو ان سے خطاب کرنے کی بھی ضرورت نہ تھی کہ ان کے لئے کوئی شرعی قانون اتارا جاتا اور وہ مخاطب اور مکلف بنائے جاتے، پس ان کے لئے نہ امر ہے نہ نہی نہ شریعت آئی نہ کوئی تشریحی قانون صرف لائے اور ڈنڈا ہے جس سے وہ کام پر لگے رہیں اور لگے رہتے ہیں اور روز و شب مشغول و منہمک ہیں۔

ملائکہ کو خطابِ خدا کی نوعیت

ملائکہ کو خطاب تو کیا مگر خطاب تکلیفی نہیں کیا کہ فلاں کام کرو اور فلاں کام نہ کرو بلکہ خطاب تشریفی کیا جو اعزازی اور تکریمی ہے۔ جیسے بادشاہ کسی مقرب سے باتیں کرے تو اس سے اس کی عزت بڑھائی اور مرتبہ بلند کرنا مقصود ہوتا ہے نہ کہ پابند بنانا۔ پس ملائکہ سے اللہ تعالیٰ نے خطاب کیا۔ کلام بھی فرمائی، گفتگو بھی کی مگر ان پر کوئی شریعت نہیں اتاری کیونکہ احکام دو ہی قسم کے ہوتے ہیں یا کرنے کے یا نہ کرنے کے، خیر کے ہوتے ہیں۔ جن سے خیر کا حصول مقصود ہوتا ہے اور بچنے کے کام شرکے ہوتے ہیں۔ جس سے شرکاء و فعیہ مقصود ہوتا ہے۔ جیسے بدکاری، دغا بازی، رشوت ستانی، زنا کاری، شراب خوری، چوری، سرزوری، بغاوت، تمرد، سرکشی وغیرہ۔

ظاہر ہے کہ ملائکہ میں شر اور برائی کا مادہ ہی نہیں رکھا گیا تو انہیں بچنے کا حکم دینے کی ضرورت ہی نہ تھی۔ وہ بدی نہیں کر سکتے تو ان میں بدی سے بچنے کا حکم دینا عاجز کو امر کرنا تھا۔ جو سراسر خلاف حکمت ہے اور حق تعالیٰ حکیم مطلق ہیں وہ خلاف حکمت بات سے بری اور منزہ ہیں، رہی خیر تو وہ ان کا طبعی تقاضا ہے جسے وہ بہ تقاضائے طبیعت کرنے پر مجبور ہیں اور ہمہ وقت اللہ تعالیٰ کی اطاعت اور فرمانبرداری میں مصروف رہتے ہیں۔ عبادت بھی کرتے ہیں۔ سجدہ بھی کرتے ہیں اور اپنی طبع پاک ہی سے منشاء خداوندی کو پہنچاتے ہیں۔ اس لئے ان کو شریعت کے ذریعے پہنچوانے کی ضرورت ہی نہیں تھی کہ انہیں امر خیر کرنے کے لئے کسی قانون سے تشبیہ کی جاتی۔ پس جیسے ہمارے حق میں کھانا پینا، سونا جاگنا وغیرہ ایک طبعی بات ہے۔ خواہ کوئی شریعت آئے یا نہ آئے انسان اس پر مجبور ہے کہ کھائے پئے اس لئے ان امور طبعیہ پر آمادہ کرنے کے لئے کسی شریعت کی ضرورت نہ تھی اگر شریعت نہ بھی ہوتی تب بھی ہم پیاس کے وقت پانی پیتے اور بھوک کے وقت کھانا کھاتے تو جیسے ہمارے حق میں کھانا پینا طبعی بات ہے اسی طرح تمام امور خیر عبادت، نیکی، پاکدامنی صفائے باطن و ظاہر اور سلامتی ملائکہ کے حق میں طبعی بات ہے، شریعت آئے یا نہ آئے وہ اپنے تقاضائے طبع سے ہمیشہ نیکی ہی کریں گے۔ اس لئے امور خیر کے لئے بھی کسی شرعی تکلیف اور قانونی خطاب کی ضرورت نہ تھی۔ بہر حال ملائکہ کو نہ امر شرعی کی ضرورت نہ نہی شرعی کی اس لئے ان سے خطاب تکلیفی نہیں کیا گیا، ملائکہ کو خطاب کیا گیا، مگر تکلیفی خطاب نہیں کیا گیا۔

جنات کو تکلیفی خطاب کیا گیا مگر مستقل نہیں

رہے جنات تو ان کو خطاب بھی کیا گیا اور تکلیفی خطاب کیا گیا۔ مگر خطاب مستقل نہیں کیا گیا۔ یعنی خود ان پر براہ راست کوئی شریعت نہیں اتاری گئی اور نہ براہ راست ان کی نوع کو کوئی شرعی تکلیف دی گئی۔ بلکہ انسان کے واسطے سے انہیں بھی شریعت کا مخاطب بنایا گیا اور دین میں انسانوں کے تابع رکھا گیا چنانچہ ان میں جو

یہودی ہیں۔ وہ حضرت موسیٰ علیہ السلام کے قبیح ہیں تو راتہ خود ان کی نوع پر نہیں اتری۔ جو عیسائی ہیں حضرت عیسیٰ علیہ السلام کے قبیح ہیں، انجیل خود ان کی نوع پر نہیں اتری اور جو مسلمان ہیں وہ حضرت محمد صلی اللہ علیہ وسلم کے تابع فرمان بنائے گئے ہیں۔ خود قرآن براہ راست ان پر نہیں اتارا گیا، پس جو شریعت انسانوں کے لئے آئی ہے وہ ان کے لئے بھی آئی مگر بواسطہ انسان کے انہیں پابند شریعت بنایا گیا۔

جنات میں نبوت نہ رکھنے کی وجہ

بالفاظ دیگر ان میں نبوت نہیں رکھی گئی۔ وجہ یہ ہے کہ جیسے ملائکہ میں خیر کا غلبہ ہے اور شر کا عدم ہے جنات میں شر کا غلبہ ہے اور خیر کا عدم ہے اور نبوت کے لئے غلبہ خیر ہی نہیں خیر محض کی ضرورت تھی۔ ورنہ بشر کے ہوتے ہوئے بد فہمی یا بد عملی کی وجہ سے شرائع پر عمل اور ان کی تبلیغ دونوں غیر مامون ہوتیں اور صحیح دین مخاطبوں کو نہ پہنچ سکتا۔ اس لئے انہیں تابع انسان بنایا گیا تاکہ اس کی شریعت سے وہ علم اور عمل کی خطاؤں سے بچنا سیکھیں۔ اس لئے جو انبیاء انسانوں میں مبعوث ہوئے ان ہی کی اطاعت ان پر لازم کی گئی۔ غرض اللہ تعالیٰ نے جانوروں کو تو خطاب ہی نہیں کیا۔ ملائکہ کو خطاب کیا مگر غیر تکلفی اور جنات کو خطاب تکلفی کیا مگر خطاب بالاستقلال نہیں فرمایا۔

انسان کو مستقلاً تشریحی خطاب کیا گیا

اور انسانوں کو خطاب بھی کیا۔ تکلیف شرعی بھی دی اور مستقلاً خطاب فرمایا۔ یعنی اپنی وحی کے ذریعے خود ان سے کلام فرمایا۔ ان میں نبی اور رسول بنائے کبھی براہ راست خود خطاب فرمایا۔ جیسے موسیٰ علیہ السلام سے طور پر اور نبی کریم صلی اللہ علیہ وسلم سے شب معراج میں اور کبھی بزبان ملکی خطاب فرمایا۔ پھر فرشتہ کبھی اپنی ملکیت پر رہتا اور انبیاء بشریت سے ملکیت کی طرف منتقل ہو کر فرشتہ سے ملتے اور کبھی فرشتہ اپنی صورت ملکی کو چھوڑ کر صورت انسانی میں آتا اور انبیاء بشری چولہ میں اسے دیکھتے جس کو قرآن حکیم میں فرمایا گیا۔

وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ قَدَائِمٍ حِجَابٍ أَوْ يُرْسِلَ رَسُولًا
فِي وَحْيٍ بَيْنَهُمْ سَائِسًا

پہلی صورت فرشتہ کے قلب پر وارد ہونے کی ہے، جس میں وہ اپنی اصلیت پر رہتا ہے، لیکن پیغمبر کو بشری اصلیت سے ملکیت کی طرف منتقل ہونا پڑتا ہے۔ اس لئے یہ صورت حضور پر نہایت بھاری اور شدید ہوتی تھی۔ دوسری صورت حق تعالیٰ کے ساتھ براہ راست کلام فرمانے کی ہے جو پس پردہ رہ کر ہوتی تھی۔ یعنی نگاہیں حق تعالیٰ کو نہیں دیکھتی تھیں صرف کان کلام حق سنتے تھے اور تیسری صورت فرشتہ کی انسانی صورت میں آکر پیغام خداوندی سنانے کی ہے جس میں پیغمبر اپنی بشری اصلیت پر قائم رہتے تھے فرشتہ کو ملکی چولہ چھوڑ کر بشری چولہ میں آنا پڑتا تھا۔ یہ تینوں صورتیں وحی الہی کی تھیں۔

علم الہی کے لئے انسان کا انتخاب

حاصل یہ ہے کہ وحی الہی اور نبوت و شریعت کی دولت سے مخلوق میں بجز انسان کے اور کسی کا انتخاب عمل میں نہیں آیا اور ظاہریات ہے کہ وحی علم کے اتارنے ہی کو کہتے ہیں۔ وحی کے ذریعہ علم ہی تو رسول کو دیا

جاتا ہے۔ اس لئے دوسرے لفظوں میں علم الہی کی نعمت مستقلاً انسان ہی کو دی گئی ہے جس کو اس کی بنیادی خصوصیت اور امتیازی شان سمجھنا چاہئے کیونکہ خصوصیت کے معنی یہی ہیں کہ اس کے سوا کسی دوسرے میں نہ پائی جائے اس لئے دوسرے لفظوں میں انسانیت کی خصوصیت 'علم وحی نکل آتا ہے اور سب جانتے ہیں کہ اگر کسی چیز کی خصوصیت اس میں سے نکال دی جائے تو وہ چیز وہ چیز باقی نہیں رہ سکتی۔

انسانیت کا جوہر علم وحی ہے

اس لئے نتیجہ یہ نکلا کہ اگر انسان کو علم وحی حاصل نہ ہو تو وہ انسان 'انسان نہ رہے گا کہ انسانیت کی خصوصیات اس میں نہ آئی یا نہ رہی۔ گو اس کی صورت انسانوں جیسی ہو۔ سو ظاہر ہے کہ انسان نام انسانی صورت کا نہیں بلکہ انسانی جوہر کا ہے اور انسانیت کا جوہر یہ علم وحی ہے 'اس لئے جو انسان علم وحی کا حامل نہیں وہ دلائل بالا کی رو سے انسان نہیں صرف صورت انسان ہے اور محض صورت کہ جس میں حقیقت نہ ہو ' کوئی قدر و قیمت نہیں۔ اگر ہم گھوڑے کا مجسمہ بالکل اصلی گھوڑے جیسا بنالیں کہ دیکھنے میں اصل و نقل میں ذرا بھر فرق معلوم نہ ہو تو کیا اسے گھوڑا کہیں گے؟ اور کیا وہ گھوڑے کی طرح سواری کا کام دے سکے گا؟ اور کیا اس کی قیمت بھی ہزار پانچ سو روپیہ اٹھ جائے گی؟ کبھی نہیں۔ کیونکہ وہ گھوڑا نہیں گھوڑے کی محض تصویر ہے۔ اسی طرح اگر انسان کا اصلی مجسمہ سامنے ہو مگر اس میں انسانی جوہر اور انسانی خصوصیت (علم) نہ ہو تو وہ صورت انسان ہے 'انسان نہیں۔ اور قدر و قیمت انسان کی ہوتی ہے۔ صورت انسان کی نہیں۔ ورنہ عمدہ سے عمدہ انسانی صورتیں پلاسٹک کی بنی ہوئی چند پیسوں میں دستیاب ہو سکتی ہیں۔ چاہئے کہ انسانوں سے قطع نظر کر کے ان پلاسٹک کے انسانوں سے انسانوں کے کام لینے لگیں اور اصل انسان کے پیچھے نہ پڑیں۔ مگر ایسا نہیں ہو سکتا جس سے واضح ہوا کہ دنیا میں قدر و قیمت انسان کی ہے 'تصویر انسان کی نہیں اور آدمی حقیقت آدمیت کو کہتے ہیں۔ محض صورت آدمیت کو نہیں۔

گر بصورت آدمی انسان بُدے
احمد و بوجہل ہم یکساں بُدے

اینگہ می بنی خلاف آدم اند!
نیستند آدم غلاف آدم اند!

از بروں چوگور کافر پر حلل
واندروں قہر خدائے عزوجل

علم مطلق انسان کی خصوصیت نہیں

یہاں ایک نکتہ فراموش نہ کرنا چاہئے اور وہ یہ کہ انسان کی خصوصیت مطلق علم نہیں۔ یعنی ہر قسم کے علم کو انسانی خصوصیت نہیں کہا جائے گا۔ کیوں کہ مطلق علم یعنی علم کی کوئی نہ کوئی نوع تو قریب قریب ہر مخلوق کو حاصل ہے۔ حتیٰ کہ جانور بھی علم سے خالی نہیں۔ اس لئے مطلق علم انسانی خصوصیت نہیں کہلائی جا سکتی اور نہ مطلق علم سے انسان کی فضیلت و شرافت اور مخلوقات میں افضلیت نمایاں ہو سکتی ہے جب تک کہ اسے کوئی ایسا علم حاصل نہ ہو جو اس کے سوا کسی اور کو حاصل نہ ہو۔ آج کی دنیا میں علم کی رائج شدہ جتنی بھی

قسمیں ہیں، ان میں سے کوئی بھی انسان کی خصوصیت نہیں۔ جانوروں کو بھی ان سے حصہ ملا ہوا ہے۔ اس لئے بھی انسان اپنی افضلیت اور مخلوقات میں اپنی برتری ان غیر مخصوص علوم سے نہیں جتا سکتا۔

فن انجینئری انسان کے ساتھ مخصوص نہیں

آج اگر انسان دعویٰ کرے کہ میں اس لئے افضل مخلوقات ہوں کہ میں انجینئری کا علم جانتا ہوں اور اعلیٰ سے اعلیٰ ڈیزائنوں کی کوٹھیاں اور بلڈنگیں تیار کر سکتا ہوں تو یہ دعویٰ قابلِ سماع نہ ہو گا کیونکہ انجینئری کے علم سے جانور بھی خالی نہیں ہیں۔ وہ بھی دعویٰ کر سکیں گے کہ ہم بھی انجینئر ہیں اور اپنے مناسب حال راحت وہ مکانات بناتے ہیں۔

بیا (جو ایک چھوٹی سی چیز ہے) اپنے لئے عجیب و غریب قسم کا گھونسلہ بناتی ہے۔ جس میں کئی کمرے ہوتے ہیں۔ ماں باپ کا الگ اور بچوں کا الگ حتیٰ کہ اس میں بچے جھولتے ہیں۔ گویا مختلف رومز ہوتے ہیں۔ یہ گھونسلہ گھاس سے بنایا جاتا ہے اور تین چار تاروں سے کیکر وغیرہ درخت میں لگا ہوا اور لٹکا ہوا ہوتا ہے اور مضبوط اتنا کہ آندھی آئے، طوفان آئے مگر اس مکان پر کوئی زد نہیں پڑتی۔ آپ کا مکان گر جائے گا۔ مگر اس کا گھونسلہ محفوظ رہے گا۔ کیا یہ اعلیٰ ترین صنعت نہیں ہے اور چیزیا کیوں یہ دعویٰ نہیں کر سکتی کہ میں بھی انجینئر ہوں؟ ضرور کر سکتی ہے۔ تو پھر انجینئری انسان کے حق میں مخصوص کہاں رہی جو اس کی افضلیت اس چیز پر ثابت ہو۔ شہد کی مکھی اپنا بچتہ بناتی ہے اس کے ہشت پہلو سوراخ اس قدر مساوی ہوتے ہیں کہ آپ پر کار سے بھی اتنے صحیح خانے نہیں بنا سکتے پھر اس میں بچوں کے رہنے اور پلنے کے خانے الگ اور شہد کے الگ ہوتے ہیں جو نہ بارش سے خراب ہو نہ طوفان میں اپنی جگہ سے ہلتا ہے۔ کیا یہ انجینئری اور کاریگری نہیں ہے؟ اگر ہے اور بلاشبہ ہے تو آپ کو کب یہ حق پہنچتا ہے کہ آپ انجینئری کا فن اپنی نوع کے ساتھ مخصوص بتلا کر اس مکھی پر اپنی فضیلت و برتری ثابت کر سکیں؟ سانپ اپنی ”بلی“ منی سے بناتا ہے جو اوپر سے برتیوں وار گنبد کی مانند ہوتی ہے اور اس کے اندر نہایت صاف ستھری نالیاں پیچ ورتیج بنی ہوئی جن میں سانپ اور ان کے بچے ریختے رہتے ہیں۔ کیا اسے انجینئری اور صنعت کاری نہیں کہیں گے؟ رہا یہ کہ آپ کہیں کہ صاحب ہم عمارتیں بڑی عالیشان بناتے ہیں۔ جن کی خوشمنائی اور نفاست ان گھونسلوں اور بھٹوں سے کہیں زیادہ اونچی اور اعلیٰ ہوتی ہے۔ اس لئے ہم اور یہ جانور انجینئری میں برابر کیسے ہو سکتے ہیں تو جواب یہ ہے کہ مکان کا عمدہ ہونا مکین کی ضرورت اور راحت کے لحاظ سے ہوتا ہے، جانور اپنی ضرورت کی رعایت کرتا ہے آپ اپنی ضروریات کی، جانور آپ کی کوٹھی کو لپٹائی ہوئی نظروں سے دیکھتا تو آپ اپنی برتری کا دعویٰ کر سکتے تھے۔ لیکن جیسے آپ اس کے مکان سے نفرت کا اظہار کرتے ہیں وہ آپ کے مکان سے نفرت کا اظہار کرتا ہے۔ اگر آپ سانپ یا بیا یا شہد کی مکھی کو اپنی کوٹھی میں آباد کرنا چاہیں وہ کبھی بھی آمادہ نہ ہوں گے۔ بلکہ اپنا ہی مکان بنا کر رہیں گے۔ اس سے واضح ہے کہ مکان کی صنعت میں دونوں برابر ہیں۔ اور اپنے اپنے رنگ کے ماہر ہیں اس لئے انجینئری کے بارے میں آپ کو دعوائے فضیلت کا کوئی حق نہیں۔

انسان اور علم طب

اس طرح مثلاً علم طب ایک تجرباتی علم ہے۔ یہ علم جس طرح انسان کو حاصل ہے۔ اسی طرح حیوانوں میں بھی یہ علم اپنی بساط کی بقدر پایا جاتا ہے۔ آپ یہ دعویٰ کریں کہ صرف ہم طبیب ہیں اور ہمیں ہی اس عمل

کا شرف حاصل ہے لہذا ہم ہی اس فن کی رو سے اشرف المخلوقات ہیں۔ غلط ہے، جانور بھی دعویٰ کر سکتے ہیں کہ ہمیں بھی علم طب میں مہارت ہے۔ فرق اگر ہو گا تو صرف یہ کہ آپ پر زیادہ بیماریاں آتی ہیں۔ تو آپ دواؤں کی زیادہ اقسام جانتے اور استعمال کر سکتے ہیں۔ جانوروں کو بیماریاں کم لاحق ہوتی ہیں اس لئے وہ دوائیں بھی کم جانتے ہیں۔ لیکن اس کی بیشی کے فرق سے علم طب صرف آپ کی خصوصیت قرار نہیں پاسکتا۔

مجھے ایک ہندو ریاست اندر گڑھ میں بارہا جانے کا اتفاق ہوا۔ میرے بعض اعزہ وہاں اونچے عہدوں پر ممتاز تھے۔ اس ریاست میں بندروں کے مارنے کی ممانعت تھی۔ اس لئے بندروں کی تعداد ہزاروں کی حد تک تھی۔ بندروں کی جبلت میں شرارت اور چالاکی بلکہ ایذا رسانی داخل ہے۔ اس لئے وہ ہمارا کافی نقصان کرتے تھے۔ کبھی برتن اٹھا کے بھاگ جاتے کبھی کپڑا اٹھا لے جاتے۔ اور صرف لے جانا ہی نہ تھا بلکہ ایسا موذی جانور ہے کہ اسے لے جانا اور منڈیر پر بیٹھ کر اسے دکھا دکھا کر چیرنا پھاڑنا جس سے ایک تو کپڑا جانے کی تکلیف ہوتی۔ اسے ضائع ہوتا دیکھ کر اور بھی زیادہ دکھ ہوتا۔ اس لئے ہمیں ایک بار غصہ آیا اور ہم نے سوچا کہ کوئی ایسی تدبیر کرنی چاہئے۔ جس سے سو پچاس بندر ایک دفعہ مرجائیں تو کچھ تو نجات مل جائے گی۔ اس لئے ہم نے دو روپیہ کا سٹکھیا خریدا اور اسے آنے میں ملایا اور روٹیاں پکوا کر چھت پر پھیلا دیں تاکہ وہ آتے جائیں روٹیاں کھاتے جائیں اور مرتے جائیں اور ہم خوش ہوتے جائیں۔ اس لئے ہم روٹیاں چھت پر ڈال کر خود ایک جنگلا میں بیٹھ گئے اور دیکھتے رہے کہ ابھی بندر آکر ان روٹیوں کو کھائیں گے اور مریں گے اور ہمارے لئے خوشی کا سامان ہو گا۔ یعنی اگر انہوں نے ہمارے دس کپڑے پھاڑ دیئے ہیں تو دس بیس کو ہم بھی مرتا ہوا دیکھیں جس سے کچھ تو دل کو چین آئے۔ چنانچہ دو تین بندر آئے۔ مگر ان روٹیوں سے دور کھڑے ہو کر دیکھنے لگے کہ یہ کیا نیا حادثہ پیش آیا کہ روٹیاں بکھری ہوئی پڑی ہیں۔ یقیناً اس میں کچھ بات ہے اور نہ روٹیاں یوں نہیں بکھیری جاسکتیں۔ اس لئے روٹی کو غور سے دیکھا پھر سو نگھا اور سوچا یہ نیا حادثہ کیوں پیش آیا ہے۔ پہلے تو ہم ایک روٹی بھی چھت پر پڑی ہوئی نہیں پاتے تھے۔ اب یہ روٹیوں کا ڈھیر کیوں لگا ہوا ہے؟ اس میں ضرور کوئی راز ہے؟ بالآخر انہوں نے روٹی کو ہاتھ نہیں لگایا اور چلے گئے۔ ہم سمجھے کہ تدبیر قیل ہو گئی لیکن بندروں کا یہ چالاک قافلہ جا کر پھر اپنے ساتھ اور بندروں کو لایا اور چودہ پندرہ موٹے موٹے بندر ان کے ساتھ آئے اور روٹیوں کے ارد گرد گھیرا ڈال کر بیٹھ گئے۔ گویا گول میز کانفرنس منعقد ہوئی اور مشورہ شروع ہوا کہ روٹیاں اس مقدار میں یہاں کیوں پڑی ہوئی ہیں۔ خدا جانے انہوں نے باہم کیا کیا اشارے کئے ایک آگے بڑھا اور اس نے روٹیوں کو سو نگھا پھر دوسرا آگے بڑھا اس نے ایک روٹی توڑی اس کے ٹکڑوں کو سو نگھا اور روٹیاں چھوڑ کر سب بھاگ گئے۔ اب ہمیں یقین ہو گیا کہ یہ کچھ سمجھ گئے ہیں اور ہماری ساری تدبیر ناکام ہو گئی۔ مگر تھوڑی ہی دیر میں تقریباً ساٹھ ستر بندروں کا ایک قافلہ آیا اور ان میں سے ہر ایک کے ہاتھ میں ایک ایک تھنی تھی۔ جن میں ہرے ہرے پتے تھے۔ انہوں نے آکر پہلے روٹیوں کو توڑا ان کے ٹکڑے کئے اور غریب قریب اتنے ہی ٹکڑے کئے جتنے یہ بندر تھے تاکہ روٹیوں میں ہر ایک کو حصہ ملے۔ گویا پوری جماعت میں یہ اصول پیش نظر تھا کہ

نیم نانے گر خورد مرو خدا
بذل درویشان کند نیمے دگر

بندر بانٹ تو مشہور ہے۔ آخر کار انہوں نے وہ ٹکڑے باہم بانٹ لئے اور ہر ایک نے ایک ایک ٹکڑا کھا کر اوپر سے وہ پتے چبالے جو ہر ایک اپنی شہنی کے ساتھ لایا تھا اور دندناتے ہوئے چلے گئے اور ہم دیکھتے رہے یعنی

بے وقوف ہم رہے کہ دو روپیہ کا آٹا بھی گیا منکھیے کے دام بھی بٹے کھاتے گئے کپڑا تو پہلے ہی جاچکا تھا اور اوپر سے وقت بھی ضائع ہوا اور ہوشیار یہ بندر رہے کہ سب کچھ انہیں کا ہو کے رہا۔ اندازہ یہ ہوا کہ یہ پتے جو وہ ساتھ لائے تھے زہر کا تریاق تھے۔ جو ان بندروں کو معلوم تھا۔ اب بھی اگر آپ یہ دعویٰ کریں کہ طیب صرف ہم ہی ہیں۔ جو جڑی بوٹی کی خاصیتیں جانتے ہیں تو یہ دعویٰ غلط ہو گا کیونکہ یہ بندر بھی دعویٰ کر سکتے ہیں۔ بلکہ پیش بندی کر کے بیماری کو پہلے ہی سے روک دیتے ہیں۔ تو فن طب میں ان کا دخل معلوم ہوا۔ پھر آپ کو خواجواہ ہی دعویٰ ہے کہ صرف ہم ہی اطباء ہیں اور فن طب کی وجہ سے جانوروں پر فوقیت رکھتے ہیں۔ آپ اور بندر نفس فن میں برابر ہو گئے گو کچھ خصوصیات کا فرق بھی سہی۔

فن سیاست بھی حیوانات میں ہے

پھر اگر آپ یہ کہیں کہ طب نہ سہی فن سیاست سہی، ہم سیاست جانتے ہیں اور اپنی ملت کا نظم کر سکتے ہیں اور سیاسی نظام قائم کر کے قوم کی منظم خدمت کر سکتے ہیں۔ اس لئے ہم اس بارہ میں جانوروں پر فضیلت رکھتے ہیں تو میرے خیال میں یہ دعویٰ بھی غلط ہے۔ میں کہتا ہوں کہ فن سیاست بھی انسانی خاصہ نہیں۔ بلکہ حیوانات میں بھی پایا جاتا ہے، شہد کی مکھی بھی ملت کی سیاسی اور انتظامی تنظیم کر سکتی ہے۔ شہد کی مکھیاں شہد کا بچتہ بناتی ہیں اور بے نظیر انداز سے اس میں ہشت پہلو سوراخ اور خانے بنا کر گویا اپنا یہ قلعہ تیار کر لیتی ہیں تو اس کے نظام کی تشکیل اس طرح ہوتی ہے کہ پہلے تو وہ اپنا امیر منتخب کرتی ہیں۔ جس کا نام عربی زبان میں یعسوب ہوتا ہے۔ یہ امیر اس بچتہ ہر وقت منڈلاتا رہتا ہے۔ ساری مکھیاں اس امیر کی اطاعت کرتی ہیں۔ اندرون قلعہ کی انتظامی تقسیم یہ ہوتی ہے کہ اس بچتہ کے ایک حصہ میں تو شہد بھرا جاتا ہے ایک حصہ میں ان کے بچے ان خانوں میں پلتے ہیں۔ ایک حصہ میں بڑی مکھیاں رہتی ہیں۔ اور امیر ان سب کی نگرانی کرتا ہے۔ حتیٰ کہ اگر کسی مکھی سے قوم کے خلاف کوئی غداری ہو جائے تو وہ اس مکھی کی گردن قلم کر دیتا ہے۔ آپ نے دیکھا ہو گا کہ چھتے کے نیچے ہر طرف کچھ مکھیاں سرکٹی ہوئی اور ٹوٹی ہوئی پڑی رہتی ہیں۔ کسی کا سر کٹا ہوا اور کسی کی کمرڈٹی ہوئی ہوتی ہے۔ اس کی وجہ یہ ہوتی ہے کہ اگر کوئی مکھی کسی زہریلے پتے پر بیٹھ کر اس کا زہریلا مادہ لے کر آئی ہے۔ جس سے بنے ہوئے شہد میں سمیت کا سراپت کر جانا یقینی ہوتا ہے تو وہ یعسوب اسے فوراً محسوس کرتا ہے کہ زہریلا مادہ لے کر آئی ہے اور اس مکھی کی گردن توڑ کر اسے فوراً مار گراتا ہے کہ وہ اس بچتہ کے اندر نہ گھسنے پائے۔ تاکہ اس کے زہریلے مادہ سے قوم کے دوسرے افراد کی جانیں ضائع نہ ہوں۔ گویا وہ سمجھتا ہے کہ ایک کی جان لے کر اگر پوری قوم کو بچالیا جائے تو کوئی جرم نہیں۔ یعنی اس کی سیاست اسے یہ اصول سمجھاتی ہے کہ :

وَلَكُمْ فِي الْقِصَاصِ حَيٰوةٌ يَا اُولِي الالبَابِ

شہد کی مکھیوں میں قانون قصاص اور مکافاتِ جرم

یعنی ایک کی موت سے اگر پوری قوم کی حیات بچ جائے تو اس موت میں کوئی مضائقہ نہیں۔ اس قتل نفس پر مکھیوں کی اطاعت کا یہ عالم ہے کہ نہ کوئی ایچی ٹیشن ہوتا ہے۔ نہ امیر کے خلاف مظاہرے ہوتے ہیں۔ چپ چاپ خوشدلی سے امیر کے اس فعل قتل پر گردن جھکا دی جاتی ہے۔ اور کسی کو یہ خلجان نہیں گزر آتا کہ یہ کیوں ہوا۔ بلکہ تمام قوم سر اطاعت جھکا کر مانگتی ہے تو اولوالامر کا انتخاب پھر اس کے سامنے سمع و اطاعت

پھر قوم کی انتظامی تشکیل اور نظم کے تحت مکانات کی تقسیم، پھر بے راہی پر مجرم کا قتل، اگر سیاست نہیں ہے تو اور کیا ہے؟

ضلع بجنور کے ایک قصبہ نجیب آباد میں شہد بکثرت ہوتا ہے اور وہاں شہد کی مکھیوں کو پالنے کا خاص انتظام ہوتا ہے۔ وہاں کا ہم نے ایک محاورہ سنا کہ فلاں نے اپنی بیٹی کو تین مکھیاں جینز میں دیں۔ فلاں نے چار مکھیاں جینز میں بیٹی کو دیں۔ ہمیں تعجب ہوا کہ جینز میں پلنگ، پیٹریاں، میز، کرسی، زیور، کپڑا وغیرہ تو دنیا بھر میں دیا جاتا ہے۔ یہ مکھیاں جینز میں دینے کے آخر کیا معنی ہیں۔ تحقیق سے معلوم ہوا کہ جب وہ اوگ شہد کی مکھیاں پالتے ہیں۔ اور کسی خاص جگہ شہد کا پھتہ لگوانا چاہتے ہیں تو اس امیر مکھی کو یعنی یعسوب کو پکڑ کر اس جگہ بٹھلا دیتے ہیں تو ساری مکھیاں وہیں جمع ہو جاتی ہیں اور وہیں پھتہ بناتی ہیں اور وہاں شہد تیار ہو جاتا ہے۔ اس گر کو سامنے رکھ کر وہاں کے یہ شہد کے کاروباری دو چار امیر مکھیاں پکڑ کر اور ڈبیہ میں بند کر کے بیٹی کو جینز میں دے دیتے ہیں۔ وہ لڑکیاں ترکیب جانتی ہیں اور مناسب مقام پر ان مکھیوں کو بٹھلا دیتی ہیں۔ تو وہیں شہد کے پھتے لگ جاتے ہیں اور کئی کئی دھڑی شہد ہو جاتا ہے۔ تو چار مکھیاں جینز میں دینے کا مطلب یہ ہوتا ہے کہ چار دھڑی شہد جینز میں دے دیا گیا۔ اس سے شہد کی مکھیوں کی اطاعت شعاری اور نظم پسندی معلوم ہوئی۔

س کی نظیر انسان میں بھی نہیں۔ سو اس نظم پسندی اور تنظیم ملت کی اعلیٰ ترین سیاست کے ہوتے ہوئے آپ کو خواجخواہ ہی دعویٰ ہو گیا ہے کہ صرف انسان ہی سیاست دان ہیں۔ یہ مکھیاں بھی دعویٰ کر سکتی ہیں کہ ہم بھی سیاست دان ہیں تو اگر آپ بھی کسی امیر کے تحت رہ کر تقسیم عمل کر لیں کہ کوئی غذا امتیا کرے کوئی تعلیم کا کام کرے، کوئی فوج میں بھرتی ہو کر ملک کی حفاظت کرے۔ تو کام بلاشبہ عمدہ ہے، ضروری بھی ہے۔ مگر محض انسان کی خصوصیت نہیں۔ مکھیاں بھی کر سکتی ہیں۔ اس لئے یہ تنظیم کوئی وجہ فضیلت نہیں کہ انسان اپنے کو حیوانات سے برتر سمجھے۔

بطخوں میں سیاست و تنظیم

بطخوں میں بھی سیاست پائی جاتی ہے۔ جب بطخیں سوتی ہیں تو ان کا امیر ان کی جگہ بانی اور پاسبانی کرتا ہے وہ ایک ٹانگ پر ساری رات جھیل میں کھڑا رہتا ہے جب کوئی خطرہ پیش آتا ہے۔ تو وہ آواز لگاتا ہے اور ساری قوم کو خطرہ سے آگاہ کرتا ہے۔ ساری بطخیں بیدار ہو جاتی ہیں اور پر تول لیتی ہیں اور دوسری آواز میں اٹھ کر پرواز میں آجاتی ہیں۔ اور وہ بھی ایک قاعدے یعنی مثلث طریقے سے اڑتی ہیں۔ امیر آگے آگے اور بطخیں دو لائن میں پیچھے پیچھے اڑتی ہیں۔ جدھر امیر جاتا ہے۔ ادھر تمام بطخوں کا یہ قافلہ جاتا ہے کسی کو امیر پر اعتراض نہیں ہوتا کہ وہ اس سمت میں کیوں جا رہا ہے۔ پھر جہاں امیر بیٹھتا ہے تمام بطخیں وہیں اتر پڑتی ہیں۔ یہ سیاست نہیں تو اور کیا ہے؟

اور اس سے بہتر سیاست اور تنظیم کیا ہو سکتی ہے؟ اپنی رعایا اور ماتحت قوم کو ہر خطرہ سے آگاہ کرنا اور پہچانا خود بیدار رہنا ان کو چوکنار کھنا کیا اعلیٰ ترین ترقی یافتہ سیاست نہیں؟

اس لئے سیاسی تدابیر اور جوڑ توڑ انسان کے ساتھ مخصوص نہیں۔ اصول سیاست میں حیوانات بھی اس کی برابری کا دعویٰ کر سکتے ہیں۔ مکھیاں کہیں گی کہ ہم بھی سیاست دان ہیں۔ زیادہ سے زیادہ آپ کی سیاست شاخ در شاخ ہے تو اس کی وجہ یہ ہے کہ ملت میں جرائم زیادہ ہیں، اس لئے روک تھام کی تدابیر بھی زیادہ ہیں۔ مکھیوں اور بطخوں میں جرائم کی انواع آپ سے کم ہیں۔ تو تدابیر بھی کم ہیں۔ سو اس سے کچھ ان مکھیوں

اور بطنوں کی فضیلت ہی آپ پر ثابت ہوگی نہ کہ کمتری اور اصل سیاست میں برابری ثابت ہوگی تو یہ دعویٰ بھی آپ کا غلط ہے کہ ہم چونکہ فن سیاست سے واقف ہیں۔۔۔ اس لئے افضل الحیوانات ہیں۔

مکڑی کی صنعت کاری

اگر آپ کہیں کہ ہم کپڑا بننے کا فن جانتے ہیں۔ لہذا ہم سب جانداروں میں افضل ہیں تو مکڑی آکر کہے گی کہ یہ کام تو میں بھی جانتی ہوں۔ دیکھئے مکڑی سفید رنگ کا خیمہ بنتی ہے۔ جس کی طنائیں چاروں طرف کھینچی رہتی ہیں۔ وہ اتنا صاف باریک اور ملائم ہوتا ہے کہ ماچسٹر کی لمبل بھی اتنی صاف اور باریک نہیں ہوتی اور اتنا مضبوط جس کو آندھی اور ہوا کے سخت جھونکے اور بڑی سے بڑی بارش بھی نہیں ہلا سکتی اس کی طنائیں اپنی جگہ سے ذرا بھی نہیں سرکتیں۔ آپ تو سوت سے کپڑا بنتے ہیں۔ وہ خدا جانے کس مادہ سے اپنا گھر بناتی ہے۔ آپ کا کپڑا پھٹ جائے گا۔ مگر اس کا بنا ہوا خیمہ یہ کپڑا اور خیمہ نہیں پھٹے گا۔ آپ کا بنایا ہوا کپڑا میلا ہو جائے گا۔ جسے آپ پانی سے دھوئیں گے۔ صابن سے صاف کریں گے مگر مکڑی کے اس خیمہ کے کپڑے کو صاف کرنے اور دھونے کی ضرورت ہی نہیں۔ آپ کہیں گے کہ ہم اپنی غذا کے لئے پرندے پھانسنے کے لئے جال بناتے ہیں۔ مچھلیاں پکڑنے کے لئے جال بنتے ہیں۔ تو ہماری تدبیر کو کون پہنچ سکتا ہے کہ ہم غیر نوع کو قابو میں لانے کے لئے سوت کے ٹانگوں سے کام لیتے ہیں تو بھی مکڑی آگے بڑھ کر کہے گی کہ میں اس سے بہتر جال بن سکتی ہوں وہ جالا تانتی ہے تو اس میں کھیاں پھنس جاتی ہیں۔ ہزار بھنھناتی ہیں چلاتی ہیں۔ مگر اس جال سے نہیں نکل سکتیں تو کیا یہ غیر نوع کا قابو میں لانا نہیں۔ اور اتنا باریک تار بناتی ہے کہ آپ کا سوت اتنا باریک نہیں ہوتا۔ غرض آپ فنونِ لمبوعہ میں سے کون سے فن کو اپنی خصوصیات کہہ سکیں گے۔ ضروریات زندگی کا کوئی فن ایسا نہیں جو حیوانات میں نہ ہو۔ ہم جس قدر بھی ضروریات زندگی سے متعلق علم رکھتے ہیں۔ حیوانات بھی اپنی ضروریات زندگی سے متعلق سمجھ بوجھ اور صنعت کاری کا علم رکھتے ہیں۔

ضروریات زندگی کا ہر فن حیوانات میں موجود ہے

حتیٰ کہ اگر آپ سائنس کی مدد سے سولہ ہزار فٹ کی بلندی پر پرواز کر سکتے ہیں۔ تو ایک کو ا اور کرگس بھی اپنی اندرونی سائنس کی قوت سے اپنی پروں سے اتنی ہی بلندی پر پرواز کرتے ہیں۔ آپ پتیل تانے اور دیگر معدنیات کے بنائے ہوئے مصنوعی پروں یعنی ہوائی جہازوں کے ذریعے اڑتے ہیں اور چیل کوئے وغیرہ پرندے اپنے بنے بنائے پروں اور خلقی طاقت سے اڑتے ہیں۔ آپ ان مصنوعی پروں میں معدنیات کے محتاج ہیں اور ہوائی جہاز بنانے میں خون پسینہ ایک کرتے ہیں۔ تب کہیں اڑتے ہیں۔ اور یہ پرندے خود ہوائی جہاز ہیں۔ غرض آپ اگر اڑ گئے تو پرندے بھی اڑتے ہیں۔ یعنی پرواز کا جو فعل آپ نے کیا وہی پرندوں نے بھی کیا آپ نے کپڑا بن کر تن پوشی کی اور بدن کو کپڑے سے چھپایا تو ہرچند پرند بھی اپنی کھال اپنے پروں سے اپنے تن بدن کو چھپاتا ہے۔ آپ کا لباس مصنوعی ہے اس کا قدرتی ہے۔ آپ رہنے کے لئے مکان بناتے ہیں۔ جانور بھی اپنا بھٹ اور گھونسلہ بناتے ہیں۔ آپ اپنا رزق تلاش کرنے جنگل میں جاتے ہیں۔ وہ بھی اپنی غذا تلاش کرنے جنگل میں جاتے ہیں۔ وہ بھی اپنی غذا تلاش کرنے کھیتوں اور جنگلوں میں گھومتے ہیں۔ اور شام کو پیٹ بھر کر اپنے گھروں کو لوٹتے ہیں۔ آپ پلاؤ زروہ کھاتے ہیں وہ گھاس دانہ کھاتے ہیں۔ آپ گوشت پکا کر کھاتے ہیں۔ وہ اس مصیبت سے بری ہیں۔ کچا ہی کھا لیتے ہیں۔ آپ اگر ان کے گھاس دانہ سے نفرت کرتے ہیں تو وہ آپ

کے زردہ پلاؤ سے نفرت کرتے ہیں۔ غرض کوئی طبعی فن ایسا نہیں۔ جن میں وہ آپ کی ہمسری کا دعویٰ نہ کر سکیں۔ آپ سیاست کے مدعی ہوں گے۔ تو شہد کی مکھی اور بطنخ سامنے آکر اس دعوائے خصوصیت کو باطل کر دے گی آپ کیڑا بننے اور جال بنانے کے فن کا دعویٰ کریں گے تو مکڑی سامنے آکر بولے گی کہ یہ کام میں بھی کر سکتی ہوں۔ آپ فن طب کی مہارت کا دعویٰ کریں گے تو بندر اچھل کر کہے گا کہ جڑی بوٹی کی خاصیتیں کچھ میں بھی جانتا ہوں۔ اور میں زہر کا تریاق جانے ہوئے ہوں۔ آپ فن پرواز کے مدعی ہوں تو پرندے سامنے آکر کہیں گے ہم اس فن میں تم سے زیادہ ماہر ہیں۔ آپ انجینئری اور فن خانہ سازی کے مدعی ہوں گے تو ہرچرند پرند اور درند آپ کے مقابلہ میں آکر کہے گا کہ یہ کام ہم سب جانتے ہیں۔ رہنے سہنے، لباس پہننے، علاج کرنے، مکان بنانے اور تنظیم و سیاست و صنعت کاری کرنے میں شریک ہیں۔ تو ان فنون کی وجہ سے تو انسان ان جانوروں سے افضل نہیں ہو سکتا۔ افضلیت کسی خصوصیت کی بنا پر ہوتی ہے۔ جو اس میں ہو اور وہ اس میں نہ ہو۔ تو حقیقت یہ ہے کہ وہ علم جو صرف انسانوں میں ہے اور اس کے سوا اور کسی میں نہیں۔ وہ علم شرائع اور علم احکام خداوندی ہے۔ جس سے اللہ کی معرفت ہوتی ہے اور انسان اس علم کے ذریعے سعادت کے درجات طے کرتا ہے اور تیا بت خداوندی کا مستحق ٹھہرتا ہے یہ علم کسی بھی غیر انسان میں نہیں پایا جاتا۔ نہ ملائکہ میں یہ علم موجود ہے نہ جنات اس علم سے آراستہ ہیں۔ نہ حیوانات واقف ہیں اور جمادات و نباتات تو کیا واقف ہوتے؟ یہ علم خصوصیت ہے انسان کی۔ علم شرائع صرف اس کی قسمت میں ہے۔ جس نے اسے سب مخلوقات پر فوقیت و فضیلت دی۔ جس کی یہ وجہ ہے کہ یہ علم بغیر پیغمبری کے نہیں آسکتا۔ کیونکہ یہ علم اللہ کی مرضیات و نامرضیات کے جاننے کا علم ہے اور کسی کی مرضی بلا اس کے بتلائے ہرگز معلوم نہیں ہو سکتی۔ اور اللہ ہر کس و نا کس کو اپنے اندر کی بات نہیں بتلاتا سو اس کے لئے اس نے نوع انسانی کو مخصوص فرمایا اور اس میں بھی برگزیدہ طبقہ انبیاء علیہم السلام کا تھا تو اس نے انہیں اپنی مرضیات و نامرضیات سے آگاہ کیا اور بتلایا کہ میں فلاں چیز سے خوش ہوتا ہوں۔ اسے کرو اور فلاں چیز سے ناخوش ہوتا ہوں اسے نہ کرو یعنی امر و نہی بتلایا پس امر و نہی کے قانون کو شریعت کہتے ہیں۔ اس شریعت کے علم کے لئے نبوت رکھی اور یہ نبوت نوع بشری ہی کے ساتھ مخصوص رکھی اور نبوت کے علوم صرف انسان کو دیئے۔

انسانیت کا مدار ہی علوم الہیہ ہیں

یعنی چار ذمی شعور مخلوق 'ملائکہ' 'جنات' 'حیوانات' 'انسان'۔ میں سے علم صرف انسان کو بخشا باقی تین اقسام 'ملائکہ' 'جنات' اور حیوانات کو یہ علم نصیب نہ ہوا یا کسی قدر ہوا تو انسان کے طفیل اور اس کے واسطے سے ہوا۔ سو اس میں اصل انسان ہی رہا۔ جس میں کوئی مخلوق اس کی ہمسری تو بجائے خود ہے شرکت کا دعویٰ بھی نہیں کر سکتی۔ اس سے واضح ہوا کہ علوم طبعیہ، علوم وحمیہ، علوم خیالیہ، علوم عقیدہ وغیرہ انسان کی خصوصیات نہیں یہ اور انواع کو بھی میسر ہیں۔ کیونکہ یہ تمام علوم اپنے اندرونی قوتی سے ابھرتے ہیں اور وہ قوی جانداروں میں کم و بیش سب میں رکھے گئے ہیں۔ عقل ہو یا خیال۔ وہم ہو یا طبیعت ہر ایک کی چیز ہے اس لئے ان کے ذریعہ جو تصور بھی جاندار کو بندھے گا۔ اس سے خود اس کے نفس کی مرضی اور نامرضی اور خواہش و طلب کھلے گی۔ خدا کی مرضی نامرضی اور خدا کے مطلوبہ کاموں کا اس سے کوئی تعلق نہیں۔ کیونکہ خدا کی پسند ناپسند اس کے اندر سے آئے ہوئے علم سے سمجھ آسکتی ہے اور وہی وحی کا علم ہے جو نبوت و رسالت کے ذریعے آتا ہے اور یہ صرف انسان کو دیا گیا ہے۔ اس سے نمایاں ہو گیا کہ انسان کی خصوصیات علوم طبعیہ، علوم وحمیہ، علوم

خیالیہ علوم شیطانیہ نہیں بلکہ علوم الہیہ ہیں۔ علوم نبوت اور علوم رسالت ہیں جو انسان کے سوا کسی کو میسر نہیں۔ اس لئے انسان اگر ساری مخلوقات پر برتری اور فضیلت کا دعویٰ کر سکتا ہے۔ تو وہ علوم شرعیہ کے ذریعے کر سکتا ہے۔ نہ کہ علوم طبیعہ و عقیدہ و وہم کے ذریعے کہ یہ علوم انسان کے سوا اوروں کو بھی میسر ہیں۔ دوسرے لفظوں میں نہ صرف یہی کہ اس علم سے انسان کی برتری اور فضیلت ہی ثابت ہوتی ہے۔ بلکہ اس کی انسانیت کا مدار بھی اس علم پر ہے۔ کیونکہ جب یہ علم ہی انسان کی خصوصیت ٹھہرا کہ یہ علم نہ ہو تو انسان اور حیوان میں کوئی فرق نہیں تو اس کا حاصل یہ نکلا کہ انسان اس وقت تک انسان نہیں ہو سکتا۔ جب تک کہ وہ اس علم سے بہرہ ورنہ ہو کیونکہ جس چیز کی خصوصیت ختم ہو جائے۔ جس سے وہ چیز وہ چیز تھی تو پھر وہ شے وہ شے نہیں رہتی۔ اگر آپ میں خصوصیت باقی نہ رہے تو آپ آپ نہ رہے، اگر خصوصیت انسان انسان میں ہو تو انسان انسان کہلانے گا ورنہ انسان اور حیوان میں کوئی فرق نہیں وہ مکان بنانے، کھانے پینے، علاج معالجہ کرنے میں انسان کے برابر ہیں۔ پس جب انسان کی خصوصیت یہ علم الہی ہے۔ جس سے وہ مرضیات الہی سمجھ لیتا ہے تو یہ علم الہی جب انسان میں ہو گا تو اس کا نام انسان ہو گا۔ ورنہ ایک کھانا پیتا حیوان رہ جائے گا، کیونکہ کھانے پینے کو کتنا ہی خوش نما بنائے اور علمی رنگ میں نمایاں کرے تب بھی رہے گا جانور ہی۔ کیونکہ جانور بھی یہ علوم اپنے اندر رکھتے ہیں۔ جیسا کہ واضح کیا جا چکا ہے۔ بہر حال یہ بات صاف ہو گئی کہ نہ کھانا انسانیت ہے۔ نہ پینا نہ مکان بنانا انسانیت ہے نہ سیاست و تنظیم اگر کوئی ماہر فن پچاس منزل کی بلڈنگ بھی بنائے تب بھی وہ اس کی وجہ سے حیوانیت سے نہیں نکل سکتا کہ یہ کام یعنی مکان سازی اس کی خصوصیت نہیں۔ حیوانیت کی خصوصیت ہے اور اگر مکان سازی پارچہ بانی نظم کاری میں عقل کو بھی لگا دیا جس سے یہ اشیاء مزین ہو گئیں تو گو بظاہر تو وہ جانوروں سے ممتاز اور افضل ہو گیا۔ مگر حقیقت میں ان سے اور زیادہ گھٹ گیا کیونکہ عقل جیسے پاک جوہر کو اس نے اپنی طبیعت کا خادم اور غلام بنا دیا اور سب جانتے ہیں کہ طبیعت بے شعور ہوتی ہے۔ اور عقل سرچشمہ شعور ہے۔ تو ایک بے شعور کا حاکم بنا کر گویا جاہل کو بادشاہ اور عالم کو غلام کر دیا یہ کہاں کی عقل ہے۔ بلکہ بد عقلی ہے۔ جانور اس بے ہودگی سے بری ہے۔ اس لئے ایسا کر کے انسان اونچا تو کیا ہوتا جانوروں سے کہیں زیادہ نیچا اور کم رتبہ ہو گیا کہ جانور طبع حیوانی کو استعمال کرتے ہوئے عقل کو اس کا غلام نہیں بناتے۔ اب خواہ ان میں عقل بالکل نہ ہو یا ہو تو نہ ہونے کے برابر ہو۔ یہ بات اپنی جگہ صحیح رہے گی کہ انہوں نے طبیعت جیسے جاہل اور بے شعور حاکم کو اس کی جاہلانہ کارروائیوں کا عالم و فاضل نہیں بنایا اور یہ انسان طبعی حرکات کرتا ہے اور عقل سے انہیں مزین بنا کر ان حیوانی حرکات کو انسانی بلکہ ملکی حرکات ثابت کرنا چاہتا ہے۔ تو جانور سے زیادہ احمق ثابت ہوا۔

طبعی تقاضوں کی مخالفت کمال ہے

نیز یہ نکتہ بھی پیش نظر رکھنا چاہئے کہ طبعی تقاضوں کو پورا کر لینا کوئی کمال کی بات نہیں۔ بلکہ طبعی تقاضوں کے خلاف کرنا کمال ہے۔ اگر کوئی کہے کہ میں بہت بڑا آدمی ہوں، کیونکہ میں کھانا کھایا کرتا ہوں تو لوگ کہیں گے کہ احمق یہ کون سی کمال کی بات ہے۔ جانور بھی کھانا کھاتے ہیں۔ یہ تو طبعی تقاضا ہے اس میں نہ محنت ہے نہ مشقت اور نہ ہی اس سے انسان کی کوئی جو انمردی اور جفاکشی ظاہر ہوتی ہے ورنہ سارے جانور بھی فضا اور باکمال ہوں گے یا اگر کوئی کہے گا کہ میں بڑا فاضل آدمی ہوں کیونکہ میں رات کو بڑ کر سوتا ہوں تو بھی کہے جائے گا کہ یہ تو ایک غیر اختیاری اور طبعی فعل ہے جانور بھی کر لیتے ہیں تو اس میں کمال کی بات کیا ہوئی؟

کمال نام ہے خلاف طبع کرنے کا کہ اس میں انسان کی محنت، جفاکشی اور تحمل و صبر کے جوہر نمایاں ہوتے ہیں۔ اس لئے اگر کسی کو سنایا جائے کہ وہ مہینوں کھانا نہیں کھاتا تو لوگ اسے باکمال سمجھ کر اس کے پیچھے ہو جیتے ہیں کہ واقعی خلاف طبع پر قابو پالینا کمال ہے نہ کہ طبع کا غلام بن کر طبعی تقاضوں کو پورا کر لینا کمال ہے۔ اس پر مجھے ایک واقعہ یاد آیا۔

حجۃ الاسلام سیدنا الامام حضرت نانوتوی کا بصیرت افروز واقعہ

ابھی جس بزرگ کا نام نامی آپ کے سامنے لیا گیا تھا یعنی حضرت مولانا محمد قاسم صاحب نانوتوی رحمۃ اللہ علیہ بانی دارالعلوم دیوبند، جن کا علم و فضل اور کمال ظاہری و باطنی معروف ہے۔ ان کا زمانہ اور پنڈت جی دیانند سواتی کا زمانہ ایک ہے۔ پنڈت دیانند ہندوؤں کے فرقہ آریہ سماج کے بانی ہیں۔ انہوں نے قصبہ رڑکی میں اسلام پر اعتراضات کئے علماء نے دندان شکن جوابات دیئے اور کہا کہ اگر جرأت ہے تو میدان میں آکر بحث کرو۔ اس نے کہا کہ تم لوگ میرا مقابلہ نہیں کر سکتے۔ میں تو صرف ”مولیٰ قاسم“ سے بحث کروں گا۔ چنانچہ رڑکی کے علماء نے حضرت کو خط لکھا، کہ ایسا واقعہ درپیش ہے آپ تشریف لاویں یا وجودیکہ حضرت مولانا قاسم بیمار تھے۔ مگر مذہب اسلامی کی حفاظت و اشاعت کی خاطر اپنے چند شاگردوں کے ساتھ رڑکی تشریف لے گئے۔ جن میں حضرت شیخ الہند مولانا محمود حسن صاحب محدث دارالعلوم دیوبند، مولانا احمد حسن صاحب محدث امرہوی، مولانا حکیم رحیم اللہ صاحب بجنوری اور دیوبند کے مشہور ادیب منشی نہال احمد دہیرہ حضرت کے خدام خاص شریک سفر تھے، حضرت فرمایا کرتے تھے کہ دیوبند میں کل ڈیڑھ ذہین ہیں۔ پورے ذہین حکیم مشتاق احمد صاحب اور آدھے ذہین منشی نہال احمد ہیں۔ ان میں سے جب کوئی میرے وعظ میں بیٹھ جاتے ہیں تو منضامین کی آمد شروع ہو جاتی ہے کہ سمجھنے والے موجود ہیں۔

حضرت نانوتوی رڑکی پہنچے۔ تو انہوں نے منشی نہال احمد کو پنڈت دیانند کے پاس بھیجا تاکہ وہ پنڈت جی سے مباحثہ کی شرائط طے کریں۔ جب منشی صاحب پنڈت جی کی قیام گاہ پر پہنچے تو معلوم ہوا کہ پنڈت جی کھانے کی میز پر بیٹھ چکے ہیں۔ کھانے سے فارغ ہو کر بات چیت کریں گے۔ اتنے میں پنڈت جی کے لئے ایک بڑی لمبی چوڑی (پیتل کی سینی) میں کھانا آیا۔ جس میں تقریباً چار پانچ سیر پوریاں، دو ڈھائی سیر حلوا اور اسی مقدار میں ترکاری تھی گویا دو تین دھڑی کا ملبہ سینی میں دیکھا گیا جو پنڈت جی کے لئے لایا گیا تھا۔ کچھ منٹ بعد وہ پرات صاف ہو کر باہر آئی جس میں ایک کبہ بھی باقی نہ تھا، منشی صاحب سمجھے کہ پنڈت جی کے ساتھ کھانے میں اور لوگ بھی شریک ہوں گے کیونکہ ایک آدمی بھلا اتنا کہاں کھا سکتا ہے، منشی صاحب کمرہ میں اندر داخل ہوئے تو انہوں نے دیکھا کہ اکیلے پنڈت جی بیٹھے ہوئے ہیں۔ انہوں نے خیال کیا کہ شاید لوگ کسی دوسرے دروازے سے نکل گئے ہوں گے۔ مگر دیکھا کہ کمرہ میں کوئی اور دروازہ ہی نہیں۔ پھر انہوں نے خادم سے پوچھا بھی کہ اس کھانے میں کیا اور بھی پنڈت جی کا شریک تھا؟ اس نے کہا کہ نہیں صرف پنڈت جی ہی نے کھانا کھایا ہے۔ منشی صاحب حیران رہ گئے کہ یا اللہ ایک آدمی اور اتنا کھانا بہر حال پنڈت جی سے مباحثہ کے متعلق گفتگو ہوئی اور منشی صاحب نے واپس آکر حضرت سے ساری گفتگو نقل کر دی۔ اس سلسلہ میں سنانا یہ ہے کہ منشی جی حضرت کے پاس سے الگ ہو کر جب اپنے ہم جولیوں میں بیٹھے تو منشی صاحب نے کہا کہ بھائی مجھے ایک بات کا بڑا فکر ہو گیا۔ وہ یہ کہ اگر مسائل میں پنڈت جی سے مناظرہ ہوا تو یقین ہے ہمارے حضرت جیت جائیں گے۔

۱۔ حضرت قاری صاحب کی تقریر سے قبل صاحبزادہ مولانا محمد سمیع الحق صاحب نے عربی تصیّدہ تزییب پیش فرمایا تھا جس میں موصوف کے خدو کلمات و صفات کو لکھتے ہوئے دارالعلوم دیوبند اور حضرت حجۃ الاسلام سیدنا الامام نانوتوی بانی دارالعلوم دیوبند کا مستند تذکرہ بھی کیا گیا تھا حضرت موصوف کا اشارہ اس کی جانب ہے (مشیر علی عفی عنہ)

کیونکہ بھگد لٹھ حق پر ہیں۔ لیکن یہ فکر ہے کہ اگر کھانے میں مناظرہ ہوا تو کیا ہوگا؟ کیونکہ پنڈت جی تو پندرہ سو کھانے کے بھی دم نہیں لیں گے اور ہمارے حضرت آدمی چپاتی ہی کھا کر بیٹھ رہیں گے۔ تو یہ بات کیونکہ بنے گی۔ بات ہنسی کی تھی۔ تمام احباب سن کر ہنس پڑے اور بات ختم ہو گئی۔ لیکن شدہ شدہ یہ بات حضرت تک پہنچ گئی تو منشی جی کو بلایا اور کہا کہ آپ نے کیا کہا تھا۔! منشی جی گھبرائے فرمایا کہ میں بات سن چکا ہوں مگر پھر بھی تمہاری زبان سے سننا چاہتا ہوں۔ کیونکہ مجھے اس کا جواب دینا ہے۔ منشی جی نے ڈرتے ڈرتے اپنا مقولہ دہرایا۔ فرمایا کہ اس کے دو جواب ہیں۔ اول الزامی جواب ہے اور یہ کہ کیا ساری باتوں کے مناظرہ کے لئے میں ہی رہ گیا ہوں۔ آخر تم لوگ کس لئے ساتھ آئے ہو۔ کھانے میں بحث ہوئی تو تم مناظرہ کر لینا۔ دوسرا جواب تحقیقی ہے اور وہ یہ کہ (حضرت نے ذرا چپیں بے جیبیں ہو کر فرمایا) تم اتنے دن صحبت میں رہے۔ تمہارے ذہن میں یہ سوال کیونکر پیدا ہوا کہ اگر کھانے میں مناظرہ ہوا تو کیا ہوگا؟ مناظرہ علم میں ہوتا ہے یا جہالت میں؟ کھانا۔ حقیقت کی علامت ہے اور۔ حقیقت جہالت کا شعبہ ہے تو کیا تم مجھے جہالت اور۔ حقیقت میں مناظرہ کرانے کے لئے یہاں لائے ہو! اگر اس۔ حقیقت میں مناظرہ ہوا تو ہم بہائم مقابلہ کے لئے پیش کر دیں گے، ہم پنڈت جی کے مقابلہ میں بھینسے کو پیش کریں گے اونٹ کو پیش کریں گے اور بات بڑھی تو ہاتھی کو پیش کر دیں گے کہ کھاؤ کتنا کھاتے ہو؟

پھر فرمایا کہ علم کا شعبہ ہے نہ کھانا تو تمہارے ذہن میں یہ سوال کیوں نہ پیدا ہوا کہ اگر نہ کھانے میں مناظرہ ہوا تو کیا ہوگا؟ کیونکہ مناظرہ علم کے دائرہ کی چیز ہے اس کا مناظرہ ہوا تو انسان پیش کیا جائے گا۔ جو ذی علم ہے اور اس کے بعد فرمایا کہ ہم اس کے لئے تیار ہیں کہ اگر نہ کھانے میں مناظرہ ہوا تو ہم کہیں گے کہ کھانا کھانے کے بعد ہمیں بھی اور پنڈت جی کو بھی ایک مقفل کو ٹھڑی میں بند کر دیا جائے اور چھ مہینے کے بعد کھولا جائے اور جو تروتازہ نکلے سمجھئے کہ وہ حق پر ہوگا۔

اہل اللہ کا ذریعہ حیات

اس سلسلہ میں میں نے اپنے بزرگوں سے سنا کہ حضرت نانوتوی نے وفات سے چند ماہ پیشتر فرمایا کہ اب مجھے بقاء حیات کے لئے بھگد لٹھ کھانے پینے کی ضرورت باقی نہیں رہی۔ اتباع سنت کے لئے کھانا پیتا ہوں۔ حقیقت یہ ہے کہ جب ذکر اللہ رگ و پے میں سرایت کر جاتا ہے۔ تو وہی ذریعہ حیات بن جاتا ہے۔ جیسا کہ انبیاء علیہم السلام کی شان ہے کہ وہ اظہارِ عبدیت اور امت کے لئے نمونہ عمل چھوڑنے کے لئے کھاتے پیتے ہیں اور وہ بھی انتہائی قلیل مقدار میں اور وہ بھی بے حد سادہ کھانا۔ جیسے جو وغیرہ اور وہ بھی بے شمار فاقوں کے ساتھ اس سے واضح ہوا کہ طبعی تقاضوں کی مخالفت اور ان کے ترک کا نام کمال ہے، جو جو اتمردی ہے۔ طبعی تقاضے پورا کر لینے کا نام کمال نہیں۔ یہ کمال ہے تو ہر جانور میں سے۔

ایسے ہی فنونِ طبعیہ میں بڑھ جانے اور ترقی کر جانے کا نام علم اور کمال علم نہیں کہ یہ طبعی علوم بقدر بساط حیوانات میں بھی ہیں۔ علمی کمال یہ ہے کہ اللہ سے باتیں کر کے علم حاصل کیا جائے جو طبیعت کے تقاضوں سے بالاتر ہے اور وہ علم وحی ہے۔ جو صرف پیغمبروں کے ذریعے ہی حاصل ہو سکتا ہے نہ کہ نفس میں خیالات پکا کر انہیں خوبصورت طریقوں سے نمایاں کر دینے سے ملتا ہے وہ صورتِ علم کھلائے گا حقیقی علم نہیں اور جب یہ علم الہی ہی انسانی خصوصیت ہے، تو انسان کے معنی ہی علم الہی کے حامل ہونے کے نکلے۔ اس لئے انسان نام جیسے کپڑے پہننے، گھر بنا کر رہنے اور کھانا کھانے کا نہیں، ایسے ہی دو کان، دو آنکھ ایک ناک اور مخصوص صورتِ زیبا کے نہیں بلکہ سیرتِ زیبا کے ہیں۔ جو علم لدنی اور علم الہی سے بنتی ہے۔ انسان وہ ہے جس سے علم

و حکمت کا چشمہ پھوٹے یا اس چشمہ سے سیراب ہو۔ یا اس کا حامی ہو اس لئے حدیث نبوی میں ارشاد فرمایا

الدنيا ملعونة ملعون ما فيها الا عالم او متعلم۔

دنیا بھی ملعون جو کچھ دنیا میں ہے وہ بھی ملعون سوائے عالم کے یا متعلم کے یا ان کے حامی اور دلدادہ کے اور وہ علم جو عالم یا متعلم سیکھتا سیکھاتا ہو کتاب و سنت کا علم ہے۔ جیسا کہ حدیث میں آیا ہے۔

انما العلم آية محكمة او سنة قائمة او فريضة عادلة

بلاشبہ علم یا محکم آیت (قرآن) ہے یا سنت قائمہ ہے یا فریضہ عادلہ جو کتاب و سنت کے مشابہ ہو یعنی قیاس مجتہد یہ علم صرف انبیاء سے حاصل ہوتا ہے نہ کہ عقل و طبع یا وہم و خیال سے۔

علم نبوی محنت اور مجاہدات سے ہی حاصل ہوتا ہے

مگر یہ علم آتا ہے محنت اور خلاف طبع مجاہدہ اور ریاضت کرنے سے کیونکہ یہ علم علوم طبعیہ و عقلیہ کی طرح طبعی نہیں اس لئے سب علوم سے افضل ہے کیونکہ امور طبعیہ کا انسان سے سرزد ہونا عجیب نہیں۔ عجیب یہ ہے کہ اس میں ایک چیز نہ ہو اور وہ آجائے۔ چنانچہ حدیث میں ہے کہ آنحضرت صلی اللہ علیہ وسلم نے صحابہ سے سوال فرمایا۔

بتاؤ کہ ایمان عجیب کن لوگوں کا ہے۔ صحابہ نے جواب دیا کہ ملائکہ کا ایمان۔ حضور صلی اللہ علیہ وسلم نے فرمایا۔ ملائکہ کو کیا ہوا جو وہ ایمان نہ لائیں۔ ہر وقت وہ تجلیات ربانی کا مشاہدہ کرتے ہیں۔ جنت دوزخ ان کے سامنے ہے۔ وہ بھی ایمان نہ لائیں گے تو اور کون لائے گا؟ پھر صحابہ نے عرض کیا کہ انبیاء کا ایمان زیادہ عجیب ہے۔ حضور صلی اللہ علیہ وسلم نے فرمایا کہ انبیاء ایمان نہ لائیں گے تو کیا کریں گے؟ رات دن تو ان پر ملائکہ اترتے ہیں اللہ کی وحی ان پر آتی ہے۔ جلال و جمال خداوندی ان کی آنکھوں کے سامنے ہوتا ہے معجزات ان کے ہاتھوں پر ظاہر ہوتے ہیں وہ بھی ایمان نہ لائیں گے تو کیا کریں گے؟

تو پھر صحابہ نے عرض کیا کہ یا رسول اللہ! پھر سب سے زیادہ عجیب ایمان ہمارا ہے۔ حضور صلی اللہ علیہ وسلم نے فرمایا تمہیں کیا ہوا جو تم ایمان نہ لاؤ۔ پیغمبر تمہارے سامنے ہے معجزات تم پر چشم خود دیکھتے ہو۔ و تمہاری آنکھوں کے سامنے اترتی ہے۔ تم بھی ایمان نہ لاؤ گے تو اور کون لائے گا؟ تو پھر صحابہ نے عرض کیا کہ اللہ و رسولہ اعلم۔ خدائے تعالیٰ اور اس کے رسول ہی بہتر جانتے ہیں کہ عجیب ایمان کن لوگوں کا ہے؟ تہ حضور صلی اللہ علیہ وسلم نے ارشاد فرمایا کہ ایمان عجیب ان لوگوں کا ہے جو تمہارے بعد آئیں گے۔ نہ پیغمبر ان کے سامنے ہوں گے نہ معجزات ان کے مشاہدہ میں آئیں گے اور اوپر سے شکوک و شبہات ڈالنے والے ہزاروں ہوں گے مگر پھر بھی وہ ایمان لائیں گے اور اس پر جمیں گے تو ان کا ایمان عجیب ہوگا۔ اس سے واضح ہوتا ہے کہ جو چیز موانع کی کثرت اور رکاوٹوں کے ہجوم میں حاصل کی جاتی ہے وہی زیادہ عجیب ہوتی ہے اور اگر کسی چیز کے معدات اور مویذات بکثرت ہوں اور اس کی طرف جھکانے والے اسباب بہت ہوں رکاوٹ بالکل نہ ہو تو اس کا حاصل کر لیا جانا زیادہ عجیب نہیں ہوتا اس بنا پر کہا گیا ہے کہ ملائکہ اگر عبادت میں مصروف ہیں تو یہ کوئی عجیب بات نہیں کیونکہ تجلیات الہیہ تو ہمہ وقت سامنے ہیں اور رکاوٹیں بالکل نہیں۔ ان کے پیچھے کھانے پینے کا جھگڑا نہ بیوی بچوں کا دھندا نہ شہوت و غضب کا قصہ تو عبادت ان کے حق میں طبعی ہے۔ اور طبیعت کے تقاضوں پر اگر لینا کوئی حیرت ناک بات نہیں بلکہ اس کے کرنا چاہنا چاہنا اور عجیب ہے پس جیسے انسان کے حق میں پینا سونا جاگنا عجیب نہیں کیونکہ طبیعت کا تقاضا ہے ایسے ہی عبادت کرنا فرشتوں کے حق میں طبعی بات ہے۔

کو بجالانا عجیب نہیں۔ عبادت اگر عجیب ہے تو انسان کے حق میں ہے۔ کیونکہ وہ اپنی ساری نفسانی خواہشات اور طبعی تقاضوں کو پامال کر کے اور بالفاظ دیگر اپنے نفس کو قتل کر کے رکوع و سجود میں لگتا ہے۔

انسان کی عبادت فرشتوں کی عبادت سے بدرجہا افضل ہے

انسان کا ایک سجدہ فرشتوں کی ہزاروں برس کی عبادت سے عجیب بلکہ افضل ہے کیونکہ وہ نفس کشی پر مبنی ہے نہ کہ نفس کے تقاضوں پر وہ صبح کے وقت گرم لحاف میں ہے۔ اٹھ کر اور خواہشات نفس کے خلاف سردی میں پانی سے وضو کر کے اور اوپر سے اپنا گھر چھوڑ کر خدا کے گھر کی طرف دوڑتا ہے اور سجدوں میں لگتا ہے۔ نفس اسے نیند کے لئے آمادہ کرتا ہے۔ اور یہ کہ نرم نرم بستر سے نہ اٹھے۔ ہاتھ پیر کو وضو کے پانی سے ٹھنڈا نہ کرے۔ سرد ہواؤں میں سکڑتا ہو مسجد کی طرف نہ جائے۔ مگر وہ ان ساری طبعی خواہشات پر لات مار کر محض اپنے مالک کی رضا کے لئے جاتا ہے اور مسجد میں پہنچ کر خداوند کریم کے حکم کی تعمیل دل و جان سے کرتا ہے تو یہ مخالفت نفس ملائکہ میں کہاں؟ اور یہ نفس کشی اور جہاد نفس ملائکہ کو کہاں میسر؟ کہ وہاں نہ نفس امارہ ہے نہ ہوائے نفس ہے کہ اس کا مقابلہ کیا جائے اور جہاد کر کے نفس کو پچھاڑا جائے اس کا یہ مطلب نہیں کہ میں ملائکہ کی توہین کر رہا ہوں۔ العیاذ باللہ۔ وہ اللہ کے مقدس بندے ہیں۔ اهل عبادت مکرمون وہ اللہ تعالیٰ کے مطیع اور فرمانبردار بندے ہیں۔ جن سے کبھی بھی گناہ و معصیت کا صدور ممکن نہیں لا تعصون اللہ ما امرهم ويفعلون مایؤمرون ان کی توہین کفر ہے اور ان پر ایمان لانا واجب ہے۔ یہ صرف بیان حال ہے کہ ان کی عبادت بلا مزاحمت نفس ہے۔

انسان کی عبادت پوری مزاحمت نفس ہے

اور انسان کی عبادت پوری مزاحمت نفس سے ہے۔ مقصد یہ ہے کہ طبیعت کے تقاضوں کو پورا کرنا کمال نہیں بلکہ خلاف طبیعت کرنا کمال ہے۔ ٹھیک اسی طرح انسان کی طبیعت اس کی متحمل نہیں کہ اس میں علم آئے۔ بلکہ جمالت اس کی طبیعت کا تقاضا ہے۔ اس کی جبلت میں جہل ہے علم نہیں۔ کوئی انسان ماں کے پیٹ سے ہنر لے کر نہیں آتا۔ محنت و ریاضت سے ہنر پیدا کرتا ہے طبیعت کو مار کر علم حاصل کرتا ہے جو عجیب بھی ہے۔ اور کمال بھی ہے۔ کمال اس لئے ہے کہ مجاہدہ سے اسے حاصل کیا جس سے اس کے اندرونی قومی کی قوت اور کارگزاری نمایاں ہوتی ہے اور عجیب اس لئے ہے کہ وہ انسان جو ایک گندے قطرہ سے بنایا گیا ہے۔ اور جماد لا یعقل مادہ (نطفہ) سے تیار ہوا۔ نہ نور سے بنا نہ نار سے۔ بلکہ پامال خاک سے جس میں شعور کا نشان نہیں اور پھر ایسا با شعور نکلا کہ دنیا بھر پر فوقیت لے گیا۔ نوری ملائکہ پر فائق ہوا اور ناری جنات پر غالب آ گیا۔ محض علم کے کمال سے۔

انسان اور ملائکہ کے علم کا فرق!

تو علم کا ان گندے مادوں اور کثیف جسموں میں اتار لینا کمال نہیں ہے تو اور کیا ہے؟ اور اس عجیب و غریب کمال سے اگر وہ ساری کائنات سے بازی لے جائے تو اس تامل کی کیا وجہ ہو سکتی ہے۔ پس ملائکہ میں اگر علم آتا ہے تو یہ ان کا طبعی تقاضا ہے اور ان کا علم ان کے اندرون سے ہے اور اندرون میں رہتا ہے۔ اس

لئے پھیل نہیں سکتا جتنا ہے اتنا ہی رہے گا۔ لیکن انسان مجاہدہ سے علم حاصل کرتا ہے اور جو چیز اس کے اندر نہیں ہے۔ وہ باہر سے لانا ہے اور اسے علم حاصل کرنے کے لئے مشقت و مجاہدہ کے ساتھ کتنے ہی راستے تحصیل علم کے لئے طے کرنے پڑتے ہیں۔ اور کتنی ہی منزلوں سے گزر کر وہ علم کے مختلف درجات و مراتب اور علمی مقامات تک پہنچتا ہے۔ اس لئے اس کا علم پھیلتا ہوا ہوتا ہے۔ اس میں تدبیر و تفکر شامل ہوتا ہے۔ جس سے من بھر علم دس من ہو کر نمایاں ہوتا ہے۔ پس ملائکہ کا علم عطائی قسم کا علم ہے۔ جس میں پھیلاؤ نہیں۔ اور انسان کا علم تدبیر و تفقہ لئے ہوتے ہوتا ہے۔ جس میں پھیلاؤ ہوتا ہے۔ یعنی فرشتے کو اگر چار مسئلے معلوم ہیں وہ چار کے چار ہی ہیں اور انسان کو چار مسئلے معلوم ہو جائیں تو وہ تدبیر و اجتہاد کے ذریعے ان چار میں دس بیس مسائل اور علوم پیدا کر لیتا ہے اور نئے نئے علوم نکال لیتا ہے۔ اس لئے ملائکہ نے بمقابلہ آدم صفائی سے خود اقرار کر لیا تھا۔

انسانی علم کی فضیلت

سَبَّحَانَكَ لَا عِلْمَ لَنَا إِلَّا مَا عَلَّمْتَنَا

اور انسان کے استنباط کو اور اجتہاد کو اس کے خدا نے سراہا کہ :

وَإِذَا جَاءَهُمْ أَمْرٌ مِّنَ الْأَمْنِ أَوِ الْخَوْفِ أَذَاعُوا بِهِ وَلَوْ رَدُّوهُ إِلَى الرَّسُولِ وَإِنِّي

أُولَى الْأَمْرِ مِنْهُمْ لَعَلِمَ الَّذِينَ يَسْتَبِطُونَهُ مِنْهُمْ

پس علمی لائن میں انسان کی برتری ملائکہ پر ایک تو کیت علم کے لحاظ سے ہے کہ اسے تمام اسماء کی تعلیم ملی۔

جو ملائکہ کو نہیں ملی اور دوسرے کیفیت علم کے لحاظ سے ہے کہ ملائکہ اپنی معلومات میں تفقہ و اجتہاد سے کوئی اضافہ نہیں کر سکتے اور انسان کرتا ہے۔ پس اللہ نے انسان کو سب سے زیادہ علم بھی دیا اور اس میں زیادہ علم کی صلاحیتیں بھی رکھ دیں۔

استنباط و ارتقائے علم صرف انسانی علوم کا خاصہ ہے

پس علم اور ارتقائے علم درحقیقت انسان ہی کی خصوصیت ثابت ہوئی ہے۔ جو دوسری مخلوقات میں نہیں اور ظاہر ہے کہ جامع علم شاہیت کی شان ہے کیونکہ بادشاہ کا کام مزدوری کرنا نہیں۔ بلکہ اپنی مملکت کا علم رکھنا ہے تاکہ احکام دے سکے۔ اس لئے جب انسان کو سب سے زیادہ علم دیا گیا تو قدرتی طور پر نیابت و خلافت خداوندی بھی اسی کا کام ہو سکتا تھا جو اسے مل گیا۔ اور اس کائنات کا سارا انتظام اس کے سپرد کر دیا گیا کہ وہ نائب النبی بن کر اس کی کائنات پر حکم چلائے، کائنات سے کام لے اور اس میں حسب منشاء تصرفات کرے۔ اس لئے وہ حیوانات سے الگ کام لیتا ہے۔ جمادات سے الگ بیگار لیتا ہے۔ زمین سے آسمان تک اس کے تصرفات چلتے ہیں۔ وہ اس مادی کائنات کے مادوں میں علم کی طاقت سے جوڑ توڑ کرنی نئی ایجادات کرتا ہے اور اس طرح اپنے علم کی وسعت کا ثبوت دیتا رہتا ہے۔ سب سے پہلے علم یہ ہے کہ شی کا نام معلوم ہو کیونکہ علم میں سے نئی نئی باتیں نکالنا اور پھر عمل و صنعت میں نئی نئی اختراعات کرنا۔ فرشتوں سے بن پڑانہ جن و حیوان سے۔

استعداد علم کی ترقی

بلکہ صرف انسان سے۔ تو حق تعالیٰ کی ازلی عنایت اس پر متوجہ ہوئی اور اسی کو اس نے اپنی توجہ و عنایت سے تدریجی طور پر علم سکھلایا۔ چنانچہ علم کا بالکل ابتدائی مرتبہ شی کا نام معلوم ہونا ہے۔ اگر نام ہی معلوم نہ ہو تو اس کی طرف توجہ ہی محال ہے اس لئے کہ مجہول مطلق کی طرف توجہ ہو ہی نہیں سکتی۔ پس حق تعالیٰ نے اپنے سب سے پہلے شاگرد حضرت آدم علیہ السلام کو اشیاء کے نام سکھائے۔ جو علم کی ابتدائی منزل ہے۔ وَعَلَّمَ اَدَمَ الْاَسْمَاءَ كُلَّهَا شی کا نام معلوم ہو جانے پر طبعاً آدمی کا جی چاہتا ہے کہ میں اس کو دیکھ بھی لوں۔ جس کا نام سنتا آرہا ہوں تو پھر حق تعالیٰ نے وہ ناموں والی کائنات پہچانوائی کہ وہ معلوم الاسماء اشیاء فلاں فلاں ہیں۔ تو زمین و آسمان اور جو کچھ ان کے درمیان میں ہے۔ انہیں پیش کیا۔ پس ان کے خواص و آثار بتلائے۔ پھر ان کے نتائج و غایات پر مطلع فرمایا۔ پھر ان سے کام لینا سکھلایا اور پھر ان سے نفع حاصل کرنے کے طریقے سکھائے۔ غرض درجہ بدرجہ عالم بشریت علمی ترقی کرتا رہا اور انبیاء علیہم السلام کیلئے بعد دیگرے معلم بن کر آتے رہے، اور علم کے مراتب کی درجہ بدرجہ تعلیم دیتے رہے۔

تکمیل علم و خلافت

یہاں تک کہ جب انسانی استعداد جامع علم کی متحمل ہو گئی اور قرناً قرن گزرنے اور علمی مشق کرنے کے بعد وہ ہمہ گیر علم کے لئے مستعد ہو گئیں تو آخری معلم حضرت خاتم الانبیاء صلی اللہ علیہ وسلم کو بنا کر بھیجا۔ جنہوں نے حقائق الہیہ کی تعلیم دی اور علم کو کامل کرتے ہوئے اس کے ہر ہر حکم کی علت اور لم پر مطلع فرمایا۔ جس سے انسان نے حقیقت علم کا سراغ پایا اور وہ قرآن حکیم کے جامع علم سے روشن ضمیر بنا۔ پس وہ خلافت جو آدم علیہ السلام کے دور میں اپنی ابتدائی منزل میں تھی۔ نبی کریم صلی اللہ علیہ وسلم کے دور میں وہ اپنے انتہائی مقام پر پہنچ گئی۔ کیونکہ اس کا مبنی علم تھا۔ علم ابتداء میں علم الاسماء کے ابتدائی دور میں تھا۔ تو اس پر مبنی شدہ خلافت بھی ابتدائی ادوار میں رہی اور وہی علم جب ترقی کر کے حد کمال پر پہنچ گیا کہ اس کے بعد کسی نبی ہی کے آنے کی گنجائش نہ رہی۔ جو کوئی نیا علم اور نئی شریعت لے کر آئے تو خلافت بھی حد کمال پر پہنچ گئی۔ چنانچہ خلافت ظاہری تو حقائق کائنات کی تسخیر ہے۔ جس کے ذریعے عناصر اربعہ کے عجائبات نمایاں ہوں۔ اور خلافت باطنی حقائق الہیہ کی تحصیل ہے۔ جس کے ذریعے روحانیات کے عجائبات نمایاں ہوں۔ سو ظاہر ہے کہ دور محمدی میں یہ دونوں ہی خلافتیں حد کمال کو پہنچ گئیں۔ ایک سے ایک محیر العقول مادی ایجادات انتہا کو پہنچ رہی ہیں۔ جو عقل و نفس کے کمال کی دلیل ہے۔ اور ایک سے ایک حیرت ناک علمی و روحانی اجتمادات انتہا کو پہنچے جو تفقہ نفس کے کمال کی دلیل ہے۔ غرض تعقل اور تفقہ یا عقل نفسانی اور فقہ روحانی دونوں حد کمال کو پہنچ گئے۔ کیونکہ علم جامع دنیا کے سامنے آگیا۔ اس لئے خلافت صوری و اسمی بھی مکمل ہو گئی اور خلافت حقیقی و معنوی بھی تکمیل کو پہنچ گئی۔

اختصاص خلافت

لیکن صورت بلا حقیقت ناپائیدار اور بے معنی ہے۔ اس لئے مادی خلافت بغیر روحانی خلافت کے بے معنی

اور جسم بلا روح کی مانند ہے۔ جس کے لئے نہ بقا ہے نہ پائیداری اس لئے اصل خلافت وہی علمی خلافت کسی جائے گی جس سے انسان کا کامل امتیاز ساری کائنات پر نمایاں ہو گا۔ تاہم یہ دونوں خلافتیں انسان کو ہی دی گئیں۔ نہ ملائکہ کو ملیں نہ جنات و حیوانات کو کیونکہ علم کا یہ مقام اور کسی کو نہیں ملا۔ ہاں یہ علم انسان ہی میں کیوں ترقی کر سکتا تھا اور کیوں وہ بہائم یا جنات یا ملائکہ میں ترقی پذیر نہیں ہو سکتا تھا کہ وہ بھی دونوں قسموں کی خلافتوں کے مستحق ہو جاتے۔

مادی ترقی عناصر کے تصادم و ٹکراؤ کا نتیجہ ہے

سو اس کی بناء یہ ہے کہ علم کی ترقی ہو یا صنعت و عمل کی، بغیر تصادم اور ٹکراؤ کے نہیں ہوتی۔ بلکہ ترقی نام ہی ٹکراؤ اور تصادم کا ہے کہ اس کے بغیر علم اور قدرت کے مخفی راز آشکارا نہ ہو سکتے کیونکہ یہ ایک فطری اصول ہے کہ بسیط مادہ میں ترقی نہیں ہوتی۔ جب تک کہ اسے اس کی ضد سے ترکیب دے کر ٹکرایا نہ جائے۔ مثلاً محض آگ میں کوئی ترقی نہیں۔ جس طرح ہزاروں سال پہلے وہ جلتی اور بھڑکتی تھی، اسی انداز پر آج بھی جلتی اور بھڑکتی ہے۔ یہ نہیں کہ ہزار دس ہزار برس کے بعد اس کی لپٹ اور رنگ نے ترقی کر کے کوئی نئی صورت یا جدت پیدا کر لی ہو۔

اس کے کسی انداز میں نہ اضافہ ہے نہ ترقی۔ اس طرح محض پانی میں کوئی ترقی نہیں۔ سمندر کئی ہزار سال پہلے جس طرح تھا نہیں مار کر اچھل کود کرتا تھا۔ اسی طرح آج بھی کر رہا ہے۔ نہ اس کے تموج نے کوئی جدل پیدا کی نہ جزر و مد نے وہی تموج آج بھی ہے، جو دس ہزار سال پہلے تھا۔ نیز سمندر بھی وہیں کا وہیں ہے جہاں پہلے تھا۔ اب بھی ہے جو پہلے تھا۔ کوئی رخ تبدیل نہیں کیا۔ نہ اس کا رخ بدلا نہ دھارا بدلا اسی طرح ہوا جیسے پہلے چل رہی تھی۔ اب بھی اسی انداز سے چل رہی ہے۔ زمین جیسے پہلے ایک تودہ خاک تھی۔ اب بھی ہے نہ اس میں کوئی جدت ہے نہ قدرت نہ ترقی ہے نہ ارتقاء، لیکن اگر ان میں سے کسی ایک کو دوسرے سے ٹکرا دو تو ترقی وہیں شروع ہو جائے گی۔ مثلاً پانی کو ایک برتن میں بھر کر اور بیچ میں ایک پردہ دے کر دوسری آگ دھکادیں کہ آگ پانی پر حملہ آور ہو اور پانی آگ پر وہ اسے ٹھنڈا کر دینا چاہے اور یہ اسے گرم دینا چاہے۔ تو ان دونوں کے ٹکراؤ سے ایک تیسری چیز پیدا ہو جائے گی۔ جیسے بھاپ یا اسٹیم کہتے ہیں اور اس سے کلیں اور مشینیں چلنے لگیں گی۔ اور تمدنی ترقی شروع ہو جائے گی اگر آگ کو پانی سے ٹکر نہ دی جاتی تو محض آگ یا محض پانی سے کوئی انجن یا مشین نہ چل سکتی۔ تو یہ تمدنی ترقی دو عنصروں کے تصادم اور ٹکراؤ کا نتیجہ ہے۔ جو تنہا ایک عنصر سے کبھی پیدا نہیں ہو سکتا تھا۔ اسی طرح اگر ہوا کو آگ سے ٹکرا دیا جائے اور فضا میں مثلاً آفتاب کی گرمی سے برسنے والی آگ ہوا کے جھکولوں سے متصادم ہوتی ہے تو شہاب ثاقب اور گرنے والے رعد و برق پیدا ہوتے ہیں جن سے جو کے عجائبات نمایاں ہوتے ہیں اور ساکن فضاء میں نئے نئے حوادث رونما ہوتے ہیں جو محض آگ یا محض ہوا سے نمایاں نہیں ہو سکتے تھے اسی طرح مثلاً مٹی اور پانی کو ملا دیا جائے کہ مٹی تو پانی کے سیلان اور رقت کو ختم کر دینا چاہتی ہے اور پانی مٹی کے جماؤ اور انجماد کو مشاوریں چاہتا ہے تو ان دونوں کی ٹکر سے گارا پیدا ہو جائے گا۔ اور اس سے اینٹیں بننے لگیں گی جن سے مکانات کی تعمیر ممکن ہوگی پھر اس گارے سے برتن بننے لگیں گے، جن سے تمدن لی ترقی ہوگی اور نئے نئے ڈیزائن کے ظروف و مکان اور سامان تیار ہو جائیں گے۔ اگر تنہا مٹی اور پانی اپنی اپنی جگہ بڑے رہیں تو یہ ترقی کبھی بھی رونما نہ ہو۔ اس واضح ہو کہ ترقی نام تصادم کا ہے تصادم نہ ہو تو ترقی بھی ہو نہ کہ چھوڑ کر کہ اعیان میں لو تو دو پہلوں مثلاً فن کشی و سپگری کے ماہروں کی بھی

بھی زور آزمائی نہ کریں اور کبھی بھی باہم کشتی نہ لڑیں تو ان کے فن اور داؤ پیچ میں کوئی اضافہ نہ ہوگا۔ لیکن اگر ان دونوں پہلوانوں کو باہم ٹکرا دیا جائے اور وہ کشتی لڑ پڑیں۔ تو ہر ایک کو شش کرے گا کہ ایک دوسرے کے داؤ کی کاٹ کرے تاکہ مغلوب نہ ہو تو ہر وقت نئے سے نیا داؤ اپنے فنی قواعد کے تحت ایجاد کرے گا اور اس طرح فن کے مخفی گوشے کھل کر فن ترقی کرگا۔ اور دنیا کے سامنے نئے نئے داؤ پیچ کھلتے رہیں گے۔

علم و جہل، حق و باطل کے تصادم کی حکمت

اسی طرح ایک عالم کتنا ہی بڑا علم رکھتا ہو۔ اس کے علم میں خود بخود کوئی اضافہ نہ ہوگا۔ لیکن اگر اس عالم سے کسی جاہل کو لڑا دو جو اس پر اعتراضات اور سوالات کی بوچھاڑ کرے تو اس کے علم میں سے نئے نئے گوشے جو ابوں کی بدولت پیدا ہو جائیں گے جن سے اس کے علم میں زیادتی ہوگی جو بغیر اس علم و جہل کی ٹکر کے کبھی نہ پیدا ہوتی۔ اسلام حق ہے اس کا علم اور قانون سچا ہے لیکن اگر اس کے مقابلہ پر کفر نہ ہو اور وہ اس سے ٹکر نہ لیتا ہو تو اسلام کی قوتوں کے مخفی گوشے اور اس کے حقائق کے سربستہ راز جو اس میں پنہاں ہیں کبھی نہیں کھل سکتے۔ اور نہ ہی اس کی قوت نمایاں ہو سکتی ہے۔ اس لئے حق تعالیٰ نے اسلام کے مقابلہ پر کفر، اخلاص کے مقابلہ پر نفاق، سچ کے مقابلہ پر جھوٹ، علم کے مقابلہ پر جہل، دیانت کے مقابلہ پر خیانت، ملائکہ کے مقابلہ پر شیاطین، انبیاء کے مقابلہ پر دجال رکھ دیئے کہ یہ تضاد ان اصول سے ٹکراتی رہیں اور اس طرح ان کی پاکیزہ قومیں اس ٹکراؤ سے نمایاں ہو کر ان کی صداقت کھولتی رہیں۔

قوموں کے باہمی تقابل میں درس عبرت

اسی طرح وہ قومیں کتنی ہی جاہ و جبروت کی حامل ہوں۔ لیکن اگر ایک کی دوسری قوم سے ٹکر نہ ہو تو ان کے مجلی جو ہر جو مقابلہ ہی کے وقت کھل سکتے ہیں، کبھی نہ کھلیں۔ اس لئے جب دو قومیں لڑتی ہیں تو غالب و مغلوب کے ملنے سے ہمیشہ نئے نئے نظریات اور نئے نئے انکشافات ہوتے ہیں تاکہ دنیا کی وہ ترقیات جو عقل انسانی اور علم روحانی سے وابستہ ہیں اپنے اپنے وقت پر ان تصادموں سے نمایاں ہوں۔ اور ہر قوم کے دماغی اور قلبی جو ہر کھل کر اگلی نسلوں کے لئے مزید ترقیات کا درس عبرت بنیں۔ ورنہ ہر قوم ماء راکد (نہرے ہوئے پانی) کی طرح سڑ کر اپنے جوہروں کو کھودے اور اقوام میں اس بے فکری سے سستی، کاہلی اور تن آسانی پیدا ہو جائے اور عالم میں فساد پیدا ہو جائے۔ اس لئے عوام کو ٹکرا کر ایک دوسرے کے لئے تازیانہ عبرت بنا دیا جاتا ہے تاکہ بے فکری سے اپنی خلقی جوہروں کو ضائع نہ کرنے پائیں۔ اس لئے قرآن حکیم نے اقوام کے تصادم کو خدا کے فضل و کرم سے تعبیر کیا ہے کہ اس کے بغیر نہ کائنات کے سربستہ راز ہی و آشکاف ہو سکتے ہیں نہ اقوام میں بیداری اور مستعدی پیدا ہو سکتی ہے جو قدرت نے اس میں ودیعت رکھی تھی۔ فرمایا :

وَلَوْ لَا دَفَعُ اللَّهُ النَّاسَ بَعْضَهُمْ بِبَعْضٍ لَفَسَدَتِ الْأَرْضُ وَلَكِنَّ اللَّهَ ذُو فَضْلٍ عَلَى الْعَالَمِينَ

ٹھیک اسی طرح سمجھو کہ انسان کے سوا کائنات کی تین باشعور مخلوقات ایک ایک جوہر کی حامل ہیں۔ حیوانات میں صرف حییمیت ہے جنات میں صرف شیطنیت ہے اور ملائکہ میں صرف ربانیت ہے۔ اسی لئے ان میں سے کسی میں بھی ترقی نہیں کوئی محض آگ کی مانند ہے جیسے جنات۔ کوئی محض ہوا کی مانند ہے جیسے

ملائکہ کوئی محض منی یا پانی کی مانند ہے جیسے برائے۔ سو نہ جنات میں کوئی ارتقائی مشاغل ہے۔ کسی جن نے آج تک نہ کوئی ایجاد کی جس سے دنیا میں سجاوٹ پیدا ہو جاتی نہ کسی فرشتہ نے آج تک کوئی اجتہاد کیا کہ نیا منہاج اور نئی شریعت پیدا ہو جاتی نہ کسی حیسمیت نے آج تک کوئی نیا راستہ ڈالا جس سے دنیا کو کوئی رہنمائی ملتی۔ جنات و شیاطین جس طرح ہزاروں برس پہلے حیلہ و فریب اور فساد انگیزی کرتے تھے۔ اسی نوعیت کا آج بھی کرتے ہیں۔ برائے کھانا، پینا، چرنا اور نسل بڑھانا جیسا پہلے کرتے تھے وہی آج بھی کرتے ہیں۔ نہ نیل کے گھاس کھانے کا اور نہ زروادہ کے ملنے کا کوئی جدید طریقہ نکلا نہ فرشتہ کی نیکی کرنے کا کوئی نیا راستہ نکلا۔ نہ شیاطین کے مکرو زور میں کوئی جدت پیدا ہوئی۔ بلکہ ہزار ہا ہزار برس پہلے ان انواع کے جو طبعی افعال تھے وہی کے وہی آج بھی ہیں۔ ان میں کوئی ترقی نہیں کیونکہ یہ سب نوعیں اپنے اندر ایک ہی مادہ رکھتی ہیں اور ان کے اندرون میں تصادم کی کوئی صورت نہیں جو ترقی کی بنیاد تھی۔

تقابل صفات سے ترقی

بخلاف انسان کے کہ اس میں اللہ تعالیٰ نے یہ ساری قوتیں جمع فرمادیں اس میں ملکیت بھی ہے۔ حیسمیت بھی ہے اور شیطنیت بھی ہے تو لازمی تھا کہ یہ متضاد قوتیں باہم ٹکرائیں اور اس ٹکراؤ سے نئے نئے افعال کا ظہور ہو جو ایک سو قوتوں سے نہیں ہو سکتا تھا مثلاً۔ حیسمیت کا کام کھانا، پینا اور نسل بڑھانا تھا لیکن جب اس کے ساتھ ملکیت لگنا جاتی ہے تو تیسری قوت پیدا ہو جاتی ہے جس کو عنقت کہا جاتا ہے اور اس سے جائز و ناجائز کی بینکڑوں صورتیں پیدا ہوتی ہیں کہ فلاں کھانا جائز، فلاں حرام، فلاں نسل کشی حلال اور فلاں حرام فلاں چیز چینی جائز اور فلاں ناجائز عرض تدین کے ہزاروں گوشے عنقت و پاک دامن کی بدولت کھلتے ہیں جس سے دین و دیانت ترقی کرتے ہیں اور عنقت درحقیقت۔ حیسمیت اور ملکیت کے ٹکراؤ کا نتیجہ ہے۔ جیسے آگ پانی کے ٹکراؤ کا نتیجہ بھاپ تھا۔ جس سے تمدن ترقی کرتا تھا۔ اسی طرح شیطنیت کا کام دھوکہ، فریب، دغا بازی اور مکاری ہے اس کے ساتھ اگر ملکیت کی عقل لڑا دو تو تدبیر و تدبیر پیدا ہو گا جس سے مکرو و فریب کے بجائے عقل خیر تدابیر کا ظہور ہو گا اور مخفی تدبیروں کا حسن نمایاں ہو گا اور حملہ آوری اور بچاؤ کے نئے نئے نظریات سامنے آئیں گے۔ درندوں میں قوت غضب ہے جس کا ثمرہ تخریب اور چیر پھاڑ ہے۔

کمال کا ظہور اور مادی و روحانی ترقی

لیکن اگر اس کے ساتھ ملائکہ کی متانت و بردباری کو ٹکرا دیا جائے تو اس سے شجاعت پیدا ہوتی ہے۔ جس میں عقل و ہوش کے ساتھ جوش دکھایا جاتا ہے اور بہادری کے ساتھ دانائی کا استعمال ہوتا ہے۔ بہر حال شہوت، غضب اور مکرو و فریب کے ساتھ اگر قوت عقیدہ کو لڑایا جائے تو اس سے پاکیزہ اخلاق پیدا ہوتے ہیں اور علمی و اخلاقی اور دینی ترقیات کے دروازے کھل جاتے ہیں جو صرف انسان ہی سے ممکن ہیں۔ جن و ملک اور حیوان سے ممکن نہیں۔ کیونکہ متضاد قوتوں کا مجموعہ انسان ہی ہے۔ اس لئے ترقی کی راہیں بھی انسان پر عمل کتی ہیں۔ نہ کہ ان تین مخلوقات پر اس لئے اگر ایجادات سے دنیا کو سجایا تو انسان نے سجایا۔ ریل، تار، فون، بجلی، ایشیم، ہماز، کشتی سواری، مکان، ظروف، تجارت، حرفت، حکومت، انسان کے سوا کسی نے کر کے نہیں دکھائی اور اوہر اجتہادات اور نقل و روایت کی استنادات دین، شریعت، مذہب، مشرب، ذوق و جہاد، حدیث، تجربہ، علم، معرفت، قرب، اطاعت، بصیرت بھی انسان کے سوا کسی نے حتیٰ کہ کسی پاکباز فرشتہ نے بھی کر کے

میں دکھلائی، یعنی انسان اس ترقی اور ان متضاد مادوں کے ٹکراؤ سے پیدا شدہ ارتقاء کی بدولت فرشتوں سے
میں زیادہ اونچا پہنچا اور جبریل کی رسائی سے بھی آگے تک اس کی رسائی ہوئی جہاں ملائکہ بھی پر نہیں
سکتے۔ یہ اس کی قوت عقلیہ کے قوت شہوانیہ، قوت غضبیہ، قوت بے عیہ سے ٹکراؤ اور عقل کے غلبہ کا
نتیجہ ہے۔

قوائے شر کا عقل پر غالب ہونے کا نتیجہ

ہاں اگر اس ٹکراؤ میں عقل مغلوب ہو جائے اور قوتیں بمقابلہ عقل کے غالب آجائیں یعنی عقل ان
قوتوں کی خادم بن جائے اور ان کے تقاضوں کو اپنی تدبیر سے پورا کرنے کی نوکری بن جائے تو پھر یہ بہائم سے چار
تھ آگے کا۔ ہیم اور شیاطین سے درجوں اوپر کا شیطان بن جاتا ہے جس سے بہائم اور شیاطین بھی پناہ مانگنے
تے ہیں۔ اگر اس کی عقل - ہیمیت کا آلہ کار بن جائے تو بہائم کو وہ عیاشی اور بدکاری نہیں سوجھ سکتی جو اسے
جھسے گی۔ یہ زنا اور سیاہ کاری کی ایسی نئی نئی شکلیں ایجاد کر لے گا جو بہائم کے باپ کو بھی نہیں سوجھ سکتیں۔
س کے ہاں عیاشی کے اڈے بن جائیں گے۔ زنا کے چکلے تیار ہو جائیں گے۔ فحاشی ایک فن اور ایک ہنر بن
ئے گی اور حیوانات کے خواب میں بھی وہ حیوانیتیں نہ آئیں گی جو اس کا فحاش دماغ اور عیاش دل اختراع
رے گا اور اگر اپنی عقل کو مکرو فریب کی قوتوں کا غلام بنا دیا تو پھر اسے وہ حیلے اور جعل سازیوں سوجھیں گی کہ
طمان کو صدیوں غور کر کے بھی نصیب نہ ہوں گی۔ غرض ان خلقی قوتوں کے ٹکراؤ میں اگر عقل غالب رہی تو
احسن تقویم کا ثبوت پیش کرے گا اور اگر عقل پر شہوت و غضب اور درندگی غالب آگئی تو بھی انسان اسفل
فلین میں کھڑا نظر آئے گا۔

لیکن غور کرو تو یہ عقل ان قوتوں پر علم کے ہتھیاروں ہی سے غالب آسکتی ہے۔ بلا علم کے عقل محض
طبعی ہے جو بلاشبہ ان ہی طبعی قوتوں کے ساتھ دے گی اور انہیں اپنا کام کرنے کے نئے نئے راستے بتلائے
لیکن عارف عقل جیسے علم نے چمکادیا ہو۔ ان قوتوں کو اپنی راہ پر چلائے گی۔ اور پھر ہر شعبہ زندگی میں انسانی
الات کا ظہور ہوگا۔ اس لئے انسان کی فضیلت ان تینوں باشعور مخلوقات پر عقل محض سے ثابت نہیں ہوتی
علم سے ثابت ہوتی ہے اور علم بھی وہ جو طبعی بھی نہ ہو اور کورا عقلی بھی نہ ہو بلکہ ربانی علم ہو جو بذریعہ وحی
ذات حق کی طرف سے آتا ہے اور دلوں کو روشن کرتا ہے۔ عقلوں کو جلا دیتا ہے۔ ذہنوں کو رسا کرتا ہے۔
قوتوں کو صیقل کرتا ہے اور بالفاظ دیگر آدمی کو آدمی بناتا ہے ورنہ ۔

آدمی کو بھی میسر نہیں انسان ہونا

اس لئے ہمارا فطری اور عقلی فرض ہو جاتا ہے کہ ہم اس شرعی اور الہی علم کو حاصل کریں جس سے ہماری
شہنی وابستہ ہے۔

شریعت کی حکمرانی

اور ہم پر لازم ہے کہ ہم اپنی زندگی کے ہر گوشہ میں اسی علم سے ہدایت حاصل کریں یعنی خلوت اور
ت انفراد اور اجتماع، دوستی اور دشمنی حکومت اور غلامی، خوشی اور غمی، راحت اور مصیبت، موت و حیات
مرحلہ پر اسی علم سے جس کا دوسرا نام شریعت ہے، رہنمائی حاصل کریں۔ اور اپنی عقل کو اس کے خادم کی

نشیت سے ساتھ رکھیں۔ یہی قوتیں جو جہالت میں کام کرتی تھیں۔ اب علم میں کام کریں گے۔ وہی ہیمیت جو جہالت کے ساتھ عیاشی، فحاشی، بدکاری اور بے ایمانی پر لاتی تھی اب شریعت کے تابع ہو کر عفت و عصمت، پاکی، پاک دامنی اور نیکو کاری پر لے آئے گی، وہی قوت شیطنست جو بحالت جہل مکاری، ڈپلومیسی، عیاری اور شرارتوں کی طرف لاتی تھی۔ اب تابع فرمان الہی ہو کر تدبیر و دانائی، دانش و بینش اور عاقبت شناسی کی طرف لے آئے گی۔ اور بالفاظ دیگر جبلتِ نفسانی سے نکال کر فطرتِ روحانی کی طرف نکال لائے گی۔ اس لئے خلاصہ یہ ہوا کہ طبیعت پر تو حکومت عقل کی قائم کر دی جائے اور عقل پر حکمرانی شریعت اور علم الہی کی کر دی جائے۔

اسلام کے دینِ فطرت ہونے کا معنی

تو انسان مزکی، مصفی اور مجلی ہو جائے گا ورنہ ایک، ہیمہ یا ایک شیطان یا ایک درندہ کے سوا کچھ نہ ہو گا۔ اس کا حاصل یہ نکلا کہ شریعت انسان کے کسی خلقی مادہ کو ضائع کرنے یا پامال کرنے کے لئے نہیں آئی۔ بلکہ ٹھکانے لگانے کے لئے آئی ہے۔ تاکہ ہر قوت کو اس کا صحیح مصرف بتلا کر اس میں استعمال کرائے۔ یہی معنی ہیں اسلام کے دینِ فطرت ہونے کے کہ اس نے ہر قوت کو ٹھکانے لگادیا ہے۔ شہوت ہو یا غضب۔ سعیت ہو یا شیطنست کسی کو بھی بے کار نہیں ہونے دیا بلکہ ایک خاص پروگرام پر چلا دیا ہے۔ نیلی تو بجائے خود ہے۔ اس نے تو کسی بدی کو بھی علی الاطلاق نہیں مٹایا۔ بلکہ اپنے اشاروں پر چلایا ہے۔ مثلاً جھوٹ گناہ کبیرہ ہے۔ انسان کی جبلت میں جوش کے وقت مبالغہ آمیزی اور خلاف واقعہ کلام کر جانا داخل ہے۔ شریعت نے اسے کھتہ نہیں مٹایا۔ بلکہ فرمایا کہ اگر دو لڑتے ہوئے بھائیوں میں جھوٹ بھول کر بھی صلح کرادو تو نہ صرف کہ یہ جائز ہے بلکہ اس پر اجر بھی ملے گا۔ اور ایسا اجر جو نماز، روزہ پر ملتا ہے۔ دو بھائی باہم لڑ رہے تھے۔ آپ نے ایک بھائی کے پاس جا کر کہہ دیا کہ میاں تم کس کا مقابلہ کر رہے ہو وہ تو تمہاری جدائی سے بے حد غمگین اور سوگوار ہے اور رات تو وہ آپ کی تعریف میں رطب اللسان تھا اور روتا تھا کہ ہائے میرا بھائی مجھ سے جدا ہو گیا۔ ادھر دوسرے بھائی کے پاس گئے اور اس سے بھی ایسی ہی باتیں کہیں۔ جس سے دونوں کے دل نرم ہو گئے اور مصالحت کو آمادہ ہو گئے۔ اور صبح کو دونوں نے معاف کر کے باہم صلح صفائی کر لی۔

شریعت نے جبلی و طبعی قویٰ شر کو خیر کے طرف موڑا

تو اس جھوٹ پر ثواب اس سچ کی نسبت یقیناً ملے گی جس سے فتنہ کا بیج بو دیا گیا اور دو ملے ہوئے بھائیوں کو لڑا دیا ہو۔ اس سے واضح ہے کہ جھوٹ جیسی چیز کو بھی شریعت نے مٹایا نہیں بلکہ محفوظ رکھ کر اپنے اشاروں پر چلایا ہے گویا معصیت بھی عبادت بن جاتی ہے۔ اگر شریعت کے اشاروں سے ہو اور اگر حق کو شریعت کے خلاف استعمال کیا جائے تو وہ معصیت بن جاتا ہے۔ غیبت سچ بولنے کو کہتے ہیں، یعنی کسی عیب واقعی کو اس کی پس پشت بیان کرنے کا نام غیبت ہے۔ شریعت نے اس سچ کی ممانعت فرمائی ہے اور اسے حرام رکھا۔ حالانکہ غیبت سچی بات کو کہتے ہیں اور جھوٹ ہو تو وہ افتراء ہو گا غیبت نہ ہوگی تو یہ سچ بولنا حرام ہے۔ ارشاد خداوندی ہے:

أَحَبُّ أَحَدِكُمْ أَنْ تَأْكُلَ لَعْمَ أَخِيهِ مِمَّا فُكِرَ هَتَمُوهُ۔

یعنی غیبت کرنا ایسا گندہ فعل ہے جیسے اپنے بھائی کے مردار گوشت کو نوج نوج کر کھانا۔ نتیجہ یہ نکلا کہ نہ سچ

عبادت ہے اور نہ جھوٹ معصیت بلکہ کہنا ماننا عبادت ہے اور نہ ماننا معصیت ہے۔ یہی نماز تین اوقات میں حرام ہے۔ سورج طلوع ہوتے وقت، غروب ہوتے وقت اور استواء یعنی سر پر ہوتے وقت ان اوقات میں اگر نماز پڑھے گا تو گناہ گار ہوگا۔ معلوم ہوا کہ نہ نماز پڑھنا عبادت ہے نہ چھوڑنا عبادت ہے۔ کہنا ماننا عبادت ہے۔

عبادت کی حقیقت تسلیم و رضا ہے

ماہ رمضان میں روزہ فرض ہے اگر بلا غدر ترک کیا جائے تو گناہ اور سزا دونوں سر پڑتے ہیں۔ لیکن یہی روزہ عید کے دن حرام ہے اگر روزہ رکھ لے گا تو گناہ گار ہو جائے گا۔ جس سے واضح ہے کہ نہ روزہ رکھنا عبادت ہے نہ چھوڑنا عبادت ہے، کہنا ماننا عبادت ہے کہ جب ہم کہیں، روزہ رکھو جب ترک کرائیں ترک کرو۔ اپنی تجویز کو دخل مت دیں کہ یہ اطاعت و حقیقت عبادت ہے یہ نماز روزہ عبادت کی صورتیں اور مثالیں ہیں۔ حقیقت عبادت اطاعت اور تسلیم و رضا ہے۔

خود کشی حرام اور بہت بڑا جرم اور گناہ ہے مگر جہاد میں اپنے کو قتل کے لئے پیش کر دینا اور سر کو ہتھیلی پر رکھ کر جانا ہی سب سے بڑی عبادت ہے۔ اس سے واضح ہے کہ نہ جان دینا عبادت ہے نہ جان بچانا عبادت ہے۔ کہنا ماننا اور بروقت تعمیل حکم کرنا عبادت ہے۔ یہی قتل نفس اپنی نفس کے لئے کیا جائے تو معصیت ہے کہ خلاف اطاعت ہے اور یہی قتل نفس اگر حفاظت دین اور اعلاء کلمۃ اللہ کی خاطر کیا جائے تو شہادت اور دین و عبادت ہے کیونکہ یہ نفس اور بدن آپ کی ملکیت نہیں بلکہ سرکاری مشین ہے۔ اس کو آپ اپنی مرضی سے ضائع نہیں کر سکتے۔ ہاں مالک کے حکم پر رکھ بھی سکتے ہیں اور کھو بھی سکتے ہیں۔ وہ رکھوائیں تو اس کا رکھنا اور بچانا عبادت ہے وہ خود ہی اسے تلف کرائیں تو تلف کر دینا ہی عبادت ہے۔ لوٹ مار اور غارت گری نہ معصیت ہے، نہ اس سے بچنا عبادت ہے کہنا ماننا عبادت ہے۔ اگر کئے کے مطابق لوٹ مار بھی ہو تو عبادت ہے اور کئے کے خلاف امن و امان دینا بھی معصیت ہے۔ زمین پر اکڑ کر سینہ تان کر اور مونڈھے ہلا کر چلنا کبر نفس ہے۔ جس کو قرآن نے حرام فرمایا اور ارشاد فرمایا کہ :

لَا تَمْشِ فِي الْأَرْضِ مَرَحًا إِنَّكَ لَنْ تَخْرِقَ الْأَرْضَ وَلَنْ تَبْلُغَ الْجِبَالَ طَوْلًا
”خدا کی زمین پر تکبر کی چال مت چلو۔ کیونکہ تم اکڑ کر اور ابھرا بھرا کر زمین کو چیر نہیں دو گے۔ اور اونچے ہو کر طول میں آسمان تک نہیں پہنچ جاؤ گے۔“

پھر کیوں یہ اینٹھ کر چلنے کی مصیبت بھر رہے ہو جس سے صاف واضح ہے کہ اینٹھ مروڑ کے ساتھ چلنا معصیت اور جرم ہے۔ لیکن حج کے موقع پر جس طواف کے بعد سعی صفا و مروہ ہو اس میں ابتدا کے چار پھیروں میں اکڑ کر اور مونڈھے ہلا ہلا کر چلنا واجب اور جزو عبادت ہے۔ اس سے معلوم ہوا کہ نہ اکڑ کر چلنا معصیت ہے نہ جھک کر چلنا عبادت ہے۔ بلکہ کہنا ماننا عبادت ہے۔ پس اصل چیز اطاعت حق نکلی اگر اطاعت کے خلاف ہے تو نماز روزہ بھی معصیت بن جاتے ہیں۔ اور اگر کئے کے مطابق ہے تو جھوٹ، لوٹ مار، تکبر کی چال اور غارت گری بھی عبادت بن جاتی ہے۔ بس اس طرح تمام خلقی قوتوں کو شریعت کے موافق استعمال کیا جائے تو وہ سب اطاعت بنتی چلی جائیں گی اور خلاف حکم استعمال کیا جائے تو معصیت ہوتی چلی جائیں گی۔ اس سے عبادت کی دو نوعیں نکلتی ہیں ایک افعال خیر جن کا کیا جانا ضروری ہے اور ایک افعال اثم جن سے بچنا ضروری ہے۔

برو تقویٰ

پہلی نوع کو شریعت کی اصطلاح میں برکتے ہیں جیسے فرمایا :

لَيْسَ الْبِرَّ أَنْ تُوَلُّوا وُجُوهَكُمْ لِبَلِّ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ
بِاللَّهِ (الایۃ)

اور دوسری نوع کو تقویٰ کہتے ہیں۔ جس کے ذریعے گناہ سے بچا جاتا ہے۔ عبادت کی ان دو نوعوں کو پیش نظر رکھ کر غور کرو تو انسان ملائکہ سے علم ہی میں نہیں برہا ہوا ہے بلکہ عبادت میں بھی فائق ہے۔ کیونکہ تقویٰ کی عبادت ملائکہ میں ہے ہی نہیں۔ کیونکہ تقویٰ کہتے ہیں شر سے بچنے کو اور بچنا اس چیز سے ہوتا ہے جس کا کرنا ممکن ہو۔ ظاہر ہے کہ ملائکہ میں شر کا مادہ ہی نہیں۔ وہ شر کے افعال کر ہی نہیں سکتے۔ تو ان سے بچنے کے لئے کہا بھی نہیں جاسکتا اور انسان شر کر بھی سکتا ہے اور اس سے بچ بھی سکتا ہے۔ اس لئے شر سے اسے ہی روکا بھی جاسکتا ہے اور اس کا رکنا عبادت بھی قرار پا سکتا ہے کہ وہ ارادہ رکھتا ہے۔ فرشتہ میں نہ شر کا مادہ ہے نہ اس کے شر سے بالا ارادہ رکھنے کا سوال ہی پیدا ہو سکتا ہے۔ اس لئے تقویٰ کی نوع کی عبادت ہی فرشتہ کے لئے نہیں۔ یہ صرف انسان کے ساتھ مخصوص ہے تو انسان اس نوع عبادت میں ملائکہ سے بڑھ گیا اب جو عبادتیں کرنے کی ہیں، ان میں معاشرت، معاملات اور خانگی زندگی کی عبادت بھی فرشتوں کے لئے نہیں کیونکہ ان میں نسل کا قصہ ہی نہیں کہ ان کے عزیز و اقارب پیدا ہوں اور معاملات لین دین، آشتی و صلح اور صلہ رحمی وغیرہ کی نوبت آئے اس لئے بر کا دو تہائی حصہ بھی انسان ہی کے ساتھ مخصوص نکلا۔ اب رہے اعتقادات سو یہ عبادت بھی انسان ہی کے ساتھ مخصوص ہے۔ کیونکہ اعتقاد کی اصل ایمان ہے اور ایمان کے معنی ایمان بالغیب کے ہیں۔ فرشتہ کے حق میں کوئی چیز غیب ہی نہیں کہ اسے ایمان کا مکلف قرار دیا جائے اور ایمان لانے کی دعوت دی جائے۔ اس لئے اعتقادات کا حصہ بھی انسان ہی کے ساتھ مخصوص رہا۔ اب اگر رہ جاتا ہے تو دیانات کا رہ جاتا ہے، یعنی نماز، روزہ، زکوٰۃ وغیرہ سوماں کی ضرورت معاشرت کے لئے ہے۔ فرشتوں میں معاشرت ہی نہیں۔ نسل نہیں اس لئے مال کے لین دین کا بھی سوال نہیں ہو سکتا تو یہ عبادت بھی انسان ہی کے ساتھ مخصوص رہی، رہا روزہ کے معنی اپنی ارادہ و نیت سے کھانا پینا اور لذت نساء کو ترک کرنا ہے۔ فرشتہ کے لئے نہ بیوی ہے نہ کھانا پینا تو وہاں اس عبادت کے کوئی معنی ہی نہیں۔ اس لئے لے دے کر نماز رہ جاتی ہے تو میں عرض کر چکا ہوں کہ یہ فرشتہ کی طبعی بات ہے اور طبعی تقاضوں سے کسی کام کا کرنا عجیب نہیں۔ اس انسان کا ایک سجدہ جو خلاف طبع کو برداشت کر کے ہوتا ہے۔ فرشتہ کی ہزار سالہ عبادت سے زیادہ وزنی ہے۔ نتیجہ یہ نکلتا ہے کہ دیانات و عبادات میں بھی انسان ہی فرشتہ سے افضل ہے۔ خلاصہ یہ ہے کہ انسان میں ۰ ہیمیت اور شیطنیت والی قوتیں ہیں جن کی بدولت تقویٰ پیدا ہوتا ہے۔ فرشتہ میں یہ دونوں قوتیں نہیں۔ اس لئے وہ دو تہائی دین سے الگ تھلگ ہے۔ اب انسان میں قوت عقلی ہے۔ جو فرشتہ میں بھی ہے مگر اس عقل کے کتنے ہی مصرف جس سے عقلی قوت کی تفصیلات کھلتی ہیں۔ صرف انسان میں ہیں ملائکہ میں نہیں۔ اس لئے وہ اطاعت و عبادت میں بھی وہ انواع پیش نہیں کر سکتا جو انسان پیش کر سکتا ہے۔ غرض عبادت کے سینکڑوں دروازے ہیں جو فرشتوں پر بند ہیں اور انسان پر کھلے ہوئے ہیں۔ اسلام کے معنی زندگی کے تمام شعبوں کو قانون خداوندی کے ماتحت گزارنا ہے۔ سو جو جامع زندگی انسان کو ملی ہے وہ کسی کو بھی نہیں ملی۔ اس لئے اسلام اور تسلیم و رضا بھی اس کی جامع اور حاوی ہو سکتی ہے۔ جو کسی دوسری نوع کے لئے

ممکن نہیں ابراہیم کو جب حکم ہوا:- اِذْ قَالَ لَهُ رَبُّهُ اسْلِمْ اے ابراہیم مسلم بن جاؤ تو یہ مطلب نہ تھا کہ معاذ اللہ کفر سے اسلام میں داخل ہو جاؤ بلکہ یہ تھا کہ اپنے آپ کو اللہ تعالیٰ کے حوالے کر دو اور گردن جھکا دو تو عرض کیا:-

اسَلَمْتُ لِرَبِّ الْعَالَمِينَ اِنْ صَلَاتِي وَنَسْلِي وَمَحْيَايَ وَمَمَاتِي لِلَّهِ رَبِّ الْعَالَمِينَ
لَا شَرِيكَ لَهُ وَيَبْدُكَ اُخْرَتِ وَاَنَا اَوَّلُ الْمُسْلِمِينَ-

”میں مسلم بن گیا۔ تو حق تعالیٰ نے فرمایا کہ اعلان کر دو کہ میری زندگی اور موت۔ میری نماز اور عبادت سب اللہ ہی کے لئے ہیں۔ رضائے نفس کے لئے نہیں۔ مجھے الہی کا حکم کیا گیا ہے اور میں اول مسلمین میں سے ہوں۔“

پس اسی تفویض و تسلیم کو اسلام کہتے ہیں کہ رضائے حق کے لئے جسے اور رضائے حق ہی کے لئے مرے اسی کی خوشنودی کے لئے صلح کرے، اسی کے لئے لڑے، اسی کے لئے محبت کرے، اسی کے لئے عداوت باندھے، اسی کے لئے دے اور اسی کے لئے ہاتھ روکے۔
جیسا کہ ارشاد نبوی ہے:-

من احب لله وابتغى لله واعطى لله ومنع لله فقد استكمل الايمان
”جو اللہ ہی کے لئے محبت کرے، اسی کے لئے عداوت کرے، اسی کے لئے دے اور اسی کے لئے ہاتھ روک لے تو اس نے ایمان کامل کر لیا۔“

اور ظاہر ہے کہ یہ افعال فرشتہ کر ہی نہیں سکتا کہ اس میں نہ شہوت ہے نہ شیطنت نہ غفلت ہے نہ نخوت۔ اس لئے جو اطاعت انسان کر سکتا ہے وہ فرشتہ کر ہی نہیں سکتا کہ اس میں وہ مادے ہی نہیں۔ جن کی روک تھام سے عبادت کی بے شمار شکلیں بنتی ہیں۔ اس لئے فرشتہ کو ان علوم کی ضرورت بھی نہ تھی جو انسان کو تھی۔ اس لئے کہ جتنی مادی رکاوٹیں انسان کے پیچھے ہیں۔ اتنے ہی دفاع و مدافعت کے طریقوں کا علم اس کے لئے ضروری ہے۔

بنیادِ خلافت

اس سے واضح ہوا کہ انسان کا علم بھی فرشتوں کی نسبت کامل اور جامع ہے اور اس کی عبادت بھی ان کی نسبت کامل اور جامع ہے اور بوجہ مدافعت جتنی عبادت انسان کی مضبوط ہے فرشتہ کی نہیں ہو سکتی۔ اور ظاہر ہے کہ جب علم بھی اس کا کامل۔

تو ساری کائنات میں سے صرف یہ انسان ہی مستحق تھا کہ نائبِ خداوندی بنے۔ کیونکہ کمالات خداوندی لامحدود ہونے کے باوجود وہی نوعوں میں اصولاً منحصر ہیں کمالات علم اور کمالات عمل اور انہی دو میں انسان ساری مخلوقات حتیٰ کہ فرشتوں سے بھی بڑھ کر نکلا تو خدا کا نائب بھی ان کمالات میں وہی ہو سکتا تھا اور عمل چونکہ علم کے تابع ہے اس لئے اصل بنیادِ خلافت علم ہی ٹھہر جاتی ہے۔ جو انسان ہی میں حد کمال تک پہنچا ہوا ہے، اس لئے اسی کو خلیفۃ اللہ بنایا گیا۔

خلافتِ انسانی کے بارے میں ملائکہ کا سوال

اسی لئے جب فرشتوں نے عرض کیا کہ اگر زمین میں خلیفہ بنانا ہے تو ہمیں کیوں نہ خلیفہ بنا دیا جائے کہ ہم سے زیادہ آپ کی تقدیس و تسبیح کرنے والا کون ہے؟ تو حق تعالیٰ نے اولاً حاکمانہ جواب دیا کہ اس معاملہ کو ہم جانتے ہیں۔ تم نہیں جانتے۔ جس سے ملائکہ خاموش ہو گئے اور پھر حکیمانہ جواب دیا کہ آدم علیہ السلام کو اسماء کی تعلیم دے کر ملائکہ کو چیلنج کیا کہ ذرا تم اشیاء کائنات کے نام تو بتا دو، وہ نہ بتا سکے تو آدم سے فرمایا تم بتاؤ۔ انہوں نے فر فر نام گنوا دیئے۔ تو بتا دیا گیا کہ علم کا ابتدائی مرتبہ علم اسماء ہے جب اسی میں تم انسان سے بازی نہ لے جا سکتے تو اسماء کے بعد صفات اشیاء پھر خواص اشیاء پھر حقائق اشیاء وغیرہ کے علوم ہیں تم ان سے کب بازی لے جا سکو گے اس لئے مستحقِ خلافت انسان ہی ہے۔

بارگاہِ الہی سے قولی و عملی جواب

رہا عملی میدان تو اس میں ملائکہ نے نوعِ انسانی کی مذمت کی تھی کہ وہ سفاک ہو گا، مفسد ہو گا تو قدم قدم پر حق تعالیٰ اپنے نیک بندوں کے اعمال اول تو ملائکہ ہی سے لکھواتے ہیں تاکہ قیامت تک ان کے اس شبہ کا جواب عملی ہو تا رہے اور وہ انسان کی نیکی پر گواہ بنتے رہیں اور ساتھ ہی حدیث میں آیا ہے کہ جب کہیں مجلس خیر و وعظ و نصیحت وغیرہ منعقد ہوتی ہے تو ہزاروں فرشتے اس مجلس پر نازل ہوتے ہیں جو اسی لئے پیدا کئے گئے ہیں جیسا کہ یہ مجلس ہے جس میں آج ہم اور آپ جمع ہو کر ذکر حق سن رہے ہیں۔ اس میں بلاشبہ کروڑوں فرشتے تشریف فرما ہیں۔ جب یہ مجلس خیر ختم ہوگی۔ تو وہ فرشتے آسمانوں میں چڑھتے ہیں اور انہیں حق تعالیٰ سے قرب ہوتا ہے۔ حق تعالیٰ فرماتے ہیں تم کہاں گئے تھے۔ عرض کرتے ہیں۔ آپ کے بندوں کی مجلس میں فرماتے ہیں تم نے میرے بندوں کو کس حال میں دیکھا؟ عرض کرتے ہیں کہ آپ کی یاد میں 'مصرف تھے' آپ کی جنت کے طالب تھے اور جہنم سے خائف تھے۔ فرماتے ہیں کہ کیا انہوں نے جنت، دوزخ کو دیکھا ہے؟ عرض کرتے ہیں دیکھا تو نہیں انبیاء سے سن کر ایمان لائے ہیں۔ فرماتے ہیں کہ اگر جنت و نار کو دیکھ پائیں تو کیا کریں؟ عرض کرتے ہیں کہ اگر دیکھ پائیں تو سوائے جنت مانگنے اور دوزخ سے پناہ مانگنے کے انہیں کوئی کام ہی نہ ہوتا۔ اس پر اللہ تعالیٰ فرماتے ہیں تم گواہ ہو جاؤ کہ میں نے ان سب کو بخش دیا۔ جو اس مجلس میں حاضر تھے۔ یہاں سوال یہ ہوتا ہے کہ جنت بخشا تھا تو ان اربوں کھربوں فرشتوں کے نازل فرمانے اور انہیں آسمان پر چڑھنا کر ان سے پوچھنے اور انہیں گواہ بنا کر مغفرت کرنے کی کیا ضرورت تھی، اس کے بغیر بھی مغفرت فرما سکتے تھے؟ پھر یہ کہ ایسی مجلسیں دنیا میں نہ معلوم کتنی ہو رہی ہوں گی جیسی مجلس یہاں ہو رہی ہے اور ہر جگہ ملائکہ کا ان مجلسوں پر اترنا اور پھر چڑھنا اور پھر گواہ بننا آخر کیا ضروری تھا؟ تو حقیقت یہ ہے کہ یہ ملائکہ کو عملی جواب دینے کے لئے ہے کہ جس کے بارے میں تم کہتے تھے کہ :

اتَّجَلَّ لَهَا مِنْ تَلْسِدِ لَهَا وَسَفْكَ التَّمَاءِ

تم نے دیکھا کہ وہ کس درجہ عمل صالح اور بر و تقویٰ میں لگا ہوا ہے اور کس درجہ صالح بن کر دین کو پھیلانے اور اس پر خود جسے رہنے کی سعی بھی کر رہا ہے۔

انسانی اعمال پر فرشتوں کی گواہی کی حکمت

کیا یہ فساد ہے؟ کیا یہ سفاکِ دماء ہے؟ پس ایک طرف تو علم کے میدان میں انسان کو فرشتوں سے فائق

ثابت کرایا اور ایک طرف عبادت و اطاعت میں اسے فرشتوں سے اونچا ثابت فرمایا اور خود فرشتوں ہی کو اس کی نیکی پر گواہ بنایا۔ تاکہ اس کی سفاکی اور فساد کا تخیل ان کے ذہن سے نکل جائے اور وہ بصدق دل اس کی خلافت کے معترف ہو جائیں۔ چنانچہ ہر غیر معمولی عمل عبادت کے مواقع پر ملائکہ کو اسی طرح گواہ بنایا جاتا ہے۔ حدیث شریف میں آیا ہے کہ جب حاجی احرام باندھ کر حج و زیارت کرتے ہیں۔ طواف و سعی میں دوڑتے ہیں۔ منیٰ و عرفات میں ٹھہرتے ہیں۔ اللہ تعالیٰ ملائکہ کو خطاب فرماتے ہیں کہ یہ لوگ آخر گھریا چھوڑ کر بیوی بچوں سے منہ موڑ کر سر سے کفن باندھ کر اپنی لذت و آرام کو مٹا کر یہاں کیوں آئے ہیں؟ یہ سب میری خوشنودی و رضا کے لئے آئے ہیں اور پروانوں کی طرح نثار ہو رہے ہیں۔ اے ملائکہ تم گواہ رہو میں نے ان کو بخش دیا۔ حقیقت میں یہ فرشتوں کو وہی عملی جواب ہے کہ وہ انسان جس کے متعلق تم نے اتَّعَجَلَ فِيهَا مِنْ تَفِيدٍ فِيهَا کہا تھا۔ دیکھو کیسا اطاعت و عبادت اور ترک لذات میں اپنے رب کی خاطر مصروف ہے۔

حدیث شریف میں آتا ہے کہ دن کے اعمال لکھنے والے ملائکہ الگ ہیں اور رات کے الگ۔ دن والے فرشتے عصر کی نماز کے وقت اوپر چڑھتے ہیں اور اعمال نامے رات والے ملائکہ کے حوالہ کر دیتے ہیں۔ اور رات والے فرشتے صبح کی نماز کے وقت دن والوں کو چارج دے کر اوپر چڑھتے ہیں۔ غرض دونوں وقتوں کے ملائکہ کا عروج و نزول کا وقت فجر اور عصر کی نمازوں کے وقت نکلیا گیا۔ ان کے چڑھنے پر حق تعالیٰ جب دریافت فرماتے ہیں کہ ہمارے بندوں کو تم نے کس حال میں چھوڑا تو جواب میں عرض کرتے ہیں کہ۔

تركناهم وهم يصلون واتيناهم وهم يصلون۔

”جب ہم نے انہیں چھوڑا جب بھی نماز میں مصروف تھے۔ اور جب ہم نے جا کر دیکھا جب بھی نماز ہی میں مشغول تھے۔“

سو یہ وہی عملی جواب ہے کہ جن کے بارے میں تم مفید اور سفاک ہونے کے مدعی تھے دیکھو وہ رات دن کیسے مصروف عبادت ہیں۔ یہ معاملہ روزانہ صبح اور شام ہوتا رہتا ہے۔ گویا صبح و شام ملائکہ کو عملی جواب دے کر انسان کی برتری ان پر جتائی جاتی ہے۔ تاکہ روزانہ ان کو عملی جواب ملتا رہے اور وہ انسان کی فضیلت اور اس کی خلافت کے معترف ہوتے ہیں۔

احوال و کیفیات میں انسان کا تفوق

پھر نہ صرف علم و عمل ہی انسان کا فرشتوں سے بالا و برتر ہے بلکہ احوال و کیفیات بھی دیکھی جائیں۔ جو قرب الہی سے حاصل ہوتی ہیں۔ سو وہ ان احوال میں بھی ملائکہ سے بالا و برتر ہے آخر جو احوال و کیفیات انبیاء علیہم السلام اور اولیاء اللہ پر طاری ہوتی ہیں وہ فرشتوں پر نہیں آسکتیں۔ کیونکہ نہ ملائکہ علم و عمل کے ان میدانوں سے گزرتے ہیں۔ جس سے انسان گزرتا ہے۔ نہ ان پر وہ کیفیات عشق و محبت طاری ہوتی ہیں۔ جو انسان پر ہوتی ہیں اور جب علم، عمل، حال سب ہی میں انسان ملائکہ سے فائق ہے تو انسان ہی کا حق تھا کہ اسے نیابت کی نعمت سے نوازا جائے۔ اور نائب خداوندی بنایا جائے کہ بناء خلافت یہی دو چیزیں تھیں۔ علم خداوندی اور اخلاق خداوندی وہ دونوں جب اس میں علی وجہ الاتم ثابت ہوتے ہیں۔ تو خلافت بھی علی وجہ الاتم اس میں آسکتی تھی۔ البتہ یہ ضرور ہے کہ تکمیل خلافت دنیا میں نہیں ہوتی بلکہ آخرت میں ہوگی۔ جس کی وجہ یہ ہے کہ بنائے خلافت جب کہ علم کامل اور عمل کامل سے تو یہ علم و عمل جب تک کہ اسی انداز کا نہ ہوگا۔ جس انداز کا خود حق تعالیٰ کا ہے اس وقت تک اس انسان کی علمی و عملی خلافت کی تکمیل نہیں ہو سکتی۔

تکمیل خلافت آخرت میں ہوگی

اور ظاہر ہے کہ حق تعالیٰ کے علم اور عمل و صنّاعی کی شان یہ ہے کہ وہ اسباب کا محتاج نہیں ہے۔ اس علم بھی اسباب سے بے نیاز ہے۔ یہ نہیں کہ حق تعالیٰ نے کوئی کتاب پڑھ کر یہ علم حاصل کر لیا۔ (معاذ اللہ) بلکہ علم کا سرچشمہ خود اس کی ذات ہے۔ یعنی علم خود اس کی ذات بابرکات سے ابھرتا ہے ایسے ہی اس صنّاعی بھی وسائل و آلات کی محتاج نہیں بلکہ جب کسی چیز کے بنانے کا ارادہ کرتے ہیں تو فرمادیتے ہیں کہ (ہو جا) تو وہ ہو جاتی ہے۔ اس لئے وہ پل بھر میں جہان بنا دیتے ہیں اور ان کے ارادہ ہی سے وہ چیز خود بخود معجزہ وجود میں آجاتی ہے۔

إِنَّمَا أَمْرُهُ إِذَا أَرَادَ شَيْءًا أَنْ يَقُولَ لَهُ كُنْ فَيَكُونُ

اس صورتحال کو سامنے رکھ کر دیکھا جائے تو یہ کیفیت اس میں جنت میں داخل ہو کر پیدا ہوگی۔ چنانچہ تو یہ ہوگا کہ تمام صنعتیں اس کی قوت و متحیلہ کی تابع ہو جائیں گی۔ کسب و محنت اور اختیار اسباب کی ضرورت نہ ہوگی۔ جس چیز کی خواہش ہوگی۔ ارادہ کرتے ہی وہ چیز سامنے آجائے گی۔ اسی کو یوں قرآن میں فرمایا گیا :

إِذَا السَّمَاءُ انْفَطَرَتْ وَإِذَا الْكَوَاكِبُ انْتَثَرَتْ (الانبیاء)

یعنی ماضی و مستقبل سب کچھ انسان پر روشن ہو کر اس کے علم میں آجائے گا اگلے پچھلے تمام کئے ہوئے اعمال اس کے سامنے آجائیں گے اور یہ علوم اسے خود بخود حاصل ہوں گے۔ نہ کوئی استاد ہوگا۔ نہ کتاب ہوگی۔ نفس انسانی خود مدد رک بن جائے گا اور ہر عمل کی یہ کیفیت ہوگی کہ تمام صنعتیں اس کی قوت و متحیلہ کی تابع ہو جائیں گی۔ کسب و محنت اور اختیار اسباب کی ضرورت نہ ہوگی جتنی جس چیز کی خواہش ہوگی۔ ارادہ کرتے ہی وہ چیز سامنے آجائے گی اسی کو قرآن میں فرمایا گیا :

وَلَكُمْ فِيهَا مَا تَشْتَهُوْنَ أَنْفُسَكُمْ وَلَكُمْ فِيهَا مَا تَدْتَمُونَ

گویا کن فیکون کی طاقت پیدا ہو جائے گی کہ جو چاہا وہی ہو گیا۔ نہ اسباب کی ضرورت نہ وسائل کی! جب علم انسانی اسباب سے مستغنی ہو جائے گا۔ اور عمل کسب و ریاضت سے مستغنی ہو کر محض قوت ارادہ کی تابع ہو جائے گا۔ بالفاظ دیگر حق تعالیٰ کے علم و صنعت کے مشابہ ہو جائے گا تو اس وقت انسان کی علمی و خلافت مکمل ہوگی کہ وہ جس کا نائب ہے وہ علم و عمل میں نائب ہے۔ اور اس کے علم و عمل سے مشابہ اس کا عمل ہو جائے گا۔ اور جب کہ بنائے خلافت بھی علم و عمل تھا۔ جو علم و عمل خداوندی کے مشابہ بن گیا۔ خلافت بھی صحیح معنی میں اس وقت مستحکم اور مضبوط ہوگی مگر جنت میں یہ استحکام خلافت جب ہی ہوگا جب میں علم و عمل کے اسباب و وسائل اختیار کر کے اسے جزو نفس بنانے کی انسان نے سعی کی ہوگی۔ ورنہ یہاں محرومی سے وہاں بھی محرومی رہے گی۔ یہی وجہ ہے کہ خلیفہ کامل بن جانے کے بعد حق تعالیٰ ان بندوں کو القاب و خطابات سے یاد فرمائیں گے جو القاب و خطابات خود ان کے تھے۔ حدیث شریف میں آتا ہے کہ تعالیٰ جنتیوں کو نشاط میں ڈالنے کے لئے ان کے نام خطوط بھیجیں گے۔ فرشتے خط رسائی کا کام کریں گے۔ خطوط کے لفافوں پر یہ پتہ لکھا ہوگا۔

من العزيز الرحيم الى العزيز الرحيم

عزیز رحیم کی طرف سے یہ خط عزیز رحیم کو پہنچے یعنی القاب بھی وہی دے دیں گے۔ جو خود ان

سرکاری خطابات ہیں۔ پس اس عالم میں انسان صورتِ خلیفہ خداوندی ہے۔ اور محض خلافت کے راستہ پر پڑتا ہے۔ آخرت میں پہنچ کر حقیقی معنی میں خلیفہ خداوندی بن جائے گا مگر یہ منزل جب ہی آئے گی جب اس کا راستہ دنیا میں اختیار کر لیا جائے گا اگر یہاں نیابت کی یہ ظاہری صورت اختیار نہ کیا جائے جو اطاعت و عبادت سے بنتی ہے۔ تو وہاں تکمیل کس چیز کی ہوگی۔ اور کیسے ہو جائے گی؟ بہر حال یہ واضح ہو گیا کہ جنات، ملائکہ اور حیوانات میں سے اس خلافت کے عمدہ کے لئے کسی کا انتخاب عمل میں نہ آیا۔ آیا تو صرف انسان کا آیا۔

قرعہ فال بنام من دیوانہ زدند

سوان میں سے حیوانات تو قابل خطاب ہی نہ تھے۔ اس لئے قابل ذکر بھی نہ تھے۔ قابل ذکر ملائکہ، جنات اور انسان ہی تھے۔ سوان ہی کا اللہ نے اس آیت میں جو میں نے ابتدا میں تلاوت کی تھی ذکر فرما کر ہر ایک کی حیثیت پر روشنی ڈالی ہے۔ ملائکہ کا ذکر فرما کر ان کی علمی کم مائیگی پر روشنی ڈالی گئی کہ وہ علم کے میدان مقابلہ میں انسان سے ہار گئے۔ شیطان کا ذکر فرما کر جو جنات میں سے ہے اس کے فہم و عمل کی کوتاہی پر روشنی ڈالی کہ وہ امر خداوندی کے معارضہ پر اتر آیا اور سرکشی پر آمادہ ہو گیا جو اس کی بد فہمی اور بدنیتی تھی۔ پس نہ کم علم خلیفہ النبی بن سکتا تھا نہ بد فہم اور بدنیت انسان نے علم کا ثبوت دیا کہ جنت کی سکونت کا حکم دیا گیا تو وہاں جا داخل ہوا اور علم اسماء سے اس کا علم ترقی کر گیا۔ جس سے زندگی اس کی جامع ہوئی اور ان ناموں کے ذریعے اس نے تمام اشیاء زندگی پر قابو پایا اور کائنات اس کے لئے مسخر ہو گئی۔ ملائکہ اس کی خدمت پر لگا دیئے گئے اور شیطان کو مردود بنا کر اس کے مقابلہ پر چھوڑ دیا گیا کہ چونکہ اس کا مقابلہ کر کے اپنی تنحلی علمی اور عملی قوتوں کا ثبوت دے، اور اسی طرح اس کی خلافت روز افزوں چمکتی رہی۔ یہ علم انبیاء کو دیا اور انبیاء نے یہ علم جو جنائے خلافت ہے بنی نوع انسان کو سکھایا پس انبیاء علیہم السلام حق تعالیٰ کے تو شاگرد ہیں اور کائنات کے استاد اور مرئی ہیں حق تعالیٰ نے ان پاکباز استاذوں کا گروہ کم و بیش ایک لاکھ چوبیس ہزار کی تعداد میں بھیجا۔ اور دنیا کو حکم دیا کہ ان سے علم سیکھے، اور ان کے سامنے زانوئے ادب تہ کرے۔ پس یوں سمجھو کہ یہ پوری دنیا ایک مدرسہ ہے جس کا فرش زمین ہے چھت آسمان ہے۔ اس میں ستاروں سے چاند ناکیا۔ انسان و جنات اس مدرسہ کے طلبہ ہیں۔ انبیاء علیہم السلام استاذ ہیں اور ملائکہ خدام مدرسہ، نگران اور منتظم ہیں۔ طلبہ کے لئے وظیفہ کی ضرورت تھی تو اس زمین کو دسترخوان بنا دیا تاکہ طلبہ وظیفہ پاسکیں اور ان کی ضروریات پوری ہوں اور وہ ہمہ تن علم کی تکمیل میں لگ کر استحقاق خلافت کو مکمل کریں اور اس طرح انسان کو فوقیت باقی تینوں ذی شعور انواع پر واضح ہو گئی جس کی بنا علم ہے۔

خلافت نبوت

یہ علمی اور عملی خلافت قیامت تک باقی رہے گی۔ انبیاء علیہم السلام اولین خلفائے ربانی ہیں۔ ان کے بعد ان کے وارث خلیفہ ہوتے ہیں جو علمائے ربانی ہیں اور ان کا سلسلہ قیامت تک جاری رہے گا۔ حدیث شریف میں ہے۔

يحمل هذا العلم من كل خلف عدوله ينفون عنه تحريف الغالين وانتحال
المبطلين۔ (الحدیث)

پھر ہر صدی پر مجددین کا وعدہ دیا گیا ہے جو علمائے راسخین فی العلم ہوں گے یہ حضرات علماء اس علم النبی

تو غلو کنندوں کی تحریفوں، باطل پسندوں کی دروغ بافیوں اور جاہلوں کی رکیک تاویلوں کا پردہ چاک کرتے رہیں گے اور جو شکوک و شبہات اہل باطل اور اہل زلیغ اس میں ڈالیں گے۔ یہ اہل علم دودھ کا دودھ اور پانی کا پانی الگ کرتے رہیں گے۔ پس یہ امت لاوارثی امت نہیں کہ جس کا جی چاہے اس کے دین و علم کا حلیہ بگاڑے۔ اور کسی بھی مفسد و عیاری کی دین میں پیش نہ چلے گی۔ حدیث میں آپ نے ارشاد فرمایا :

کیف تہلک امتہ انا اولہا۔

والمہدی وسطہا والمسیح اخرہا۔

آپ نے ارشاد فرمایا :

لا تجمعی امتی علی الضلالۃ۔

وراثتِ نبوت

آپ نے ارشاد فرمایا کہ :

لانزال طائفۃ من امتی منصورین علی الحق لایضرمہم من خالفہم ولا من خالفہم حتی یاتی امر اللہ۔

پس جس امت میں اتنی انواع کے اخلاف رشید کے وعدے دیئے گئے ہوں۔ وہ امت لاوارث امت نہیں ہو سکتی۔ اس کی پشت پناہی اللہ و رسول کی طرف سے برابر جاری رہے گی، جیسا کہ رہتی آرہی ہے۔ حضور صلی اللہ علیہ وسلم نے فرمایا :

مثل امتی کمثل المطر لا یلبی اولہا خیر ام اخرہا؟

پس انبیاء علیہم السلام کا ترکہ اس وارث امت کو ملتا رہے گا جب تک اپنا روحانی نسب حضور سے جوڑے رکھے گی اور وہ ترکہ بھی علم ہے کیونکہ انبیاء روٹی اور کرسی وراثت میں نہیں چھوڑتے بلکہ علم و معرفت چھوڑتے ہیں۔ اسی علم و معرفت سے آدمی آدمی بنتا ہے اور انسانیت اسی علم پر موقوف ہے اگر دنیا میں انبیاء علیہم السلام تشریف نہ لاتے تو انسان گھوڑوں، ڈنگروں کا ایک گلہ ہوتا جو بقول ملائکہ سفاکی اور مفسدہ پروازی کے سوا دوسرا کام نہ جانتا۔

انسانی ترقی

پس مادی تعلیم اور سائنس وغیرہ عمدہ عمدہ سامان تو پیدا کر سکتی ہے۔ مگر عمدہ انسان پیدا نہیں کر سکتی۔ عمدہ انسان صرف انبیاء علیہم السلام کی لائی ہوئی تعلیم ہی سے پیدا ہو سکتے ہیں۔ سائنس سے باہر تو چاندنا ہوتا ہے مگر اندر اندر اندھیرا ہو جاتا ہے نہ تقوائے ظاہر ہوتا ہے نہ تقوائے باطن۔ ظاہر اُمادیات کی ترقی ہو رہی ہے مگر اندر کے جوہر تباہ ہو رہے ہیں۔ انسان نے نئی نئی ایجادات میں اپنی تمام طاقتوں کو گم کر دیا اور اس کی محتاجگی بڑھ گئی اگر وہ اڑنا چاہے تو لوہے، لکڑی، پتیل کا محتاج ہے اگر بعید مسافت پر خبر دینا چاہے تو لاسکی اور وائرلیس کا محتاج۔ اگر کسی دور دراز مقام پر پہنچنا چاہے تو ریل، موٹر کا محتاج یعنی خود اپنے نفس کی اندرونی طاقتوں سے یہ کام نہیں کر سکتا بلکہ ان آلات و وسائل کا دست نگر ہے۔ مرد وہ تھے جنہوں نے اپنے اندر وہ طاقت پیدا کی کہ ہزار ہا

میل کی مسافت پر بلا لاسکی کے آوازیں پہنچائیں۔ جیسے حضرت ابراہیم خلیل اللہ نے بیت اللہ کے بن جانے کے بعد حج کرنے کی ہدایت کی آواز لگائی تو وہ سارے عالم میں گونجی۔ فاروق اعظم نے مسجد نبویؐ سے ساریہ کو آواز دی تو وہ ڈھائی سو میل پر بلا ریڈیو کے پہنچی۔ انہوں نے بلند پروازی دکھلائی وہ کسی ہوائی جہاز کے محتاج نہ ہوئے۔

حضرت مسیح علیہ السلام چوتھے آسمان پر پہنچے۔ اور حضرت محمد مصطفیٰ صلی اللہ علیہ وسلم ساتوں آسمانوں سے گزر کر مستویٰ تک پہنچے۔ مگر محض اپنی اندرونی روحانی قوتوں سے نہ کہ مادی وسائل سے۔ اس لئے اپنے اندر جو ہر پیدا کروا ہے، پیتل کے محتاج بن کر مت رہ جاؤ۔ اسباب کے بندے نہ بنو۔ سبب الاسباب کے بندے نہ بنو۔

آج کی یہ ترقی انتہائی محتاجگی کی ترقی ہے۔ حالانکہ انسانی ترقی استغناء کی ترقی ہے۔ لوہے، پیتل اور دیگر معدنیات کا غلام بن جانا ترقی نہیں۔ بلکہ ان چیزوں کو اپنی غلامی پر مجبور کر دینا ترقی ہے۔ آج کا انسان صرف اس جگہ باکمال ہے جہاں مشینیں ہوں، بجلی ہو، پاور ہاؤس ہو، پٹرول ہو۔ جہاں یہ چیزیں نہ ہوں وہ عاجز، بے بس اور بے کس ہے۔ انسانِ کامل وہ ہے کہ اگر زمین پر ہو تو بھی باکمال ہو اور اگر زمین کے اندر ہو تو بھی باکمال۔

نورِ قلب

شیخ شہاب الدین سروردی نے ایک حکایت بیان کی ہے جس کو مولانا رومیؒ نے نقل فرمایا ہے کہ ایک دفعہ رومیوں اور چینیوں کے درمیان جھگڑا ہوا۔ رومیوں نے کہا کہ ہم اچھے صنّاع اور کاریگر ہیں۔ چینیوں نے کہا ہم ہیں۔ بادشاہ کے سامنے یہ مقدمہ پیش ہوا۔ بادشاہ نے کہا۔ تم اپنی صنّاعی دکھاؤ۔ اس وقت دونوں صنّاعیوں کا موازنہ کر کے فیصلہ کیا جائے گا اور اس کی صورت یہ کی گئی کہ بادشاہ نے ایک مکان بنوایا اور اس کے درمیان پردہ کی ایک دیوار کھڑی کر دی۔ چینیوں سے کہا کہ نصف مکان میں تم اپنی کاریگری دکھاؤ اور رومیوں سے کہا کہ دوسرے نصف میں تم اپنی صنّاعی کا نمونہ پیش کرو۔ چینیوں نے تو دیواروں پر پلاستر کر کے قسم قسم کے تیل بوٹے اور پھول پتے رنگ برنگ کے بنائے اور اپنے حصّہ کے کمرہ کو مختلف نقش و نگار اور رنگارنگ تیل بوٹوں سے گل و گلزار بنا دیا۔ ادھر رومیوں نے دیواروں پر پلاستر کو صیقل کرنا شروع کر دیا اور اتنا شفاف اور چمک دار کر دیا کہ اس میں آئینہ کی طرح صورت نظر آنے لگی۔ جب دونوں نے اپنی اپنی کاریگری اور صنّاعی ختم کر لی تو بادشاہ کو اطلاع دی۔ بادشاہ آئے اور حکم کیا کہ درمیان سے دیوار نکال دی جائے جو نہی دیوار بیچ میں سے ہٹی، چینیوں کی وہ تمام نقاشی اور گلکاری رومیوں کی دیوار میں نظر آنے لگی اور وہ تمام تیل بوٹے رومیوں کی دیوار میں منعکس ہو گئے۔ جسے رومیوں نے صیقل کر کے آئینہ بنا دیا تھا۔ بادشاہ سخت حیران ہوا کہ کس کے حق میں فیصلہ دے کیوں کہ ایک ہی قسم کے نقش و نگار دونوں طرف نظر آرہے تھے۔ آخر کار اس نے رومیوں کے حق میں فیصلہ دیا کہ ان کی صنّاعی اعلیٰ ہے کیوں کہ انہوں نے اپنی صنّاعی بھی دکھلائی اور ساتھ چینیوں کی کاریگری بھی چھین لی۔

مولانا رومیؒ نے اس قصہ کو نقل کر کے آخر میں بطور نصیحت کے فرمایا کہ اے عزیز! تو اپنے دل پر رومیوں کی صنّاعی جاری کر، یعنی اپنے قلب کو ریاضت و مجاہدہ سے مانجھ کر اتنا صاف کر لے کہ تجھے گھر بیٹھے ہی دنیا کے سارے نقش و نگار اپنے دل میں نظر آنے لگیں۔

ستم است اگر ہو ست کشد کہ بہ سیر و سرود چمن در آ
توز غنچہ کم نہ و میدہ در دل کشا بہ چمن در آ

یعنی تو اپنے دل کی کھڑکیوں کو کھول دے کہ اس میں سے ہر قسم کا مادی میل کچیل نکال پھینک اور اسے علم الہی کی روشنی سے منور کر دے تو تجھے دنیا اور آخرت کے حقائق و معارف گہرے بیٹھے ہی نظر آنے لگیں گے۔

بنی اندر خود علوم انبیاء
بے کتاب و بے معید اوستا

برکتِ عمل

مگر یہ شان مادی علوم کی نہیں۔ صرف روحانی اور شرعی علوم کی ہے جب کہ ان پر عمل کیا جائے حدیث

میں ہے۔

عمل کی برکت سے حق تعالیٰ قلب میں وہ علوم ڈالتا ہے جو پہلے سے اس میں نہ تھے اس لئے انسان اگر انسانیت چاہتا ہے تو اولاً عالم بنے، پھر عامل بنے تب آخر کار علم لدنی کا وارث بنتا ہے۔ پس ابتدائی علم، علمِ درست ہے اور انتہائی علم، علمِ وراثت ہے، یہ کتابوں کے درس و مطالعہ کا علم، علمِ درست ہے۔

مَنْ عَمِلَ بِمَا عَلِمَ فَذَنَّهُ اللَّهُ عِلْمَ مَا لَمْ يَعْلَمْ

انسانیت کی فیکٹریاں

اور اس کی عملی مشق سے پیدا شدہ بصیرت و گہرائی علم وراثت ہے مگر علم وراثت نصیب ہوتا ہے علمِ درست ہی سے۔ پس یہ مدارس علمِ درست سکھاتے ہیں۔ اور علم وراثت کا راستہ صاف کرتے ہیں۔ اگر یہ مدارس دیکھنا نہ ہوں تو نہ علم وراثت ملے نہ علم وراثت۔ پس یہ مدارس اس لئے قائم کئے جا رہے ہیں کہ جو علوم ہمیں انبیاء سے وراثت میں ملے ہیں ان کو انسانوں تک پہنچا کر انسانوں کو انسان بنایا جائے۔ اس لئے یہ مدارس گویا سچے انسانوں کو ڈھالنے کی فیکٹریاں ہیں۔ پس سائنس کی فیکٹریاں اور مشینریاں سامان ڈھالتی ہیں اور یہ مدارس کی فیکٹریاں انسان ڈھالتی ہیں۔ جس کے ظاہر و باطن علوم انبیاء سے روشن ہوں۔ مادی علوم محض ظاہر کی ٹیپ ٹاپ اور نمائش سکھاتے ہیں اور یہ حقیقی علوم (علوم شرعیہ) باطن کی آراستگی سکھاتے ہیں مادی علم صورت کا جمال بخشتا ہے اور روحانی علم سیرت کا جمال عطا کرتا ہے۔

صورت اور سیرت میں فرق

اور محض صورت کا جمال ایک عارضی حسن و جمال ہے جو جاتا آتا رہتا ہے یہاں تک کہ ایک دن مٹ جائے گا اسے دو دن بخار ہی آکر مٹا دیتا ہے۔ یہ تمام رعنائی اور زیبائی ختم ہو جاتی ہے اور اگر کچھ بھی نہ ہو تو برہا پے سے یہ ظاہری جمال کے سارے نقش و نگار زائل ہو جاتے ہیں اور برہا پابھی نہ آئے تو موت تو کہیں گئی ہی نہیں وہ تو ساری صورتیں اور خوبصورتیاں مٹا کر رہتی ہے البتہ سیرت پر اس کا بس نہیں چلتا۔ سیرت دنیا میں جیسی بھی بنالی جائے، اسے موت نہیں مٹا سکتی وہ قبر میں حشر میں اور اس کے بعد برابر قائم رہتی ہے۔

حدیث شریف میں فرمایا گیا ہے :

تَحْشَرُونَ كَمَا تَمُوتُونَ وَتَمُوتُونَ كَمَا تَحْيَوْنَ

حشر تمہارا اس حالت پر ہوگا جس حالت پر موت آئی ہے اور موت اس حالت پر آئے گی جس پر زندگی گزاری ہے۔ آج کل نوجوان صورت کے بنانے سنوارنے میں مصروف ہیں۔ حالانکہ اس چیز کے بنانے سے کیا فائدہ جو بنی ہے بگڑنے کے لئے۔

میرا ایک دفعہ حضرت مولانا مفتی محمد نعیم صاحب کے ہاں لدھیانہ جانا ہوا ان کی مسجد میں ایک کتبہ آویزاں دیکھا جس کے الفاظ یہ تھے کہ :

”مرد وہ ہے جسے دیکھ کر رعب طاری ہو۔ مرد وہ نہیں ہے جسے دیکھ کر شہوت ابھرے۔“

یعنی محض صورت آرائی شہوت رانی ہے۔ اور سیرت آرائی مردانگی ہے۔ پس آپ صورت کو کہاں تک بنائیں گے جو صورت بگڑنے کے لئے ہی بنی ہے اس کو کہاں تک بنائیں گے، سنواریں گے۔ بنانا اس چیز کا ضروری ہے جو بن کر بگڑتی نہ ہو اور وہ سیرت اور اخلاقِ فاضلہ اور علوم و کمالات ہیں۔

معیارِ کمال قبولِ سیرت ہے نہ کہ صورت

دنیا میں صورتِ فتنہ کا ذریعہ بنتی ہے اور سیرت عز و جاہ کا یوسف علیہ السلام کنعان کے کنوئیں میں ڈالے گئے۔ مصر کے بازار میں کھوٹے داموں بیچے گئے۔ زلیخا کے غلام بنے۔ پھر جیل خانہ میں قید ہوئے۔ یہ سارے فتنے حسنِ صورت نے پیدا کئے لیکن جب مصر کی سلطنت ملنے کا وقت آیا تو وہاں سیرت نے کام کیا۔ چنانچہ حضرت یوسف علیہ السلام نے مصر کی حکومت کا مطالبہ کرتے وقت یہ نہیں کہا تھا کہ :

اجعلنی علی خزائن الارض انی حسین جمیل

بلکہ انی حفیظ علیم کہا تھا یعنی علمی اور عملی سیرت پیش کی تھی جس سے حکومت ملی۔ صورت پیش میں کی تھی جس سے غلامی اور جیل کی قید و بند ملی تھی۔ پس حسنِ صورت فتنہ پیدا کرتا ہے اور حسنِ سیرت عز و جاہ اور کمال پیدا کرتا ہے۔ انبیاءِ علیہم السلام اسی سیرت کے سنوارنے کے لئے اس دنیا میں تشریف لائے ہیں۔ صورتوں کی آرائش کرانے کے لئے نہیں۔

ان الله لا ينظر الى صوركم واماواکم ولكن ينظر الى قلوبکم واعمالکم

اللہ تعالیٰ تمہاری صورتوں اور مالوں کو نہیں دیکھتا اس کی نظر تمہارے دلوں اور اعمال پر ہے۔ وہاں یہ معیار نہیں کہ جو دولت مند اور خوبصورت ہو اسے قبول فرمائے اور جو غریب و مفلس ہو اسے رد کر دے۔ یہی معیار انبیاءِ علیہم السلام کے ہاں بھی ہے کہ وہ آدمی کا رد و قبول حسنِ صورت سے نہیں بلکہ حسنِ سیرت سے کرتے ہیں۔ دنیا والوں کے یہاں رد و قبول کا معیار حسنِ صورت اور دولت ہے۔

حضرت بلال حبشیؓ صورت کے سیاہ تھے۔ غلام حبشی تھے۔ مگر حضرت عمرؓ ان کو ہو سیتنا و مولانا باتے اور صحابہؓ کی گردنیں بلال کے آگے جھک جاتیں، حسنِ صورت کی وجہ سے نہیں کہ وہ تھا ہی نہیں۔ بلکہ حسنِ سیرت کی وجہ سے کہ وہ بحدِ کمال ان میں موجود تھا۔ حضرت اما ابو حنیفہؓ فرماتے تھے :

ملواہب الفضل من عطاء ابن ابی رباح

حالانکہ وہ صورت کے کالے تھے وہ صورت کی تعریف نہیں تھی۔ سیرت کی تھی جس نے کالوں کو گاروں کے لئے۔ حضرت مولانا مفتی محمد نعیم صاحب لدھیانہ نری حال مقیم منڈلی بہاولپور پنڈیپنجاب پاکستان جو جلسہ میں موجود تھے

کے اوپر حاکم بنایا اور سیرت دو ہی چیزوں سے بنتی ہے قوتِ علم اور قوتِ اخلاق (یعنی قوتِ عمل) ان ہی دونوں قوتوں سے آدمی باقی مخلوق پر فائق ہوتا ہے اور اسے خلافت ملتی ہے، قربِ حق نصیب ہوتا ہے اور صورت دو چیزوں سے بنتی ہے، دولت سے اور جہالت سے۔

مدارس دینیہ سیرت سنوارنے کے لئے ہیں

پس یہ مدارس دینیہ انسانیت کے ان ہی دو جوہروں کے پیدا کرنے کے لئے کھڑے کئے گئے ہیں اگر یہ مدارس نہ ہوں تو انسانیت دنیا سے ختم ہو جائے کالج اور یونیورسٹیوں میں لاکھوں روپے خرچ ہوتے ہیں مگر وہاں انسانیت نہیں سکھائی جاتی۔ صرف صورت انسانی بنائی جاتی ہے۔

زہد و قناعت

لیکن ان ٹوٹے پھوٹے مکانوں میں جن کا نام مدرسہ اور خانقاہ ہے۔ حقیقت انسانیت دکھلائی جاتی ہے اور زہد و قناعت انبیاء علیہم السلام کے نقشِ قدر پر چلنے، حتیٰ کہ فقر و فاقہ تک سے بھی انسانیت حاصل کر لینی سکھلائی جاتی ہے۔ زہد و قناعت اسی علم کی بدولت قائم ہے۔ یہ علماء سو، پچاس روپیہ کی تنخواہ پر بخوشی گزارہ کر لیتے ہیں۔ ورنہ آج کل سو روپیہ کیا وقعت رکھتے ہیں۔ یہ اسی سیرت کی خوبی کا کمال ہے۔ کہ یہ لوگ اس تھوڑے پر راضی اور مطمئن ہیں۔ حضرت مولانا تھانویؒ اس شعر کو بار بار پڑھتے اور لذت لے لے کر پڑھا کرتے تھے کہ۔

ماہج نداریم غم ہیج نداریم
دستار نداریم غم ہیج نداریم

اور کبھی فرماتے۔

لَنككَم زيرِ وُلنككَم بالَا
نَ غَمِ وِزِدو نَ غَمِ كالا

اور کبھی فرماتے۔

كس نِبايد به خانَه دروِيش
كِه خِراجِ زِمينِ وِباغِ بَدِه

کل تک ہم زہد و قناعت کی فضیلت محض شرعی تعلیم پیش کر کے بتلاتے تھے لیکن آج زمانہ نے اس کی خوبیوں کا خود دنیا والوں کو مشاہدہ کرا دیا ہے۔ ہزاروں من غلے والے غیر مطمئن ہیں۔ لاکھوں کروڑوں روپیہ والے پریشان حال اور نالاں ہیں انہیں ہر وقت مارشل لاء کے قوانین نے سکھار رکھا ہے لیکن جن کے پاس غلہ ہی نہیں یا بقدر ضرورت ہے وہ مطمئن ہیں پس دنیا کی کثرت اور سرمایہ داری کی افراطِ حسن نہیں۔ ایمان اور تقویٰ حسن ہے۔

بقدر ضرورت یارے بُود
کندکار امرور کارے بُود

ورنہ دنیا کی کثرت کا تو یہ حال ہے کہ جب آتی ہے جب بھی مصیبت لے کر آتی ہے۔ اور جب جاتی ہے

جب بھی مصیبت چھوڑ کر جاتی ہے۔

اذا انبرت کانت علی المرء حسرة وان اقبلت کانت کثیرا همومها
”جب دنیا جاتی ہے تو حسرت چھوڑ جاتی ہے اور جب آتی ہے تو ہزاروں غم ساتھ لاتی
ہے۔“

بہر حال اس کے بٹورنے کی مساعی کی جگہ اگر آپ اپنی سیرت کو بنانے کا فکر کریں تو دنیا ہاتھ سے نہ جائے گی اور آخرت بھی درست ہو جائے گی۔ اور یہ ان ہی مدارس کے ذریعہ ممکن ہے۔ ان مدارس کی اگر آپ نے امداد کی تو آپ نے ان مدارس پر کوئی احسان نہیں کیا۔ کیونکہ یہ چندہ حقیقت میں آپ نے قرضہ دیا ہے جو آپ کو مع سود کے واپس ملے گا۔ دنیا میں تو قرضہ دے کر نفع لینا سود ہے جو حرام ہے مگر وہاں آخرت میں سود جائز ہے۔ جو ملے گا اور ایک کے بدلے سات سو تک اور اس سے بھی زائد ملے گا۔ پس آپ نے اگر ان مدارس کو چندہ دے دیا تو گویا آپ نے خدائی بینکوں میں رقم کو جمع کر دیا۔ اگر آپ کے چندہ سے یہ مدارس قائم رہے اور ان کے ذریعے آدمی آدمی بنتے رہے تو آپ ہی کی قوم بنے گی۔

احسانِ عظیم

یہ مدارس صرف علم نہیں سکھلاتے بلکہ ملک میں امن و امان کا سامان بھی مہیا کرتے ہیں۔ ان مدارس کی بدولت اگر متدین خداترس آدمی پیدا ہوں گے تو نہ ڈکیتی ہوگی، نہ چوری، نہ زنا کاری ہوگی، نہ شراب نوشی۔ تو امن کے ساتھ گورنمنٹ کے کروڑوں روپیہ پولیس اور فوج کی غیر معمولی بھرتی کی حاجت نہ رہے گی۔ ہر شخص اپنے حق میں خود پولیس مین بن جائے گا۔ پس یہ مدارس امن و امان چاہتے ہیں اور صحیح معنوں میں ملک کی خدمت کر رہے ہیں۔ اور پورے ملک کے یہ محسن ہیں۔ ان مدارس کی تقویت و بقاء میں آپ کی تقویت و بقاء ہے۔ اس لئے میں نے یہ آیتیں بیان کی ہیں۔

خاتمہ

کہ انسان کو علم ہی کی وجہ سے افضلیت اور نیابت ملی اور کائنات کی ساری ذی شعور مخلوقات پر بازی لے گیا۔ اس لئے اس افضلیت کو اپنے حق میں باقی کر لیجئے اور جو منصب حق تعالیٰ نے بلا قیمت عطا فرما دیا ہے، اس کے تحفظ کی سعی کیجئے۔ حق تعالیٰ ہمیں توفیق دے کہ علم بھی حاصل کریں اور عمل سے بھی آراستہ ہوں۔ آمین!

ربنا لاتزع قلوبنا بعد اذھبتنا وھب لنا من لئک رحمة انک انت الوھاب۔ ربنا الفرغ علینا صبرا وثبت اقدامنا وانصرنا علی القوم الکافرین۔ اللھم اعننا من الفتن ماظھر منها وما بطن اللھم اعننا من الفواحش ماظھر منها وما بطن امین!

محمد طیب غفرلہ

مدیر دارالعلوم دیوبند دارالرسال اکوڑہ خٹک

۱۲۲ اکتوبر ۱۹۵۸ء



معجزہ علمی

ہر فن کے اندر اہل علم اور اہل کمال پیدا ہوئے۔ اور ان کے ذریعہ سے علماء کے کمالات ظاہر ہوئے، وہ علوم لا کے رکھے کہ دنیا کی عقلیں عاجز آگئیں، یہ قرآن ہی کا فیض تو تھا کہ خود بھی معجزہ ہے اور معجزہ گر بھی ہے۔ مسلمانوں میں اس نے اعجازی قوت پیدا کی۔ اس کو چھوڑ کر ہم اعجازی قوت سے محروم ہوں گے۔ امت کی طاقت ختم ہو جائے گی، اس کی طرف لوٹیں گے، تبھی جا کر امت کی شوکت بازیاب ہوگی، ان کی قوت بازیاب ہوگی۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ يَا ذُنَيْهِ وَسِرَاجًا مُنِيرًا _____ أَمَا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ - اِنَّا نَحْنُ
نَزَلْنَا الذِّكْرَ وَإِنَّا لَهُ لَحَافِظُونَ ، صدق الله العلي العظيم،

تمہید

بزرگان محترم!

اس جلسہ کا موضوع جیسا کہ ابھی آپ کے سامنے عملاً بھی ظاہر ہو گیا، یہ ہے کہ دارالعلوم اسلامیہ کے فارغ التحصیل طلباء کرام کو سند دی جائے اور انعام تقسیم کیا جائے تاکہ دارالعلوم کی کارگزاری سامنے آجائے اور اس دارالعلوم کے معاون جو تعاون کر رہے ہیں اس کا نیک ثمرہ آپ کے سامنے آجائے۔ دوسرے لفظوں میں جلسہ کا موضوع قرآن کریم نکلتا ہے کہ قرآن عظیم کے سلسلہ میں اس کی برکات و ثمرات سامنے بھی آئیں اور انہیں بیان بھی کیا جائے۔ اس لئے میں اس سلسلہ میں چند گزارشات قرآن کریم کے بارے میں اور اس کی نسبت سے دارالعلوم اسلامیہ کے بارے میں کرنا چاہتا ہوں حق تعالیٰ مدد فرمائے اس لئے کہ میں بہت زیادہ کمزور بھی ہوں، ضعیف بھی ہوں کچھ علیل بھی ہوں اور علم کے لحاظ سے بے حد قلیل بھی ہوں، مگر علت و رقت کے باوجود جتنا کچھ حق تعالیٰ مدد فرمائیں گے اور کچھ آپ حضرات کی توجہات کی برکت شامل حال

ہوگی، تو ممکن ہے کہ چند کلمات گزارش کر سکوں۔

کلام کی عظمت کا معیار

پہلے اتنی بات سمجھ لیجئے کہ کسی بھی کلام کی عظمت یا وقعت اس کے متکلم سے پیدا ہوتی ہے جس درجے کا متکلم ہوگا، کلام کرنے والا ہوگا اسی درجہ کلام کی عظمت اور کلام کی وقعت بھی آپ کے سامنے آئے گی۔ عربی کی ایک مثل مشہور ہے **قدر الشهادة بقدر الشهود** شہادت کی عظمت شاہدوں سے قائم ہوتی ہے اگر شاہد عادل ہے، سچا اور صحیح ہے تو اس کی شہادت بھی سچی اور شاہد میں اگر کھوٹ ہے تو اس کی شہادت کا بھی وہی درجہ ہوگا۔ تو کلام کی عظمت اور وقعت بھی متکلم ہی سے ظاہر ہوتی ہے۔ جس درجے کا متکلم ہوتا ہے اسی درجے کا اس کا کلام بھی سمجھا جاتا ہے۔ بلکہ اگر دو کلام کرنے والوں کا کلام مشترک ہو تو اگر ایک متکلم گھٹیا درجے کا آدمی ہے تو اسی کلام کی وقعت بھی گھٹ جاتی ہے اور اسی کلام کو کوئی بڑا آدمی کہے، اس کی وقعت بڑھ جاتی ہے۔

کلام کی عظمت و وقعت کے لحاظ سے چند چیزیں طبعی طور پر ضروری ہیں جن سے کلام عظیم ہوتا ہے۔ سب سے پہلی چیز علم اور فضل ہے اگر کلام کرنے والا عالم اور باخبر ہے تو اس کے کلام میں علم ہوگا۔ اور اس کی خبر سے اسکے علم کی وسعت واضح ہو جائے گی تو پہلی چیز کلام کے لئے علم اور خبر ہے یہ ضروری ہے جاہل آدمی اگر کلام کرے تو اس کے کلام سے وہی جاہلانہ کلمات وہی جاہلانہ حرکات سرزد ہوں گی لوگ پہچان جائیں گے کہ بولنے والا کوئی جاہل ہے جسے بولنے کا طریقہ نہیں، بھدہ کلام کرتا ہے تو کلام کی وقعت کے لئے سب سے پہلی چیز جو ضروری ہے وہ علم اور خبر ہے۔

دوسری چیز دانش اور فہم ہے کہ کلام کرنے والے میں عقل بھی ہو، فہم بھی ہو، دانش مندی بھی ہو اگر بے وقوف آدمی کلام کرے اور کلام وہی جس میں علم اور خبر ہے مگر اس کی بے وقوفی کی وجہ سے کلام بھدہ بن جاتا ہے۔ مؤثر نہیں رہتا تو قلوب پر بھی اثر نہیں کرتا۔ تیسری چیز منصب اور مقام ہے کہ کلام کرنے والا اگر صاحب حیثیت ہے اس کی عرفی حیثیت اونچی ہے تو کلام بھی اونچا ہو جائے گا۔

اور چوتھی چیز یہ ہے کہ وہ کلام اگر نقل ہو کر پہنچے تو اس کی سند اور تاریخی حیثیت مضبوط ہو، اگر سند نہ ہو، راوی صحیح نہ ہو تو ظاہر ہے کہ کلام کا پہنچنا مشکل ہو جائے گا، پہنچے گا تو ناقص پہنچے گا۔ تو بہر حال طبعی طور پر یہ چار چیزیں ضروری ہیں۔

ایک علم و خبر، دانش و فہم، منصب و مقام، اور صحت سند اور استناد۔ اسی لئے کم علموں کے کلام کی طرف لوگ کم توجہ کرتے ہیں۔ مثلاً اگر کوئی بچہ بولے تو اس کے کلام میں تر تراہٹ بھی ہوگی، لفظ بھی ناقص ہوں گے اور سننے والے ہنسیں گے، مگر کہیں گے کہ بھئی بچہ ہے، بے چارہ بولنا نہیں جانتا۔ نہ اسے علم ہے نہ اسے خبر ہے تو کلام بھی اسی درجہ کا بے وقعت ہو جائے گا۔ چاہے بچے کو آپ شاباشی دیں گے اور آپ اس کے توتلنے کو کہیں گے کہ ماشاء اللہ خوب بولتا ہے وہ اس کا حوصلہ بڑھانے کے لئے ہوگا۔ یہ نہیں کہ کلام کی کوئی عظمت آپ کے دل میں بیٹھ رہی ہے۔

اگر علم ہو مگر ناقص ہو تب بھی کلام ناقص ہو جاتا ہے۔ عورتوں کا کلام عموماً بے ربط سا ہوتا اس لئے کہ ان کے اندر نقصان علم بھی ہے نقصان عقل بھی ہے۔ **الا ماشاء اللہ** کوئی عورت عالم بنے، فاضل

بنے۔ جیسے کہ اسلام میں بہت سی عورتیں عالم و فاضل ہوئی ہیں۔ محدث بھی گذری ہیں مگر وہ ہزاروں میں ایک دو ہوتی ہیں۔ عام طور سے نقصانِ علم، نقصانِ دین اور نقصانِ عقل ہوتا ہے۔ اس لئے کلام میں بھی نقص آتا ہے۔

عورتوں کا کلام بے وقعت ہونے کی وجہ

یہی وجہ ہے کہ قرآن کریم نے جہاں حکایت فرمائی ہے کہ خاوند بیوی میں جب لڑائی ہوتی ہے۔ بیوی بھی مقابلہ پر بولتی ہے خاوند بھی بولتا ہے تو بیوی مرغے کی ایک ٹانگ ہانکے جاتی ہے اور خاوند جھتس پیش کرتا ہے، دلیلیں پیش کرتا ہے مگر اس کی وہی ایک رٹ ہوتی ہے جس کو قرآن کریم میں فرمایا گیا ہے **أَوَمِنْ أُنثَىٰ فِي الْحِلْيَةِ وَهُوَ فِي الْخِصَامِ غَيْرُ مُبِينٍ** جو بچپن سے زیورات کی جھنکار میں پرورش پاتی ہے تو اس کے قلب کے اندر سونا چاندی زیادہ گھسا ہوتا ہے، علم اور خبر اس کے اندر زیادہ نہیں ہوتی۔ ذرا سی بچی ہے اس کے کان پھینک دیں، اس کو مرقیاں پہنادی جاتی ہیں اور ذرا بڑی ہونا ک پھینک دیں تو اس میں ”سونے کی لونگ“ اور ”کیل“ ٹھونک دی جاتی ہے اور ذرا بڑی ہو تو گلے میں چاندی کا طوق ڈال دیا جاتا ہے اور ذرا بڑی ہوئی شادی ہوئی تو ہاتھ پاؤں میں سونے چاندی کی بیڑیاں پڑ جاتی ہیں، چھلے ڈال دیئے جاتے ہیں، گلے میں ہنسی ڈال دی جاتی ہے۔ غرض سر سے پیر تک سونے اور چاندی میں جکڑی ہوئی ہوتی ہے اس لئے اس کی تمام تر ہمت اور تمام تر شوق اور رغبت سونے اور چاندی کی طرف ہوتا ہے مردوں کو تو یہ روگ عورتوں ہی سے لگتا ہے۔ اگر مرد مجرد ہو وہ سونے چاندی کی طرف زیادہ توجہ نہیں کرتا بہر حال جب دل میں سونا چاندی گھس جائے تو اس میں علم کی گنجائش کم ہوتی ہے عقل کی گنجائش کم ہوتی ہے۔

حضرت مولانا محمد قاسم نانوتوی جن کا ذکر خیر ابھی آپ نے سنا، ایک جملہ حضرت نے فرمایا کچھ لوگ بیٹھے ہوئے تھے جو روپے پیسے کے دلدادہ تھے تو فرمایا کہ :

دست زر آلود ایں قدر بدبومی کند

جس ہاتھ کو سونا چاندی لگتا ہے تو اس میں کچھ سیاہی بھی آجاتی ہے اور کچھ بو بھی پیدا ہو جاتی ہے جس زمانے میں یہ چاندی کا روپیہ چلتا تھا اور سونے کی رگتیاں چلتی تھیں جب گننے بیٹھتے تھے تو دس بیس گننے کے بعد نگلیوں پر سیاہی آجاتی تھی اور اس میں سے پھر بو بھی پیدا ہو جاتی تھی تو حضرت نے فرمایا کہ :

”دست زر آلود ایں قدر بدبومی کند، قلب زر آلود چہ قدر بدبو خواهد کرد“

ہاتھ کو سونا لگ جاتا ہے تو اتنی بدبو اور جس دل میں یہ سونا لگ جائے تو کس قدر بدبو پیدا ہو جائے گی؟ تو حقیقتاً عورتوں کے دلوں میں سونا اور چاندی گھس جاتا ہے اس لئے کہ شروع سے اخیر تک اسی کی جھنکار میں پرورش پاتی ہیں تو علم اور دانش کی طرف قدرۃً ان کی توجہ کم ہوتی ہے وہ کلام کریں گی اس میں روپے پیسے کا ذکر زیادہ ہوگا۔ اس میں قرآن کا تو ذکر نہیں ہوگا اس لئے کلام بھی نا تمام ہوگا، موثر بھی نہیں رہے گا۔

تو کلام کے لئے سب سے پہلے ضروری ہے کہ علم بھی صحیح ہو اور کامل ہو تو سبحان اللہ، اس کی خبر اور بصحت بھی صحیح ہو اور کامل ہو تو کلام میں بھی اسی درجہ کمال پیدا ہو جائے گا۔

کلام کے اندر حقیقتِ متکلم جلوہ گر ہوتی ہے

حقیقت یہ ہے کہ کلام کے اندر خود متکلم جلوہ گر ہوتا ہے اگر متکلم کے اوصاف دیکھنے ہوں، اس کا کلام سن لیا جائے۔ کوئی شاعر شعر خوانی کرے گا، ہر شخص پہچان لے گا کہ شاعر آدمی ہے اس کے کلام سے علم، ادب اور لغت یہ چیزیں سرزد ہوں گی، کوئی شیخ کلام کرے گا تو اس سے معرفت، علم اور عرفان الہی سرزد ہوگا، سب پہچان لیں گے کہ کلام کرنے والا عارف ہے اسی طرح اگر کوئی عالم کلام کرے گا تو کلام سے پہچان لیا جائے گا کہ اس کے قلب کے اندر علم ہے اس کے لفظ لفظ سے علم نکلتا ہے تو کلام میں دراصل خود متکلم جلوہ گر ہوتا ہے جسے متکلم کو دیکھنا ہو اس کے کلام کو دیکھ لے۔ اس سے وہ نمایاں ہو جائے گا۔

اورنگ زیب کی بیٹی زیب النساء یہ بہت بڑی شاعرہ تھی، ذہین اور ذکی بھی تھی جب شاہی دربار میر مشاعرے ہوتے اور شعراء اپنا کلام سناتے تو زیب النساء کا کلام بھی سنایا جاتا تھا اور وہ عموماً تمام شعراء کے کلام پر فائق ہو جاتا تھا لوگ سر دھنتے تھے اور اس کی بڑی داد دیتے تھے، اورنگ زیب کا ایک درباری تھا۔۔۔ اس کی زبان سے نکلا کہ کاش! میں زیب النساء کو دیکھ لیتا۔۔۔ اس لئے کہ اچھا کلام سن کے قدرۃً جی چاہتا ہے کہ متکلم کو دیکھیں، اس کی زبان سے نکلا کہ کاش میں زیب النساء کو دیکھ لوں، مگر اول تو بادشاہی محل اور اوپر سے رودے کا سٹم۔ کوئی آج کا دور تھوڑا ہی تھا کہ بے پردگی اور عریانی پھیلی ہوئی ہو پردہ بھی تھا، عورتیں مخفی رہتی تھیں۔ تو دیکھنے کی کوئی صورت نہیں تھی۔۔۔ عاقل خان کا یہ مقولہ زیب النساء کو پہنچ گیا۔ اس نے کہا میر۔ دیکھنے کی بڑی آسان صورت ہے اور اس نے یہ شعر پڑھا۔

در سخن مخفی منم، چوں بوئے گل در برگ گل
ہر کہ دیدن میل دارد، در سخن بسند مرا

میں اپنے کلام میں اس طرح چھپی ہوئی ہوں جس طرح گلاب کی پتیوں میں خوشبو چھپی ہوئی ہوتی ہے اگر خوشبو کا ادراک کرنا ہے تو گلاب کی پتی کو دیکھ لو۔ خوشبو خود بخود سامنے آجائے گی تو میں اپنے کلام میں چھپی ہوئی ہوں جسے مجھے دیکھنا ہو، میرے کلام کو دیکھ لے میں اس میں جلوہ گر ہو جاؤں گی تو حقیقتاً دیکھنے کی چیز صورت نہیں ہوتی، حقیقت ہوتی ہے صورت تو ایک عارضی چیز ہے وہ محض تعارف کا ذریعہ بنتی ہے۔ اصل انسان کے لئے حقیقت ہے۔

سیرت سازی کی ضرورت

تو دانش مند کا کام یہی ہوگا کہ صورت کے سنوارنے کی بجائے سیرت کو سنوارے وہی انسان کی حقیقت ہے اور رہ گئی صورت وہ تو چند روزہ بہار ہے۔ آدمی جب بوڑھا ہوتا ہے تو ساری صورت بگڑ جاتی ہے نہ رنگ و روغن ہوتا ہے جو جوانی کے زمانے میں تھا، بڑھاپا ہی صورت کی رنگینی کو کھودیتا ہے، بڑھاپا بھی نہ آ۔ کچھ غم لگ جائے کچھ فکر لگ جائے، کوئی بیماری لگ جائے اس سے بھی سارا رنگ روپ زائل ہو جاتا ہے صورت باقی نہیں رہتی نہ رنگ رہتا ہے تو صورت حقیقت میں قابل التفات نہیں ہے۔ اصل چیز سیرت ہے۔ ہمارے نوجوان بھائی خصوصی طور پر رات دن صورت کے سنوارنے کی فکر میں رہتے ہیں۔ گویا اس درست کریں۔ بنائیں سنواریں۔ لیکن حقیقت میں یہ اپنی کوتاہی ہے جتنی محنت صورت کے سنوارنے

کرتے ہیں اگر سیرت کے سنوارنے پر کریں تو کہاں سے کہاں پہنچیں، تو آپ صورت کو سنوارنے کی کیا فکر کرتے ہیں اور کیا سنواریں گے جو بگڑنے کے لئے پیدا ہوئی ہے۔ جس کا کام ہی یہ ہے کہ بگڑے اسے کہاں تک آپ سنواریں گے؟ روز گھنٹے گھنٹے صورت سنوارنے میں صرف کریں گے۔ شام کو بگڑ جائے گی پھر اگلے روز بیٹھ کر کے گھنٹہ بھر صرف کریں پھر بگڑ جائے گی اسے کہاں تک آپ سنواریں گے وہ تو پیدا ہی بگڑنے کے لئے ہوئی ہے۔

صورت قابل التفات کیوں نہیں؟

وہ کسی بزرگ کا مشہور واقعہ ہے کہ ان کی خانقاہ میں لوگ اللہ اللہ اور ذکر اللہ کے لئے آیا کرتے تھے اور خانقاہ کا کام جاری تھا۔ ایک روز ایک صاحب داخل ہوئے، شیخ کے ہاتھ پر بیعت کی۔ مقصد یہ تھا کہ اپنے قلب کی اصلاح کریں تو شیخ کے ہاں کا طریقہ یہ تھا کہ عام مریدین کا کھانا ان کے گھر پلٹتا تھا ایک باندی متعین تھی۔ کھانا تیار ہونے کے بعد وہ حجرہ در حجرہ تقسیم کر جاتی تھی۔

وہ باندی حسب معمول آئی اور اس نے آکے کھانا بانٹنا شروع کیا یہ نئے مرید صاحب۔۔۔ جب ان کے حجرے میں باندی آئی تو باندی کچھ قبول صورت تھی ان کی اس سے آنکھ لڑگئی اور ان کے دل میں عشق پیدا ہو گیا۔ اب وہ جب آتی یہ اسے بیٹھ کے گھورتے، شیخ کو پتہ چل گیا کہ اس کی طبیعت باندی کی طرف مائل ہوئی ہے رات دن اس کی فکر میں ہے وہ ذکر اللہ تو کیا اپنی جگہ، وہ صورت شکل میں اُلجھ کے رہ گئے۔ شیخ کو معلوم ہو گیا تھا، مگر یہ حضرات اہل اللہ زبان سے زیادہ علاج نہیں کرتے، تدبیر سے علاج کرتے ہیں تو شیخ نے تدبیر کی کہ ان کے دل سے اس صورت کی محبت نکل جائے۔

طریقہ یہ اختیار کیا کہ ایک دست آور دوائی منگوائی۔ جمال گھوٹہ ہو گا یا امتاس وغیرہ وہ اس باندی کو کھلایا اور ایک جگہ متعین کر دی کہ قضائے حاجت کے لئے وہاں جا کے بیٹھے۔ ایک کندا رکھ دیا اور ایک قدمچہ رکھ دیا۔ صبح سے شام تک اسے بڑی تعداد میں دست آئے وہ رنگ و روغن ختم ہو گیا اور ہڈیاں اوپر نکل آئیں۔ بھیانک سی صورت بن گئی۔

شیخ نے فرمایا کہ کھانا لے کے اس مرید کے پاس جا اور جو معاملہ وہ کرے اس کی مجھے اطلاع دینا وہ حسب معمول کھانا لے کر آئی۔ یا تو وہ انتظار میں بیٹھے رہتے تھے کہ باندی آئے تو ذرا گھوریں آنکھوں کو۔ سنکیں۔ اب جو آئی۔ صورت اس کی بھیبانی۔ بجائے خوبصورتی کے زردی منہ پر چھائی ہوئی۔ ہڈیاں نکلی ہوئیں، اسے بڑی نفرت پیدا ہوئی اور اس نے منہ پھیر لیا، کہا کھانا رکھ دے اور چلی جا یہاں سے۔ وہ بے چاری چلی گئی۔ شیخ سے جا کر اس نے سارا حال عرض کیا کہ آج تو یہ معاملہ رہا فرمایا کہ الحمد للہ علاج ہو گیا۔ شیخ آئے اس مرید کی انگلی پکڑی کہ ذرا میرے ساتھ تشریف لے چلے۔ وہ جو حجرے میں قدمچہ رکھا ہوا تھا جس میں وہ دستوں کی نجاست پڑی ہوئی تھی۔ اس کی طرف اشارہ کرتے ہوئی شیخ نے کہا یہ آپ کا معشوق ہے، اسے لے جائیے۔ بڑی حفاظت سے اس نجاست کو رکھ لیجئے اس لئے کہ آپ کو باندی سے محبت نہیں تھی آپ کو تو اس سے محبت تھی جب تک یہ اس کے پیٹ میں رہی۔ آپ عاشق رہے دلدادہ رہے یہی تو نکل گئی اور کیا چیز نکلی؟ جو آپ کی محبت ختم ہو گئی تو آپ کو نجاست سے محبت ہے باندی سے محبت نہیں ہے، یہ ہے آپ کا محبوب، اسے اٹھا کر لے جائیے۔ وہ شرمندہ ہوئے اور دل سے وہ ساری چیز نکل گئی۔

تو حقیقت، یہ ہے کہ صورت کی محبت تو نجاست کی محبت ہے اصل محبت اصل میں سیرت کی ہوتی ہے کہ

آدمی میں علم ہو، معرفتِ خداوندی ہو، تعلق مع اللہ قائم ہو جس سے سیرت بنتی ہے وہ چیز محبت کے قابل ہے یہ گوشت پوست کی محبت حقیقی محبت نہیں یہ تو نجاست کی محبت ہے، تو حقیقت یہ ہے کہ محبت کے قابل سیرت ہے نہ کہ صورت۔ صورت کو تو جتنا آپ سنواریں گے وہ تو بگڑ کر ہی رہے گی۔ سیرت البتہ ایسی چیز ہے کہ جب حق تعالیٰ دے دیتے ہیں تو وہ اس دنیا میں بھی قائم ہے برزخ میں بھی قائم ہے آخرت میں جا کے بھی قائم رہے گی۔ وہ بگڑنے والی چیز نہیں ہے۔

سیرت باقی اور صورت فانی ہے

اس لئے کہ سیرت کے اندر کمالاتِ خداوندی جلوہ گر ہوتے ہیں اور اللہ کا کمال زائل ہونے کے لئے نہیں ہے وہ ابدی ہے برقرار رہے گا تو جس میں اللہ کا کمال آجائے تو وہ بھی پائیدار چیز ہے۔ صورت انسانی کی خصوصیت یہ ہے کہ انسان تغیر کا پتلا ہے تو صورت بھی متغیر ہوتی رہتی ہے تو میرے عرض کرنے کا مطلب یہ تھا کہ کلام کے اندر متکلم جلوہ گر ہوتا ہے، تو متکلم کی صورت جلوہ گر نہیں ہوتی اس کی سیرت اور حقیقت جلوہ گر ہوتی ہے اس سے آدمی پہچان سکتا ہے کہ یہ متکلم کس درجے کا آدمی ہے۔

تو سب سے پہلی چیز جو ہے وہ علم اور خبر ہے۔ دوسری چیز دانش اور فہم کہ وہ ہو تو کلام میں عظمت پیدا ہوتی ہے اور تیسری چیز منصب اور مقام ہے اگر متکلم باحیثیت ہے تو کلام بھی باحیثیت ہو گا اگر اس کی حیثیت گری ہوئی ہو تو کلام کی کوئی وقعت نہیں ہوگی، ایک کلام میں کروں، آپ کریں کوئی وقعت نہیں اور وہی بات ایک صدر جمہوریہ کہہ دے تو دنیا میں اس کا اثر ہوتا ہے، سیاست کی بساط الٹ جاتی ہے ملکوں کے منصوبے بڑ جاتے ہیں، وہی جملہ آپ نے کہا اور وہی جملہ ملک کے وزیر اعظم نے کہا، اس کے اثرات دور رس ہوتے ہیں دنیا گیر ہوتے ہیں۔ یہ منصب اور مقام کا اثر ہے چونکہ منصب بڑا ہے اس لئے زبان سے نکلا ہوا کلام بھی بڑ ہو جاتا ہے۔ اور منصب گھٹیا ہے یا بے منصب آدمی ہے۔ تو کلام کی بھی کوئی وقعت نہیں ہوتی۔

اور چوتھی چیز یہ ہے کہ کلام جب ہم تک پہنچے تو صحیح سند کے ساتھ پہنچے، اشتباہ نہ رہے کہ معلوم نہیں متکلم نے کلام کیا ہے یا نہیں، پورا کلام پہنچا ہے یا ادھورا پہنچا ہے، اس کی تاریخی حیثیت مضبوط ہونی چاہئے، یہ اوصاف ہونے چاہئے۔

کلام اللہ کی عظمتِ شان

جب یہ بات مسلم اور یہ اصول طے شدہ ہے کہ جس کا علم جتنا بڑا ہو گا کلام بھی اتنا ہی بڑا ہو گا۔ جس منصب اور مقام بلند تر ہو گا، کلام بھی اتنا ہی بلند ہو گا جس میں عقل اور فہم رچا ہوا ہو گا اس کا کلام بھی اتنا ہی اونچا ہو گا۔ اس لحاظ سے اگر دیکھا جائے تو اللہ رب العزت کی ذاتِ علم کے لحاظ سے دیکھی جائے تو علم اس کا لامحدود، کہیں اس کی حد نہیں ہے آپ صرف سامنے کی چیز کو دیکھ سکتے ہیں اس کے سامنے حاضر غائب سب حاضر ہیں وہ جس طرح سے ایک بادل کی گرج کو سنتا ہے اسی طرح سے زمین کی تہ میں اگر چکنے پتھر کے اوچھوٹی چوٹی چل رہی ہے تو اس کی کھسک بھساہٹ بھی سنتا ہے وہ سمیع و بصیر ہے۔ آپ کان سے کوئی بات سن لیں گے جان لیں گے وہ دلوں کے مخفی رازوں کو جانتا ہے۔ وَاللَّهُ عَلِيمٌ بِنَاتِ الصُّوْرِ اَسے دلوں کی کھٹک، کھٹک، کھٹک، علم یہ ہے کہ آپ کے دل میں کیا خطرات گذر رہے ہیں تو اس کا علم لامحدود ظاہر اور باطن پر حاوی۔ اس لئے اس لئے کلام بھی ظاہر و باطن پر حکمران ہو گا اور اتنا جامع کلام ہو گا کہ اس سے زیادہ جامعیت نہیں ہو سکتی۔

اس میں فصاحت بھی ہوگی بلاغت بھی اعجازی ہوگی، بداعت بھی اعجازی ہوگی۔ تو فصیح بھی اعلیٰ، بلیغ بھی اعلیٰ اور بداعت بھی اس میں اعلیٰ ترین ہوگی اس کی کوئی حد و نہایت نہ ہوگی۔

فصاحت :

فصاحت تو اس کی مثال ایسی ہے جیسے آپ کپڑا سلوائیں تو سب سے پہلے تو کپڑے کو دیکھا جائے گا کہ اس کا مادہ بھی صحیح ہے یا نہیں، اگر کپڑے کا مادہ صحیح ہے، سُوت نہایت عمدہ ہے، ریشم نہایت عمدہ، تو کہیں گے کہ کپڑا نہایت اعلیٰ۔ یہ کپڑے کی ذات ہے۔ اس کو کہنا چاہئے کہ یہ فصاحت ہے کہ کلام کے اندر الفاظ نہایت بامحاورہ ہوں، کلام کے اندر لفظوں میں کوئی منافرت نہ ہو کہ کان اس کے سننے سے اکتا جائیں، کانوں پر بار گذرے بلکہ ایسا ہو کہ کان میں کلام پہنچا اور دل میں اتر گیا اور حقیقت منکشف ہو گئی تو کلام کے اندر لفظ بھی اعلیٰ ہوں کہ کوئی پیچیدگی بھی نہ ہو اور سمجھنے میں کوئی دشواری بھی نہ ہو، اتنا سلیس ہو کہ فوراً قلب میں اتر جائے اور اتنا جامع ہو کہ سارے حقائق اس میں چھپے ہوئے ہوں یہ تو فصاحت ہے۔

بلاغت :

ایک یہ کہ کپڑا بدن کے مطابق سلا ہوا ہے۔ کپڑا تو بہت اعلیٰ ہے مگر درزی بھدّا اس نے نہایت غلط سیا۔ جب آدمی پہن کر نکلتا ہے تو لوگ کپڑوں کو تو دیکھتے مگر کہتے ہیں کہ وضع قطع نہایت بھدی، تو اس سے کپڑے کی خوبیاں بھی غلط ہو جاتی ہیں تو کپڑے کا بدن کے مطابق ہونا یہ بمنزلہ بلاغت کے ہے۔

بداعت :

پھر اس کپڑے کے اوپر کوئی رنگ، کوئی نقش و نگار اور رنگینی اعلیٰ ترین ہو اسے کلام بدیع کہتے ہیں یعنی اس کی بداعت بھی اعلیٰ ہے، تو کلام اپنی ذات سے بھی اعلیٰ۔ سننے والے اور مخاطبین کے مزاج کے بھی مطابق اور اس کے اندر مرصع و مستجع اور مضمّنی ہونا یہ بھی داخل، تو فصیح بھی ہوا، بدیع بھی ہوا۔ ظاہریات ہے کہ حق تعالیٰ کا کلام جب کہ اللہ تعالیٰ تمام صفات کمال کے منبع ہیں تو ان کے کلام کے اندر یہ ساری چیزیں انتہائی طور پر جمع ہونی چاہئے، ایسا اعجازی کہ کوئی بشر ایسا کلام نہ کر سکے اس لئے کہ بشر کا علم محدود ہے تو کلام کی بھی جامعیت کم ہوگی۔ اللہ کا علم لامحدود ہے تو کلام بھی اتنا جامع ہو گا کہ قیامت آجائے مگر اس کے نیچے سے علم ختم نہیں ہو سکتا ہر چیز کا حکم اس میں موجود۔ تو حق تعالیٰ کا کلام جامع ترین ہو گا، فصیح ترین ہو گا، بلیغ ترین ہو گا اور اعجازی بھی ہو گا۔

معجزہ کی حقیقت

تو قرآن کریم حقیقت میں معجزہ ہے۔ معجزے کے معنی یہی ہیں کہ تمام دنیا عاجز آجائے مگر اس جیسی چیز نہ لاسکے۔ حق تعالیٰ میں جتنی صفتیں ہیں وہ سب اعجازی ہیں کہ کوئی غیر خدا سے نہیں لاسکتا نہ بنا سکتا ہے۔ اللہ نے آسمان بنایا زمین بنائی، چاند سورج بنائے۔ آپ چاند سورج تو بجائے خود ہے اس کی ایک کرن بھی نہیں بنا سکتے یہ اس کی دلیل ہے کہ یہ آپ کی بنائی ہوئی نہیں ہے یہ کسی ایسے حکیم کی بنائی ہوئی ہے کہ اس کی حکمت کی کوئی انتہا نہ ہو۔ آسمان اور چاند سورج تو اپنی جگہ ہیں یہ زمین ہے جو رات دن آپ کے قدموں میں پامال ہے۔ اس کا ایک ذرہ آپ پیدا نہیں کر سکتے اس زمین سے کام تو لے سکتے ہیں کہ ذروں کو جوڑ کر آپ چیزیں بنالیں۔ ایجادات کر لیں لیکن ایک ذرہ پیدا کر لیں یہ آپ کے بس میں نہیں ہے۔ تو جو زمین آپ کی اصل

ہے، ہر وقت آپ کے سامنے ہے، ہر وقت اس پر آپ چلتے پھرتے ہیں اس کا ایک ذرہ نہیں بنا سکتے یہ اس کی دلیل ہے کہ یہ معجزہ ہے اس ذات کا بنایا ہوا ہے جس کا علم لامحدود ہے، قدرت لامحدود ہے، اقتدار لامحدود ہے تو جتنی چیزیں اللہ کی صنعتیں ہیں وہ سب معجزات ہیں ساری دنیا اس کے بنانے سے عاجز ہے۔

ماں کے پیٹ میں بچہ بنتا ہے تو کیا ماں بناتی ہے اس کو؟ ماں کو تو یہ خبر نہیں کیا ہو رہا ہے؟ باپ بناتا ہے؟ تو باپ کو کچھ خبر نہیں کیا ہو رہا ہے؟ اور کارخانہ قدرت کا کام جاری ہے۔ بچہ بن رہا ہے اور صورت بنائی جا رہی ہے۔ یہ اسی کی صنعت ہے کہ پانی کے قطرے پر نقاشی کر دے۔ آپ پانی پر تصویر نہیں کھینچ سکتے۔ لیکن اللہ کی یہ قدرت ہے کہ ایک قطرہ ماء کے اوپر تصویر کھینچ دیں۔ اس نے صورت بنائی نقش بنائے۔ نہ ماں کچھ کر سکتی ہے نہ باپ۔ اس واسطے کہا جائے گا کہ خالق حق تعالیٰ ہیں۔ لیکن سبب تخلیق یہ مرد اور عورت ہیں تو باپ بھی خالق نہیں ماں بھی خالق نہیں۔ خالق ایک اللہ ہے لیکن اس نے اپنی تخلیق کو دنیا میں اسباب کے ذریعے نمایاں کیا۔ مرد و عورت کو سبب بنایا جس سے بچہ پیدا ہوا۔ تو وہ خالق نہیں ہیں سبب تخلیق ہیں۔ اسی واسطے ایک موقع پر حق تعالیٰ نے ارشاد فرمایا کہ **اَنْتُمْ تَخْلُقُوْنَہٗ اَمْ نَعْنُ الْخَلْقُوْنَہٗ** یہ ان چیزوں کو تم پیدا کرتے ہو یا ہم پیدا کرتے ہیں؟ تم خالق ہو کہ ہم خالق ہیں؟ ایک زمیندار ہے زمین میں منوں مٹی کے نیچے دانہ ڈال دیتا ہے۔ اس منوں مٹی کے اندر اس بیج کو پھاڑنا اور اس میں سے کوئل نکالنا۔ یہ کس کا کام ہے؟ یہ کاشتکار کر سکتا ہے؟ کاشتکار کو کچھ پتہ نہیں۔ وہ تو دانہ ڈال کر الگ ہو گیا اور دانہ بھی اس کا بنایا ہوا نہیں ہے۔ وہ بھی اللہ ہی کا بنایا ہوا ہے اس کا کام اتنا ہے کہ زمین میں ڈال دے اب زمین کے اندر قدرت کی جو مشینیں چل رہی ہیں کہ وہ دانہ پھٹتا ہے، اس میں سے کوئل نکلتی ہے درخت بنتا ہے، یہ صرف اسی کا کام ہے تو کہا جائے گا کہ درخت کے خالق حق تعالیٰ ہیں کاشت کار نہیں ہے اسے اپنی تخلیق کے ظاہر کرنے کا سبب بنا دیا ہے۔

منوں مٹی کے نیچے سے ایک کوئل اوپر کی طرف چلتی ہے وہ اتنی نرم و نازک ہے کہ آپ اس کو مسل دیں لیکن وہی بڑھتے بڑھتے اتنا عظیم بناؤں درخت ہو جاتا ہے کہ کسی پر گر پڑے تو اس کی جان جاتی ہے۔ اس میں غور یہ کرنا ہے کہ درخت کی طبعی خاصیت یہ ہے کہ وہ نیچے کی طرف جائے۔ پتے کو آپ چھوڑ دیں تو وہ نیچے کو جائے گا۔ شاخ کو آپ چھوڑ دیں تو اوپر کی طرف نہیں جائے گی وہ تو نیچے کی طرف آئے گی یہ اس کی قدرت نہیں تو اور کیا ہے کہ کوئل نکلی اور اوپر کی طرف جا رہی ہے اس کی طبیعت یہ ہے کہ نیچے کی طرف جائے مگر یہ اوپر کی طرف جا رہی ہے اور ایک عظیم درخت بن جاتا ہے تو طبیعت کے خلاف مجبور کر دینا یہ بندے کے بس کی بات نہیں ہے خالق ہی کے بس میں ہے۔ تو یہ دلیل ہوگی کہ اس کو پیدا کرنے والے حق تعالیٰ شانہ ہیں۔ کاشتکار اور انسان پیدا کرنے والا نہیں ہے اس کی طبیعت کے اوپر حق تعالیٰ حکمرانی کر رہے ہیں چاہے نیچے کی طرف لے جائیں چاہے اوپر کی طرف۔ بہر حال جاندار پیدا ہو یا درخت پیدا ہو یا پتھر پیدا ہو، پیدا کرنا اسی کا کام ہے بندہ سبب بن جاتا ہے اور سبب تخلیق خود خالق نہیں ہوتا خالق وہی ہے۔ تو حق تعالیٰ شانہ نے جتنے عجائبات پیدا فرمائے ہیں ان کے خالق وہی ہیں۔ ان میں سے آپ صنعت سے، ایجاد سے، تصرفات کر کے چیزیں نکالتے رہیں اس کی قدرت آپ کو اللہ نے دی ہے مگر یہ قدرت بھی اسی کی بخشی ہوئی ہے خود آپ نے اپنے اندر پیدا نہیں کی۔ اگر آپ نے عقل سے کچھ چیزیں ایجاد کر لیں تو سوال یہ ہے کہ عقل کہاں سے آئی۔ آپ نے خود تو اپنے اندر نہیں ڈال لی؟ وہ بھی اللہ ہی کی بنائی ہوئی ہے۔ پھر اس عقل کو وہاں تک پہنچا دینا کہ یوں چیز بن جائے، یوں ایجاد ہو جائے یہ بھی آپ کا کام نہیں۔

آپ جب ایجاد کرتے ہیں تو ارادہ کرتے ہیں تو آپ کے دل میں ارادہ کس نے ڈالا؟ پھر اللہ ہی کی طرف آپ کو رجوع کرنا پڑے گا۔ تو ارادہ، قدرت، اختیار، اگر انسان دکھلاتا ہے تو وہ اللہ ہی کا بخشا ہوا ہوتا ہے اسی لئے فرمایا کہ وَاللّٰهُ خَلَقَكُمْ وَمَا تَعْمَلُونَ اللہ نے تمہیں بھی پیدا کیا اور تمہارے افعال کو بھی وہی پیدا کرتا ہے۔ تمہارے اندر قدرت نہیں ہے کہ اپنے افعال کو خود پیدا کر لو اور خالق افعال کماؤ کہ بندہ اپنے افعال کا خود خالق ہے۔ بندے کو اپنی خبر نہیں ہے اسے اپنے افعال کی کیا خبر ہوگی۔ تو ہر چیز کی انتہا حق تعالیٰ شانہ پر ہوتی ہے۔

اگر آپ یوں کہیں کہ فلاں مکان میں آگ لگ گئی۔ کہیں گے کہ کیوں لگ گئی؟ آپ کہیں گے کہ چراغ جل رہا تھا اور چوہے نے بتی کھینچ لی اور وہ بتی سامان کے اوپر آکر پڑی وہ بھی جل گیا۔ وہ سوال کرے گا کہ بتی نیچے کیوں آئی کہ چوہے نے ڈال دی کہ چوہے نے کیوں ڈالی اس کے دل میں ایک خیال آیا۔ کیوں آیا خیال؟ آگے کہیں گے کہ بھائی قدرتی بات ہے۔ اللہ نے ڈال دیا تو انتہا اللہ پر جا کر ہو گئی سب وسائل ختم ہو گئے۔

آپ کہیں گے فلاں شخص بڑا اچھا عالم ہے۔ کیوں عالم ہے؟ اس کے استاذ قابل تھے۔ انہوں نے پڑھایا لکھایا۔ بھائی استاذوں کے پڑھانے لکھانے سے یہ کیسے عالم بن گیا؟ انہوں نے محنت کی، تربیت کی، برس لگائے عالم بن گیا۔ اس نے محنت کیوں کی؟ کہ اس کے دل میں یہی جذبہ آیا۔ کیوں یہ جذبہ آیا؟ بھائی اللہ نے پیدا کر دیا۔ پھر انتہا جا کے اللہ پر ہو گئی۔ کہیں سے چلو۔ اخیر میں جا کے حق تعالیٰ شانہ پر انتہا ہوتی ہے۔ قرآن کریم نے اس حقیقت کو ایک لفظ میں ظاہر کر دیا کہ **وَإِنِّي إِلٰهِ رَبِّكَ الْمُتَّبِعِي** ہر چیز کی انتہا تیرے پروردگار پر ہوگی **وَإِنِّي إِلٰهِ رَبِّكَ الرَّجْعِي** ہر جاندار چیز اللہ کی طرف رجوع کرے گی۔

سارے امور کو سمیٹو جا کے حق تعالیٰ کے اوپر انتہا ہو جائے گی۔ آپ اور ہم موجود ہیں۔ کیوں موجود ہیں؟ اس لئے کہ دو موجودات ملے تو ہم پیدا ہوئے۔ بھئی کیوں ملے؟ ان کے دل میں جذبہ آیا۔ کیوں جذبہ آیا؟ کہ اللہ نے ان کے دل میں ڈال دیا۔ پھر اخیر اللہ ہی کی طرف انتہا ہو گئی۔ تو کہیں سے آپ چلیں۔ جا کر انتہا حق تعالیٰ کے اوپر ہوگی۔ تو جتنے بھی کمالات دنیا میں ظاہر ہو رہے ہیں۔ جتنی بھی ایجادات ہیں خواہ انسان کرے یا کوئی کرے، انتہا جا کے اللہ کے اوپر ہوگی کہ وہیں سے یہ خیر چلی اور دنیا کے اندر پھیل گئی۔ تو تمام چیزوں کے مرجع الامور اللہ ہی کی ذات بایرکات ہیں تو میں عرض کر رہا تھا کہ خواہ تخلیق ہو، خواہ تصدیق ہو، خواہ ہدایت ہو کوئی استاذ کسی کو پڑھائے انجام کار یہی نکلے گا کہ اللہ نے ہدایت دے دی، ہدایت بھی اس کی طرف سے آئے گی، تخلیق بھی اس کی طرف سے آئے گی۔ اس لئے کہ کمالات کا منشاء تو وہی ہے۔ تو کلام خداوندی جامع ہے اس لئے کہ وہ معجزہ ہے۔ دنیا سپر ڈال دے گی لیکن اس کی ثانی نہیں لاسکے گی جیسا کہ دنیا عاجز ہو کر سپر ڈال دے گی زمین کا ذرہ نہیں بنا سکتی، دنیا عاجز آجائے گی آفتاب کی ایک کرن نہیں بنا سکتی، ستارے کا ایک جز نہیں بنا سکتی، آسمان کا ایک جز نہیں بنا سکتی اس لئے کہ معجزہ ہے اور اللہ کا فعل ہے تو یہ افعال کے معجزے ہیں۔ قرآن کریم کلام کا معجزہ ہے تو جیسے وہاں دنیا عاجز ہے، کلام لانے سے بھی عاجز ہے کہ کوئی ایسا جامع کلام جو قیامت تک جزئیات پر حاوی ہو وہی کر سکتا ہے جس کا علم قیامت تک حاوی ہو اور ہر چیز اس کے سامنے مستحضر اور حاضر ہو تو قرآن صرف کلام نہیں بلکہ معجزہ ہے یعنی دنیا اس کے سامنے عاجز ہے اور اس کی کوئی نظیر نہیں لاسکتا۔

کلامِ خداوندی صرف قرآن پاک ہے، دوسری کتب نہیں

اور ظاہریات ہے اگر غور کیا جائے تو کلام صرف قرآن مجید ہی ہے یعنی اور کتابیں بھی آسمان سے آئیں۔ توراہ بھی آئی۔ زبور بھی آئی، قرآن کریم بھی آیا لیکن کلامِ خداوندی اگر کہا جائے گا تو وہ صرف قرآن پاک کو کہا جائے گا۔

اس کی وجہ یہ ہے کہ کلام کہتے ہیں مانتکلم ہم کو کہ جس کا تکلم کرے کلام کرنے والا وہ کلام ہے۔ اگر آپ لکھ دیں اسے مجازی طور پر کلام کہیں گے۔ بولے نہیں لکھ کر دے دیا اسے متکلم کی کتاب تو کہا جائے گا کلام نہیں کہا جائے گا۔ کلام مجاز آ کہیں گے۔ تو توراہ حق تعالیٰ نے نازل کی۔ اس کے ساتھ کلام نہیں فرمایا۔ تختیاں لکھ کر حضرت موسیٰ علیہ السلام کو دے دی گئیں تو توراہ کو کتابِ خداوندی تو کہیں گے کلام مجاز آ کہیں گے۔ حقیقی معنی میں کلام نہیں اس لئے کہ تکلم نہیں فرمایا۔

انجیل کو حضرت مسیح علیہ السلام کے قلب مبارک پر بطور مضمون کے إلقاء فرمایا۔ تکلم نہیں فرمایا۔ اسے مضمونِ خداوندی کہیں گے، کلامِ خداوندی نہیں کہیں گے۔ کلام اگر کہا جائے گا تو مجازاً کہا جائے گا تو کلام وہ ہے جس کے ساتھ بولنے والا بولے۔ قرآن کریم وہ ہے جس کے ساتھ حق تعالیٰ نے تکلم کیا ہے اس سے بولے ہیں۔ قرآن کریم میں خود فرمایا گیا کہ تَلَوُ عَلَیْكَ مِنْ نَبَاِ مُوسٰی اے محمد صلی اللہ علیہ وسلم! ہم تلاوت کرتے ہیں تم پر موسیٰ کے واقعہ کی۔ دوسری جگہ فرمایا گیا کہ یٰلَکَ اٰتِ اللّٰهِ تَلَوُهَا عَلَیْكَ بِالْحَقِّ یٰہ اللہ کی آیتیں ہیں جس کی ہم تلاوت کر رہے ہیں۔ تمہارے سامنے۔

حدیث میں ارشاد فرمایا گیا کہ جب حق تعالیٰ کوئی آیت بھیجتے تھے، کلام فرماتے تھے تو وہ کلام سب سے پہلے حضرت جبرئیل علیہ السلام سنتے تھے اور اس کی عظمت سے بے ہوش ہو جاتے تھے یعنی اپنے آپے میں نہیں رہتے تھے تمام آسمان والے فرشتے اس کی عظمت سے مغلوب اور مدہوش ہو جاتے تھے اور بعد میں پوچھتے تھے کہ مَا نَا قُلَّ رَتْنَا؟ ہمارے پروردگار نے کیا فرمایا؟ اس وقت جبرئیل کہتے تھے کہ قَلُّوا الْحَقُّ وَهُوَ الْعَلِيُّ الْکَبِیْرُ اللہ نے یہ فرمایا تو قرآن کریم کا حق تعالیٰ نے تکلم فرمایا اس لئے صحیح معنی میں کلام اللہ وہی ہے جس کا تکلم کیا جائے اور وہ قرآن کریم ہے۔

قرآن کریم کتابِ خداوندی بھی ہے

اور ساتھ میں وہ کتاب بھی ہے اس لئے کہ حق تعالیٰ نے اسے لوح محفوظ میں لکھ بھی دیا ہے، تو کتاب اللہ بھی ہے اور کلام اللہ بھی ہے لوح محفوظ میں تو بڑے بڑے حروف میں لکھا ہے جیسے بعض روایات سے معلوم ہوتا ہے کہ ایک ایک حرف ”کوہِ قاف“ کے برابر تھا تو جیسے کلام کرنے والا اور جیسا کاتب ہوگا، ویسی کتابت بھی ہوگی۔ اللہ کی ذات لامحدود تو قلم بھی اس کا اعلیٰ ہوگا۔ حروف بھی اس کے اتنے چوڑے ہوں گے کہ ہم تصور بھی نہیں کر سکتے تو بڑے بڑے موٹے حروف میں لوح محفوظ پہ لکھا گیا۔ اور احادیث میں فرمایا گیا کہ باریک حروف میں اس کو حضرت اسرافیل علیہ السلام کی پیشانی پر لکھا گیا تو وہ باریک حروف میں بھی لکھا ہوا ہے۔ تو حقیقت یہ ہے کہ آپ کلام کو موٹے حروف میں چھاپیں تو بھی آپ حق تعالیٰ شانہ کا اتباع کر رہے ہیں کہ انہوں نے بھی بڑے موٹے حروف میں لوح محفوظ میں لکھ دیا اور اگر آپ نے چھوٹے حروف میں چھاپا تو حائل بن گئی۔ اس کی بھی نظیر ہے کہ اسرافیل علیہ السلام کی پیشانی پر اس طرح لکھا گیا۔ وہ حائل ہی تھی باریک

باریک حرفوں سے ___ اور آپ نے اس کو عکسی قرآن میں اور زیادہ باریک کر دیا۔ وہ اتنی سی ڈبیا میں آجاتا ہے کہ جیب میں رکھ لو بہت ہی چھوٹی قسم کی حما کیل ___ تو مسلمانوں نے کلام خداوندی کے جتنے نقشے ہو سکتے ہیں وہ سارے تیار کر لئے موٹے حرفوں میں بھی باریک حرفوں میں بھی۔

ایک عجیب نمونہ قرآن

بڑوتہ میں ہم نے ایک قرآن شریف دیکھا ہے وہاں کی جامع مسجد میں وہ محفوظ ہے اس کے اوراق کی لمبائی تقریباً ساڑھے تین گز ہے اور چوڑائی دو گز ہے ایک بڑی میز پر پندرہ پارے رکھے ہوئے ہیں جو چھت تک پہنچ گئے۔ دوسری میز پر پندرہ پارے دوسرے رکھے ہوئے ہیں خدا جانے کاتب کو کیا سوچھی ہوگی؟ کونسا قلم لیا ہوگا؟ یعنی تقریباً چار چار انگشت چوڑے اس کے حروف ہیں تو چھت تک وہ قرآن شریف آگیا تو مسلمانوں نے کوئی نمونہ نہیں چھوڑا قرآن کریم کے لکھنے میں۔ چوڑے حروف، باریک حروف، پتلے حروف، عکسی حروف ہر قسم کے نمونے مہیا کر دیئے۔

تو قرآن کریم کو حق تعالیٰ نے لکھا بھی ہے، کلام بھی فرمایا۔

کلمات قرآن کی طرح مرادِ ربانی بھی من جانب اللہ متعین ہے

اور اس کے حروف کے اندر جو معانی اور مضامین ہیں وہ بھی حق تعالیٰ نے ہی نبی کریم صلی اللہ علیہ وسلم کے قلب مبارک پر القاء فرمائے ہیں ایسا نہیں ہو سکتا کہ ظاہر آیت کو دیکھ کر یہ سمجھ لیا جائے کہ اس آیت کے نیچے یہ معنی کھپ سکتے ہیں اور زمانے کے مطابق اس آیت سے یہ مضمون نکل سکتا ہے لہذا مراد اللہ ہی ہے۔ یہ نہیں ہوتا ___ کلمات آپ صلی اللہ علیہ وسلم کے قلب مبارک پر اترے تو لغوی معنی تو آپ سمجھتے ہی تھے لیکن ”مرادِ ربانی“ کیا ہے؟ آپ صلی اللہ علیہ وسلم انتظار فرماتے رہتے کہ اللہ تعالیٰ وحی کے ذریعے مطلع فرمادیں کہ میرا مقصد اس آیت سے یہ ہے اس کو آپ صلی اللہ علیہ وسلم ارشاد فرماتے تھے اپنے کلام میں کہ یہ قرآن ہے یہ اس کی تفسیر ہے۔ اپنے ذہن سے غور نہیں فرماتے تھے کہ اس آیت کے نیچے کتنے مضامین کھپ سکتے ہیں۔ یہ خصوصیت ہے۔ مراد بتلانا بھی اللہ کا کام ہے کہ اس کلمہ سے یہ میرا مطلب ہے۔

اس لئے کہ قرآن کریم لغت عرب پر دراز۔ لغوی طور پر تو ہر ایک سمجھ سکتا ہے کہ ظاہر الفاظ کا یہ مطلب ہے۔ لیکن مرادِ ربانی کیا ہے؟ تو وہ بالکل الگ چیز ہے بہت سے الفاظ ہیں کہ قرآن نے لغت سے لئے ہیں لیکن معنی اس میں اپنے ڈالے ہیں مراد اس کی اپنی ہے۔ مثلاً لفظ ”صلوٰۃ“ ہے۔ تو صلوٰۃ کے لغوی معنی دعا کرنے کے ہیں۔ قرآن کریم نے صلوٰۃ کا لفظ لیا لیکن اس میں معنی اپنے ڈالے یعنی افعال خاصہ کہ یوں نیت باندھو، یوں ہاتھ باندھو، یوں رکوع کرو، یوں سجدہ کرو، یہ مرادِ ربانی ہے لفظ صلوٰۃ سے دعا مانگنا مراد نہیں ہے جو کہ لغوی معنی ہیں۔ تو لغوی معنی اپنی جگہ، عربی معنی اپنی جگہ جو مراد ہی معنی ہے۔

یا مثلاً حج کا لفظ ہے۔ لغت عرب میں حج کے معنی قصد کرنے کے ہیں تو آدمی نے گھر بیٹھ کے قصد کر لیا۔ بس حاجی ہو گیا۔ کیا ضرورت پڑی کہ ایک کثیر مقدار روپیہ خرچ کر کے پاکستان سے عربستان جائے ملک سے بے ملک ہوتا پھرے، گھر میں بیٹھ کر قصد کر لے حاجی بن جائے گا۔ تو لغوی معنی مراد نہیں بلکہ مراد ہی معنی مراد ہیں جو اللہ تعالیٰ کی مراد ہیں تو حج سے عبادت خاصہ مراد ہے صرف قصد کرنا مراد نہیں ہے تو لغت کو قرآن نے لیا ہے مگر عربی زبان میں اپنا مضمون اس کے اندر ڈالا ہے اس کو منقول لغوی یا منقول اصطلاحی کہتے ہیں اس طرح

کی اصطلاحات ہیں بہر حال قرآن کریم محض لغت پر نہیں اترا بلکہ اس کے ”معنی مرادی“ وہ ہیں جو اللہ نے آپ صلی اللہ علیہ وسلم کے قلب مبارک پر اللقاء فرمائے ہیں اگر محض لغوی معنی مراد ہوتے تو پیغمبر کے آنے کی ضرورت نہیں تھی۔ حق تعالیٰ قرآن کریم کو بیت اللہ کی چھت پر رکھوا دیتے اور اعلان حضرت جبریل کر دیتے کہ ”تم سب لوگ مریضانِ نفوس ہو، یہ نسخہ شفاء ہے لے جاؤ اپنا اپنا علاج خود کر لیا کرو، جو تمہیں سمجھ میں آجائے“ یوں نہیں کیا۔ قرآن اتارا اور پیغمبر کو بھیجا تاکہ وہ اس کی مراد بتلائیں اس کے معانی اور مطالب سمجھائیں۔ تو لغت اور چیز ہے اویب ہونا اور چیز ہے اور علم دوسری چیز ہے۔ محض ادب وانی کے بل بوتے پر قرآن کو نہیں سمجھا جاسکتا۔ جب تک قرآن دانوں کے پاس بیٹھ کر وہ معانی نہ سمجھ لئے جائیں جو سند متصل کے ساتھ ان تک پہنچے ہیں روایات و احادیث سے مرادِ ربانی معلوم ہو سکتی ہے۔

لغت عرب سے بدرجہ کمال و اقفیت کے باوجود مرادِ ربانی از خود متعین نہیں کی جاسکتی

حضرت عدی ابن حاتم صحابی ہیں جب قرآن کریم کی یہ آیت روزہ کے بارے میں نازل ہوئی **كُلُوا وَاشْرَبُوا حَتَّىٰ يَبَيِّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ** کہ رات کو کھاتے پیتے رہو جب تک کہ سیاہ ڈورا سفید ڈورے سے الگ پہچان نہ ہو جائے یعنی رات کی تاریکی ختم ہو کر صبح صادق نمایاں نہ ہو جائے اس وقت تک کھاتے پیتے رہو، جب صبح صادق نمایاں ہو کر پو پھٹے کھانا پینا بند کر دو۔ روزے کی نیت کر لو۔ تو صبح صادق کو خیطِ ابیض سے تعبیر کیا اور خیطِ اسود سے رات کی تاریکی کو تعبیر کیا۔ حضرت عدی ابن حاتم صحابی رسول صلی اللہ علیہ وسلم ہیں۔ جب یہ آیت آئی تو خیط کے لغوی معنی تو ڈورے کے ہیں انہوں نے دو ڈورے لے کر ایک کالا اور ایک سفید دونوں کو تکیے کے نیچے رکھ لیا اور انہیں دیکھتے رہتے جب تک اتنا چاندنا نہ ہو جائے کہ الگ الگ پہچان ہو، کھاتے پیتے رہتے حالانکہ صبح صادق کو ہوئے تیس منٹ آدھ گھنٹہ ہو چکا ہو تا اس لئے کہ صبح صادق کے بعد بھی بہت دیر تک اندھیرا رہتا ہے صورت بھی نہیں پہچانی جاتی تو انہوں نے دونوں ڈورے رکھ لئے اور دیکھتے رہتے۔ جب پوری طرح سے دونوں ممتاز ہو جاتے تب کھانا پینا بند کرتے اور روزے کی نیت کرتے حالانکہ صبح صادق کو گذرے تیس منٹ ہو چکے ہوتے۔

یہ خبر جناب نبی کریم صلی اللہ علیہ وسلم کے پاس پہنچی۔ آپ صلی اللہ علیہ وسلم نے فرمایا کہ عدی! تم روزے کے لئے سحر کے بارے میں کیا کام کرتے ہو؟ عرض کیا کہ یا رسول اللہ! حق تعالیٰ نے فرمایا ہے۔ **كُلُوا وَاشْرَبُوا حَتَّىٰ يَبَيِّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ** کھاتے پیتے رہو جب تک کالا ڈورا سفید ڈورے سے الگ پہچان نہ ہو جائے تو میں نے تکیے کے نیچے دو ڈورے رکھوا دیئے ہیں اور دیکھا رہتا ہوں جب اتنا چاندنا ہو جائے کہ دونوں ڈورے الگ نمایاں ہوں تو روزے کی نیت کر لیتا ہوں فرمایا ان **وَسَلَاتِكَ لِعَرِيضٍ** کہ تیرا تکیہ بڑا لمبا چوڑا ہے خیطِ ابیض اور خیطِ اسود اس کے نیچے آگئے۔ بندہ خدا خیطِ ابیض سے مراد صبح صادق ہے اور خیطِ اسود سے مراد رات کی تاریکی ہے تو تیرا تکیہ اتنا لمبا چوڑا ہے کہ دن رات دونوں اس کے نیچے سما گئے؟ تب انہیں معلوم ہوا کہ لغوی معنی مراد نہیں اصطلاحی مراد ہیں۔ شریعت کی مراد لغوی دھاگہ نہیں بلکہ دن کی سفیدی اور رات کی سیاہی مراد ہے۔ تو لغوی معنی اور ہیں۔ ایک لغت دان قرآن کو لغت کے بل بوتے پر حل کرے گا تو دونوں دھاگوں کو اٹھا کے رکھ لے گا چاہے روزہ ہو کہ نہ ہو۔ لیکن جس نے علم قرآن حاصل کیا، مرادِ ربانی کو احادیث کے ذریعے سمجھا اور وہ احادیث مستند علماء کے ذریعے منتقل ہوئی ہوں۔ اسے معلوم ہو جائے گا کہ مراد یہ ہے وہ مراد نہیں ہے۔

محض لغت جاننے سے کسی زبان پر عبور حاصل نہیں ہو سکتا

ہر زبان میں کچھ لغت ہوتا ہے، کچھ عرف ہوتا ہے، لغوی معنی اور ہوتے ہیں، عرفی معنی اور ہوتے ہیں اگر آدمی اہل عرف میں نہ رہے تو نہ زبان کا لطف حاصل ہوگا نہ زبان کے محاورے معلوم ہوں گے۔ بس ڈکشنری سے دیکھ کر پتہ چلا لیا کرے گا اس سے زبان نہیں آتی۔

ہمارے ہاں ایک مثل مشہور ہے ”کریلا اور نیم چڑھا“۔ تو ہمارے اساتذہ میں حضرت غلام رسول صاحب صوبہ سرحد (کے علاقہ) ہفتہ کے رہنے والے تھے بہت بڑے جلیل القدر عالم اور دارالعلوم (دیوبند) میں تمام علماء مولانا شبیر احمد صاحب عثمانی اور مولانا سید حسین احمد صاحب مدنی، حضرت تھانویؒ یہ سارے بزرگ ان کے شاگرد۔ سب کے استاذ اور تھے صوبہ سرحد کے۔ اردو بولنی زیادہ نہیں آتی تھی بس ایسے ہی بولتے تھے جیسے سرحدی لوگ بولا کرتے ہیں ایک دعوت میں ان سب بزرگوں کا اجتماع ہوا۔ حضرت شیخ الہندؒ بھی تھے ان کے بڑے بھائی مولانا محمد حسنؒ بھی تھے۔ تو مولانا محمد حسن صاحب نے مولانا غلام رسول صاحب سے کہا کہ میاں مولوی غلام رسول! چالیس برس ہو گئے تمہیں دارالعلوم میں رہتے ہوئے مگر تمہیں اردو بولنی نہ آئی۔ مولانا کو آیا غصہ کہ میں ہندوستانیوں سے زیادہ اچھی اردو جانتا ہوں مگر اس زبان کو میں لغو سمجھتا ہوں۔ اس لئے بولتا نہیں ہوں۔ خیر وہ سب ہنس پڑے۔ تو حکیم محمد حسن صاحب نے فرمایا کہ اچھا بتلاؤ اس کے کیا معنی ہیں۔ ”کریلا اور نیم چڑھا“۔ اب مولانا سوچ میں پڑ گئے، کہنے لگے کہ عطف نے کام خراب کر دیا یہ جو ”اور“ بیچ میں ہے اگر یہ نہ ہو تو معنی ظاہر ہیں۔ کہا کہ اچھا تم عطف نکال دو۔ کریلا نیم چڑھا۔ کہنے لگے معنی ظاہر ہے کریلا آدھا کچا آدھا پکا۔ یہ معنی ہیں یعنی کریلا اردو کالیا۔ نیم فارسی کالیا۔ ”چڑھا“ ہندی کالیا۔ تینوں کو ملا کے انہوں نے ایک مضمون بنا لیا کہ کریلا آدھا کچا آدھا پکا، سارے ہنس پڑے تو مولانا کو بڑی حیرت ہوئی کہ ہنستے کیوں ہیں میں نے مضمون بیان کر دیا ہے۔

تب عرض کیا گیا کہ حضرت یہ لغوی مطلب مراد نہیں، مراد عرفی ہے۔ عرف میں ہے کہ کریلا اور نیم چڑھا۔ یہ اس وقت بولتے ہیں جب کسی برائی میں مبالغہ کرنا ہوتا ہے کہ کریلا اپنی ذات سے کڑوا تھا ہی، نیم پر چڑھ گیا تو کڑوا ہٹ اور بڑھ گئی۔ مقصد یہ ہوتا ہے کہ چیز اپنی ذات سے بھی بڑی اور احوال بھی بڑے پیش آگئے تو برائی در برائی جمع ہو گئی۔ یہ مطلب ہے، یہ مطلب نہیں ہے کہ کریلے کو نیم پر ٹانگ دو۔ آدھا کچا رہ جائے آدھا پکا رہ جائے یہ آپ نے لغت کے بل بوتے پر مضمون گھڑ دیا۔ یہ مراد نہیں ہے۔ تب مولانا کو واضح ہوا کہ واقعی میں پوری طرح اردو نہیں جانتا۔ یا جیسا کہ ہمارے ہاں لغت میں محاورہ ہے کہ سونے پر سوہاگہ۔ سونے پر سوہاگہ کے لغوی معنی تو یہ ہے کہ سوہاگے کو پیٹھ کر سونے پر چھڑک دو۔ بس سونے پر سوہاگہ ہو گیا، لیکن مراد یہ نہیں بلکہ مراد یہ ہے کہ جب کسی خیر کے اندر مبالغہ کرتے ہیں تو کہا کرتے ہیں کہ سونے پر سوہاگہ یعنی سونا تو اپنی ذات سے اعلیٰ ہی تھا۔ سوہاگہ چھڑکنے سے اور زیادہ کندن بن گیا۔ اور زیادہ چمک پیدا ہو گئی تو مبالغہ فی الخیر مقصود ہوتا ہے، یہ ہیں مراد معنی لغوی معنی تو یہ ہیں کہ سونے کے اوپر سوہاگہ چھڑک دیا جائے۔ یہ مراد نہیں۔ ہر زبان میں ایسے محاورے ہوتے ہیں۔ فارسی زبان کا ایک محاورہ ہے کہ فلاں شخص آپ در سوار کرو، فلاں شخص نوکری میں پانی ڈال رہا ہے۔ لغوی معنی یہ ہیں کہ نوکری رکھ کے لوٹے سے اوپر پانی ڈال رہا ہے، مراد یہ نہیں ہے۔ مراد یہ ہوتی ہے کہ جب کوئی عبث کام ہوتا ہے جس کا کوئی نتیجہ نہیں تو ایسے مواقع پر کہا کرتے ہیں کہ نوکری میں پانی ڈال رہا ہے۔ گھرے میں ڈالتا تو کوئی بات ہوتی یہ بے کار نتیجہ ہے۔ نوکری

کے نیچے سے نکل جائے گا تو مرادی معنی اور ہیں اور لغوی معنی اور ہیں۔

واقعہ نمبر ۲

ہمارے ہاں ضلع سہارن پور میں ایک یورپین کلکٹر تھا اور اردو اچھی جانتا تھا اردو میں ہی کچھ شاعری بھی کرتا تھا۔ اس کے ذہن میں یہ تخیل پیدا ہو گیا کہ میں اردو پر پورا قادر ہو گیا ہوں اور ہندوستانی بھی ایسی اردو نہیں بول سکتے جیسی میں بولتا ہوں۔ ان کے ہاں میر منشی اور پیش کار منشی نہال احمد صاحب تھے ادیب بھی تھے شاعر بھی تھے وہ ان کے آگے دعوے کیا کرتا تھا کہ ”ویل تم اردو نہیں جانتا ہم جانتا ہے“ یہ خون کے گھونٹ پی کے بیچارے چپکے ہو جاتے۔ پیش کار تھے کچھ کہیں تو ممکن ہے ملازمت سے درخواست کر دے فرمانے لگے میں خاموش رہتا۔

اگلے دن صاحب نے پھر کسی بات پر دعویٰ کیا کہ میں ہندوستانیوں سے زیادہ اچھی اردو جانتا ہوں اور میز پر مگہ مار کے کہا کہ میں تم سے زیادہ بہتر اردو جانتا ہوں انہیں بڑا غصہ آیا انہوں نے کہا چاہے ملازمت رہے یا نہ رہے مگر اس کے دماغ سے یہ خناس نکالنا ہے تو اس نے ایک مگہ مارا تھا انہوں نے دو مگے مارے میز پر اور کہا کہ صاحب بہادر! تم جاہل مطلق ہو تم کیا جانو اردو کیا چیز ہوتی ہے؟ سات سمندر پار سے آئے ہو۔ ہماری مادری زبان ہے ہم جانتے ہیں۔

صاحب کو بڑا غصہ آیا اس نے کہا کہ کونسی چیز ایسی ہے جو میں نہیں جانتا۔ انہوں نے کہا کہ اچھا اس محاورے کے معنی بتلائیے کہ اگر میں صاحب بہادر سے فلاں بات پوچھوں تو بغلیں جھانکتے رہ جائیں۔ صاحب تو واقعی بغلیں جھانکتے رہ گئے۔ کہنے لگے کہ اس کا مطلب یہ ہے کہ ہم نے یوں جھانک لیا، یوں جھانک لیا، بس ختم۔

انہوں نے کہا کہ بس یہی آپ کی اردو دانی ہے۔ یہ مطلب نہیں۔ کہنے لگا اور کیا مطلب ہے؟ انہوں نے کہا کہ آپ مجھ سے زیادہ اردو جانتے ہیں خود سمجھئے اس کا کیا مطلب ہے۔ کہ اچھا ہم تین دن میں ڈکٹری دیکھ کے آپ کو بتلائیں گے۔ انہوں نے کہا کہ تین دن نہیں آپ کو سات دن کی مہلت آپ دیکھ لیں۔

صاحب بہادر نے ڈکٹریاں کھنگھانی شروع کیں۔ لغت کی کتابیں دیکھنا شروع کیں مگر وہ تو محاورہ تھا۔ تو ساتویں دن آکر کہا کہ ویل پیش کار ہمیں تو کسی ڈکٹری میں اس کا معنی نہیں ملے۔ کیا ہیں اس کے معنی؟ کہا کہ پہلے اقرار کیجئے کہ آپ جاہل مطلق ہیں، آپ اردو نہیں جانتے، تب میں بتلاؤں گا۔

اب یہ کہنا پسندی کے خلاف تھا کہ صاحب میں جاہل مطلق ہوں خیر انہوں نے دبے لفظوں میں کہا کہ اچھا ہم لا علم ہیں تو تم بتلاؤ۔ تب انہوں نے کہا کہ بغلیں جھانکنا تھیر کی طرف اشارہ ہے جب آدمی حیرت زدہ ہوتا ہے تو کہا کرتے ہیں کہ بغلیں جھانکنا رہ گیا۔ یہ معنی نہیں کہ ادھر کو جھانک لیا ادھر کو جھانک لیا یہ لغت ہے، محاورہ میں یہ معنی ہیں۔

تو میرے عرض کرنے کا مطلب یہ ہے کہ ہر زبان میں بہت سے محاورات ہیں کہ ان کا لغت کچھ بتلاتا ہے عرف کچھ اور بتلاتا ہے تو جب تک آدمی اہل عرف میں نہ رہے اس زبان کے محاورات کو نہیں سمجھ سکتا۔ زبان کی لطافت کو سمجھ سکتا ہے۔

مرادِ ربانی کا تعین کس طرح ہو سکتا ہے

تو قرآن کریم بھی بہر حال اللہ کا ایک خاص کلام ہے خاص زبان ہے اس کا بھی ایک عرف ہے اسے لغت کے پیمانے سے ناپنا اور ڈکشنریاں دیکھ کر اس کے مضامین کو پھاڑنا اس سے مرادِ ربانی سمجھ میں نہیں آئے گی۔ مراد جب ہی سمجھ میں آئے گی جب متکلم خود ہی بتلائے کہ یہ میری مراد ہے آپ اندازہ تو کیجئے کہ دو آدمی ہیں۔ ایک ماں کے پیٹ میں انہوں نے پیر پھیلائے۔ حقیقی بھائی ہیں سینے سے سینہ ملا کر بیٹھ جائیں مگر ایک کے دل کی بات دوسرے کے دل میں نہیں آئے گی۔ جب تک وہ اظہار نہ کرے کہ میں یہ چاہتا ہوں۔ تو دو انسان جو ایک جنس کے ہیں ایک ماں کے پیٹ میں پیر پھیلائے ہیں۔ ایک کا مافی الضمیر دوسرا نہیں سمجھتا جب تک کہ دوسرا اظہار نہ کرے تو اللہ رب العزت جو نور مطلق ہیں اور بندہ ظلم مطلق ہے یہ بھلا بتلائے کیسے اللہ کی مرادات کو سمجھ لے گا جب تک حق تعالیٰ خود نہ فرمائیں کہ میری مراد یہ ہے۔

اللہ نے اپنے نبی کو بھیجا اس پر کلام اتارا، الفاظ بھی اتارے۔ معانی بھی اتارے تو آپ قرآن پاک کے الفاظ کے بارے میں بھی امین ہیں اور معانی میں بھی امین ہیں آپ موجد اور مخترع نہیں ہیں جیسا کہ الفاظ حضور صلی اللہ علیہ وسلم نے خود نہیں بنائے اللہ کے نازل کردہ ہیں اسی طرح ان الفاظ کے معانی بھی آپ صلی اللہ علیہ وسلم نے خود اختراع نہیں فرمائے بلکہ اللہ نے إلقاء کیا تو آپ صلی اللہ علیہ وسلم کی سمجھ میں مراد آئی تو مرادات کو بتلانے والی چیز حدیث ہے اور حدیث کو جب تک قرآن سے نہ ملایا جائے۔ قرآن کے معانی اور مطالب نہیں سمجھے جاسکتے۔ جب تک اللہ کی بتلائی ہوئی مراد پیغمبر کی زبان سے ادا نہ ہو، پیغمبر کے قول و فعل سے نمایاں نہ ہو۔

جناب نبی کریم ﷺ سے متعلقہ فرائض

تو حدیث در حقیقت قرآن کا بیان ہے جب تک اسے نہ ملاؤ، مراداتِ ربانی سمجھ میں نہیں آئیں گی۔ اس لئے اللہ نے اپنے پیغمبر کو بھیجا تو چار فرائض نبی کریم صلی اللہ علیہ وسلم کے متعلق فرمائے۔
فرمایا کہ: **هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُو عَلَيْهِمْ آيَاتِهِمْ** ہم نے اُمیوں میں رسول بھیجا جو اُمی ہے۔ اس کا پہلا کام یہ ہے کہ اللہ کی آیات کو تلاوت کرے، یہ تو آپ نے الفاظ پہنچا دیئے۔ من و عن آپ صلی اللہ علیہ وسلم نے امانت کے ساتھ وہ الفاظ جو اللہ نے آپ صلی اللہ علیہ وسلم کے قلب مبارک پر وحی کے ذریعے اتارے وہ پہنچا دیئے تو ایک فریضہ تو ادا ہو گیا جو تلاوت آیات ہے گویا قانون خداوندی کی نص آپ نے پہنچا دی۔

اب اس لفظ کے معنی کیا ہیں؟ تو دوسرا لفظ فرمایا گیا **وَعَلَّمَهمُ الْكِتَابَ** کتاب کی تعلیم بھی دے تو تعلیم میں استاذ الفاظ نہیں رٹایا کرتا، الفاظ کے معانی بیان کرتا ہے تو حضور صلی اللہ علیہ وسلم کا دوسرا کام یہ ہے کہ معانی اور مرادات سمجھائیں، یہ تو تعلیم میں آتا ہے، تیسری چیز یہ فرمائی **وَعَلَّمَهمُ الْكِتَابَ وَالْحِكْمَةَ** حکمت کی تعلیم دیں اور حکمت کی دو قسمیں ہیں ایک حکمت نظری اور ایک حکمت عملی۔ ایک فکری حکمت کہ حقائق بیان کئے جائیں ایک عملی حکمت کہ عمل کا نمونہ پیش کیا جائے تو تعلیم میں حکمت نظری تو آگئی، مراداتِ ربانی سمجھادی گئیں اب آگے عمل کا نمونہ رہ جاتا ہے تو حضور صلی اللہ علیہ وسلم نے صرف معانی نہیں سمجھائے بلکہ عمل کر کے بھی دکھلایا تا کہ دوسری چیز کی گنجائش نہ رہے متعین ہو جائے کہا اللہ کی مراد یہی ہے قرآن جو کچھ کہتا

ہے وہی آپ صلی اللہ علیہ وسلم نے عمل کر کے بھی دکھلادیا اور جو آپ صلی اللہ علیہ وسلم عمل کرتے ہیں وہ قرآن کے اندر ہوتا ہے تو قرآن میں قال ہے حضور صلی اللہ علیہ وسلم میں حال ہے وہ جو کہتا ہے آپ صلی اللہ علیہ وسلم کا عمل ہے۔

اگر ہم یوں کہہ دیں تفسیر کے طور پر کے اللہ نے دنیا میں دو قرآن نازل کئے تھے۔ ایک علمی قرآن جو کاغذوں میں محفوظ ہے ایک عملی قرآن ہے جو ذات بابرکات ہے جناب نبی کریم صلی اللہ علیہ وسلم کی۔ تو قرآن درجہ قال میں ہے اور آپ صلی اللہ علیہ وسلم کا عمل درجہ حال میں ہے۔ آپ صلی اللہ علیہ وسلم وہی کچھ کرتے ہیں جو قرآن میں ہوتا ہے تو عمل سے مراد متعین ہو جاتی ہے پھر جانب مخالف کی گنجائش باقی نہیں رہتی۔

حدیث قرآن ہی کا بیان ہے!

یہی وجہ ہے کہ حضرت علیؓ نے جب حضرت ابن عباسؓ کو خوارج کے مقابلہ کے لئے بھیجا تو یہ ہدایت فرمائی کہ قرآن سے دلیل پیش نہ کرنا، سنت سے دلیل پیش کرنا۔ یعنی حضور صلی اللہ علیہ وسلم کے قول و عمل سے۔

ابن عباسؓ نے عرض کیا کہ امیر المؤمنین! مجھے نبی کریم صلی اللہ علیہ وسلم نے قرآن فہمی کی دعا دی ہے اور فرمایا ہے کہ اللھم علمہ الکتب والحکمۃ اے اللہ! ابن عباسؓ کو اس کتاب کا علم بھی دے اور اس کی حکمت بھی اس کے قلب میں ڈال دے تو جو میرا اصل مضمون ہے، اسی سے آپ مجھے روک رہے ہیں کہ اس سے دلیل نہ پکڑوں اور عوام کے سامنے قرآن سے حجت نہ پیش کروں سنت سے پیش کروں۔

فرمایا اس کی وجہ یہ ہے کہ القرآن ذوالوجوہ قرآن چونکہ دستور اساسی ہے اس کی ایک ایک آیت بڑی جامع اور کئی کئی معنی پر ڈھل سکتی ہے، کئی کئی معنی لغت کے اندر سے آسکتے ہیں، تم اگر قرآن سے حجت پیش کرو گے، فریق مخالف اس آیت سے ایک دوسرا مضمون لیکر پیش کر دے گا کہ اس کا یہ مطلب ہے تو عوام پر حق و باطل واضح نہیں ہو گا وہ کہیں گے یہ بھی قرآن پڑھ رہے ہیں۔ وہ بھی قرآن پڑھ رہے ہیں تو دونوں کا حق مشتبہ ہو گا، حق و باطل کا فیصلہ نہیں ہو گا۔ لیکن اگر سنت سے دلیل پیش کرو گے حضور صلی اللہ علیہ وسلم کے قول و عمل سے، اس میں جانب مخالف کی گنجائش نہیں ہے تو حق واضح ہو جائے گا کہ ”یہی ہے“ اس لئے سنت سے دلیل پیش کرنا۔ تو قرآن کریم ذی وجوہ ہے۔ ایک ایک آیت کئی کئی معنی پر ڈھل سکتی ہے۔ لغت اس کا انکار نہیں کرتا۔ لیکن مراد معنی وہ ہیں جو حق تعالیٰ نے اپنے رسول صلی اللہ علیہ وسلم پر اتارے ہیں کہ اس آیت سے ہمارا یہ مطلب ہے۔ جب وہ مراد سامنے آئے گی، مطلب متعین ہو جائے گا۔ اور وہ مراد بغیر حدیث کے پیش کئے نہیں آسکتی بغیر سنت کے معلوم نہیں ہو سکتی۔ تو سنت قرآن کریم کا بیان ہے تعجب ہے کہ لوگ حدیث کا انکار کر دیتے ہیں؟ کہتے ہیں کہ قرآن کو مانتے ہیں تو حدیث کا انکار کر کے قرآن کیسے مانتے ہیں؟ قرآن کے لفظ ہی تو مطلوب نہیں معانی بھی تو مطلوب ہیں اور معانی حدیث بیان کرے گی۔ (تو حدیث کے انکار سے قرآن کے معانی کیسے سمجھے جاسکیں گے؟)

قرآن کا قرآن ہونا حدیث کے اوپر موقوف ہے

میں ایک دفعہ یہیں پاکستان میں کراچی سے لاہور آ رہا تھا، ریل کا سفر تھا۔ اسی گاڑی میں ایک صاحب سوار

ہوئے جو ایڈوڈیٹ قسم کے آدمی تھے انہوں نے اس قدر نیاز مندی سے میرے ساتھ برتاؤ کیا اور اتنی خدمت کی کہ ذرا میں لوٹنے کی طرف ہاتھ بڑھاؤں تو فوراً پانی بھر کے لائیں اور کسی چیز کا اشارہ بھی کر دوں سمجھ جائیں وہ لا کر رکھیں بہت بڑی خدمت کی۔ خیر کئی گھنٹے تک وہ بے چارے محبت سے خدمت کرتے رہے۔ میرے دل میں قدر ہوئی کہ بھئی بالکل ہی جدید تعلیم یافتہ اور نو فکر آدمی اور اس طالب علم کے آگے اس قدر محبت سے پیش آئے بڑی دل میں قدر ہوئی۔ وہ تھے اصل میں منکر حدیث ان کا مقصد یہ تھا کہ مجھے انکار حدیث (کی بحث و تمحیص) کے اوپر لائیں۔ اس لئے خدمت کو انہوں نے پیش خیمہ بنایا اخیر میں انہوں نے اپنا مقصد ظاہر کیا۔ احادیث پر کچھ اعتراضات کرنے شروع کئے کہ وہ قابل اعتبار نہیں۔ ایک تاریخ کا درجہ رکھتی ہیں۔

تو میں نے کہا 'آپ کسی چیز کو مانتے بھی ہیں؟ کہنے لگے قرآن میں نے کہا 'قرآن کا قرآن ہونا آپ کو کیسے معلوم ہوا؟ کیا آپ پہ وحی آگئی تھی کہ یہ قرآن ہے۔ کیسے پتہ چلا؟ کہنے لگے اللہ کے رسول کے ارشاد سے۔ میں نے کہا وہ ارشاد ہی تو حدیث ہے تو قرآن کا قرآن ہونا تو حدیث پر موقوف۔ حدیث کا آپ انکار کر دیں گے تو کونسی شرط ہے قرآن کے قرآن ہونے کی؟ کیسے آپ انکار کرتے ہیں؟ تو وہ چپ ہو گئے۔ کہنے لگے کہ دل سے تو حدیث کا انکار واقعی مشکل ہے۔ باقی حدیثیں ایسی بھی ہیں کہ بعضی قابل اعتبار نہیں۔ تو میں نے کہا جنس کو تو آپ نے مان لیا۔ آپ مُصر کیوں ہیں کہ حدیث کی قسمیں ہیں۔ میں نے کہا جہاں تک حدیث کی قسمیں ہیں محدثین نے خود ان کی صراحت کی ہے۔ کہ ہر حدیث کا ایک درجہ نہیں ہے جو حدیث متواتر ہے اور تواتر سے ثابت ہے وہ مورث یقین ہے اس کا انکار ایسا ہی ہے جیسے قرآن کا انکار۔ قرآن کی ایک آیت کا آدمی انکار کرے تو اسلام سے خارج ہو جاتا ہے۔ حدیث متواتر کے انکار سے بھی دائرہ اسلام سے خارج ہو جائے گا۔

دوسرے درجہ کی حدیث مشہور ہے وہ اگر مورث یقین نہیں تو ظن غالب کی مورث تو ہے ہی۔ ظن غالب تو پیدا ہو گا اور ظن غالب پر ہزاروں احکام کا مدار ہے تو وہ بھی حجت ہوگی۔ تیسرا درجہ خبر واحد کا ہے۔ وہ اگر ظن غالب نہیں تو مطلق ظن تو پیدا کرتی ہے اور ظن سے انکار نہیں کیا جاسکتا۔ بہت سے احکام ظن اور گمان پر مبنی ہیں کہ آدمی آنکھ سے نہیں دیکھ سکتا وضو میں پیروں کا دھونا ضروری ہے اور ذرا بھی خشک رہ جائے وضو نہیں ہوگا، لیکن آپ اپنی آنکھوں سے دیکھتے ہیں کہ ایزدی دھل گئی ہے یا نہیں؟ آپ دیکھ ہی نہیں سکتے۔ ظن غالب ہی تو ہوتا ہے کہ پیر دھل گیا اس ظن غالب پر شریعت بھی حکم دیتی ہے کہ ہاں دھل گیا۔ وضو ہو گیا۔ تو بہت سے احکام کا مدار ظن پر بھی ہوتا ہے تو حدیث اگر ظن ہی پیدا کرے وہ بھی حجت کی شان رکھتی ہے آپ کا گمان جب فعل کے جائز ہونے پر حجت بن جاتا ہے تو حدیث اگر ظن ہی پیدا کرے تو وہ کیوں حجت نہیں بنے گی؟ تو میں نے کہا یہ تو خود محدثین نے تصریح کر دی ہے کہ ہر حدیث ایک درجے کی نہیں ہے۔ تو جنس حدیث کو آپ نے مان لیا۔ اقسام حدیث وہ قابل اعتراض ہیں تو خود محدثین ہی تقسیم کرتے ہیں۔ اب آپ کو اعتراض کیا ہے؟ کہنے لگے اب تو کچھ اعتراض نہیں۔ میں نے کہا اب تو حدیث کا انکار نہیں کرو گے؟ کہنے لگے نہیں اب نہیں کروں گا۔ تو لاہور آتے آتے ان کا خیال درست ہو گیا۔

بہر حال قرآن پاک کا ماننا حدیث کے ماننے پر موقوف ہے۔ حدیث کا انکار کرنا خود قرآن کا انکار کرنا ہے۔ قرآن کے لفظ آپ مان لیں گے مگر معانی میں حدیث کو ماننا پڑے گا، میں تو کہتا ہوں کہ لفظوں میں بھی آپ کو

ماننا پڑے گا۔ اللہ کے رسول ہی کا تو ارشاد ہے کہ یہ آیت خدا کی بھیجی ہوئی ہے تو لفظ بھی حدیث سے ہی آپ نے مانے۔ آخر آپ صلی اللہ علیہ وسلم نے ہی ارشاد فرمایا ہمیں کیا خبر تھی کہ قرآن کے یہ لفظ ہیں اور معانی یہ ہیں۔ تو لفظوں کا ماننا بھی حدیث پہ موقوف، معانی کا ماننا بھی حدیث پہ موقوف، مرادِ ربانی کا سمجھنا بھی حدیث پہ موقوف۔ تو منکر حدیث سب سے پہلے منکر قرآن ہے وہ قرآن ہی کو نہیں ماننا اس لئے قرآن کے نہ ماننے پر پردہ ڈال رکھا ہے کہ حدیث کا انکار کر دو۔ درحقیقت قرآن کا انکار مقصود ہے کہ یہ دنیا سے اٹھ جائے۔

”حجتِ فقہ“

تو مقصد یہ تھا کہ قرآن اصل ہے اور اس کا بیان حدیث ہے اس بیان کی تشریحات اور معارف ہی ہیں جو فقہ میں مدون ہو گئے۔ تو بنیادی طور پر حجت قرآن ہے۔ دوسرے درجہ پر حجت حدیث ہے جو قرآن کو قرآن ثابت کرتی ہے۔ بہت سے احکام بلا واسطہ قرآن سے نکل رہے ہیں۔ بہت سے وہ ہیں جو اس کی کلیات سے نکلتے ہیں مجتہدین ان کلیات میں چھپے ہوئے مضامین کو نکال کر اپنے اجتہاد و بیان سے باہر پیش کر دیتے ہیں۔ تو بلا واسطہ وہ چیزیں قرآن سے ثابت ہوتی ہیں۔

فقہ کے مسائل بھی درحقیقت قرآن ہی کے مسائل ہیں۔ فرق اتنا ہے کہ ان مسائل کے نکالنے پر ہم اور آپ قادر نہیں ہیں جن کو اللہ نے اجتہاد کا ملکہ دیا ہے وہ قادر ہیں۔ وہ نکال کے ہمارے آگے پیش کر دیتے ہیں۔

امام شافعیؒ ایک دفعہ حرم شریف میں بیٹھے ہوئے تھے۔ بیت اللہ سے کمر لگائے ہوئے تو علم کا ایک جوش پیدا ہوا۔ قلب میں علم کا دریا اٹھا۔ فرمایا کہ آج جو مسئلہ پوچھو گے میں قرآن سے جواب دوں گا۔ ایک شخص نے آگے عرض کیا کہ آپ کا مذہب یہ ہے کہ حرم میں جیسے سانپ بچھو کو پناہ نہیں ہے۔ تتلیات بھڑو وغیرہ کو بھی قتل کر سکتے ہیں۔ تتلیات کو بھی پناہ نہیں ہے وہ بھی قتل کئے جاسکتے ہیں۔

امام ابو حنیفہؒ تو یہ کہتے ہیں کہ سانپ اور بچھو کو تو حرم میں مار سکتے ہیں لیکن بھڑو اور تتلیات کو نہیں مار سکتے انہیں بھی حرم کے اندر امن دیا گیا ہے۔ امام شافعیؒ کا مذہب یہ ہے کہ تتلیات اور بھڑو حرم کے اندر ماری جاسکتی ہیں، یہ مذہب رکھتے تھے۔ تو ایک شخص نے سوال کیا کہ قرآن میں کہاں ہے کہ تتلیات اور بھڑو کا قتل حرم میں جائز ہے؟

فرمایا تو نے قرآن نہیں پڑھا۔ قرآن کریم نے فرمایا کہ مَا أَنْتُمْ الرَّسُولُ لَخْنُوهُ وَمَا نَهَكُمْ عَنْهُ فَلَا تَهْتُوا رَسُولَ اللَّهِ صَلَّى اللَّهُ عَلَيْهِ وَسَلَّمَ جولا کے دیں اسے قبول کرو جس کو روک دیں اس سے رک جاؤ۔ یہ آیت ہے ”کہاجی ہاں آیت ہے۔ فرمایا قرآن نے وَمَا أَنْتُمْ الرَّسُولُ جولا کے دے اسے قبول کرلو اور جس سے رسول روک دیں اس سے رک جاؤ۔ تو رسول اللہ صلی اللہ علیہ وسلم کا ارشاد قرآن کی اس آیت سے حجت ثابت ہوا کہ جو رسول فرمادیں اس کو مان لیں۔ تو قرآن کی رو سے حدیث حجت ہوئی اور حدیث میں حضور اکرم صلی اللہ علیہ وسلم نے ارشاد فرمایا کہ اَقْتُلُوا أَهْلِيكُمْ مِنْ بَعْدِي ابى بکر و عمر میرے بعد ابو بکر و عمرؓ کی اقتداء کرو۔ تو قرآن سے حضور صلی اللہ علیہ وسلم کا حکم ماننا واجب ہوا اور حضور صلی اللہ علیہ وسلم کے حکم سے ابو بکر و عمرؓ کا حکم ماننا واجب ٹھہرا اور حضرت عمرؓ کہتے ہیں بِقْتُلِ الزَّيْبُولِيَّ الْعِرَامُ تَتِيَلَاتِ (بھڑو حرم کے اندر ماری جاسکتی ہیں۔ تو بدو واسطہ قرآن سے یہ حکم ثابت ہو گیا۔ تو بعض احکام قرآن سے بلا واسطہ نکلتے ہیں۔ بعض بواسطہ حدیث نکلتے ہیں۔ بعض احکام بلا واسطہ اجتہاد و بیان نکلتے ہیں وہ انجام کار سب

احکام قرآن ہی کے سمجھے جائیں گے۔ واسطہ بلا واسطہ کا فرق ہو گا تو فقہ و حدیث وغیرہ کا انکار کر کے آدمی فی الحقیقت قرآن کا بھی انکار کرنا چاہتا ہے۔ قرآن کو وہ جب ہی مان سکتا ہے جب پہلے سنت کو مانے، حضور صلی اللہ علیہ وسلم کے قول و فعل کو مانے۔

تو بہر حال بات اس پر چلی تھی، میں دُور چلا گیا کہ قرآن کریم حق تعالیٰ کا اتارا ہوا کلام ہے اور مکتوب بھی ہے حق تعالیٰ نے لکھا بھی ہے۔ تکلم بھی فرمایا تو حقیقی معنوں میں کلام ہے تو وہ قرآن ہے۔ تو رات کتاب اللہ ہے، کلام اللہ اسے مجازاً کہیں گے اور انجیل وہ مضمون خداوندی ہے کہ اللہ تعالیٰ نے حضرت عیسیٰ علیہ السلام کے قلب مبارک پر مضمون القاء کر دیا انہوں نے اپنے الفاظ میں اسے ادا کر دیا۔ تو اس کی شان ایسی ہے جیسی حدیث۔ تو حدیث بھی تو وحی ہے جو حضور صلی اللہ علیہ وسلم پر القاء کی گئی لیکن الفاظ آپ کے ہوتے ہیں۔ مضمون حق تعالیٰ کا ہوتا ہے۔ تو انجیل بمنزلہ مضمون خداوندی کے ہے اور تو رات بمنزلہ کتاب اللہ کے ہے۔ تکلم ان کے ساتھ نہیں ہوا۔

کلامِ خداوندی انیمٹ کیوں ہے؟

قرآن وہ ہے کہ محض کتاب کے طور پر نہیں اتارا گیا۔ حق تعالیٰ نے کلام بھی کیا ہے تو صحیح معنی میں اگر کلام ہے تو وہ قرآن کریم ہے اور ظاہریات ہے کہ کلام جب متکلم کی زبان سے نکل جاتا ہے تو پھر بنتا نہیں، وہ قائم رہ جاتا ہے۔ اللہ کا کلام تو اللہ ہی کا کلام ہے۔ آپ جو بولتے ہیں وہ نہیں مٹے گا۔ وہ جم کر محفوظ ہو گیا۔ اور قیامت کے روز ایک ایک لفظ آپ کے سامنے پیش کر دیا جائے گا۔ اس فضا میں محفوظ ہو گا۔ فضا میں کلام محفوظ ہے اسی پر ریڈیو کی ایجاد مبنی ہے اگر فضا کے اندر کلام محفوظ نہ ہو تو ریڈیو کے ذریعے کس چیز کو پکڑ کر آپ تک پہنچاتے ہیں۔ مشینوں کے ذریعے آپ اس کلام کو کھینچتے ہیں جو فضا کے اندر محفوظ ہے اور لوگوں تک پہنچا دیتے ہیں تو اگر کلام زبان سے نکل کر فنا ہو جایا کرتا تو ریڈیو کی ایجاد نہ ہوتی، آپ تک نہ پہنچتا وہ فضا میں محفوظ ہو جاتا ہے۔ فضا سے مشینوں کے ذریعے منتقل کر لیتے ہیں۔ تو کلام بندہ کرے تو مٹنے والا نہیں ہے۔ ایک ایک لفظ اس کا محفوظ ہے مَا بَلِّغُ مِنْ قَوْلٍ إِلَّا لَدَيْ رَقِيبٍ عَتِيدٍ کوئی ایک لفظ کوئی ایک قول جو زبان سے نہیں نکالتے کہ تانکنے والا اس کو مانک لیتا ہے۔ محفوظ کرنے والا محفوظ کر لیتا ہے۔ تو فضا کے اندر یہ سارے کلام محفوظ ہیں۔

حتیٰ کہ سائنس دانوں نے یہ دعویٰ کیا ہے کہ ہم ریڈیو اور سائنسی ترقی کے ذریعے ایک ایک دن حضرت عیسیٰ علیہ السلام کا وہ کلام سنوادیں گے جو انہوں نے حواریوں کے سامنے بطور خطبہ دیا ہے وہ کہتے ہیں کہ جتنے کلام اب تک انسانوں نے کئے ہیں وہ سب فضا میں محفوظ ہیں ہم امتیاز نہیں کر سکتے۔ شور کی صورت میں اس کلام کو سنتے ہیں مگر ہے محفوظ۔ ہم کوشش کر رہے ہیں کہ مشینوں کے ذریعے کلاموں کو متمیز کر دیں کہ یہ حضرت عیسیٰ علیہ السلام کا کلام ہے، یہ فلاں کا کلام ہے ایک وقت آئے گا کہ ہم تمہیں حضرت مسیح علیہ السلام کا خطبہ ایجادات کے ذریعے سے سنا دیں گے تو بہر حال کلام محفوظ ہے۔ مٹنے والا نہیں۔ تو بندے کا کلام جو بولنے کے بعد مٹ نہیں سکتا۔ تو خدا جس کلام کا تکلم کرے وہ کیسے مٹے گا؟ آپ کے کلام کو تو فضا گھیر لیتی ہے لیکن اللہ کا کلام جب چلتا ہے تو فضا کو گھیر لیتا ہے۔ فضا خود اس کلام میں محفوظ ہے وہ مٹنے والا نہیں ہے، حتیٰ کہ شاہ رفیع الدین نے ایک موقع پر یہ لکھا ہے کہ جب قرآن کریم کی تلاوت کرو تو تصور یہ باندھا کرو کہ میں نہیں بول رہا، کلام حق تعالیٰ کا ہے زبان میری حرکت کر رہی ہے۔ لیکن یہ صوتیہ لفظ اللہ کی طرف

سے اتر رہے ہیں تو فرمایا کہ اس کی مشق کرتے رہو پڑھتے رہو ایک دن ایسا آئے گا کہ تمہارے کان میں آواز آئے گی کہ تم نہیں پڑھ رہے ہو حق تعالیٰ کی آواز ہے وہ پڑھ رہے ہیں اور جب یہ مشق ہو جائے گی وَمَا يَنْطِقُ عَنِ الْهَوَىٰ اِنْ هُوَ اِلَّا وَحْيٌ تُوْحٰی ہمارا نبی ہوائے نفس سے کلام نہیں کرتا ہم وحی کرتے ہیں تو بولتا ہے تو زبان پیغمبر کی ہوتی ہے کلام اللہ کا ہوتا ہے اترتا ہے زبان کے اوپر الفاظ کے واسطے سے۔ تو اگر کوئی بندہ قبیح رسول ہو، فنائیت کا مرتبہ اختیار کرے اور اس تصور میں غرق ہو جائے تو حضور صلی اللہ علیہ وسلم کی جوتیوں کی برکت سے امت میں بھی ایسے لوگ پیدا ہوئے ہیں کہ وہ تلاوت کر رہے ہیں ان کے کان میں آواز آرہی ہے کہ اوپر سے پڑھا جا رہا ہے، محض زبان میری ہے جو حرکت کر رہی ہے۔ وَمَا يَنْطِقُ عَنِ الْهَوَىٰ تو قرآن کریم کلام خداوندی ہے جب بندہ کا کلام زبان سے نکل کر نہیں مٹ سکتا وہ برقرار ہے باقی رہے گا تو اس کی حفاظت گویا طبعی اور قدرتی ہے حق تعالیٰ نے بھی فرمادیا کہ اِنَّا نَعْنَنُ نَزَّلْنَا الذِّكْرَ وَاذْكُرْ لَكُمْ لِحَفِظُوْنَ ہم نے ہی یہ کلام اتارا ہے ہم ہی اس کی حفاظت کے ذمہ دار ہیں تو یہ محفوظ رہنے والی چیز ہے کبھی مٹنے والی نہیں ہے۔

سابقہ کتب کیوں مٹ گئیں اور قرآن کیوں مٹنے والا نہیں؟

فرق اتنا ہے کہ سابقہ کتب کی حفاظت کا ذمہ دار امتوں کو قرار دیا گیا تھا کہ تورات کی حفاظت تم کرو، انجیل کی حفاظت تمہارے ذمہ ہے، زبور کی حفاظت تمہارے ذمہ ہے اور وہ انجام نہیں دے سکیں۔ لفظوں میں بھی فرق کرو، معانی میں بھی فرق کر دیا۔ تحریف لفظی، تحریف معنوی سب کچھ کر دیا جس سے کلام متغیر ہو گیا تو ضرورت پڑی کہ کوئی مستند کلام بھیجا جائے، سابقہ کتب کو تو ان امتوں نے ضائع کر دیا اس لئے کہ حفاظت ان کے ذمہ تھی وہ نبھانہیں سکے۔ قرآن آخری کتاب ہے۔ قیامت تک اب کوئی نیا کلام دنیا میں آنے والا نہیں ہے تو اگر وہ بھی آپ کے سپرد کر دیا جاتا اس کا بھی وہی حشر ہوتا جو تورات و انجیل کا ہوا کہ وہ بدل گئیں اور یہ قیامت تک رکھنا تھا۔

اس کے علاوہ اس لئے بھی حق تعالیٰ نے اس کی حفاظت کی ذمہ داری لی ہے کہ ہم نے یہ کلام اتارا ہے ہم ہی اس کی حفاظت کے ذمہ دار ہیں تو اول تو فطری طور پر کلام ضائع نہیں ہو سکتا مگر آپ کے قلوب سے ضائع ہو سکتا تھا تو حفاظت کا ذمہ حق تعالیٰ نے لے لیا۔ سینکڑوں بچے آپ کے مدرسہ دارالعلوم الاسلامیہ میں تعلیم پا رہے ہیں۔ قرآن حفظ کر رہے ہیں انہیں کچھ خبر نہیں کہ قرآن کیا چیز ہے؟ کچھ پتہ نہیں اس کے اثرات کیا ہیں؟ بس حفظ کر رہے ہیں۔ تو حق تعالیٰ ہی تو حفاظت کر رہے ہیں ان بچوں کے دلوں میں ڈال رہے ہیں۔ اگر بوڑھے حفظ کیا کرتے تو وہ حفاظت بوڑھوں کی طرف منسوب ہو جاتی کہ بھائی بوڑھے آدمی کجھدار ہیں۔ قرآن کی حفاظت کے لئے یاد کر رہے ہیں لیکن بچوں میں تو یہ جذبہ نہیں یہاں محض حفاظت خداوندی ظاہر ہو رہی ہے کہ ہم حفاظت کر رہے ہیں جو بچوں کے ذریعے سے قرآن کو محفوظ رکھا ہے۔ معانی کی حفاظت علماء کے ذریعے کی اور فرمایا کہ اِنَّ هُوَ اَبَتْ يَمِيْنًا فِىْ صُدُوْرِ اَلنَّبِيْنَ اَوْتُوْا الْعِلْمَ يٰۤاَيُّهَا الَّذِيْنَ اٰمَنُوْا فَاذْكُرُوْا اَلَّذِيْنَ كُنْتُمْ تُدْعَوْنَ اِلَيْهِ لَعَلَّكُمْ تَتَّقُوْنَ کے حقائق اور مضامین اہل علم کے سینوں میں ڈالے گئے وہ وہاں محفوظ ہیں مٹ نہیں سکتے۔ حفاظت گاہ ایسی چیز ہے جو قرار دیا گیا کہ وہاں چور پہنچ سکے نہ ڈاکو پہنچ سکے نہ کوئی خائن پہنچ سکے وہ دلوں میں محفوظ ہیں وہاں چوروں کی رسائی ہی نہیں ہے اگر لوہے کے صندوقوں میں معانی محفوظ کئے جاتے تو ممکن تھا کہ لوگ صندوقوں کو دریا برد کر دیں، ممکن تھا زمین میں دفن کر دیں۔ ممکن تھا کہ زمین صندوقوں کو بھی گلا دے اور اوراق بھی

گلاوے، کوئی چور چوری کر کے لے جائے قرآن ضائع ہو جاتا۔ تو نہ صندوق میں حفاظت کی نہ الماریوں میں۔ اہل علم کے سینوں میں حفاظت کی جہاں نہ چور پہنچ سکتا ہے نہ ڈاکو۔ یہ حفاظت خداوندی ہے کہ بچوں اور علماء کے ذریعے سے اپنے کلام کو محفوظ رکھا ہے تو یہ اسبابِ حفاظت ہیں۔ حفاظت کرنے والے وہی ہیں جسے خالق وہ ہیں، سببِ تخلیق آپ ہیں۔ درخت بنانے والے وہ ہیں سببِ کاشتکار کو بنا دیا۔ تو حفاظت کرنے والے قرآن کے وہ ہیں سببِ حفاظت آپ کو بنا دیا یہ آپ کی سعادت ہے جو بھی سبب بن جائے یہ انگلی کاٹ کے شہیدوں میں داخل ہونا ہے محفوظ تو رہنا ہی ہے یہ کلام۔ مٹنے والا تو ہے نہیں۔ آپ اور ہم ذریعہ بنائیں تو ہماری سعادت ہے ورنہ رہے گا محفوظ۔ تو بہر حال خداوندی معجزہ ہے نہ اس کی مثل لا سکتا ہے نہ سے کوئی ضائع کر سکتا ہے۔

سند قرآن کی صحت

جہاں تک اس کی سند کا تعلق ہے وہ بھی حق تعالیٰ نے ایسی مستحکم بنائی کہ اس میں خلل اندازی ممکن نہیں۔ قرآن کی سند کے دو درجے ہیں۔ ایک اللہ سے نبی تک اور ایک نبی سے ہم تک، ایک باطنی سند سے ظاہری سند ہے۔ باطنی سند تو یہ کہ اللہ نے کلام کیا۔ جبریل علیہ السلام نے سنا اور انہوں نے حضور صلی اللہ علیہ وسلم کے قلب مبارک پر لا کے اتار دیا۔ تو جہاں تک اللہ تعالیٰ کی ذاتِ بابرکات کا تعلق ہے وہ تو بنائے لایا ہے، کمالات کا منبع و مخزن ہیں۔ وہاں سے ہر چیز امانت کے ساتھ سرزد ہوگی۔ اس میں معاذ اللہ کوئی غلطی شامل نہیں ہو سکتی۔ تو حق تعالیٰ شانہ تو امین ہی ہیں۔ اب بیچ میں نازل فرشتہ ہے۔ حق تعالیٰ نے یہ نہیں دیا کہ یہ بے چارہ معصوم ہے۔ لہذا ہمارا کلام تمہیں قبول کرنا پڑے گا۔ دباؤ سے نہیں منوایا۔ بلکہ جبریل کے صاف بیان کئے جو نازلوں کے اوصاف ہوتے ہیں تاکہ تم عقلی اور فنی طور پر یہ سمجھ سکو کہ یہ راوی غلط قسم کا ہی نہیں ہے بلکہ جتنے اصول روایت ہیں وہ سب اس کے اندر پائے جاتے ہیں۔ ورنہ یہ فرمادیتے کہ ہم ہمارا ہے، ہمارا فرشتہ لے کر آیا ہے، جب آئے گا ماننا پڑے گا، کوئی وجہ نہیں کہ انکار کرو، یہ نہیں فرمایا۔ فرمایا کہ راوی کو پرکھ لو، اس کے اوصاف کو دیکھ لو، راویوں کے اوصاف اس میں پائے جائیں تو قبول کرو، کئے جائیں تو نہ قبول کرو، تو جبریل علیہ السلام کے اوصاف بیان کئے ہیں، سورۃ اِنَّا الشَّمْسُ كُوْرَتٌ مِّنْ وَّجْهِ رَبِّكَ عَلِيمٌ فرمایا اِنَّهُ لَقَوْلُ رَسُوْلٍ يَّحْيٰى بِنُورِ رَبِّهِۗ وَهُوَ كَوْنٌ مِّنْ وَّجْهِ رَبِّكَ عَلِيمٌ یعنی حضرت جبریل کا جو حضور اللہ علیہ وسلم تک لے کر آئے۔ تو اول تو ”رسول“ کہنے سے حضرت جبریل علیہ السلام کی امانت ظاہر ہوتی ہے۔ اس لئے کہ اللہ نے انہیں قاصد بنایا ہے۔ دنیا کو کوئی حکومت اپنا قاصد، اپنا سفیر اسے نہیں بنا سکتی جس ذرہ برابر بغاوت کا کوئی شائبہ ہو، حکومت اپنا سفیر اسی کو بنائے گی جو حکومت کی پالیسی کا محافظ ہو، حکومت کا قانون کا دل و جان سے دلدادہ ہو، ذرہ برابر خیانت نہ کرے، حکومت کا جو منشاء ہے اس کو دنیا کے آگے پیش کرے۔ تو اول تو کسی کو قاصد بنا دینا یا سفیر بنانا یہ خود قابل اعتماد ہونے کی دلیل ہے جب حق تعالیٰ نے فرمایا کہ اِنَّا الشَّمْسُ كُوْرَتٌ مِّنْ وَّجْهِ رَبِّكَ عَلِيمٌ ہمارا رسول ہے تو قاصد کے معنی یہ ہے کہ اللہ کو اس کے اوپر اعتماد ہے۔ تو پہلی چیز تو یہ کہ حضرت جبریل علیہ السلام کوئی ایسے ویسے نہیں ہیں قابل اعتماد شخصیت ہیں جنہیں سفیر کے درجے کا اعتماد نہیں ہے۔

سندِ قرآن پر اعتراضات کے جوابات

لیکن آدمی کہہ سکتا تھا کہ قاصد تو بنایا مگر قاصدوں میں بعض دفعہ کھوٹ ہوتا ہے، کچھ بدل بھی جاتے ہیں ممکن ہے کلام کو بدل دیں یا اس کے منشاء کو بدل دیں۔

تو ایک جملہ آگے فرمایا کہ **إِنَّهُ لَقَوْلُ رَسُولٍ كَرِيمٍ** وہ فقط رسول ہی نہیں ہیں بلکہ کریم النفس بھی ہیں۔ بزرگی کے آثار ان میں رچے ہوئے ہیں تو بزرگ آدمی کیسے جھوٹ بولے گا؟ ایک ادنیٰ صالح کو جسے آپ بزرگ کہتے ہیں کبھی آپ کو شائبہ بھی نہیں گزرتا کہ یہ جھوٹ بولے گا تو فرشتہ معصوم ہو کر جھوٹ بول دے، وہ بھی اللہ کے اوپر؟ بزرگ بن کر؟ یہ ناممکن ہے۔ تو فرمایا کہ رسول کا قول ہے، رسول بھی کریم ہے، کرامت والا ہے جس میں بزرگیاں رچی ہوئی ہیں۔

مگر کوئی شخص کہہ سکتا تھا کہ صاحب! رسول بھی سہی، کریم النفس بھی سہی لیکن بے چارہ ضعیف ہے۔ دبو قسم کا آدمی ہے جہاں کسی نے تلوار دکھائی بدل گیا کہ یہ نہیں مطلب تھا۔ جان بچانے کے لئے جھٹ مطلب کو بدل دیا تو اگر کوئی بزرگ ہو، ہو بے چارہ ضعیف النفس۔ اندیشہ ہوتا ہے کہ لوگوں کے دباؤ سے کلام بدل دے۔ تو جبریل علیہ السلام میں بھی ممکن ہے ضعیف ہو، جو ایسے کلام کو بدل دیں۔

اس لئے ایک جملہ اور بڑھایا کہ **إِنَّهُ لَقَوْلُ رَسُولٍ كَرِيمٍ ذِي قُوَّةٍ** طاقتور ہے دبو قسم کا آدمی نہیں کہ کسی کے دباؤ ڈالنے سے بدل دے۔ تو حضرت جبریل علیہ السلام کی طاقت کیا ہے؟ فرماتے ہیں کہ لوط علیہ السلام کی قوم کی جب بستیاں انیس تو حضرت جبریل علیہ السلام کو ارشاد فرمایا۔ انہوں نے ایک ہاتھ سے ساری بستیاں اٹھا کر آسمان پہ لے جا کے پٹخ دیں تو اتنا طاقتور کسی سے دب کر غلط بات کہہ سکتا ہے؟ کون اس کے اوپر دباؤ ڈال سکتا ہے؟ تو فرمایا گیا کہ رسول بھی ہے، بزرگ بھی ہے، کریم النفس بھی ہے اور طاقت ور بھی ہے۔ دبو قسم کا آدمی نہیں ہے کہ دباؤ ڈالنے سے کسی کی بات مان لے یا بات کو بدل دے۔

لیکن اس پر بھی کوئی یہ کہہ سکتا تھا کہ صاحب! رسول بھی سہی، کریم النفس بھی سہی اور طاقتور بھی سہی، مگر سننے میں بھی تو غلطی ہو سکتی ہے۔ دور سے آواز آرہی ہے معلوم نہیں کیا سن لیا ہو؟ کہا کچھ تھا اور سننے میں آگیا کچھ۔ کوئی پاس قریب ہو تو بے شک یہ ممکن نہیں ہے کہ غلطی ہو مگر ایک شخص نے دور سے سنا ہے تو کتنا ہی نیک نیت ہو۔ سماعت میں فرق آسکتا ہے، کچھ کا کچھ سن لے؟

اس لئے ایک جملہ اور بڑھایا کہ **إِنَّهُ لَقَوْلُ رَسُولٍ كَرِيمٍ ذِي قُوَّةٍ عِنْدَ ذِي الْعَرْشِ مَكِينٍ** کہ مقامِ عرش کے پاس مقیم ہے کہیں دور نہیں ہے۔ اس لئے ممکن نہیں ہے کہ سماعت میں غلطی ہو۔ وہیں تو اس کا مقام ہے۔ وہ تو ہمارے ہاں کا حاضر باش ہے۔ جو ہم کہتے ہیں بلا واسطہ وہ سنتا ہے۔ ممکن نہیں کہ غلطی کرے تو اتنے اوصاف بیان فرمادئے۔

اس کے بعد یہ ہو سکتا تھا کہ کچھ لوگ کہیں کہ صاحب! بے شک رسول بھی ہے، کریم النفس بھی ہے، طاقت ور بھی ہے، عرش کے پاس مقیم بھی ہے۔ لیکن پوزیشن کچھ چھوٹی قسم کی ہے لوگ اس کی بات کا اعتبار نہیں کریں گے۔ کوئی باحیثیت ہو کوئی منصب اور مقام اس کے پاس ہو تب تو بات قابل اعتبار ہوتی، ایک بات کہدے ایرا غیرا، تھو خیرا، تو اس کی کیا وقعت ہوگی؟ کوئی پوزیشن، منصب اور حیثیت ہونی چاہئے۔

تو ایک جملہ اور بڑھایا کہ **مُطَّاعٍ سَيِّدِ الْمَلَائِكَةِ** ہیں سارے ملائکہ (سلام اللہ علیہم) کے سردار ہیں۔ تو جو سارے معصوموں کے سردار ہوں اور ان کے اوپر انہیں والی بنایا گیا ہو۔ ان کی عصمت میں کیا کمی رہ سکتی

ہے؟ جو سارے فرشتوں کے مخدوم و مطاع ہوں ان کے کلام میں غلطی کیسے ممکن ہے؟ تو رسول بھی ہے، کریم النفس بھی ہے، طاقتور بھی ہے، عرش والے کے پاس مقیم بھی ہے، سننے میں بھی غلطی نہیں ہے اور مدارع و سید الملائکہ بھی ہیں۔

لیکن اس کے بعد پھر ایک شبہ ہو سکتا تھا کہ یہ سارے اوصاف سہی۔ مگر نسیان بھول چوک ہر ایک کے ساتھ لگی ہوئی ہے۔ ممکن ہے بھول کے کچھ کا کچھ کہہ دیا ہو یا ارادۃً کچھ کمی بیشی کر دی ہو کہ بھنی وقت کے مناسب یہ ہے لہذا اسکی یہ تاویل کر دو، زمانہ حال کے لوگ ہیں، پرانے زمانے کے لوگوں کے محاوروں کو سمجھیں گے نہیں، کوئی محاورہ ہی بدل دو۔ تو آگے ایک اور جملہ برہمایا کہ **ثُمَّ اٰمَنُوْا**۔ وہ نہایت امانتدار ہے ممکن نہیں کہ لب و لہجے میں بھی کوئی فرق کرے۔ ممکن نہیں ہے کہ الفاظ میں فرق کرے یا معانی میں فرق کرے۔

اب یہ سارے اوصاف ظاہر ہے کہ راویوں کے ہیں تو حق تعالیٰ نے یہ نہیں فرمایا کہ مجبور ہو کر دہ کرمانو کہ یہ قرآن ہے بلکہ بصیرت سے اسے قبول کرو کہ اس کے راوی کیسے ہیں؟ سند میں تو کوئی غلطی نہیں؟

پیغام رسائی میں جھوٹ اہل کفر بھی عیب سمجھتے ہیں چہ جائیکہ اہل ایمان؟

سند میں کوئی غلطی ممکن نہیں۔ اول تو یہ ہمارا قاصد ہے جو کہ خود معتمد علیہ ہونے کی دلیل ہے پھر اپنی ذات سے بزرگ اور کریم النفس بھی ہے تو کریم النفس لوگ جھوٹ نہیں بولا کرتے یہ تو کمال ایمان کی بات ہے۔ میں تو کہتا ہوں کفار بھی اپنی حیثیت عرفی سنبھالنے کے لئے اس کی رعایت کرتے ہیں کہ جھوٹ نہ بولیں چاہے دنیا داری کے مجمع میں ہوں۔

نبی اکرم صلی اللہ علیہ وسلم کا پیغام جب عظیم بصرہ کے نام پہنچا ہے تو ہر قل نے کہا کہ عرب کے کچھ لوگ آئے ہوں تو ان کو ذرا جمع کرو۔ میں ان کے حالات پوچھوں جنہوں نے دعویٰ نبوت کیا ہے۔ تو اس کے سامنے عربوں کا وفد پیش ہوا اس وفد کی قیادت ابو سفیان کر رہے تھے جو اس وقت تک ایمان نہیں لائے تھے انہیں آگے کھڑا کیا۔ باقی جو عرب تھے انہیں پیچھے کھڑا کیا گیا اور کہا کہ میں تمہارے قائد سے سوال کروں گا اگر یہ صحیح کہے گا تو تم سب کی طرف سے صحیح تسلیم ہو گا۔ اگر غلط کہے تو تم لوگ ٹوک دینا۔

ابو سفیان سے ہر قل نے چند سوالات کئے۔ ان میں سے ایک سوال یہ بھی تھا کہ کبھی اس (مدعی نبوت) شخص کا تم پر جھوٹ ثابت ہوا؟ کبھی عمر بھر میں کوئی غلط بات کہی ہو؟ اگر کبھی ایک جھوٹ بھی ثابت ہو تو یہ کہہ سکیں گے کہ دعویٰ نبوت میں وہ غلط ہے۔

تو ابو سفیان کہتے ہیں کہ اب مجھے شش و پنج ہوئی اس لئے کہ وہ حضور صلی اللہ علیہ وسلم کو ماننے تو تھے نہیں ہو سکتا تھا کہ دور کا فاصلہ ہے۔ شام میں بات چیت ہو رہی ہے کوئی غلط بات منسوب کر دیتے کہ ہاں صاحب فلاں بات غلط ثابت ہوئی لیکن انہوں نے کہا اگر میں نے ایک جھوٹ بول دیا تو میری حیثیت عرفی ہے وہ ختم ہو جائے گی، اس لئے مجھے سچ بولنا چاہئے۔ تو انہوں نے کہا کہ ہم نے کبھی جھوٹ کے اوپر تجربہ نہیں کیا۔ گنجائش اتنی نکلی کہ اکثر کی تو بات یہی ہے باقی میرے آنے کے بعد جھوٹ بول دیا ہو تو یہ الگ بات ہے اس کے سوا کوئی جملہ نہیں کہہ سکے۔ تو ابو سفیان کفر کے باوجود اس کی رعایت ان کے ذہن میں تھی کہ کوئی جھوٹ کا کلمہ نہ نکلے ورنہ میری حیثیت عرفی بگڑ جائے گی۔ تو ایک کافر جب پیغام رسائی میں جھوٹ بولنے کو عیب سمجھتا ہے۔ تو ایک مؤمن کیسے عیب نہیں سمجھے گا اور مؤمن بھی فرشتہ جو ایمان کی حد کمال کے اوپر ہو وہ

کیسے جھوٹ بولے گا؟ وہ کیسے امانت میں خیانت کرے گا؟ تو حق تعالیٰ نے دباؤ نہیں ڈالا کہ چونکہ ہم بھیجتے ہیں لہذا ماننا پڑے گا۔ نہیں بلکہ جسے بھیج رہے ہیں اس کے احوال کو دیکھو، اس کے اوصاف کو دیکھو۔ وہ اوصاف پر پورا اترتا بھی ہے کہ نہیں۔ تو اللہ تعالیٰ تو بے عیب ہے۔ منبع کمال ہے وہاں تو غلطی کا امکان ہی نہیں۔ بیچ میں امکان تھا تو فرشتے کے اوصاف بیان کئے کہ وہ راوی غلط نہیں ہو سکتا۔

کلام اللہ کو تین امانتوں نے گھیر رکھا ہے

اب تیسری ذات وہ ہے جس پر کلام اترتا ہے۔ پیغمبر ہیں۔ پیغمبر حضرت خاتم النبیین (صلی اللہ علیہ وسلم) کہ سارے انبیاء کے کمالات کا نچوڑ اور سارے کمالات کا منتہی ہیں۔ کوئی کمال ایسا باقی نہیں ہے کہ کسی نبی کو لا کر اسے پورا کرایا جائے۔ ایک نبی میں وہ سارے کمالات جمع کر دیئے گئے اور قیامت تک ایک ہی آفتاب کی روشنی باقی رہے گی۔ ان پر وہ کلام اترے۔ تو نبی معصوم، فرشتہ معصوم، اور حق تعالیٰ منبع کمالات۔ تو مروی عنہ جس سے روایت چلی وہ بے عیب، فرشتہ جو کلام لے کر آیا وہ بھی معصوم و امانت دار اور جس پیغمبر پر لے کر آیا وہ سردار الانبیاء صلی اللہ علیہ وسلم۔ ان کی عظمت میں کلام نہیں اور اللہ کے ناموں میں ایک نام امین ہے تو اللہ الامین کی طرف سے کلام اترتا اور جبریل کا لقب بھی امین ہے، کفار آپ صلی اللہ علیہ وسلم کو امین کہتے ہیں تو امین نے کلام کیا، امین لے کر آیا، امین کے اوپر اترتا، تین (اعلیٰ درجے کی) امانتوں میں اوپر سے نیچے تک گھرا ہوا ہے۔ پھر اس میں غلطی کا احتمال کیا ہے؟ پھر بھی اگر آدمی نہ مانے تو سوائے اس کے اور کیا کہا جائے کہ اللہ نے کوئی دباؤ تو نہیں ڈالا۔ اوصاف بیان کر دیئے ہیں کہ ان اوصاف کا راوی غلط تو نہیں ہو سکتا، اس لئے ماننا چاہئے۔ آدمی کے دل میں انصاف ہو تو مانے گا۔

سند کلام اللہ میں ذات نبوت کا مقام

اب آگے نبی کریم صلی اللہ علیہ وسلم کی ذاتِ عالی ہے تو آپ کے اوصاف شروع کئے، یہ نہیں فرمایا کہ چونکہ نبی ہیں، مان لو۔ بے شک اگر نبی کہہ کر منواتے تو ماننا پڑتا۔ کیونکہ نبی کے معنی ہی یہ ہیں کہ جھوٹ سے بُری اور بالا ہو، مگر آپ کے بھی اوصاف بیان کئے فرمایا، وَمَا صَاحِبُكُمْ بِمَجْنُونٍ یہ جن پر کلام اترتا ہے کوئی مجنون تھوڑا ہی ہے۔ یہ تو خود سرچشمہ عقل ہیں جنوں کی نفی کر دی۔ اب رہا عقلمند کیوں نہ کہدیا بجائے اس کے کہ جنوں کی نفی کر دی جائے، یوں کہہ دیا جاتا کہ آپ بہت بڑے عقل مند ہیں یہ نہیں فرمایا۔

اس لئے کہ عقل مند کہنے سے شبہ ہوتا آیا فلسفیوں میں سے کوئی فلسفی ہیں؟ جب کہ نبی اور فلسفی میں بون بعید ہے عقل مند ثابت کرنے کے معنی یہ تھے کہ آپ کو فلسفی ثابت کیا جائے اور نبوت و فلسفہ میں بُعد ہے۔ اس لئے جنوں کی نفی کر دی کہ کوئی مجنون تھوڑا ہی ہے۔ باقی یہ ہے علی سبیل التنزیل جب کسی بڑے آدمی کا کلام منوایا کرتے ہیں جس کے سب اوصاف مسلم ہوں تو یہ کہا کرتے ہیں کہ فلاں کام کرنے والا کوئی دیوانہ تھوڑا ہی ہے اس کی بات ماننا کیوں نہیں؟ تو جنوں کی نفی درحقیقت ساری برائیوں کی نفی ہے۔ تو آپ کی یہی شان بیان فرمائی کہ :

وَمَا صَاحِبُكُمْ بِمَجْنُونٍ

اب یہ کہ تصور صلی اللہ علیہ وسلم نے جبریل علیہ السلام سے جو روایت سنی ہے وہ سنی بھی ہے یا محض

بخیل سے معاذ اللہ کچھ کہہ دیا ہے؟

تو فرمایا کہ صرف سنی نہیں ہے بلکہ راوی کو دیکھا بھی ہے **وَلَقَدْ زَاہُ بِاللُّقِ السُّبَنِ سَمَاعِ** ہی نہیں دیدار ہی ثابت ہے۔ حضرت جبریل علیہ السلام کو آپ نے اصلی صورت میں بھی دیکھا ہے تو اب جب راوی کو دیکھا ہی ہو اس کی بات سنی بھی ہو اور پاس بیٹھ کر سنی ہو سنانے والا بھی امین سنے والا بھی امین بھینچنے والا بھی امین امانتوں میں گھرا ہوا کلام اور صاحب کمالات راوی اور مروی عنہ تو اب خطا کا احتمال کیسے ہو سکتا ہے اب واہ مخواہ عناد سے کوئی انکار کرے تو کرے لیکن اصول کی رو سے انکار جائز نہیں ہے تو جبریل کو دیکھا بھی ہے اس سے کلام بھی سنا ہے۔ تو سماع و دیدار کے ساتھ روایت کر رہے ہیں۔

اب یہ شبہ ہو سکتا تھا کہ بات تو ساری سچی سنی اور واقعی پورا کلام لے لیا مگر آگے کہنے میں ذرا بخل ہے کہ سنی ہر ایک کو میں اپنا علم کیوں دوں؟ بہت سے صاحب کمال ہوتے ہیں کہ فن آتا ہے مگر سکھلاتے نہیں کہ میں دوسرا میرا ہمسرنہ ہو جائے۔ میں ہی تنہا اور یکتا رہوں۔ ہزاروں آدمی اپنے اپنے کمالات کو قبر میں لے لئے اور دنیا میں ان کا نشان بھی نہیں۔ بڑے بڑے اطباء بہترین نسخے اپنے سینے میں رکھ کر لے گئے۔ کسی کو میں بتلائے۔ تو گویا صاحب فن نے بخل برتا۔ ممکن ہے یہاں بھی صورت حال کچھ ایسی ہو؟

تو فرمایا گیا **وَمَا هُوَ عَلَى الْغَيْبِ بِضَنِينٍ** غیب کی چیزیں پہنچانے میں وہ بخیل نہیں بلکہ وہ چاہتا ہے کہ سب چیزوں کو آگے پہنچایا جائے تاکہ ہر چیز کی تمہیں ہدایت دے۔

اب یہ ممکن تھا کہ کوئی یوں کہتا کہ حضور صلی اللہ علیہ وسلم نے درست سنا مگر ہو سکتا تھا کہ شیطان نے بیچ کوئی کلمہ ملا دیا ہو تو وہ خلط ملط ہو گیا ہو؟

آگے اس کی بھی نفی فرمادی کہ **وَمَا هُوَ بِقَوْلِ شَيْطَانٍ رَّجِيمٍ** شیطان کا کیا دخل؟ جب قرآن کی وحی اوندی چلنی شروع ہوئی تو شیطان کے راستے بند کر دیئے گئے تھے۔

شیاطین آسمانوں کے دروازوں تک جاتے تھے۔ ملائکہ کی کبھی کبھار کوئی بات سن کر اس میں سو جھوٹ لے کر اپنے معتقدوں کو پیش کر دیتے تھے۔ کوئی ایک آدھ بات سچی بھی نکل آتی۔ لوگ معتقد ہو جاتے تھے۔ قرآن میں بھی اس کا ذکر ہے کہ شیطان آسمان پر اس طرح جاتے تھے اور کچھ سچ جھوٹ ملا کے دعویٰ کیا کرتے تھے ان کے راستے بند کر دیئے گئے کہ اب تک تو آسمانوں کے دروازوں سے چڑھتے تھے اب چڑھ بھی نہیں تھے خلط ملط تو وہ کیا کرتے؟ تو شیطان کا دخل بھی نہیں ہے اور کلام بھی امین کا ہے اور امین بھی ایسا کہ کلام کے پانے میں بخیل بھی نہیں بلکہ پہنچانے کا حکم ہے **بَلِّغُوا عَنِّي وَلَوْ اِتٰہَا اِکْرٰہًا** ایک بات ایک آیت بھی کہہ دوں تو دو سروں تک پہنچا دو، بخل مت کرو اور حجۃ الوداع کے موقع پر آپ صلی اللہ علیہ وسلم نے جو صحیح ارشاد فرمائیں اس میں صاف واضح طور پر فرمایا کہ **فَلْيَبْلُغِ الشَّاهِدُ الْغَائِبِ** جو حاضر ہے وہ غائبین کو اپنی پیغام پہنچا دے تو صحابہ نے اس کا اہتمام کیا۔ ایک ایک روایت حضور صلی اللہ علیہ وسلم کی امت تک آئی تو بہر حال قرآن پاک کی سند کا ایک باطنی درجہ ہے کہ وہ اللہ سے چلی فرشتہ پر آئی اور حضور صلی اللہ علیہ وسلم تک پہنچی وہ بے عیب اور بے غبار ہے۔ اب حضور صلی اللہ علیہ وسلم کس طرح پہنچائیں۔ امت کو آپ پہنچایا اور انتہائی امانت و سخاوت سے پہنچایا کہ ایک ایک لفظ زبر زبر حتیٰ کہ صوت اور آواز تک پہنچا دی۔ نے اسی اہتمام سے تابعین کو پہنچایا۔ تابعین نے اسی اہتمام سے تبع تابعین کو پہنچایا انہوں نے اپنے اتباع پہنچایا۔ یہاں تک کہ ہم تک پہنچ گیا۔ تو خلاصہ یہ نکلا کہ قرآن میں تو اثر طبقہ ہے ایک ایک آدمی بت نہیں کرتا۔ ہر زمانے میں لاکھوں آدمی روایت کرتے آ رہے ہیں اور محض روایت نہیں بلکہ ان کے

سینوں میں محفوظ ہے اور صرف سینوں میں محفوظ نہیں بلکہ وہ قرآن کے ساتھ حائل بنے ہوئے ہیں کہ جو ذوق قرآن کا ہے وہ اہل علم نے اپنا ذوق بنالیا ہے، تو قرآن کا ذوق بھی پیدا کیا۔ اس لئے کھوٹ کی، غلطی کی، خیانت کی کوئی گنجائش نہیں ہے۔

سندِ قرآن پر قانوناً بھی اعتراض نہیں کیا جاسکتا

تین چار آدمی مل کر اگر کوئی بات کہیں تو ہم قانوناً ان کی بات ماننے پر مجبور ہو جاتے اور یہ لاکھوں کروڑوں ہر زمانے میں جو قرآن پڑھ رہے ہیں یہ کیسے ممکن ہے کہ اس میں غلطی ہو وہ تو سینوں میں محفوظ ہے اور حفاظت کا یہ حال ہے کہ اس کی سورتیں گنی ہوئی ہیں۔ نہ زیادتی ممکن نہ کمی ممکن۔ کلمات اور آیات بھی اس کی گنی ہوئی کہ قرآن میں کتنی آیتیں ہیں۔ ان آیتوں کے حروف الگ گنے ہوئے ہیں کہ اتنے حروف ہیں۔ کل آیتوں کے اعراب تک گنی ہوئے ہیں کہ اتنے زیر، اتنے پیش اتنے جزم اس حفاظت کے ساتھ کیسے ممکن ہے کہ اس کے اندر کمی بیشی ہو یا کوئی جرأت کرے کہ ایک آدھ لفظ بڑھا دے یا اس میں سے گھٹا دے، کوئی ایک آدھ ہی ایسا احمق اور بے وقوف ہو گا جو تبدیلی کرے مگر امت اسے نہیں مانے گی اس کے جھوٹ کا پول کھل جائے گا۔

جیسے وہ ایک صاحب کاتب تھے ان کی عادت تھی کہ جو چیز ان سے نقل کروائی جائے اس میں اپنی طرف سے کچھ گھٹاتے ضرور تھے۔ لوگ بچتے تھے کہ فلاں کاتب کو (کوئی مسودہ وغیرہ) مت دینا وہ اپنی طرف سے کمی بیشی کر دیتا ہے۔ تو قرآن شریف انہیں لکھنے کو دیا گیا کہ بھئی اس کی نقل کر دو اور یہ کہہ دیا گیا کہ دیکھو یہ اللہ کا کلام ہے اس میں کمی بیشی ممکن نہیں۔ کوئی لفظ گھٹانا بڑھانا نہیں۔ اگر تم نے گھٹایا بڑھایا تو تم جہنمی بن جاؤ گے۔ قرآن غلط نہیں ہو گا پھر صحیح ہو جائے گا اور تمہاری عاقبت خراب ہو جائے گی۔ وہ کہنے لگے صاحب! یہ کلام خداوندی ہے اس میں کمی بیشی کیسے کر سکتا ہوں یہ تو لوگوں کے کلام میں اپنی مرضی سے کچھ گھٹا بڑھادیتا ہوں۔ خیر انہوں نے لکھا، لکھ کر لائے تو بہت خوش قلم۔ پوچھا کہ بھئی گھٹایا بڑھایا تو نہیں۔ کہا نہیں بالکل نہیں۔ بھلا خدا کا کلام ہے اس میں کیسے زیادتی کی کر سکتا ہوں۔ ہاں تھوڑی سی کمی بیشی میں نے کر دی ہے وہ یہ کہ قرآن کے اندر کہیں فرعون کا نام، کہیں ہامان کا نام، کہیں قارون کا نام۔ یہ نام کیسے؟ یہ بڑے بڑے فساق۔ بھلا قرآن اور اس میں کافروں کا ذکر۔؟ میں نے ان کے نام مٹا کے کہیں آپ کا نام کہیں آپ کے والد ماجد کا نام لکھ دیا اور کہیں آپ کے دادا کا نام۔ بس اتنا تو کیا اور کچھ نہیں۔ تو ایسا کوئی احمق ہو تو کچھ گھٹا بڑھا دے وہ اپنی عاقبت خراب کرتا ہے کوئی مانتا نہیں ہے۔ ہزاروں پیدا ہوئے ہوں گے جنہوں نے تحریف کرنی چاہی ہوگی۔ مگر وہ مٹ چکے ہیں ان کا نام و نشان تک نہیں۔ قرآن اسی طرح اپنی جگہ ہے۔

حدیث از روئے قرآن محفوظ ہے

حدیث کے انکار کرنے والے بہت سے پیدا ہوئے۔ پہلے وضاعین (احادیث کو وضع کرنے والے) پیدا ہوئے۔ انہوں نے گھر گھر کے حدیثیں ملائیں تاکہ اصل حدیث پر سے اعتماد اٹھ جائے، محدثین کرام کو اللہ جزائے خیر دے انہوں نے دودھ کا دودھ اور پانی کا پانی الگ کیا اور ایسے اصول وضع کر دیئے، ایسے کانٹے ہاتھ میں دے دیئے کہ ممکن نہیں غلط روایت صحیح حدیث میں مل جائے، کانٹے سے پہچان سکتے ہیں، تو قرآن بھی محفوظ، حدیث بھی محفوظ اور اللہ نے اس کا وعدہ دے دیا ہے ایک تو یہ فرمایا کہ اِنَّا نَعْنُنُ لَآلِ الْذِّكْرِ وَاِنَّا

لَمْ يَحْفَظُونَهُمْ نَعْمَ نے قرآن اتارا ہم اس کی حفاظت کے ذمہ دار ہیں۔ دوسری بات یہ فرمائی کہ حدیث بھی محفوظ ہے۔ کیونکہ وحی جب اترتی ہے تو آپ صلی اللہ علیہ وسلم اسے جلدی جلدی رٹنا شروع کرتے تاکہ بھول نہ جائیں۔ ایسا نہ ہو کہ کوئی لفظ رہ جائے۔ حق تعالیٰ نے ارشاد فرمایا ہے لَا تَحْزَنْكَ بِهِ لِسَانَكَ لِتَعْجَلَ بِهِ اے پیغمبر! اپنی زبان کو حرکت مت دو، جلدی مت کرو۔ یہ جو آپ کو خطرہ ہے کہ کہیں بھول نہ جاؤں تو اس کا وعدہ دیا کہ اِنَّ عَلَيْنَا جَمْعَهُ وَقُرْآنَهُ یہ ہمارے ذمہ ہے کہ آپ کے سینے میں جمع بھی کر دیں گے پڑھو بھی دیں گے آپ اس کی فکر نہ کریں آپ سنتے رہیں فَاِذَا قُرْآنَهُ فَاتَّبِعْ قُرْآنَهُ جب ہم (بواسطہ فرشتہ روح الامین) قرآنہ کیا کریں آپ سنتے رہیں۔ یہ ہماری ذمہ داری ہے کہ آپ کے قلب مبارک میں جمع کر دیں۔ کوئی غلطی ممکن نہیں اور نہ صرف جمع کر دیں گے بلکہ آپ کی زبان سے پڑھو بھی دیں گے اسی طرح سے ادا بھی کرادیں گے۔ تو قرآن ظاہریات ہے کہ اپنے لفظوں کے لحاظ سے محفوظ ہو گیا۔ اِنَّ عَلَيْنَا جَمْعَهُ وَقُرْآنَهُ سے اللہ نے گارنٹی دے دی جَمْعَهُ کے لفظ سے یہی مراد ہے کہ جمع بھی کر دیں گے۔ تو جمع تو لفظ ہی کئے جاتے ہیں وَقُرْآنَهُ اور پڑھو بھی دیں گے تو لفظ ہی پڑھے جاتے ہیں۔ معنی پڑھے نہیں جاتے۔ تو لفظوں کے جمع ہونے کی گارنٹی دی اور یہ کہ آپ کی زبان سے ادا بھی کرادیں گے اور آپ صلی اللہ علیہ وسلم کے سینے میں جمع بھی کر دیں گے۔

اب رہ گئے آگے معانی ___ کہ اس کا مطلب کیا؟ اس سے مراد کیا؟ اس کی بھی گارنٹی دی۔ فرمایا ثُمَّ اِنَّ عَلَيْنَا بَيَانَهُ پھر ہمارے ہی ذمہ اس کا بیان کر دینا بھی ہے کہ مراد کیا ہے؟ اور مطلب کیا ہے؟ اس کا مطلب یہ ہے کہ الفاظ کی ذمہ داری بھی اللہ نے لی۔ اس کے معانی کی ذمہ داری بھی حق تعالیٰ نے لی تو لاکھ کوئی تحریف معنوی کرے جاہلانہ تاویلات کرے لیکن وہ چلنے والی نہیں ہیں۔ اس لئے کہ خدا کی حفاظت شامل حال ہے ___ حدیث میں فرمایا گیا ہے بِحَمْلِ هَذَا الْعِلْمِ مِنْ كُلِّ خَلْفٍ الْخِ آج آپ نے وعدہ دیا کہ امت کے اندر سلف کے بعد خلف پیدا ہوتے رہیں گے وہ کیا کریں گے؟ وہ علم خداوندی اور جو آیت و روایت ان تک پہنچی ہیں ان میں غلو کرنے والوں کے غلو کا پردہ چاک کر دیں گے کہ یہ معنی محبت و عداوت اور غلو کی وجہ سے لئے گئے ہیں باطل پسندوں اور باطل پرستوں کی جو دروغ باطنیاں ہیں انہیں وہ کھول کر رکھ دیں گے۔ وہ عیاں ہو کر دنیا کے آگے آجائیں گے۔ یہ ممکن نہیں کہ قرآن کے معانی میں خلط طوط کر دیں۔ لوگ جاہلانہ تاویلات کتنی کریں لیکن پھر دودھ کا دودھ اور پانی کا پانی الگ ہو جائے گا، لفظوں اور معانی دونوں میں کوئی تحریف ممکن نہیں۔ دونوں کی ذمہ داری حق تعالیٰ نے لی ہے۔

تو قرآن کریم کا ایک وصف تو ثابت ہوا کہ وہ معجزہ ہے اس کی کوئی نظیر نہیں لاسکتا اس کی کوئی مثل نہیں بنا سکتا، وہ جامعیت کوئی پیدا نہیں کر سکتا۔ اس لئے کہ وہ جامعیت علم سے متعلق ہے اور بندے کا علم جامع تو کیا ہوگا پورا علم بھی نہیں ___

وَلَا يُحِيطُونَ بِشَيْءٍ مِنْ عِلْمِهِ اِلَّا بِمَا شَاءَ لوگ اس کے علم کو نہیں لاسکتے مگر وہ جتنا چاہے دے دے اتنا لے لیں گے تو اول تو وہ علم عطائی اور پھر وہ بھی قلیل۔

سب سے زیادہ علم جناب نبی کریم صلی اللہ علیہ وسلم کا ہے کہ آپ اعلم الخلائق ہیں اعلم البشر ہیں۔ دنیا میں علم کے اندر آپ کا کوئی مثل نہیں ہے۔ لیکن آپ خود فرماتے ہیں کہ اللہ کے علم کے سامنے میرے علم کی مثال ایسی ہے جیسے ایک اتھاہ سمندر کے کنارے پر ایک چڑیا چونچ ڈالے اور اس کو کچھ تری لگ جائے وہ نسبت ہے میرے علم کو اللہ کے علم سے، تو جب علم خداوندی کے سامنے اعلم الخلائق کے علم کا یہ حال ہے تو

میری اور آپ کی کیا حقیقت ہے؟ تو جس کا علم اتنا جامع ہوگا اس کا کلام معجزہ ہی ہوگا، دوسرے کا کلام معجزہ نہیں ہو سکتا کہ اس جیسا کلام لاسکے۔ تو پہلی چیز تو یہ ثابت ہوئی کہ وہ معجزہ ہے۔

قرآن دلیل ختم نبوت بھی ہے

دوسری چیز یہ ثابت ہوئی کہ وہ فطرۃ محفوظ ہے۔ کیونکہ کلام وہی ہے۔ دوسری کتابیں کلام نہیں اور کلام جب متکلم کی زبان سے نکل جاتا ہے تو پھر مٹ نہیں سکتا۔ وہ جو کے اوپر حاوی ہے، خلا کے اندر محفوظ ہے تو محفوظ ہونا بھی معجزہ ہے دنیا کی کسی قوم کے ہاتھ میں کسی پیغمبر کا کوئی معجزہ موجود نہیں ہے۔ ایک امت اسلامیہ ہے جس کے ہاتھ میں معجزہ موجود ہے اور معجزہ نبوت کی دلیل ہوتی ہے۔ معجزہ سے ہی پہچانا جاتا ہے کہ یہ نبی ہے۔ آپ صلی اللہ علیہ وسلم نے چاند کے دو ٹکڑے کر دیئے تو پہچانا گیا کہ آپ پیغمبر ہیں۔ جو کام آپ صلی اللہ علیہ وسلم کے ہاتھ پر ہوا دنیا وہ کام نہیں کر سکتی۔ ہزاروں معجزات آپ صلی اللہ علیہ وسلم سے ظاہر ہوئے تو معجزہ دلیل نبوت ہوتی ہے جس سے نبی کو پہچانا جاتا ہے لیکن پچھلے انبیاء علیہم السلام کو جتنے معجزات دیئے گئے اس سے ہزاروں گنا زائد جناب نبی کریم صلی اللہ علیہ وسلم کو دیئے گئے مگر وہ عملی معجزات تھے اور عمل کا خلاصہ یہ ہے کہ جب عامل دنیا سے رخصت ہوتا ہے اس کا عمل بھی ختم ہو جاتا ہے تو پچھلے انبیاء کرام کو معجزات عملی دیئے گئے تھے تو جب وہ دنیا سے پردہ کر کے چلے گئے ان کے معجزات بھی ختم ہو گئے تو نبوت کی دلیل باقی نہ رہی۔ عشاء حضرت موسیٰ علیہ السلام کی نبوت کی دلیل تھی۔ آج نہ عشاء موسیٰ موجود ہے نہ حضرت موسیٰ علیہ السلام کی نبوت۔ عیسیٰ علیہ السلام مردوں کو زندہ کرتے تھے۔ ان کی نبوت کی یہ دلیل تھی۔ آج نہ مسیح علیہ السلام ہیں نہ اہیاء موتی موجود، دلیل نبوت موجود نہیں۔ یوسف علیہ السلام نے قمیص بھجوا دی کہ حضرت یعقوب علیہ السلام کی آنکھوں پر ڈال دو، بینائی واپس آجائے گی۔ آج نہ قمیص یوسف ہے نہ حضرت یسنا ہو سکتے ہیں گویا وہ معجزہ موجود نہیں جو ان کی نبوت کی دلیل تھی۔ جتنے معجزات تھے وہ سب انبیاء کے ساتھ رخصت ہو گئے۔ کیونکہ وہ عملی تھے اور عامل کے جانے سے عمل ختم ہو جاتا ہے لیکن اگر علم ہے تو عالم کے دنیا سے اٹھنے سے اس کا علم ختم نہیں ہوتا۔ ہزاروں علماء چلے گئے مگر ان کا علم محفوظ ہے اپنے علم کے پردے میں آج بھی وہ علماء زندہ موجود ہیں۔ ان کے علم کی دلیل موجود ہے کیونکہ ان کا علم کتابوں میں مدون ہے۔ تو حضور صلی اللہ علیہ وسلم کو جہاں ہزاروں عملی معجزات دیئے گئے سب سے بڑا معجزہ کلامی ہے جو قرآن مجید ہے اور اس کی حفاظت کی گارنٹی دی گئی۔ اس کا مطلب یہ ہے کہ حضور صلی اللہ علیہ وسلم کی نبوت کی دلیل بھی دنیا میں موجود ہے آپ صلی اللہ علیہ وسلم کی نبوت کی طرف دنیا کو دعوت جاسکتی ہے اس لئے کہ نبوت کی دلیل موجود ہے۔ حضرت موسیٰ علیہ السلام کی نبوت کی طرف نہیں بلایا جاسکتا اس لئے کہ ہمارے سامنے کوئی دلیل نہیں ہے، سب معجزات ختم ہو چکے، لیکن خاتم النبیین صلی اللہ علیہ وسلم کے معجزہ اور نبوت کی دلیل یہ معجزہ قرآنی ہے یہ محفوظ ہے اور بحفاظت خداوندی محفوظ ہے تو دعوت بھی محفوظ ہے۔ آج اگر دعوت دی جائے گی تو قرآن کی طرف دی جائے گی، حضور صلی اللہ علیہ وسلم کی نبوت کی طرف دی جائے گی۔ اسلامی شریعت کی طرف دی جائے گی کیونکہ اس کی دلیل موجود ہے اگر کوئی شبہ کرے گا۔ اعتراض پیش کرے گا۔ قرآن نے سب چیزوں کی کفالت دی ہے دلائل موجود ہیں ہر شبہ کو رفع کیا، ہر اعتراض کا جواب اس میں موجود ہے۔ ہر مفسدہ کی اصلاح کی ہے گویا مکمل طور پر ”شفاء لسانی الصدور“ ہے۔

حجت و برہان سے مسلمانوں میں اختلاف ڈالنا ممکن نہیں

یہی وجہ ہے کہ یہود و نصاریٰ نے مقابلے کے، تیغ و سنان سے مقابلے کئے، جنگیں لڑیں۔ مشرکین کو کھڑا کیا مگر غالب نہیں آئے، مسلمانوں سے نہ صرف تیغ و سنان سے مقابلے کئے بلکہ حجت و برہان سے بھی مقابلہ کیا تو قرآنی حجتوں کے مقابلے میں کوئی حجت نہیں پیش کر سکے عاجز آگئے۔۔۔ اخیر میں پھر یفاق کا طرز اختیار کیا کہ سلیم بن کر مسلمانوں میں یفاق پھیلاؤ۔ یہ تدبیر ان کی البتہ کارگر ہوتی۔ پھر دو پارٹیاں بن گئیں اور مسلمانوں کی جو وحدت تھی وہ پارہ پارہ ہو گئی۔ تو منافق بن کر مسلمانوں میں یفاق ڈالا جاسکتا ہے لیکن حجت و برہان اور دلیل کی رو سے کوئی چاہے کہ اختلاف ڈلوادے، یہ ممکن نہیں ہے۔ حجت قوی موجود ہے۔ ہر باطل و دلیل رو کی جاسکتی ہے۔ دلیل و برہان سے مختلف قوموں نے مقابلے کیئے مگر عاجز آئیں۔ نہیں چل سکیں۔ تب یہ حربہ اختیار کیا کہ مسلمانوں میں کوئی بھی حجت و برہان سے عاجز نہیں ہوگا۔ دنیا کی اقوام کیوں نہ جمع ہو جائیں آج بھی ایک دس کی نسبت ہے بلکہ ایک آتا ہے تو سو کو سبق دیتا ہے، آج تک یہ چیز موجود ہے۔۔۔ تو تیغ و سنان سے مقابلہ کیا مگر یفاق کا مقابلہ نہ کر سکے کیونکہ منافقین کے بارے کہا گیا ہے کہ اس امت میں بہت سے منافق ہوں گے جو واقع میں ایمان نہیں رکھتے ہوں گے دعویٰ ایمان کا کریں گے۔ جیسے واقع میں نبوت ناممکن ہے مگر اس امت میں تمیں و مجال کذاب ہوں گے جو نبوت کا دعویٰ کریں گے۔ تو یفاق سے ممکن ہے پارٹی بنا دی جائے، مگر حقائق اور حجت و برہان سے نہیں ہو سکتی تو قرآن کریم معجزہ بھی ہے۔ دلیل نبوت بھی ہے، کلام خداوندی بھی ہے جو اٹل اور محفوظ ہے تو اعجازی کلام خود معجزہ دلیل نبوت ہے اس لئے قیامت تک اس کی دعوت جاری رہے گی اور محفوظ بھی ہے کہ حفاظت کا وعدہ اللہ نے کیا ہے۔ بچوں کے ذریعے، بوڑھوں کے ذریعے حفاظت کرائی۔ امت میں بڑے بڑے لوگ پیدا ہوئے کہ بچوں کو تو خیر حفظ کرایا خود برہا پے میں حفظ کیا۔

حضرت نانوتویؒ کا حفظ قرآن کا واقعہ

حضرت مولانا قاسم صاحب نانوتویؒ نے جب پہلا حج کیا تو کراچی کے راستہ سے کیا تھا، اس زمانے میں اسٹیشن نہیں تھی، بادبانی جہاز تھے۔۔۔ بادبان باندھ دیا گیا تو کشتی چل رہی ہے ہو جب مخالف چلی لنگر ڈال دیئے، جس سے کشتی کھڑی ہو جاتی تھی۔ پانچ پانچ چھ چھ مینے میں جڈہ پہنچتے تھے، تو حضرت بھی بادبانی جہاز میں سوار ہوئے اور رمضان شریف آگیا، گویا شعبان میں چلے تھے، کشتی کے اندر رمضان آگیا اور اتفاق سے کوئی حافظ نہیں۔ تراویح اَلَمْ تَرَ كَيْفَ سے ہوئی تو حضرت کو بڑی غیرت آئی کہ اڑھائی تین سو آدمی جہاز میں موجود اور تراویح میں قرآن کریم نہ سنایا جائے ایک بھی حافظ نہیں بس اَلَمْ تَرَ كَيْفَ سے سو تین یاد ہیں، اسی دن قرآن یاد کرنے بیٹھے، روز ایک سپارہ حفظ کرتے، رات کو تراویح میں سنا دیتے۔ میں کہتا ہوں یہ بھی قرآن کا معجزہ ہے کہ اس طرح سے محفوظ ہو جانا کہ بوڑھے بوڑھے بھی اس کو یاد کر لیں اور ذہن کے اندر اتر جائے، یہ بھی معجزہ ہے، آپ کسی کتاب کو جو لمبی چوڑی کتاب ہو، دلچسپی بھی ہو کوئی پانچ سو ہزار کا ناول ہو، بیس دفعہ بھی نہیں گے تو نہ اس کے الفاظ یاد ہیں نہ اس کے معانی۔ قصے کہانیاں بھی یاد نہیں رہیں گے، روز کا مشاہدہ ہے۔۔۔ قرآن یاد کرتے ہیں تو سینوں میں اترتا جاتا ہے یہ بھی معجزہ ہے یہ اس کے اندر طاقت ہے کہ وہ قلوب میں محفوظ ہو جاتا ہے۔ معلوم ہوتا ہے کہ یہ عین فطرت کے مطابق ہے فطری چیزوں کو فطرت خود

جذب کرتی ہے۔ تو قرآن کریم جب پہنچتا ہے تو فطرت میں قبول کر لیتی ہیں چاہے شعور بھی نہ ہو تب بھی محفوظ رہتا ہے جاتا ہے تو امت میں تو لاکھوں بلکہ کروڑوں اربوں پیدا ہوں گے حافظ ہوں گے اور ہوئے بعد میں جوان ہو کر حافظ رہے بوڑھے بوڑھوں نے بھی قرآن یاد کیا۔

حضرت مدنی کے حفظ قرآن کا واقعہ

حضرت مولانا سید حسین احمد مدنی کو انگریزوں نے سن ۶۲ ہجری میں گرفتار کیا تو جیل میں کوئی اور مشغلہ نہیں تھا۔ قرآن کریم یاد کرنا شروع کر دیا اور تقریباً دو ٹکٹ یاد کیا اور روز اسے تراویح میں پڑھا کرتے تھے تو مولانا مرحوم کی عمر ستر پچتر سال کی تھی اور اس عمر میں یادداشت کمزور ہو جاتی ہے مگر یہ بھی قرآن کا اعجاز ہے جو اس کی طرف متوجہ ہو وہ خود اس کے قلب کے اندر آ جاتا ہے۔ خود بے اعتنائی کرے تو وہ ایک طرف ہو جاتا ہے۔

قرآن بے اعتنائی سے جاتا رہتا ہے

حدیث میں قرآن کو بھگوڑے اونٹ سے تشبیہ دی گئی ہے کہ رسیاں باندھ باندھ کے رکھ دو گے تو چلے گا، ذرا ڈھیل دو گے تو وہ تمہارے پاس سے چلا جائے گا اس لئے غنی کا کلام ہے۔ محتاج تم ہو تمہیں ہزار دفعہ اس کی ضرورت پڑے تو پڑے، وہ محتاج نہیں کہ خواہ مخواہ تمہاری طرف آئے اگر ذرا تم نے ڈھیل کی تو تمہارے سے نکل جائے گا تو قرآن کریم کلام خداوندی ہے اس میں خود غناء موجود ہے۔ ہم محنت کریں یہ اس کا فضل ہے کہ وہ ہمارے اندر آ جاتا ہے اور پیوست ہو جاتا ہے۔ جزء نفس بن جاتا ہے اور بے دلی کریں تو بھاگ جاتا ہے تو بھگوڑے اونٹ سے تشبیہ دی گئی۔

بہر حال اس کے اندر احکام بھی ہیں، معانی بھی ہیں، معارف بھی ہیں، علل بھی ہیں۔ یہ اسی اعجاز کا اثر ہے کہ یہ امت پوری کی پوری محافظ قرآن بن گئی۔

کثرت تصنیف امت محمدیہ کی خصوصیت ہے

قرآن کا یہ اعجاز بھی ہے کہ امام اوزاعی نے لکھا ہے کہ کثرت تصنیف اس امت کی خاصیت ہے۔ اتنی تصانیف دنیا کی کسی امت میں نہیں ہوتیں جتنی اس میں ہیں۔ ملکوں میں کتب خانے بھرے پڑے تھے اور ہر کتاب کو دیکھو وہ قرآن کی کسی ایک آیت کی تشریح اور تفسیر ہے۔ حجاز کے کتب خانوں میں لاکھوں کتابیں ہیں۔ مصر کے کتب خانوں کو دیکھو سو برس سے مصری حکومت چھاپتے چھاپتے عاجز ہو گئی مگر مصر شہر کی کتابوں کا عشر عشر بھی ابھی نہیں چھپ سکا۔

تاتار نے جب مسلمانوں پر قبضہ کیا اور بغداد کی خلافت کو تہ و بالا کیا ہے، تو مسلمانوں نے پل توڑ دیا تھا تاکہ دشمن دریا عبور نہ کر سکے۔ تو صرف ایک کتب خانہ جو دریا کے قریب تھا۔ تاتاریوں نے اس پر قبضہ کیا اور اس کی کتابیں دریا میں ڈال کر پار تک اتنی چوڑی سڑک بنائی کہ تین گاڑی برابر گزاری جاسکتی تھیں اور روشنائی جو گھلی ہے تو ایک مہینہ تک دجلہ کا پانی سیاہ چلتا رہا۔ لکھتے ہیں کہ اس زمانے میں علماء کو دوات میں روشنائی ڈالنے کی ضرورت نہیں تھی۔ دجلہ کا پانی دوات میں بھرتے تھے اس سے قلم چلتا تھا۔ اتنی سیاہی پھیل گئی

تھی۔ یہ ایک کتب خانے کا حال ہے کہ جس سے تاتاریوں نے پل بنادیا اور ایسے ہزاروں کتب خانے بغداد میں موجود تھے۔

اندلس کے اتنے کتب خانے تھے کہ جب مسلمانوں کا قبضہ اٹھا اور پھر عیسائیوں نے قبضہ کیا ہے تو انہوں نے کہا کہ ان کے لٹریچر کو تباہ کرو، جب تک یہ لٹریچر باقی ہے۔ ان میں روح ایمان باقی رہے گی تو عیسائی حکومت نے مستقلاً ارادہ کیا کہ مسلمانوں کے کتب خانے تباہ کئے جائیں اس کے لئے ایک عملہ بنایا گیا جو سارے کتب خانوں کو آگ لگا دے، جلا دے، تلف کر دے، اس کا ایک انچارج آفیسر مقرر کیا۔ تو لکھتے ہیں پچاس برس میں اندلس کے کتب خانے کہیں مٹ سکے ہیں۔ حکومت نے زور لگا کے پورے پچاس برس میں چا کے اندلس کے کتب خانوں کو ختم کیا ہے۔ یہ صرف قرآن کے طفیل تھا۔ ہر ایک کتاب کسی آیت کی شرح تھی ہر کتاب کسی آیت کی تفسیر تھی تو کثرت تصنیف اس امت کی خاصیت ہے۔ اس کی تصنیف کو دیکھ کر دنیا کی امتیں آج مصنف بنی ہیں ورنہ اگر وہ اپنی ذات سے مصنف تھیں تو تورات اور انجیل کے شباب کے زمانے میں کتنی کتابیں تصنیف ہوئیں۔ زبور کے شباب کے زمانے میں کتنے کتب خانے بھرے گئے، کوئی نشان نہیں۔ یہ قرآن ہی کے زمانے میں کیوں مصنف بنے؟ تو حقیقت یہ ہے کہ قرآن کریم کا ہی طفیل ہے، مسلمانوں کے مواعظ، ان کی تقریریں، ان کی شعلہ بیانی غیر شعوری طور پر اقوام (عالم) میں اثر کرتی رہی۔ ان میں اتنی طاقت پیدا کی۔ اس لئے آج وہ مصنف بنے اور تصنیفیں کیں اور امت محمدیہ (علی صاحبہ الف الف تحیۃ و سلام) کے مصنف ہونے کی دلیل یہ ہے کہ دنیا کو کتب خانوں سے بھر دیا۔

قرآن کو چھوڑنے کا نتیجہ اعجازی قوت سے محرومی

تو قرآن کریم کلامی معجزہ ہے اس کے اعجازی اثرات ظاہر ہو رہے ہیں اور معجزہ ہی نہیں ہے بلکہ یوں کہنا چاہئے کہ معجزہ گر بھی ہے۔ یعنی بہت سے معجزات اسی سے پیدا ہوتے ہیں۔ آج امت کے اندر اس تیرہ سو برس میں بہت سے اکابر پیدا ہوئے۔ ہر طبقے میں اہل علم پیدا ہوئے صوفیاء میں دیکھو تو جُنید و شبلی اور سری سقطی وغیرہ۔ ہزار ہا اہل تصوف گزرے ہیں۔ محدثین میں دیکھو تو امام بخاری و مسلم اور اسی طرح سے کتنے محدث گذرے ہیں۔ فقہاء میں دیکھو تو امام ابو حنیفہ، شافعی، مالک، احمد بن حنبل، کتنے ائمہ گزرے ہیں۔ متکلمین میں دیکھو تو کتنے ائمہ گزرے ہیں۔ ہر فن کے اندر اہل علم اور اہل کمال پیدا ہوئے اور ان کے ذریعے سے علماء کے کمالات ظاہر ہوئے۔ وہ علوم لا کے رکھے کہ دنیا کی عقلیں عاجز آگئیں۔ یہ قرآن ہی کا فیض تو تھا کہ خود بھی معجزہ ہے اور معجزہ گر بھی ہے۔ لوگوں کے اندر اعجازی قوت پیدا کی۔ اس کو چھوڑ کر ہم اعجازی قوت سے محروم ہوں گے۔ امت کی طاقت ختم ہو جائے گی۔ اسی کی طرف لوٹیں گے تبھی جا کر امت کی شوکت بازیاب ہوگی تو قرآن کریم محفوظ اور معصوم ہے اور حق تعالیٰ نے اس کے ایک ایک پہلو کی حفاظت کی ہے۔

قرآن کریم کی حفاظت کی صورتیں

جہاں تک الفاظ کا تعلق ہے تو حفاظ کا طبقہ کھڑا ہو گیا، اس نے الفاظ کو محفوظ کیا، ہر دور میں لاکھوں حافظ تھے۔ جہاں تک معانی کا تعلق ہے، علماء کا طبقہ کھڑا ہو گیا، اس کے معانی کو محفوظ کیا اور کتابیں لکھیں۔ کتابوں سے لاکھوں کتب خانے بھر دیئے۔ جہاں تک حقائق کا تعلق ہے صوفیاء کرام کا طبقہ کھڑا ہو گیا انہوں نے وہ حقائق اور معارف بیان کئے۔ دنیا ان کے معارف کو دیکھ کر حیران ہوئی، گویا ایک مستقل طبقے نے اس کے

معارف کی حفاظت کی قرآن کریم کے رسم الخط کے لئے بھی ایک مستقل طبقہ علماء رسم الخط کھڑا ہو گیا کہ ایک ہی طریقے سے قرآن لکھا جائے دوسرے طریقے سے نہیں۔

مثلاً رَحْمٰن کا لفظ ہے۔ رَحْمٰن کا لفظ اس طرح بھی لکھا جاتا ہے کہ میم کے ساتھ الف ملاؤ اور نون الگ لکھو (جیسے رحمان) لیکن قرآنی رسم الخط یہ کہ میم کے ساتھ نون ملا کے اوپر کھڑا زبر لکھے۔ (جیسے رحمن) تو اس کے خلاف لکھنا جائز نہیں وہی لکھنا پڑے گا۔ تو علماء رسم الخط کھڑے ہو گئے جنہوں نے قرآنی رسم الخط کی حفاظت کی۔ اب اس کا طرز ادا تھا تو قراء اور مجتہدین کو اللہ نے کھڑا کر دیا کہ اسی لب و لہجے کو جس انداز سے عرب پڑھتے ہیں وہی انداز اختیار کرو تو انہوں نے تصحیح مخارج، اداء کلمات حتیٰ کہ صوت تک محفوظ کرنے کی کوشش کی کہ سبھی انداز سے قرآن کو نہ پڑھا جائے مگر امیر کے انداز سے نہ پڑھا جائے بلکہ اسی انداز سے پڑھا جائے جس انداز سے اللہ کے رسول صلی اللہ علیہ وسلم نے پڑھا، صحابہ کرام نے پڑھا، تابعین نے پڑھا اور آج تک پڑھتا چلا آ رہا ہے بتلون القرآن بلحون العرب فرمایا گیا۔ نیز فرمایا گیا کہ زینوا القرآن باصواتہم فان صوت الحسنۃ بزید القرآن حسنا خوش آمیزی اور درد آمیز آواز سے قرآن پڑھو اس سے قرآن کا حسن بڑھتا ہے۔

قرآن سے غیر مسلم بھی متاثر ہوتے ہیں

یہ واقعہ ہے کہ اگر صحیح انداز پر صحیح درود سے پڑھنے والا ہو کفار تک متاثر ہوتے ہیں جو سمجھتے تک نہیں کہ معنی کیا ہیں۔

اس انقلاب سے پہلے انڈیا میں کانگریس کا جلسہ ہوا۔ مولانا محمد علی جوہر مرحوم اس کے صدر تھے تو مولانا محمد علی (مرحوم) فطرۃ جری تھے اور ان میں بہادری کی ایک شان تھی لاکھ دو لاکھ آدمی کا مجمع تھا تو مولانا نے کھڑے ہو کر کہا کہ جلسہ کی ابتدا قرآن شریف سے ہوگی تو لوگوں نے کہا صاحب! سیاسی جلسہ وہ بھی کانگریس کا۔ ہندو مسلم سب جمع ہیں یہاں قرآن کا کیا کام؟ اور اگر آپ ایسا کرتے ہیں تو پنڈت کہیں گے کہ ہم بھی آشوب پڑھیں گے۔ پادری صاحب کہیں گے کہ میں بھی انجیل پڑھوں گا۔ یہودی کوئی کھڑا ہو گا تو کہے گا میں بھی تورات پڑھوں گا، فرمانے لگے سب کو اجازت دوں گا کہ سب پڑھیں مگر ابتدا قرآن کریم سے ہوگی وہ سب چپکے ہو گئے۔ قاری ابراہیم رشید عرب تھے۔ مولانا نے انہیں آواز دی انہیں بلایا۔ حیدر آباد میں جو جامع مسجد جس کا نام ”مکہ مسجد“ ہے اس کے وہ خطیب تھے تو اول تو عرب پھر بڑے جہمی الصوت بڑے خوش آواز عربی انداز سے قرآن کریم کی تلاوت کرتے تھے۔ مولانا مرحوم نے فرمایا کہ آپ پڑھو۔ قاری ابراہیم صاحب نے سورۃ الصف کے دونوں رکوع کی کوئی آدھ گھنٹہ سے زیادہ میں تلاوت کی۔ وہ تلاوت کر رہے تھے تو یوں معلوم ہوتا تھا کہ گویا لوگوں کے سروں کے اوپر پرندے بیٹھے ہوئے ہیں اور ان میں جس و حرکت ہی نہیں بہت سے غیر مسلم ہندوان کے بھی آنکھوں سے آنسو جاری۔ سمجھتے کچھ نہیں تھے مگر آنسو جاری تھے تو قرآن کریم صحیح طور پر کوئی پڑھنے والا ہو، مجتہد ہو، اچھی تجوید سے پڑھے تو کفار تک متاثر ہوتے ہیں، مؤمن کا تو کفر ہی کیا ہے؟ تو قرآن کریم کی طرز ادا کے لئے بھی مستقل طبقہ کھڑا ہو گیا۔ جس کا نام مجتہدین اور قراء ہے وہ اسی انداز سے آج تک چل رہے ہیں۔

یہ واقعہ ہے کہ ہمیں حضرت قاری سراج احمد صاحب کا ممنون ہونا چاہئے کہ اللہ نے ان کے ذریعے دارالعلوم الاسلامیہ کو قائم کیا اور سینکڑوں قاری پیدا ہوئے۔ اس مدرسہ کے قائم ہونے سے پہلے پنجاب بہت

دفعہ میری حاضری ہوئی۔ تو امام (مسجدوں میں) کچھ صحیح نہیں تھے بس پنجابی انداز میں قرآن کریم پڑھتے تھے وہی کب و لجبہ تھا۔ تو اس میں وہ لطف نہیں ہوتا تھا، لیکن اس مدرسہ کے قائم ہونے کے بعد دیکھا جگہ جگہ مدارس میں بہترین قاری پیدا ہونے لگے ہر جگہ عمدہ قرأت والے موجود گویا ایک فیض عام۔ گیا اور قاری عبدالمالک صاحب کا بالآخر فیضان عام ہوا۔ ہندوستان میں بھی ان کا فیضان عام تھا اور یہاں آکر بھی ان کا فیضان عام ہوا۔ آج پاکستان میں سینکڑوں قراء موجود ہیں۔ بلکہ قرأت کے مقابلے ہونے لگے کہ کون زیادہ اعلیٰ درجے کا پڑھتا ہے اور بین الاقوامی مقابلوں میں بھی یہاں کے قراء جانے لگے اور یہاں سے باہر جا کر وہ اعلیٰ نمبروں پر پاس ہوئے۔ یہ انہی مدارس کا طفیل ہے۔ ہمیں حضرت قاری صاحب کا ممنون ہونا چاہئے کہ انہوں نے ایک مینار قائم کیا کہ ان سینکڑوں قاری اور مجود پیدا ہو گئے اور آپ نے یہ جو پچاس ساٹھ آدمیوں میں سندیں تقسیم کیں۔ یہ قاری ہو کر نکلے۔ تو ایک ایک آدمی اگر دس دس کو بھی تیار کرے تو پانچ سو ہزار آدمی انہی سے تیار ہو جائے گا۔ دیئے سے دیا یوں ہی جلتا رہے گا تو قرآن کا فیضان الفاظ کا الگ ہے، لہجے کا الگ ہے، معانی کا الگ ہے، حقائق کا الگ ہے، تفسیرات کا الگ ہے، حکمتوں کا الگ ہے اور ہر پہلو کی حفاظت کے لئے اللہ نے ایک طبقہ کھڑا کر دیا اسی کو فرمایا کہ اِنَّا نَحْنُ نَزَّلْنَا الذِّكْرَ وَاِنَّا لَهٗ لَحٰفِظُوْنَ کہ ہم نے ہی قرآن اتارا ہے، ہم ہی اس کی حفاظت کریں گے تو انہوں نے جو قرآن اتارا ہے تو فقط مضمون نہیں اتارا الفاظ بھی اتارے ہیں اور لفظ ہی نہیں بلکہ آواز بھی اُتری ہے۔

محافظین قرآن خدائے خداوندی ہیں

حدیث میں ہے کہ جب آپ صلی اللہ علیہ وسلم پر وحی آتی تھی تو آپ صلی اللہ علیہ وسلم فرماتے ہیں کہ میں ایسی آواز سنتا ہوں کہ کلتھا صلصلة علی صفوان نیسے چکنے پتھر پر لوہے کی زنجیر کھینچو تو اس سے ایک جھنجھٹ اور گونج کی آواز پیدا ہوتی ہے تو اس قسم کی آواز سنتا ہوں، اس سے پھر الفاظ بنتے ہیں اس سے پھر معانی راتاء ہوتے ہیں۔ معلوم ہوتا ہے کہ نزول قرآن میں صوت نا بھی دخل ہے فقط لفظ ہی نہیں کہ قلب کے اوپر آگے، بلکہ سنائے گئے اور جب سنائے جائیں گے تو بہر حال کب و لجبہ بھی ہو گا اس کب و لجبے کی حفاظت کے لئے اللہ نے مستقل طبقہ کھڑا کر دیا۔ وہ مجودین کا طبقہ ہے۔ تو حقیقت میں یہ خدائے خداوندی ہیں۔ اصل پڑھنے والے حق تعالیٰ ہیں، تلاوت کرنے والے وہ ہیں۔ حافظ قرآن وہ ہیں۔ قرآن میں خود فرمایا گیا کہ اِنَّا نَحْنُ نَزَّلْنَا الذِّكْرَ وَاِنَّا لَهٗ لَحٰفِظُوْنَ ہم نے اتارا ہم ہی حافظ ہیں تو اپنے کو حافظ کہانیز فرمایا نَنْهٰ عَلَیْکَ مِنْ نَبَاِ سُوۡرٰی وَاِنَّا لَهٗ لَحٰفِظُوْنَ اے پیغمبر ہم آپ پر موسیٰ علیہ السلام اور فرعون کے واقعہ کی تلاوت کرتے ہیں تو معلوم ہوا اصل میں تلاوت کنندہ حق تعالیٰ ہیں اور فرمایا فَاِذَا قَرَأْتَ قُرْاٰنَہٗ اَنْصِتْ اے پیغمبر! جب ہم قرأت کریں تو سنتے رہا کریں۔ معلوم ہوا کہ قاری بھی حق تعالیٰ ہیں، تو قاری بھی وہ، تلاوت کنندہ بھی وہ، حافظ بھی وہ، یہ اس کا فضل ہے کہ جو حفظ کر لیتا ہے تو کہتے ہیں کہ آج سے جو لقب ہمارا تھا تمہارا بھی ہے۔ کوئی قرأت سیکھ لیتا ہے تو فرماتے ہیں کہ قاری تو ہم ہیں۔ لیکن آج سے ہم نے اپنا لقب تجھے دے دیا۔ ای طرح تلاوت کرنے والے ہم ہیں مگر جب تم تلاوت کر رہے ہو تو تم بھی یہ لقب استعمال کر سکتے ہو۔

محافظین قرآن کے سرکاری القاب اور ان کی عظمت

تو سرکاری القاب آپ کو دے دیئے خود حافظ تھے آپ صلی اللہ علیہ وسلم کو بھی حافظ کہا، خود تالی تھے

آپ کو بھی تالی کہا، خود قادری تھے آپ کو بھی قاری کہا، یہ اس کا فضل ہے کہ اپنے القاب بندے کو عطا کر دیئے ورنہ بندوں کے الفاظ ممتاز ہوتے ہیں۔ مثلاً پریزیڈنٹ یا صدر جمہوریہ یا وزیر اعظم اگر کوئی دعویٰ کرنے لگے کہ میں وزیر اعظم ہوں مقدمہ قائم ہو جائے گا کہ تو کدھر سے وزیر اعظم ہے؟ تجھے قانون کی رو سے لفظ بھی استعمال کرنا جائز نہیں ہے۔ کوئی کہے کہ میں صدر جمہوریہ ہوں تو مقدمہ قائم ہو جائے گا کہ صدر جمہوریہ ایک ہی تو ہے تو کدھر سے ہو گیا؟ تو سرکاری القاب کوئی اختیار نہیں کر سکتا جب تک سرکار ہی لقب یا خطاب نہ دے دے، پھر یہ حق تعالیٰ کا فضل ہے کہ لقب تو اپنے سرکاری ہیں اور تمہیں دے دیئے گئے کہ جب تم اس مقام پر پہنچو تو تم بھی حافظ، تم بھی قاری، تم بھی تالی۔ تم سب کو وہ لقب دیں گے یہ قرآن کریم کی خصوصیت ہے جنتوں میں پہنچ کر ہر جنتی کو القاب دیئے جائیں گے جو اللہ ہی کے نام سے ہوں گے۔

حدیث میں فرمایا گیا ہے کہ جنت والوں کو نشاط میں لانے کے لئے حق تعالیٰ خط و کتابت کریں گے، ملائکہ خطوط لے کر آئیں گے، جس میں مزاج پر سی، حالات کا پوچھنا اور حالات کا بتلانا بھی ہوگا۔

اگر کسی کے پاس وزیر اعظم کا خط پہنچ جائے تو اپنی پوزیشن بڑھانے کے لئے اخبارات میں چھاپے گا کہ میرے نام وزیر اعظم کا خط آیا ہے، پریزیڈنٹ کا خط آئے تو اخبارات میں چھاپ دے گا تاکہ میری عزت دو بالا ہو کہ پریزیڈنٹ نے مجھے خط لکھا ہے اگر قدیم زمانے کے بادشاہی فرامین کسی کے گھر میں ہوں تو وہ آج تک فخر اکتا ہے کہ میرے خاندان میں شاہی فرمان چلا آ رہا ہے۔ ان کا خط موجود ہے، تو بادشاہوں کے یہ خطوط آئیں تو فخر کا یہ عالم ہے اور اللہ میاں کا خط آئے تو فخر و مباہات کی کیا انتہا ہوگی؟ اور اس نشاط کی کیا انتہا ہوگی، جو اہل جنت محسوس کریں گے، تو حق تعالیٰ خطوط بھیجیں گے، ملائکہ (علیہم السلام) چھٹی رساں کے طور پر خطوط لے کر آئیں گے۔ ان خطوط پہ لگانے کے الفاظ کیا لکھے ہوں گے؟ لکھا ہوگا کہ من العزیز الرحیم الی

العزیز الرحیم عزیز رحیم کی طرف سے یہ خط عزیز رحیم کو پہنچے تو عزیز رحیم اللہ کا لقب ہے اور اہل جنت کو دیدیں گے مگر یہ قرآن کریم کی خصوصیت ہے کہ اس کو پڑھنے والے کو دنیا میں ہی لقب دیدیں گے جو ان کا اپنا لقب ہے کہ ہم حافظ تو تم بھی حافظ، ہم قاری تو تم بھی قاری، ہم تالی (تلاوت کنندہ) تو تم بھی تالی تو حقیقت میں مجودین خلفائے خداوندی ہیں ان کو خلافت عطا کی گئی ہے، کسی کو علم کی خلافت ملی، کسی کو اخلاق کی خلافت ملی انہیں کلام خداوندی کی خلافت ملی کہ اللہ متکلم ہیں تو یہ بھی متکلم۔ تو اس سے بڑھ کر کیا اعزاز ہو سکتا ہے؟

حدیث میں فرمایا گیا ہے کہ جو شخص اپنے بچے کو قرآن حفظ کرائے گا تو قیامت کے اولین و آخرین کے مجمع میں اس باپ کو تاج پہنایا جائے گا جس کی روشنی سے کل عالم محشر منور ہو جائے گا اور اعلان کیا جائے گا کہ یہ وہ ہے جس نے اپنے بچے کو قرآن یاد کرایا اور کلام خداوندی کو اس کے سینے میں ڈالا گویا اس کی تاج پوشی ہوگی۔

دنیا میں کسی بادشاہ کی تاج پوشی ہوتی ہے تو اہل شہر جمع ہو جاتے ہیں معززین شہر اکٹھے ہوتے ہیں۔ بہت سے بہت صوبے کے افراد ہوتے ہیں اور بہت تو ہوئے تو ملک کے افراد اور اگر بہت ہی بڑا بادشاہ ہے تو بین الاقوامی طور پر وہ دعوت دے گا کہ تاج پوشی کا اعزاز ہے آپ سب آجائیں۔ تو دوسرے ممالک کے، سربراہ بھی شریک ہوں گے بڑا جلسہ ہوگا لیکن ایک ہی زمانے میں ہوگا اور قیامت میں وہاں اولین و آخرین، آدم علیہ السلام کی ساری اولاد، اتنا بڑا جلسہ ہوگا کہ دنیا میں تو ممکن ہی نہیں تو ساری اولاد آدم ہرگی اور تاج پہنانے والے حق تعالیٰ ہیں۔ اس باپ کو تاج پہنائیں گے جس نے اپنے بچے کو حفظ کرایا تھا۔ جس کی روشنی سے پورا عالم محشر منور ہوگا گویا کہ بتلایا جائے گا کہ اس نے دنیا میں قرآن کی روشنی پھیلانی تو تاج وہ دیا جا رہا

ہے جس کی روشنی پورے عالم محشر میں پھیلے گی تو دنیا میں یہ خلفائے خداوندی ہیں اور آخرت میں یہ تاج پوش شاہ بنیں گے جس کو حفظ کرادیا اس سے زیادہ ان کی فضیلت اور ان کی بڑائی کیا ہو سکتی ہے؟

اور حفظ کرنے والے جب کہ ادا بھی صحیح ہو اور ی لب و لہجے سے ہو جو عربوں کا لب و لہجہ ہے پڑھیں تو اس سے قرآن کریم کا زیادہ حسن بڑھ جاتا ہے۔ فان صوت الحسنۃ یزید القرآن حسنا تو بہر حال ہمارے قاری صاحب اور قاری صاحب نے جن مجودین کو لکھا، وہ مجودین اس کی اعانت کرنے والے تمام معاونین اور انتظام کرنے والے سارے منتظمین، وہ سب بارک باد کے مستحق ہیں کہ ان کی محنتوں کا پھول آج ان کے سامنے آیا ہے جن بچوں پر ان حضرات نے محنت کیا آج وہ قابل بن کر اور مجود بن کر آپ کے سامنے آئے اب وہ تجوید و قرآن کو دنیا میں پھیلائیں گے تو نور بیلے گا اور روشنی پھیلے گی یہی ذریعہ ہدایت بنے گی۔

دین و دنیا کی ترقی کا داعی قرآن کریم

امام مالک کا مقولہ ہے کہ لا یصلح اخر هذه الامة الا بما صلح بہ اولها اس امت کے اول طبقے کا اصلاح جس چیز سے ہوئی تھی اسی سے اس امت کے آخری طبقے کی بھی اصلاح ہو سکتی ہے۔ اور وہ ہے قرآن۔ صحابہ کے کتب خانے میں قرآن کے سوا کوئی کتاب نہیں تھی اسی نے ان کی اصلاح کی اسی سے وہ نچے بھی ہوئے اور بالا بھی آج بھی مسلمان اگر بالا ہونا چاہتے ہیں تو اسی کو پکڑیں اس کے پکڑنے والے کو ک یوں سمجھتے ہیں کہ ”ملاں“ بن جائیں گے۔ ترقی کے سارے راستے بند ہو جائیں گے، یہ محض ایک مہمل مال ہے۔ ترقی کا داعی تو قرآن کریم ہی ہے۔ اس نے دین اور دنیا دونوں سکھائے، اس نے علم و کمال کے اتھ شوکت دنیا، حکومتیں قائم کرنا، نظام مملکت چلانا بھی سکھایا، قوتِ عسکری بھی قائم کی۔ جا بجا احکام ہیں کہ مسلمان عسکری قوت پیدا کریں، مسلمان سپاہی بنیں، مسلمان عالم بنیں اور علم اور معرفت کے ساتھ سپاہیانہ زندگی، سیاسی زندگی، شوکت کی زندگی، اقتدار کی زندگی بھی سکھائی۔ تو یہ غلط خیال ہے کہ قرآن کریم ہمیں گے تو ترقی سے رہ جائیں گے اصل ترقی تو یہی ہے نیز دیکھا جائے تو اصل حکومت اللہ کی ہے اس لئے اصل حکومت قرآن کی ہے۔ یہ قانون فطری ہے اس کی حکومت ہوگی تو فطرت کے مطابق ہوگی، اس کے خلاف ہوگی تو وہ غیر فطری ہوگی اور اس میں نقصانات، فسادات اور ہنگامے پیدا ہوں گے، اس لئے جتنا اس کی حکومت کو رائج کیا جائے رائج کرنے والے بھی خدا کے ہاں محترم بنیں گے، جو اس قانون کو لائیں گے ان کی امت بھی اس دنیا میں بڑھ جائے گی اور وہ کہیں سے کہیں پہنچ جائیں گے تو قرآن کریم متنزل نہیں سکھاتا، قی نہیں سکھاتا بلکہ ترقی بلندی کی طرف لے جاتا ہے۔ جب تک یہ ہوا قلوب میں بھری رہی مسلمان بلند رہے، جب یہ نکل گئی مسلمان پست ہو گئے، بالکل ایسی ہی مثال ہے جیسے گیند کے اندر ہوا بھری ہوئی تھی ہے تو اگر آپ اسے زمین پر دے کر ماریں تو دس گز اوپر کو اچھلے گی، اوپر کو جائے گی نیچے نہیں چنچی جائے گی، اس لئے کہ ہوا بھری ہوئی ہے وہ نیچے نہیں نکلنے دے گی، اور اگر سوئی گھسا کے ہوا نکال دو، تو جہاں ڈال گے پھس سے پڑی رہ جائے گی، پھر اس میں اٹھنے کی سکت نہیں تو قرآن کریم نے جو ہوا اور شوکت بھری تھی اب تک بھری رہی اقوام نے ان کو دبانا چاہا، زمین پر پٹخنا چاہا جتنا پٹختے گئے، مسلمان اتنا ہی اوپر کو اٹھے نہ صرف اٹھے بلکہ دنیا کو بلند کر دیا۔ لیکن جب ہوا نکال دی کسی نے سوئی ماردی وہیں پھس سے ہو کے رہ گئے۔ تو مسلمان دنیا کی اصلاح کے لئے آیا ہے اور اصلاح جیسی کرے گا جب اصلاحیت ان کے اندر رچی ہوئی ہو یہ

بھکبھکا بن کر نہیں آیا دنیا کی اقوام سے بھیک مانگے کہ ہمیں تمدن کی بھیک دے دو، معاشرت اور رہن سہن کی بھیک دے دو، یہ دنیا کو سچا رہن سہن سکھلانے کے لئے آیا ہے، تو مسلمان سائل نہیں بلکہ معطی ہے اگر یہ دنیا سے تمدن و معاشرت کی بھیک مانگے تو یہ اپنی توہین کرتا ہے اس کا فرض ہے کہ اس معاشرت کو جو فطری ہے اس سیاست کو جو فطری ہے دنیا کے اوپر لاگو کرے، دنیا کو اس کی طرف لائے، نہ یہ کہ اس کے آگے پست ہو جائے۔ تو وہ حکمران واقعی عزت کے مستحق ہیں، جو قرآن کو آگے رکھیں یوں کہیں کہ ہم اسلام کو چلانا چاہتے ہیں۔ اسلامی اصولوں پر اپنی حکومت کو چلانے کا ارادہ رکھتے ہیں تو وہ مبارک باد کے بھی مستحق ہیں اور سب کا فرض ہے کہ ان کا احترام کریں اس لئے کہ اصل احترام اللہ کا اور اس کے رسول کا ہے۔ اس سے جو تمسک کرے گا وہ بھی قابل احترام بن جائے گا۔

اختتام

بہر حال اس مدرسہ نے بجز اللہ اس میں پچیس سال کے اندر جو خدمات انجام دی ہیں اس کا ثمرہ ہے کہ آج اتنے لوگ جمع ہیں اور قرآن کریم کے پروانے ہیں اور اس کے نمونے سامنے آرہے ہیں تو حق تعالیٰ بانی کو بھی اور منتظمین کو بھی اور معاونین کو بھی جزائے خیر نصیب فرمائے۔

تو میں ان بچوں کے لئے مبارک باد پیش کرنے بیٹھا تھا۔ یہ میرے اور آپ کے بچے ہیں، ان الفاظ سے میری مبارکباد پیش ہے۔ حق تعالیٰ اس مدرسہ کو قائم دائم رکھے اور پاکستان نیز باہر کے لوگوں کو اس سے منور فرمادے۔ آمین ان الفاظ پر میں ختم کرتا ہوں۔

اور ایک درخواست آپ حضرات کے سامنے پیش کرتا ہوں امید ہے کہ قبول کی جائے گی۔ ”بیان“ جو ہوا تو بہر حال آپ نے توجہ سے سنا اور میں معمولی طالب علم کہہ ہی کیا سکتا تھا۔ جو طالب علمانہ باتیں آئیں، آپ نے بہر حال سنیں۔ اب اخیر میں درخواست یہ ہے کہ اس عرض معروض سے بہر حال آپ کے اور ہمارے قلوب مل گئے ہیں۔ ہاتھ ملانے کی ضرورت نہیں۔ قلوب مل گئے ہیں اس لئے مصافحہ کی تکلیف نہ فرماویں میں اپنے ضعف کی وجہ سے اس کا تحمل نہیں کر پاتا۔ اس لئے کہ آپ تو ایک دفعہ ہاتھ ملائیں گے تو مجھے ہیر ہزار دفعہ ہاتھ ملانا پڑے گا، میرے اندر اتنی طاقت نہیں، اس واسطے مصافحہ کی تکلیف گوارا نہ فرماویں۔ بس دعائے خیر سے یاد رکھیں یہ ہمارے لئے کافی ہے اب جلسہ کی بقیہ کاروائی ان شاء اللہ پوری ہوگی۔

وَآخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِينَ



راہنمائے انقلاب

صحابہ کرامؓ نے حضور اقدس صلی اللہ علیہ وسلم سے بلا واسطہ قرآن اخذ کیا، دل بدل گئے، رُوح بدل گئی، جذبات بدل گئے۔ پھر جہاں بھی یہ حضرات پہنچے وہاں بھی انقلاب پُرا کر دیا۔ قیصر و کسریٰ کے تخت اُلٹ دیئے۔ خیر تخت اُلٹ دینا تو یہ ہے کہ ملک فتح کر لیا۔ قیصر کا ملک فتح ہو گیا، رومی ماتحت بن گئے، کسریٰ کا ملک فتح ہو گیا، ایران پر حکومت قائم ہو گئی۔ یہ کوئی بڑی بات نہیں ہے مگر بڑی بات یہ ہے کہ جہاں بھی گئے۔ ملک بدل دیا، تہذیب بدل دی، مذہب بدل دیا، زبان بدل دی۔ ساری چیزوں میں تبدیلی پیدا ہو گئی۔ آج آپ ”مالکِ عربیہ“ کہتے ہیں مصر کو، شام و عراق کو حالانکہ یہ عرب ممالک نہیں تھے۔ عراق جو ہے وہ خراسان کا ملک تھا۔ اس میں اور بولی بولی جاتی تھی عربی نہیں بولی جاتی تھی۔ مصر، قبطیوں کا ملک تھا اس میں قبطی زبان بولی جاتی تھی۔ یہ صحابہؓ کی شان ہے کہ عراق میں پہنچے، مذہب بھی بدل دیا، زبان بھی بدل دی، مصر میں پہنچے، مذہب بھی بدل دیا اور زبان عربی ہو گئی، تمدن تک بدل دیا، تہذیب تک بدل دی تو یہ تبدیلی اور انقلاب کی شان صحابہؓ میں کہاں سے آئی؟ اس قرآن کے ذریعہ سے آئی۔ صحابہؓ اسی کو لے کر کھڑے ہوئے، اسی کو دستور العمل بنایا تو عالم کی کاپیا پلٹ دی۔

(از حضرت حکیم الاسلام مدظلہ)

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شَرِّهِمْ وَأَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِيهِ اللَّهُ فَلَا مُضِلَّ لَهُ وَمَنْ يُضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ الْبَشَرِ لِنُنذِرَهُمْ وَأَنذِرْهُمْ إِلَى يَوْمِ يَأْتِيهِمْ بِإِذْنِهِ وَبِسِرٍّ جَاءَ مُنِيرًا. آمَّا بَعْدُ

فَأَعُوذُ بِاللَّهِ مِنَ الشَّيْطَانِ الرَّجِيمِ. بِسْمِ اللَّهِ الرَّحْمَنِ الرَّحِيمِ. إِنَّهُ لَقَوْلُ رَسُولٍ كَرِيمٍ ذِي قُوَّةٍ عِنْدَ ذِي الْعَرْشِ مَكِينٍ مُطَاعٍ ثَمَّ أَمِينٍ وَمَا جَبُّكُمْ بِعِجُونٍ وَقَدْ رَأَاهُ بِالْأُفُقِ الْمُبِينِ وَمَا هُوَ عَلَى الْغَيْبِ بِضَنِينٍ وَمَا هُوَ بِقَوْلِ شَيْطَانٍ رَجِيمٍ. فَأَيُّكُمْ تَذَهَبُونَ إِنْ هُوَ إِلَّا ذِكْرٌ لِلْعَالَمِينَ لِمَنْ شَاءَ مِنْكُمْ أَنْ يَسْتَقِيمَ. وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ. صَدَقَ اللَّهُ الْعَلِيُّ الْعَظِيمُ.

احوالِ واقعی

بزرگانِ محترم!

آپ حضرات نے قرآن کریم کا ترجمہ شروع کر کے ایک بہت ہی بڑی سعادت حاصل کی ہے اور بہت بڑا اقدام کیا ہے۔ اس کی برکات دنیا میں اور آخرت میں کھلے طور پر انشا اللہ نمایاں ہوں گی، اگر آپ نے اس کو پابندی سے اختیار کیا اور اس کو استقامت کے ساتھ آگے بڑھایا۔

کلام، آثارِ متکلم کو نمایاں کرنے کا ذریعہ ہے

قرآن کریم اللہ کا کلام ہے اور ظاہریات ہے کہ ہر کلام میں اثر ہوتا ہے۔ جیسا متکلم ہوتا ہے ویسے ہی اثرات اس کے کلام میں نمایاں ہوتے ہیں اور قرآن حکیم درحقیقت نمایاں کرتا ہے حق تعالیٰ شانہ کی ذات کو، اس کی صفات کو، اس کے کمالات کو، اس کے افعال کو، جو شخص خیال کرتا ہو کہ میں اللہ کو آنکھوں سے دیکھ لوں تو وہ دل کی آنکھوں سے قرآن کریم کی تلاوت کرے تو حق تعالیٰ نظر آجائیں گے۔

مقصودِ عبادات

کون سا ایسا بندہ ہے جس کے دل میں اللہ تعالیٰ کو دیکھنے کی تمنا نہیں ہے۔ ساری عبادتیں ہی اس لئے کرتے ہیں کہ اس کو دیکھ لیں۔ اور یہ کوئی محض طبعی تمنا نہیں ہے بلکہ شرعی تمنا بھی ہے یعنی شریعت نے بھی یہی ہدایت کی ہے، فرمایا ہے :

اِنَّ تَعْبُدَ اللّٰهَ كَلْتَك تَرَاهُ فَلَنْ تَمُ تَكُن تَرَاهُ فَلَنْ تَرَاهُ فَلَئِنَّ بَرَاكَةً

”اللہ کی عبادت اس طرح کرو جیسے تم اپنی آنکھوں سے اس کو دیکھ رہے ہو اگر یہ صورت نہیں تو کم از کم یہ یقین رکھو کہ اللہ ہم کو دیکھ رہا ہے۔“

یہ جو دیکھنے کی طرف توجہ دلائی گئی ہے اس کا حاصل یہ ہے کہ عبادت کی ہی جاتی ہے دیکھنے کے لئے کہ اپنے معبود کو اپنی آنکھوں سے دیکھ لیں۔ یہ تمنا ہر شخص کے دل میں ہے۔ نماز کے ذریعے دیکھنے کی مشق کرائی جاتی ہے۔

حدیث شریف میں آیا ہے کہ جب آدمی نماز کے لئے کھڑا ہوتا ہے تو ظاہر میں اس کی نظر ہوتی ہے چٹائی کے اوپر اور حقیقت میں نظر ہوتی ہے اللہ تعالیٰ کے چہرے کے اوپر لیکن آج نمازی کو محسوس نہیں ہو رہا ہے کہ میں اللہ کا چہرہ دیکھ رہا ہوں، مگر جب قلب میں جمتے جمتے آخر وقت آئے گا اور عمر اس تصور میں گزر جائے گی تو اچانک وہ جلوۂ نگاہ کے سامنے آجائے گا جس کی تمنا میں آدمی عبادت کیا کرتا تھا تو عبادت کی ہی جاتی ہے دیکھنے کے لئے۔ مقصد ہی یہ ہوتا ہے کہ عابد و معبود کا آمنا سامنا ہو جائے۔ تو اس حدیث میں اس کی تدبیر بتلائی گئی کہ دل میں تصور یہ باندھے کہ میں اللہ کے سامنے حاضر ہوں۔ اس کے چہرے پر میری نگاہ ہے میں اس کو دیکھ رہا ہوں۔ پھر اس کے ساتھ کلام اللہ کی تلاوت ہوتی ہے نماز میں اس سے حق تعالیٰ شانہ کے اوصاف و کمالات ظاہر ہوتے ہیں۔

الْحَمْدُ لِلَّهِ رَبِّ الْعَالَمِينَ ○ الرَّحْمَنِ الرَّحِيمِ-

ساری تعریفیں اس کے لئے ہیں جو پالنے والا ہے جہانوں کا، جو رحمان و رحیم ہے۔ مُلْكِ يَوْمِ التَّيْنِ قِيَامَتِ كَے دن کا مالک ہے۔ جس میں سارے اولین و آخرین جمع ہوں گے۔ آج بھی اس کی حکومت ہے مگر اس روز اس کی حکومت نمایاں ہو جائے گی سارے بنی آدم کے اوپر۔
تو حق تعالیٰ شانہ کو دیکھنے کی مشق کرتے رہنے سے جب عمر بھر یہ تصور بنے گا تو ایک نہ ایک دن وہ چیز سامنے آجائے گی جسے دل میں جمار کھتا تھا۔ یہ ایک انسان کی فطرت ہے کہ جس چیز کا وہ تصور دل میں جمالیتا ہے وہ آنکھوں کے سامنے آجاتی ہے۔

تلاوت اعلیٰ ترین جمال کے حصول کا ذریعہ ہے

اسی طرح سے جب قرآن مجید پڑھتے ہوئے حق تعالیٰ کا دھیان دل میں جمائیں گے، وہ جم جائے گا۔ ایک وقت آئے گا کہ جس چیز کو دل میں جمایا تھا وہ آنکھوں کے سامنے آجائے گی۔ یہ فطرت کے مطابق ہے۔ دنیا کی چیزیں چالیس دن بعد آجائیں گی، سو دن بعد آجائیں گی۔ لیکن چونکہ یہ اعلیٰ ترین جمال ہے۔ اس لئے اس میں پوری عمر چاہئے اگر پوری عمر تصور جمائے تو پھر وہ شے سامنے آجائے گی اور جمال خداوندی نمایاں ہو جائے گا۔ اس لئے میں عرض کر رہا تھا کہ جس کو یہ شوق ہو کہ میں حق تعالیٰ کی زیارت کروں اس کا طریق یہی ہے کہ قرآن کریم پڑھتے ہوئے ہر حرف پر اس کا دھیان جمائے اور جما کر اس کو دل میں راسخ کر لے تو دنیا میں بھی جلوے نمایاں ہوں گے اور آخرت میں بھی دیدار ہو جائے گا۔ تو آپ نے بہت بڑا اقدام کیا ہے اور بڑی سعادت کا اقدام ہے کہ قرآن کریم کا ترجمہ شروع کیا ہے۔

دستور حیات

اگر ترجمہ سمری طور پر سنا جائے تو ثواب تو ملے گا ہی لیکن اس دھیان سے ترجمہ ہو کہ میرے اللہ نے کیا کہا ہے، یہ کیا دستور العمل ہے جس پر میں چلوں تو ایک تو ہے محض معنی سمجھ لینا ایک ہے اس معنی کو دستور العمل بنانا کہ اس پر مجھے چلنا ہے چونکہ قرآن کریم قانون کی کتاب ہے اور قانون محض اس لئے نہیں پڑھایا جاتا کہ آدمی اس کو رٹ لے، اس لئے پڑھایا جاتا ہے کہ گورنمنٹ کے احکام اور اس کی پالیسیاں معلوم ہوں تاکہ جرائم سے بچے اور صحیح طور پر چلے قانون کے اوپر۔ تو اللہ نے اپنا کلام نازل فرمایا مگر محض تلاوت کے لئے نہیں کہ اس کو رٹ لیا جائے۔ یہ تو ابتدائی درجہ ہے اصل یہ ہے کہ یہ سمجھا جائے کہ اس میں کیا کہا جا رہا ہے۔؟ یہ کلام کیوں ہے؟ اس میں خطاب کیا ہے؟ مجھے کس طرح سے زندگی گزارنی ہے؟ یہ میرا دستور العمل ہے اس نیت اور قصد سے اور اس عزم سے جب آپ پڑھیں گے تو کیفیات کچھ اور ہوں گی تو اس لئے :
میں نے عرض کیا کہ ایک بہت بڑی سعادت کی بات آپ نے کی ہے کہ ترجمہ شروع کیا ہے۔

الفاظ قرآن کمالات خداوندی کے مظہر ہیں

قرآن کریم کے بارے میں حدیث نبوی میں ارشاد فرمایا گیا ہے :

تَبَرَّكُ بِالْقُرْآنِ لَئِنَّا كَلَامُ اللَّهِ وَخُرُجُ مَنَدٍ-

”برکت حاصل کرو اس کلام خداوندی سے اس لئے کہ یہ اللہ کے اندر سے نکل کر آیا ہے۔“

کلام جو ہوتا ہے وہ متکلم کے اندر سے نکل کر سامنے آتا ہے وہ اس کے جذبات ہوتے ہیں ان کو الفاظ کا جائزہ پسنادیا جاتا ہے۔ میں کوئی ہنسی کی بات کہوں تو آپ ہنس پڑیں گے۔ یہ لفظوں کا اثر نہیں ہے بلکہ یہ اس جذبہ کا اثر ہے جو میرے قلب میں موجود ہے کہ میں آپ کو ہنساؤں۔ لفظوں کو تو آڑ بنایا ہے۔ اگر جی چاہا کہ آپ کو رولایا جائے تو ایسا کلام کیا جائے کہ آنکھوں سے آنسوؤں ٹپک پڑیں تو وہ لفظوں کا محض اثر نہیں وہ ان جذبات کا اثر ہوتا ہے جن کا بولنے والے نے قصد کیا ہے آپ نے لفظوں کو آڑ بنایا۔

اور جذبات اپنے پیوست کر دیئے قلب لے اندر کہ رو پڑا آدی۔ پھر آپ کے دل میں جذبہ آیا کہ فلاں کو خوش کر دوں اور ہنساؤں تو کچھ ایسے بول بولے کہ خواہ مخواہ ہنس پڑا اور خوش ہو گیا۔ وہ محض لفظ نہیں ہیں بلکہ وہ اندر کے جذبات ہیں جنہوں نے الفاظ کا جامہ پہن کر اس کے دل میں اثر ڈالا ہے۔

حق تعالیٰ شانہ نے قرآن کریم کے الفاظ نازل فرمائے ان الفاظ میں وہ کمالات چھپے ہوئے ہیں جو بولنے والے کے اندر تھے وہ کمالات ظاہر ہوتے ہیں ان الفاظ کے ذریعہ۔ دنیا میں کوئی بھی جذبہ بغیر لفظوں کے سمجھ میں نہیں آتا اس لئے لفظوں کو بیچ میں لانا لازمی ہے اور ان ہی الفاظ کے اندر اللہ تعالیٰ نے کھپایا ہے اپنے کمالات کو اور ان ہی الفاظ کے ذریعہ ان کمالات کو بڑوں تک پہنچایا ہے اور ان کے دل میں آثار ہے ان کمالات کو اپنے دل میں حاصل کرنے کی نیت سے اگر آپ تلاوت کریں گے اور دھیان اس پر دیں گے کہ کیا کہا جا رہا ہے اور میرے دل میں کمالات کس طرح اتر رہے ہیں تو پھر اور ہی شان ہوگی۔ اسی کو حدیث شریف میں فرمایا گیا ہے :

تَبَرَّكَ بِالْقُرْآنِ فَلَمَّا كَلَّمَ اللَّهُ وَخَرَجَ مِنْهُ۔

”برکت حاصل کرو اس قرآن سے یہ اللہ کا کلام ہے اور اس کے اندر سے نکلا ہے۔“

بولنے والا جو بولتا ہے وہ اندر سے بولتا ہے لفظ آڑ ہوتے ہیں۔

یہ جو فرمایا ہے خروج منہ اس کا حاصل یہ نکلتا ہے کہ جس نے کلام اللہ سے اپنا پورا علاقہ قائم کر لیا ہے اس نے اللہ کے باطن سے علاقہ قائم کر لیا ہے اور جب وہ باطن سامنے آئے گا تو اس وقت معلوم ہو جائے گا کہ بندہ جڑ چکا ہے حق تعالیٰ کے باطن سے اس کے کمالات سے۔

تو قرآن کریم ایک تبرک ہے اور جتنی بھی علم میں چیزیں ہیں وہ سب تبرکات ہیں اللہ کے۔ یہ زمین بھی اللہ کا تبرک اور عطیہ ہے جس سے ہم کام چلاتے ہیں۔ یہ آسمان اور چاند سورج بھی اللہ کے تبرکات ہیں جن سے ہم فائدہ اٹھا رہے ہیں۔ لیکن آسمان و زمین چاند سورج یہ اللہ کے اندر سے نکل کر نہیں آئے ہیں۔ اللہ تعالیٰ نے ان کو پیدا فرمایا ہے۔ دنیا کی تمام چیزیں ہی ایسی ہیں کہ اللہ تعالیٰ کے حکم سے وہ پردہ عدم سے وجود میں آئی ہیں۔ اللہ تعالیٰ کے اندر سے نکل کر نہیں آئیں۔ مگر قرآن اندر سے نکل کر آیا ہے۔ یہ تو کلام ہے اس لئے قرآن سے تعلق اللہ تعالیٰ کے باطن سے تعلق ہے۔

اللہ تعالیٰ کی رسی اور اس کے تھامنے کا طریق کار

آپ کو اوپر کھینچنے کے لئے اللہ تعالیٰ نے ایک رسی لٹکادی ہے جس کے ذریعے آپ کو کھینچ لیا جائے گا۔ شیخ

نبی الدین ابن عربی بہت بڑے صوفیاء دین ہیں اور بہت بلند درجہ اکابر اولیاء میں سے ہیں وہ کہتے ہیں 'صرف ان کا اپنا دعویٰ نہیں' قرآن و حدیث سے بھی یہی نکلتا ہے کہ زمین سے لے کر آسمان تک جتنا علاقہ ہے یہ جہنم کا علاقہ ہے اسی میں قیامت کے دن آگ اور تکلیف دہ چیزیں نمایاں ہوں گی تو اب یوں سمجھنا چاہئے کہ اس وقت ہم سب جہنم میں موجود ہیں۔ حق تعالیٰ نے اوپر سے ایک رسی لٹکائی کہ جسے نکلنا ہو وہ اس رسی کو پکڑ لے جب ہم اس رسی کو کھینچیں گے وہ بھی کھینچ کر ہمارے پاس آجائے گا اور اس علاقہ سے نکل جائے گا۔ یہ رسی درحقیقت قرآن کریم ہے۔ اسی کو قرآن کریم میں فرمایا گیا ہے :

وَاعْتَصِمُوا بِحَبْلِ اللَّهِ جَمِيعًا — بِحَبْلِ اللَّهِ الْمَمْلُوكِ

”اللہ کی رسی کو سب مضبوط تھام لو — یہ لٹکائی ہوئی رسی ہے جو عرش سے لٹکائی گئی ہے اور زمین پر آئی ہوئی ہے۔“

جب وہ رسی کھینچ کر اوپر جائے گی تو جنہوں نے اس رسی کو تھام رکھا ہے وہ بھی اس علاقہ جہنم سے کھینچ کر اوپر چلے جائیں گے۔ تو کفار کو جہنم میں داخل کرنے کی ضرورت نہیں ہوگی وہ تو ہیں ہی جہنم میں۔ مؤمن کو بھاگ نکلنے کی ضرورت ہے اور اس کا طریقہ یہی ہے کہ رسی کو مضبوط تھام لے جب رسی کھینچی جائے گی یہ بھی کھینچ کر اس علاقہ جہنم سے نکل جائے گا۔

اب ظاہریات ہے کہ رسی کوئی سن کی مٹی ہوئی تو ہے نہیں اور ریشم کی نہیں کہ اس کو ہاتھ سے تھاما جاسکے۔ یہ تو علوم و کمالات کی رسی ہے جس کے تھامنے کے معنی یہ ہیں کہ دل سے ایمان لاکر اسے دل میں جمائے۔ یہ ہاتھ سے پکڑنے کی چیز نہیں دل سے پکڑنے کی چیز ہے۔ جس نے اس رسی کو دل کے ہاتھوں سے تھام لیا وہ بٹ گیا اللہ تعالیٰ کی رسی میں۔ اس لئے فرمایا گیا کہ وہ بھی کھینچ کر اللہ تعالیٰ کے باطن تک پہنچ جائے گا۔ یعنی اس کے ساتھ مربوط ہو جائے گا۔

عظمت و محبت کا تقاضا

آدمی کسی کو دُور سے بھی دیکھ سکتا ہے مگر اتنا قریب ہو کہ وہ اپنے پہلو میں ہی بٹھلا دے تو دیکھنے کے ساتھ ساتھ ملنا بھی ہو جائے گا۔ یہی وجہ ہے کہ آدمی اپنے کسی بڑے سے ملتا ہے تو دیکھنے پر قناعت نہیں کرتا جی چاہتا ہے کہ مل بھی لوں 'مصافحہ بھی کرتا ہے اس کے معنی یہ ہیں کہ ملاصق ہو گیا بدن سے اور پھر اور بہت چاہتا ہے کہ معانقہ بھی کر لوں تاکہ پوری طرح سے اس کے ساتھ پیوست ہو جاؤں گا تو محض دیکھ لینے پر ہی قناعت نہیں بلکہ ملنے و بھی آگے بڑھتا ہے اور ملنے میں بھی یہ نہیں کہ چھوڑ دے بلکہ معانقہ کر کے چٹ بھی جاتا ہے تاکہ پوری طرح سے اس کے اثرات اس کے اندر آجائیں۔

یہ آدمی کی فطری خواہش ہوتی ہے کہ ایمان کی جس طرح کی عظمت دل میں ہوتی ہے اس انداز سے ملنے کو بھی جی چاہتا ہے۔ محبت کا یہی تقاضا ہے۔ تو حق تعالیٰ شانہ نے یہ قرآن اس لئے اتارا کہ اس کے کلام کو پڑھ کر دیکھ لو اس واسطے کہ اس کے کمالات نظر آجائیں گے اس کے بعد دل میں جم جائیں گے۔ جب دل نے ان کے کمالات کو قبول کر لیا تو اس کا مطلب یہ ہے کہ اس رسی کو دل کے ہاتھوں سے مضبوط پکڑ لیا۔ پھر جب حق تعالیٰ اس رسی کو کھینچیں گے تو یہ بھی کھینچ کر چلا جائے گا ملاقات بھی ہو جائے گی 'معانقہ بھی ہو جائے گا اور حق تعالیٰ کے پہلو میں جا بیٹھے گا۔

قیامت میں اوصاف کے لحاظ سے جماعت بندی

حدیث میں فرمایا گیا ہے کہ قیامت کے دن کچھ پارٹیاں بنا دی جائیں گی، مختلف اوصاف کے لحاظ سے ان میں کچھ وہ ہوں گے جن کے پاس اعمال سیٹے ہیں ان میں جو عمل غالب ہوگا، اسی اعتبار سے گروہ بنائے جائیں گے۔ مثلاً معاذ اللہ زانیوں کا ایک گروہ ہوگا، چوروں کا ایک گروہ ہوگا، اسی لحاظ سے اور دوسری پارٹیاں ہوں گی اور کچھ وہ لوگ ہوں گے جو اللہ کے پسندیدہ اور محبوب بندے ہیں۔ ان میں جو عمل سب اعمال میں غالب ہوگا اسی کے اعتبار سے جماعت بندی کر دی جائے گی۔ مثلاً جس شخص کو اپنے اعمال میں نماز سے زیادہ شغف رہا ہے اس کو نمازیوں کی جماعت میں شامل کر دیا جائے گا اور جس کو روزہ سے زیادہ شغف رہا ہے اس کو روزے داروں کی جماعت میں شامل کر دیا جائے گا۔ جس میں صدقات کا غلبہ تھا اس کی ویسی ہی جماعت بنا دی جائے گی اور ہر جماعت لاکھوں اور کروڑوں کی تعداد میں ہوگی، جس میں بھی جو وصف اور عمل غالب رہا ہے اسی انداز سے ان کی جماعتیں بنا دی جائیں گی۔

اسی طرح سے دنیا میں جو اہل مصیبت گزرے ہیں ان کی جماعتیں الگ ہوں گی مثلاً نابینا جتنے ہیں ان کی ایک جماعت کی جائے گی۔ آدم علیہ السلام کی اولاد میں جتنے نابینا گزرے ہیں وہ سب ایک جماعت میں ہوں گے اور ان کا امام بنایا جائے گا حضرت شعیبؑ کو کہ آخری عمر میں ان کی بینائی زائل ہو گئی تھی۔ ان کے ہاتھ میں سفید جھنڈا ہوگا۔ وہ بجلی کی طرح چمکتا ہوگا۔ حق تعالیٰ ان اندھوں سے خطاب کر کے فرمائیں گے کہ میں نے دنیا میں تمہاری آنکھیں چھین لی تھیں۔ ایک بڑی نعمت سے تمہیں محروم کر دیا تھا۔ مگر تم نے صبر کیا اور کوئی جزع فزع نہیں کیا آج تم کھلی آنکھوں ہو اور یہ حضرت شعیبؑ نورانی جھنڈا لئے جا رہے ہیں۔ اب تم میرے چہرے اور جمال کو دیکھتے رہو اور ابد الابد تک تمہاری بینائی آج کھول دی گئی اور فرمایا جائے گا کہ:

”یومین عرش (عرش کی دائیں جانب) میں آکر قیام کرو۔ تم ہمارے مہمان ہو۔“

ان کے سامنے نعمتیں رکھی جائیں گی۔ خدا کا کتنا بڑا احسان ہوگا کہ میدانِ محشر پیا ہے۔ مخلوق کا حساب کتاب ہو رہا ہے اور یہ نابینا لوگ کھلی ہوئی آنکھیں ہیں اور اللہ کے یہاں مہمان ہوں گے اور نعمتیں استعمال کر رہے ہوں گے۔

تو جب ان نابینا حضرات کی جماعت اس شان سے آئے گی اور حق تعالیٰ ان سے کلام فرما کر مہمان بنائیں گے ٹھیک اسی وقت میں علماء کی جماعت آگے بڑھے گی اور علماء کہیں گے کہ ہماری ہی تلقین سے اور ہمارے ہی بتلانے سے انہوں نے صبر کیا، ہمیں کوئی پوچھتا ہی نہیں اور ان اندھوں کو یومین عرش میں جگہ دیدی گئی، حق تعالیٰ ان نابینا حضرات سے فرمائیں گے کہ انہیں کہنے دو تم آؤ یومین عرش میں وہ عرش کی دائیں جانب نعمتوں میں ہوں گے علماء وہیں کھڑے رہیں گے۔

اس کے بعد بلایا جائے گا ان کو جو جزام کے مرض میں مبتلا تھے کہ دنیا والوں نے ان کو اچھوت بنا دیا تھا۔ محشر کے دن ان کے بدن چودھویں رات کے چاند کی طرح چمکتے ہوں گے اور ان کا امام بنایا جائے گا حضرت ایوب علیہ السلام کو اور ان کو سبز جھنڈا دیا جائیگا۔ کیونکہ انہوں نے بہت تکلیفیں اٹھائیں اور بہت بیماریاں سہیں۔ حق تعالیٰ فرمائیں گے کہ تم بھی یومین عرش میں آ جاؤ۔

پھر علماء ابھریں گے کہ ہمارے ہی کہنے سے تو انہوں نے صبر کیا اور دل میں تسکین پیدا ہوئی اور ہمیں ہی کوئی پوچھتا نہیں۔ حق تعالیٰ فرمائیں گے، کہنے دو تم ان علماء کو، تم آگے چلو۔ اسی طرح سے معاملہ ہوگا۔

اہل علم کا آخری مقام

اور اہل مصیبت جب سب رنٹ جائیں گے۔ پھر حق تعالیٰ علماء کو خطاب فرمائیں گے کہ کیا تم صرف نعمتیں ہی حاصل کرنا چاہتے ہو؟ کیا تم صرف اس لئے پیدا کئے گئے تھے کہ صرف اپنی ذات کا ہی نفع ڈھونڈو؟ بلکہ تم بھیجے گئے تھے دنیا کی ہدایت کے لئے یہاں لوگوں کی شفاعت کرو کھڑے ہو کر۔ جب سب کو بخشوا لو گے تب تم آگے بڑھنا۔ تم اپنے کام کے لئے نہیں پیدا کئے گئے بلکہ دنیا کے کاموں کے لئے پیدا کئے گئے تھے کہ دنیا کے انسانوں کو نفع پہنچاؤ۔ اس وقت ان کا رتبہ ظاہر ہوگا۔ وہ شفاعتیں کریں گے اور لاکھوں آدمی ان کی شفاعت کی بدولت بخشے جائیں گے۔ رب العالمین فرمائیں گے کہ اب تم نے اپنا کام پورا کیا ہے۔ دنیا میں ہدایت کی یہاں شفاعت کی۔ تم یہ چاہتے تھے کہ تمہیں کوئی عمدہ مل جائے، کوئی نعمت مل جائے۔ یہ تمہارا کام نہیں تھا۔ تمہارا کام یہ تھا کہ دنیا کو سب کچھ ملے اور تم الگ کھڑے رہو اس کے بعد تمہیں اجر ملے تو بہر حال یہ جو عیون عرش میں جائیں گے یہی ہیں وہ جسے میں نے عرض کیا تھا کہ اللہ تعالیٰ کے پہلو میں جگہ مل جائے گی کہ دنیا میں انہوں نے اللہ تعالیٰ کو عقیدہ کی آنکھ سے دیکھا تھا، قبر میں اس کے جلوے دیکھے، میدانِ محشر میں اس کی تجلی دیکھی اور آخر میں جا کر مل جائیں گے عیون عرش میں حق تعالیٰ کے پہلو میں بیٹھ جائیں گے۔

تجلیاتِ قرآنِ کریم کے ظہور کی ترتیب

یہ قرآن کا اثر ہوگا کہ آپ پڑھیں گے، پڑھ کر اس کی چیزیں جمائیں گے، دل میں اللہ تعالیٰ کے کمالات آئیں گے، عظمت بیٹھے گی، ایمان مضبوط ہوگا۔ اس کے انوار و برکات قلب کے اندر آئیں گے اور پھر وہ انوار محسوس طریق پر نمایاں ہوں گے اور پھر اس سے زیادہ محسوس طریق پر تجلیات کی صورت میں میدانِ محشر میں نمایاں ہوں گے اور اس کے بعد حق تعالیٰ کا پہلو ہے کہ بس ہمارے پاس آجاؤ۔ تو وہ ساری چیزیں پوری ہو جائیں گی جو عبادت سے مطلوب تھیں کہ دیکھ بھی لیں، اپنے معبود کے قریب بھی ہو جائیں۔ اس سے مل بھی لیں۔ اس کے پہلو میں بھی جا بیٹھیں۔ یہ صرف قرآن کریم ہی کے ذریعہ تمنا پوری ہو سکتی ہے۔ تو آپ نے ترجمہ شروع کرا کر قرآن کریم کا درحقیقت راستہ کھولا ہے مسلمانوں کے لئے کہ وہ اللہ تعالیٰ کو دیکھ لیں اور مل بھی لیں اور اس کے پہلو میں بھی جا بیٹھیں اور اس سے ملاصق ہو جائیں۔ آپ نے یہ بہت بڑی سعادت کا کام کیا ہے۔

قرآنِ کریم کتابِ انقلاب

یہی قرآن کریم ایک انقلابی کتاب ہے۔ دلوں کو بدل دیتی ہے۔ رُوحوں کو بدل دیتی ہے۔ جنہوں نے اسے ہاتھ نہیں لگایا وہ تو نہیں جانتے کہ یہ کیا چیز ہے۔ کیونکہ انہوں نے استعمال نہیں کیا اس کو اور جب تک کسی چیز کو استعمال نہ کیا جائے اس کے فوائد معلوم نہیں ہو سکتے اور نہ ہی اس کا کوئی اثر ظاہر ہو سکتا ہے، جیسے قیمتی سے قیمتی دوا ہو لیکن اس کو استعمال نہ کیا جائے تو وہ کیا اثر کرے گی۔ مثلاً شہد کو کہا گیا ہے کہ اس میں شفا ہے لیکن کوئی شخص شہد سے گھبرائے اور خیال کرے کہ شہد میرے گھر میں بھی داخل نہ ہو سکے تو کیا فائدہ ظاہر ہوگا۔ ایسے ہی اگر قرآن کریم سے بچتے رہیں گے کہ قرآن کریم کو سننے بھی نہ اور اس کے پاس پھٹکے بھی نہ، تو کیا

اس کا نور ظاہر ہوگا، اسی کے لئے نور ظاہر ہوگا جو اس کو آگرنے، اس کو پڑھے، اس کو دل میں جمائے۔ اسی سے اس کے انوار و برکات ظاہر ہوں گے تو اس لئے دیکھا جائے۔ تو قرآن کریم ایک انقلاب کی کتاب ہے، دلوں کو بدل دے، روحوں کو بدل دے، کاپلا پٹ دے، زمانہ جاہلیت جو اسلام سے قبل کا زمانہ ہے اس کے اندر دلوں میں، روحوں میں ہر برائی جمی ہوئی تھی، شرک میں وہ مبتلا تھے۔ بدعات میں وہ مبتلا تھے، منکرات میں وہ مبتلا تھے۔ چوری، ڈکیتی، زنا کاری، ساری حرکتیں ان کے اندر موجود تھیں۔ نہ عقیدہ صحیح نہ عمل صحیح نہ مال درست۔ بس جیسے جانور گزارتے ہیں۔ اس طرح سے زمانہ جاہلیت کا دستور تھا۔ رات دن ڈکیتی، رات دن مار دھاڑ، قبیلوں میں جنگ اور کشت و خون، ہر وقت کا یہی مشغلہ تھا، قرآن کریم آیا، جن دلوں نے اس کو قبول کیا اور اس سعادت کو حاصل کیا تو ایک دم کاپلا پٹنا شروع ہو گئی۔ پہلے ان کا نام تھا جہلانے مکہ۔ جب اس کو قبول کر لیا اب ان کا نام ہو گیا صحابہ کرام رضی اللہ تعالیٰ عنہم اجمعین۔

تو جہلانے مکہ سے بن گئے صحابہ کرام رضی اللہ تعالیٰ عنہم یا وہ زمانہ، زمانہ جاہلیت تھا اب اس کا نام ہو گیا خیر القرون کہ دنیا کے سارے زمانوں میں بہترین زمانہ ہے یہ، وہ لوگ جو جہالت میں مبتلا تھے۔ وہی حضرات علماء کے استاذ بنے، عرفاء کے شیخ بنے۔ پوری دنیا کو نور سے منور کر دیا۔ ایک دم کاپلا پٹ ہو گئی۔ جو ایک پیسے کے لئے ڈکیتیاں ڈالتے تھے، گردنیں کاٹتے تھے اور مرتے تھے پیسے کے اوپر۔ آج یہ کیفیت ہے کہ گھر بھرے ہوئے ہیں خزانوں سے اور وہ رخ کر کے بھی نہیں دیکھتے۔

حضرت علی رضی اللہ تعالیٰ عنہ ایک مرتبہ خزانے میں تشریف لے گئے تو سونے اور چاندی کے ڈھیر لگے ہوئے تھے، بیت المال میں لاکھوں روپیہ جمع تھا۔ سونے چاندی کو خطاب کر کے فرمایا:

يَا لَيْتَا غُرِّي غُرِّي

”اے دنیا! دھوکہ کسی اور کو دینا۔“

ہم تیرے دھوکے میں آنے والے نہیں اور خزانچی کو اسی وقت حکم دیا کہ غریاء میں دولت تقسیم کی جائے۔ رات بھر دولت تقسیم ہوئی۔ یہ لوگ تھے جو پہلے ایک ایک پائی کے لئے جان دیتے تھے۔ آج خزانے پڑے ہوئے ہیں اور اس کو خطاب کر رہے ہیں کہ ہم تجھ پر رہ بھجنے والے نہیں۔ ہم تجھ پر مرنے والے نہیں ہیں۔ یہ کاپلا پٹ کہاں سے ہوئی؟ اس قرآن نے ہی تو دلوں کو بدل دیا تھا، روحوں کو پلٹ کر رکھ دیا تھا۔ پہلے مال کی محبت تھی۔ اب کمال کی محبت ہوئی، پہلے محتاق کی محبت تھی اب خالق کی محبت شروع ہوئی اور محبت میں مستغرق ہو گئے، غرق ہو گئے۔ کہاں سے کہاں پہنچ گئے۔

حضرت جابر رضی اللہ تعالیٰ عنہ لکھتی صحابہ رضی اللہ تعالیٰ عنہم میں ہیں۔ ایک دن گھر میں تشریف لائے تو اہلیہ محترمہ نے دیکھا کہ کچھ غمگین اور اُداس ہیں۔ پوچھا کہ آج آپ اُداس کیوں ہیں فرمایا کہ خزانے میں روپیہ زیادہ جمع ہو گیا ہے دل کے اوپر بوجھ پڑ رہا ہے کہ اتنی خرافات کہاں میرے سر پر لگ گئی۔ اس کی وجہ سے غمگینی ہے۔ بیوی بھی صحابیہ رضی اللہ تعالیٰ عنہا تھیں۔ انہوں نے کہا کہ پھر غم کی کیا بات سے اللہ تعالیٰ کے نام پر غریاء کو تقسیم کر دو۔ بس تشریف لے گئے اور خزانچی کو بلا کر حکم دیا کہ غریاء میں روپیہ تقسیم کیا جائے، تھیموں اور بیواؤں کی مدد کی جائے۔ تمام رات مدینہ کی گلیوں میں روپیہ تقسیم ہوتا رہا۔ صبح کو جو حساب لگایا تو رات بھر میں چھ لاکھ روپیہ تقسیم ہوا۔ صبح کو گھر پہنچے تو بہت ہشاش بشاش۔ بیوی کے ہاتھ چُونے اور کہا کہ بہت عمدہ تدبیر بتلائی تھی کہ میرا دل ہلکا ہو گیا۔

تو پہلے یہ کیفیت تھی کہ ان کا دل ہلکا ہوتا تھا جب دولت زیادہ ہوتی تھی یا آج ہلکا ہونے لگا جب دولت ختم

ہو جائے۔ یہ کایا پلٹ نہیں تھی تو اور کیا تھا؟ انقلاب نہیں تھا تو اور کیا تھا؟ دل بدل گئے۔

عورتوں میں انقلاب

دولت کی محبت سب سے زیادہ عورتوں کو ہوتی ہے اور ان ہی سے یہ روگ مردوں کو بھی لگتا ہے اگر عورتیں نہ ہوں تو یہ بھی اس روگ میں مبتلا نہ ہوں اور یہ محبت عورتوں میں اس لئے ہوتی ہے کہ پیدا ہوتے ہی یہ زیوروں کی جھنکار میں ہی پرورش پاتی ہیں۔ آج اس کے کان میں سوراخ کر دیئے تو بالیاں پڑ گئیں۔ ناک پھوڑدی تو اس میں لوٹنگ گھس گئی۔ ہاتھ پاؤں میں سونے چاندی کی بیڑیاں ڈال دیں۔ وہ بندھ گئیں۔ تو پیدائش سے لے کر وہ مبتلا ہوتی ہیں سونے چاندی میں اس لئے ان کے دل میں محبت بیٹھ جاتی ہے سونے چاندی کی۔ جس کو قرآن کریم میں فرمایا گیا :

اَوَسِّنُ نَشْوٰءَ فِی الْحِلِیَّةِ وَهُوَ فِی الْخِصَامِ غِیْرُ مَبِیْنٍ۔

”کیا یہ عورت جو رات دن زیوروں کی جھنکار میں پرورش پا رہی ہے یہ عقلِ کامل رکھتی ہے؟“

نتیجہ یہ ہوتا ہے کہ اگر خاوند سے تو تو میں میں ہو جائے تو خاوند تو اپنے دلائل پیش کرے گا اور یہ وہی مرغ کی ایک ٹانگ ہانکے جائے گی۔ نہ دلیل نہ حجت یہ اسی پر جمی رہے گی۔ تو جو کلام کی ایک قوت ہوتی ہے وہ نہیں رہتی۔ کیوں کہ علم نہیں اور علم اس لئے نہیں کہ مال یعنی سونا چاندی اندر گھسا ہوا ہے۔ علم نورانی ہے اور دولت سیاہ چیز ہے اور سیاہی کے ساتھ نور جمع نہیں ہوتا ہے اور سیاہی آنکھوں سے نظر آتی ہے۔ آپ خود دیکھتے ہیں۔ اب تو خیر وہ روپیہ نہیں رہا سونے چاندی کا اب تو کاغذ رہ گئے ہیں مگر جب سونے چاندی کے سکتے تھے تو اگر پچاس روپیہ رگن لیں تو انگلیاں سیاہ ہو جاتی تھیں۔ تو سونے چاندی میں کالک بھری ہوئی ہے۔ گنتے گنتے ہاتھ پیر سیاہ ہو جاتے تھے۔

جو عورتیں رات دن پیروں میں زیور پہنتی ہیں تو ان کے ٹخنوں پر سیاہ داغ پڑ جاتے ہیں۔ حضرت مولانا نانوتوی رحمۃ اللہ علیہ کا مقولہ میں نے سنا اسی کے بارے میں فرمایا کہ :

”دستِ زر آلود اس قدر بدبو می کند۔ قلبِ زر آلود چہ قدر بدبو خواهد کرد۔“

یعنی جو ہاتھ سونے چاندی کو لگتے ہیں اس میں اس قدر بدبو آ جاتی ہے اگر کوئی دل اٹک جائے سونے چاندی میں تو دل میں کتنی بدبو پیدا ہوگی اور کتنا تعفن پیدا ہوگا۔
تو عورتوں کے بارے میں فرمایا :

اَوَسِّنُ نَشْوٰءَ فِی الْحِلِیَّةِ۔

”جب وہ عورتیں زیورات میں ہی نشوونما پاتی ہیں تو ان کے اندر علم و کلام کی قوت کہاں سے ہو سکتی ہے۔“

وہ مرغ کی ایک ٹانگ ہانکے جائیں گی نہ حجت نہ دلیل۔ دوسرا لاکھ دلیل بیان کرے وہ اپنی ہی ہٹ پر رہیں گی۔ چونکہ دولت سے زیادہ محبت ہوتی ہے۔ مگر قرآن کریم نے عورتوں کے دل اتنے بدل دیئے تھے کہ بجائے محبت کے بیزاری پیدا ہو گئی تھی سونے چاندی سے۔

حضرت عائشہ صدیقہ رضی اللہ تعالیٰ عنہا کے بھانجے حضرت عبد اللہ ابن زبیر رضی اللہ تعالیٰ عنہ مدہ کے

حاکم ہو گئے تھے تو انہوں نے دو بورے بھر کر گنتوں کی اور زیوروں کی اپنے خالہ کے ہاں ہدیہ کے طور پر بھیجی۔ تو اندازہ کیجئے کتنے ہزاروں اور کتنے لاکھوں روپے ہوں گے جبکہ دو بوریاں بھری ہوئی ہوں۔ ایک طرف سونا اور ایک طرف چاندی یہ تمام سامان لے کر خالہ کے گھر پہنچے، حضرت عائشہ رضی اللہ تعالیٰ عنہا نے فرمایا کہ میں کیا کروں گی اتنی دولت کو غریبوں میں تقسیم کر دو۔ وہ دولت غریبوں کو تقسیم ہونی شروع ہو گئی صبح سے تقسیم ہونی شروع ہوئی اور شام تک دو بوریاں خالی ہو گئیں۔ باندی نے عرض کیا کہ اتم المؤمنین! آپ پر فاقہ ہے کچھ آپ نے بھی رکھ لیا ہوتا۔ فرمایا کہ یہ قوف پہلے سے کیوں نہیں کہا۔ دو چار روپے میں بھی رکھ لیتی۔ تو حالت یہ کہ ذہن میں یہ بھی نہیں کہ اتنے وقت سے فاقہ میں ہوں اور مجھے کچھ رکھ لینا چاہئے۔ اس قدر گویا کہ غنی ہو گئی تھیں زر سے اور دولت سے کہ یہ بھی یاد نہیں تھا کہ مجھے فاقہ ہے کچھ مجھے بھی رکھنا چاہئے باندی کے یاد دلانے پر یاد آیا۔

تو عورتوں کے دل میں زیادہ محبت ہوتی ہے، یہ انقلاب تھا قرآن کا پیدا کیا ہوا کہ عورتوں کے قلوب کو اتنا پاک بنا دیا کہ انہیں یہ بھی یاد نہیں آتا تھا کہ پیسہ پاس نہیں ہم فاقہ سے ہیں۔ یہ قرآن کا ہی تو انقلاب تھا۔ تو قرآن کریم دنیا میں بھی انقلاب پیدا کرتا ہے آخرت میں بھی۔ دنیا میں تو یہ کہ دل کے اندر بجائے کفر و معصیت کے ایمان کی حلاوت پیدا کرتا ہے اور آخرت میں جہنم سے بچا کے جنت میں پہنچاتا ہے۔ فتنوں سے نکال کر آمان میں پہنچاتا ہے قرآن یہاں بھی انقلاب لاتا ہے اور آخرت میں بھی انقلاب لائے گا اور برزخ میں قبر کے اندر بھی انقلاب لائے گا۔

قرآن کریم کا برزخ میں انقلاب

حدیث میں فرمایا گیا ہے کہ سورۃ تَبَارَكَ الَّذِي کے بارے میں حکم یہ ہے کہ عشاء کے بعد اس کی تلاوت کر کے سویا کرو۔ اس کے بارے میں فرمایا گیا :

هِيَ الرَّالِعَةُ هِيَ الْمُنَجِّبَةُ هِيَ الْمَانِعَةُ -

یہ رافعہ بھی ہے کہ عذاب کو رفع کرتی ہے۔ یہ مانعہ بھی ہے کہ روک لگاتی ہے مصیبتوں پر یہ مُنَجِّبَةُ بھی ہے جو نجات دلاتی ہے عذاب سے۔ تو قبر کے اندر نجات دلا دینا، عذاب کو دفع کر دینا اور روک دینا یہ خاصیت ہے تَبَارَكَ الَّذِي کی۔ اسی واسطے حضور اقدس صلی اللہ علیہ وسلم نے ارشاد فرمایا کہ سوتے وقت سورۃ تَبَارَكَ الَّذِي پڑھ کر سویا کرو۔ اس لئے کہ سونا اور مرنا برابر ہے۔ سونے والا گویا کہ موت کے منہ میں جا رہا ہے۔ موت سہل ہونے کے لئے ہی فرمایا ہے کہ سورۃ تَبَارَكَ الَّذِي پڑھو۔ یہ ”برزخ“ میں بھی نجات دلائے گی۔ میدانِ محشر میں بھی بچائے گی۔ یہ امر ہے شریعت کا۔ اگر کوئی حافظ ہے تو حفظ پڑھ لیا کرے اور حافظ نہیں ہے تو دیکھ کر پڑھ لیا کرے۔ پانچ منٹ کی کیا بات ہے۔ عشاء کے وضو ہوتے ہی پڑھ کر سو جائے اس سے برکات حاصل ہوں گی۔

حدیث میں آیا ہے کہ جب میت کو قبر میں لٹایا جائے گا اور عذاب کے فرشتے ہر طرف سے گھیر لیں گے۔ اس وقت سورۃ تَبَارَكَ الَّذِي کو ایک شکل دے دی جائے گی وہ اس مشکل میں آکر کہے گی کہ خبردار جو تم آگے بڑھے اس عذاب کو فوراً روک لو تو ملائکہ عذاب کہیں گے کہ ہم کو تو اللہ کا حکم ہے آپ کے کہنے سے کیسے رُک جائیں گے وہ کہے گی کہ میں اللہ کا کلام ہوں۔ فرشتے کہیں گے کہ یہ سب کچھ سچ ہے کہ اللہ کا کلام ہیں مگر وہاں سے ہمیں کلام والے کا آرڈر ہے تو عذاب سے ہم کیسے رُک جائیں تو یہ سورت غضبناک

ہو جائے گی۔ اس پر ملائکہ عذاب کہیں گے کہ آپ اللہ سے کہیں۔ ہمیں نہ روکیں۔ ہم آپ کے کہنے سے رُک نہیں سکتے۔ ہم تو آرڈر کے پابند ہیں وہ سورۃ کہے گی کہ ایک منٹ رُک جاؤ۔ اسی وقت عروج ہوگا اور پہنچے گی حق تعالیٰ شانہ کی بارگاہ میں اور جا کے کہے گی بہت غصے سے کہ یا تو اے اللہ مجھے اپنے کلام سے نکال دے کہ میں آپ کے قرآن کی سورت نہ رہوں اور اگر میں سورت ہوں تو اس کے کیا معنی ہیں کہ ملائکہ میری تعمیل نہیں کرتے میں تو آپ کا کلام ہوں میں آرڈر دیتی ہوں کہ وہ روکیں عذاب کو مگر وہ رُکتے نہیں یا تو مجھے قرآن سے نکال دیجئے اور رکھنا ہے تو اس کے کوئی معنی نہیں کہ میرا حکم نہ چلے۔ حق تعالیٰ شانہ فرمائیں گے : میں دیکھتا ہوں تو بہت غصہ میں بھری ہوئی ہے۔ تو کہے گی :

وَحَقُّ لِي أَنْ أَغْضَبَ-

”مجھے حق ہے کہ میں غصہ کروں۔“

میں کوئی معمولی چیز نہیں ہوں میں آپ کا کلام ہوں۔ کیا وجہ ہے کہ میری تعمیل نہ کی جائے۔ حق تعالیٰ فرمائیں گے کہ میں نے اس میت کو تیرے سپرد کر دیا جو مناسب سمجھے تو کر۔ اب آئے گی آرڈر لے کر کے اور ملائکہ عذاب سے کہے گی خبردار! جو تم آگے بڑھے۔ یہ آرڈر ہے۔
تو حدیث میں آتا ہے کہ وہ ملائکہ منہ بسورتے ہوئے رخصت ہونگے جیسے کوئی شرمندہ شکست کھا کر جاتا ہے کہ ہماری کچھ بات بھی نہ چلی۔ وہ منہ بسورتے ہوئے واپس ہوں گے اور قبر خالی ہو جائے گی ملائکہ عذاب سے۔

حدیث میں ہے کہ یہ سورۃ میت کے منہ پر اپنا منہ رکھے گی جیسے کوئی بوسہ لیتا ہے اور کہے گی کیسا مبارک منہ ہے کہ جس سے میری تلاوت کی گئی تھی۔ پھر سینے پر منہ رکھے گی کہ کیسا مبارک سینہ ہے کہ جس میں میں محفوظ تھی۔ پھر قدموں پر منہ رکھے گی کہ کیسے مبارک قدم ہیں کہ جن سے کھڑے ہو کر میری تلاوت کی گئی تھی اور اس وقت میت سے کہے گی کہ تو آرام سے اور اطمینان سے رہ کوئی تیرے اوپر بار نہیں میں موجود ہوں فکر کرنے کی بات نہیں۔ تو قرآن کریم دنیا میں کایا پلٹ کر دے تو قلوب کو نورانی بنا دیتا ہے۔ بزرخ میں کایا پلٹ کر کے عذاب کو دفع کرتا ہے اور میدان محشر میں اللہ کے یمین میں پہنچا دیتا ہے۔ تو قرآن کریم میں ایک تبدیلی اور انقلاب کا مادہ ہے کہ دلوں کو بدل دے، رُوحوں کو بدل دے، ناپاک کو پاک بنا دے۔ یہ انقلاب کا مادہ قرآن میں موجود ہے۔

انقلابِ عظیم

دنیا میں کتنا بڑا انقلاب ہوا کہ حضور اقدس صلی اللہ علیہ وسلم نے جب قرآن کریم کی تلاوت کی ہے تو لوگ بدل گئے جو جاہلین مکہ تھے وہ صحابہ کرام بن گئے۔ زمانہ بدل گیا جاہلیت کے بجائے خیر القرون اس کا نام ہو گیا اور صحابہ رضی اللہ تعالیٰ عنہم اس مقام پر پہنچے کہ اُمت کا عقیدہ ہے کہ :

الصَّحَابَةُ كُلُّهُمْ عِدْوَةٌ-

”سارے صحابہ رضی اللہ تعالیٰ عنہم متین، پارسا، پاک دامن اور قلوب کے اندر کامل تقویٰ لئے ہوئے ہیں۔“

حضرت حسن بھریؒ سے کسی نے پوچھا تھا کہ امیر معاویہ رضی اللہ تعالیٰ عنہ افضل ہیں یا عمر بن عبدالعزیز

افضل ہیں؟ امیر معاویہ رضی اللہ تعالیٰ عنہ صحابی ہیں اور عمر بن عبد العزیز تابعی ہیں۔ انہوں نے حضور صلی اللہ علیہ وسلم کو نہیں دیکھا۔ ہاں حضرات صحابہ کرام کو دیکھا ہے۔ مگر عادل اتنے بڑے تھے کہ لوگ ان کو عمر مانی کہتے ہیں۔ یعنی حضرت عمر رضی اللہ تعالیٰ عنہ کا دور لوٹ آیا تھا۔ ان کے زمانہ خلافت میں عدل و انصاف انتہائی درجہ پر تھا۔ اس عدل و انصاف کے باوجود تین سو تفلیمیں بھی ثابت ہیں جو روزانہ پڑھتے تھے۔ اور علمی مشغلہ الگ رہا تو حضرت عمر بن عبد العزیز کا بہت ہی اونچا مقام ہے اور امیر معاویہ رضی اللہ تعالیٰ عنہ سے ان کے دور خلافت میں کچھ خطا و جہتادی اور خطائے فکری بھی ہوئی ہیں اس بنا پر لوگوں نے حضرت حسن بصریؒ سے دریافت کیا کہ :

”حضرت عمر بن عبد العزیز افضل ہیں یا حضرت امیر معاویہ رضی اللہ تعالیٰ عنہ؟ حضرت

حسن بصریؒ نے جواب دیا کہ :

اگر امیر معاویہ رضی اللہ تعالیٰ عنہ گھوڑے پر سوار ہوں اور گھوڑے سے ناک میں کچھ پانی آجائے اور اس پانی پر کچھ گرد بیٹھ جائے، وہ گرد ہزار درجہ افضل ہے عمر بن عبد العزیز سے۔ اس لئے کہ عمر بن عبد العزیز تابعی ہیں اور معاویہ رضی اللہ تعالیٰ عنہ صحابی ہیں اور کوئی شخص کتنے ہی اونچے مقام پر پہنچ جائے مگر صحابہ رضی اللہ تعالیٰ عنہ کی گرد کو نہیں پہنچ سکتا۔“

صحابہ رضی اللہ تعالیٰ عنہم کے انقلاب کا نقشہ

صحابہ کرام رضی اللہ تعالیٰ عنہم نے حضور اقدس صلی اللہ علیہ وسلم سے بلا واسطہ قرآن اخذ کیا دل بدل گئے، رُوح بدل گئی، جذبات بدل گئے۔ پھر جہاں بھی یہ حضرات پہنچے وہاں بھی انقلاب پیا کر دیا۔ قیصر و کسریٰ کے تخت الٹ دیئے، خیر تخت الٹ دینا تو یہ ہے کہ ملک فتح کرایا، قیصر کا ملک فتح ہو گیا۔ رومی ماتحت بن گئے کسریٰ کا ملک فتح ہو گیا۔ ایران پر حکومت قائم ہو گئی۔ یہ کون بڑی بات نہیں ہے۔ مگر بڑی بات یہ ہے کہ جہاں بھی صحابہ رضی اللہ تعالیٰ عنہم پہنچے ملک بدل دیا، تہذیب بدل دی، مذہب بدل دیا، زبان بدل دی۔ ساری چیزوں میں تبدیلی پیدا ہو گئی۔

آج آپ ممالک عربیہ کہتے ہیں مصر کو، شام و عراق کو حالانکہ یہ عرب ممالک نہیں تھے۔ عراق چر ہے وہ خراسان کا ملک تھا۔ اس میں اور زبان بولی جاتی تھی، مصر قبطنیوں کا ملک تھا اس میں قبطنی زبان بولی جاتی تھی، شام عیسائیوں کا ملک تھا اس کے اندر رومی زبان بولی جاتی تھی، فلسطینی بولی جاتی تھی۔ یہ صحابہ رضی اللہ تعالیٰ عنہم کی شان ہے کہ عراق میں پہنچے مذہب بھی بدل دیا، زبان بھی بدل دی۔ مصر میں پہنچے مذہب بھی بدل دیا اور زبان عربی بھی ہو گئی، تمدن تک بدل دیا، تہذیب بدل دی۔ تو یہ تبدیلی اور انقلاب کی شان صحابہ رضی اللہ تعالیٰ عنہم میں کہاں سے آئی؟ اس قرآن کے ذریعہ سے آئی۔ صحابہ رضی اللہ تعالیٰ عنہ اسی کو لے کر کھڑے ہوئے۔ اسی کو دستور العمل بنایا۔ تو عالم کی کایا پلٹ دی۔

انقلابِ شمر

آج جتنا قرآن سے دور ہوتے جارہے ہیں۔ اتنا ہی فساد برپا ہو رہا ہے اور شر کا انقلاب آنا جا رہا ہے کہ

لوگ خیر سے شر کی طرف آرہے ہیں۔ علم سے جہالت کی طرف آرہے ہیں۔ تمذیب سے بدتمذہبوں کی طرف۔ تو انقلاب خیر اور انقلاب حسن کو قرآن پیدا کرتا ہے اور انقلاب شر ترک قرآن پیدا کرتا ہے۔ قرآن کو ترک کر دو گے تو دوسرا انقلاب آتا جائے گا۔ تمذیب سے بدتمذہب ہی ہوتی چلی جائے گی۔ ناشائستگی بدل جائے گی ناشائستگی سے، علم ختم ہو جائے گا جہالت سے، اخلاق حسنہ جاتے رہیں گے۔ بد اخلاقیوں پیدا ہوتی جائیں گی۔ اس لئے علم، اخلاق اور کمالات یہ قرآن ہی سکھاتا ہے۔ جب آدمی اس جڑ سے وابستہ نہ رہے تو کمالات کی شاخیں سامنے کہاں سے آجائیں گی۔

بہر حال قرآن برکت بھی ہے، ہدایت بھی ہے، نور بھی ہے اور وہ انقلاب بھی ہے کہ جب آتا ہے تو کایا پلٹ دیتا ہے۔

جنت میں انقلاب

حضور صلی اللہ علیہ وسلم کی بعثت سے پہلے جنت اور شیاطین آسمانوں کے دروازوں تک پہنچ جاتے اور ملائکہ کی گفتگو سن لیتے۔ اس میں کچھ جھوٹ ملا کر اپنے معتقدوں میں اس کی تبلیغ کرتے۔ یہ ان کا مشغلہ تھا۔ آپ کی بعثت کے وقت یہ سلسلہ ان کا منقطع کر دیا گیا اب کوئی آسمان پر اگر جاتا ہے تو اسے آگ کے تم مارے جاتے ہیں جس سے وہ بھسم ہو جاتا ہے۔ فرشتے ان کو آسمان کے قریب پھٹکنے بھی نہیں دیتے۔ یہ جنت اس جستجو اور نوہ میں تھے کہ کون سی ایسی وجہ ہے کہ جس کی وجہ سے ہم کو روک دیا گیا ہے۔ یہ تو سمجھتے تھے کہ کوئی حادثہ ضرور پیش آیا۔ مگر کون سا حادثہ ہے، یہ معلوم نہ ہو سکا تھا۔ اس کی جستجو اور تلاش میں نکلے اور ان جنت کا وفد مکہ مکرمہ پہنچا اور حضور صلی اللہ علیہ وسلم تلاوت فرما رہے تھے قرآن کریم کی۔ انہوں نے قرآن کریم کو سنا اور سمجھ گئے کہ یہی وہ کلام ہے جس کے نازل ہونے کی وجہ ہمارے راستے بند ہوئے ہیں تاکہ ہم اس میں خلط ملط نہ کر سکیں۔

تو انہوں نے جا کر اپنی قوم سے کہا :

إِنَّا سَمِعْنَا قُرْآنًا عَجَبًا تَهْدِي إِلَى الرُّشْدِ فَاسْتَأْذِنُوا وَلَنْ نُّشْرِكَ بِرَبِّنَا أَحَدًا۔

”ہم آج ایسا کلام سن کر آئے ہیں کہ جو بزرگی کی طرف لے جاتا ہے، راہنمائی کرتا ہے

کمالات کی طرف۔ ہم تو اس کلام پر ایمان لے آئے اور ہم شرک نہیں کریں گے۔“

ہمیں تو توحید کامل نصیب ہو گئی اس کلام کو سن کر۔ یہی ہے وہ کلام جس کی وجہ سے ہمارے راستے روکے

گئے ہیں۔ اس سے معلوم ہوتا ہے کہ جنت میں مشرکین بھی تھے۔ مشرکین آئے انہوں نے قرآن سن کر توبہ کی کہ :

وَلَنْ نُّشْرِكَ بِرَبِّنَا أَحَدًا۔

”اب ہم شرک نہیں کریں گے۔“

یہ کمال تو ہمیں آج معلوم ہوا کہ توحید اتنی کامل ہے جس کو قرآن لے کر آیا ہے۔

وَاللَّهُ تَعَالَى جَدُّ رَبِّنَا مَا اتَّخَذَ صَاحِبَةً وَلَا وَلَدًا۔

”اور ہم توبہ کرتے ہیں اس سے جو ہم نے عقیدہ ہمارا کھا تھا کہ اللہ کے یہاں کوئی بیوی ہے اللہ کے کوئی اولاد ہے۔“

اس سے معلوم ہوتا ہے کہ ان کے اندر عیسائی بھی تھے جو عقیدہٴ اہنیت کے قائل تھے۔ اس سے توبہ کی جنات نے۔

تو قرآن کے وہ الفاظ کان پڑے تھے کہ ایک انقلاب پیدا کر دیا۔ کفر سے ایمان کی طرف آگئے، شرک سے توحید کی طرف آگئے۔ ناشائستگی سے شائستگی کی طرف آگئے۔

صحابہ رضی اللہ تعالیٰ عنہم میں قرآنِ کریم کے انقلاب کی ایک جھلک

یہی قرآنِ کریم ہے جو لوگوں کے دلوں کو بدلتا ہے۔ اگر اس کو پکڑے ہوئے ہیں تو خیر کی طرف پھرتے رہیں گے اگر اسے ترک کر دیا تو شرکی طرف بڑھیں گے۔ فتنوں کی طرف بڑھیں گے۔ ایک سے دوسرے کو چین نہیں ملے گا۔ تو قرآن نے پیدا کیا ایثار، ہمدردی، محبت، خدمت گزاری، جذبہٴ اطاعت، اپنے نفع پر اپنے بھائی کے نفع کو ترجیح دینا۔ یہ جذبات پیدا کر دیئے تھے۔ خود غرضی مٹا کر لاغرضی پیدا کر دی اور اس درجہ کہ موت گوارا مگر اپنے بھائی کا نقصان گوارا نہیں۔

غزوہٴ بدر کے اندر بعض صحابہ رضی اللہ تعالیٰ عنہم زخمی ہو کر گرے۔ لشکر میں کچھ آدمی ایسے بھی ہوتے ہیں جو مجاہدین کی ضروریات پوری کرتے ہیں مثلاً مرہم پٹی وغیرہ۔ انہوں نے آکر مرہم پٹی کی۔ ایک صحابی رضی اللہ تعالیٰ عنہ تھے ان کو پیاس کا غلبہ ہوا۔ تو فرمایا پانی۔ اس وقت ایک آدمی کٹورہ بھر کر پانی کا لایا منہ کے قریب لے گئے کہ قریب سے ایک اور آواز آئی کہ پانی، فرمایا کہ پہلے ان کو پلاؤ میں بعد میں پیوں گا۔ وہاں لے گئے، ان کے منہ سے لگایا، ایک تیسری آواز آئی کہ پانی، انہوں نے کہاں کہ پہلے اسے پلاؤ میں بعد میں پیوں گا وہاں پہنچے تو چوتھی آواز آئی۔ وہ نہیں پینے پائے کہ پانچویں آواز آئی۔ وہاں پہنچے تو چھٹی آواز آئی۔ غرض سات آوازیں آئیں۔ ساتویں تک پہنچے تو وہ شہید ہو چکے تھے۔ چھٹے کے پاس لوٹ کر آئے تو وہ بھی شہید ہو چکے تھے۔ پھر نوٹے کہ پانچویں کو پلاؤں وہ بھی شہید ہو چکے تھے۔ اسی طرح لوٹ کر واپس آتے رہے اور دیکھتے رہے کہ شہید ہو چکے ہیں یہاں تک کہ ساتوں کے ساتوں پیاسے شہید ہوئے مگر یہ گوارا نہ کیا کہ میں پانی پیوں اور میرا بھائی برابر میں پیسا لیتا رہے۔ موت گوارا کی مگر دوسرے کا پیسا رہنا گوارا نہ کیا۔

وہی لوگ جو ایک ایک پانی کے لئے دوسروں کے گلے کاٹتے تھے آج ان میں اس درجہ ایثار پیدا ہو گیا کہ موت گوارا کی مگر دوسرے کی پیاس گوارا نہیں۔

قرآن، انقلابِ عظیم کا سرچشمہ

یہی وہ عظیم انقلاب ہے جو قرآنِ کریم نے پیدا کیا ہے صحابہ کرام رضی اللہ تعالیٰ عنہم کے اندر۔ ان ہی مشتِ خاک کو کیمیا بنا دیا، سونا چاندی بنا دیا اور ایسا بنا دیا کہ دنیا کی کل پلٹ دی انہوں نے۔ قرآنِ کریم کے بارے میں فرمایا کہ تَبْرَكَ بِالْقُرْآنِ برکت حاصل کرو قرآن سے اس لئے کہ یہ اللہ تعالیٰ کے اندر سے نکلی ہوئی چیز ہے۔ یہ پیدا کی ہوئی چیز نہیں ہے۔ کلامِ خداوندی اس کا پیدا کردہ نہیں ہے بلکہ اس سے صادر ہو رہا ہے۔ اس نے سورج پیدا کیا، اس نے چاند پیدا کیا، زمین پیدا کی اور کلامِ خود بخود اندر سے نکل کر آتا ہے۔ اس لئے کلامِ مخلوق نہیں ہے۔ مخلوق میں تو رُوح بن کر کلام بھرا ہوا ہے جس کی وجہ سے اشیاء اپنی اصلیت پر قائم اور صحیح معلوم ہوتی ہیں اس لئے فرمایا کہ کلامِ اللہ سے برکت حاصل کرو۔ اس لئے کہ یہ اللہ تعالیٰ کا کام ہے

را اللہ تعالیٰ کے اندر سے نکل کر آیا ہے۔ پیدا کیا ہوا نہیں ہے۔ پیدا کئے ہوئے تو ہم اور آپ ہیں۔ خدا تعالیٰ نے مخلوقات کو اپنے اندر کی چیز نکال کر دی ہے تاکہ ان کے اندر اس کلام کی برکت سے تہذیب پیدا ہو۔ تشکیلی پیدا ہو۔ تو اس اعتبار سے دو عالم ہوئے۔ ایک عالم خلق ہے جس کو اللہ تعالیٰ نے پیدا کیا اور ایک عالم وادح ہے کہ اپنے حکم سے اپنے کلام سے اس کے اندر روح ڈالی ہے۔ تو قرآن کریم درحقیقت روح الہی ہے، روح خداوندی ہے جس سے اقوام زندہ ہوئیں۔ جس نے اسے لیا وہی زندہ ہوا۔ حضرات صحابہ رضی اللہ عنہم نے اس روح کو لیا اس لئے وہ ایسے زندہ ہوئے کہ لاکھوں کروڑوں مردوں کو زندہ کر دیا انہوں نے۔ ہم نے آج اس روح کو نکال دیا ہے پس سے پڑے ہوئے ہیں بے جان۔ جس کا جی چاہے مارے، جس کا چاہے کاٹ دے۔ جس کا جی چاہے کچھ کر لے۔ چونکہ ہمارے اندر جان ہی باقی نہیں ہے اور نہ ہی روح باقی

الْقُرْآنُ يَلْعَلُوْنَ وَلَا يَلْعَلُوْنَ جیسا کہ : **الْإِسْلَامُ يَلْعَلُوْنَ وَ لَا يَلْعَلُوْنَ** اسلام بلند ہے اسے کوئی پست نہیں سکتا۔ اس کی روح جس میں آجائے گی وہ بھی بلند ہو جائے گا۔ جس میں سے نکل جائے گی وہ پست ہو جائے

صحیح انقلاب کی تمنا میں الٹی زقند

تو آج ضرورت اس کی ہے کہ قرآن کریم کو سنبھالا جائے۔ لوگ یہ خیال کرتے ہیں کہ کچھ دولت ہو رہے پاس، کچھ پلڈنگیں ہوں، کچھ جائیدادیں ہوں۔ جب ہی ہم پنپ سکتے ہیں حالانکہ پنپنے کی یہ صورت اس ہے کیونکہ یہ چیزیں چھن بھی سکتی ہیں، انقلابات میں گھر تک چھن جاتے ہیں، جائیدادیں تک چھن جاتی ہیں، دوکانیں تک بیک جاتی ہیں، بازار تک جلا دیئے جاتے ہیں۔ اگر ان سے شوکت و اہستہ ہو تو وہ سب ختم جائیں گی۔ اگر اندر روح بھری ہوتی ہے تو لاکھ بازار جلیں تو وہ جلتے رہیں۔ پھر سینکڑوں قائم ہو جائیں گے۔ مومن کو ذرہ برابر فکر نہ ہوگی۔ نہ جلتے کی نہ آنے کی، اس واسطے جہاں اور تدابیر کرتے ہیں وہ ثانوی درجہ کی ہیں۔ پہلی تدبیر یہ ہے کہ مسلمان، مسلمان تو بنے اور بننے کے معنی یہ ہیں کہ اس قرآن کی روح کو اپنے اندر بکر لے۔

کتاب انقلاب کا طرزِ تعلیم

بہر حال یہ سلسلہ جو آپ حضرات نے قائم فرمایا ہے مبارک سلسلہ ہے مگر اس کو رسمی نہ بنایا جائے بلکہ لایا جائے اور پڑھانے کے ساتھ سنا بھی جائے یعنی پڑھانے والا اور ترجمہ کرنے والا کبھی کبھی امتحان بھی ہے کہ کل ہم نے کیا بتایا تھا۔ فلاں آیت کا کیا مطلب ہے۔ اس پر آپ نے کچھ عمل بھی کیا ہے یا نہیں۔ لئے محض پڑھا دینا ہی کافی نہیں بلکہ تربیت بھی ضروری ہے علم کے ساتھ ساتھ۔ پھر اس کو دستور زندگی بھی ضروری ہے۔ علم اس وقت تک نفع نہیں پہنچا سکتا جب تک کہ اس کو دستور زندگی نہ بنایا جائے اور پر عمل نہ کیا جائے۔

آپ نے قرآن کا ترجمہ پڑھایا، احکام سمجھائے، اخلاق بتلائے۔ پھر چند دن کے بعد جانچ بھی کرتے ہیں، پوچھ گچھ بھی کرتے رہیں کہ بھئی کتنا عمل ہوا، کتنا نہیں، نہیں ہوا تو اس کی ترکیب بتلائیں جیسے کہ بحث میں دعائیں وارد ہوئی ہیں اور قرآن کریم میں بھی بہت سی دعائیں ہیں۔ یہ تمام کی تمام لکھا دی جائیں

اور پھر سنی بھی جائیں ان سے معاشرت کی اصلاح ہوتی ہے، اخلاق درست ہوتے ہیں۔ ماحول بنتا ہے اس کے محض ترجمہ پڑھا دینا ہی ذمہ داری نہیں ہے۔

کتاب انقلاب کا طرز تربیت

میں تو یہ کہتا ہوں کہ ترجمہ پڑھانے والا عمل بھی دیکھتا رہے اور تربیت بھی کرتا رہے۔ یہ نہ دیکھے کہ بس ان کو علم ہو گیا ہے۔ یہ تو اور مصیبت بن جائے گی۔ حکمت کے ساتھ ان کی تربیت کرتا رہے۔ نبی کریم صلی اللہ علیہ وسلم نے محض تعلیم ہی نہیں دی ہے صحابہ کرام رضی اللہ تعالیٰ عنہم کو کہ صرف قرآن کے معنی بتلا دیئے ہوں یا سمجھا دیئے۔ آپ صلی اللہ علیہ وسلم نے عمل کی بھی مشق کرائی ہے اور عمل کی نگرانی بھی فرمائی ہے۔

حضور صلی اللہ علیہ وسلم کا طرز تعلیم اور حکمت عملی

حدیث میں ہے کہ ایک قبیلہ حاضر ہوا کہ یا رسول اللہ ہم ایمان لانا چاہتے ہیں، آپ صلی اللہ علیہ وسلم نے فرمایا، بسم اللہ اہل قبیلہ نے کہا کہ ایک شرط ہے۔ وہ یہ ہے کہ نماز نہیں پڑھیں گے، فجر اور عشا کی نماز نہیں پڑھیں گے۔ باقی تین وقتوں کی پڑھیں گے۔ آپ صلی اللہ علیہ وسلم نے قبول فرمایا وہ اسلام قبول کر کے چلے گئے۔ انہوں نے نہ صبح کی نماز پڑھی اور نہ عشاء کی۔ ظہر، عصر، مغرب کی پڑھتے رہے۔ لوگوں کو تعجب ہوا کہ جیسے تین وقت کی نماز فرض ہے ویسے ہی دو وقت کی بھی فرض ہے۔ حضور اقدس صلی اللہ علیہ وسلم نے یہ شرط کیسے مان لی۔ اس پر سب کو حیرت تھی۔ مگر ایک مہینے کے بعد ان لوگوں کے دلوں میں خود یہ خیال پیدا ہوا کہ بھائی فرض تو ساری نمازیں ہیں۔ ہم تین نمازیں ادا کر رہے ہیں۔ دو نہیں ادا کر رہے ہیں اس پر گناہ گار ہو رہے ہیں۔ تو فائدہ کیا ہوا اسلام لانے سے؟

یہ سوچ کر پڑھنی شروع کی اور مہینہ ڈیڑھ مہینہ کے بعد پانچوں نمازوں کے پابند ہو گئے۔ حضور اقدس صلی اللہ علیہ وسلم کی خدمت میں آئے۔ آپ نے انوارِ باطن سے پہچان لیا تھا کہ یہ اس شرط پر رہیں گے نہیں اور پڑھنی شروع کر دیں گے۔ اس لئے آپ نے شرط مان لی تھی۔ تو یہ حکمت تربیت کی تھی تعلیم میں تو سب برابر ہیں۔ تعلیم میں تو یہی کہا جاتا ہے کہ بھائی جیسے ظہر، عصر اور مغرب فرض ہیں، ویسے ہی عشا اور فجر بھی فرض ہیں مگر اس سے آگے عمل کی بات ہے اور عمل میں تربیت کی ضرورت پڑتی ہے اور تربیت میں حکمت کی ضرورت ہوتی ہے۔ تعلیم تو ایسی ہے جیسے کسی طبیب نے طب کی کتاب پڑھا دی ہو اور علاج ہوتا ہے مطب سے۔ تعلیم میں تو طبیب سب کے سامنے ایک ہی مسئلہ بیان کرے گا لیکن اگر علاج کرنے بیٹھے گا تو ہر ایک کا نسخہ الگ الگ لکھے گا۔ چونکہ ہر ایک کا مزاج الگ ہے، بیماری الگ، تو تعلیم کے درجہ میں تو سب برابر ہوتے ہیں لیکن عمل کرانے کے درجے میں ہر ایک کا مزاج الگ ہونے کی وجہ سے اس کے مزاج کی رعایت کرنی پڑے گی اور اسی مناسبت سے نسخہ تجویز کرنا پڑے گا۔ چونکہ حضور اقدس صلی اللہ علیہ وسلم مرتبی بھی ہیں۔ اس لئے ان کا مزاج پہچان کر مزاج کی رعایت کرتے ہوئے ان کی اس شرط کو قبول کر لیا اور انوارِ باطن سے پہچان بھی لیا تھا کہ بعد میں اس کو یہ قبول کر لیں گے۔

اس لئے آپ نے کوئی رد و کد نہ فرمائی اور ہوا یہی اور بالآخر وہ ساری نمازیں پڑھنے لگے۔ یہ کچھ حکمت تھی تربیت کی۔

میں عرض کر رہا تھا کہ ترجمہ کرانے والے تعلیم کے درجہ میں تو سب کو ایک ہی طرح سمجھائیں گے مگر اس میں تربیت کی شان بھی ہونی چاہئے اور وہ ہونی چاہئے جُداگانہ۔

ہر ایک کے مزاج کی مناسبت سے ہفتہ میں دو ہفتہ میں جانچ پڑتال کرتے رہنا چاہئے کہ عمل کر رہے ہیں یا نہیں؟ نہیں کر رہے تو کیا رکاوٹ ہے اس کو دور کیا جائے۔ اس طرح سے تربیت ہو کر اچھے خاصے مسلم بن جائیں گے۔

اس وجہ سے محض علم کافی نہیں ہے جب تک کہ استعمال کا طریقہ نہ بتلایا جائے اور عمل کرا کے اس کی مشق نہ کرائی جائے۔ اس وقت ثابت ہو گا کہ قرآن کریم نے نفع پہنچایا اور کس طرح سے اس نے کایا پلٹ کی ہے۔

”تبریک“

بہر حال یہ چند باتیں میں نے اس لئے عرض کر دی ہیں کہ آپ حضرات قابل مبارکباد ہیں کہ آپ نے ترجمہ کلام اللہ کا آغاز کیا ہے یہ نہایت مبارک اقدام ہے حدیث میں فرمایا گیا ہے :

خیرکم من تعلم القرآن وعلمہ۔

”پڑھنے والا بھی خیر ہے پڑھانے والا بھی خیر ہے۔“

لاہاتہ الباطل من بین یدہ ولا من خلفہ

قرآن کریم کے نہ دائیں طرف سے باطل آسکتا ہے نہ بائیں سے نہ سامنے سے نہ پیچھے سے۔ یہ چیز باطل سے بری ہے۔ حق محض ہے۔ اس لئے جس میں سرایت کر جائے گا اس کے پاس باطل نہ آسکے گا۔ وہ بھی حق کے اوپر جتے گا۔ تو آپ نے خیر کا کارخانہ کھولا ہے۔ پڑھانے والا بھی خیر ہو گا۔ سُننے والے بھی خیر ہوں گے پھر اس کے ساتھ عمل بھی مستقیم ہو جائے تو اس کے اثرات اندر اتر جائیں گے اور پھر اس کے فوائد ظاہر ہوں گے۔

یہ چند باتیں ذہن میں آئیں جو میں نے عرض کر دی ہیں۔ اللہ تعالیٰ اس پر استقامت عطا فرمائے اس کے اُند و برکات دنیا و آخرت میں ظاہر ہوں اور اللہ تعالیٰ ہمیں مستفید ہونے کی توفیق عطا فرمائے۔

”آمین“

دُعاء

اللَّهُمَّ اِنَّا نَسْئَلُكَ عِلْمًا نَافِعًا وَعَمَلًا صَالِحًا وَرِزْقًا وَاسِعًا وَشِفَاءً مِنْ كُلِّ دَاءٍ وَارْزُقْنَا بِرَبِّ حُسْرًا

الخاتمة

اللَّهُمَّ رِنَّا اغْفِرْ لَنَا ذُنُوبَنَا وَاسْرَأْنَا فِي أَمْرِنَا وَثَبِّتْ أِقْلَامَنَا وَانصُرْنَا عَلَى الْقَوْمِ الْكَافِرِينَ رِنَّا

وَإِنَّا مَا وَعَدْتَنَا عَلَى رِسْلِكَ وَلَا تَخْزِنَا يَوْمَ الْقِيَمَةِ إِنَّكَ لَا تَخْفَى الْمِعَادَ

اللَّهُمَّ وَتَوَلَّنا مُسْلِمِينَ وَالْحَقْنَا بِالصَّالِحِينَ غَيْرِ خِزَابَا وَلَا يَفْتُونِينَ

وَصَلَّى اللَّهُ تَعَالَى عَلَى خَيْرِ خَلْقِهِ سَيِّدِنَا وَمَوْلَانَا مُحَمَّدٍ وَعَلَى آلِهِ وَصَحْبِهِ أَجْمَعِينَ بِرَحْمَتِكَ

بِالرَّحْمِ الرَّاحِمِينَ-



علمی معجزہ

انبیاء علیہم السلام کو عملی معجزات دیئے گئے تھے۔ اور حضور صلی اللہ علیہ وسلم کو عملی معجزات کے ساتھ ساتھ یہ علمی معجزہ بھی دیا گیا۔ عمل کی خاصیت یہ ہے کہ عامل جب دنیا سے رخصت ہوتا ہے اس کا عمل بھی ختم ہو جاتا ہے۔ لیکن علم کی خاصیت یہ ہے کہ عالم دنیا سے اٹھ جاتا ہے مگر اس کا علم باقی رہتا ہے تو نبی کریم صلی اللہ علیہ وسلم کے عملی معجزات آپ کی ذات کے ساتھ ختم ہو گئے لیکن ”علمی معجزہ“ قرآن کریم ہے جو آج تک باقی ہے۔ اس کا مطلب یہ ہے کہ نبوت کی دلیل آج بھی دنیا میں موجود ہے تو جس دعوے کی دلیل آج موجود ہے۔ وہ دعویٰ آج بھی ثابت ہے۔ اس لئے حضور صلی اللہ علیہ وسلم کی نبوت کو آج بھی پیش کیا جاسکتا ہے۔ اس لئے کہ اگر کوئی دلیل مانگے تو معجزہ پیش کر دیں گے اور وہ قرآنی معجزہ ہے۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِأَذْنِهِ وَسِرَاجًا مُنِيرًا. آمَّا بَعْدُ

فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ - لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ وَأَنْزَلْنَا الْحَدِيدَ فِيهِ بَأْسٌ شَدِيدٌ وَمَنَافِعُ لِلنَّاسِ وَلِيَعْلَمَ اللَّهُ مَنْ يَنْصُرُهُ وَرُسُلَهُ بِالْغَيْبِ إِنَّ اللَّهَ قَوِيٌّ عَزِيزٌ ه صَدَقَ اللَّهُ الْعَظِيمُ ه

معجزہ دلیل نبوت ہے

بزرگان محترم!

انبیاء علیہم السلام کو اللہ تبارک و تعالیٰ نے مختلف معجزات دیئے ہیں معجزہ چونکہ دلیل نبوت ہوتا ہے۔ تو

وہ نبی ہی کے ہاتھ پر ظاہر ہوتا ہے۔ غیر نبی کے ہاتھ پر ظاہر نہیں ہوتا۔ اور گویا یہ فعل خداوندی ہے کہ اس کی مثل لانے سے مخلوق عاجز ہوتی ہے۔

چنانچہ حضرت عیسیٰ علیہ السلوٰۃ والسلام کو اللہ تبارک و تعالیٰ نے یہ معجزہ دیا کہ وہ اللہ کے حکم سے مردوں کو زندہ کرتے تھے۔ تو احيائے موتی ان کا معجزہ تھا۔ اسی طرح اندھے مادرزاد کی آنکھوں پر ہاتھ پھیرتے تھے۔ ان میں بینائی آجاتی تھی۔ جذامیوں اور کوڑھیوں پر ہاتھ پھیرتے تھے ان کا بدن صاف ستھرا بن جاتا تھا۔ بلکہ اس دور کے ڈاکٹرز و اطباء عاجز آگئے تھے اور ان بیماریوں کو لا علاج سمجھا گیا تھا۔ حضرت عیسیٰ علیہ السلام نے جب یہ معجزہ ظاہر کیا تو دنیا سمجھ گئی کہ یہ اسباب کے درجے کی چیز نہیں ہے ضرور مسبب الاسباب کی طرف سے یہ کوئی کرشمہ اور خرق عادت ہے۔ یہ ان کی نبوت کی دلیل تھی۔

موسیٰ علیہ السلام آئے ان کو عصا موسیٰ دیا گیا۔ جس کی خاصیت یہ تھی کہ اسے زمین پر ڈالتے تھے وہ اڑدھا بن جاتا تھا ہاتھ میں تھام لیتے تھے تو لکڑی بن جاتی تھی۔

اسی طرح ید بیضاء ان کو عطا کیا گیا۔ گریبان میں ہاتھ ڈال کر نکالتے تھے تو سورج کی طرح سے ان کا ہاتھ چمکتا تھا۔ ہر سو روشنی پھیل جاتی تھی۔ دنیا نے سمجھ لیا کہ یہ چیزیں دوسرا کوئی دکھلانے والا نہیں۔ یقیناً یہ خدا کی طرف سے اس شخص کی نبوت اور رسالت پر دلیل ہے۔ جو سفیر خداوندی ہے اور اس کی سفارت لے کر آیا ہے۔

ابراہیم علیہ السلام نے نبوت کا دعویٰ کیا اور اللہ نے ان کے ہاتھ پر خرق عادت ظاہر کی کہ ان کو دکھتی ہوئی آگ میں ڈالا گیا اور آگ سرد و سلام بن گئی۔ دنیا نے دیکھ لیا کہ یہ چیز دکھلانے والا ابراہیم علیہ السلام کے سوا کوئی دوسرا نہیں ہے۔ ان کے ہاتھ پر ایک ایسا عجیب معجزہ ظاہر ہوا جو ان کے مبعوث من اللہ ہونے کی دلیل ہے۔ تو نار خلیل ان کو دی گئی۔

اور دیگر انبیاء علیہم السلام کو بھی معجزات دیئے گئے۔ حضرت شعیب علیہ السلام کو ظلم شعیب دیا گیا۔ مگر قوم نے جب نہ مانا تو ابر آیا اور ابر میں سے انکارے برے۔ قوم عذاب میں مبتلا ہوئی۔ حضرت ہود علیہ السلام آئے تو ہوا کا معجزہ دیا گیا قوم نے نافرمانی کی۔ تیز آندھی چلی اور سات دن تک چلتی رہی یہ چھوٹی موٹی آندھی نہیں تھی اتنی عظیم آندھی تھی کہ اس نے بستیوں کو اٹھا اٹھا کر پھینکا ہے۔ حدیث میں فرمایا گیا کہ قوم عاد کے جانوروں کی آوازیں فضا میں سنی جاتی تھیں مکانات اوپر جاتے تھے پھر پٹختے جاتے تھے۔ یہ معجزہ تھا جس سے سمجھ لیا گیا کہ یہ شخص بے شک مبعوث من اللہ ہے۔

حضرت صالح علیہ السلام کو ناقہ صالح دی گئی۔ قوم نے مطالبہ کیا کہ کوئی دلیل لاؤ سند لاؤ کہ ہم تمہیں نبی سمجھیں۔ فرمایا۔ جو تم مانگو۔ انہوں نے کہا کہ پتھر میں سے اونٹنی نکالو۔ ظاہر ہے کہ بشر کا یہ کام نہیں ہے کہ پتھر میں سے اونٹنی نکال دے۔ یہ تو اسی ذات کا کام ہے جس کی شان یہ ہے کہ۔

يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ

زندہ میں سے مردہ نکال دے اور مردہ میں سے زندہ پیدا کر دے۔ تو پتھر جیسی ظاہری طور پر ایک بے جان چیز میں سے جاندار کو نکالنا یہ معجزہ تھا آپ یہ معجزہ رات دن دیکھتے رہتے ہیں مگر چونکہ رات دن قصہ ہے اس لئے وہ عجیب معلوم نہیں ہوتا انسان کی پیدائش کیا معجزہ نہیں ہے؟ ایک جہاد لا۔ عقل ایک بے حقیقت قطرہ اس پانی پر نقاشی کرنا، نقش کھینچنا اور گندے قطرے میں سے ایک پاکباز انسان نکال کر تیار کرنا، بے عقل چیز میں سے عاقل انسان پیدا کر دینا۔ بے جان چیز میں سے جان دار چیز کو نکالنا بالکل ایسا ہی ہے جیسا کہ پتھر کے اندر

سے اونٹنی نکال دی گئی۔ مگر چونکہ رات دن یہ قصہ ہمارے سامنے ہے۔ اس لئے مشکل اور عجیب نہیں معلوم ہوتا۔ ورنہ معجزات رات دن ظاہر ہوتے رہتے ہیں اور اللہ کی قدرت کی نشانیاں نمایاں ہوتی رہتی ہیں۔ تو حضرت صالح علیہ السلام کا معجزہ ناقہ صالح تھی۔

یوسف علیہ السلام کو قیصر یوسف دیا گیا۔ وہ یعقوب علیہ السلام کے چہرہ مبارک پر ڈالا گیا قیصر کا ڈالنا تھا کہ بارہ برس کی بینائی جو ضائع ہوئی تھی پانچ منٹ بعد لوٹ آئی اور آنکھیں روشن ہو گئیں۔ یہ حضرت یوسف علیہ السلام کا معجزہ تھا۔

داؤد علیہ السلام کو الائنہ حدید کا معجزہ دیا گیا۔ لوہے کو ہاتھوں میں پکڑتے تھے وہ موم کی طرح سے نرم جاتا تھا۔ جس طرح چاہتے اس سے سامان بنا لیتے تھے۔

حضرت سلیمان علیہ السلام کو تسخیر ریح کا معجزہ دیا گیا۔ ہوائیں مسخر تھیں ان کے حکم سے ہوائیں تخت اڑاتی تھیں۔ سواریاں لے جاتی تھیں۔ ہوا پر وہ کام ہوتا تھا جو زمین پر سواری کو چلانے کا ہوتا ہے۔ اسی کو فرمایا گیا :

فَسَخَّرْنَا لَهُ الرِّيحَ تَجْرِي بِأَمْرِهِ رُخَاءً حَيْثُ أَصَابَ۔

بہر حال تسخیر ریح یہ سلیمان علیہ السلام کا معجزہ تھا۔ اسی طرح منطق الطیر کا معجزہ بھی دیا گیا۔ پرندوں کی بولیوں کا جاننا اور سمجھنا اور اس پر احکام مرتب کرنا یہ اعجاز سلیمانی تھا۔

تو داؤد علیہ السلام کو الائنہ حدید یعنی لوہے کو نرم دینے کا معجزہ دیا گیا، سلیمان علیہ السلام کو تسخیر ریح، موسیٰ علیہ السلام کو عصا اور ید بیضا اور عیسیٰ علیہ السلام کو احيائے موتی کا معجزہ دیا گیا۔ یہ تمام معجزے درحقیقت ان کی نبوت کے دلائل تھے تاکہ یہ سمجھا جائے کہ یہ مبعوث من اللہ ہیں۔ خدا کی طرف سے آتے ہیں اور اس کا پیغام پہنچا رہے ہیں۔

آپ صلی اللہ علیہ وسلم کے عملی معجزات کا تفوق

جناب رسول اللہ صلی اللہ علیہ وسلم کو بھی اس قسم کے ہزاروں معجزات عطا کئے گئے اگر عیسیٰ علیہ السلام کو احيائے موتی کا معجزہ دیا گیا کہ ان کے ارشاد سے مردے زندہ ہوتے تھے تو نبی کریم صلی اللہ علیہ وسلم کے ہاتھ پر استوانہ و حنّانہ کو زندگی عطا کی گئی۔

واقعہ آپ نے سنا ہوا ہو گا احادیث میں صراحۃً موجود ہے کہ منبر بننے سے قبل مسجد نبوی میں نبی کریم صلی اللہ علیہ وسلم جب خطبہ ارشاد فرماتے تھے۔ تو کھجور کا ایک سوکھا ہوا تانکھڑا ہوا تھا، جس کو کاٹ دیا گیا تھا۔ اس پر ٹیک لگا کر آپ صلی اللہ علیہ وسلم خطبہ ارشاد فرماتے تھے۔ ایک مدت دراز تک آپ نے اس پر ٹیک لگا کر خطبہ پڑھا، جب منبر تیار ہو گیا اس پر خطبہ پڑھنے کے لئے تشریف لے گئے۔ تو حدیث میں موجود ہے اس ستون میں سے آہ و بکاہ کی آوازیں نکلتا شروع ہوئیں اس طرح سے اس نے بلک بلک کر رونا شروع کیا جیسے فراق زدہ انسان روتا ہے۔ اور جب چیخ و پکار بڑھی تو حضور صلی اللہ علیہ وسلم ممبر سے اترے، اس پر ہاتھ رکھا اور اس طرح دلاسا دیا جس طرح سکتے ہوئے بچے کو چپ کرایا جاتا ہے اور وہ چپ ہوا۔

تو عیسیٰ علیہ السلام نے اگر مردے کو زندہ کیا تو آپ کے معجزے سے ایک سوکھا ہوا تانکھڑا زندہ بنا۔ یہ معجزہ اس سے کہیں زیادہ بلند تر ہے۔

اس لئے کہ انسانی لاش میں بہر حال پہلے جان موجود تھی۔ اگر دوبارہ لوٹ آئے تو اس روح کو اس بدن

علمی معجزہ سے مناسبت تھی۔ اگر نکل سکتی تھی تو داخل بھی ہو سکتی تھی۔ اپنے محل اور مکان میں پہنچ گئی۔ اپنے سانپے میں آکر ڈھل گئی۔

لیکن کھجور کا ایک تنا زندہ ہو اور زندہ ہو کر وہ آثار ظاہر ہوں جو جاندار میں سے ظاہر ہوئے ہیں اگر فقط اتنی زندگی ہوتی کہ اس پر ہرے پتے لگ جاتے تو کہا جاتا کہ اس کے اندر روح نباتی آگئی۔ روح نباتی اگر اس کے خشک ہونے کی وجہ سے چلی گئی تھی وہ دوبارہ لوٹ آئی اس کا محل تھا۔ جیسے مردے میں جان آجائے۔ لیکن جان آئی تو ایسی آئی جو جانداروں کی سی جان ہے یعنی روح حیوانی داخل ہوئی نہ صرف روح حیوانی بلکہ انسانی افعال ظاہر ہوئے۔ تو روح انسانی داخل ہوئی اور انسانی افعال میں سے وہ افعال سرزد ہوئے جو عشاق خداوندی سے سرزد ہوتے ہیں عاشقان الہی کی طرح فراق نبوی میں رونا اور چلانا شروع کیا جو ایک عاشق خداوندی کا کام ہے۔ تو ایک کھجور کے خشک تنے میں جان بھی آئی تو انسانوں جیسی بلکہ کامل انسانوں جیسی۔ تو اس سے بڑا معجزہ ہے کہ ایک لاش کے اندر انسانی جان آئے جو انسان ہی کی لاش تھی۔ لاش تو ہو درخت کی اور روح اس میں کامل انسان کی پڑے یہ کہیں زیادہ اونچی بات ہے بہ نسبت اس احیاء موتی کے۔ تو حضور صلی اللہ علیہ وسلم کو بھی احیاء موتی کا معجزہ دیا گیا۔

اگر حضرت موسیٰ علیہ السلام کو عصا اور ید بیضاء عطاء کیا گیا کہ ہاتھ روشن ہوتا تھا تو حدیث میں فرمایا گیا ہے کہ نبی کریم صلی اللہ علیہ وسلم کے صحابی جن کا نام غالباً حنیفہ ہے وہ جنگل میں جا رہے تھے۔ سخت اندھیرا تھا رات ملتا نہیں تھا۔ حق تعالیٰ سے دعا کی کہ یا اللہ راستے کی کیا صورت ہو؟ کس طرح سے مجھے راہ ملے۔ حدیث میں ہے کہ ان کی لاشھی اس طرح سے روشن کر دی گئی کہ پورے جنگل میں روشنی پھیلی اور راہ نظر آنے لگی۔ تو حضور صلی اللہ علیہ وسلم کے فیض صحبت سے صحابہ کرام میں یہ کرامتیں پائی گئیں۔ یہ معجزہ ہی کا اثر تھا۔ یہ حضور صلی اللہ علیہ وسلم کا معجزہ کہلائے گا جو آپ کے خادم کے ہاتھ پر ظاہر ہوا۔ تو جتنے بھی انبیاء علیہم السلام کو معجزات دیئے گئے وہ سب کے سب بلکہ بدرجہا زائد نبی کریم صلی اللہ علیہ وسلم کو بھی عطاء فرمائے گئے۔

سب سے بڑا معجزہ

لیکن آپ صلی اللہ علیہ وسلم کے معجزات میں سب سے بڑا معجزہ جو انبیاء سابقین کو نہیں دیا گیا وہ معجزہ فی الحقیقت علمی معجزہ ہے۔ جس کو قرآن حکیم کہا جاتا ہے کہ ایسی کتاب اور شریعت لا کر پیش کی جو جامع ہدایات ہے۔ اسلوب بیان کے اعتبار سے دیکھا جائے تو معجزہ ہے اس کی فصاحت و بلاغت وہ ہے کہ دنیا اس کے مقابلہ کرنے سے عاجز رہ گئی، معانی اور مضامین کے لحاظ سے انتہائی جامع ہے کہ اتنا جامع کلام پیش کرنے سے دنیا عاجز آگئی۔

عرب کے لوگ فصاحت و بلاغت میں مثل تھے۔ ان کو دعویٰ تھا کہ ہم عرب ہیں۔ باقی ساری کی ساری دنیا عجم ہے۔ عجم کے معنی گونگے کے ہیں۔ وہ اپنے مقابلہ میں پوری دنیا کو گونگا جانتے تھے کہ نہ انہیں بولنا آتا ہے نہ یہ شادی اور غم کی شرح کر سکتے ہیں نہ وہ اسالیب بیان ان کے ہاتھ میں ہیں جو عربوں کے ہاتھ میں ہیں قصائد لکھتے تھے اور دنیا کو چیلنج کرتے تھے کہ کوئی ہے جو ان کا مقابلہ کرے؟ ان جیسا قصیدہ لائے؟ بیت اللہ میں قصیدے ٹانگے جاتے تھے چیلنج دیا جاتا تھا کہ کوئی ان کا مثل بنا کر لائے۔ یہ گویا اس زمانے میں عام دستور تھا۔ اور عربوں کی فصاحت و بلاغت اس حد پر پہنچ چکی تھی کہ ان کی پانچ چھ برس کی بچیاں ننانوے ننانوے اشعار کے

علمی معجزہ نہایت بدیہ قصائد برجستہ پڑھ جاتی تھیں۔ یہ سب معلقہ جو درس نظامی میں پڑھائی جاتی ہے یہ وہی سات قصیدے ہیں جو بیت اللہ میں لٹکائے گئے تھے اور چیلنج کیا گیا تھا کہ ان کا مثل لائے۔ غرض اس زمانے میں عربوں کے اندر فصاحت و بلاغت کا زور تھا اس وقت کا معجزہ جو جناب نبی کریم صلی اللہ علیہ وسلم نے لا کر پیش کیا وہ فصاحت و بلاغت ہی کا معجزہ تھا جس کو قرآن کریم کہا جاتا تھا کہ انہوں نے اگر قصائد لٹکا کر چیلنج کیا اللہ نے قرآن اتار کر چیلنج کیا :

قُلْ لَنْ أَجْتَمِعَ الْأَنْسُ وَالْجِنُّ عَلَىٰ أَنْ تَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ
وَلَوْ كَانُوا بِعِضِهِمْ لَبَعِضٌ ظَاهِرًا۔

”اگر جن انسان سب مل کر مجتمع ہو جائیں اور اس قرآن کا مثل بنانا چاہیں تو ان کو قدرت نہیں ہے کہ وہ بنا سکیں۔“

اس لئے کہ یہ بشر کا کلام نہیں ہے یہ خدا کا کلام ہے۔

حقیقت معجزہ

جس سے سب عاجز آجائیں یہ دلیل ہوتی ہے کہ یہ بشر کے قبضہ قدرت کی بات نہیں ہے۔ آج آپ پہچانتے ہیں اور کہتے ہیں کہ سورج اور چاند خدا کا فعل ہے اس لئے کہ سارے انسان مل کر چاہیں تو سورج کی ایک کرن نہیں بنا سکتے۔ آپ کہتے ہیں زمین خدا کی بنائی ہوئی ہے۔ دلیل یہی دے دیتے ہیں کہ سارے انسان جمع ہو جائیں تو زمین کا ایک ذرہ نہیں پیدا کر سکتے۔ اس کے ذروں کو جوڑ توڑ کر اس سے کام لے لینا تو اور چیز ہے۔ لیکن ایک ذرہ بنا دیں جس میں وہی انبات وغیرہ کی تمام صلاحیتیں ہوں جو زمین میں ہیں دنیا کے سارے فلاسفر جمع ہو کر نہیں بنا سکتے۔ چاند اور سورج تو علویات و فلکیات میں سے ہیں ارضیات میں زمین کا ایک چھوٹے سے چھوٹا جز انسان نہیں بنا سکتا۔ درخت کی ایک پتی ایسی نہیں بنا سکتا جس میں وہی خاصیتیں ہوں جو اللہ نے کسی پتے میں رکھی ہوں یہ الگ چیز ہے کہ آپ زمین کے اجزاء میں ترکیب اور تحلیل کر کے اس سے کوئی نئی چیز پیدا کر لیں۔ مگر پیدا کرنے میں آپ اسی زمین کے اور اس کے مادوں کے محتاج رہیں گے۔ خود مادے کو اپنے ہاتھ سے بنا لینا اور اس کو ایجاد کر لینا عدم سے وجود میں لے آنا یہ انسان اور بشر کی قدرت کی چیز نہیں ہے سارے انسان جمع ہو جائیں نہیں بنا سکتے۔ جس چیز سے سارے انسان عاجز آجائیں اس کی نظیر نہ لاسکیں اسی کو معجزہ کہتے ہیں۔

کلامی معجزے کے سامنے اہل کلام کی بے بسی

اسی طرح کلام کے سلسلہ میں ساری دنیا کے فصحاء اور بلغاء عاجز آگئے اور وہ عرب عاجز آگئے جنہوں نے دنیا کو چیلنج کیا تھا کہ ہمارے مقابلہ پر کوئی فصاحت و بلاغت کا نمونہ لائے۔ لیکن جب قرآن کی آیتیں پڑھی گئیں تو ہماری مان لی اور کہا کہ :

ان فيه لعلاوة وان فيه لتراوة۔

اس کلام میں عجیب قسم کی حلاوة اور شیرینی ہے کہ ہم پیدا کرنا چاہیں تو اس کا عشر عشر بھی پیدا نہیں کر سکتے۔ غرض اس زمانے کے فصحاء اور بلغاء اس چیز کو مان گئے کہ ہم اس کی نظیر لانے سے عاجز ہیں۔

ورنہ آپ خود اندازہ کیجئے کہ جب چیلنج کیا گیا تو جن لوگوں نے نبی کریم صلی اللہ علیہ وسلم کو گھر سے بے گھر کیا، انتہائی ایذا رسائی کی، لڑائیاں ٹھانیں، مقابلے کئے یہ ساری چیزیں تھیں۔ مگر ایک آیت کی نظیر لا کر پیش کر دی ہو کسی نے یہ نہیں کیا۔ پورا قرآن تو بجائے خود ہے کسی ایک آیت کی نظیر نہیں دے سکے۔ اسی لئے قرآن نے پہلے تو یہ چیلنج کیا کہ:

عَلَىٰ أَنْ تَأْتُوا بِمِثْلِ هَذَا الْقُرْآنِ
”اس قرآن کا مثل لاؤ۔“

پھر تنزل کر کے کہا:

قُلْ فَاتُوا بِعَشْرِ سُورٍ مِّثْلِهِ مُفْتَرِيًّا۔

”تم کہتے ہو کہ یہ اختراع کردہ کلام ہے تو اس قسم کی اختراع کردہ دس سورتیں تم بھی لاؤ۔“

پھر اور تنزل کیا اور کہا:

فَاتُوا بِسُورَةٍ مِّثْلِهِ۔

”ایک سورۃ اس جیسی بنا لاؤ۔“

سورۃ میں یہ بھی قید نہیں لگائی کہ سورۃ بقرہ جیسی سورۃ ہو جو اڑھائی پارے کی ہے۔ آل عمران جیسی سورۃ ہو یہ بھی قید نہیں، اِنَّا اعطَيْنَاكَ كِي طَرَحِ كِي چھوٹی سی سورۃ بنا لاؤ۔ پھر اس سے تنزل کیا اور کہا کہ:

فَلْيَأْتُوا بِحَدِيثٍ مِّثْلِهِ إِنْ كَانُوا صَادِقِينَ۔

”اگر تم اپنے دعوے میں سچے ہو تو ایک بات ہی اس جیسی بنا لاؤ۔“

سورت تو بجائے خود ہے۔

تو اندازہ کیجئے اس قوم کے سامنے جو چیلنج دینے کی عادی تھی اتنے بڑے چیلنج دیئے جائیں وہ دوسرے سارے مقابلے کرے، جتن کرے۔ لیکن کلام کی نظیر نہ پیش کرے تو وہ سمجھتی تھی کہ یہ بشر کی طاقت سے خارج ہے اس قدر فصاحت و بلاغت سے کلام کا بھرا ہوا ہونا یہ صرف اعجاز خداوندی ہے۔

انسانی صفات کی حد اعجاز

آپ اندازہ کیجئے کہ جتنی بھی انسانی صفات ہیں اور انسانی افعال ہیں ان میں ایک حد ایسی نکلتی ہے کہ وہاں پہنچ کر انسان عاجز ہو جاتا ہے۔ ایک حد تک قادر رہتا ہے پھر ایک حد پر جا کر عاجز ہو جاتا ہے اسی حد سے سمجھا جاتا ہے کہ آگے خدائی حدود ہیں۔ مثلاً آپ دیکھتے ہیں گویا آپ میں بصر کی طاقت ہے۔ آپ فرلانگ دو فرلانگ یا میل بھر کی چیز دیکھ لیں گے۔ آسمان کے ستارے دیکھ لیں گے۔ لیکن اس کے بعد؟ اس کے بعد نگاہ عاجز ہوگی اور ایک حد نکلے گی جہاں آپ کی نگاہ عاجز ہو جائے گی، آپ تحت الثریٰ کو نہیں دیکھ سکتے، صرف سطح کو دیکھ سکتے ہیں آپ کسی چیز کے اندرونی جگر کو اپنی بصر سے نہیں دیکھ سکتے۔ بصر عاجز ہے۔ بہر حال آپ کی بصر دیکھے گی اسے دیکھنے کی قدرت ہے مگر ایک حد ایسی نکلے گی جہاں آکر عجز کا اقرار کرنا پڑے گا کہ ہم نہیں دیکھ سکتے۔ اس سے آگے خدائی حدیں شروع ہو جاتی ہیں۔ ان کو دیکھنے والی صرف اللہ کی ذات ہے۔ اسی کی بصر ہے جو دیکھتی ہے۔

آپ میل دو میل یا پچاس میل کی بات سنیں گے۔ آلات کے ذریعے سے آپ مشرق و مغرب کی خبریں سن لیں گے لیکن آسمان کے اندر کی خبریں اور آوازیں بھی آپ سننے لگیں؟ آپ کی سماعت یہاں آکر عاجز

ہو جائے گی اس سے معلوم ہوا کہ آپ کی سمع و بصر اور تکلم بھی محدود۔ ہر چیز محدود ہے ایک حد کے اندر گھری ہوئی ہے۔ اس حد کے اوپر آپ پہنچ کر آپ اپنے عجز کا اقرار کرتے ہیں اس حد سے باہر خدائی قوتیں ہوتی ہیں۔

یہی صورت کلام کی بھی ہے کہ آپ کلام کرنے کے سلسلہ میں فصیح و بلیغ اور بہترین کلام کریں گے۔ آپ بہترین شاعر بن جائیں گے۔ آپ سے بڑھ کر کوئی اور پیدا ہو گا وہ آپ سے اچھا کلام کرے گا۔ پھر اس سے اور بڑھ کر پیدا ہو گا جو اور اچھا کلام کرے گا۔ مگر ایک حد ایسی نکلے گی بشر وہاں عجز کا اقرار کرے گا کہ اتنے دقیق معانی کو میں چار الفاظ میں ادا کرنے پر قادر نہیں ہوں۔

نبی کریم صلی اللہ علیہ وسلم الفصح العرب والعجم ہیں۔ احادیث میں دقیق سے دقیق مضامین سہل سے سہل تعبیر سے ادا فرمائے گئے ہیں 'دوزخ و نار کی کیفیات' 'جنت کی کیفیات' 'حشر کی کیفیات اور قبر کے احوال وغیرہ جو خالص کیفیاتی چیزیں ہیں ان کو اگر ادا کیا ہے تو جناب رسول اللہ صلی اللہ علیہ وسلم نے سہل الفاظ میں ادا کیا ہے 'تعبیر اور عنوان نہایت سہل اور مضامین نہایت دقیق ایک عامی آدمی سمجھے گا تو اپنی بساط کے مطابق سمجھے گا۔ اسی کلام کو ایک حکیم پڑھے تو اس میں سے حکمت کی باتیں نکالے گا 'اسی کلام کو ایک عارف باللہ پڑھے تو معرفت کی باتیں نکالے گا۔ تو کلام چھوٹا سا ہے مگر مضامین اس میں بھرے ہوئے ہیں۔ احادیث کا ذخیرہ آپ کے سامنے ہے ان کی شرح میں ہزاروں کتابیں لکھی گئی ہیں۔ ان کی حدود نہایت نہیں۔ حدیث ایک ہے۔ ہر عالم نئی سے نئی اس کی شرح کرتا ہے۔ یوں معلوم ہوتا ہے کہ اس کے معانی کی کوئی حدود نہایت نہیں ہے 'ایک عالم ایک ایک پہلو لیتا ہے تو اس پہلو سے بے انتہاء علوم نکلتے چلے آتے ہیں دوسرا عالم دوسرے پہلو پر غور کرتا ہے تو اس سے بے انتہاء علم نکلتا چلا آتا ہے۔ حدیث ایک ہوتی ہے اس کے اندر سے ہزاروں دقائق اور معانی نکلتے آتے ہیں۔

نبی کریم صلی اللہ علیہ وسلم الفصح العرب والعجم ہیں لیکن آپ خود فرماتے ہیں کہ قرآن کریم کے بارے میں میں بھی عاجز ہوں کہ میں ایسا کلام نہیں لاسکتا۔ کہ خدا ہی کا کلام ہے۔ تو ایک حد ایسی پیدا ہوئی کہ خالق ہی اس تعبیر کے اوپر قادر ہے۔ مخلوق کو قدرت نہیں دی گئی۔ تو تمام صفات میں 'سمع' 'بصر' قدرت اور حیات ہو ان میں جیسے ایک حد اعجاز نکلتی ہے تو کلام میں بھی ایک حد اعجاز ہے اور وہی حد اعجاز معجزہ کہلاتی ہے تو حضور صلی اللہ علیہ وسلم کو قرآن کریم کا معجزہ دیا گیا ہے۔

اعجاز کلام

قرآن کریم کے معجزہ ہونے کے ثبوت میں مستقل کتابیں لکھی گئی ہیں۔ ان میں بڑے بڑے دلائل پیش کئے گئے ہیں۔ موٹی سی ایک بات یہ ہے جو سمجھنے کی ہے۔ ہر شخص اسے سمجھے گا کہ ہر انسان پر مختلف کیفیات آتی ہیں جس کیفیت کا غلبہ ہوتا ہے اس حالت میں جو وہ کلام کرتا ہے وہی کیفیت اس کے کلام میں ہوتی ہے۔ اگر وہ یوں چاہے کہ اس وقت میرے کلام میں دوسری کیفیت آجائے اسے قدرت نہیں ہوتی۔

مثلاً ایک شخص ممکن بیٹھا ہوا ہے خدا نخواستہ کوئی میت ہو گئی 'اس کا قلب غم میں ڈوبا ہوا ہے۔ اس وقت وہ جو بھی کلام کرے گا اس میں غم کے اثرات نمایاں ہوں گے۔ اگر وہ یہ چاہے کہ میں اس وقت خوشی کا کلام کروں اسے قدرت نہیں ہوگی۔ اگر وہ تصنع اور بناوٹ کر کے چاہے بھی کہ میں خوشی کا بھرا ہوا کلام کروں۔ ناممکن ہے۔ اس لئے کہ اس پر اس وقت غم کی کیفیت غالب ہے۔ جس چیز کا غلبہ ہو گا وہی چیز اس

کے کلام میں آئے گی۔

اگر ایک شخص پر خوشی ہے اس کے ہاں شادی ہو رہی ہے وہ جب بھی بولے گا۔ اس کے ہر ہر لفظ سے بے ساختہ خوشی ٹپکے گی۔ اگر وہ یوں چاہے کہ میں ایسا کلام کروں جس سے بے انتہاء غم ٹپکتا ہوا ہو۔ اس کی قدرت میں نہ ہوگا۔ کیونکہ وہ اس وقت خوشی سے مغلوب ہے۔ تو ہر کیفیت انسان پر جب آکر غالب ہوتی ہے اس کیفیت کے تحت جب بھی کلام کرے گا تو کلام میں اسی کیفیت کا غلبہ ہوگا۔ ایک کیفیت سامنے آئے گی۔ دوسری مغلوب ہوگی۔

لیکن قرآن کریم کو دیکھا جاتا ہے ایک وقت میں ایک آیت نازل ہوئی اس کی ابتداء میں بے انتہاء جلال خداوندی کا اظہار معلوم ہوتا ہے اور اسی کے ساتھ دوسرے جملہ میں بے انتہاء جمال معلوم ہوتا ہے کہ بے انتہاء بشارتیں اس میں چھپی ہوئی ہیں۔ اگر جنت کا ذکر ہے تو اسی کے ساتھ دوزخ کا ذکر ہے اور جس وقت ہم پڑھتے ہیں تو یہ کیفیات ہمارے قلوب کے اوپر طاری ہوتی ہیں جس سے معلوم ہوتا ہے کہ دونوں متضاد کیفیات برابر چل رہی ہیں۔

اس کی وجہ یہ ہے کہ انسان تو ابن الحال ہے، ہر حال اس پر غالب آتا ہے جیسا حال ہو گا ویسا کلام کرے گا۔ لیکن حق تعالیٰ شانہ پر کوئی چیز غالب نہیں آسکتی۔

وَاللَّهُ غَالِبٌ عَلَىٰ أَمْرِهِ۔

نہ خوشی غالب آسکتی ہے نہ غمی۔ خوشی اور غمی اس کی پیدا کردہ ہے۔ اس لئے جب وہ کلام کریں گے تو اگر چاہیں کہ اس میں خوشی کی کیفیات بھری ہوئی ہوں اس میں پیدا کر دیں گے۔ اگر چاہیں کہ غمی کی کیفیات ہوں تو وہ پیدا کر دیں گے کیونکہ وہ ہر چیز پر ہر وقت قادر ہیں۔ تو قرآن کریم کی ایک ایک آیت کے اندر جو لمبی آیت ہو کئی متضاد کیفیات پوری قوت کے ساتھ برابری سے سمجھ میں آتی ہیں۔ جس سے معلوم ہوتا ہے کلام بشر کی طاقت سے خارج ہے بشری کلام نہیں بلکہ اس ذات کا کلام ہے جو ہر چیز کے اوپر غالب ہے اس کی صفات اور اس کی شانیں اس کے اندر بھری ہوتی ہیں جب آدمی پڑھے اور سمجھ بصیرت کے ساتھ پڑھے تو کچھ کیفیات قلب پر مترشح ہوتی ہوئی معلوم ہوتی ہیں۔

معرفت اوصاف متکلم

وجہ اس کی یہ ہے کہ ہر کلام میں متکلم کے اثرات چھپے ہوئے ہوتے ہیں۔ کلام کو پڑھ کر آپ پہچان لیتے ہیں کہ یہ کسی عالم کا کلام ہے یا جاہل کا؟ شاعر کا ہے یا غیر شاعر کا؟ اس کے کلام کے طرز بیان اور مضامین کو دیکھ کر آپ پہچان لیتے ہیں کہ یہ فلاں شخص کا کلام ہے یا ایسے شخص کا جس میں فلاں صفت غالب ہے۔ غرض کلام میں خود متکلم چھپا ہوا ہوتا ہے۔ اگر متکلم کو دیکھنا ہو اس کا کلام پڑھ لو تو اس کی کیفیت عیاں ہو جائے گی۔

اور نگ زیب کی بیٹی ”زیب النساء“ یہ بڑی شاعرہ تھی۔ اس کا کلام بہترین ہوتا تھا۔ مشاعرے جب ہوتے تھے تو اس کا کلام بھی پڑھا جاتا تھا۔ تو عاقل خان جو اورنگ زیب کے زمانے کا بڑا عمدہ دار بھی تھا اور بڑا شاعر بھی تھا۔ اس کی زبان سے کہیں یہ جملہ نکلا کہ کاش میں اس شاعرہ کو کہیں دیکھتا جس کا اتنا اونچا کلام ہے اتنی اس میں بلاغت ہے۔

یہ جملہ زیب النساء کو پہنچا۔ زیب النساء نے اس کا جواب ایک شعر میں دیا۔ اگر تو مجھے دیکھنا چاہتا ہے

تو دیکھ سکتا ہے۔ میں اس کی تدبیر بتلائے دیتی ہوں۔ اس نے یہ شعر لکھ کر بھیجا کہ ۔

درخن مخفی منم چوں بوئے گل دربرگ گل

میں اپنے کلام میں اس طرح سے چھپی ہوئی ہوں جس طرح سے گلاب کی پتیوں میں خوشبو چھپی ہوئی

ہے ۔

درخن مخفی منم چوں بوئے گل دربرگ گل

ہر کہ دیدن میل دارد درخن بسند مرا

جو دیکھنے کی خواہش رکھتا ہے وہ میرے کلام میں مجھے دیکھ لے، میں نمایاں ہو جاؤں گی۔ غرض ہر کلام میں متکلم کے اوصاف چھپے ہوئے ہوتے ہیں۔ شعراء کے کلام کی فصاحت و بلاغت کے درجات آپ اسی طرح سے قائم کرتے ہیں کہ اگر بہت اونچا شعر ہے آپ کہتے ہیں کہ کسی بڑے اونچے شاعر کا ہے۔ اگر معمولی کلام ہے آپ کہتے ہیں کہ ہاں تک بندی ہے۔

ایک بات مجھے یاد آئی کہ ہماری اردو زبان میں ایک محاورہ ہے ”آنکھیں چار ہونا“ اور یہ ایسے موقع پر بولا جاتا ہے جب محبت کا اشارہ کناہ کرنا ہوتا۔ اس محاورے کو استاذ ذوق نے نظم کیا ہے کہ

آنکھ سے آنکھ لڑتی مجھے ڈر ہے دل کا

کہیں یہ جائے نہ اس جنگ وجدل میں مارا

ایک دوسرا شاعر ہندو اس نے بھی یہی مضمون بیان کیا۔ مگر اس مضمون کو اونچا کر دیا۔ وہ کتا ہے ۔

دل کی نہیں تفصیر کمند آنکھیں ہیں ظالم

یہ جا کے نہ لڑتیں وہ گرفتار نہ ہوتا

یہ ایک ہی بات دو شعروں میں ادا کی گئی۔ مگر جاننے والوں نے جان لیا کہ اس مضمون کو دوسرے شعر میں اس پیرائے میں ادا کیا گیا ہے وہ بہ نسبت پہلے پیرائے کے بلند پیرایہ ہے۔ تو کلام کے اندر فصاحت اور بلاغت کے لحاظ سے مراتب اور تفاوت فصحاء و بلغاء سمجھتے ہیں اور وہ جانتے ہیں کہ یہ بہترین کلام ہے اس سے زیادہ بہتر دوسرا نہیں ہو سکتا۔ جب انسانوں کے کلام میں ایسے درجات نکلتے ہیں کہ بعض موقعوں پر لوگ کہتے ہیں کہ یہ سہل ممتنع ہے اس سے آگے اب بہتر نہیں ہو سکتا۔

متکلم حقیقی

تو اللہ کے کلام میں یہ چیز بدرجہ اولیٰ پائی جانی چاہئے۔ جب وہ کلام کرے تو اس درجے کا بدلیج ہو کہ اس سے بہتر ناممکن ہو۔ انسانی کلام کتنا ہی بدلیج ہو مگر اس سے بہتر ممکن تو ہو گا اس لئے کہ یہ ممکن ہے کہ اس سے تر فصیح و بلیغ انسان پیدا ہو جائے۔ لیکن اللہ جو کام کرے گا یا کلام فرمائے گا اس سے بہتریوں ممکن نہیں کہ نہ اس کا نظیر ہے نہ اس کے کلام کا نظیر ہو سکتا ہے نہ اس کے لئے کوئی مثل ہے نہ اس کے کلام کا کوئی مثل ہو سکتا ہے۔ اس لئے فرما دیا گیا کہ :

لَا يَأْتُونَ بِمِثْلِهِ

اس کے کلام کے مثل کوئی نہیں لاسکتا۔ اس لئے کہ اس کی ذات و صفات کا مثل کوئی موجود نہیں۔

لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ

اس کی ذات کی کوئی مثل اور نظیر نہیں ہے، وہ سمیع اور بصیر ہے۔

جب ذات بے چوں اور بے چگون ہے اور صفات کی کوئی نظیر نہیں ہے تو پھر افعال کی کوئی نظیر کیسے ہوگی؟ تو صفات میں سے کلام بھی ہے۔ کلام کرنے کا حق تو اللہ ہی کا ہے۔ ہم اور آپ متکلم تو اس کے پر تو سے بن گئے ہیں اگر کلام کا پر تو نہ بڑے تو ہمیں متکلم ہونا نصیب نہیں ہو سکتا۔ سمع اور بصر اس کی صفت ہے۔ اس کا پر تو پڑا تو ہم بھی سمیع اور بصیر کہلائے۔ موجود حقیقی وہ ہے۔ اس کے وجود کا پر تو پڑا گیا تو ہم موجود کہلانے لگے۔ ورنہ ہم میں کوئی اپنا ذاتی اور اصلی وجود نہیں ہے۔ تو جب ہماری ہر چیز حق تعالیٰ کے پر تو سے ہے، اصل صفات اس کی 'ظلی صفات ہماری ہیں' اصل وجود اس کا ظلی وجود ہمارا، اصل کلام اس کا ظلی کلام ہمارا تو اصل فصاحت و بلاغت اس کی ہوگی ہماری فصاحت و بلاغت ظلی ہوگی۔

غرض جب اصل فصاحت و بلاغت ہمارے اندر ہے ہی نہیں تو ظاہر ہے کہ ایک کا ظل دوسرے ظل کے مشابہ ہو سکتا ہے۔ اصل کے مشابہ تو جب ہو جب کوئی دوسرا اصل پیدا ہو اور اصل ایک ہے تو اصل کلام ایک ہی رہے گا۔

حق تعالیٰ شانہ نے حقیقت میں جیسے افعال کے معجزے ظاہر فرمائے زمین ایک معجزہ ہے، آسمان ایک معجزہ ہے، چاند اور سورج ایک معجزہ کہ جن کی نظیر لانے کی کسی کو قدرت نہیں، تو کلام کا معجزہ بھی ظاہر فرمایا اور وہ قرآن کریم ہے جس کا مثل ناممکن تھا۔ نہیں لایا گیا اور آج تک نہیں لایا گیا۔

دنیا کی اقوام نے دن رات مقابلے کئے مگر اس جیسا کلام لا کر پیش کر دیں جس میں وکسی ہی معنویت ہو اتنے ہی پہلو بھرے ہوئے ہوں، اتنی ہی جامعیت ہو اور اتنی ہی فصاحت و بلاغت ہو یہ کوئی نہ کر سکا۔ یہ اس کی دلیل ہے کہ یہ معجزہ ہے یعنی خدا کا کلام ہے بشر کا کلام نہیں ہے۔

قرآن کریم کی اعجاز نمائی

پھر یہ معجزہ ہی نہیں بلکہ معجزہ گر بھی ہے۔ یعنی قرآن کریم نے معجزات بنائے اس واسطے کہ قرآن کریم پر عمل کرنے سے بڑے بڑے اکابر اولیاء پیدا ہوئے ان اولیاء کے ہاتھ پر کرامتیں ظاہر ہوئیں تو قرآن خود ہی معجزہ نہیں ہے بلکہ لوگوں کے ہاتھ پر معجزہ نمایاں بھی کرتا ہے۔ فرق اتنا ہے کہ نبی کے ہاتھ پر جو خرق عادت ظاہر ہوتی ہے اسے معجزہ کہتے ہیں۔ ولی کے ہاتھ پر خرق عادت ظاہر ہو اسے کرامت کہتے ہیں۔ ابو حنیفہ سفیان ثوری وغیرہ یہ اکابر مجتہدین گزرے ہیں یہ انبیاء نہیں تھے مگر نبیوں جیسے کام کئے ایک ایک نے کروڑوں انسانوں کے دلوں کو ایمان سے رنگا اور ایک ایک خطہ کو ایمان و اسلام سے رنگین بنا دیا۔

صوفیاء کے طبقے پر نگاہ ڈالو۔ ایک حضرت شیخ معین الدین اجمیری کے بارے میں کسی مسلمان کی نہیں بلکہ ایک عیسائی کی شہادت ہے۔ جس کا نام مسٹر آرنلڈ ہے اس نے پریچنگ آف اسلام کتاب لکھی ہے کہ ایک حضرت شیخ معین الدین اجمیری کے دست مبارک پر ننانوے لاکھ آدمیوں نے ہندوستان میں اسلام قبول کیا ہے۔ تو ایک فرد نے ننانوے لاکھ کو مسلم بنایا۔ خود حضرت شیخ کے خلفاء کے ہاتھ جو لوگ اسلام لائے ان کی تعداد الگ ہے۔ تو ایک شیخ معین نے وہ کام کیا جو انبیاء بنی اسرائیل کرتے تھے کہ جس خطے میں بیٹھ گئے، لاکھوں اور کروڑوں کو با ایمان بنایا۔ ایمان کی روشنی پیدا کر دی، تو جناب رسول اللہ صلی اللہ علیہ وسلم کے اس معجزے اور اس پر عمل کی بدولت لوگ ایسے مقامات پر پہنچے، ولایت کے ان مرتبوں پر

پہنچے جن کے ہاتھوں پر خرق عادت اور کراہتیں ظاہر ہوئیں، الہامات ظاہر ہوئے۔

شرائعِ ظلیہ

یہ جتنے آئمہ مجتہدین ہیں اگر انبیاءِ علیہم السلام پر اصلی شریعتیں ظاہر ہوئیں تو ان مجتہدین کے قلوب پر ظلی شریعتیں ظاہر ہوئیں۔ یعنی انہوں نے ان ہی شریعتوں میں سے استنباط کر کے مستقل احکام دیئے۔ انہی شریعتوں میں اجتہاد کر کے احکام نکالے اور کتابوں کی کتابیں بھر دیں۔

یہ کتاب و سنت سے کوئی الگ چیز نہیں ہے۔ کتاب و سنت کی کلیات میں جو چیزیں چھپی پڑی تھیں۔ مجتہد کے فہم نے ان کو اندر سے نکال کر کے نمایاں کر دیا یہ الہامی چیزیں تھیں۔ حق تعالیٰ نے ان کے قلوب میں ڈالیں، انہوں نے ان کو واضح کر دیا۔

امام احمد بن حنبل کا واقعہ

مجھے امام احمد بن حنبل جو امام شافعی رحمہ اللہ علیہ کے شاگرد ہیں کا واقعہ یاد آیا۔ استاذ بھی امام ہیں اور شاگرد بھی امام ہیں۔ اور دونوں صاحب مذہب اور صاحب فقہ ہیں۔ امام شافعی کا فقہ حجاز میں پھیلا۔ اس لئے کہ ان کی ابتداء حجاز میں ہوئی انتہا مصر میں جا کر ہوئی۔ مصر کی اکثریت شوافع کی ہے۔

امام احمد بن حنبل مغربی ممالک کی طرف گئے۔ تو نجد اور یمن کے اندر حنبلیت پھیلی ہوئی ہے۔ لاکھوں انسان فقہ حنبلی پر چل رہے ہیں۔

چونکہ امام شافعی کا اخیر زمانہ مصر میں گزرا ہے اور امام احمد سے ملاقات کئے ہوئے عرصہ ہو گیا تھا۔ تو امام شافعی نے امام احمد بن حنبل کے نام خط لکھا۔

”بہت عرصہ ہو گیا تم سے ملے ہوئے اور ملنے کو جی چاہتا ہے۔ اگر مصر آنے کی کوئی صورت بن پڑے تو کوشش کرو مصر آ جاؤ۔ جی چاہتا ہے کہ اخیر عمر میں تمہیں ایک دفعہ اور دیکھ لوں۔“

امام احمد نے جواب لکھا کہ :

”میں حاضر ہو رہا ہوں۔“

دن اور تاریخ متعین کر دی کہ میں فلاں تاریخ کو حاضر ہو رہا ہوں۔ چنانچہ مقررہ وقت پر امام احمد بن حنبل مصر کے لئے روانہ ہوئے اور اسی تاریخ کو مصر پہنچے جس کا وعدہ لکھا تھا۔ امام شافعی استقبال کے لئے شہر سے باہر نکلے۔

جب امام نکلے تو جتنے علماء تھے سب کے سب امام شافعی کے ساتھ چلے۔ علماء جب چلے تو جتنے حکام اور زعماء تھے وہ بھی ساتھ ہوئے۔ حتیٰ کہ بادشاہ وقت بھی استقبال کے لئے آگیا۔ ایک بڑا عظیم جہتہ گویا ملک کے اجلہ اور اکابر استقبال کے لئے آئے اور پورے مصر میں خوشی تھی کہ آج امام وقت ہمارے ہاں مہمان ہو رہے ہیں۔

امام شافعی کی بچیوں کا یہ حال تھا کہ چھوٹی چھوٹی بچیاں کودتی پھرتی ہیں کہ ہمارے ہاں امام وقت مہمان ہونے والا ہے۔ خدا خدا کر کے امام احمد پہنچے، امام شافعی کے ہاں قیام کیا۔

امام شافعیؒ نے کھانا لاکے رکھا۔۔۔ امام شافعیؒ کی مہمان نوازی مشہور اور تاریخی چیز ہے۔ ان کی مہمان نوازی کے عجائبات تاریخ کا حصہ ہیں۔۔۔ غرض امام شافعیؒ نے بہت شفقت اور توجہ کے ساتھ مہمان نوازی کی اور کھانا لاکر رکھا۔

امام احمد بن حنبلؒ نے کھانا، کھانا شروع کیا مگر اس طرح سے کھایا جس طرح کوئی سات وقت کا بھوکا کھاتا ہے اور کافی مقدار میں خوب پیٹ بھر کے کھایا اور یہ معلوم ہوتا تھا کہ معلوم نہیں کتنے وقت کا کھانا نہیں ملا۔۔۔ وہ زمانہ تقویٰ اور طہارت کا ہے۔ تو امام شافعیؒ کی بچیوں نے گھر میں امام شافعیؒ پر اعتراض کیا کہ تم کہتے تھے کہ امام وقت ہے یہ کیسا امام وقت ہے جو پیٹ بھر کے کھانا کھاتا ہے یہ عوام الناس کا کام ہے کہ پیٹ بھر کے کھائیں۔ اتقیاء کا یہ کام نہیں ہے۔ وہ تو سنت کے تابع ہوتے ہیں۔

نبی کریم صلی اللہ علیہ وسلم، صحابہؓ اور تابعین کی سنت یہ ہے کہ بقدر ضرورت کھالیا۔ لیکن اس طرح سے گر پڑ کے کھانا کہ بہت وقت کا بھوکا ہے یہ شان اتقیاء کی نہیں ہے۔ تو یہ کیسا امام وقت ہے؟

امام شافعیؒ سے جواب نہیں بن پڑا۔۔۔ فرمایا کہ حیرت مجھے بھی ہے۔ مگر میں بول یوں نہیں سکتا کہ میں میزبان ہوں۔ اگر میری زبان سے یہ نکلا کہ بھائی کم کھاؤ۔ تو یہ موضع تہمت ہو گا کہ میں شاید اپنی روٹی بچانا چاہتا ہوں۔۔۔ اس لئے میرے بولنے کا موقع نہیں مگر حیرت مجھے بھی ہے کہ احمد بن حنبلؒ میں یہ تغیر کیسے پیدا ہوا؟ کھانے کی طرف اس طرح سے متوجہ کیسے ہوئے؟

رعایت مقام

اتقیاء کے کھانے کی شان یہ ہے کہ حضرات صحابہؓ کے بارے میں فرمایا گیا کہ جب جہاد میں جاتے تھے تو یہ نہیں تھا کہ سامان رسد کے طور پر وہاں انڈے کیک اور پیسٹریاں پہنچتی تھیں۔ کچھ سوکھے ٹکڑے زنبیلوں میں بھرے ہوئے ہیں بہت بھوک لگی۔ چبا کر کھائے۔ کسی کے پاس وہ بھی نہیں کچھ کھجوریں پڑی ہوئی ہیں وہ کھالیں۔ یہ بھی نہ ہوا تو بعض کے پاس گٹھلیاں بھری ہوئی ہوتی تھیں، گٹھلیاں منہ میں ڈال لیں گویا نفس کو بہلا دیا کہ ہم کچھ کھا رہے ہیں اور نفس سمجھ گیا کہ مجھے میری غذا مل گئی تو غذا میں یہ تھیں اور چوبیس گھنٹے جہاد میں مصروف تھے۔۔۔ یہ روحانی و معنوی قوت ہوتی تھی۔

حضرت قطب عالم شیخ عبدالقدوس گنگوہی رحمہ اللہ تعالیٰ نے اپنے ملفوظات میں لکھا ہے کہ میں ایک ایسے شخص سے واقف ہوں جو چالیس برس سے ایک بادام یومیہ پر افطار کرتا ہے۔

اندازہ کیجئے ایک بادام بھی کوئی غذا ہے۔ شرح لکھتے ہیں کہ وہ خود حضرت شیخ ہیں۔ اپنے کو چھپانے کے لئے ایسے لکھا کہ میں کسی ایسے شخص سے واقف ہوں جو چالیس برس سے ایک بادام یومیہ پر افطار کرتا ہے

اور حالت یہ تھی کہ ان کے ایک تراجم میں موجود ہے رات کو جب ذکر اللہ کرتے تھے تو اتنی بلند آواز سے ذکر کرتے تھے کہ سرانے میں ذکر کرتے تھے، دو فرلانگ پر شہر ہے ہر گھر میں اس طرح پر آواز پہنچتی تھی جیسے ہمارے دروازے پر بیٹھے ہوئے ذکر کر رہے ہیں یہ ان کی قوت کی حالت تھی۔ یہ روحانی و معنوی قوت تھی۔

اور نبی کریم صلی اللہ علیہ وسلم کے بارے میں حدیث میں فرمایا کہ دو دو مہینے ایسے گزرتے تھے کہ بیت نبوت میں دھواں بھی نہیں اٹھتا تھا اسودین پر گزر ہوتا تھا ایک کھجور کھالی، ایک کٹور پانی پی لیا، یہ غذا ہوتی تھی اور جب صوم وصال رکھنے پر آئے تو یہ بھی ختم ہو جاتی تھی۔

بہر حال انبیاء کی شان بھی کھانے پینے کے بارے میں انتہائی تکلیل کی ہے، صحابہ، اولیاء اور اتقیاء کی شان بھی انتہائی قلت کی ہے۔ اتقیاء کی یہ نظیریں سامنے تھیں، ان کو سامنے رکھ کر لڑکیوں نے اعتراض کیا کہ احمد بن حنبلؒ کیسا متقی شخص ہے؟ اور کیسا امام ہے یہ جس نے پیٹ بھر کے کھانا کھایا؟

امام شافعیؒ سے اس کا کوئی جواب نہیں بن پڑا اور فرمایا کہ حیرت مجھے بھی ہے مگر میں میزبان ہونے کی وجہ سے بول نہیں سکتا۔ خیر وہ بات ختم ہو گئی۔

عشاء کا وقت آیا اور امام احمد بن حنبلؒ نماز پڑھنے کے لئے مسجد میں تشریف لے گئے۔ تو امام شافعیؒ کی بچیوں نے امام احمد کے لئے بستر کیا اور لوٹا بھر کر پانی کا رکھا تاکہ رات کو تہجد کے لئے انھیں تو تکلیف نہ ہو۔ لوٹا بھرا بھرا مل جائے۔ رات کا یہ سب سامان کر کے بچیاں چلی گئیں۔

امام احمد تشریف لائے چارپائی پر لیٹ گئے۔ صبح کی نماز کو جب اٹھ کر گئے۔ بچیاں بسترہ کرنے آئیں تو معلوم ہوا لوٹا اسی طرح بھرا ہوا رکھا ہے۔ اب تو ان کے غصہ کا پارہ انتہائی طور پر چڑھ گیا اور انہوں نے امام شافعیؒ کا دامن پکڑ کے کہا کہ یہ تمہارے شاگرد جن کو تم کہتے تھے کہ امام وقت ہے اور اتقیاء امت میں سے ہیں کیسا متقی ہے کہ پیٹ بھر کے یہ کھانا کھائے؟ اور رات کے اوقات میں نوافل پڑھنے کی اسے توفیق نہ ہو؟ تہجد یہ نہ پڑھے؟ یہ کیسا نئی قسم کا امام ہے۔ اب امام شافعیؒ سے بھی ضبط نہ ہو سکا آخر احمد بن حنبلؒ کے استاد تھے۔ تو بٹھا کر کہا کہ :

اے احمد بن حنبلؒ! یہ تغیر تم میں کب سے پیدا ہوا۔ میں کل سے دیکھ رہا ہوں اور صبر کر رہا ہوں تم نے پیٹ بھر کے کھانا کھایا۔ میں اس لئے نہیں بولا کہ میں میزبان تھا۔ میرے اوپر تہمت آتی۔ بہر حال میں نے صبر کیا۔

لیکن اب جب دیکھا کہ رات کو تہجد تک کی توفیق نہیں ہوئی، تو میرے سے نہ رہا گیا۔ تو تمہارے حالات میں یہ تغیر کب سے پیدا ہوا؟ یہ تو افسوسناک حالات ہیں۔

امام احمد بن حنبلؒ نے اور عرض کیا، حضرت! واقعہ وہ نہیں ہے جو آپ سمجھے ہوئے ہیں۔

شان عمل اور شان اجہتاد

فرمایا کیا واقعہ ہے؟

کہا کہ واقعہ یہ ہے آپ کو میرے زیادہ کھانے کے اوپر اعتراض ہوا۔ حقیقت میں نے زیادہ کھایا ہے اور کافی کھایا۔ عمر میں کبھی اتنا نہیں کھایا تھا جتنا یہاں کھایا۔

اس کی وجہ یہ تھی کہ جب آپ کا دسترخوان بچھا تو اتنی حلال کی کمائی تھی اس کے اوپر آسمان سے انوار و برکات کی بارش تھی، میں نے عالم میں اتنی پاک کمائی نہیں دیکھی۔ میں نے ارادہ کیا جتنا زیادہ سے زیادہ کھا سکوں کھاؤں ممکن ہے پھر ایسی پاک غذا مجھے نصیب نہ ہو۔ اس وجہ سے میں نے زیادہ کھایا چاہے مجھے سات دن روزے رکھنے پڑیں۔ مگر اتنا منور اور بابرکت لقمہ حلال میں نے آج تک عالم میں نہیں دیکھا۔

اور فرمایا اس کھانے کی دو برکتیں میرے اندر نمایاں ہوئیں ایک علمی اور ایک عملی۔ عملی برکت تو یہ نمایاں ہوئی کہ میں نے آج عشاء کے وضو سے تہجد پڑھی اور صبح کی نماز بھی پڑھی یہ وجہ ہوئی لوٹا استعمال نہ کرنے کی۔ وہ بھرا ہوا رکھا رہا گیا۔ میں رات بھر عبادت میں رہا۔

اور علمی برکت یہ پیدا ہوئی کہ قرآن حکیم کی ایک آیت سے فقہ کے سو مسئلے نکالے اور علوم کے

دروازے مجھ پر کھل گئے۔ یہ لقمہ حلال کی غذا کی برکت تھی۔

شرط معرفت

حقیقت یہ ہے کہ نور معرفت حلال غذا سے پیدا ہوتا ہے۔ پہلی شرط یہ ہے کہ لقمہ حلال کا ہو۔ ایمانی و روحانی قوتیں لقمہ حلال کے تابع ہیں۔

انسان کا پیٹ حوض بدن ہے۔ حوض میں جو بھرا جائے گا نلوں اور نالیوں میں بھی وہی آئے گا۔ اگر پیٹ میں پاک غذا ہے تو قلب میں پاک آثار آئیں گے اور دماغ میں بھی۔ اقوال بھی پاک نکلیں گے اور اگر لقمہ حلال نہیں ہے پھر وہی ظلمت اور کدورت ملے ہوئے اقوال و افعال ہوں گے۔ اور ایسی ہی حرکات بھی ہوں گی۔

اسی لئے اہل اللہ سب سے زیادہ لقمہ حلال کا اہتمام کرتے تھے کہ ہماری کمائی پاک ہو۔ اس کمائی سے ہی قلب میں نور معرفت پیدا ہوتا ہے۔ ورنہ قساوت پیدا ہوتی ہے۔

ہمارے یہاں دیوبند میں ایک بزرگ تھے شاہ جی عبداللہ صاحب ان کا نام تھا۔

بے پڑھے لکھے امی محض تھے۔ مگر صاحب نسبت بزرگوں میں تھے انہوں نے اپنے گزر اوقات کا ذریعہ گھاس کھودنا وغیرہ مقرر کر لیا تھا۔ گھاس کھود کر گٹھڑی بیچتے تھے۔ اور گٹھڑی کی قیمت چھ پیسے مقرر کی ہوئی تھی۔ نہ ایک پیسہ کم لیتے تھے نہ ایک پیسہ زیادہ لیتے تھے۔

دیوبند میں جتنے لوگ اپنے جانوروں کے لئے گھاس خریدتے تھے، منڈی میں جب پہنچتے تو سینکڑوں گٹھڑیاں گھاس کی ہوتی تھیں۔ مگر سب منتظر رہتے تھے کہ ہم شاہ جی کی گٹھڑی خریدیں گے ہر ایک اس کوشش میں ہوتا تھا اور سمجھتا تھا کہ ہمارا جانور ان کا لایا ہوا گھاس کھائے گا تو گھر میں برکت ہوگی۔

جب شاہ جی عبداللہ صاحب نظر پڑتے تو لوگ ان کی طرف دوڑتے تھے بس جس نے جا کر پہلے ہاتھ لگایا۔ شاہ جی وہیں گٹھڑی ڈال دیتے تھے۔ اور چھ پیسے لے لیتے تھے۔

اس چھ پیسے کی تقسیم ان کے ہاں کیا تھی؟

دو پیسے تو اسی وقت صدقہ کر دیتے۔ ان دو پیسوں میں اس زمانے میں کچھ ادھیلے کچھ پائیاں ملتی تھیں تو وہ ایک ایک دو دو بچوں کو، تیسوں کو، بیواؤں کو اور غریبوں کو وہیں کھڑے کھڑے تقسیم کر دیتے۔ اور دو پیسے روزانہ کے گھر کا خرچ تھا۔ کچھ تیل لے لیا، کچھ نمک، لکڑی وغیرہ سستا زمانہ تھا تو دو پیسے روز میں گھر والوں کا خرچ ہو جاتا تھا۔

اور دو پیسے جو بچتے تھے۔ انہیں جمع کیا کرتے تھے۔ سال بھر میں جب وہ چھ سات روپے بن جاتے اس رقم سے ہمارے اکابر حضرت حاجی امداد اللہ صاحب، حضرت مولانا رشید احمد صاحب گنگوہی، حضرت مولانا محمد قاسم صاحب اور مولانا محمد یعقوب صاحب کی دعوت کیا کرتے تھے۔

مولانا محمد یعقوب صاحب جو دارالعلوم دیوبند کے سب سے پہلے صدر مدرس ہیں۔ یہ فقط عالم ہی نہیں عارف باللہ بلکہ صاحب کشف و کرامت بزرگوں میں سے تھے۔ ان کا مقولہ میں نے اپنے بزرگوں سے سنا کہ سال بھر ہمیں شاہ جی کی دعوت کا انتظار رہتا تھا کہ کب وہ دن آئے کہ ان کے گھر کا کھانا کھائیں اور فرمایا جس دن کھانا کھاتے تھے۔ تو چالیس چالیس دن قلب میں نور رہتا تھا اور قلب میں جذبہ پیدا ہوتا تھا کہ یہ بھی عبادت کر لیں، نوافل پڑھ لیں، تلاوت کر لیں۔ ہر وقت طاعت و عبادت کو جی چاہتا تھا۔ اس اکل حلال کی یہ

سلب توفیق

لقمہ حلال در حقیقت ایسی چیز ہے کہ اسی سے توفیق پیدا ہوتی ہے۔ آج کی بے عملی لاعلمی کے سبب سے نہیں ہے۔ علم تو عام ہو گیا۔ ہر شخص جانتا بوجھتا ہے۔ پھر بھی بد عملی ہے؟ توفیق کے سلب ہونے کی وجہ سے۔ اور توفیق لقمہ حرام یا مشتبہ لقمہ کی وجہ سے سلب ہوتی ہے اکل حلال پورا میسر نہیں ہے۔ بقول غالب کے

جاننا ہوں ثواب طاعت و زہد
پر طبیعت ادھر نہیں آتی

اس لئے کہ مشتبہ غذاؤں نے طبیعت پر بندش عائد کر رکھی ہے۔ جس کی وجہ سے توفیق سلب ہو جاتی ہے۔ غرض آج کے گناہوں کا سبب لاعلمی نہیں ہے۔ بلکہ طبیعت کی قساوت یا ظلمت یا عدم توفیق یا سلب توفیق یہ چیزیں باعث بنتی ہیں۔ اس لئے کہ لقمہ صحیح نہیں رہا۔

میں دیکھا کرتا ہوں یہاں تو نہیں مگر ادھر اپنے نواح میں دیکھا۔ یہ جو آج کل شوگر مل ہر جگہ ہیں۔ مارے ہاں دیوبند سے لے کر دہلی تک ہر اسٹیشن پر ایک شوگر مل ہے۔ اس کی وجہ سے گنے کی کاشت بڑھ گئی۔ تو گنے ریل گاڑی اور ریل گاڑیوں میں بھر بھر کے جاتے ہیں۔ بعض مل والوں نے اپنی چھوٹی چھوٹی ریلیں لگا رکھی ہیں تو وہ کھیتوں میں گھومتی ہیں اور وہاں سے گنا مل میں پہنچاتے ہیں تو مال گاڑی کے ڈبے ہر وقت بھرے ہوئے کھڑے رہتے ہیں۔ تو میں نے دیکھا کہ مسافر جب اترتے ہیں دیکھتے ہیں کہ مال گاڑی گنوں سے بھری کھڑی ہے تو کوئی بیس گنے کھینچ لایا، کوئی چالیس کوئی پچاس اور کھار ہے ہیں۔ میں حیرت سے دیکھا کرتا ہوں کہ یہ لوگ گویا یوں سمجھ کے کھارے ہیں کہ ان کے باپ کا مال ہے۔ انہیں کوئی احساس نہیں کہ یہ غیر کا مال ہے۔ ہمارے لئے اس کا کھانا حلال ہے یا حرام ہے۔ کوئی حس باقی نہیں جیسے جانور، مثلاً بیل جس کھیت میں مسافر مارنا ہوا چلا گیا، اسے اس کی کیا تمیز کہ میرے مالک کا کھیت ہے یا غیر کا۔ یہی حالت انسانوں کی ہو گئی۔ بس کھانے کی چیز سامنے آنی چاہئے۔ پھر حلال ہو یا حرام۔ بے تحاشا اس کی طرف دوڑ پڑتے ہیں۔ تو میں چا کرتا تھا۔ یا اللہ! ان کے قلوب کی کیا کیفیت ہوگی؟ اس قسم کے مال سے سوائے قساوت، ظلمت اور تاریکی اور کیا پیدا ہو سکتا ہے۔ لقمہ حرام سے نیکی کا جذبہ نہیں ابھر سکتا۔ نیکی کا جذبہ ہمیشہ لقمہ حلال سے ابھرے

پچھلے زمانے میں اہل اللہ جب بیعت کرتے تھے، پہلی شرط یہ لگاتے تھے کہ لقمہ حلال بھی میسر ہے یا نہیں؟ اگر تمہاری غذا مشتبہ ہے تو سارا دن بھی ذکر اللہ کرو گے تو قلب کے اوپر آثار نمایاں نہیں ہوں گے۔ لقمہ حلال کا بڑا اہتمام کیا جاتا تھا۔ میرے عرض کرنے کا مطلب یہ تھا کہ پاک کمائی سے نور معرفت پیدا ہے اور پاک کمائی کی طرف جذبہ۔ یہ ظاہریات ہے کہ اتباع انبیاء علیہم السلام سے ہی پیدا ہو سکتا

لقمہ حلال کی قرآن کریم میں بھی جگہ جگہ تاکید کی گئی ہے۔ فرمایا :

وَلَا تَاْكُلُوا اَمْوَالَكُمْ بَيْنَكُمْ بِالْبَاطِلِ۔

ایک دوسرے کا مال باطل کے ساتھ مت کھاؤ۔ حق کے ساتھ کھاؤ، جائز طریق پر کھاؤ، ناجائز طریق پر

مت استعمال کرو۔

یہ چوری، ڈکیتی، رشوت، جو اسب اسی لئے تو ممنوع ہوئیں کہ یہ کمائیاں ناجائز ہیں۔ ان کے کھانے سے قلب پر برا اثر پڑے گا، مشتبہ کمائی سے برا اثر پڑے گا۔

حضرت شیخ عبدالقادر جیلانی قدس اللہ سرہ فرماتے ہیں کہ :

میں مال کے مصارف کو دیکھ کر مد اخل کا پتہ چلا لیتا ہوں۔ یعنی جن مواقع میں صرف ہوتا ہے۔ ان مواقع کو دیکھ کر پہچان لیتا ہوں کہ یہ مال کیسے مواقع سے آیا ہوگا۔ اگر پاک جگہ پر خرچ ہو رہا ہے۔ میں سمجھ لیتا ہوں کہ پاک طریق پر کمایا گیا ہے۔ اگر ناپاک مواقع پر صرف ہو رہا ہے، میں سمجھ لیتا ہوں یقیناً ناجائز طریق پر کمایا گیا ہے، پاک مال کبھی بھی ناپاک جگہ پر خرچ نہیں ہو سکتا۔ جیسا کہ ناپاک مال پاک جگہ پر نہیں لگ سکتا۔

مشتبہ چندے سے احتراز

دارالعلوم دیوبند میں بمبئی کے سینٹھ آئے تھے۔ لکھتی لوگوں میں سے تھے دارالعلوم کو دیکھا۔ بہت خوش ہوئے پسند کیا اور اعلان کیا کہ پچیس ہزار روپیہ بھیجوں گا۔ تو ہمارے بزرگوں نے اس کے اوپر کوئی زیادہ خوشی کا اظہار نہیں کیا۔ جیسے مثلاً یہ ہوتا کہ انہوں نے اعلان کیا تھا اس پر کوئی شکریہ ادا کیا جاتا یا کوئی دعائیہ کلمات کہے جاتے، جس سے ان کا دل بڑھتا۔ بس چپ ہو کر بیٹھ گئے۔ تو مجھے بڑی حیرت ہوئی کہ اس بے چارے نے تو کتنی جی داری کا ثبوت دیا۔

پچیس ہزار۔۔۔ یہ آج سے پینتالیس برس پہلے کی بات ہے پینتالیس برس پہلے پچیس ہزار کی قیمت ایسی ہی ہے جیسے اسی ہزار۔۔۔ پھر دینی مدارس میں پچیس ہزار کی رقم آئے تو ان کے مصارف تھوڑے ہوتے ہیں۔ اس لئے بلحاظ مصارف وہ رقم بہت تھی۔ تو بظاہر ان کا کوئی شکریہ یا دعاء وغیرہ کے کلمات یا خوشی کا کچھ غیر معمولی اظہار ہوتا۔ سارے ہی چپ بیٹھ گئے۔ مجھے بڑی حیرت ہوئی۔ خیر وہ سینٹھ صاحب اعلان کر کے چلے گئے۔ ایک مہینہ گزرا، دو مہینے گزرے۔ میں نے مولانا حبیب الرحمن صاحب سے عرض کیا کہ آپ نے یاد دہانی نہیں فرمائی۔ دارالعلوم کو اگر اتنی رقم مل جاتی تو دارالعلوم کے بہت سے کام چلتے۔ ایک شخص نے وعدہ کیا اعلان کیا کم سے کم وعدہ کی یاد دہانی فرمادیں۔ میری بات سن کر وہ خاموش ہو گئے۔ پھر مجھے حیرت ہوئی کہ اس شخص کو نہ شکریہ نہ دعادی اور اب بھی یاد دہانی کے لئے کہہ رہا ہوں تو چپ۔۔۔ پھر میں نے کسی دوسرے وقت یاد دہانی کرائی کہ کم سے کم ایک خط تو لکھ دیں کہ بھائی یہ رقم بھیج دے۔ اس وقت کچھ منہ بنا کر فرمایا کہ :

”یہ رقم دارالعلوم میں آ نہیں سکتی۔“

میں نے کہا آخر کیوں؟ فرمایا :

ان کا سارا کام سود بٹے پر چلتا ہے۔ آبکاری کے محکمے میں ان کی ملازمت ہے اور اسی قسم کی ان کی ساری کمائی ہے۔ وہ کمائی یہاں نہیں آئے گی نہ یہاں چلے گی اور نہ انہیں بھیجنے کی توفیق ہوگی۔ ہم کیوں یاد دہانی کرائیں۔۔۔ اس وقت میرے ذہن میں آیا کہ ان حضرات کو ہمیشہ ایسی کمائی کا چندہ قبول کرنے سے انکار رہتا تھا۔ جس کو یہ مشتبہ سمجھتے تھے۔ اور وہ اس بنا پر کہ اگر چندہ صرف کیا گیا تو طلباء پر بھی وہی اثر پڑے گا، ان کے علم میں برکت نہیں رہے گی۔ ان کی معرفت ختم ہو جائے گی۔ اس واسطے گریز کرتے تھے۔

بہر حال اہل اللہ کے ہاں یہ مسئلہ ہمیشہ بہت ہی زیادہ قابل توجہ رہا ہے کہ کمائی مشتبہ نہ ہونی چاہئے۔ پاک ہونی چاہئے۔ اس لئے کہ اسی پر توفیق اور اعمال کا دارومدار ہے۔ تو تکفیل تو بجائے خود ہے کہ حلال میں سے بھی کم سے کم ہو۔ یہ تو خیر بڑوں کی شان ہے۔ لیکن ہم کم سے کم اتنا تو رکھیں کہ کمائی حرام اور مشتبہ نہ ہو۔

شان اتقیاء

تو میں نے عرض کیا کہ آج بے عملی لاعلمی کے سبب سے نہیں بلکہ دوسرے اسباب ہیں ہمارے اندر احتیاط باقی نہیں ہے۔ تقویٰ اور طہارت چھوڑ فتویٰ بھی باقی نہیں کہ فتویٰ کے مطابق ہماری کمائیاں صحیح ہوں۔ سب کو میں نہیں کہتا الا ماشاء اللہ ایسے آج بھی موجود ہیں جو برابر اپنی کمائی میں احتیاط کرتے ہیں اور قیامت تک موجود رہیں گے۔ یہ امت خالی نہیں ہوگی۔ حدیث میں نبی کریم صلی اللہ علیہ وسلم نے فرمایا کہ :

مثل امتی كمثل المطر لا بدري اوله خير ام اخره۔

میری امت کی مثال ایسی ہے جیسا کہ بارش۔ کوئی نہیں کہہ سکتا کہ زمین کے لئے بارش کا پہلا قطرہ زیادہ نافع ہو یا بیچ کا یا اخیر کا۔ یعنی میری امت میں خیریت مشترک ہے۔ کمی اور زیادتی کا فرق رہے گا۔ لیکن خیر سے امت کبھی خالی نہیں ہوگی۔ اس لئے متقیوں سے یہ امت کبھی خالی نہیں ہو سکتی۔ نبی کریم صلی اللہ علیہ وسلم نے وعدہ دیا ہے فرمایا :

لا تزال طائفة من امتي منصورين على الحق لا يضرهم من خلفهم
ولا من خذلهم حتى ياتي امر الله۔

میری امت میں ہمیشہ ایک طبقہ رہے گا جو منصور من اللہ ہوگا، موید من اللہ ہوگا، حق کہتا اور سنا تا رہے گا، حق ہی پر عمل کرتا رہے گا۔ اس کے خلاف کرنے والے اس کو گزند نہیں پہنچا سکیں گے۔ یہاں لفظ طائفة فرمایا یعنی چھوٹی جماعت۔ یہ تو ہو گا کہ وہ کم ہو جائیں گے۔ مگر موجود رہیں گے۔ یہ ناممکن ہے کہ امت میں باقی نہ رہیں گے اسی طرح فرمایا :

لا تجتمع امتي على الضلالة۔

فرمایا میری امت ساری کی ساری مل کر گمراہی پر جمع نہیں ہوگی اہل حق اس میں ضرور باقی رہیں گے اور اس امت سے حق کبھی منقطع نہیں ہوگا۔ اس لئے یہ تو نہیں کہا جاسکتا کہ خدا نخواستہ سارے کے سارے (ایسے مشتبہ حرام کمائی والے) ہی ہیں۔ مگر ہاں اکثریت ایسوں کی ہو گئی ہے۔ قلیل طبقہ ہے جو احتیاط برتا ہے اور تقویٰ و طہارت کو پیش نظر رکھتا ہے۔ تو بات اس پر یاد آئی تھی کہ لقمہ حلال سے ہی انسان میں توفیق ہوتی ہے نہ صرف عمل کی بلکہ اس سے علم اور معرفت بھی پیدا ہوتی ہے۔

کمال دانشمندی

تو امام شافعیؒ اس وقت خوش ہوئے اور لڑکیوں سے کہا کہ دیکھا تم نے کہ امام وقت ہمارے ہاں مہمان ہے؟ یہ امام کی شان ہے کہ وہ قلیل کھائے تب اس میں سے دین پیدا کر لیتا ہے۔ کثیر کھائے تب اس میں سے دین پیدا کر لیتا ہے۔ تو دیندار حقیقی معنی میں وہی ہے کہ اس کو دنیا جہاں بھی ملے وہ اس میں سے اپنے لئے دین

پیدا کر لے۔ یہ بد عقلی ہے کہ آدمی دین کو بھی دنیا بنالے اور دانش مندی یہ ہے کہ دنیا میں سے اپنے حق میں دین اور خیر نکال لے۔

غرض امام شافعیؒ اس پر بہت خوش ہوئے اور پھر فرمایا کہ دیکھو امام وقت ہمارے ہاں مہمان ہے۔ بات اس پر یاد آئی تھی کہ اکل حلال اور قلیل کھانے میں بہر حال ایک نور اور ایک معرفت ہے اور اس سے آدمی چلتا ہے۔

عمل بالقرآن سے انبیاء بنی اسرائیل سے مماثلت

تو قرآن کریم ایک معجزہ ہے، اس پر چل کر لوگ ولی بنے، کامل بنے اور امت اولیاء سے بھر گئی اور ایسے ایسے اولیاء کاملین پیدا ہوئے جو :

کانبیاء بنی اسرائیل۔

تھے وہ نبی نہیں تھے، مگر انہوں نے کام ایسے کئے جیسے نبیوں کے ہوتے ہیں۔ نبیوں پر اگر وحی آتی تھی تو ان پر الہام ہوا۔ نبیوں کے ہاتھوں پر اگر معجزے ظاہر ہوئے تو ان کے ہاتھوں پر کرامتیں ظاہر ہوئیں۔ نبیوں نے اگر اصلی شرائع پیش کیں تو انہوں نے شرائع وضعیہ پیش کیں جنہیں اجتہادی شرائع کہتے ہیں۔ تو انبیاء علیہم السلام سے مماثلت پیدا ہو گئی۔ اس لئے حضور صلی اللہ علیہ وسلم نے فرمایا :

کانبیاء بنی اسرائیل۔

یہ حدیث گو سند کے لحاظ سے ضعیف ہے۔ مگر اس کے ہم معنی اور بھی حدیثیں ہیں۔ مضمون قدر مشترک کے طور پر ثابت ہے کہ اس امت کے اولیاء، اتقیاء اور علماء کارناموں اور کارگزاری کے سلسلہ میں انبیاء علیہم السلام کے مثل ہوئے ہیں۔ یہ ان کی ساری چیزیں عمل بالقرآن سے پیدا ہوئی ہیں۔ تو بات اس پر چلی تھی کہ قرآن خود ہی معجزہ نہیں ہے بلکہ معجزے بنانا بھی ہے۔ یعنی معجزے کی شبیہ چیزیں اولیاء کے ہاتھ پر نمایاں ہوتی ہیں جب وہ عمل بالقرآن کرتے ہیں۔ تو قرآن کریم معجزہ ہے جو نبوت کی دلیل ہے۔

علمی معجزے کا امتیاز

اس سے ایک اور بات واضح ہوئی۔ وہ یہ کہ انبیاء علیہم السلام کو عملی معجزات دے دیئے گئے تھے۔ اور حضور صلی اللہ علیہ وسلم کو عملی معجزات کے ساتھ ساتھ یہ علمی معجزہ بھی دیا گیا، عمل کی خاصیت یہ ہے کہ عامل جب دنیا سے رخصت ہوتا ہے اس کا عمل بھی ختم ہو جاتا ہے۔ لیکن علم کی خاصیت یہ ہے کہ عالم دنیا سے اٹھ جاتا ہے۔ مگر اس کا علم باقی رہتا ہے۔ تو نبی کریم صلی اللہ علیہ وسلم کے عملی معجزات آپ صلی اللہ علیہ وسلم کی ذات کے ساتھ ختم ہو گئے۔ لیکن علمی معجزہ قرآن کریم ہے جو آج تک باقی ہے۔ اس کا مطلب یہ ہے کہ نبوت کی دلیل آج بھی دنیا میں موجود ہے۔ تو جس دعوے کی دلیل آج موجود ہے۔ وہ دعویٰ آج بھی ثابت ہے۔ اس لئے حضور صلی اللہ علیہ وسلم کی نبوت کو آج بھی پیش کیا جاسکتا ہے۔ اس لئے کہ اگر کوئی دلیل مانگے تو معجزہ پیش کر دیں گے اور وہ قرآنی معجزہ ہے۔

دوام کتاب دوام نبوت کو مستلزم ہے

موسیٰ علیہ السلام کے بارے میں اگر یہ کہا جائے کہ آج ان کی نبوت پر ایمان لے آؤ اور دلیل مانگی جائے تو نہ عصا موسیٰ ہے نہ ید بیضاء ہے، عیسیٰ علیہ السلام کے معجزات میں آج نہ احیاء موتی ہے نہ ابراء اکھ و ابرص ہے، جس کا قرآن کریم نے ذکر کیا ہے۔ شعیب علیہ السلام کی نبوت کو پیش کیا جائے تو ان کی نبوت کی کوئی دلیل موجود نہیں۔ لیکن اگر نبی کریم صلی اللہ علیہ وسلم کی نبوت کو پیش کیا جائے اور دلیل کا مطالبہ ہو تو یہ دلیل موجود ہے، یہ معجزہ کلامی اور علمی ہے۔ جو عالم کے دنیا سے اٹھنے کے بعد ختم نہیں ہو گا بلکہ آج بھی بدستور موجود ہے اس لئے حضور صلی اللہ علیہ وسلم کی شریعت بھی ابدی ہے جو قیامت تک باقی رہے گی۔ اس لئے کہ اس کی دلیل قائم ہے۔ غرض اور انبیاء علیہم السلام کی نبوتیں حق ہیں اور اپنے اپنے زمانے میں سچی ہیں مگر آج ان کے دلائل عالم میں موجود نہیں ہیں لیکن حضور صلی اللہ علیہ وسلم کی نبوت کی دلیل آج دنیا میں موجود ہے اس لئے نبوت قائم ہے اور اس کے بارے میں چیلنج کیا جاسکتا ہے اس لئے کہا جائے گا کہ قرآن کی وجہ سے یہ نبوت دائمی اور ابدی ہے اب کوئی نبی آنے والا نہیں ہے تو خاتم الانبیاء صلی اللہ علیہ وسلم کی نبوت چونکہ قیامت تک باقی رکھنی تھی اس لئے دلیل نبوت وہ دی گئی جو باقی رہ سکے ختم نہ ہونے پائے۔ اور وہ ”علمی معجزہ“ ہے۔

معارضۂ قرآن کا عذاب

معجزے کی شان یہ ہے کہ جب کوئی قوم کسی معجزے کے مقابل آئی ہے، جیسی فنا ہو گئی۔ صالح علیہ السلام سے معجزہ مانگا گیا کہ پتھر میں سے اونٹنی نکال کر دو۔ انہوں نے باذن اللہ اونٹنی نکال کر دکھائی۔ قوم نے اونٹنی کا مقابلہ کیا اور اس کو ختم کیا۔ تو قوم کے اوپر عذاب آیا اور اس کا صفایا کر دیا گیا۔ غرض جب بھی دنیا میں معجزے کے مقابل کوئی قوم آئی ہے جیسی گر گئی۔ قرآن کریم ایک معجزہ ہے۔ یہ الگ چیز ہے کہ ہم اپنی سستی یا غفلت سے عمل میں کوتاہی کریں۔ لیکن خدا نخواستہ اگر کوئی قوم مد مقابل آئے گی اور قرآن کے معارض پڑے گی۔ تو یقیناً خسارے میں پڑے گی، یقیناً کسی نہ کسی عذاب میں پڑے گی۔ وہ عذاب چاہے کسی بھی نوعیت کا ہو۔ اس امت پر وہ عذاب تو نہیں آئیں گے جو پچھلی امتوں پر آئے ہیں۔ حدیث میں فرمایا گیا ہے کہ :

ليس عذاب استى الخسف والمسح والرجف ان عذابها القتل والفتن والزلازل۔

”میری امت کا عذاب یہ نہیں ہے کہ صورتیں مسح کر دی جائیں۔ جیسے پچھلی امتوں کی گئیں یا پوری امت زمین میں دھنسا دی جائے یہ نہیں ہو گا یا پتھر برساکر ختم کر دی جائے یہ نہیں ہو گا یہ عذاب ختم کر دیئے گئے۔“

میری امت کا عذاب کیا ہے؟

فتنہ پھیلیں گے، ایک دوسرے کو مزہ چکھائیں گے، ایک دوسرے کے مد مقابل آئیں گے۔

قُلْ هُوَ الْقَادِرُ عَلَىٰ أَنْ يَبْعَثَ عَلَيْكُمْ عَذَابًا مِّنْ لَّدُنْكُمْ أَوْ مِّنْ تَحْتِ أَرْجُلِكُمْ
أَوْ يَلْبِسَكُمْ شِيْعًا وَيُنْفِقَ بَعْضَكُمْ لِبَعْضٍ بَغْضًا۔

فرماتے ہیں :

اللہ اس پر قادر ہے کہ اس امت پر اوپر سے عذاب برسا دے، نیچے سے عذاب ابھار دے۔ یا ان کے اندر عذاب ڈال دے۔ وہ کیا ہے؟ **يَلْبَسْكُمْ سَيِّئًا**۔ ان میں وہ گروہ بندی پیدا کر دے۔ ایک پارٹی دوسرے کو مزہ چکھاتی رہے، چین سے نہ بیٹھے۔ یہ جبھی ہو گا جب لوگ قرآن ”جو معجزہ ہے“ کے معارضے پر آئیں گے۔ قرآن کریم کو ماننے پر آئیں، اختلافات ختم ہو جاتے ہیں، معارضہ کرنے پر آئیں، نزاعات پیدا ہو جاتے ہیں۔ نزاعات کا برا اثر پھر امت ہی کے اوپر پڑتا ہے۔

افتراق امت کے عذاب سے بچنے کا راستہ

اگر اس کو امام مان کر سارے طبقات اس پر جمع ہو جائیں اور اس کی شرح حدیث ہے، اس پر جمع ہو جائیں اور آئمہ و علماء راسخین نے جو جو مسائل اس سے استنباط کئے ہیں اس پر جمع ہو جائیں تو فی الحقیقت قوم کو کوئی گمراہ کرنے والا اور مٹانے والا نہیں ہے۔ اس کی قوت بنی بنائی ہے۔

نبی کریم صلی اللہ علیہ وسلم فرماتے ہیں :

ترکت لکم الثقلین لن تضلوا بعدی ابدان تمسکم بہما

فرماتے ہیں کہ میں دو چیزیں تم میں چھوڑ کر جاؤں گا، اگر تم ان دونوں چیزوں سے تمسک کرتے رہو گے۔ تو کبھی گمراہ نہیں ہو گے، کبھی مغلوب نہیں ہو گے۔

کتاب اللہ و سنتی۔

اللہ کی کتاب اور میری سنت۔ یعنی اسوہ اور میرا طریق عمل جب ان دو کو اختیار کر لو گے۔ تو ان دو کو ثقلین فرمایا گیا۔ یہ وزنی چیزیں ہیں یہ ہٹنے والی نہیں ہیں، مٹنے والی نہیں ہیں۔

جب طوفان آتا ہے۔ اگر آدمی تنکے کا سہارا پکڑے تو تنکا بھی بہ جائے گا اور آدمی بھی بہ جائے گا، کوئی درخت بہتا ہوا آرہا ہے گو بڑا نظر آئے، مگر وہ بھی بہتا ہے، اسے پکڑے گا تو یہ بھی بہ جائے گا۔ لیکن اگر آدمی کسی عظیم الشان چٹان کی پناہ لے۔ تو چٹان کو طوفان نہیں ہلا سکتا۔ تو اس شخص کو بھی نہیں ہلا سکتا۔ اس لئے کہ وہ ثقیل اور وزنی چیز ہے کہ کتاب و سنت کو ثقلین کہا گیا۔ یعنی یہ دو اتنی وزنی چیزیں ہیں کہ اپنی جگہ سے ٹلنے اور ہلنے والی نہیں ہیں۔ ان کو کوئی دوسرا نہیں ہلا سکتا۔ اگر ان دو چیزوں کو ہم مضبوط تھام لیں۔ تو یہ ایسی ثقیل اور وزنی چیزیں ہیں کہ پھر طوفان ہمیں بہا نہیں سکتا۔ یقیناً ہم اپنی جگہ اٹل ہو جائیں گے۔ ایک قوی حجت ہمارے ہاتھ میں آجائے گی۔

اگر ہم عقلی حجت پیش کریں تو جس سے بھی ہم کوئی معقول بات کہیں گے وہ کہے گا میں تم سے زیادہ عقلمند ہوں میں بھی ایک معقول بات پیش کرتا ہوں۔ ہم طبعی بات پیش کریں گے، وہ کہے گا میرے اندر بھی طبیعت ہے، ہم اپنے مزاج کی بات منوانا چاہیں گے، وہ کہے گا میرے اندر بھی مزاج موجود ہے میری بات آپ کیوں نہ مانیں۔ لیکن جب آپ ایسی چیز پیش کریں گے جو سب مزاجوں سے بالاتر اور سب طبیعتوں سے اونچی ہوگی اور وہ کتاب اللہ اور سنت رسول اللہ ہیں۔ یہ دو ایسی وزنی اور اٹل چیزیں ہوں گی کہ ان کے آگے جھکنا پڑے گا۔ تو ایک قوی حجت اللہ نے ہمارے ہاتھ میں عطا کی ہے۔

اور وہ قرآن و سنت ہے کہ یہ اٹل چیز ہے اپنی جگہ سے ہلنے والی نہیں ہے۔ بہر حال قرآن کریم معجزہ بھی ہے معجزہ نما بھی ہے، اس پر چل کر آدمی خود معجزہ نما بھی بن سکتا ہے۔ ہزاروں اولیاء بنے، ہزاروں کاملین تیار ہوئے۔ اسی کتاب و سنت کے عمل نے تیار کئے کہ یہ خود مستقل حجت ہے۔

تو قرآن کریم کو علم کے درجے میں دیکھو تو اعلیٰ ترین علم اس میں ہے، عمل کے درجے میں دیکھو تو اعلیٰ ترین عمل کی کتاب ہے اس کا وظیفہ پڑھو تو وظیفے کی بہترین کتاب ہے اس میں سے حکمت نکالو تو بہترین حکمت کی کتاب ہے آج اس کے علم و حکمت سے کتب خانے بھرے ہوئے ہیں۔

علوم القرآن

امام اوزاعیؒ نے لکھا ہے کہ کثرت تصنیف اس امت کی خاصیت ہے دنیا کی کسی امت نے تصانیف کا اتنا بڑا ذخیرہ جمع نہیں کیا جتنا اس امت نے کیا ہے۔ تصانیف کے راستے ڈال دیتے ہیں۔

تاتاری کی جنگ کے موقع پر تاتاریوں نے بغداد پر حملہ کیا ہے تو بغداد میں کتنے کتب خانے تھے یہ تو آپ تاریخ میں دیکھیں، تعداد آپ کو معلوم ہوگی۔ صرف ایک کتب خانے کا مؤرخین حال لکھتے ہیں کہ بغداد کے کنارے پر جو دریا بہتا ہے اس کا پل توڑ دیا گیا تھا تاکہ دشمن اندر نہ آسکے۔ لیکن بہر حال دشمن اندر پہنچ گئے اور بغداد کو فتح کر لیا۔ پل ٹوٹا ہوا تھا۔ تاتاریوں کو آنے جانے کی ضرورت تھی دریا گہرا تھا تو مسلمانوں کے ایک کتب خانے کو لے کر اس کی کتابوں سے دریا کو بھرنا شروع کیا پائنتے پائنتے اتنی چوڑی سڑک بنائی کہ چار پانچ گاڑیاں برابر برابر آجاسکتی تھیں۔ صرف ایک کتب خانے کی کتابوں کا یہ عالم تھا۔

نیز مؤرخین لکھتے ہیں کہ ان کتابوں کی روشنائی سے دھل دھل کر پانی جو بہا ہے تو ایک مہینے تک علماء کو روشنائی لانے کی ضرورت نہیں تھی۔ دریا کا پانی اتنا سیاہ ہو گیا تھا کہ اس سے بے تکلف لکھا جاسکتا تھا۔ تو اندازہ کیجئے جس شہر کے ایک کتب خانہ کا یہ حال ہو اس شہر کے دوسرے کتب خانے کتنے ہوں گے۔ اس ملک میں کتنے ہوں گے۔

اندلس "اسپین" کی حکومت جب تباہ ہوئی ہے تو ایک عیسائی عورت نے اس کی تاریخ لکھی ہے جس کا نام حاضر الاندلس وغاربھا ہے تو اس میں تعصب دکھلایا ہے کہ عیسائیوں نے تعصب میں آکر ارادہ کیا کہ مسلمانوں کا لٹریچر تباہ کیا جائے۔ اگر یہ کتابیں باقی رہ گئیں۔ تو ان کا عروج پھر ممکن ہے۔ اس لئے ایک مستقل مہم قائم کی گئی کہ ان کتب خانوں کو ختم کیا جائے۔ اس مقصد کے لئے افراد چنے گئے۔ ایک محکمہ قائم کیا گیا کہ کتب خانوں کو جلا دیا جائے یا دریا برد کیا جائے اور ضائع کیا جائے۔ اس کے لئے ایک مستقل انچارج آفیسر مقرر ہوا۔ تو وہ لکھتی ہے کہ کتب خانوں کی کتابیں لائی جاتی تھیں اور جلائی جاتی تھیں۔ پچاس برس میں جا کر پورے ملک کے کتب خانے ختم ہوئے ہیں، تو اندازہ کیجئے کتنے کتب خانے ہوں گے، ہندوستان کے کتب خانے، آپ کے پاکستان کے کتب خانے، بہت سے قدیم کتب خانے ہیں، جن کو کیڑے چاٹ رہے ہیں، پڑھنے والا کوئی نہیں، ہزاروں کتب خانے اب بھی موجود ہیں جو کیڑوں کی نذر ہو رہے ہیں۔ اسی طرح حجاز کے کتب خانے، نیز مصر کے کتب خانے، مصری حکومت چھاپتے چھاپتے تنگ آگئی ہے۔ مگر سلف کی کتابیں عشر عشر بھی نہیں چھپی ہیں، ہزاروں لاکھوں کی تعداد میں اب بھی باقی ہیں جو چھپ سکتی ہیں۔ یہ اتنا ذخیرہ اس قرآن و سنت ہی کی بدولت تو قائم ہوا۔ یہ علماء نے جو تصانیف کی ہیں یہ قرآن ہی کی تو شرح ہو رہی ہے۔

کتاب مبین کا خاصہ

تو قرآن و حدیث کا اندازہ کیجئے کہ یہ اسلوب بیان کتنا جامع اور بلوغ ہے کہ اس کی شرح ہوتے ہوتے ہزاروں کتب خانے جمع ہو گئے۔ اب بھی عشر عشر ہوا ہے۔ ہزاروں لاکھوں کتابیں اب بھی باقی ہیں جو شرح

طلب ہیں تو اس سے قرآن کے علم کا اندازہ ہوتا ہے کہ یہ علم معجزے کا علم ہے کسی انسان کے علم کی تعبیر میں علم کا اتنا ذخیرہ نہیں ہوتا کہ اس کی شرح ہوتے ہوتے صدیاں گزر جائیں اور اس کی شرح ختم نہ ہو۔ یہ کتاب مبین ہی کا خاصہ ہے۔ خدائی کتاب ہے اور اسی کے علم ہی کی یہ صورت ہو سکتی تھی کہ علماء، عرفاء، حکماء، عرفاء اور صوفیاء ہزاروں طبقات کھڑے ہوئے اور اس کی شرح کی اور وہ شرح ہوتی جا رہی ہے۔ حدیث میں فرمایا گیا کہ :

لا تنقصی عجائبہ۔

قیامت آجائے گی مگر قرآن کریم کے عجائبات ختم نہیں ہوں گے برابر چلتے ہی رہے گے اور نکلتے ہی رہیں گے اور آج بھی علماء ہزاروں تصانیف کرتے جا رہے ہیں اور استدلال آیات سے یا احادیث ہی سے ہوتا ہے تو اندازہ کیجئے ایک ایک آیت مستقل ایک سمندر معلوم ہوتا ہے۔ مسلمانوں نے نہ صرف تصانیف کی ہیں بلکہ فنون کی بنیاد ڈالی۔ بیسیوں فنون اور علوم ایجاد کئے، ہر ہر فن کے اندر پھر لاکھوں کتابیں ہوئیں۔ تو یہ معجزہ نہیں تو کیا ہے؟ کہ ایک چھوٹی سی کتاب ہے کہ اس کتاب کے اندر سے اتنا علم نکلتا چلا آ رہا ہے کہ لاکھوں کتب خانے بھر گئے، لاکھوں کتابیں بن گئیں اور آج بھی بنتی جا رہی ہیں اور جو نیا مسئلہ یا حادثہ سامنے آتا ہے اس میں سے اس سے اس کا حکم نکلتا چلا آتا ہے یہ سوائے اعجاز کی قوت کے اور کون سی قوت ہے؟

اصلاحی نصاب

بہر حال قرآن کریم معجزہ ہے اور مسلمانوں کی یہ خوش قسمتی ہے کہ حق تعالیٰ نے یہ معجزہ انہیں عطا فرمایا اور اللہ کا ایک تبرک جو اس کے اندر سے نکل کر آیا ہے وہ ان کے اندر موجود ہے۔ وہ آج بھی اس کی طرف توجہ کریں تو ان کا علم، عمل اور تقویٰ پھر اونچے درجے تک پہنچ سکتا ہے اور اس کے آثار پھر ویسے ہی نمایاں ہو سکتے ہیں جیسا کہ کسی زمانے میں نمایاں ہوئے تھے۔

امام مالکؒ نے فرمایا :

لا يصلح اخر هذه الامة الا بما صلح به اولها۔

اس امت کے اخیر کی اصلاح بھی اسی چیز سے ہو سکتی ہے جس چیز سے امت کے اول کی اصلاح ہوئی ہے۔ تو امت کا اولین طبقہ صحابہ کرامؓ کا ہے۔ ان کی اصلاح کا ضامن یہی قرآن ہوا ہے۔ ان کے کتب خانے میں قرآن کے سوا اور کوئی کتاب نہیں تھی یا قرآن تھا یا اللہ کے رسول کا کلام تھا جو ان کے سینوں میں محفوظ تھا۔ اسی نے ان کی اصلاح کی۔ زمانہ جاہلیت کو تبدیل کیا، اس میں انقلاب پیدا کیا۔ انقلاب پیدا کرنے والی یہی کتاب مبین تھی۔ جو قوم کہ دنیا کی تمام اقوام میں ذلیل سمجھی جاتی تھی، حقارت کی نگاہوں سے عربوں کو دیکھا جاتا تھا۔ وہ پچاس برس کے اندر اندر اتنی اونچی بن گئی کہ قیصر و کسریٰ کے تحت الٹے، حکومتوں میں انقلاب پیدا کر دیئے، دنیا میں جہالت کی بجائے علم کو فروغ دیا اور پھیلا دیا۔ یہ انقلاب ان کے اندر اس کتاب مبین ہی نے پیدا کیا۔ اس کے سوا کوئی اور کتاب نہیں تھی۔ اسی کا علم اور اسی کا عمل تھا۔ جس نے انہیں اتنا آگے بڑھایا۔ تو جو چیز ان کی اصلاح کا ذریعہ بنی وہی آج ہماری بھی اصلاح کا ذریعہ بنے گی۔

مرکز علوم

میرا یہ مطلب نہیں ہے کہ آپ دوسرے علوم اور فنون کی تعلیم چھوڑ دیں۔ تمام علوم و فنون آپ حاصل

کریں۔ آپ سائنس، فلسفہ، ہندسہ، ریاضی اور علوم طبعیہ و عقلیہ بھی حاصل کریں۔ لیکن ہر علم کا کوئی معیار اور مرکز بھی تو ہونا چاہئے جس کے ارد گرد وہ گھومیں۔ سارے علوم کا اگر مرکز آپ دین کو بنالیں گے کہ ہم اس کی ترویج و تبلیغ اور فروغ کے لئے یہ تمام چیزیں حاصل کر رہے ہیں یہ سب چیزیں آپ کے حق میں دین بنتی چلی جائیں گی، دنیا ہی کار آمد نہیں ہوگی بلکہ دنیا کے ساتھ آخرت کا اجر و ثواب بھی مرتب ہونا شروع ہو جائے گا۔ اگر دین و کتاب و سنت کو مرکز بنایا جائے اور تمام علوم و فنون اس کے ارد گرد گھمائے جائیں، جن کا مقصد یہ ہو کہ اس علم کو آگے بڑھانا ہے اس کے ذریعے سے لوگوں کی اصلاح کرنی ہے اور اس کے ذریعے سے لوگوں کو صالح بنانا ہے تو ہر علم و فن کام دے گا اور ہر علم و فن باعث اجر اور باعث اصلاح و تقویٰ بنے گا۔

تبریک

بہر حال اس وقت یہ چند کلمات میں نے قرآن کریم کے متعلق اس لئے عرض کئے کہ دارالقرآن میں یہ جلسہ ہو رہا ہے تو وہ لوگ مبارک ہیں جنہوں نے دارالقرآن قائم کر کے قرآن کے فروغ کا راستہ ڈالا۔ قرآن کے الفاظ کا اور اس کے لب و لہجے کے پہنچانے کا اور یہی پھر آگے قرآنی علوم کو پہنچانے کا ذریعہ بنتا ہے۔ تو وہ افراد یقیناً قابل مبارکباد ہیں جنہوں نے قرآن کی تبلیغ اور ترویج کے لئے ادارے قائم کرنے کی کوشش کی اور قائم کئے۔ اسی میں ہمارے لئے صلاح اور فلاح ہے۔


اس وقت یہ چند جملے اس ذیل میں ذہن میں آگئے تھے جو میں نے عرض کئے۔ حق تعالیٰ ہمیں اور آپ کو قرآن کریم پر چلنے اور اس پر عمل کرنے کی توفیق عطاء فرمائے۔ آمین۔

اللهم ربنا تقبل منا انک انت السميع العليم اللهم اعننا من الفتن ما ظهر منها وما بطن۔

اللهم اجعل القرآن اماما لنا و اجعله حجة لنا و ارزقنا عمله بفضلک العظيم
يارب العالمين

اللهم توفنا مسلمين والحقنا بالصالحين غير خزايا ولا مفتونين و صلى الله
تعالى على خير خلقه سيلنا ومولانا محمد والہ وصبغہ اجمعين
برحمتک يا ارحم الراحمين۔





معارف القرآن

قرآن کریم کے ایک تو الفاظ ہیں، ایک معانی ہیں، جو الفاظ میں پوشیدہ ہیں۔ پھر ان معانی کی تہہ میں حقائق ہیں۔ حقائق کے تحت معارف ہیں، اور معارف میں کیفیات ہیں، جو قلوب پر طاری ہوتی ہیں۔ کتاب اللہ کے نزول کا مقصد محض الفاظ و معانی کی سمجھ بوجھ ہی نہیں، بلکہ اس کا مقصد ایسے قلوب و آذان کی تربیت و تزکیہ بھی ہے، جو الفاظ و معانی کی تہہ میں چھپے ہوئے حقائق و معارف کے ادراک کے قابل بھی ہوں، اور ان معارف کی کیفیات کا محل بھی بن سکیں۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ - وَنَعُوذُ بِاللَّهِ مِنْ شَرِّهِمْ وَأَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَأَفْوَةٍ لِلنَّاسِ بَشِيرًا وَنَذِيرًا وَدَاعِيًا إِلَيْهِ بِإِذْنِهِ وَسِرَاجًا مُنِيرًا - أَمَا بَعْدُ

فقد قال النبي صلى الله عليه وسلم خيركم من تعلم القرآن وعلمه صدق رسول الله صلى الله عليه وسلم (او كما قال عليه الصلوة والسلام)

بزرگانِ محترم!

جلسہ کی مناسبت سے میں نے جو حدیث تلاوت کی اس کا مفہوم اور ترجمہ یہ ہے۔ ”تم میں سے وہ شخص بہترین ہے جو قرآن کریم حاصل کرتا، یا دوسروں کو اس کی تعلیم دیتا ہے۔ خود پڑھتا ہے یا دوسروں کو پڑھاتا ہے۔“

خیر کی دو بنیادیں

اس امت کے لئے سب سے پہلے جو چیز لازم کی گئی اور جس کو سراپا خیر قرار دیا گیا، وہ اللہ کی کتاب ”قرآن مجید“ ہے۔ جس کے متعلق احادیث میں

”أصلق الحديث كتاب الله أو خير الحديث كتاب الله“

فرمایا گیا۔ یعنی سراپا خیر، اللہ کی کتاب ہے۔

اسی طرح نبی کریم کی بابرکت اذکیئے خیر الہدیٰ ہدیٰ محمدؐ کا اطلاق فرمایا گیا۔ یعنی بہترین سیرت، سیرت محمد صلی اللہ علیہ وسلم ہے۔ یہ دو بنیادیں ارشاد فرمائی گئی ہیں، اول کتاب اللہ، دوم رسول اللہ۔ رسول تو اللہ نے اس امت کو وہ عنایت فرمائے جو خیر البشر ہیں، جو تمام بنی آدم اور تمام ملائکہ بلکہ پوری کائنات میں افضل ترین ہیں۔ اور کتاب اللہ قوانین خداوندی میں سب سے اعلیٰ ترین اور جامع و اکمل ترین قانون ہے۔ اس کی تعلیم و تعلم کو بہترین مشغلہ قرار دیا گیا۔

بنیادوں کی خیر

اور یہ انہی بنیادوں کی خیر ہے جو امت محمدیہ صلی اللہ علیہ وسلم میں جاری ہوئی، اسی سبب یہ امت "خیر امتہ" کے لقب سے سرفراز ہوئی۔ **كُنْتُمْ خَيْرَ أُمَّةٍ أُخْرِجَتْ لِلنَّاسِ** تم ہی وہ بہترین امت ہو جس کو انسانیت کی بھلائی کے لئے وجود بخشا گیا۔ گویا بنیادیں بھی خیر و برکت اور بنیادوں کے ذریعے تربیت یافتہ امت بھی "خیر امتہ" پھر یہ خیر مطلق چند طبقات پر حاوی ہوئی۔ تو وہ طبقات بھی کامل و اکمل طریقہ پر باعث خیر بنے۔ چنانچہ ارشاد نبوی صلی اللہ علیہ وسلم ہے **خَيْرُ الْقُرُونِ قُرْنِي ثُمَّ النَّبِيُّ ثُمَّ الْبَنِيُّ ثُمَّ الْبَنِيُّ ثُمَّ الْبَنِيُّ**۔

ان زمانوں کے اعتبار سے اعلیٰ ترین فضیلت صحابہ کرامؓ کو نصیب ہوئی، اور قرآن کریم نے من حیث الطبقة جس کو محترم اور مقدس قرار دیا، وہ یہی صحابہ کرامؓ کا طبقہ ہے، جس میں کوئی تخصیص نہیں کی گئی۔ مطلق اس طبقہ کو ہی خیر فرمایا گیا، قرآن کریم میں مختلف عنوانات سے اس طبقہ کی خیریت اور تقدس کو بیان فرمایا گیا، ارشاد ہوا:

وَالسَّابِقُونَ السَّابِقُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُمْ

جنہوں نے اسلام کی پہلی پکار پر لبیک کہا، وہ مہاجر ہوں یا انصار یا ان کے سچے دل سے پیروی کرنے والے، اللہ ان سب سے راضی ہوا، اور وہ اللہ سے راضی ہوئے۔ اس میں جانبین کی باہمی رضا و خوشی بتائی گئی۔ تو یہ طبقہ مطلقاً خیر مطلق قرار پایا۔ یہ اللہ سے راضی، اللہ ان سے خوش، اور رضا و خوشی کا یہ اعلان چونکہ قرآن کریم کے ذریعے فرمایا گیا، جو دوامی کتاب ہے جس کا وجود قیامت تک باقی رہے گا۔ بلکہ آگے جنت میں بھی جاری و ساری رہے گا اور ایک لحاظ سے یہ آبدی کتاب ہے لہذا اعلان رضامندی بھی آبدی ہے۔ اس کا اطلاق ہر دور ہر زمانہ میں ہوتا رہے گا، اور کوئی زمانہ ایسا نہیں آئے گا جس میں صحابہ کرامؓ کی خیر میں فرق پڑے، ورنہ ان سے اللہ تعالیٰ کی رضا کا اعلان عام نہیں رہے گا۔ اعلان کی عمومی ہی اس کی دلیل ہے کہ اللہ تعالیٰ صحابہ کرامؓ سے آبد تک راضی ہے اور رہے گا۔ اس کی رضا میں کوئی فرق نہیں پڑے گا۔ وہ ہمیشہ ہمیشہ اللہ سے راضی رہیں گے، اور اللہ تعالیٰ ان سے راضی رہے گا۔

مشیت الہی بندہ کے تابع

صوفیاء کرام کی اصطلاح میں اسی تعلق رضا کو نسبت کہتے ہیں کہ بندہ اللہ تعالیٰ کی مرضیات کے تابع ہو جائے، اور اللہ تعالیٰ بندہ کی جو مرضیات ہوں ان سے خوش ہو، جانبین کا یہی رضا "نسبت" کہلاتا ہے۔ جس

ہ کو یہ نسبت حاصل ہو جائے تو اس کی یہ کیفیت ہوتی ہے کہ اللہ تعالیٰ اسے عافیت میں رکھے تب راضی،
ی و دکھ میں رکھے تب خوش، جو بھی تقدیر خداوندی ہو، بندہ اس پر مطلقاً رضا کا اعلان بھی کر دے۔ اور دل
بھی راضی ہو، اور جب بندہ اس مقام پر پہنچ جاتا ہے کہ وہ حق تعالیٰ کی ہر تقدیر پر راضی ہو، تو پھر اللہ تعالیٰ
بندہ کی ہر منشاء پر راضی ہوتے ہیں۔ اور اللہ تعالیٰ کی رضایہ ہوتی ہے کہ بندہ کا جو منشاء ہو وہ پورا فرماتے
یہی وہ مقام ہے جس کو حدیث شریف میں اس طرح بیان فرمایا گیا ہے۔

حضرت عائشہ صدیقہ رضی اللہ عنہا نے رسول اللہ صلی اللہ علیہ وسلم سے عرض کیا یا رسول اللہ! آپ
شان بھی عجیب ہے۔ اللہ تعالیٰ آپ کی خواہش پورا کرنے میں اس قدر جلدی فرماتے ہیں کہ ادھر آپ کے
میں خواہش پیدا ہوئی ادھر اللہ تعالیٰ نے فوراً پورا فرمادیا۔

اسی کو یوں کہا جاسکتا ہے کہ مشیتِ الہی بندہ کی مشیت کے تابع ہو گئی۔ جو بندہ چاہتا ہے وہی ہو جاتا ہے۔
رسول اللہ صلی اللہ علیہ وسلم کے ساتھ بھی یہی معاملہ تھا۔ آپ کی جو خواہش ہوتی، پوری ہو جاتی۔ وجہ اس کی یہ
کہ جس طرح نبی کریم صلی اللہ علیہ وسلم سراپا خیر تھے، اسی طرح آپ کی خواہش بھی خیر مطلق ہوتی تھی۔
یا شر کی خواہش نبی کے ذہن کو چھو بھی نہیں سکتی۔ انبیاء کرام کے قلوب اتنے پاکیزہ و مقدس اور صاف
تھے ہیں کہ ان میں جو ارادہ بھی پیدا ہوتا ہے، جو خواہش بھی پیدا ہوتی ہے، خیر مطلق ہوتی ہے، جب وہ خیر
ہے تو اللہ تعالیٰ اس کو ضرور پورا فرمائیں گے۔ اللہ تعالیٰ کی طرف سے خیر ہی چلتی ہے، اور خیر ہی کی
تی ہوتی ہے۔ یہی وہ انتہائی مقام ہے جس کے متعلق کہا جاتا ہے کہ بندہ اللہ تعالیٰ کی تقدیر پر راضی،
بندہ کی ہر خواہش پر راضی۔

حضرت عمر فاروق رضی اللہ عنہ کے بارے میں آپ صلی اللہ علیہ وسلم نے فرمایا۔ عمر جد ہر گھومتے، حق
ہر گھومتا ہے۔ بظاہر تو صورت یہ معلوم ہوتی ہے کہ جد ہر مشیتِ خداوندی اور حق ہوتا ہے، ہم ادھر ہی
س۔ اور یہاں یہ فرمایا جا رہا ہے کہ جد ہر عمر گھومتے ہیں حق بھی ادھر ہی گھومتا ہے۔

بات دراصل یہ ہے کہ ایک مقام تو مبتدی کا ہوتا ہے کہ وہ تابع مطلق ہوتا ہے۔ جد ہر حق ہو ادھر ہی
جائے۔ اور ایک مقام منتہی کا ہوتا ہے۔ یہ مقام جانبین کی رضائے کامل سے حاصل ہوتا ہے کہ اللہ بندہ
راضی اور بندہ اللہ سے راضی۔ اور یہ مقام پوری امتِ محمد صلی اللہ علیہ وسلم میں سے صحابہ کرام
اللہ تعالیٰ علیہم اجمعین کو حاصل ہوا۔

خیرِ عمل

پوری امت کو دیگر اُمم کے مقابلے میں خیر امت قرار دیا گیا۔ پھر اس خیریت کو خیر القرون قرنی
عہد صحابہ کرام کے ساتھ مخصوص فرمایا گیا۔ اس کے بعد عہد صحابہ میں موجود مسلمانوں میں سے
اس فرد کی ترجیح فرمائی گئی جو خود قرآن مجید کی تعلیم حاصل کرے اور دوسروں کو بھی اس کی تعلیم
اس کی رغبت دلائے!

خیر کم سن تعلّم القرآن وعلّمہ اس کو عمل خیر کہا گیا ہے۔ قرآن کریم خود بھی خیر، اس کو پڑھنے
والے بھی خیر کے مستحق۔

حفاظتِ قرآن کریم

ظاہر میں قرآن کریم دو چیزوں، الفاظ و معانی کا مجموعہ ہے۔ اور یہ دونوں منزل من اللہ ہیں۔ دونوں ہی اللہ تعالیٰ کی طرف سے نازل ہوئے۔ الفاظ قرآن جب نازل ہوتے تھے۔ اسے جوں کا توں رسول اللہ صلی اللہ علیہ وسلم صحابہ و حاضرین کو سنا دیتے۔ کوئی لفظ کم کرتے نہ زیادہ، اس معاملہ میں جس طرح آپ امین تھے، اسی طرح معانی کے سلسلہ میں بھی آپ امین تھے۔ الفاظ کی طرح معانی بھی اللہ تعالیٰ کی طرف سے القاء کئے جاتے تھے۔ اللہ تعالیٰ کی طرف سے آیت کا جو مقصد، مطلب و معنی آپ کے قلب مبارک پر القاء ہوتا، آپ اسی کو روایت فرمادیتے۔ اپنی طرف سے کوئی معنی بیان نہیں فرماتے۔

آپ الفاظ میں بھی امین تھے اور معانی میں بھی امین۔ الفاظ بھی اللہ تعالیٰ کے اور معانی بھی اللہ تعالیٰ ہی کے۔ اور دونوں کے بارے میں اللہ تعالیٰ نے فرمایا کہ ان میں قیامت تک کوئی خلل نہیں پڑ سکتا۔ یہ الفاظ و معانی قیامت تک باقی رہیں گے۔ تحریف کرنے والے ہزار تحریف کریں مگر حق غالب ہی رہے گا الفاظ بھی باقی رہیں گے۔ اور معانی بھی۔۔۔ خود قرآن کریم نے ہی اس کی گارنٹی دی ہے :

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ۔

ابتداءً نبی کریم صلی اللہ علیہ وسلم کی یہ عادت شریفہ تھی۔ جب وحی نازل ہوتی تو آپ جلد جلد اس کو پڑھنے لگتے تاکہ الفاظ زبان پر چڑھ کر محفوظ ہو جائیں۔ اللہ تعالیٰ نے فرمایا :

لَا تَحْرِكْ بِهِ لِسَانَكَ لِتَعْجَلَ بِهِ إِنَّ عَلَيْنَا جَمْعَهُ وَقُرْآنَهُ۔

بھولنے کے خطرہ کے پیش نظر جلد جلد زبان کو حرکت نہ دیجئے۔ اس کے الفاظ آپ کے قلب میں جمائے اور زبان سے ادائیگی کا ہم ذمہ لیتے ہیں۔ گویا الفاظ قرآن کی حفاظت، اور یادداشت کی حفاظت، اللہ تعالیٰ نے اپنے ذمہ لی، کہ آپ کے قلب مبارک سے پڑھو بھی دیں گے۔ نہ جمع میں کوئی غلطی ہوگی اور نہ پڑھنے میں کوئی چوک ہوگی۔۔۔ یہ اللہ تعالیٰ کا ذمہ بھی تھا اور وعدہ بھی۔

عربی میں "علی" الزام کے لئے آتا ہے، جس چیز کو کوئی اپنے اوپر لازم کرتا اور ذمہ لیتا ہے، اس کی تعبیر علی سے کی جاتی ہے مثلاً کوئی کہتا ہے علی الف دوہم تو مطلب یہ ہوتا ہے کہ مجھ پر لازم ہے کہ تم کو ایک ہزار روپیہ دوں۔ یہ میری ذمہ داری ہے۔۔۔ یہاں بھی اللہ تعالیٰ نے فرمایا إِنَّ عَلَيْنَا جَمْعَهُ وَقُرْآنَهُ۔ یہ ہماری ذمہ داری ہے کہ الفاظ قرآن آپ کے قلب میں جمع و محفوظ بھی کر دیں، اور آپ کی زبان سے پڑھو بھی دیں۔ گویا قرآن بھی دوامی ہے، جس میں کبھی اور کسی قسم کا خلل نہیں پڑ سکتا۔ اور جمع قرآن بھی دوامی ہے کہ اس میں تحریف و رد و بدل نہیں ہو سکتا۔ معانی پڑھے نہیں جاتے، سمجھے جاتے ہیں۔ تو یہاں قرآنہ فرما کر الفاظ پڑھانے اور زبان پر جاری کرانے کی ذمہ داری لی گئی۔ معانی سے متعلق یہاں کچھ نہیں فرمایا گیا۔ قرآن کے لفظی معنی "پڑھانا" کے ہیں۔ معانی کی ذمہ داری ثُمَّ إِنَّ عَلَيْنَا بَيَانَهُ میں لی گئی ہے۔ یعنی الفاظ کے معنی کھول کھول کر بیان کرنا بھی ہمارے ذمہ ہے۔ پہلی آیت میں قُرْآنَهُ فرما کر الفاظ کی ادائیگی اور قرأت کی ذمہ داری لی۔ اور اس آیت میں بَيَانَهُ فرما کر معانی بیان کرنے اور سمجھانے کی ذمہ داری لی۔

خلاصہ یہ کہا جاسکتا ہے کہ اللہ تعالیٰ نے قرآن کریم کے دونوں اجزاء الفاظ و معانی کی ذمہ داری لے لی ہے۔ یعنی قرآن پڑھوانا بھی ہمارے ذمہ ہے اور اس کے معنی و مفہوم کو جو قرآن کے موضوعات ہیں، سمجھانا بھی ہماری ذمہ داری ہے۔

قرآن اور بیانِ قرآن

اور یہ بیان ہی دراصل حدیث کہلاتا ہے، اور حدیث ہی کے ذریعہ سے حضور صلی اللہ علیہ وسلم نے قرآنی مقاصد کو واضح فرمایا۔ اس سے یہ بھی معلوم ہوا کہ حدیث بھی قرآن کی طرح قیامت تک باقی رہنے والی ہے۔ کیونکہ قرآن کے ساتھ بیان قرآن باقی نہ رہے، تو لوگ کچھ کا کچھ مطلب لیں گے۔ ایک معنی کے ہزار معنی بنیں گے۔ قرآن کی اولین تفسیر حدیثِ نبوی۔ قرآن مجید میں اس کو بیان بھی کہا گیا ہے :

وَإِنزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ

الفاظ جب آچکتے ہیں، تو اس کے معانی بیان ہوتے ہیں۔ اس لئے بیان معانی پر صادق آتا ہے۔ الفاظ بیان نہیں کہلاتے۔ وہ تلاوت کئے جاتے ہیں، پڑھے جاتے ہیں۔ قرآن کے جو الفاظ آچکے ہیں، اور ان کے جو معانی اور مراداتِ ربانی ہیں ان کو بیان کر دینے کا نام تبیین ہے۔ یعنی واضح کر دینا۔ تبیین للناس سے معلوم ہوا کہ حدیث بیان قرآن ہے۔

اللہ تعالیٰ نے ایک متن اتارا، جس کا نام قرآن مجید ہے، اور اس متن کی ایک شرح اتاری، جس کا نام حدیث ہے۔ اس کی تاکید لفظ بیان سے کی اور اس سلسلے میں خود ذمہ داری لی۔ ثُمَّ إِنَّ عَلَيْنَا بَيَانَهُ کہ بیان کرنا بھی ہمارے ذمہ ہے۔ نبی کریم صلی اللہ علیہ وسلم پر جب کوئی آیت نازل ہوتی، تو وہ اپنی جامعیت کے لحاظ سے کئی معنوں میں ڈھل سکتی۔ مگر آپ نے کبھی اس طرح نہیں فرمایا کہ اس آیت کے ایک معنی یہ ہو سکتے ہیں، ایک یہ ہو سکتے ہیں۔ اور زمانہ کے مطابق فلاں معنی ہیں۔ لہذا یہ معنی مراد ہیں۔ بلکہ اس آیت کی مراد بھی اللہ تعالیٰ ہی آپ کے قلب پر القا فرماتے، خود آپ مراد پر غور نہ فرماتے کہ یہ مطلب بھی ہو سکتا ہے۔ یہ مراد بھی نکلتی ہے۔ مرادِ ربانی روایت اور نقل سے حاصل ہو سکتی ہے، عقل سے حاصل نہیں ہو سکتی۔ مراد کے دائرے میں رہ کر آپ عقل لڑائیں گے تو حکمتیں کھلیں گی۔ اور وہ حکمت، قرآن کہلائے گی۔ لیکن خود مراد کو عقل سے متعین نہیں کیا جاسکتا۔ مراد اللہ تعالیٰ ہی بیان فرمائے گا کہ اس آیت سے میرا یہ مطلب تھا۔ اگر مراد آیت عقل سے ہی متعین کی جاتی تو قرآن کئی اقسام کے ہوتے۔ جیسا کہ روایت میں آیا ہے کہ جب روزہ کے بارے میں آیت نازل ہوئی۔ ابتدا میں یہ حکم تھا کہ رات کو سو کر جب بھی آنکھ کھلے، اس وقت سے اگلے افطار تک بیچ میں کھانا پینا منع ہے۔ پھر اس میں تخفیف فرمائی اور ارشاد فرمایا :

كُلُوا وَاشْرَبُوا حَتَّىٰ يَبَيِّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ

یعنی صبح کاذب کے بعد جب صبح صادق کا اُجالا ظاہر ہو تو اب کھانے پینے سے رُک جاؤ، اور روزہ کی نیت کرو۔ اس آیت کے نزول کے بعد لوگوں نے دو قسم کے دھاگے کالے اور سفید تیار کرائے، اور سرہانے رکھ لئے۔ جب سفید دھاگہ کالے سے میٹر ہو جاتا، تب کھانا پینا بند کرتے۔ حضرت عدی رضی اللہ تعالیٰ عنہ نے بھی اسی طرح کے دھاگے تیار کرائے۔ اور ٹکینے کے نیچے رکھ دیئے، ان کو دیکھتے رہے۔ جب کالا دھاگہ سفید دھاگہ سے بالکل ممتاز نظر آتا، تو روزہ کی نیت کرتے۔ حالانکہ اس وقت صبح ہوئے خاصا وقت پندرہ بیس منٹ گزر چکے ہوتے۔ ان حضرات نے باعتبارِ لغت یہ صورت اختیار کی تھی جو لغوی اعتبار سے غلط بھی نہ تھی۔ مگر اللہ تعالیٰ کی چونکہ یہ مراد نہ تھی اس لئے سب کی دلجمعی نہ ہوئی، اور معاملہ حضور صلی اللہ علیہ وسلم کی خدمت میں پہنچا۔ آپ نے حضرت عدی رضی اللہ تعالیٰ عنہ سے دریافت فرمایا، اے عدی! تم لیا صورت، کرتے ہو۔ انہوں نے عرض کیا، میں نے اللہ تعالیٰ کے ارشاد کُلُوا وَاشْرَبُوا کے نازل ہونے کے بعد

دو ڈورے اپنے تکیے کے نیچے رکھ لئے ہیں۔ اور انہیں دیکھتا رہتا ہوں۔ جب تک کالا ڈور اسفید ڈورے سے ممتاز نہ ہو جائے کھاتا پیتا رہتا ہوں۔

حضور صلی اللہ علیہ وسلم نے ارشاد فرمایا۔ اے عدی۔ تمہارا تکیہ بڑا وسیع ہے کہ اس میں دن رات چھپ گئے۔ کیونکہ کالے ڈورے سے رات مراد ہے اور سفید ڈورے سے مراد دن ہے۔ دھاگوں کے ڈورے مراد نہیں اس وقت لوگوں کو معلوم ہوا کہ یہاں لغوی معنی مراد نہیں۔

مرادِ قرآنی اور لغت

یہیں سے معلوم ہوا کہ لفظ کے ایک لغوی معنی ہوتے ہیں اور ایک مراد ہے۔ قرآن مجید اُترا تو لغتِ عربی میں ہے۔ لیکن ہر جگہ لغت مراد نہیں۔ بعض جگہ قرآن کریم نے لغت تو زبانِ عرب سے لیا، مگر معنی اس کے اندر اپنے ڈالے اور وہی مراد معنی کہلاتے ہیں۔

اب دیکھئے صلوة کا لفظ ہے۔ لغت عربی میں اس کے معنی دعا مانگنے کے ہیں۔ ایک آدمی دعا مانگ لیتا ہے تو لغت کے لحاظ سے اس نے صلوة ادا کر لی۔ یہاں باعتبار لغت رحمت بھیجنا اور دعا مانگنا تو صحیح ہے۔ مگر اسے نماز پڑھ لینا کہنا صحیح نہیں۔ کیونکہ صلوة کے لفظ کی مراد یہ نہیں ہے۔ اس سے مراد کچھ خاص اعمال و افعال ہیں کہ یوں نیت باندھو، اس طرح قیام کرو، رکوع و سجود کرو، یوں قعدہ میں بیٹھو وغیرہ۔ اس مجموعہ کو صلوة کہتے ہیں۔ یہاں قرآن نے لفظ لغتِ عربی کا لیا ہے مگر معنی اپنے ڈالے کہ یہاں صلوة سے ہماری مراد یہ ہے۔ اس مراد کی وضاحت کے بعد صرف دعا مانگنے کو نماز نہیں کہا جاسکتا اور آدمی نماز کی ادائیگی سے بری الذمہ نہیں ہو سکتا۔

اسی طرح لغتِ عرب میں ”زکوٰۃ“ کے معنی پاک کر دینے کے ہیں۔ آپ ہاتھوں پر پانی ڈال کر دھو کر پاک کر لیں، زکوٰۃ ادا ہو گئی۔ یہ ہزاروں روپیہ کی زکوٰۃ نکالنے کے معنی کہاں سے نکال لئے۔ لغت میں تو اس کا کہیں پتہ نہیں۔ یہاں بھی قرآن کریم نے زکوٰۃ کا لفظ تو لغتِ عرب سے لیا مگر اس کے معنی خود متعین کئے کہ اگر تمہارے پاس اتنا مال، روپیہ پیسہ ہو اور اس پر پورا سال بھی گزر جائے تو اس مال سے خاص مقدار کی رقم اللہ کی راہ میں نکالنا زکوٰۃ کہلاتا ہے۔ تو زکوٰۃ کے لغوی معنی جتنے بھی ہوں، مراد وہی عرفی معنی ہی ہیں جو قرآن کریم نے مراد لئے ہیں۔ اللہ جل شانہ نے بہت سے الفاظ لغتِ عرب کے لئے کران میں اپنے معنی ڈالے وہی مراد معنی ہوتے ہیں۔ معلم ان ہی معانی کو سمجھاتا ہے، بتاتا اور ان کی تعلیم دیتا ہے۔ اگر مراد معنی ضروری نہ ہوتے، لغوی معنی ہی کافی ہوتے، تو اتنا کافی ہوتا کہ حضرت جبریل علیہ السلام قرآن مجید کا نسخہ لاتے۔ بیت اللہ کے چھت پر رکھ دیتے اور اعلان کر دیتے اے لوگو! تم روحانی مریض ہو۔ یہ تمہارے لئے نسخہ شفاء ہے تم زبان دان ہو، عربی سمجھتے اس کتاب کو دیکھ دیکھ کر اپنا علاج کر لیا کرو۔ پھر پیغمبر مبعوث کرنے کی ضرورت بھی نہ تھی۔ مگر مسائل کہیں بھی لغت سے حل نہیں ہوا کرتے۔ اسی لئے حضور صلی اللہ علیہ وسلم کی بعثت ہوئی، وہ لغت سے اللہ کی مراد متعین کر کے لوگوں کو بتائیں کہ اللہ تعالیٰ کی مراد کیا ہے اور اللہ کے نزدیک اس آیت کا کیا مطلب ہے؟

مقاصدِ بعثتِ نبی ﷺ

آپ صلی اللہ علیہ وسلم کو مبعوث فرمایا۔ اور آپ کے چار وظیفے متعین و مقرر فرمائے۔

پہلا وظیفہ **بَتَلَوْا عَلَيْهِمُ اٰیٰتِنَا** یعنی لوگوں کو اللہ تعالیٰ کی آیات پڑھ کر سنائیں۔ اور امت تک ان کو پہنچائیں۔ آپ نے یہ وظیفہ پوری امانت کے ساتھ انجام دیا اور پورا قرآن امت کو سنایا، ان تک پہنچایا۔ اس کے بعد دوسرا وظیفہ **بَعَلِمَهُمُ الْكِتٰبَ** کتاب کی تعلیم دو! تعلیم کا مطلب ہے کہ ان الفاظ سے اللہ تعالیٰ نے جو مطلب اور مراد متعین کی ہے، وہ انہیں سمجھائیں۔ آپ نے وہ معانی سمجھائے اور مرادات ربانی بیان فرمائیں۔ یہ تعلیم کا وظیفہ ہوا۔ جب نبی خود کوئی مراد متعین فرمادے تو اس کے اندر کوئی خلجان باقی نہیں رہتا۔

پھر تیسرا وظیفہ تعلیم حکمت بیان فرمایا **يُعَلِّمُهُمُ الْكِتٰبَ وَالْحِكْمَةَ** چنانچہ حضور اکرم صلی اللہ علیہ وسلم نے صحابہ کرام رضوان اللہ تعالیٰ علیہم اجمعین کو حکمتیں بھی سکھلائیں۔ حکمت کی دو قسمیں ہیں۔ حکمت نظری، حکمت عملی۔ بقاعدہ بلاغت حکمت نظری تعلیم کے اندر ہی آگئی۔ اس کے بعد عملی مراد ہے۔ اور وہ ”اَسُوۃُ حَسَنَہ“ ہے آپ کی مقدس سیرت ہے۔ آپ نے مرادات ربانی نہ صرف سنائیں، اور نہ ان کی تعلیم پر اکتفا فرمایا۔ بلکہ عملی طور پر بھی ان کا نمونہ پیش فرمادیا۔ اب نہ کوئی خطرہ باقی ہے نہ خدشہ، اور نہ کوئی خامی باقی رہ جاتی ہے۔

اگر صرف لفظوں سے لوگوں کو عمل متعین کرنے کو کہا جاتا، تو ہر ایک اپنے ذوق کے مطابق الگ الگ متعین کر لیتا۔ مگر حضور صلی اللہ علیہ وسلم نے ان الفاظ پر عمل بھی فرمایا۔ اور ان مرادات ربانی کی ہیئت بھی دکھلا دی۔ اب اس میں کوئی خلجان باقی نہیں رہ سکتا۔ اسی واسطے حضور صلی اللہ علیہ وسلم نے ارشاد فرمایا کہ نماز کے متعلق جو عمل کر کے دکھلایا گیا۔ اسی کے مطابق عمل کرو۔ **صَلُّوۃَ کَمَا رَاٰتُمُوۡنِیْ اَصَلٰی** جس طرح مجھے نماز پڑھتے تم نے دیکھا ہے، اسی طرح نماز پڑھو۔ میرا اَسُوۃُ و عمل تمہارے لئے نمونہ ہے۔ تم اپنی مرضی کے مطابق اس کی ہیئت متعین نہ کرو۔ میرا عمل اللہ کی مراد کے مطابق ہے، اور اللہ تعالیٰ کو یہی ہیئت مطلوب ہے۔ اس کے بعد کوئی خدشہ کوئی خلجان اس ہیئت کے متعلق کیسے باقی رہ سکتا ہے؟

اس کے بعد چوتھا وظیفہ یہ بھی فرمادیا۔ کہ لفظ بھی آپ صلی اللہ علیہ وسلم سنا دیں۔ معنی بھی آپ صلی اللہ علیہ وسلم سمجھا دیں، اور عمل کر کے بھی دکھلا دیں۔ مگر ان کے دلوں میں صلاحیت بھی ہونی چاہئے کہ ان معانی کو قبول کر لیں۔ اس ہیئت پر اعتقاد جمالیں، اس کے لئے ضرورت ہوتی ہے قلب کی صلاحیت کی کہ ذہن بھی صحیح ہو، ذہن صحیح نہ ہو، اس میں ٹیڑھ اور کجی ہو تو اوندھے معنی سمجھتا ہے، اس لئے بطور وظیفہ چہارم فرمایا **وَبَزَّیٰتِهِمُ** ان لوگوں کے دلوں کو بھی مانجھ دیجئے۔ ان کے دلوں میں استعداد اور صلاحیت بھی پیدا کیجئے، کہ جب اللہ کا کلام ان کے کانوں میں پڑے تو اس کا مطلب ٹھیک ٹھیک وہی سمجھیں جو اللہ تعالیٰ کی مراد ہے اور عمل کی ٹھیک وہی ہیئت اختیار کریں۔ جو اللہ تعالیٰ کا منشاء اور اس کا مطلوب ہے۔ محض لفظوں سے کوئی شخص عمل کا نمونہ اختیار نہیں کر سکتا۔ جب تک عملی نمونہ اس کے سامنے نہ ہو۔ اور عملی نمونہ کو اختیار کرنے کی رغبت تک پیدا نہیں ہو سکتی جب تک دل کی کدورات صاف کر کے، اس کو مانجھ کر پاک و مصفی نہ کر دیا گیا ہو۔

اَسُوۃُ حَسَنَہ کی ضرورت

میں کہتا ہوں کہ روٹی پکانا بظاہر معمولی بات ہے۔ ہم اور آپ روزانہ گھروں میں روٹی پکتے دیکھتے ہیں۔ مگر آپ محض دیکھتے رہنے سے روٹی پکانے کا عمل نہیں کر سکتے ہیں۔ جب تک اس عمل کا مشاہدہ نہ کرے۔ ہند

آپ دیکھیں گے کہ پیرا کس طرح بنایا جاتا ہے، اس کو روٹی کی شکل کس طرح دی جاتی ہے، پھر اس کو توڑے پر کس طرح ڈالا جاتا ہے۔ جب آپ اپنے ہاتھ سے اس عمل کو دہرائیں گے، عملی طور پر اس کی مشق کریں گے۔ تب آپ کو روٹی پکانی آئے گی۔ محض بیٹھے دیکھتے رہنے سے آپ کبھی روٹی نہ پکائیں گے۔ روٹی پکانے کے عمل اور ہیئت کو دیکھنے کی طرح اول ہر عمل کی ہیئت دیکھنے کی ضرورت ہوتی ہے۔ الفاظ سے ہیئت ذہن نشین نہیں ہوا کرتی، اور مشق کے بغیر عمل کی صورت ظہور پذیر نہیں ہوتی۔

خیاطی ایک فن ہے۔ اس فن کی آپ ہزار کتابیں پڑھ ڈالیں۔ سوئی چلانی نہیں آئے گی۔ جب تک درزی کو سوئی چلاتے دیکھ نہ لیں، آپ سوئی نہ چلا سکیں گے۔ اسی طرح دنیا کی سب صنعتوں اور حرفتوں کا حال ہے کہ کوئی بھی صنعت بغیر سیکھے سکھائے نہیں آسکتی، جب تک سکھانے والا عملی نمونہ نہ دکھائے، محض الفاظ اسے صناعت نہیں بنا سکتے۔

یہی حال ”دین کی صنعت“ کا بھی ہے کہ محض الفاظ کے اتار دینے، ان کی معانی سمجھا دینے کے باوجود عمل کی ہیئت ان کے ذہن نشین نہیں ہو سکتی۔ عملی نمونہ ضروری ہے تاکہ وہ الفاظ معانی کو صحیح عمل اور ہیئت پر منطبق کر سکیں۔ اللہ تعالیٰ نے اپنے پیغمبروں اور رسولوں کو اسی لئے مبعوث فرمایا کہ وہ اپنی امتوں کو اللہ تعالیٰ کے فرامین و احکامات کے الفاظ بھی سکھائیں، ان کے مفہیم و معانی بھی بتائیں، اور الفاظ و معانی سے جو عمل مطلوب ہے اس کا نمونہ بھی ان کے سامنے رکھیں، اور اسی کے ساتھ ان کے ذہن کو بھی مصطفیٰ اور منور کریں۔ اور ذہن سازی فرمائیں، تاکہ وہ کلام الہی کے اوندھے سیدھے معانی نہ سمجھیں۔ اور پیغمبر نے جو نمونہ عمل ان کے سامنے پیش کیا ہے اس سے گریز اور بے رغبتی نہ برتیں، بلکہ ذوق و شوق اور کشادہ دلی کے ساتھ اس نمونہ کو حرز جان بنالیں، اگر ذہن کی صفائی کے لئے الفاظ و معانی کافی ہو جایا کرتے، تو انبیاء علیہم السلام کے لئے ”وظیفہ تزکیہ“ لازم نہ کیا جاتا۔ ذہن کی صفائی کے لئے خاص طرح کی محنت اور ریاضت کی ضرورت ہوتی ہے۔ نبی کریم صلی اللہ علیہ وسلم نے مجاہدات و ریاضت کے ذریعہ اپنے صحابہ کرام رضوان علیہم اجمعین کے قلوب کا تزکیہ فرمایا۔ ان کو مجلی اور مزگی کیا۔ اسی کا نتیجہ یہ نکلا کہ جب ان کو اللہ کا کلام سنایا جاتا تو ان پر وہی اثرات ظاہر ہوئے۔ کلام اللہ کے اثرات ہیں۔

اللہ کا یہی کلام آپ عام مسلمان کو سنائیں، تو عملی طور پر معتقد ہو گا کہ یہ اللہ کا کلام ہے، اس کی بے ادبی نہیں ہونی چاہئے۔ مگر اس سے آگے کے اثرات کا اس پر کوئی اثر نہ ہو گا۔ اس کے برخلاف اللہ کا یہی کلام کسی عارف باللہ کو آپ سنائیں، تو وہ کہیں سے کہیں پہنچ جائے گا۔ اس لئے کہ اس کا دل منجھا ہوا ہے۔ مجاہدات و ریاضات سے اس کا قلب روشن ہے۔ اسی روشنی میں کلام الہی کے جو اثرات وہ مشاہدہ کرے گا، عام مسلمان ایسا نہیں کر سکے گا۔

اسی لئے رسول اللہ صلی اللہ علیہ وسلم نے ذکر اللہ کی کثرت، نماز کی ادائیگی، جہاد اور دیگر مجاہدات کے ذریعہ اپنے صحابہ کی تربیت فرمائی، ان کے قلوب کو مانجھا، مصطفیٰ و مزگی کیا۔ اور ان کا رخ بدل دیا۔ پہلے ان کا رخ دنیا کے طرف تھا۔ آپ صلی اللہ علیہ وسلم نے عرش کی طرف ان کا رخ کر دیا۔ پہلے وہ فرشی تھے۔ آپ کی تربیت نے عرش بنا دیا۔

تو عرض کرنے کا مطلب یہ ہے کہ قرآن کریم کے ایک تو الفاظ ہیں، ایک معانی ہیں، جو الفاظ میں پوشیدہ ہیں، پھر ان معانی کی تہہ میں حقائق ہیں، حقائق کے تحت معارف ہیں، اور معارف میں کیفیات ہیں۔ جو قلوب پر طاری ہوتی ہیں۔ کتاب اللہ کے نزول کا مقصد، محض الفاظ و معانی کی سمجھ بوجھ ہی نہیں، بلکہ اس کے

مقصد ایسے قلوب و آذہان کی تربیت و تزکیہ بھی ہے، جو الفاظ و معانی کی تہہ میں چھپے ہوئے حقائق و معارف کے ادراک کے قابل ہوں، اور ان معارف کی کیفیت کا محل بھی بن سکیں۔

قرآن کے ساتھ اجتماعِ خیر

اس تربیت و تزکیہ کا مدار مرتبی و مزنی کی شخصیت پر ہوتا ہے۔ اس لئے کلام اللہ کے ساتھ ساتھ رسول اللہ کی بعثت بھی ضروری گردانی گئی۔ جہاں بھی کسی صحیفۃ الہی یا کتاب اللہ کے نزول کا ذکر ہوا۔ اسی کے ساتھ ساتھ اس صحیفہ یا کتاب کے نزول کے مورد پیغمبر و رسول کا ذکر بھی لازماً ہوا۔

اللہ تعالیٰ کی چار مشہور کتابیں چار پیغمبروں پر نازل ہوئیں۔ تورات کے ساتھ حضرت موسیٰ علیہ السلام، زبور کے ساتھ حضرت داؤد علیہ السلام، انجیل کے ساتھ حضرت عیسیٰ علیہ السلام، اور قرآن مجید کے ساتھ ہمارے پیغمبر رسول مقبول حضرت محمد مصطفیٰ صلی اللہ علیہ وسلم کی بعثت ہوئی۔ غرض کوئی ایسا دور نہیں گزرا کہ قانون تو آیا ہو مگر شخصیت نہ آئی ہو۔ اس لئے کہ دار و مدار شخصیت پر ہوتا ہے، کاغذوں اور تختیوں، یا ان پر کندہ حروف پر نہیں ہوتا۔

ان حروف و الفاظ کی تلاوت شخصیت کرے گی، اور ان کے معانی بھی شخصیت بتلائے گی۔ اور نمونہ عمل بھی شخصیت بنے گی۔ کسی کتاب کے اوراق تو نمونہ عمل نہیں بنیں گے۔ دلوں کو مانجھنے، ان کو مصطفیٰ و مزنی کرنے کا کام بھی شخصیت انجام دے گی کتابوں پر لکھے ہوئے یا تختیوں پر کندہ الفاظ تو دلوں کو نہیں مانجھیں گے۔ لہذا معلوم ہوا کہ ہر قانون کے ساتھ شخصیت لازم اور ضروری ہوتی ہے اور یہی وہ شخصیت ہے جس کا نام اللہ تعالیٰ نے نبی اور رسول رکھا۔

یہ ایک سیدھی سی بات ہے کہ جب قرآن کریم خیر الکتب ہے تو اس کے ساتھ مبعوث ہونے والی شخصیت بھی لازماً خیر البشر ہوگی۔ اور اس خیر البشر شخصیت کے شاگرد بھی خیر البشر ہوں گے۔ اور وہ صحابہ کرام ہیں۔ اسی قاعدہ کے مطابق خیر البشر کا قرن خیر القرون ہوگا۔ ایسی خیر در خیر کے اندر قرآن مجید کا نزول ایسا خیر مطلق تھا کہ اس کے ساتھ کئی طرح کی خیر وابستہ تھی۔ زمانہ کی خیر، مکان کی خیر، ذات اقدس کی خیر، شاگردوں کی خیر، اور جب گونا گوں خیر یکجا اور مجتمع ہو گئی تو خیر الکتب کا نزول ہوا، اور اس کے متعلق فرمایا گیا :

خیر کم من تعلم القرآن وعلمہ

تم میں سے جو قرآن پڑھتے اور پڑھاتے ہیں، وہ بہترین لوگ ہیں۔ جس کتاب کے اندر باہر، ارد گرد اوپر نیچے ہر سمت خیر ہی خیر ہو تو اس کے پڑھنے پڑھانے والے اس خیر سے کیسے محروم رہ سکتے ہیں، وہ بھی خیر بن جائیں گے۔

کلام اللہ کے ذریعے باطنِ خداوندی سے وابستگی

اسی لئے ایک حدیث اس مضمون کی مروی ہے کہ جناب رسول اللہ صلی اللہ علیہ وسلم نے ارشاد فرمایا: "قرآن سے برکت حاصل کرو، یہ اللہ کا کلام ہے، اور اس کے اندر سے نکل کر آیا ہے۔" (او کما قال علیہ الصلوٰۃ والسلام)۔ کلام آدمی کے اندر سے نکلتا ہے۔ اس لئے یہ نہیں کہہ سکتے کہ آدمی کلام کو تخلیق کرتا ہے، بلکہ کلام آدمی سے سرزد ہوتا ہے۔ آدمی اس کی تخلیق نہیں کرتا۔ جب کسی بولنے والے کو آپ بولنا سنتے ہیں تو یہ کہتے ہیں، کلام اس سے صادر ہو رہا ہے۔ سرزد ہو رہا ہے۔ یہ نہیں کہتے کہ یہ شخص کلام

پیدا کر رہا ہے۔ اللہ تعالیٰ نے یہ تمام آسمان وزمین اور پوری کائنات تخلیق فرمائی۔ تمام خیرات و برکات مخلوق خداوندی ہیں۔ مگر قرآن مجید مخلوق نہیں ہے۔ وہ اللہ کا کلام ہے جو اس کے اندر سے صادر ہوا ہے۔ اسی لئے اس کلام پاک کو پڑھ کر بندہ کا تعلق باطن خداوندی سے قائم ہوتا ہے۔ دیگر نعمتوں کے ذریعہ ظاہر سے وابستگی اور تعلق قائم ہوتا ہے۔ اور کلام خداوندی کے ذریعہ باطن سے وابستگی پیدا ہوتی ہے۔ اسی لئے قرآن کریم کے بارے میں ارشاد فرمایا گیا :

وَاعْتَصِمُوا بِحَبْلِ اللَّهِ جَمِيعًا

اور حدیث شریف میں حبل اللہ کی تفسیر القرآن حبل اللہ کے الفاظ سے فرمائی گئی کہ قرآن اللہ کی رسی ہے جو زمین پر اتاری گئی ہے۔ اسے مجموعی طور پر مضبوطی سے تھامے رہو۔ کیونکہ یہ رسی قیامت کے دن کھینچی جائے گی۔ تو اس کو تھامنے والے بھی اسی کے ساتھ کھینچے آئیں گے اور جہاں قرآن پہنچے گا وہیں اس سے چپے رہنے والے باطن حق سے وابستہ ہو جائیں گے۔

باطن قرآن جنت ہے

بعض احادیث کے مضمون میں فرمایا گیا ہے کہ قرآن مجید میں جتنی آیات ہیں، جنت میں اتنے ہی درجے ہیں۔ ایک قرآن پڑھنے والے سے کہا جائے گا ”رتل وارتل“ پڑھتا جا اور چڑھتا جا۔ اب جس کو جتنا قرآن یاد ہوگا وہ اسی کے مطابق درجات تک پہنچ جائے گا۔ بعض احادیث میں فرمایا گیا ہے کہ یہ آیتیں خود جنت کے درجات ہیں۔

یہاں آپ کو جو آیات الفاظ کی صورت میں نظر آتی ہیں۔ جنت میں یہی آیات باغ و بہار کی شکل میں ڈھل جائیں گی۔ چیز ایک ہی ہے۔ یہاں شکل اور ہے جنت میں یہ شکل بدل جائے گی۔ ہمارے زمانے میں یورپ کا ایک کھلونا آتا تھا۔ پکٹ میں غالباً ۱۲ گولیاں ہوتی تھیں۔ چار آنے میں ملتا تھا۔ بچے لاتے تھے۔ پانی کا پیالہ بھر کر گولی اس میں ڈالتے تھے تو پانی لگنے سے گولی چمکتی تھی اور وہ گولی پھیل کر کوئی انجن بن جاتی تھی، تو کوئی گھوڑا، کسی کا پھول بن گیا تو کسی کا بگلا۔ کاریگر نے صنایع یہ کی تھی کہ کاغذ پر اس انداز میں مسالے لپیٹے تھے کہ جب وہ گولی پھٹتی تھی۔ تو مختلف شکلوں کا ظہور ہوتا تھا، شرط پانی کا لگنا تھا۔ شادی بیاہ میں آتش بازی چھوڑی جاتی ہے۔ ایک چکر سا ہوتا ہے۔ اس میں مسالہ اس انداز اور کاریگری سے لپیٹا جاتا ہے کہ جب آگ لگا کر اسے چھوڑا جاتا ہے تو اس کے شراروں سے ایسا سماں بندھتا ہے کہ دیکھنے والوں کو گھوڑا اور اس پر سوار نظر آتا ہے، یا باغ کا نظارہ پیش نظر ہو جاتا ہے۔ لوگ حیران ہوتے اور خوب داد دیتے کہ کیا صنایع اور کاریگری ہے، اور مسالہ کو کس انداز سے لپیٹا ہے کہ کبھی گھوڑا نظر آتا ہے کبھی بگلا اور کبھی کوئی پھول۔ یہ ایک عجیب صنایع ہے۔

اللہ تعالیٰ نے اپنے کلام کی آیات میں یہ صنایع رکھی ہے کہ وہ جب تک عالم آب و گل میں موجود ہیں خزانہ علم و عرفان ہے، پڑھنے پڑھانے کی چیز ہے، اور جب ان کو آخرت کا پانی لگے گا تو یہی حروف و الفاظ گل و گلزار میں تبدیل ہو جائیں گے۔ دنیا میں جو الفاظ اپنے تلاوت کرنے والوں کے لئے سرمایہ سکون و راحت تھے، اور انہیں علم و عرفان کی دنیا کی سیر کراتے تھے۔ وہی الفاظ اب ان کے لئے جنت نگاہ باغ و بہار اور نعمت و جواہر کی صورت میں ظاہر ہو کر آخرت کی زندگی پر بہار اور گہوارہ شادمانی و مسرت بنا دیں گے۔ انہیں میں سے نہریں پھوٹیں گی۔ یہی حروف حورو و قصور کی شکل میں ظاہر ہوں گے۔ ہو سکتا ہے کہ ان حروف کے نقطے ہی

وہاں نعل و جواہر، موتی وغیرہ کی شکل اختیار کر لیں۔ یہاں ان کی شکل آیات کی ہے، وہاں باغ و بہار میں تبدیل ہو جائیں اور نعمتوں کے روپ میں ڈھل جائیں۔

میں کہا کرتا ہوں کہ دوسری قومیں جو اپنی کتابوں اور رسالوں پر ایمان لا کر قیامت کے بعد جس جنت میں داخلہ کی امید رکھتی ہیں، وہ جنت تو مسلمان اپنے دلوں میں یہیں دنیا میں سمیٹے بیٹھے ہیں۔ وہ قیامت کا انتظار کرنے کے بجائے آج ایمان لا کر یہ جنت کیوں نہ حاصل کر لیں۔

جس مسلمان نے پورا قرآن حفظ کر لیا، اس نے گویا پوری جنت اپنے قلب میں سمیٹ لی۔ جب عالم آخرت میں حرفوں اور لفظوں میں کٹتی ہوئی یہ جنت کھلے گی اور پھیلے گی۔ تو وہ دیکھے گا کہ یہ تو قرآن حکیم تھا، جو اب جنت بن گیا۔ اس دنیا میں مؤمن اپنے اندر جنت لئے بیٹھا ہے۔ لیکن چونکہ اس کی اصل شکل سامنے نہیں ہے، اس لئے اسے پتہ نہیں کہ کتنی عظیم چیز وہ اپنے اندر لئے بیٹھا ہے، جب آیتوں کی حقیقت کھلے گی، اور وہ اپنی اصل شکل بدل کر سامنے باغ و بہار بنی نظر آئیں گی، تو اس نعمت کا اندازہ ہو سکے گا۔ حقیقت یہ ہے کہ مرد مؤمن اپنی ذات میں جنت ہے۔ قیامت میں اس کو جو چیز جنت کے نام سے ملنے والی ہے۔ وہ یہیں قرآنی الفاظ کی شکل میں اس کو عنایت کر دی گئی ہے۔ اب جو بھی یہاں قرآن پڑھ رہا ہے، وہ گویا جنت سمیٹ کر اپنے اندر ذخیرہ کر رہا ہے، وہی جنت جب کھلے گی، تو اسے پتہ چلے گا کہ یہ تو مجھے دنیا ہی میں مرحمت فرمادی گئی تھی۔

بہر حال قرآن حکیم حق تعالیٰ کے باطن سے وابستہ ہونے کا ذریعہ بھی ہے۔ اجر و ثواب کے حصول کا باعث بھی ہے۔ اس کے ایک ایک لفظ کے بدلے دس دس نیکیاں نامہ اعمال میں ذخیرہ ہو رہی ہیں۔ اور یہی قرآن جنت کے محلات و قصور، گل و گلستان بھی ہیں۔

غرض قرآن شریف کی عجیب شان ہے، اسے پڑھو تو اس سے بہتر وظیفہ نہیں۔ اس کا علم سیکھو تو اس سے بڑھ کر کوئی علم نہیں۔ اسے دستور زندگی بناؤ تو اس سے بڑھ کر کوئی قانون نہیں۔ اگر اس کے حقائق کھولو تو اس سے بہتر حکمتیں نہیں، اگر اس کی کیفیات اپنے اوپر طاری کر لو تو اس سے بڑھ کر سکون قلب کوئی نہیں۔ نعمتوں کا جو تصور بھی کوئی قائم کرے، وہ سب کی سب اس کے اندر جمع ہیں، جو یہاں علمی شکل میں ہیں عالم آخرت میں باغ و بہار کی شکل میں آجائیں گی۔ اور یوں معلوم ہو گا کہ قرآن کریم ایک عظیم الشان اور حد نظر تک وسیع باغ ہے۔ جس میں ہزاروں لاکھوں پھول کھلے ہوئے ہیں، اور ہمہ اقسام خوشبوئیں موجود ہیں۔

تورات اور میدانِ حشر

چنانچہ حدیث شریف میں ارشاد فرمایا گیا کہ میدانِ حشر میں جب اقوامِ عالم جمع ہو جائیں گی، تو اللہ تعالیٰ لوح محفوظ سے پوچھیں گے کہ وہ کتاب ”تورات“ کہاں ہے جو ہم نے تیرے اندر رکھی تھی؟ وہ عرض کرے گی کہ وہ تو جبرئیل علیہ السلام لے گئے تھے۔ جبرئیل علیہ السلام سے سوال ہو گا، لوح محفوظ سے تم تورات لائے تھے؟ وہ عرض کریں گے، جی ہاں لایا تھا۔

پھر سوال ہو گا، اسے کہاں لے گئے؟ وہ کہیں گے ”تورات“ کو میں نے موسیٰ علیہ السلام کے قلب پر نازل کیا۔ موسیٰ علیہ السلام سے سوال ہو گا کہ کہ جبرئیل سے تم نے تورات سنی؟ وہ عرض کریں گے جی ہاں۔ تورات سنی۔ اس کے معنی سمجھے۔ اللہ تعالیٰ فرمائیں گے، پھر آپ نے کیا کیا؟ موسیٰ علیہ السلام عرض کریں گے۔ میں نے وہ تورات اپنی امت کو پہنچادی۔ حق تعالیٰ شانہ کا ارشاد ہو گا۔ وہ ”تورات“ اب اپنی امت کو

سنا کر دکھاؤ۔ آپ پوری تورات وہاں تلاوت فرمائیں گے۔ دنیا میں تورات کے الفاظ بڑھے اور سنائے گئے اس کے معنی سمجھائے گئے۔ اور آج کی تلاوت نے الفاظ و معانی میں پوشیدہ حقائق مجتسم شکل میں سامنے کر دیئے، جس سے معلوم ہوا وہ ایک عظیم الشان باغ ہے۔ اور اس سے قلب پر عجیب و غریب کیفیات طاری ہو رہی ہیں۔ حیرت انگیز انکشافات ہو رہے ہیں۔ تو امتِ موسیٰ (علیہ السلام) کے لوگ کہیں گے یہ تورات تو ہم نے آج تک نہ دیکھی نہ سنی۔ ہم وہاں الفاظ و معانی کی افہام و تفہیم میں اُلجھے رہے۔ یہ حقیقت کہ تورات کیا ہے، آج ہم پر کھلی! پہلے یہ حقیقت ہمارے سامنے کبھی نہیں آئی۔

قرآن حکیم اور میدانِ حشر

اسی طرح نبی کریم صلی اللہ علیہ وسلم سے ارشاد ہو گا کہ قرآن آپ تک پہنچا؟ تو آپ نے اس کا کیا کیا؟ حضور علیہ الصلوٰۃ والسلام فرمائیں گے۔ ”جی ہاں“ قرآن مجھ تک پہنچا اور اسے میں نے اپنی امت کو تلاوت و تعلیم کے ذریعہ پہنچایا۔ ارشادِ ربانی ہو گا۔ اب یہاں بھی اس کی تلاوت کیجئے۔ (تاکہ اقوامِ عالم کے سامنے قرآنی الفاظ و معانی کی حقیقتیں، اپنی اصلی صورت میں ظاہر ہو جائیں اور سب دیکھ لیں کہ قرآن کریم نے کس طرح پورے عالم کا احاطہ کیا ہوا تھا)۔

حدیث شریف میں آتا ہے۔ تب حضور اکرم صلی اللہ علیہ وسلم کے لئے منبر بچھایا جائے گا۔ آپ اس پر تشریف فرما کر قرآن کریم کی اول سے آخر تک تلاوت فرمائیں گے۔ حضرت آدم علیہ السلام سے لے کر حضور صلی اللہ علیہ وسلم تک کے جن لوگوں کو قرآن نہیں پہنچا، باحسرت و یاس کہیں گے۔ کاش دنیا میں ہم کو یہ کتاب ملی ہوتی۔ یہ تو بہت ہی عجیب و غریب کتاب ہے۔ اس کے اندر عجیب خزانے بھرے ہوئے ہیں۔ تو دنیا میں الفاظ قرآنی کی تلاوت کرنے، اس کے معانی کو سمجھنے سے دل پر جو روحانی کیفیات و اثرات طاری ہوتے تھے۔ حضور اکرم صلی اللہ علیہ وسلم کی آج کی تلاوت سے سب مجتسم شکل میں آجائیں گے، اور معلوم ہو گا کہ قرآن تو اتنا بڑا اور عظیم الشان باغ ہے، جس نے پورے عالم اور کائنات کا احاطہ کر رکھا ہے۔ اور اس میں سدا بہار پھولوں اور رنگ برنگ بوٹوں کی دنیا آباد ہے، جن کی مہک بے مثال ہے۔

اس حقیقت کو عیاں دیکھ کر خود صحابہ کرام رضوان اللہ تعالیٰ علیہم اجمعین حیران ہوں گے کہ قرآن حکیم کا یہ رخ تو ہم نے بھی نہیں دیکھا تھا۔ حضور صلی اللہ علیہ وسلم کی روحانیت سے تلاوت قرآن کی کیفیات سے صحابہ کرام کے قلوب پُر رہتے تھے، لیکن ان کیفیات کو آج جس شکل میں وہ مجتسم دیکھ رہے ہیں، اس سے دنیا میں وہ واقف نہ ہو سکے تھے۔

جلوہ حق کی موجودگی کے ساتھ، تمام انبیاء و ملائکہ علیہم السلام اور تمام امتوں کے اجتماع میں جب قرآنی حقائق مجتسم ہو کر سامنے آئیں گے، تو حیرانگی کا عجیب عالم ہو گا۔ سارے لوگ گنگ ہوں گے۔ جن کو یہ نعمت نہیں ملی، ان کو حسرت ہو گی۔ اور جن کو یہ نعمت ملی، ان کو افسوس ہو گا کہ ہم کتنی بڑی نعمت سے بے خبر رہے۔ اور اس کو پس پشت ڈال کر کتنا بڑا خسارہ اور محرومیاں سمیٹتے رہے۔

تو میں یہ عرض کرنا چاہتا ہوں کہ قرآن کو بطورِ ورد پڑھو کہ اس سے بہتر کوئی وظیفہ نہیں۔ اس کا علم سیکھو کہ اس سے بہتر کوئی علم نہیں۔ حکمتوں کی تلاش ہو تو اس میں غور و فکر کرو کہ حکمتوں سے بھرا ہوا اس جیسا کوئی اور کلام نہیں۔ معارف کی جستجو ہو، تو قرآن سے بہتر معارف کا ذخیرہ کہیں نہیں۔ انہیں چیزوں کا یہ لفظی و معنوی مجموعہ، جب اپنی حقیقی صورت میں مجتسم ہو گا، تو وہی جنت کہلائے گی، یہ وہی جنت ہو گی جسے قاری

قرآن نے اپنے دل میں سمیٹ کر محفوظ کیا ہوا ہے، یہی جنت بالآخر اس کا مسکن و مأویٰ بنے گی۔ جب وہ اپنی جنت کو دیکھے گا۔ اور پہچانے گا، تو خود کہہ اٹھے گا کہ یہ جنت تو وہی جنت ہے، جو میرے یہاں خانہ قلب میں پوشیدہ تھی۔ البتہ دنیا میں وہ اس کے حقیقی ذائقوں اور لذتوں سے نا آشنا رہا تھا۔ اب اس کے ذائقے بھی اس کی دسترس میں آگئے ہیں۔ اس کے انوار بھی اس پر صوفشاں ہیں، اور اس کی خوشبوئیں بھی اس کو سرشار بنائے ہوئے ہیں، غرض قرآن اور اس کے متعلقات ہر حال و ہر آن خیر مطلق ہیں۔ دنیا میں بھی خیر مطلق، آخرت میں بھی خیر مطلق اس کا پڑھنا بھی خیر مطلق اور اس کا پڑھانا بھی خیر مطلق، یہی بات اس فرمانِ نبویؐ میں ارشاد فرمائی گئی ہے :

خيرکم من تعلم القرآن وعلمه

”قرآن حکیم کا پڑھنا جس کا وظیفہ ہو وہ تم میں بہترین آدمی ہے۔“

اہل قرآن کے احوال

اب چند بزرگوں کے حالات سناتا ہوں، جن کو ہم نے دیکھا تو نہیں۔ البتہ اپنے بزرگوں سے ان کے متعلق سنا ہے! ہمارے استاذ محترم مولانا سید اصغر حسین صاحب رحمۃ اللہ علیہ کا خاندان ”اویسیہ خاندان“ کہلاتا تھا۔ آپ کے خاندان میں کوئی نہ کوئی مادرِ زاد ولی ضرور پیدا ہوتا تھا، بلا مجاہدے اور ریاضتِ من جانب اللہ وہی طور پر ولایت عنایت ہوتی تھی۔ (خاندان اویسیہ میں ولایت عموماً وہی طور پر مرحمت ہوتی ہے۔ اسی وجہ سے یہ خاندان اویسیہ کہلاتا تھا۔ ورنہ نسباً یہ خاندان سادات کا تھا)۔

میاں صاحب کے نانا شاہ محمد حسین صاحب ایک نہایت پارسا اور نیک صفت انسان تھے۔ ان کے متعلق حضرت مولانا محمد قاسم صاحب نانوتوی رحمۃ اللہ علیہ فرماتے تھے کہ :

”یہ وہ شخصیت ہیں کہ ان کے ذہن میں گناہِ صغیرہ کا خیال تک کبھی نہیں آیا۔ یہ جانتے ہی نہیں کہ گناہ کیا ہوتا ہے۔“

تو انہی شاہ صاحب موصوف نے تعلیم قرآن کا مشغلہ اختیار کر لیا تھا۔ دن رات بچوں کو قرآن پاک پڑھاتے رہتے۔ آپ پر استغراقی کیفیت کا غلبہ تھا۔ اولاد کے نام بھی بھول جاتے۔ ان کے ایک داماد تھے، جن کا نام ”اللہ بندہ“ تھا وہ آتے تو فوراً نام پوچھتے، وہ کہتے ”اللہ بندہ“ فرماتے صحیح نام بناؤ۔ وہ پھر کہتے حضرت میں اللہ بندہ ہوں۔ فرماتے بھی اللہ بندے تو ہم بھی ہیں۔ صحیح نام بناؤ۔ آخر میں کہتے۔ حضرت میں آپ کا داماد ہوں۔ تب پہچانتے۔ فرماتے۔ اچھا بیٹھ جاؤ۔ بات چیت کر کے چلے جاتے۔ پھر تھوڑی دیر بعد آتے تو وہی سوال و جواب ہوتے۔ اللہ سے ایسی لو لگی ہوئی تھی، اور اس کا اتنا غلبہ تھا کہ ”دنیا و مافیہا“ سے بے خبر رہتے۔ اولاد تک کے نام یاد نہ رہتے۔ اور یہ کیفیات پیدائشی عطیہ تھیں۔ (کسی مجاہدہ و ریاضت کے نتیجے میں نہ تھیں)۔

لوگوں نے آپ کو بتایا، میاں جی! لڑکے شرارت کرتے، اور جھوٹ بول کر وقت سے پہلے چھٹی کرا لیتے ہیں۔ فرماتے بھائی! مسلمان بچے جھوٹ نہیں بولتے۔ چھٹی کا وقت ہو گیا ہوگا۔ جاؤ بچو چھٹی کرو۔ یہ آپ کا پختہ عقیدہ و خیال تھا کہ مسلمان جھوٹ بول ہی نہیں سکتا۔ عربی کا مقولہ ہے المرأ بقیس علی نفسہ ہر آدمی دوسرے کو اپنے ہی پر قیاس کرتا ہے۔ ان کے دل میں جھوٹ کا کبھی وسوسہ بھی نہیں آتا۔ اس لئے دوسروں کے متعلق بھی ان کا یہ خیال تھا، کہ کوئی مسلمان جھوٹ نہیں بول سکتا۔ اس لئے جو لوگ ان سے واقف تھے، وہ خاموش رہتے تھے۔

ہمارے زمانے میں حافظ محمد احسن صاحب رحمۃ اللہ علیہ ایک بزرگ تھے۔ کسی نے ان کی زمین کے متعلق جھوٹا دعویٰ کر دیا کہ یہ میری زمین ہے۔ (دعویٰ کر کے میاں جی کی خدمت میں حاضر ہوئے کہ حضرت جی! میں نے زمین کی بازیابی کا دعویٰ کیا ہے، دعا کیجئے زمین مجھے مل جائے۔ فرمایا، اچھا بھائی دعا کرتا ہوں زمین تمہیں مل جائے۔ ادھر حافظ محمد احسن صاحب کو اطلاع ہوئی کہ کسی نے میری زمین پر جھوٹا دعویٰ کر دیا ہے۔ کیونکہ دراصل زمین ان کی تھی۔ چنانچہ وہ بھی میاں صاحب کی خدمت میں آئے اور کہا، حضرت میں بھی مسلمان ہوں۔ زمین میری ہے۔ فرمایا اچھا تم اپیل کر دینا، زمین تمہیں واپس مل جائے گی۔

چنانچہ ایسا ہی ہوا، پہلے مرحلہ میں اس شخص کے حق میں دعویٰ فیصل ہوا۔ انہوں نے اپیل کی۔ اپیل میں یہ جیت گئے۔ ان کا دل یہ قبول ہی نہیں کرتا تھا کہ مسلمان جھوٹ بھی بول سکتا ہے۔

ایک مرتبہ میاں جی کی آنکھیں دکھنے لگیں۔ دوا دارو کچھ نہیں کی۔ نتیجہ یہ ہوا کہ آنکھوں میں زخم پڑ گئے۔ کسی نے کہہ دیا۔ میاں جی! اس بیماری میں بینائی جاتی رہتی ہے۔ میاں جی کو یقین آگیا، مکان بند کر کے بیٹھ رہے۔ جو آیا کہہ دیا میں نابینا ہو گیا ہوں۔ فلاں صاحب آئے تھے وہ کہہ گئے کہ اس بیماری میں بینائی جاتی رہتی ہے۔ اب آنکھیں بند کئے بیٹھے ہیں، جو آرہا ہے اس سے کہہ دیتے، کہ فلاں صاحب نے کہہ دیا تھا کہ بینائی جاتی رہتی ہے۔ میں نابینا ہو گیا۔ مولانا محمد یعقوب صاحب کو اس کی اطلاع ہوئی تو مضطرب و پریشان ہوئے۔ وہ سمجھ گئے کہ ان کا پختہ خیال ہے کہ کوئی مسلمان جھوٹ نہیں بولتا۔ اس لئے وہ اپنے آپ کو نابینا کہہ رہے ہیں۔ مولانا مزاج پُرسی کو پہنچے۔ احوال دریافت کیا۔ میاں جی نے فرمایا۔ اجی میری تو بینائی جاتی رہی۔ فلاں صاحب آئے تھے کہہ رہے تھے، اس مرض میں بینائی جاتی رہتی ہے۔ اب وہ جھوٹ تھوڑا ہی بول رہے تھے۔

مولانا بہت زیرک و ذہین تھے۔ بات سمجھ گئے، کہنے لگے حضرت جی! مجھے ایسا پانی پڑھ کر دینا آتا ہے، جس کا چھینٹا آنکھ پر پڑے ہی بینائی واپس آجاتی ہے۔ چنانچہ آپ نے پانی پر کچھ پڑھ کر دم کیا، اور چھینٹا مار کر کہا حضرت جی! آنکھیں کھولنے۔ بینائی واپس آگئی۔ بینائی گئی کہاں تھی، وہ تو موجود ہی تھی۔ آنکھیں کھول کر فرمایا۔ اللہ تمہیں جزائے خیر دے۔ میری بینائی واپس آگئی۔

ادھر لطیفہ یہ ہوا کہ دوسرے دن مولانا کی مسجد کے سامنے نابیناؤں کا مجمع اکٹھا ہو گیا کہ مولانا کو ایسا پانی دے کرنا آتا ہے جس سے بینائی واپس آجاتی ہے۔ لہذا وہ بھی علاج کے لئے آگئے۔ مولانا نے ان سے کہا بھائی یہ ترکیب تو میں نے میاں جی کو سمجھانے کے لئے کی تھی۔ میرے پاس کوئی پانی وانی نہیں۔

برکاتِ قرآن حکیم

قرآن حکیم کا شغل ایک مبارک شغل ہے۔ اللہ کی کتاب سے واسطہ رہے گا، تو اس کے ذریعہ اللہ سے بھی واسطہ رہے گا۔ قرآن نازل ہی اس لئے کیا گیا کہ اس کے ذریعہ لوگ اللہ تعالیٰ تک پہنچ جائیں۔ اور اس میں کوئی شک نہیں کہ اس راستہ سے کروڑوں بندگانِ خدا، خدا تک پہنچ بھی گئے۔ کسی کو نجات عطاء ہوئی، کوئی اس ذریعہ درجات پر فائز ہوا، جس کا قرآن مجید سے جتنا گہرا واسطہ اور ربط رہا۔ اسی قدر بلندی درجات حاصل ہوتی رہیں۔

غرض کروڑوں انسان قرآن کریم کی بدولت فائز المرام ہو چکے ہیں، اور کروڑوں اور ہوں گے، (اور تاقیامت یہ سلسلہ جاری رہے گا۔ انشاء اللہ)

حدیث شریف میں ہے کہ قرآن کریم جب اللہ تعالیٰ کے سامنے مجسم شکل میں حاضر ہوگا، تو اللہ تعالیٰ سے فرمائیں گے، 'آج میں تیری وجہ سے کتنوں کو بلند درجات پر فائز کرتا ہوں، اور کتنوں کو پستی و گہرائی سے ڈالتا ہوں۔ جو تجھ پر عمل کرتے تھے، تیرے علم میں مشغول تھے، ان کے لئے رفع مراتب اور بلندی درجات اور بہترین اجر و جزا ہے۔ اور جو تجھ سے اعراض کرتے، اور بھاگتے بھاگتے پھرتے تھے، نہ انہوں نے پڑھا، نہ تیرے پیغامات پر عمل کیا، وہ آج پست و ذلیل ہوں گے، اس گریز کی سزا پائیں گے، اور ذلت سواری میں مبتلا ہوں گے :

بضع بہا اقوام و برفع بہا اقوام

(اللہ تعالیٰ اس قرآن حکیم کے ذریعہ کچھ اقوام کو بلند اور کچھ کو پست کرتا ہے)

اس سارے بیان سے قرآن کے خیر مطلق ہونے کا بخوبی پتہ چل گیا۔ اسی سے یہ بھی معلوم ہو گیا کہ ماننے والا اور پڑھنے والا تو قرآن سے براہ راست رابطہ رکھنے کی بنا پر خیر ہے ہی۔ اس کی اشاعت میں کسی کی مدد کرنے والا بھی اس خیر میں شامل اور برابر کا شریک ہے۔ اس سے آگے بڑھ کر "کلمہ خیر" کہنے والا اس خیر میں داخل ہو گیا۔ غرض قرآن سے کسی بھی طور پر وابستگی خیر سے محروم نہیں رہنے دیتی۔ اس لئے میں سمجھنا چاہئے کہ خیر تو سارا قرآن پڑھنے، پڑھانے والا سمیٹ کر لے گیا۔ باقیوں کے حصہ میں کیا رہا۔ نہیں ہے۔ پڑھانے والے، جانی و مالی مدد کرنے والے، پڑھنے پڑھانے کے ذرائع قائم کرنے والے، ان کی بری کرنے والے، سب اسی خیر میں شامل و شریک ہیں۔ کوئی خیر سے محروم نہیں۔

حدیث شریف میں بیان کیا گیا ہے کہ جب کسی مجلس میں اللہ کا ذکر ہوتا ہے۔ علم کی گفتگو ہوتی ہے، تو مجلس کو لاکھوں، کروڑوں فرشتے گھیر لیتے ہیں۔ مجلس کے اختتام پر جب فرشتے اللہ کے دربار میں حاضر ہوتے تو ارشادِ ربانی ہوتا ہے کہاں گئے تھے؟ اللہ تعالیٰ کا یہ سوال ناواقفی کا نہیں، کیونکہ ان کے علم سے چیز باہر نہیں، بلکہ بطور حکمت ہوتا ہے۔ ما انکم علیہم السلام کہتے ہیں آپ کے بندوں کی ایک مجلس گئے تھے۔ اللہ تعالیٰ فرماتے ہیں، اس مجلس میں میرے بندے کیا کر رہے تھے؟ وہ کہتے ہیں، آپ مذاب سے ڈر رہے تھے۔ آپ کی نعمتوں کے طالب تھے۔ جنت کے طالب اور عذابِ جہنم سے پناہ کے طالب تھے۔

اللہ تعالیٰ ارشاد فرماتے ہیں، کیا انہوں نے جنت دیکھی لی ہے، جو اس کے طالب تھے۔ اور کیا جہنم کا عذاب پناہ مانگ رہے تھے؟

فرشتے عرض کرتے ہیں۔ انہوں نے دیکھا تو کچھ بھی نہیں۔ آپ کے پیغمبر نے جو ان کو بتایا، اس پر ایمان لیا، یقین کر کے یہ خواہشیں کر رہے تھے۔

اللہ تعالیٰ فرماتے ہیں۔ فرشتو! تم کو گواہ بنا کر کہتا ہوں کہ اس مجلس میں جتنے افراد بھی شریک تھے، میں نے ان کی مغفرت کر دی، جو مانگتے تھے وہ دے دیا جس سے پناہ چاہتے تھے، اس سے ان کو بچالیا۔ اس سے نجات شریکاء مجلس کے لئے کتنی بڑی عجیب بشارت ہے۔

فرشتے عرض کرتے ہیں، کہ اے اللہ اس مجلس میں سارے ہی تیرا ذکر کرنے والے، تجھ سے انعام کی دعا کرنے والے، تیرے عذاب سے بچنے کی دعا کرنے والے نہیں تھے۔ کئی تو مجمع دیکھ کر بطور تہنیتیائی سا پر کھڑے ہوئے تھے۔ ان کے متعلق آپ کا کیا فیصلہ ہے؟ اللہ تعالیٰ فرمائیں گے، وہ بھی اس مجلس شریک قرار دیئے گئے۔ وہ بھی اس مغفرت میں داخل ہیں۔ شریکِ مجلس ایسے لوگ ہیں کہ جن کے

آس پاس کھڑے ہونے والا بھی محروم نہیں رہتا۔
تو قرآن کریم کا پڑھنا پڑھانا خود سراپا خیر ہے ہی۔ اس مجلس کو تماشائی کی حیثیت سے دیکھنے والا بھی انشاء اللہ اس خیر سے محروم نہ رہے گا۔ چاہے وہاں وہ تعلیم و تعلم کی غرض سے نہ بھی آیا ہو۔ یہ اتنی وسیع رحمت ہے کہ آس پاس والے بھی اس کے احاطہ میں شامل ہو جاتے ہیں۔ کتنے مبارک ہیں وہ لوگ جو قرآن کی تعلیم دینے اور اس کو اللہ کے بندوں تک پہنچانے میں شب و روز منہمک و مشغول ہیں۔ اور کتنے خوش بخت ہیں وہ طالب علم جو کلام اللہ پڑھنے اور سیکھنے میں ہمہ تن مصروف ہیں۔ دونوں ہی مبارک باد کے مستحق ہیں۔

مسترت کا موقع

قرآن کی تعلیم کی آغاز و افتتاح، امر واقع یہ ہے کہ نہایت ہی خوشی اور مسترت کی بات ہے۔ یہ اتنی بڑی خوشی ہے کہ ہم جتنا بھی اس پر خوش ہوں کم ہے۔ اس لئے کہ انسان کی خوشی کے دو ہی موقعے ہیں۔ ایک جب وہ کسی کام کی ابتدا یا افتتاح کرتا ہے۔ دوسرا جب وہ اس ابتدا کی انتہا کو پہنچتا ہے اور حصول مقصد میں کامیاب ہوتا ہے۔ آپ جب کسی بچہ کو مکتب میں بٹھاتے ہیں تو خوشیاں مناتے اور مٹھائی بانٹتے ہیں کہ زندگی کے ایک بڑے اور اچھے مقصد کی ابتدا ہو رہی ہے اور جب وہ بچہ عالم فاضل بن کر مقصد کی انتہا پر پہنچتا ہے تب بھی خوشیاں منائی جاتی ہیں، جلسے کئے جاتے ہیں، مٹھائی بانٹی جاتی ہے۔ کوئی باغ لگاتا ہے، تو خوشی مناتا ہے اور جب اس باغ میں پھل آتا ہے تو بھی خوشی مناتا ہے۔

خوشی کا دوسرا موقع

تو خوشی کے دو ہی موقعے ہیں۔ ابتدا و انتہا۔ بچہ جب پیدا ہوتا ہے، تو بڑے جشن منائے جاتے ہیں، دعوتیں ہوتی ہیں، جلسے کئے جاتے اور جب وہ مرتا ہے، تو میرے نزدیک وہ بھی خوشی کا دن ہے، کہ اس نے اللہ تعالیٰ کی عنایت کی ہوئی زندگی، اسی کے بتائے ہوئے طریقے پر گزاری، اور وہ اس امتحان میں کامیاب گزرا

ع چوں مرگ آید تبسم بر لب اوست

یہ مرد مؤمن کی خوشی ہے کہ وہ اپنا ایمان سلامت رکھ سکا۔ تو مرنا، غم کی بات نہیں، خوشی کا موقع ہے۔ آپ کہہ سکتے ہیں کہ لوگ تو مغموم ہوتے ہیں۔ روتے ہیں، خوش تو نہیں ہوتے۔ میں کہتا ہوں کہ لوگ اس کے مرنے پر نہیں روتے۔ بلکہ اس کی جدائی پر، یا اپنے مفادات سے محرومی پر روتے ہیں۔ موت پر تو وہ خوش ہوتے ہیں۔ تب ہی تو یہ کہتے ہیں کہ ”اے اللہ! فلاں جیسی موت تو ہمیں بھی نصیب کر“ موت پر رنجیدہ ہوتے، تو اس پر روتے، اس کی تمنا نہ کرتے۔ معبود و محبوب سے ملنے پر بھی کوئی روتا ہے۔ موت تو ہمیں اللہ سے واصل کرتے ہے۔ یہ غمی کی چیز کب ہو سکتی ہے؟ غرض بچہ کی بیدائش بھی خوشی کا موقع ہے اور اس کا دنیا کا چھوڑ جانے کا مرحلہ بھی خوشی کا وقت ہے۔

حدیث شریف میں موت کو تحفہ مؤمن فرمایا گیا ہے :

الموت تحفة المؤمن

اللہ تعالیٰ کی طرف سے بندہ کے لئے سب سے بڑا تحفہ موت ہے۔ تو کوئی تحفہ ملنے پر بھی روتا ہے؟ تحفہ پر تو اظہار مسترت و خوشی کیا جاتا ہے۔ موت تحفہ کس طرح ہے؟ اس کے بارے میں دوسری حدیث شریف میں یوں ارشاد ہے :

ان الموت بجر بوصول العیب الی العیب (او کما قل علیہ الصلوٰۃ والسلام)
موت درمیانی پل ہے، جو محب کو عیب سے ملاتا ہے۔ جو وصل حبیب کا ذریعہ ہو، وہ باعثِ گریہ و ملال کیسے ہو سکتا ہے؟ اپنے محبوب سے ملاقات بھی ماتم یا غمی کی بات ہے؟ محبوب سے ملانے والا یہ ذریعہ تو محبت

کرنے کی چیز ہے، تحفہ کی چیز ہے۔ اس لئے حقیقت میں اس پر خوش ہوتے ہیں، اور کہتے ہیں کہ بڑی اچھی زندگی گزار رہی۔ اللہ کا شکر ہے کہ ایمان پر خاتمہ ہو گیا۔ اشکباری اور غم تو اس کی جدائی کا کرتے ہیں کہ عزیز ہم سے چھن گیا۔ اس سے ہم جو فائدہ اٹھا رہے تھے، جو آرام پارہے تھے، وہ منقطع ہو گیا، اس سے محروم ہو گئے اپنے نفع کے لئے رونا تو خود غرضی کا رونا ہے۔ موت پر رونا نہیں ہے۔

بہر حال ولادت بھی خوشی کا موقع ہے، اور موت بھی خوشی کا مقام۔ اسی لئے قرآن کریم کا آغاز بھی خوشی کی چیز ہے، اور جب اس سے فارغ ہو جائے، اس کا حافظ وہ عالم ہو جائے وہ بھی خوشی منانے کا موقع ہے، البتہ فرق اتنا ہے کہ آغاز پر جو خوشی ملتی ہے، وہ توقعات پر ملتی ہے۔ کیونکہ آغاز کے وقت یہ توقع باندھتے ہیں کہ بچہ بڑھے گا، لکھے گا، حافظ و عالم بنے گا۔ تو آغاز کی خوشی توقع کی خوشی ہے، اور فراغت و انتہا کی خوشی کمال پر ہوتی ہے کہ ابتدا میں جو امید باندھی گئی تھی، وہ پوری ہو گئی۔ مراد حاصل ہو گئی۔ بچے کی پیدائش کی خوشی بھی توقعات کی خوشی ہے کہ پلے گا، بڑھے گا، جوان ہو گا، عالم فاضل بنے گا، صنّاع و کارگر بنے گا۔ یہ سب توقعات ہی ہوتی ہیں۔ اور جب وہ اپنی زندگی حسب توقعات کامیاب گزار کر سلامتی ایمان کے ساتھ موت کی سرحد پار کر جاتا ہے۔ تو بھی خوشی ہوتی ہے، گو زندگی بھر کا ساتھ چھوٹ جانے اور پھٹ جانے کے غم سے آدمی اشکبار بھی ہوتا ہے اور یہ اشکباری اور رونا دھونا موت کی وجہ سے نہیں ہوتا۔ موت تو اللہ تعالیٰ تک پہنچنے کا ذریعہ ہے۔ اس لئے یہ تو خوشی کی چیز ہوئی۔ علامتِ ولایت

بلکہ خوشی کی چیز سے بھی بڑھ کر ولایتِ علامت ہے۔ کیونکہ دل میں موت کی محبت ہونا ولی ہونے کی علامت ہے۔ اسی لئے جب یہود نے یہ دعویٰ کیا تھا کہ ہم اللہ تعالیٰ کے چیتے (اولیاء اللہ) ہیں۔ تو قرآن کریم نے ان سے مطالبہ کیا کہ اگر تم اپنے دعویٰ میں سچے ہو، اور دیگر لوگوں کی نسبت اللہ کے زیادہ چیتے ہو، تو پھر موت کی تمنا کر کے دکھاؤ۔

قُلْ يَا أَيُّهَا الَّذِينَ هَادُوا إِن زَعَمْتُمْ أَنكُمْ أَوْلِيَاءُ لِلَّهِ مِن دُونِ النَّاسِ فَتَمَنَّوْا
الْمَوْتَ إِن كُنْتُمْ صَادِقِينَ (بقرہ پ ۲۸)

معلوم ہوا موت کی تمنا کرنا ولایت کی علامت ہے۔ اور ظاہریات ہے کہ ولایت موجود ہوگی، تو موت کی تمنا میں (بوقت آزمائش) کوئی جھجک نہ ہوگی۔

حدیث شریف میں تو ایک دعا کے طور پر حضور صلی اللہ علیہ وسلم سے یہ ارشاد بھی ملتا ہے کہ :

اللَّهُمَّ حَبِّبِ الْمَوْتَ الَّذِي يَعْلَمُ أَنَّ رَسُولَ اللَّهِ

”اے اللہ! جو شخص میری رسالت کو ماننا اور اس کا اقرار کرتا ہے۔ اس کے لئے موت کو محبوب بنا دے۔“

(أَمِينٌ ثُمَّ أَمِينٌ بِجَاهِ سَيِّدِ الْمُرْسَلِينَ عَلَيْهِ الصَّلَاةُ وَالتَّسْلِيمُ)

حضور صلی اللہ علیہ وسلم کی دعا میں موت کی محبت اور تمنا کا ارشاد ہے۔ اس سے دل میں طالب علمانہ سوال پیدا ہوتا ہے کہ حدیث شریف میں تو موت کی تمنا کرنے کی ممانعت آئی ہے۔ چنانچہ ارشاد ہے :

لَا تَمَنَّيْنِ أَحَدٌ كَمِ الْمَوْتِ

”تم میں سے کوئی موت کی تمنا نہ کرے۔“

اور بعض صحابہ رضی اللہ عنہم سے منقول ہے ”انا نكوه الموت“ کہ ہم موت کو ناپسند کرتے تھے۔ تو یہ کیا بات ہوئی کہ تمنا بھی فرما رہے ہیں، دعا بھی کر رہے ہیں، اور تمنا سے منع بھی فرما رہے ہیں۔

اس شبہ کا جواب یہ ہے کہ وہ چیزیں الگ الگ ہیں۔ ممانعت اس بات کی ہے کہ دنیوی شہادت و مصائب سے گھبرا کر موت کی تمنا نہ کرو! کہ ایسا کرنا ممنوع ہے۔ اور جس کے دل میں اللہ محبت اور اس سے ملاقات کا ولولہ اور اشتیاق ہے اس کے لئے تمنائے موت میں کوئی مضائقہ نہیں۔ ان الگ الگ چیزوں کی وجہ سے مضامین احادیث بھی مختلف ہیں ان میں باہم کوئی تضاد یا خلاف نہیں غرض جس طرح ولادت خوشی کی چیز ہے، موت بھی خوشی کی چیز ہے۔

تقریبِ مسرت

تو جو بھی قرآن کریم کا آغاز کر رہے ہیں۔ ان کے لئے اس سے بڑی خوشی اور کیا ہوگی اور اس سے بڑھ کر اور کوئی تقریب کیا ہو سکتی ہے؟ ہمارے بزرگوں کی تقریبات کا جو انداز تھا اور کونسی تقریب ان کے نظروں میں ہم تھی اس کا پتہ اس سے چل سکتا ہے کہ میرے جدِ محترم مولانا محمد قاسم صاحب نانوتوی رحمۃ اللہ نے غالباً اپنی صاحبزادی کے نکاح کی تقریب اس طرح کی کہ چپ چاپ تے مسجد میں خود نکاح پڑھایا اور گھر آکر لڑکے سے کہا یہ تمہاری دلہن ہے اسے لے جاؤ، گھر والوں کو پتہ بھی نہیں تھا سب حیران تھے لیکن میرے والد محترم فرماتے ہیں کہ جب میں نے قرآن مجید حفظ کر لیا تو بڑی دھوم دھام کی شاہانہ دعوت کی۔ جب سب لوگ کھاپی کر فارغ ہوئے اور رخصت ہو گئے تو تنہائی میں مجھ سے فرمایا۔ میاں احمد! تم حافظ بھی ہو گئے تمہاری عزت افزائی بھی ہو گئی دعوت بھی ایسی دوبارہ نہ ہوگی۔ یہ سب کچھ میں نے تمہارے لئے کیا۔ لیکن یہ قرآن میں نے تم کو اپنے لئے پڑھایا ہے (تاکہ آخرت میں یہ میرے کام آئے) اس لئے والد محترم کا یہ معمول تھا کہ وہ پانچ روزانہ حضرت والد صاحب رحمۃ اللہ علیہ کے لئے تلاوت فرماتے تھے۔

بہر حال قرآن کریم کا آغاز بھی مبارک اور انجام بھی مبارک۔ آج افتتاح ہے۔ اس تقریب سے بڑھ کر کوئی تقریب نہیں۔ نہ اس خوشی سے بڑھ کر کوئی خوشی ہے۔ تقریبات تو شادیوں اور پیدائشوں کی بھی ہوتی ہیں مگر اصل تقریب افتتاح قرآن ہی کی ہے۔ جس کا افتتاح بھی مبارک، انجام بھی مبارک، ایسے موقع تقریب کی مبارکباد دینا بھی مبارک۔ تو ہماری حاضری آپ کو مبارکباد دینے کے لئے ہوئی ہے۔ آپ حضرات بہترین کام کا افتتاح فرما رہے ہیں، حق تعالیٰ اس کا انجام اس کی انتہا بھی بہترین فرمائے۔ جس طرح اس کا آغاز بہترین فرمایا ہے۔

دعا فرمائیں کہ اللہ تعالیٰ دنیا میں بھی اس کی برکات کا حصہ مقرر فرمائے اور آخرت میں بھی۔

اللہم انس وحشتنا لی بورنا۔

اللہم ارحمنا بالقرآن العظیم۔ واجعلنا لنا اماماً ونوراً وهدی ورحمۃ۔
اللہم ذکرنا منہ متسینا وعلما منہ ماجہلنا۔ وارزقنا تلاوتہ اناء الیل
واناء النہار۔ واجعلنا لنا حجۃ باریہ العلمین۔

اللہم اجعل القرآن رضاء قلبی وجلاء حزنی فاغفر لنا ذنوبنا واسرنا لی
اسرنا۔ وثبت اللسانا وانصرنا علی القوم الکفرین۔

اللہم وتوفنا مسلمین والحقنا بالصالحین۔ غیر خزاہا ولا مفتونین۔
وصلی اللہ تعالیٰ علی خیر خلقہ ستینا محمد وآلہ واصحابہ اجمعین۔

برحمتک یا ارحم الراحمین



عظمتِ حفظ

میدانِ محشر میں آدم علیہ السلام کی ساری اولاد جمع ہوگی اول سے لے کر آخر تک آربوں کھربوں انسان جمع ہوں گے، جلسہ ہوگا اور صدر حق تعالیٰ شانہ ہوں گے۔ اس میں مسلم اور غیر مسلم سبھی ہوں گے۔ ابھی حساب و کتاب نہیں ہوا ہوگا۔ اس وقت ایک بچے کے باپ کو جس نے قرآن حفظ کرایا تھا، اس کی تاج پوشی کی جائے گی۔

تو اولین و آخرین جمع، تاج پہنانے والے حق تعالیٰ اس سے بڑھ کر ایک حافظ کے لئے فخر و اعزاز کا اور کونسا موقعہ ہوگا؟

(از حضرت حکیم الاسلام مدظلہ)

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِأَذْنِهِ وَسِرَاجًا مُنِيرًا. ————— أَمَا بَعْدُ

فَاَعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ۔
الْحَمْدُ ذَاكَ الْكِتَابُ لَا رَيْبَ فِيهِ هُدًى لِّلْمُتَّقِينَ ه
صَدَقَ اللَّهُ الْعَلِيُّ الْعَظِيمُ۔

ظلمت کدہ میں روشن چراغ

بزرگانِ محترم!

آج ہم سب کے لئے بے انتہا خوشی اور مسرت کا دن ہے کیونکہ آج ہماری قوم کے چند بچے حافظ ہوئے اور ان کو پگڑی باندھی گئی اور سند عطا کی گئی اور ان کے سینے میں حق تعالیٰ نے اپنا کلام مبارک اتار دیا۔ حق تعالیٰ کا کلام کسی بندے کے سینے میں آجانا یہ خود ایک عظیم سعادت ہے، حق تعالیٰ کی ذاتِ بابرکات اور اس کی صفاتِ کمالِ نورِ مطلق ہیں اور بندہ ظلمتِ محض ہے۔ اس ظلمت کدہ میں یہ چراغ روشن ہو جانا اور نورِ مطلق کی کرنیں اس میں گھومنا اور انشراحِ قلب، یہ خود ایک عظیم کرامت ہے انسان کے لئے اور قرآنِ کریم ایک عظیم ترین برکت اور سعادت ہے۔

سرچشمہ حیات

اگر غور کیا جائے تو یہ ایک حیات اور ایک زندگی ہے، اس نے دنیا کو بھی زندہ کیا، اقوام کو بھی زندہ کیا اور عربوں کو بھی زندہ کیا، اور ان میں زندگی کی روح ڈالی، خود قرآن کریم میں اس کی طرف اشارہ موجود ہے۔ ۷۰
تعالیٰ شانہ نے فرمایا :

وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا۔

”اے پیغمبر! آپ کی طرف ہم نے وحی کی اور وحی کے ذریعہ اپنی روح آپ کے اندر ڈالی،
مراد ہے قرآن کریم۔“

آگے فرمایا گیا :

مَا كُنْتَ تَدْرِي مَا الْكِتَابُ وَلَا الْإِيمَانُ وَلَكِنْ جَعَلْنَاهُ نُورًا نَّهْدِي بِهِ مَن نَّشَاءُ
مِّنْ عِبَادِنَا۔

”آپ اس سے پہلے یہ نہیں جانتے تھے کہ کتاب کیا ہوتی ہے۔ اس سے بھی آپ واقف
نہیں تھے کہ ایمان کیا ہوتا ہے۔ ہم نے اس وحی اور اس روح کو نور بنا کر آپ کے اندر
ڈالا۔“

جس سے تمام علوم آپ پر منکشف ہوئے۔

تو قرآن کریم کے بارے میں دو باتیں فرمائی ہیں۔ ایک یہ کہ وہ روح خداوندی ہے اور نوعیت اس کی
اور کمال ہے۔ تو دوسرے لفظوں میں علم کو روح بتلایا گیا ہے۔

ہم اور آپ اپنے عرف میں جانتے ہیں کہ روح باطنی چیز ہے اور وہی زندگی ہے بدن کی، بدن کی کوئی زندگی
نہیں اصل میں زندگی روح کی ہے اس کی وجہ سے بدن بھی زندہ ہو جاتا ہے۔ جس دن روح نکل جاتی ہے اس
دن یہ بدن بھی پاش پاش ہو کر گندگی میں شمار ہوتا ہے۔ تو حقیقت یہ زندگی روح کی ہے اور بدن کی زندگی اس
روح کے روپ میں اللہ کے کمال کی ہے۔ تو قرآن کریم جس کو روح کہا گیا ہے وہ روح خداوندی ہے اور
حقیقت میں ایک معدن حیات اور سرچشمہ زندگی ہے۔

یہ روح خداوندی جب عربوں میں پہنچی تو وہ قوم زندہ ہوئی کہ جو پشت ہاپشت سے مردہ چلی آ رہی تھی۔ وہ
جس کو حقیر و ذلیل جانتی تھی۔ کوئی ان کو اونٹ کی بیٹنیوں میں کھیلنے والا سمجھتا تھا۔ کوئی ان کو جھلائے عرب
خطاب دیتا تھا۔ کوئی جاہلین مکہ کہتا تھا اور مختلف تحقیر آمیز خطابات سے ان کو یاد کیا جاتا تھا۔ لیکن جب یہ روح
ان کے اندر بھر گئی تو وہ عالموں سے بڑھ کر عالم اور عارفوں سے بڑھ کر عارف باللہ بن گئے اور جن کا نام جھلائے
عرب تھا ان کا نام صحابہ کرام رضی اللہ تعالیٰ عنہم ہو گیا۔

پہلے ان کو نفرت سے یاد کیا جاتا تھا۔ اب ان کو رَضِيَ اللهُ عَنْهُمْ وَرَضُوا عَنْهُمْ کے اعزاز کے ساتھ یاد
جاتا ہے۔ اس روح خداوندی سے پہلے جس زمانہ کا نام تھا ”زمانہ جاہلیت“ اب اس کا نام ”خیر القرون“ ہے۔
زمان میں بھی زندگی آئی، مکان میں بھی زندگی آئی اور اعیان میں بھی اور افراد بھی ایسے زندہ ہوئے کہ دنیا
زندہ کیا۔

سپر طاقتوں کی شکست کی بنیادی وجہ

اور۔ دنیا کی مُردنی کو دفع کر کے پوری دنیا میں زندگی پھیلا دی اور مُردہ قوم جو پہلے کروٹ نہیں لے سکتی تھی اب قوت پا کر بڑھی تو اتنی بڑھی کہ قیصر و کسریٰ کا کبر و غرور خاک میں ملا دیا اور اس کی وجہ اس کے سوا کچھ نہیں تھی کہ ان مقدس ہستیوں کو اپنی جواں مُردی ثابت کرنی نہیں تھی بلکہ ان خرافات کو مٹانا تھا جو دنیا کے اندر پھیلی ہوئی تھیں۔ قیصریت و کسرویت کا حاصل خدائی کرنا تھا۔ وہاں جو آتا تھا اسے اپنے بادشاہ کو سجدہ کرنا پڑتا تھا۔ بعض نے زبان سے دعویٰ کیا کہ ہم معبود اور خدا ہیں اور بعض نے عملاً رعایا سے وہ کام کرائے جو خدا ہی کے لئے مخصوص تھے تاکہ سمجھا جائے کہ وہ خدا ہیں چنانچہ رعایا کا ہر فرد آکر سجدہ کرتا تھا اور فریاد کرتا کہ میری ساری حاجتیں آپ سے متعلق ہیں۔ تو جو خدا کی شان میں کہا جاتا تھا، وہ قیصر و کسریٰ کی شان میں کہا جاتا تھا۔ رعایا سب کی سب غلام سمجھی جاتی تھی۔ اس کی غلامی کے معنی صرف یہ تھے کہ وہ اپنے خون پسینے کی کمائی سے چند امراء اور بادشاہ کو عیش کرائے اور خود بیلوں کی طرح اپنے کھیتوں میں لگی رہے اور ان کی محنتوں سے ہند افراد فائدہ اٹھائیں، مساوات تھی نہ عدل و علم تھا۔

ان ناگفتہ بہ حالات میں حضرات صحابہ رضی اللہ تعالیٰ عنہم کی جنگیں ملک گیری کے لئے نہیں تھیں، وہ شاہی کے خواہش مند نہیں تھے بلکہ اس اقتدار کو خاک میں ملانا تھا جو اللہ تعالیٰ کے دین کی سر بلندی اور اللہ تعالیٰ کے بندوں میں عدل و مساوات کی راہ میں خارج تھا۔ اس وقت دنیا میں قیصر روم اور کسریٰ دو بڑی حکومتیں تھیں جو اللہ تعالیٰ کے دین کی بلندی میں سب سے بڑی رکاوٹ تھیں۔ اس وقت دنیا میں وہی دو حکومتیں تھیں۔ انہوں نے یہ سمجھ لیا تھا کہ جب تک یہ اقتدار ختم نہیں کیا جائے گا۔ یہ اوصاف کمال عالم میں پھیل سکتے۔ انسانوں میں خدائی اور بندگی کی تفریق رہے گی۔ یہ مساوات اور عدل اسلام لے کر آیا ہے۔ اس میں سب سے بڑی رکاوٹ یہی قیصریت و کسرویت ہے اس لئے ان حضرات نے ملک سے قیصریت و کسرویت کو مٹایا، بڑی بڑی حکومتوں اور سلطنتوں کا تختہ جا کے اٹھا۔ جب جا کے مساوات پیدا ہوئی۔ اسلام بلا دین پھیلا اور وہی لوگ جو انسانوں کے غنڈے بنے ہوئے تھے وہ عباد اللہ بنے، وہ اللہ تعالیٰ کے بندے بنے۔ اس میں مساوات آئی۔ ان میں زندگی آئی۔ تو قرآن کریم نے اپنے کو روح کہا ہے اور حق تعالیٰ نے روح بتلایا اور روح ہی معدن حیات ہے۔ اس سے گویا واضح ہو گیا کہ قرآن کریم زندگی ہے اور جس قوم میں یہ آیت کر جائے گا وہ زندہ ہو جائے گی اور جس سے نکل جائے گا وہ مُردہ ہو جائے گی۔

حافظِ قرآن کا باطل سے تحفظ

اور پھر آپ غور کریں تو واقعی جس سینے میں قرآن ہوگا۔ باطل اس کے پاس بھی نہیں پھٹک سکتا ہے۔ واسطے کہ قرآن کی شانِ مہت طریق پر یہ فرمائی گئی ہے کہ :

وَالَّذِينَ آمَنُوا وَعَمِلُوا الصَّالِحَاتِ وَآمَنُوا بِمَا نُزِّلَ عَلَيْنَا مِنْ رَبِّهِمْ

”وہ جو ایمان لے آئے حضرت محمد صلی اللہ علیہ وسلم پر نازل شدہ چیز پر قرآن پر۔“

فرمایا :

وَهُوَ الْحَقُّ مِنْ رَبِّهِمْ (القرآن العظیم)

”وہ اللہ کی طرف سے حق ہی بنا کر اتارا گیا ہے۔“

تو مثبت طریق پر تو قرآن کو حق کہا ہے۔ اصل میں حق یہی ہے۔ دوسرے منفی پہلو میں دوسری جگہ فرمایا

کیا کہ :

لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ تَنْزِيلٌ مِّنْ حَكِيمٍ حَمِيدٍ
”یہ وہ کلام ہے کہ اس کے آگے اور پیچھے، دائیں اور بائیں باطل نہیں پھٹک سکتا۔“

یہ حق ہی حق ہے۔ اندر سے بھی حق، اوپر سے بھی۔ نہ باطل اس کے اندر ہے نہ اس کے آس پاس آسکتا ہے۔ پھر قرآن کریم باطل سے منزہ اور مبرا اور ذاتی طور پر حق اور سر تا پا حق۔ اب یہ حق اور غیر باطل جب کسی کے سینے میں گھسے گا تو اس کے سینے میں بطلان کہاں سے آجائے گا۔

اور دوسرے جب حق ہے تو اس میں باطل نہیں آسکتا۔ تو جن بچوں نے آج قرآن کو اپنے سینے میں لیا ہے۔ حقیقت میں لفظوں کے اعتبار سے تو وہ منزہ ہو چکے ہیں باطل سے، کُل کو معافی اس کے پڑھ لیس گے معافی کے لحاظ سے بھی باطل سے منزہ ہو جائیں گے۔ تو ایک وصف تو یہ تھا کہ قُربِ خداوندی ملا۔ دوسرے وصف یہ کہ مشابہتِ ملی نبی کریم صلی اللہ علیہ وسلم سے اور تیسرا وصف یہ ملا کہ مجسم حق بنے گا۔ باطل اس کے آس پاس نہیں آسکتا۔ اس لئے کہ اس کے اندر قرآن رُوح بن کر سرایت کر گیا ہے اور وہ حق ہی حق ہے۔ بطلان اس کے آس پاس نہیں باطل دُور سے ہی بھاگے گا۔

حافظِ قرآن کی حیاتِ دائمی ہے

اگر اس پہلو کو دیکھیں کہ وہ حیات ہے اور آپ نے حیات کو اپنے اندر ڈال لیا ہے۔ اس کا مطلب یہ ہے کہ آپ زندہ ہیں مُردہ نہیں ہو سکتے ہیں۔ یہ مُردنی بدن پر طاری ہوگی اور بدن پہلے سے باطل ہے۔ اسے موت آجائے تو کون سے بڑی بات ہے۔ اصل میں زندہ روح ہے۔ اس کا زندگی کا ساما تو وہ دوامی زندگی ہے۔ تو حافظ اور قاری مرنے والا نہیں۔ روح اس کی جاری و ساری ہے۔ نہ حافظ مرتا ہے قاری مرتا ہے نہ عالم مرتا ہے بلکہ اس کا بدن مرتا ہے۔ اس کی روح زندہ ہی رہتی ہے۔ اس روح کا فیضانِ عالم میں پہنچتا رہتا ہے۔ اس لئے موت حقیقت میں اس کے پاس بھٹکتی ہی نہیں اور موت کا یہ حاصل ہے بدن کھانے پینے کے قابل نہ رہا بلکہ روح کھانے پینے کے قابل ہے۔ اسے وہاں بھی غزائل رہی ہے۔ یہاں پل رہی ہے۔ یہاں بھی اس کی غذا علم و معرفت تھی اور برزخ میں بھی اس کی غذا علم و معرفت ہے اور جہنم میں بھی اس کی غذا اعلیٰ سے اعلیٰ علم و معرفت ہوگا۔ تو ہر جگہ اسے زندگی ہے۔ بدن کو یہاں غذا ملی تھی مگر ہر سی دفعہ بیمار ہو کر یہاں بھی محروم ہو جاتا ہے۔ برزخ میں پہنچا وہاں بھی محروم ہوگا۔ حشر میں پہنچے گا تو وہاں بھی محروم رہے گا۔ جب تک وہ روح کے ساتھ نہ ملے کوئی اس کی قدر قیمت نہیں۔

تو بدن کی نہ یہاں زندگی نہ برزخ میں زندگی اور نہ وہاں زندگی اور روح یہاں بھی زندہ، برزخ میں بھی زندہ اور عالمِ آخرت میں بھی زندہ اور روح کی غذا یہی قرآن کریم ہے جس سے حیاتِ ابدی ملتی ہے۔ اس کا مطلب یہی ہے کہ حافظِ قرآن مرتا نہیں وہ زندہ ہی رہے گا۔ اس کے لئے موت نہیں، ایک جستی موت ہے کہ بد ناکارہ ہو جائے۔ روح اسے چھوڑ کر چلی جائے۔ مگر روح جو لے کر گئی ہے وہ قائم ہے اس کے ساتھ وہ اس

ہٹنے والی چیز نہیں وہ قرآن ہے جو روح ہے بلکہ روح خداوندی ہے۔ تو حافظ کی شان یہ ہے کہ باطل اس کے پاس نہیں آئے گا۔ جس حد تک وہ قرآن کو لے چکا ہے اور حیات اس کی دائمی بن گئی ہے اور وہ مشاہد بن گیا نبی کریم صلی اللہ علیہ وسلم کے اور اللہ تعالیٰ کی صفات اور خطابات اسے مل گئے کس کے ایسے نصیب ہیں۔ اسی واسطے اس کا اثر یہ ہوگا۔

حافظِ قرآن کے والد کی تاجپوشی

حدیث پاک میں فرمایا گیا کہ قیامت کے دن حافظ کے باپ کی تاجپوشی کی جائے گی یعنی میدانِ حشر میں ماں اولین و آخرین جمع ہوں گے تاج پہنایا جائے گا جس کی نورانیت سے پورا محشر منور ہوگا۔ اعلان ہوگا کہ یہ ہے جس نے اپنے بچے کو قرآن کریم یاد کرایا تھا۔ یہ آج اس کی عزت افزائی ہو رہی ہے جو تاج پوشی کی گئی ہے۔

دنیا میں اگر کسی کی تاجپوشی کی جائے یہ عظیم ترین اعزاز ہے۔ اس سے بڑھ کر کوئی فخر و اعزاز کی چیز نہیں۔ لیکن کسی بادشاہ کی اگر تاج پوشی ہو تو اس ملک کے جو اعیان ہیں وہ جمع ہوتے ہیں اور بادشاہ کو تاج پہنا کر ملان کرتے ہیں کہ آج سے یہ ہمارا بادشاہ ہے ملک والوں کو فخر ہوتا ہے۔ اس میں ہر اقلیم کے لوگ جمع نہیں ہوتے بلکہ اپنے اپنے ملک والے لوگ جمع ہو کر تاج پہنائیں گے۔ اور ایک یہ کہ اگر مان لیا جائے کہ کسی کی تاج پوشی میں ساری دنیا کے ملکوں کے نمائندے جمع ہو گئے اور سب نے کھڑے ہو کر تاج پہنایا مگر اس زمانہ کے جو لوگ گزر چکے ہیں وہ تو نہیں آویں گے یا آئندہ آنے والے ہیں وہ تو شریک نہیں ہوں ہے پھر تاج پوشی قفس رہی۔

مگر میدانِ محشر میں آدم کی ساری اولاد جمع ہوگی۔ اول سے آخر تک۔ آریوں کھریوں انسان جمع ہوں گے۔ صدر حق تعالیٰ شانہ ہوں گے۔ ملائکہ علیہم السلام معاون ہوں گے، جلسہ کے تمام آفاق پر مینوں پر ان کی فوجیں کھڑی ہوئی ہوں گی۔ بیچ میں بنی آدم ہوں گے۔ اس میں مسلم غیر مسلم سبھی ہوں گے۔ حساب و کتاب نہیں ہوا ہوگا۔ اس وقت ایک بچے کے باپ کو جس نے حفظ کرایا اس کی تاج پوشی کی جائے گی۔ تو اولین و آخرین جمع تاج پہنانے والے خدا تعالیٰ۔ تو اس سے بڑھ کر ایک حافظ کے لئے فخر و اعزاز اور کون سا موقعہ ہوگا۔ حافظ کو اپنی ذات سے جو تھا وہ تھا ہی۔ اس کے ماں باپ تک یہ اثر پہنچا کہ ان کو بادشاہ یا گیا، ان کی تاج پوشی کی گئی اور اولین و آخرین میں شور یہ ہوگا، بھائی انہوں نے اپنے بچے کو قرآن کریم یاد کرایا تھا۔ تو بہر حال خود کلام کو دیکھو تو وہ حق محض ہے جس میں باطل پاس نہیں آسکتا جس محل میں آیا بچے کے وہ اتنا بلند ہوا کہ اسے مشابہت حاصل ہو گئی حضور صلی اللہ علیہ وسلم سے، اسے القاب ملے گا حق تعالیٰ، حیات ملی اسے دائمی۔ اس کے اثرات متعدی ہوئے تو ماں باپ تک اثرات پہنچے۔ اور ماں باپ کی تاج پوشی کی گئی۔ اولین و آخرین میں شہرت ہوئی۔ تو گویا قرآن کے آثار دنیا سے لے کر برزخ تک اور برزخ سے کر آخرت تک سب سے اعلیٰ ہیں۔

قرآنِ حکیم کی ابدی حکومت

اور پھر یہی نہیں کہ یہیں ختم ہو جائیں بلکہ آگے جنت تک بھی یہ اثر چلتا رہے گا۔ حدیث پاک میں فرمایا گیا ہے کہ حافظ قرآن سے کہا جائے گا۔ **وَقِيلُ وَادْتَقُوا** تلاوت کرتا جا اور ترقی کرتا

جا، جنت کے درجات کما تا جا۔ اس کی جزا یہ ہے کیونکہ حدیث پاک میں فرمایا گیا کہ جتنی آیات ہیں قرآن کی اتنے ہی درجات ہیں جنت کے۔ ہر درجہ میں تفصیلات تو لاکھوں ہیں۔ لیکن نوعی طور پر درجات کی وہی تعداد ہے جو قرآنی آیتوں کی تعداد ہے۔ اب کوئی قرآن کی آیت ہے چار حرفوں کی۔ اس کے اندر غور کرو تو ہزاروں قسم کے درجات نکلیں گے۔ تفصیل کھولو تو احکام الگ نکل رہے ہیں۔ لطائف الگ نکل رہے ہیں۔ علل الگ نکل رہے ہیں۔ اسرار الگ۔ معلوم ہوتا ہے کہ کوئی حد و نہایت نہیں اس کے کمالات کی تفصیلات کی، آیت ایک ہی ہے۔ تو قرآن کی ایک آیت مستقل موضوع ہے علم و کمالات کا۔ لیکن مجمل دیکھا جائے تو انواع علوم کی اتنی ہیں جتنی آیات ہیں۔ اور درجات جنت کے اتنے ہی ہیں جتنی آیتیں ہیں۔ تو فرمایا جائے گا اس حافظ قرآن سے کہ تلاوت کرتا جا۔ جہاں تک تیری طاقت ہے۔ درجات کما تا جا اور پھر ہر درجہ کی تفصیل الگ ہے۔ جیسے آیت کے اندر تفصیلات ہیں۔ لاکھوں علوم بھرے پڑے ہیں۔ تو جو درجہ جنت کا کمائے گا اس کی نعمتوں کی تفصیلات اتنی ہیں کہ کوئی حد و نہایت نہیں ہے ابد الابد گزار جائے گا۔ مگر وہ سیر و سیاحت میں ہی رہے گا اور نعمتیں کما تا رہے گا۔

تو قرآن کی حکومت دنیا میں ہی نہیں، برزخ میں ہی نہیں، حشر میں ہی نہیں، جنت میں ابد الابد تک رہے گی۔ اس واسطے کہ یہ اللہ تعالیٰ کا کلام ہے۔ میرا اور آپ کا کلام نہیں۔

قرآن کریم کے ابدی آثار کی وجہ

ہمارا کلام جب فضا میں آتا ہے وہ گم نہیں ہوتا وہ مٹتا نہیں، اس کو فضا گھیر لیتی ہے اور اللہ تعالیٰ کا کلام جب چلتا ہے تو وہ فضا کو گھیر لیتا ہے۔ ساری فضا کو گھیر لیتا ہے۔ ساری فضا اس کا محل بن جاتی ہے۔ تو فرق یہ ہے کلام اللہ تعالیٰ نے فضا کو گھیرا اور ہمارے کلام کو فضا نے گھیر لیا ہے جسے ریڈیو نے ضبط کر کے دنیا تک پہنچا دیا۔ اگر فضا میں محفوظ نہ ہوتا تو ریڈیو کس کو پیش کرتا، اسی پر ریڈیو کی ایجاد مبنی ہے کہ جو لفظ ہم بولتے ہیں فضا میں محفوظ ہو جاتا ہے۔ جیسے قرآن کریم نے فرمایا ہے :

مَا لَفِظٌ مِّنْ قَوْلٍ اِلَّا لَدُنَّو رَقِيبٌ عَتِيدٌ

کوئی لفظ کوئی ہاں ہوں تم اپنے منہ سے نہیں نکالتے کہ ٹانگنے والا اسے ٹانگ لیتا ہے، محفوظ کر لیتا ہے۔ ہر لفظ محفوظ ہے۔ ہر ہر ادا محفوظ ہے اور آواز محفوظ ہے اور قیامت کے دن وہ سامنے کر دی جائے گی، وہ عمل بھی، وہ ہیئت بھی، وہ قول بھی، اس قول کی آواز بھی، وہ زمانہ بھی ہر چیز محفوظ ہے۔ تو بہر حال ہماری آواز جب نکل جاتی ہے منہ سے تو گم نہیں ہوتی۔ یہ کیسے ممکن ہے کہ اللہ تعالیٰ سے جو کلام نکلے وہ گم ہو جائے۔ ہمارے اور آپ کے کلام کو تو فضا گھیر کر محفوظ کر لیتی ہے اور اللہ تعالیٰ کا کلام نکل کر ساری کائنات کو گھیر لیتا ہے تو وہ کیسے گم ہو سکتا ہے وہ تو گم ہونے والی چیز نہیں جس جس میں وہ کلام جذبات ہو گا۔ وہ انشا اللہ تعالیٰ گم ہونے والی چیز نہیں ہے آخرت تک اس کے آثار و برکات چلتے ہی رہیں گے۔

حافظ قرآن کا حق شفاعت

حدیث میں ہے کہ حافظ قرآن کو حق دیا جائے گا کہ اپنے عزیزوں میں سے دس کی شفاعت کر، خواہ وہ ماں باپ ہوں، بھائی بند ہوں۔ تجھے حق ہے دس آدمیوں کی شفاعت کا جس کی چاہے شفاعت کر اور اگر کسی نے گھر میں سے پانچ بچوں کو حفظ کرا دیا ہے تو پچاس آدمیوں کی شفاعت کا حق ہو گا ان کو، اگر گھر میں پچاس آدمی نہیں

زیاتی شفاعت اوروں کے کام آئے گی۔ گھر والے تو بخشنے ہی جائیں گے۔ باقی شفاعت اوروں میں پہنچ جائے گی۔

کسی کو شفاعت کا حق دیا جانا بڑی عزت و عظمت کی بات ہے۔ اس کا مطلب یہ ہے کہ خود وہ بخشنا بخشوا یا ہے۔ جب ہی تو اس کو دوسروں کو بخشوانے کا حق دیا جا رہا ہے کہ تو شفاعت کر دس آدمیوں کی ہم قبول کریں گے۔ اسی طرح سے علماء کو حق دیا جائے گا۔ شہداء کو حق دیا جائے گا، کسی کو سات، کسی کو دس آدمیوں کی شفاعت کا۔ اب اگر سارے ہی گھر والے حافظ ہیں تو ان کی شفاعت کہاں تک پہنچے گی۔ آپ خود اندازہ کر سکتے ہیں۔

ابدی سر بلندی

بہر حال جن ماں باپ نے اپنے بچوں کو حفظ کرایا ہے۔ وہ یہاں بھی محروم نہیں وہاں بھی محروم نہیں۔ ان بھی ان کے لئے برکات ہیں وہاں بھی ان کے لئے برکات ہیں۔ بچہ بھی چھ سات برس کا ہوتا ہے مگر جب س کرتے ہیں، پہلے ماں باپ کا نام آتا ہے کہ فلاں صاحب کا بیٹا ہے جس نے قرآن حفظ کیا تو پبلک جان گئی کہ یہ ہے باپ یہ ہے۔ اس باپ کا احسان ہے جو اس بچہ کو قرآن حفظ کرایا۔ تو دنیا میں بھی سرنام ہوا اور برکت میں تو تشہیر ہوگی ہی۔ اولین میں آخرین میں تو بچہ بھی اور ماں باپ بھی سارے کے سارے ہی سرنام ہوں گے۔

عظمتِ قرآنِ کریم

بہر حال قرآن کریم کی عظمت کے سینکڑوں پہلو ہیں جو احادیث میں فرمائے گئے وقت اتنا نہیں ہے کہ اور سے پہلوؤں کا ذکر کیا جائے اور سارے پہلو ذکر میں آ بھی نہیں سکتے۔ یہ دو چار پہلو ذکر کر دیئے گئے ہیں کہ یہ ان کے پہلو ہیں جن سے قرآن کریم کی عظمت واضح ہوتی ہے اور ان بچوں کو پگڑی باندھ کر چند چیزیں ذہن آئیں کہ بڑی اور بڑی خوش نصیبی ہے ان بچوں کی، حق تعالیٰ نے ان کو یہ فضیلت عطا فرمائی۔ اور یہ بھی کم فضیلت ہے کہ ایک نالائق یہاں آکر بیٹھا کرسی کے اوپر کہ بچوں کی پگڑی باندھے اور آپ پاس نامے میں یہ کس کی تعریفیں کر دیں؟ حالانکہ یہ مبالغہ ہے اور میں کہتا ہوں کہ مبالغہ تو جھوٹ کی قسم اور آپ لوگ بری ہیں خدا نخواستہ جھوٹ بولیں۔ آپ نے تو اپنے نزدیک سچی باتیں کہی ہیں۔

نگاہِ محبت

مگر میں یہ کہتا ہوں کہ آپ نے ایک نالائق بھائی کو محبت کی نگاہ سے دیکھا اور محبت کی نگاہ سے کوئی چیز بری لگتی ہے۔ اس کا عیب بھی اچھا معلوم ہوتا ہے یہ سب محبت کرنے والے بیٹھے ہوئے ہیں۔ محبت اور سب سے جب انہوں نے دیکھنا شروع کیا تو عیب دار کے عیب بھی چھپ گئے اور ساری چیزیں انہیں خوبیاں یاں نظر پڑیں تو خوبیاں سراہنی شروع کر دیں حالانکہ وہ خوبیاں کہاں اور ہم جیسے کہاں؟ اور سادگی سے میں یہ کہتا ہوں کہ یہ تو آپ نے اپنی تعریف کی ہے۔ اس لئے کہ آپ نے اپنے حوصلہ کا دیا ہے۔ آپ نے اپنی وسعتِ قلبی کا ثبوت دیا ہے کہ آپ نے اپنے ایک ناکارہ بھائی کو بہت برہمایا آپ

میں وسعت تھی جب ہی تو آپ نے بڑھا دیا۔ تو وسعتِ قلبی کا ثبوت آپ دیں۔ تو شکر یہ میں کیوں ادا کروں یہ تو آپ نے اپنے کمالات ظاہر کئے ہیں۔ اس کی ضرورت نہیں کہ میں آپ لوگوں کا شکر یہ ادا کروں۔

برکت سے بڑھ کر برکت

اور میں کہتا ہوں کہ نہ تم ہمارا شکر یہ ادا کرو اور نہ ہم تمہارا شکر یہ ادا کریں۔ بس ہم سب مل کر اپنے اللہ تعالیٰ کا شکر یہ ادا کریں کہ اس نے ہم پر اپنا فضل فرمایا کہ ہمیں ایک جگہ جمع کیا۔ ہمارے بچوں کو حافظ بنایا۔ ہمیں توفیق دی کہ ان کو پگڑی باندھیں، ہمیں توفیق دی کہ ان کو سند دیں اور اس قرآنِ کریم کی تعلیم کو ہم آگے چلائیں۔ یہ حق تعالیٰ کی کتنی بڑی نعمت جو ہمیں توفیق عطا فرمائی۔ تو بجائے اس کے کہ ہم ایک دوسرے کا شکر یہ ادا کریں کہ ہمیں جمع کر دیا کہ مسلمانوں کا اجتماع یہ خود ایک مستقل نعمت ہے اور برکت ہے اور اجتماع ہو قرآن کے لئے یہ برکت سے بھی بڑھ کر برکت ہے۔ قرآن کے بھی افادے کے لئے وہ آگے بڑھیں تو یہ برکت دربرکت دربرکت ہے۔

تو اتنی برکات اور اتنی نعمتیں ہمیں عطا فرمائیں تو اس لئے اصل میں مستحق تو شکر کے وہ ہیں۔

وللّٰہ الشّناء الحسن وللّٰہ الکبریا فی السّموات والارض وهو العزیز الحکیم۔

عزت والا وہ، شکر کا مستحق وہ، حمد و ثنا اس کے لئے۔ تو ہم سب مل کر اس کی حمد و ثنا کرتے ہیں اور دعا کرتے ہیں کہ حق تعالیٰ مدرسہ کو اور زیادہ مضبوط اور وسیع فرمائے اور اس کے معلم اور ہمارے قاری صاحب کی عمر دراز فرمائے اور ان کے ایثار اور اخلاص میں اور زیادہ برکتیں عطا فرمائے اور ہمارے اس قصبے اور علاقے کے لوگوں کو اور زیادہ توجہ عطا فرمائے۔

” آمین ”

اللّٰہمّ تقبل متانک انت السّمیع العلیم۔



قرآن معدن حیات ہے

بعد از خطبہ مسنونہ

اما بعد فاعوذ بالله من الشیطن الرجیم ۰ بسم اللہ الرحمن الرحیم ۰

أَلَمْ ذَٰلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ ۰

صدق اللہ العظیم ۰

قرآن روح خداوندی ہے

بزرگانِ محترم! آج ہم سب کے لئے بے انتہاء خوشی اور مسرت کا دن ہے کیونکہ آج ہماری قوم کے چند بچے حافظ ہوئے اور ان کو پگڑی باندھی گئی اور سند عطاء کی گئی اور ان کے سینے میں اللہ تعالیٰ نے اپنا کلام مبارک اتار دیا۔ خدا کا کلام کسی بندے کے سینے میں آجانا یہ خود ایک عظیم سعادت ہے۔ حق تعالیٰ کی ذات بابرکات اور اس کی صفات کمال نور مطلق ہے اور بندہ عظمت محض ہے، اس ظلمت کدہ میں یہ چراغ روشن ہو جانا اور نور مطلق کی کرنیں اس میں گھومنا اور انشراح قلب، یہ خود ایک عظیم کرامت ہے انسان کے لئے، اور قرآن کریم ایک عظیم ترین برکت اور سعادت ہے۔ اگر غور کیا جائے تو ایک حیات ہے اور ایک زندگی، اس نے دنیا کو بھی زندہ کیا، اقوام کو بھی زندہ کیا اور ان میں زندگی کی روح ڈالی۔ خود قرآن کریم میں اس طرف اشارہ موجود ہے۔ حق تعالیٰ شانہ نے فرمایا:

وَكَذَٰلِكَ أَوْحَيْنَا إِلَيْكَ رُوحًا مِّنْ أَمْرِنَا

اے پیغمبر! آپ کی طرف ہم نے وحی کی اور وحی کے ذریعہ اپنی روح آپ کے اندر ڈالی، مراد ہے قرآن۔

آگے فرمایا گیا:

مَا كُنْتَ تَدْرِي مَا الْكِتَابُ وَلَا الْإِيمَانُ وَلَكِنْ جَعَلْنَاهُ نُورًا نَّهْدِي بِهِ مَنْ نَّشَاءُ مِنْ عِبَادِنَا.

آپ اس سے پہلے یہ بھی نہیں جانتے تھے کہ کتاب کیا ہوتی ہے؟ اس سے بھی واقف نہیں تھے کہ ایمان کیا ہوتا ہے؟

ہم نے اس وحی اور اس روح کو نور بنا کر آپ کے اندر ڈالا کہ جس سے تمام علوم آپ پر منکشف ہوئے، تو قرآن کریم کے بارے میں دو باتیں فرمائی ہیں۔ ایک یہ کہ وہ روح خداوندی ہے اور نوعیت اس کی علم اور کمال ہے تو دوسرے لفظوں میں علم کو روح بتلایا گیا ہے، ہم اور آپ اپنے عرف میں جانتے ہیں کہ روح باطنی چیز ہے اور وہی زندگی ہے بدن کی، بدن کی کوئی زندگی نہیں، اصل میں زندگی روح کی ہے اس کی وجہ سے بدن

بھی زندہ ہو جاتا ہے جس دن روح نکل جاتی ہے اسی دن یہ بدن بھی پاش پاش ہو کر گندگی شمار ہوتا ہے تو حقیقتاً زندگی روح کی ہے اور بدن کی زندگی اس روح کے روپ میں اللہ کے کمال کی ہے، تو قرآن کریم جس کو روح کہا گیا ہے وہ روح خداوندی ہے اور حقیقت میں ایک معدن حیات اور سرچشمہ زندگی ہے۔ یہ روح خداوندی جب عربوں میں پہنچی تو وہ قوم زندہ ہوئی کہ جو پشت پاشت سے مردہ چلی آرہی تھی۔ دنیا جس کو حقیر و ذلیل جانتی تھی، کوئی ان کو اونٹ اور مینگنیوں میں کھینے والا سمجھتا تھا، کوئی ان کو جبلاء عرب کا خطاب دیتا تھا، کوئی جاہلین مکہ کہتا تھا اور مختلف تحقیر آمیز خطابوں سے ان کو یاد کیا جاتا تھا، لیکن جب یہ روح ان کے اندر بھری گئی تو وہ عالموں سے بڑھ کر عالم اور عارفوں سے بڑھ کر عارف باللہ بن گئے اور جن کا نام جبلاء عرب تھا، ان کا نام ہو گیا صحابہ کرام۔ پہلے ان کو نفرت سے یاد کیا جاتا تھا، اب ان کو رضی اللہ عنہم و رضوا عنہ کے اعزاز کے ساتھ یاد کیا جاتا ہے۔ اس روح خداوندی سے پہلے جس زمانہ کا نام تھا ”جاہلیت کا زمانہ“ اب اس کا نام ”خیر القرون“ ہے۔ تو زمان میں بھی زندگی آئی، مکان میں بھی زندگی آئی اور اعیان میں بھی اور افراد بھی ایسے زندہ ہوئے کہ دنیا کو زندہ کیا اور دنیا کی مرونی کو دفع کر کے پوری دنیا میں زندگی پھیلا دی، اور مردہ قوم جو پہلے کروٹ نہیں لے سکتی تھی اب قوت پا کر جو بڑھی تو اتنی بڑھی کہ قیصر و کسریٰ کا کبر و غرور خاک میں ملا دیا، اور اس کی وجہ اس کے سوا کچھ نہیں تھی کہ ان مقدس ہستیوں کو اپنی جوان مردی ثابت کرنی نہیں تھی بلکہ ان خرافات کو مٹانا تھا کہ جو دنیا کے اندر پھیلی ہوئی تھیں، قیصریت و کسرویت کا حاصل خدائی کرنا تھا۔ وہاں جو آتا تھا اسے بادشاہ کو سجدہ کرنا پڑتا تھا۔ بعض نے زبان سے دعویٰ کیا کہ ہم معبود اور خدا ہیں اور بعض نے عملاً رعایا سے وہ کام کرائے جو خدا ہی کے لئے مخصوص تھے تاکہ سمجھا جائے کہ وہ خدا ہیں، چنانچہ رعایا کا ہر فرد آکر سجدہ کرتا تھا، اور فریاد کرتا کہ میری ساری حاجتیں آپ سے متعلق ہیں، تو جو خدا کی شان میں کہا جاتا ہے وہ قیصر و کسریٰ کی شان میں کہا جاتا تھا، رعایا سب کی سب غلام سمجھی جاتی تھی، اس کی غلامی کے معنی صرف یہ تھے کہ وہ اپنے خون پسینے کی کمائی سے چند امراء اور بادشاہ کو عیش کرائے اور خود بیلوں کی طرح اپنے کھیتوں میں لگی رہے اور ان کی محنتوں سے چند افراد فائدہ اٹھائیں، نہ مساوات تھی اور نہ عدل و علم تھا۔ ان ناگفتہ بہ حالات میں حضرات صحابہ کی جنگیں ملک گیری کے لئے نہیں تھیں، وہ تخت شاہی کے خواہش مند نہیں تھے بلکہ اس اقتدار کو خاک میں ملانا تھا جو اللہ کے دین کی سر بلندی اور اللہ کے بندوں میں عدل و مساوات کی راہ میں خارج تھا۔ اس وقت دنیا میں قیصر روم و کسریٰ کی دو بڑی بڑی حکومتیں تھیں جو اللہ کے دین کی بلندی میں سب سے بڑی رکاوٹ تھیں۔ اس وقت دنیا میں وہی دو حکومتیں تھیں انہوں نے یہ سمجھ لیا تھا کہ جب تک یہ اقتدار ختم نہیں کیا جائے گا یہ اوصاف کمال عالم میں نہیں پھیل سکتے۔ انسانوں میں خدائی اور بندگی کی تفریق رہے گی۔

یہ مساوات اور عدل اسلام لے کر آیا ہے۔ اس میں سب سے بڑی رکاوٹ یہی قیصریت و کسرویت

ہے۔ اس لئے ان حضرات نے ملک قیصریت کسرویت کو مٹایا، بڑی بڑی حکومتوں اور سلطنتوں کا تختہ الٹا جب جاہ کے مساوات پیدا ہوئی۔ اسلام پھیلا، دین پھیلا اور وہی لوگ جو انسانوں کے عبد بنے ہوئے تھے۔ وہی عباد اللہ بنے، وہ اللہ کے بندے بنے، سب میں مساوات آئی اور ان میں زندگی آئی تو قرآن کریم نے اپنے گور و روح کہا ہے اور حق تعالیٰ نے روح بتلایا ہے اور روح ہی معدن حیات ہے، اس سے گویا واضح ہو گیا کہ قرآن زندگی ہے اور جس قوم میں یہ سرایت کر جائے گا وہ زندہ ہو جائے گی اور جس سے نکل جائے گا وہ مردہ ہو جائے گی خود اپنے اوپر غور کر لیجئے۔

قوم مسلم کا حال

جب تک مسلمانوں میں قرآن کی روح رہی وہ بلند و بالا رہے، جس دن یہ روح نکلی ہے اسی دن سے ذلت کے ساتھ دین سے نکلے جا رہے ہیں۔ ایسی مثال ایسی ہے جیسے کہ گیند ہوتی ہے کہ اگر زمین پر دے کر مار دو تو وہ گدا کھا کر زمین سے دس گز اوپر جائے گی، اگر سخت ہے تو جتنا زیادہ زور سے دے کر مارو گے اتنا ہی زیادہ بلندی کی طرف جائے گی۔ یہ ربڑ کی خاصیت نہیں وہ جو ربڑ نے اپنے اندر ہوا بھر رکھی ہے اس کی یہ خاصیت ہے کہ وہ نیچا نہیں دیکھ سکتی، زمین پر دے کر مارو گے تو اوپر کی طرف جائے گی۔ لیکن گیند سے ہوا نکال دو تو جس جگہ آپ ڈال دیں گے وہ وہیں پڑی رہے گی۔ اس میں اٹھنے کی بھی صلاحیت باقی نہیں رہے گی۔ یہی حال مسلم قوم کا ہے جب تک اس میں روح قرآنی ہے جب تک اس کی عزت و روح ایمانی زندہ رہی۔ اس کی کیفیت یہ تھی کہ اقوام نے جتنی قوت سے دبانا چاہا اور زمین پر جتنے زور سے دے کر مانا چاہا اتنی ہی یہ اوپر اٹھی لیکن ہوا نکل گئی یہ خالی خول رہ گئی، تو جس نے جہاں پٹخ دیا وہیں پڑی رہی، اٹھنے کی سکت نہ رہی۔ لوگ کہتے ہیں اور شکایت کرتے ہیں دنیا کی اقوام کی کہ دوسروں نے ہمیں ختم کر دیا، ہمارے گھر جلادے گئے، ہم پر ظلم کیا۔ خاص طور پر یہود کے عربوں پر مظالم، حقیقت یہ ہے کہ ظلم انہوں نے نہیں کیا، قصور اپنا ہے تم نے ان پر ظلم کیا ان کے اوپر کوئی ذمہ داری نہیں، اگر انہوں نے تم کو جلایا تو میں کہتا ہوں کہ اگر کوئی مردہ لاش پڑی ہوئی ہو تو ہر قوم کا فرض ہے کہ اس کو جلادے یا دفن کر دے۔ اگر نہ جلایا جائے یا نہ دفن کیا جائے تو تعفن ہو جائے گا اگر مردہ لاشوں کو کسی قوم نے جلایا دیا یا دریا برد کر دیا تو کیا غلطی کیا اس قوم نے، اگر آپ چاہتے ہیں کہ کوئی آنکھ پھر کر بھی نہ دیکھے تو وہ روح پیدا کیجئے جسے زندگی ملے، تو پھر کسی کی مجال نہیں کہ نگاہ بدل سکے، لیکن لاش بننے کے بعد تو ہر قوم کا فرض ہے کہ اسے جلادے یا دریا میں ڈال دے، یہ تو قصور آپ کا ہے اس قصور کو آپ ختم کیجئے اور اپنی اصلاح کیجئے۔

خیر امت کون ہے؟

آپ کو خیر امت کا خطاب دیا گیا کہ دنیا کو ہدایت کرے اور زندگی بخشے۔ جب امام ہی مردہ بن کر پڑا رہا ہو تو پھر مقتدیوں کی نماز کہاں سے ہوگی۔ اگر امام کا وضو ٹوٹ جائے تو مقتدی کتنے ہی خشوع و خضوع سے

کھڑے ہوں نہ ان کی اطاعت ہوگی، نہ عبادت بنے گی، پہلے امام تو اپنی نماز درست کر لے پھر مقتدیوں کی بھی نماز درست ہوگی تو آپ میں وضو نہیں، آپ میں طہارت نہیں، آپ میں سماحت نہیں، عدل نہیں، انصاف نہیں، تو دنیا میں ظلم پھیلے گا۔ اقوام کی برائیوں کی ذمہ داری آپ کے اوپر ہے۔ آپ کی برائی کی ذمہ داری کسی قوم کے اوپر نہیں۔ جو امام بن کر آیا ہے وہ خود درست کرے، اگر وہ مقتدیوں سے کہنے لگے کہ تم نے میری نماز خراب کر دی تو مقتدی کہہ سکتے ہیں کہ تو نے بگڑ کر ہماری نماز بگاڑ دی۔ الٹا چور کو توال کو ڈانٹے، آپ کا فرض ہے خیر بن کر دکھائیں، خیر امت تو آپ ہی کو کہا گیا ہے۔ وہ خیریت اپنے اندر پیدا کریں۔ اور وہ خیریت جب ہی پیدا ہوگی جب قرآن کریم کو اپنے اندر چالیں، بسالیں اور وہی زندگی اپنے اندر پیدا کر لیں جس کو قرآن کہا گیا ہے۔

قرآن بہترین مصلح ہے

حضرت امام مالک رحمہ اللہ کا قول ہے کہ: لا یصلح اخر ہذہ الامۃ الا بما صلح بہ اولہا یعنی اس امت کے اخیر کی اصلاح اسی سے ہو سکتی ہے جس سے امت کے اول کی اصلاح ہوئی ہے۔ امت کے اولین طبقے کی اصلاح کا ضامن یہی قرآن کریم ہے۔ صحابہ کے کتب خانہ میں کوئی کتاب نہیں تھی، بجز کتاب خداوندی کے، اسی کو لے کر آگے بڑھے تو جس چیز سے امت کے اولین طبقے کی اصلاح ہوئی ہے اسی چیز سے امت کے آخری طبقے کی اصلاح ہوگی، اور وہ قرآن کریم ہے۔ جو منبع حیات ہے، اس بات کا آپ تجربہ کر چکے ہیں۔ جب تک یہ چیز باقی تھی تو آپ کی زندگی کا یہ عالم تھا کہ بدر کے میدان میں تین سو تیرہ آدمیوں نے مکہ کی قسمت پلٹ دی یا آج آپ ہیں کہ ستر کروڑ ہیں اور آپ کی قسمت بدل رہے ہیں دوسرے لوگ، آپ میں یہ طاقت نہیں کہ دنیا کو بدل سکیں۔

بہر حال قرآن کریم کا ایک وصف حیات ہے۔ زندگی ہے، جب تک یہ حیات نہیں پیدا کریں گے مرونی رفع نہیں ہو سکتی۔ آپ لاکھ شور مچائیں مگر آپ کے لئے معدن حیات یہی ہے آخر یہ حیات کہاں سے آئی تھی کہ فرمایا:

اِنَّ یَکُنْ مِنْکُمْ عَشْرُوْنَ صَابِرُوْنَ یَغْلِبُوْا مِائَتِیْنَ

تم اگر بیس ہو گئے تو دو سو پر غالب ہوتے۔ اور ہزار ہو گئے تو دو ہزار پر غالب ہو گئے۔

اور وہ محض کوئی آرڈر ہی نہیں تھا اور وہ محض کوئی منقبت نہیں تھی۔ اس پر تو صحابہ نے عمل کر کے دکھا دیا۔ اسلم میں کثرت کوئی چیز نہیں، وہاں قوت اور معنویت دیکھی جاتی ہے، اگر ایک ہے مگر اس میں معنویت ہے تو ہزار بے معنی انسانوں پر اپنی قوت معنوی سے غالب آئے گا۔

خالد بن ولید کی بہادری

مسلمانوں کا مقابلہ ماہان بن ولی سے ہوا۔ مسلمانوں کے لشکر کے کمانڈر تھے خالد بن ولید، ماہان کے پاس

ساتھ ہزار کا لشکر تھا اور مسلمان دس ہزار تھے۔ یہ معلوم نہیں تھا کہ ان کی قوت کتنی ہے۔ صحابہؓ میں سے ایک ہزار ٹھہر گئے اور تین سو آدمی منتخب کئے گئے کہ جا کر یہ پتہ چلائیں کہ دشمن کا لشکر کہاں ہے اور اس کی تعداد کتنی ہے اور اس کے پاس سامان کیا ہے؟ خالد بن ولید سے کہا گیا کہ آپ تین سو آدمی لے جائیں، انہوں نے کہا کہ تین سو کی کیا ضرورت ہے۔ میرے ساتھ آپ تیس آدمی کر دیجئے بس یہ کافی ہیں۔ وہ صرف تیس آدمی لے گئے۔ صحابہؓ نے کہا کہ آپ کی قوت ایمانی آپ کو مبارک، مگر دنیا عالم اسباب ہے، تیس آدمی کچھ نہیں ہوتے، آپ کم سے کم ساٹھ آدمی لے لیجئے۔ تیس آدمی مجبور کر کے اور بڑھائے گئے، اور ساٹھ آدمی لے کر پتہ لگانے کے لئے گئے۔ باقی حضرات اپنے قیام پر ہی ٹھہر گئے۔ تو چند میل کے فاصلے پر جا کر معلوم ہوا کہ وہاں دشمن کا لشکر پڑا ہوا ہے، اور ساٹھ ہزار اس کی تعداد ہے، اس کی تعداد کا بھی، اس کی قوت کا بھی پتہ چل گیا تو خالد بن ولید نے فرمایا کہ بھائی! لشکر تو سامنے آگیا، اب انہیں اطلاع کی جائے یا ہم خود جنگ کر لیں، میری رائے تو یہ ہے کہ ادھر اطلاع دینے کی ضرورت نہیں ہے، جتنے آئے ہیں وہ کافی ہیں ان سے لڑنے کے لئے۔ صحابہؓ نے کہا ہے کہ بے شک ہم شوق شہادت میں آئے ہیں۔ کوئی فکر کی بات نہیں ہے۔ جب شہادت سامنے ہے تو پھر دشمن کی کثرت کی کیا پروا، اور اس کی کوئی ضرورت نہیں کہ ان حضرات کو اطلاع دی جائے ساٹھ آدمی ہم ہیں۔ خالد بن ولید نے ساٹھ آدمیوں کو صف بنا کر کھڑا کیا۔ دوسری طرف ساٹھ ہزار کا لشکر تھا۔ تو ماہا بن ولی نے آگے بڑھ کر کہا اے خالد! ہم سمجھتے تھے کہ مسلمان قوم بڑی سمجھدار قوم ہے مگر تم لوگ تو احمق معلوم ہوتے ہو۔ ساٹھ ہزار سے لڑنے کے لئے تم ساٹھ آدمی لے کر آئے ہو۔ ہم تم پر رحم کھاتے ہیں اور ہم تمہیں دو دو بوریے کھجوروں کے دے دیں گے، یہیں دو دو چار چار اثر فیال دے دیں گے، تم چند بھیک منگے لوگوں کو لے آئے ہو، جو ہم تمہیں دیں گے یہی تمہارے لئے کافی ہوگا۔ کیوں اپنی جانوں پر ظلم کرتے ہو، جاؤ یہاں سے۔ خالد بن ولید نے کہا کہ تو واعظ بن کر آیا ہے یا کمانڈر بن کر آیا ہے۔ تجھے شرم نہیں آتی تو اپنی بزدلی کو واعظ کے پردے میں چھپا رہا ہے۔ تم میں لڑنے کی طاقت نہیں۔ یہ سن کر اس کے غصے کا پارہ انتہا کو پہنچ گیا۔ اس نے ساٹھ ہزار کو حکم دیا کہ پکڑ لو ان ساٹھ آدمیوں کو، تو ساٹھ ہزار نے حملہ کیا اور صحابہؓ ان میں گھس گئے۔

راوی کہتا ہے کہ گھستے ہوئے نظر آئے پھر پتا نہیں چلا کہ وہ کہاں ہیں سوائے تلوار کی چمک کے اور کچھ کھج کی آواز کے ساتھ کوئی چیز سنائی نہیں دیتی تھی، تین گھنٹے میں جنگ کا فیصلہ ہوا، ساٹھ نے ساٹھ ہزار کا منہ پھیرا اور سر حد سے باہر نکال کر پھر واپس ہوئے، اور وہ دس ہزار منتظر ہیں کہ وہ ساٹھ آدمی اب خبر لے آئیں گے، اب جہاد شروع ہو گا اور وہ سارے مجاہدین جنگ کے لئے تیار بیٹھے ہیں۔ یہاں ساٹھ آدمیوں۔ جنگ کا فیصلہ بھی کر دیا، اور سر حد سے باہر کر دیا۔

ہر جگہ قوت ایمانی کارگر ہے۔

یہ جو فرمایا کہ تم دس آدمی بھی ہو گے تو ہزار پر غالب ہو گے یہ محض خوش اعتقاد ہی نہیں بلکہ واقعی اس کے اندر قوت کارگر ہے، اور عملاً یہ نمایاں ہو چکا ہے، کبھی صحابہؓ نے یہ پرواہ نہیں کی ہے کہ ہم تھوڑے ہیں اور دشمن تعداد میں زیادہ ہیں۔ ہمارے پاس سامان نہیں اور ان کے پاس سامان ہے۔ میرے عرض کرنے کا مطلب یہ ہے کہ یہ روح کہاں سے آئی تھی، کہ ایک ایک کو ہزار پر بھاری کر دیا، جب روح نکل جائے گی تو سوائے گوشت کے آپ کے پاس کیا رہ جائے گا۔ آپ کبھی غالب نہیں ہوں گے تیر و تفنگ سے، آپ کبھی غالب نہیں ہوں گے ہتھیاروں سے، آپ کے اندر طاقت اسی ایمانی قوت کی تھی جس نے تلوار کو بھی حرکت دی اور نیزہ کو بھی حرکت دی، تو اسی ایمانی قوت نے حرکت دی۔ اگر آدمی بڑا مضبوط ہو، دیکھنے میں ہتھیار بھی ہیں لیکن دل چڑیا کا سا ہے اور اس میں جان بھی نہیں تو تلوار ہی کیا کام کرے گی۔ تلوار بھی جب ہی کام کرتے ہے کہ جب دل میں طاقت ہو، لڑنے والی چیز دل ہے۔ ہاتھ نہیں لڑا کرتا اور دل کی قوت ہے قوت ایمانی، قوت توحید اور یہی قوت ہے جو دلوں کو قوت بخشتی ہے اس سے لڑیں گے۔ تو بہر حال قرآن کا ایک وصف تو یہ ہے کہ وہ حیات ہے۔ وہ زندگی پیدا کرتا ہے۔ مردوں کو زندہ کرتا ہے۔

عربی زبان ثقیل نہیں ہے

دوسرا ایک بڑا وصف قرآن کا جو ہے وہ موقع کے مناسب ہے اور وہ یہ ہے کہ جو بچے آپ کے سامنے آئے۔ جن کو آپ نے قرآن کی پگڑی باندھی، ایک گونہ مشابہت حاصل ہوئی نبی کریم سے اس واسطے کہ قرآن کریم کے بارے میں حق تعالیٰ شانہ نے فرمایا کہ انہ لتنزیل رب العالمین نزل بہ الروح الامین علی قلبك لتکون من المنذرین بلسان عربی مبین یہ اتارا ہوا کلام ہے اللہ رب العزت کا، اس کو لے کر نازل ہوئے روح الامین، یعنی حضرت جبرئیل۔ آپ کے قلب مبارک پر اے محمد! تاکہ آپ دنیا کو ڈرائیں اور تبلیغ کریں اور انزار فرمائیں، اور اس کی عربی مبین ہے۔ یعنی واضح زبان ہے کھلی ہوئی ہے جس کے ادا کرنے میں کوئی پیچ پیچ نہیں ہے۔ کوئی تعقید نہیں، زبان کو مروڑنا نہیں پڑتا ہے۔ واقعی زبان عربی کے اندر فصاحت و بلاغت اور سلاست و بداعت کی ساری چیزیں جمع ہیں جس کو ادا کرنے میں زبان کو توڑنا موڑنا نہیں پڑتا بلکہ یوں معلوم ہوتا ہے کہ زبان عربی خود زبان کو چلا رہی ہو کہ مجھے ادھر چلنا ہے۔ اے زبان! تو بھی ادھر کو ہی چل۔ تو ساتھ ساتھ زبان بھی چلتی ہے۔

دوسری زبانیں ثقیل ہیں

عربی زبان سے پہلے جو زبان رائج تھی اور جس میں آسمانی کتابیں بھی آئیں۔ وہ عبرانی یا سریانی زبان تھی۔ اس کے بعد اللہ نے عربی پیدا فرمادی اور دیکھنے سے یہ معلوم ہوتا ہے کہ عبرانی زبان کی اصلاح یافتہ صورت عربی زبان، اس کے ثقل کو ختم کر کے خفت پیدا کر دی گئی بس وہ عربی بن گئی، اور وہ میں اس سے سمجھا کہ مجھے تورات کی ایک آیت یاد آئی، وہ قریب قریب عربی ہے۔ مگر ہے وہ پیچیدہ لب و لہجہ میں۔ عربی نے اس کو واضح

کر دیا تورات میں حق تعالیٰ نے موسیٰ علیہ السلام کو خطاب فرمایا جس میں پیشن گوئی نبی کریم کی فرمائی، آیت کے لفظ یہ ہیں: نابی مخر بئخ ما خووخ یا خیم لئخ الوهخ فتسمعون یہ کیا چیز ہے اس کی تشریح یہ ہے نابی یعنی نبی مخر بئخ یعنی من قریک ما خووخ یعنی من اخیک، یا خیم لئخ یعنی یقیم لک، الوهخ یعنی الہک فتسمعون یعنی فتسمعون۔ یعنی ایک نبی آنے والے ہیں جو تمہارے قریب میں ہوں گے، تمہارے عزیز ہوں گے تمہارے بھائیوں میں سے ہوں گے، وہ الوہیت کو قائم کریں گے خداوندی نور دکھلا میں گے، اب آپ فرق پیدا کیجئے ان دونوں عبارتوں میں صرف خا کے سوا کچھ نہیں۔ باقی معنی میں کوئی فرق نہیں، خبر دی ہے اس میں کہ نبی کریم تمہارے قریب ہی آنے والے ہیں۔ تمہارے بنی اعمام میں سے ہوں گے اور وہ اللہ کی الوہیت کو قائم کریں گے۔ دینا میں اس کی توحید کو پھیلائیں گے اس کے علم کو اس کے دین کو پھیلائیں گے۔ تو عربی زبان مبین ہے، کھلی ہوئی ہے، ثقیل نہیں، اس کا جو کلمہ ہے واضح ہے کانوں پر بھی بھاری نہیں۔ دل پر بھی بھاری نہیں، اور اپنے معانی کے لحاظ سے بھی بھاری نہیں ہے۔ اس میں ہر پہلو سے خفت ہے اس لئے یہ کلام مبین ہے۔

قرآن کے الفاظ و معانی منزل من اللہ ہیں

بہر حال یہ فرمایا گیا کہ:

”وَإِنَّهُ لَتَنْزِيلُ رَبِّ الْعَالَمِينَ ۝ نَزَلَ بِهِ الرُّوحُ الْأَمِينُ عَلَى قَلْبِكَ“

”یہ نازل کردہ کلام خداوندی ہے جس کو روح الامین آپ کے قلب پر لے کر آئے ہیں“

تو قرآن کریم کی پہلی شان تو یہ ہے کہ وہ دل میں بیٹھا حضور کے اور جب ذخیرہ جمع ہوا تو آپ کے قلب مبارک نے اسے ضبط کر لیا۔ اس کے الفاظ کو بھی اس کے معانی کو بھی۔ اس کے بعد دوسری چیز ہوئی کہ زبان مبارک سے آپ نے امت کے سامنے پڑھا، جس کو قرآن نے دوسری جگہ بیان کیا ہے:

لَا تُحَرِّكُ بِهِ لِسَانَكَ لِتَعْجَلَ بِهِ إِنَّ عَلَيْنَا جَمْعَهُ وَقُرْآنَهُ

”جب وحی نازل ہوتی تو عادت یہ تھی کہ آپ اسے رٹنا شروع کر دیتے تھے کہ میں بھول نہ جاؤں“

حق تعالیٰ نے فرمایا کہ:

لَا تُحَرِّكُ بِهِ لِسَانَكَ

”زبان مت ہلاؤ“

آپ فلو یہی تو خوف ہے کہ بھول نہ جاؤں، فرمایا:

إِنَّ عَلَيْنَا جَمْعَهُ وَقُرْآنَهُ

”ہماری ذمہ داری ہے ہم جمع کر دیں گے سینے میں

وَقُرْآنَهُ

”اور ہم اسے آپ کی زبان سے پڑھوا بھی دیں گے۔ ادا بھی کرا دیں گے۔

تو آپ حافظ بھی بنیں گے۔ آپ کے سینے میں قرآن بھی محفوظ اور قرات بھی آپ کی زبان پر ہوگی۔ پھر اتنی ہی گارنٹی نہیں کہ سینے میں جمع کر دیں، اور زبان سے پڑھوا دیں۔

ثُمَّ ان عَلَيْنَا بَيَانَهُ

پھر اس کے معنی و مضامین کو کھولنے کی بھی گارنٹی ہم لیتے ہیں۔

کہ جتنے اس کے مطالب اور مرادات ربانیہ ہیں وہ بھی آپ پر منکشف کر دیں گے، تو اللہ رب العزت نے تین چیزوں کی ذمہ داری لی ہے سینے میں جمع بھی کر دیا، زبان سے پڑھوا بھی دیا اور زبان سے ان معانی کو ادا بھی کرا دیا۔ تو حضور کی شان یہ ہے کہ قلب مقدس میں قرآن جمع ہو اور زبان مبارک سے الفاظ جاری ہوئے، اور سینے صافی سے معانی و مضامین کھلنے شروع ہو گئے۔

حافظ قرآن کو تشبہ حاصل ہے نبی کریم سے

ایک بچہ حفظ کرتا ہے تو سب سے پہلے اپنے دل میں جمع کرتا ہے قرآن کو، اس کو تشبہ حاصل ہو نبی کریم سے، جیسے کہ آپ کے قلب پر قرآن اترا ویسے ہی اس بچہ کے قلب پر قرآن اترا۔ اس کے بعد آپ نے زبان سے پڑھا، جب یہ بچہ قرات کرتا ہے تو دوسری مشابہت ہوئی نبی کریم سے، اور اس کے بعد اللہ تعالیٰ ترقی دے اس مدرسہ کو جہاں انہوں نے قرآن کے الفاظ پڑھائے ہیں وہاں معانی بھی پڑھا دیں۔ تو تم ان علینا بیانہ بھی اس کے ذریعہ ظاہر ہو جائے اور کھول کھول کر معانی و مطالب بھی بیان کریں، تو قرآن کریم کی ایک شان تو یہ ہے کہ وہ حیات ہے اور زندگی ہے اور دوسری شان یہ ہے کہ اس سے مشابہت ہوئی ہے نبی کریم کے ساتھ کہ قرآن سینے میں اترا تھا اور اس کے حافظ تھے اور زبان سے بھی اس کو ادا کرتے تھے۔

دین کے ہر شعبہ کو مستقل ایک طبقے نے سنبھالا ہے

حقیقی معنی میں قرآن کے حافظ اولاً خلفاء خداوندی ہیں، پھر معانی میں خلفاء ہیں علماء، پھر اخلاق میں خلفاء ہیں حضرات صوفیاء، الفاظ قرآن میں حفاظ خلفاء ہوئے، اگر وہ ان الفاظ کو یاد کر کے امت تک پہنچائیں تو قرآنی تعبیرات محفوظ نہیں رہ سکتی، تو حق تعالیٰ نے مختلف خلفاء اپنے پیدا کئے، اور خلیفہ وہی ہے جس میں اصل کی صفات کچھ نہ کچھ چلی آئیں۔ تو علماء نے معانی کی صفات اپنے اندر لیں، فقہاء نے تفقہ کی صفات اپنے اندر جمع کر لیں متکلمین نے عقائد کو جمع کیا، حفاظ نے قرآن کے الفاظ کو جمع کیا۔ قراء نے اس کے طرز ادا کو محفوظ کیا، اور تجوید سے پڑھ کر سنایا، تو ایک ایک پہلو کے لئے مختلف جماعتیں کھڑی ہو گئیں۔ حفاظ کھڑے ہوئے الفاظ کی حفاظت کے لئے، قراء کھڑے ہو گئے لب و لہجہ کی حفاظت کے لئے، علماء رسم الخط کے لئے طرز کتابت کے لئے، فقہاء کھڑے ہو گئے اس کے علم کی حفاظت کے لئے، یہ تمام خلفاء خداوندی ہیں، کسی نے لفظوں کو سنبھالا، کسی نے معانی کو سنبھالا، کسی جماعت نے قرآنی حقائق کو سنبھالا

کسی نے قرآنی علل اور اسرار کو سنبھالا، اور سب کی سندیں جا کر ملتی ہیں حق تعالیٰ شانہ سے، وہ استاذ ہیں خلفاء قرآن کے۔

حفاظت قرآن پر بیان اسناد

اب یہ سندیں جو آپ نے ان حافظوں کو دیں اور ان پر ان کے اساتذہ نے دستخط کئے جن سے انہوں نے پڑھا ہے، ان اساتذہ کو سند دی ان کے اساتذہ نے، ان کو سند دی ان کے اساتذہ نے، اسی طرح سلسلہ اوپر تک چلا گیا، تو سب کے استاذ الاساتذہ نبی کریم ہیں، اور آپ پر قرآن لے کر آئے حضرت جبرئیل امین کو پڑھایا حق تعالیٰ نے تو اخیر میں حق تعالیٰ استاد ٹھہرتے ہیں ان تمام حفاظ اور قراء کے تو ہماری سند اللہ تعالیٰ کی سند تک جا پہنچی۔ دنیا میں آج کون سی آسمانی کتاب ہے کہ جس کی سند استاد، داد استاد یا پرداد استاد تک بھی پہنچی ہو اس کی سند کا سلسلہ ہی موجود نہیں۔ انجیل کے بارے میں آپ نہیں بتا سکتے کہ کہاں اترتی، اور کون لے کر آیا، یہ کس طرح ہم تک پہنچی ہے ہاں ان آسمانی کتب کی جتنی حفاظت کی ہے وہ قرآن نے کی ہے جس سے یہ پتہ چلتا ہے کہ کوئی کتاب انجیل بھی ہے۔ خود انجیل والے جو ہیں ان کو سند کا پتہ نہیں۔ کہاں سے یہ کتابیں لے کر آئے ہو کہیں گے ہمارے باپ دادا سے چلی آرہی ہیں۔ لیکن اسناد متصل جس کا سلسلہ پیغمبر تک پہنچا دے اس کا کوئی وجود نہیں اور مسلمانوں نے کتاب آسمانی کی وہ حفاظت کی ہے کہ جس کی نظیر آج دنیا میں موجود نہیں ہے، مجھے اگر آج کوئی کہے کہ قرآن شریف کس نے پڑھایا؟ تو میں کہوں گا، قاری عبدالوحید صاحب نے اور ان کو پڑھایا قاری محمود صاحب مکی نے ان کو پڑھایا محمود صاحب مصری نے، اور چلتے چلتے ابی ابن کعب تک سند پہنچ جائے گی اور پھر نبی کریم تک کہ قرآن کے الفاظ تک کی سند مسلمانوں میں محفوظ ہے۔ پھر اتنی محفوظ کتاب کہ سورتیں اس کی گنی ہوئی، رکوع اس کے گئے ہوئے حرف گئے ہوئے، کلمات گئے ہوئے، روز بروز بر گئے ہوئے ہیں۔

مفسرین لکھتے ہیں اور مستقل کتابیں مدون ہو گئیں کہ قرآن کو اٹھا کر دیکھنے کے حروف و کلمات تک گئے ہوئے محفوظ ہیں کہ اتنے لاکھ حروف ہیں۔ اتنے ہزار جملے ہیں، اتنے رکوع ہیں، اتنی سورتیں ہیں تو اب کوئی تغیر و تبدل ممکن نہیں، پھر ہر زمانہ میں سینکڑوں اور ہزاروں کی تعداد میں حفاظ موجود رہتے ہیں جن کے سینوں میں قرآن لکھا ہوا ہے۔ لکھی ہوئی کتاب دریا برد ہو سکتی ہے، اس کے حروف مٹائے جاسکتے ہیں، لب و لہجہ بدل جائے، معانی بدل سکتے ہیں لیکن قرآن کی کسوٹی وہ ہے نہ لب و لہجہ بدلے گا اس کے لئے کہ سر کے اوپر قراء کھڑے ہوئے ہیں، کہیں گے یہ پڑھو، اس طرح مت پڑھو۔ کتابت نہیں بدل سکتی کیونکہ علماء رسم لفظ کھڑے ہوئے ہیں، کہیں گے کہ یہ لکھا جائے گا جیسے حضور کے زمانہ میں لکھا گیا۔ مطلب بدلو تو علماء کھڑے ہوئے ہیں انہوں نے قواعد اور موازین بنادی ہیں کہ عربیت اور شریعت کے لحاظ سے یہی مطلب ہو سکتا ہے دوسرا مطلب نکل ہی نہیں سکتا ہے۔ تو معانی کی حفاظت، الفاظ کی حفاظت، لب و لہجہ کی

حفاظت اور رسم الخط کی حفاظت، واقعہ یہ ہے کہ قرآن نے صحیح دعویٰ کیا ہے کہ:

اِنَّا نَحْنُ نَزَّلْنَا الذِّكْرَ وَاَنْ لَّهٗ لِحِفْظُوْنَ

ہم ہی نے یہ قرآن اتارا ہے اور ہم ہی اس کی حفاظت کے ذمہ دار ہیں۔

سوائے حفاظت خداوندی کے یہ شکلیں بن نہیں سکتیں، توراہ اور انجیل کے بارے میں فرمایا گیا کہ:

اِنَّا نَزَّلْنَا التَّوْرَةَ فِيْهَا هُدًى وَّ نُوْرٌ يَّحْكُمُ بِهَا النَّبِيُّوْنَ الَّذِيْنَ اَسْلَمُوْا لِلَّذِيْنَ هَادُوْا

وَالرَّبَّانِيُّوْنَ وَاْلَاْحِبَارُ بِمَا اسْتَحْفِظُوْا مِنْ كِتَابِ اللّٰهِ

”تورات کو اتارا ہم نے، احبار اور رہبان اور ربانیوں سے کہا کہ تم ذمہ دار ہو اس کی حفاظت کے مگر

حفاظت نہیں کر سکتے۔

اگر قرآن کی ذمہ داری بھی ہم اور آپ پر چھوڑ دی جاتی تو اس کی بھی وہی گت بنتی جو توراہ اور انجیل کی بنی ہے اور پھر یہ آخری کتاب ہے، آئندہ کوئی کتاب آنے والی نہیں تھی اس لئے حق تعالیٰ نے اس کی حفاظت کی گارنٹی خود لی کہ ہم نے ہی یہ کتاب اتاری ہے اور ہم ہی اس کے حفاظت کے ذمہ دار ہیں، اور اس کی ہر صفت کا ظہور خود قرآن کریم ہی سے ظاہر ہے، قرآن کی صفت اول اس کا حفظ ہے مگر اس کا پہلا تعلق خود ذات خداوندی سے ہے اس لئے ہم کہہ سکتے ہیں کہ اصل حافظ تو حق تعالیٰ ہیں۔

اصل میں حافظ حق تعالیٰ کی ذات گرامی ہے

دینیوی اسباب کے ذیل میں ہی اللہ کی صفات کا ثبوت ملتا ہے۔ مثلاً وہ رازق ہے۔ مگر اس کی رازقی کو ظاہر کرتے ہیں زمین، کاشت کار، اور تخم ریزی اور کھیت کو زندگی بخشنے والی بارش، وہ خالق ہے مگر مرد اور عورت کا فطری تعلق اور بچے کا نومہینے پیٹ میں رہنا، اس کی صفت تخلیق کا مظاہرہ ہے۔ وہ ہادی ہے، مگر ایڑہدایت کو ظاہر کرتا ہے علماء اور شاگردی اور استاذی کے ذریعہ۔ وہی اصل میں حافظ ہیں اور قرآن کے حفاظت کرنے والے ہیں، مگر ان کا حفظ ظاہر ہو رہا ہے۔ اس طرح سے کہ چھوٹے چھوٹے بچوں کے دلوں میں محفوظ کر دیا، او بچوں کے ماں باپ کے دلوں میں جذبہ پیدا کر دیا کہ بچوں کو حفظ کرائیں۔ ورنہ چھ چھ برس کے بچوں کو کیا خبر کہ قرآن کیا چیز ہے۔ نہ معنی کی خبر، نہ یہ خبر کہ یہ وحی ہے اور کلام خداوندی ہے، مگر لگے ہوئے ہیں رٹنے کے اندر محفوظ کرنے کے لئے۔ یہ سوائے حفاظت خداوندی کے اور ہے کیا؟ اور پھر اس پر یہ کہ کوئی وعدہ نہیں کہ تم حافظ قرآن بنو گے تو کلکٹر بنادے جاؤ گے، مجسٹریٹ بن جاؤ گے، ہندوستان کے پریزیڈنٹ بن جاؤ گے بکہ وعدہ یہ ہے کہ حفظ کرو گے تو اوگوں کی گالیاں سننی پڑیں گی، کوئی کہے گا کہ دقیانوسی تھے۔ کوئی کہے گا کہ قدامت پسند ہے، کوئی کہے گا کہ وقت ضائع کنندہ ہے۔

ان سب کے باوجود ماں باپ کے دلوں میں جذبہ ہے کہ بچوں کو مدرسہ میں داخل کرو اور قرآن یاد کر

اور بچپن میں کہ رٹ رہے ہیں یہ سوائے حفاظت خداوندی کے اور کیا ہے، اگر واقعی بڑے بوڑھے یاد

کرتے تو اللہ کی حفاظت نمایاں نہ ہوتی۔ یہ کہا جاتا کہ بڑے بوڑھوں نے سنجیدگی سے سمجھا کہ بھائی خدا کی کتاب ہے، اس کی حفاظت ہونی ضروری ہے۔ یہ ان کی حفاظت سمجھی جاتی، مگر یاد کر لیا جا رہا ہے، چھ چھ برس کے بچوں کو عقل نہ شعور، یہ سوائے حفاظت خداوندی کے اور کیا ہے جس کا وعدہ

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ

حافظ اصل میں ہم ہی ہیں۔

اور پھر کتنی کریم بارگاہ ہے کہ اصل میں تو حافظ وہ ہیں۔ انا له لحافظون اور اصل میں قاری حق تعالیٰ شانہ کی شان ہے جیسا کہ فرمایا کہ

تِلْكَ آيَةُ اللَّهِ نَتْلُوهَا عَلَيْكَ بِالْحَقِّ

تلاوت کرنا ہماری شان ہے تمہارے اوپر ہم تلاوت کرتے ہیں۔

نَتْلُوهَا عَلَيْكَ مِنْ نَبِيٍّ مُوسَىٰ وَفِرْعَوْنَ بِالْحَقِّ

ہم ہی موسیٰ اور فرعون کا قصہ تلاوت کرتے ہیں۔

تو حافظ ہونا بھی انہیں کی شان اور تلاوت کنندہ ہونا بھی ان ہی کی شان ہے، اور قاری ہونا بھی ان ہی کی

شان ہے جیسے فرمایا

فَإِذَا قَرَأَهُ فَاتَّبِعْ قُرْآنَهُ

اے پیغمبر! جب ہم قرأت کریں تو سنتے رہو۔

تو حافظ بھی وہی، قاری بھی وہی، تالی بھی وہی لیکن یہ کتنی کریمی ہے کہ جو بچہ یاد کر لے فرماتے ہیں جو

ہمارا لقب تھا آج سے وہ ہم نے تمہیں دے دیا۔ ہم بھی حافظ تم بھی حافظ، پھر زبان سے اسے پڑھ دیا تو فرمایا

کہ جو ہمارا لقب تھا ہم نے تمہیں دے دیا کہ ہم بھی قاری آج سے تم بھی قاری، تم تلاوت کرنے بیٹھ گئے،

ہمارا نام تھا تالی (تلاوت کنندہ) ہم آج سے یہ لقب تم کو بھی دیتے ہیں تو سرکاری القاب رعایا کے سپرد

کر دیئے گئے یہ سوائے فضل و کرم کے اور کیا ہے۔

مثلاً ہندوستان کا پریزیڈنٹ اور وزیراعظم ہے، اگر آپ آج یہ دعویٰ کریں کہ میں وزیراعظم ہوں تو

مقدمہ قائم ہو جائے گا۔ آپ اعلان کریں کہ پریزیڈنٹ آف انڈیا ہوں تو مقدمہ قائم ہو جائے گا۔ اس لئے کہ

وہ خاص لقب ہے سرکاری لقب ہے۔ آپ انہیں اختیار نہیں کر سکتے مگر یہ اللہ کی بارگاہ کی کریمی ہے کہ جب

ان کے کلام پاک کو یاد کر لیا اور سینے میں لے لیا تو کہا کہ جو ہمارا لقب تھا آج سے وہی لقب تمہارا بھی ہے۔

سرکاری القاب دے دیتے ہیں۔ غرض اس طرح ایک تو مشابہت پیدا ہوئی تھی نبی کریم سے کہ جیسے آپ

کے لقب کے اندر قرآن آیا اور پھر زبان مبارک پر آیا یہی شان اس حافظ بچے کی ہو جاتی ہے کہ پہلے اس کے سینے

میں قرآن آجاتا ہے اور پھر اس کی زبان پر آتا ہے اس کو شبہ حاصل ہو انبی کریم سے اور اس سے بڑھ کر مشابہت

یہ کہ سرکاری خطابات دے دیئے گئے جو اپنے خصوصی خطابات تھے کہ اللہ کے ساتھ اتنا قریب کہ لقب ان کا آگیا اور رسول کے ساتھ اتنا قریب اور مشابہت حاصل ہو گئی تو اور کیا چاہتے ہو، یہ سب کرنے کے بعد ثمرہ یہ مل گیا کہ اللہ کا قرب اور رسول کے ساتھ تشبہ، کس کے یہ نصیب کہ رسول کے ساتھ تشبہ ہو اور سرکاری خطاب دیئے جائیں یہ سب اللہ کے فضل و کرم ہے۔ ورنہ حافظ حقیقی تو ذات خداوندی ہے اور جس بندہ کو حفاظت قرآن کے لئے حق تعالیٰ منتخب کرے یہ اس کی خوش نصیبی اور خوش قسمتی ہے۔

حق اور باطل جمع نہیں ہو سکتے

اور پھر آپ غور کریں تو واقعی جس سینے میں قرآن ہو گا باطل اس کے پاس بھی نہیں پھٹک سکتا ہے۔ اس واسطے کہ قرآن کی شان مثبت طریق پر یہ فرمائی گئی ہے کہ

وَالَّذِينَ آمَنُوا وَعَمِلُوا الصَّالِحَاتِ وَآمَنُوا بِمَا نُزِّلَ عَلَيَّ مُحَمَّدًا وَهُوَ الْحَقُّ مِنْ رَبِّهِمْ
وہ لوگ جو ایمان لے آئے حضرت محمد پر نازل شدہ چیز پر یعنی قرآن پر۔

فرمایا:

وَهُوَ الْحَقُّ مِنْ رَبِّهِمْ

وہ اللہ کی طرف سے حق ہی بنا کر اتارا گیا ہے۔

تو مثبت طریق پر تو قرآن کو حق کہا ہے اصل میں حق یہی ہے، دوسرے منفی پہلو میں دوسری جگہ فرمایا گیا کہ:

لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ تَنْزِيلٌ مِّنْ حَكِيمٍ حَمِيدٍ

یہ وہ کلام ہے کہ اس کے آگے اور پیچھے دائیں اور بائیں طالب نہیں پھٹک سکتا۔

یہ حق ہی حق ہے اندر سے بھی حق، اوپر سے بھی حق، نہ باطل اس کے اندر اور نہ اس کے آس پاس آسکتا ہے۔ پھر قرآن کریم باطل سے منزہ اور مبرا اور ذاتی طور پر حق اور سراپا حق، اب یہ حق اور غیر باطل جب کسی سینے میں گھے گا تو اس سینے میں بطلان کہاں سے آجائے گا۔ دوسرے جب حق ہے اس میں تو باطل نہیں آسکتا ہے۔ تو جن بچوں نے آج قرآن کو اپنے سینے میں لے لیا ہے۔ حقیقت میں لفظوں کے اعتبار سے تو وہ منزہ ہو چکے ہیں باطل سے کل کو معافی اس کے پڑھ لیں گے۔ تو معافی کے لحاظ سے بھی باطل سے منزہ ہو جائیں گے۔ تو ایک وصف تو یہ تھا کہ قرب خداوندی مال۔ دوسرا وصف یہ کہ مشابہت نبی کریم سے اور تیسرا وصف یہ ملا کہ مجسم حق بنے گا۔ باطل اس کے آس پاس نہیں آسکتا ہے۔ اس لئے کہ اس کے اندر قرآن روح بن کر سرایت کر گیا ہے۔ اور وہ حق ہی حق، بطلان اس کے پاس نہیں، یہی باطل دور بھاگے گا۔

حافظ قرآن کبھی نہیں مرتا

اگر اس پہلو کو دیکھیں تو وہ حیات ہے اور آپ نے حیات کو اپنے اندر ڈال لیا ہے، اس کا مطلب یہ ہے

کہ آپ زندہ ہیں، مردہ نہیں ہو سکتے ہیں۔ یہ مرونی بدن پر طاری ہوگی اور بدن پہلے ہی سے باطل ہے، اسے موت آجائے تو کون سی بڑی بات ہے۔ اصل میں زندہ روح ہے۔ اس کی زندگی کا سامان ہو تو وہ دوامی زندگی ہے۔ تو حافظ اور قاری مرنے والا نہیں، روح اس کی جاری و ساری ہے۔ نہ حافظ مرتا ہے، نہ قاری مرتا ہے، نہ عالم مرتا ہے بلکہ اس کا بدن مرتا ہے اس کی روح زندہ رہتی ہے اس روح کا فیضان اس عالم میں پہنچتا رہتا ہے اس لئے موت حقیقت میں اس کے پاس پہنچتی ہی نہیں اور موت کا یہ حاصل ہے کہ بدن کھانے پینے کے قابل نہ رہا، بلکہ روح کھانے پینے کے قابل ہے۔ اسے غذا وہاں بھی مل رہی ہے یہاں بھی مل رہی ہے، یہاں بھی اس کی غذا علم و معرفت تھی اور برزخ میں بھی اس کی غذا علم و معرفت ہے۔ اور جنت میں بھی اس کی غذا اعلیٰ سے اعلیٰ علم و معرفت ہی ہوگا تو ہر جگہ اسے زندگی ہے۔ بدن کو یہاں غذا ملی تھی مگر بہت سی دفعہ بیمار ہو کر یہاں بھی محروم ہو جاتا ہے برزخ میں پہنچا وہاں بھی محروم ہوگا۔ حشر میں پہنچے گا تو وہاں بھی محروم ہی رہے گا۔ جب تک وہ روح کے ساتھ نہ ملے کوئی اس کی قدر و قیمت نہیں، تو بدن کی نہ یہاں زندگی نہ برزخ میں زندگی اور نہ وہاں زندگی اور روح یہاں بھی زندہ، برزخ میں بھی زندہ اور عالم آخرت میں بھی زندہ، اور روح کی غذا یہی قرآن کریم جس سے حیات ملتی ہے۔ اس کا مطلب یہی ہے کہ حافظ قرآن مرتا نہیں، وہ زندہ ہی رہے گا۔ اس کے لئے موت نہیں ایک حسی موت ہے کہ بدن ناکارہ ہو جائے۔ روح اسے چھوڑ کر چلی جائے مگر روح جو لے کر گئی ہے وہ قائم ہے اس کے ساتھ، وہ اس سے ہٹنے والی چیز نہیں وہ قرآن ہے، وہ روح ہے، روح خداوندی ہے تو حافظ کی شان یہ ہے کہ باطل اس کے پاس نہیں آئے گا۔ جس حد تک وہ قرآن کو لے چلا ہے اور حیات دائمی اس کی بن گئی ہے اور وہ مشابہ بن گیا نبی کریم کے اور اللہ کی صفات اور خطابات اسے مل گئے، کس کے ایسے نصیب ہیں۔ اسی واسطے اس کا اثر یہ ہوگا۔

محشر میں حافظ قرآن کے باپ کی تاج پوشی ہوگی

حدیث پاک میں فرمایا گیا کہ قیامت کے دن حافظ کے باپ کی تاج پوشی کی جائے گی۔ یعنی میدان حشر میں جہاں اولین و آخرین جمع ہوں گے تاج پہنایا جائے گا جس کی نورانیت سے پورا محشر منور ہوگا۔ اعلان ہوگا کہ یہ وہ ہے جس نے اپنے بچے کو قرآن کریم یاد کرایا تھا۔ یہ آج اس کی عزت افزائی ہو رہی ہے۔ جو تاج پوشی کی گئی ہے، دنیا میں اگر کسی کی تاج پوشی کی جائے یہ عظیم ترین اعزاز ہے۔ اس سے بڑھ کر کوئی فخر و اعزاز کی چیز نہیں۔ لیکن کسی بادشاہ کی اگر تاج پوشی ہو تو اس ملک کے جو اعیان ہیں وہ جمع ہوتے ہیں، اور بادشاہ کو تاج پہنا کر اعلان کرتے ہیں کہ آج سے یہ ہمارا بادشاہ ہے ملک والوں کو فخر ہوتا ہے اس میں ہر اقلیم کے لوگ جمع نہیں ہوتے بلکہ اپنے اپنے ملک والے لوگ جمع ہو کر تاج پہنائیں گے اور اگر یہ مان لیا جائے کہ کسی کی تاج پوشی میں ساری دنیا کے ملکوں کے نمائندے جمع ہو گئے ہیں اور سب نے کھڑے ہو کر تاج پہنایا مگر اس زمانہ کے جو لوگ گزر چکے ہیں وہ تو نہیں آئیں گے۔ یا آئندہ آنے والے ہیں وہ تو شریک نہیں ہوں گے، پھر

تاج پوشی ناقص رہی، مگر میدان محشر میں آدم کی ساری اولاد جمع ہوگی اول سے لے کر آخر تک، اربوں کھربوں انسان جمع ہوں گے۔ جلسہ ہوگا اور صدر حق تعالیٰ شانہ ہوں گے ملائکہ علیہم السلام معاون ہوں گے۔ جلسہ سے تمام آفاق پر زمیروں پر ان کی فوجیں کھڑی ہوں گی۔ بیچ میں بنی آدم ہوں گے۔ اس میں مسلم غیر مسلم کبھی ہوں گے، ابھی حساب و کتاب نہیں ہوا ہوگا۔ اس وقت ایک بچے کے باپ کو جس نے حفظ کرایا تھا اس کی تاج پوشی کی جائے تو اولین و آخرین جمع، تاج پہنانے والے حق تعالیٰ تو اس سے بڑھ کر ایک حافظ کے لئے فخر و اعزاز کا اور کون سا موقعہ ہوگا، حافظ کو اپنی ذات سے جو تھا وہ تھا ہی اس کے ماں باپ تک یہ اثر پہنچا کہ ان کو بادشاہ بنا دیا گیا۔ ان کی تاج پوشی کی گئی اور اولین و آخرین میں شور یہ ہوگا کہ بھائی انہوں نے اپنے بچے کو قرآن کریم حفظ کرایا تھا، تو بہر حال خود کلام کو دیکھو تو وہ حق محض ہے جس میں باطل پاس نہیں آسکتا۔ جس محل میں آیا بچے کے وہ اتنا بلند ہوا کہ اسے مشابہت حاصل ہو گئی حضور سے، اسے القاب ملے حق تعالیٰ شانہ کے، حیات ملی اسے دائمی، اس کے اثرات متعدی ہوئے تو ماں باپ تک اثرات پہنچے اور ماں باپ کی تاج پوشی کی گئی اولین و آخرین میں شہرت ہوئی تو گویا قرآن کے آثار دنیا سے لے کر برزخ تک اور برزخ سے لے کر آخرت تک سب سے اعلیٰ ہیں اور پھر یہی نہیں کہ یہیں ختم ہو جائیں بلکہ آگے جنت تک بھی یہ اثر چلتا رہے گا۔

حافظ قرآن اور جنت کے درجات

حدیث پاک میں فرمایا گیا ہے کہ حافظ قرآن سے کہا جائے گا کہ وائل و ارتق تلاوت کرتا جا اور ترقی کرتا جا، جنت کے درجات کماتا جا، اس کی جزا یہ ہے کیونکہ حدیث پاک میں فرمایا گیا کہ جتنی آیات ہیں قرآن کی اتنے ہی درجات ہیں جنت کے، ہر درجہ میں تفصیلات تو لاکھوں ہیں لیکن نوعی طور پر درجات کی وہی تعداد ہے جو قرآنی آیتوں کی تعداد ہے۔ اب جیسے کوئی قرآن کی آیت ہے چار حرفوں کی اس کے اندر غور کرو تو ہزاروں قسم کے درجات نکلیں گے۔ تفصیل کھولو تو احکام الگ نکل رہے ہیں۔ لطائف الگ نکل رہے ہیں، علل الگ نکل رہے ہیں، اسرار الگ، معلوم ہوتا ہے کہ کوئی حد و نہایت نہیں اس کے کمالات کی تفصیلات کی، آیت ایک ہے۔ تو قرآن کی ایک آیت مستقل موضوع ہے علم و کمالات کا لیکن اگر مجمل دیکھا جائے تو انواع علوم کی اتنی ہی ہیں، جتنی آیتیں ہیں اور درجات اتنے کے اتنے ہی ہیں۔ جتنی آیتیں ہیں تو فرمایا جائے گا کہ اس حافظ قرآن سے تلاوت کرتا جا جہاں تک تیری طاقت ہے درجات کماتا جا، اور پھر ہر درجہ کی تفصیل الگ ہے جیسے آلات کے اندر تفصیلات ہیں لاکھوں علوم بھرے پڑے ہیں تو جو درجہ جنت کا کماے گا اس کی نعمتوں کی تفصیلات اتنی ہیں کہ کوئی حد و نہایت نہیں ہے، ابد الابد گزر جائے گا۔ مگر وہ سیر و سیاحت میں ہی رہے گا اور نعمتیں کماتا رہے گا۔ تو قرآن کی حکومت دنیا میں ہی نہیں برزخ میں ہی نہیں حشر میں ہی نہیں، جنت میں ابد الابد تک رہے گی۔ اس واسطے کہ یہ اللہ کا کلام ہے میرا اور آپ کا کلام نہیں۔

ہمارے کلام کو فضا حاوی اور اللہ کا کلام فضا کو حاوی

ہمارا کلام جب فضا میں آتا ہے وہ گرم نہیں ہوتا وہ متنا نہیں اس کو فضا گھیر لیتی ہے اور اللہ کا کلام جب چلتا

ہے تو وہ فضا کو گھیر لیتا ہے۔ ساری فضا اس کا محل بن جاتی ہے تو فرق یہ ہے کہ کلام اللہ نے فضا کو گھیرا اور ہمارے کلام کو فضا نے گھیر لیا ہے جیسے ریڈیو نے ضبط کر کے دنیا تک پہنچا دیا اگر فضا میں محفوظ نہ ہوتا تو ریڈیو کس کو پیش کرتا۔ اسی پر ریڈیو ایجاد بنی، کہ جو لفظ ہم بولتے ہیں فضا میں محفوظ ہو جاتا ہے قرآن کریم نے فرمایا ہے: مَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَتِيدٌ کوئی لفظ کوئی ہاں ہوں تو اپنے منہ سے نہیں نکالتے کہ ٹانگے والا اسے ٹانگ لیتا محفوظ کر لیتا۔ ہر ہر لفظ محفوظ ہے۔ ہر ہر ادا محفوظ ہے اور آواز محفوظ ہے اور قیامت کے دن وہ سامنے کر دی جائے گی، وہ عمل بھی، وہ ہیئت بھی، وہ قول بھی، اس قول کی آواز بھی، وہ زمانہ بھی، وہ مکان بھی، ہر چیز محفوظ ہے تو بہر حال ہماری آواز جب نکل جاتی ہے منہ سے تو نہیں گم ہوتی تو یہ کیسے ممکن ہے کہ اللہ کا کلام نکلے وہ گم ہو جائے۔ ہماری اور آپ کی کلام تو فضا گھیر کر محفوظ کر لیتی ہے اور اللہ کا کلام نکل کر ساری کائنات کو گھیر لیتا ہے تو وہ کیسے گم ہو سکتا ہے، وہ تو گم ہونے والی چیز نہیں جس میں وہ کلام جذب ہو گا۔ وہ انشاء اللہ گم ہونے والی چیز نہیں ہے، آخر تک اس کے آثار و برکات چلتے ہی رہیں گے

حافظ قرآن کو شفاعت کا حق دیا جائے گا

حدیث میں ہے کہ حافظ قرآن کو حق دیا جائے گا کہ اپنے عزیزوں میں سے پانچ کی شفاعت کر خواہ وہ ماں باپ ہوں، بھائی بند ہوں، تجھے حق ہے پانچ آدمیوں کی شفاعت کا، جس کی چاہے شفاعت کر اور اگر کسی نے گھر میں سے پانچ بچوں کو حفظ کرا دیا تو پچیس آدمیوں کی شفاعت کا حق ہو گا۔ ان کو اگر گھر میں پچیس آدمی نہیں تو باقی شفاعت اوروں کے کام آئے گی۔ گھر والے تو سارے بخشے ہی جائیں گے۔ باقی شفاعت اوروں میں پہنچ جائے گی کسی کو شفاعت کا حق دیا جانا بڑی عزت و عظمت کی بات ہے اس کا مطلب یہ ہے کہ وہ خود بخشا بخشایا ہے۔ جب ہی تو اس کو دوسروں کو بخشوانے کا حق دیا جا رہا ہے کہ تو شفاعت کر پانچ آدمیوں کی ہم قبول کریں گے۔ اسی طرح سے علماء کو حق دیا جائے گا، شہداء کو حق دیا جائے گا، کسی کو سات، کسی کو دس آدمیوں کی شفاعت کا، اب اگر سارے ہی گھر والے حافظ ہیں تو اس کی شفاعت کہاں تک پہنچ گئی؟ آپ خود اندازہ کر سکتے ہیں۔

حافظ قرآن کے والدین ہمیشہ سر بلند رہتے ہیں

تو بہر حال جن ماں باپ نے اپنے بچوں کو حفظ کرایا ہے وہ یہاں بھی محروم نہیں وہاں بھی محروم نہیں۔ یہاں بھی ان کیلئے برکات ہیں۔ وہاں بھی ان کیلئے برکات ہیں بچہ ابھی چھ سات برس کا ہوتا ہے مگر جب پیش کرتے ہیں پہلے ماں باپ کا نام آتا ہے کہ فلاں صاحب کا بیٹا ہے جس نے قرآن حفظ کیا تو پبلک جان گئی کہ یہ بچہ یہ ہے۔ باپ یہ ہے اس باپ کا احسان ہے جو اس بچہ کو قرآن حفظ کرایا تو دنیا میں بھی سر نام ہوا اور آخرت میں تو تشہیر ہو گی ہی اولین میں اور آخرین میں تو بچہ بھی اور والدین بھی سارے کے سارے ہی سر نام ہونگے۔

دیگر مختلف

بہر حال قرآن کریم کی عظمت کے سینکڑوں پہلو ہیں جو احادیث میں فرمائے گئے ہیں وقت اتنا بھی

نہیں کہ ان سارے پہلوؤں کا ذکر کیا جائے اور سارے پہلوؤں میں آ بھی نہیں سکتے ہیں۔ یہ دو چار پہلوؤں کو کر دیئے گئے ہیں کہ یہ قرآن کے پہلو ہیں جس سے قرآن کریم کی عظمت واضح ہوتی ہے اور ان بچوں کو پگڑی باندھ کر چند چیزیں ذہن میں آئیں کہ واقعی بڑی برکت اور بڑی خوش نصیبی ہے ان بچوں کی، حق تعالیٰ نے ان کو یہ فضیلت عطا فرمائی اور یہ بھی کم فضیلت ہے کہ ایک نالائق یہاں آکر بیٹھا کرسی کے اوپر کہ بچوں کو پگڑی باندھے اور آپ نے پاس نامے میں یہ کس کی تعریفیں کر دیں، حالانکہ یہ مبالغہ ہے اور میں کہتا ہوں کہ مبالغہ تو جھوٹ کی قسم ہے اور آپ لوگ بری ہیں۔ خدا نخواستہ جھوٹ بولیں۔ آپ تو اپنے نزدیک سچی باتیں کہیں ہیں مگر میں کہتا ہوں کہ آپ نے ایک نالائق بھائی کو محبت کی نگاہ سے دیکھا ہے، اور محبت کی نگاہ سے کوئی چیز بری نہیں لگتی ہے۔ اس کا عیب بھی اچھا معلوم ہوتا ہے یہ سب محبتیں لے کر بیٹھے ہوئے ہیں، محبت اور اخلاص سے جب انہوں نے دیکھنا شروع کیا تو عیب دار کے عیب ہی چھپ گئے اور ساری چیزیں انہیں خوبیاں ہی نظر پریں تو خوبیاں سراہنی شروع کر دیں حالانکہ وہ خوبیاں کہاں اور ہم جیسے کہاں اور سادگی سے میں کہتا ہوں کہ یہ تو آپ نے تعریف کی ہے، اس لئے کہ آپ نے اپنے حوصلہ کا ثبوت دیا ہے۔ آپ نے اپنی وسعت قلبی کا ثبوت دیا ہے کہ آپ نے اپنے ایک ناکارہ بھائی کو بہت بڑھا دیا۔ آپ میں وسعت تھی جب ہی تو آپ نے بڑھا دیا۔ تو وسعت قلبی کا ثبوت دیں تو شکر یہ میں کیوں ادا کروں۔ یہ تو آپ نے اپنے کمالات ظاہر کئے ہیں۔ اس کی ضرورت نہیں کہ میں شکر یہ ادا کروں۔ بس ہم سب مل کر اپنے اللہ کا شکر یہ ادا کریں کہ اس نے ہم پر اپنا فضل فرمایا کہ ہمیں ایک جگہ جمع کیا۔ ہمارے بچوں کو حافظ بنایا، ہمیں توفیق عطا فرمائی تو بجائے اس کے کہ ہم ایک دوسرے کا شکر یہ ادا کریں کہ ہمیں جمع کر دیا کہ مسلمانوں کا اجتماع یہ خود مستقل ایک نعمت ہے اور برکت ہے اور اجتماع ہو قرآن کے لئے یہ برکت سے بھی بڑھ کر برکت ہے اور قرآن کے بھی افادے کے لئے وہ آگے بڑھیں تو یہ برکت در برکت در برکت ہے۔ تو اتنی برکات اور اتنی نعمتیں ہمیں عطا فرمائیں تو اس لئے اصل میں مستحق تو شکر یہ کے وہ ہیں

فله الاسماء الحسنی وله الکبریاء فی السموات والارض وهو العزیز الحکیم

عزت والا، وہ شکر کا مستحق ہے وہ، حمد و ثناء اس کے لئے تو ہم سب مل کر اس کی حمد و ثنا کرتے ہیں اور دعا کرتے ہیں کہ حق تعالیٰ مدرسہ کو اور زیادہ مضبوط اور وسیع فرمائے اور اس کے معلم اور ہمارے قاری صاحب کی عمر دراز فرمائے اور ان کے ایثار اور اخلاص میں اور زیادہ برکتیں عطا فرمائے کہ مدرسہ کو آگے بڑھادیں اور آج ہم نے پانچ حافظوں کو دستار باندھی اللہ ہمیں موقعہ نصیب کرے تو ہم پچاس پچاس کے سروں پر پگڑیاں باندھیں اور گھر گھر میں حافظ قرآن نظر آئیں اور اس کی برکت سے یہ شہر مالا مال ہو۔ اللہ تعالیٰ عمل کی توفیق عطا فرمائے۔ آمین!

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِينَ ۝

خلافت تجوید

یہ الفاظ اور لب و لہجے کی خلافت ہے جو نبی کریم صلی اللہ علیہ وسلم سے چلی ہے۔ قراء اور مجتہدین نے اسی لب و لہجے کی حفاظت کی کوشش کی ہے۔ نوعیت ایک رہتی ہے گو شخصی طور پر کچھ نہ کچھ فرق آئے۔ مگر لے وہی اختیار کرتے ہیں جو اوپر سے چلی آرہی ہے۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِآذِنِهِ وَسِرَاجًا مُنِيرًا. ————— أَمَا بَعْدُ

فَقَدْ قَالَ النَّبِيُّ صَلَّى اللَّهُ عَلَيْهِ وَسَلَّمَ تَبَارَكَ بِالْقُرْآنِ فَإِنَّهُ كَلَامُ اللَّهِ وَخَرَجَ مِنْهُ - (أَوْ كَمَا قَالَ النَّبِيُّ صَلَّى اللَّهُ عَلَيْهِ وَسَلَّمَ) -

جوہر دنیا

بزرگان محترم!

یہ دنیا دو چیزوں سے آباد ہے وہی دو چیزیں اس دنیا کا جوہر اور روح ہیں۔ ایک اللہ کا کام اور اللہ کا کلام۔ ایک طرف آپ کے سامنے یہ دنیا کھڑی ہوئی ہے، زمین کا فرش بچھا ہوا ہے، آسمان کا خیمہ اوپر تپتا ہوا ہے، آسمان میں سورج اور چاند کے انڈے روشن ہیں، جن سے اس دنیا میں روشنی اور جگمگاہٹ ہے۔ مختلف قسم کی جاندار اور بے جان مخلوق اس میں آباد ہے اور بس رہی ہے۔ یہ سب چیزیں اللہ کا کام ہیں۔ یہ اس کی صنعت و صناعی اور کارگیری ہے جو آپ کے سامنے کھڑی ہوئی ہے۔ یہ سب چیزیں فی الحقیقت اللہ کے انعامات اور اس کے تبرکات ہیں۔ سورج اور چاند بھی اللہ کا ایک عطیہ اور تبرک ہے، زمین اور آسمان بھی اللہ

کا ایک عطیہ اور تبرک ہے۔ لیکن ان میں سے کوئی چیز بھی اللہ کے اندر سے نکل کر نہیں آئی۔ اللہ کے پیدا کئے ہوئے سے پیدا ہوئی ہے، لیکن خدا کے اندر سے نکل کر نہیں آئی، اس نے ایک معدوم شی کو وجود دیا، تخلیق کی، پیدا کیا اور نمایاں فرما دیا تو اس کی ایجاد سے ہی یہ ساری چیزیں آپ کے سامنے موجود ہیں۔

امتیازی عطیہ

لیکن وہ تبرک اور عطیہ جو اللہ کے اندر سے نکل کر آیا ہے اس کے باطن سے نکل کر ظاہر ہوا اور آپ کے سامنے آیا وہ اللہ کا کلام ہے۔ تو یہ ساری چیزیں مخلوق کہلائیں گی۔ لیکن کلام مخلوق نہیں ہو سکتا۔ جب آپ کوئی چیز بناتے ہیں تو آپ کہتے ہیں کہ میں نے یہ چیز بنائی، میں نے عمارت بنائی، چارپائی بنائی، برتن بنایا۔ لیکن جب کلام کرتے ہیں تو یوں نہیں کہا کرتے کہ میں نے اپنے کلام کو بنایا یا میں نے اپنے کلام کو پیدا کیا۔ بلکہ یہ کہتے ہیں کہ میں نے کلام کیا۔ تو کلام متکلم کے اندر سے سرزد ہوتا ہے، صادر ہوتا ہے۔ بنایا نہیں جاتا۔ باہر کی چیز بنائی جاتی ہے۔ جس کو وجود دیا جاتا ہے، تو یہ زمین اور آسمان اللہ کے اندر سے نکل کر نہیں آئے، اس کے پیدا کئے سے پیدا ہو گئے اور نمایاں ہو گئے۔ لیکن کلام خداوندی خود اس کی ذات میں سے نکلا ہے اور نکل کر ہمارے سامنے آیا۔ تو سب سے بڑا تبرک اور عطیہ جو بلا واسطہ اللہ کے اندر سے نکل کر آیا، وہ آج مسلمانوں کے ہاتھ میں موجود ہے۔

امتیاز مسلم

تو یہ ایک مسلمانوں کا امتیاز اور خوش قسمتی ہے کہ براہ راست عطیہ خداوندی اور تبرک الہی ان کے ہاتھ کے اندر موجود ہے۔ اللہ کے اندر سے نکلا اور ان کے اندر داخل ہو گیا۔ اسی واسطے حدیث میں نبی کریم صلی اللہ علیہ وسلم نے ارشاد فرمایا :

تبرک بالقرآن فله کلام اللہ وخرج منه۔

”قرآن سے برکت حاصل کرو، اس لئے کہ وہ اللہ کا کلام ہے اور اس کے اندر سے نکل کر آیا ہے۔“

کلام خداوندی۔ یوں تورات بھی ہے، انجیل اور زبور بھی ہے۔ لیکن حقیقی معنی میں کلام وہ ہوتا ہے جس سے تکلم کیا جائے اور بولا جائے۔ تورات سے حق تعالیٰ بولے نہیں بلکہ الواح لکھ کر مزی علیہ السلام کے پاس بھیج دیں۔ اسی طرح انجیل بھی کلام خداوندی ہے مگر اس کا تکلم واقع نہیں ہوا۔ عیسیٰ علیہ السلام کے قلب مبارک پر اس کا الہام کر دیا گیا۔ الفاظ منزل من اللہ نہیں ہیں۔ مضمون حق تعالیٰ کا ہے۔ عیسیٰ علیہ السلام نے اپنے مبارک الفاظ میں اسے پڑھ کر سنایا۔ اسی طرح سے زبور کے ساتھ بھی تکلم واقع نہیں ہوا۔

امتیازی کتاب

قرآن کریم کی یہ خصوصیت ہے کہ اللہ نے اس کا تکلم کیا، اسے پڑھ کر سنایا۔ اسی واسطے قرآن کریم میں قرأت کی نسبت اللہ تعالیٰ نے اپنی طرف کی تلاوت کی نسبت بھی اپنی طرف کی اور تکلم کی نسبت بھی اپنی طرف کی۔ فرمایا گیا :

فَإِذَا قَرَأْتَ الْقُرْآنَ فَاسْتَعِذْ بِاللَّهِ

”جب ہم قرآن کریم کی قرأت کریں تو اے رسول! سنتے رہو اور اس کی پیروی کرو۔“

کہیں فرمایا :

نَتَلَّوْا عَلَيْكَ مِنْ نَبَأِ مُوسَىٰ وَفِرْعَوْنَ بِالْحَقِّ

”اے پیغمبر! ہم آپ کے اوپر تلاوت کرتے ہیں موسیٰ علیہ السلام کا واقعہ اور فرعون کا قصہ۔“

بہر حال حق تعالیٰ نے اپنے آپ کو نالی اور تلاوت کنندہ بھی کہا اور قاری بھی اپنے کو کہا اور حافظ

بھی اپنے کو کہا۔ فرمایا :

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ

”اور ہم نے ہی یہ کلام اتارا ہے اور ہم ہی اس کے حافظ اور نگہبان ہیں۔“

تو حافظ بھی وہ ہیں، قاری بھی وہ ہیں اور تلاوت کرنے والے بھی وہ ہیں تو یہ خصوصیت قرآن کریم کی ہے کہ اس کی تلاوت بھی اللہ کی طرف سے واقع ہوئی، اس کا تکلم بھی ان کی طرف سے واقع ہوا، اس کی قرأت بھی ان کی طرف سے واقع ہوئی۔

صوت سرمدی

کلام کے لئے بہر حال کچھ آواز کی ضرورت پڑتی ہے۔ تو نبی کریم صلی اللہ علیہ وسلم سے جب پوچھا گیا

کہ :

كيف باتيك الوحي يا رسول الله؟

”یا رسول اللہ! آپ پر وحی کس طرح سے آتی ہے؟ کیا کیفیت ہوتی ہے؟“

تو آپ نے ارشاد فرمایا :

باتيني مثل صلصلة الجرس-

میرے اوپر وحی اس طرح سے آتی ہے جیسے گھنٹہ بجا کر جب چھوڑ دیا جاتا ہے، تو اس میں ایک قسم کی گونج ہوتی ہے جو کئی منٹ تک اس کی آواز آتی رہتی ہے، میں ایسی ایک گونج دار آواز سنتا ہوں۔ کہیں یہ فرمایا چکنے پتھر کے اوپر اگر ایک لوہے کی زنجیر ڈال کر اسے کھینچا جائے تو ایک مسلسل جھنجھناہٹ پیدا ہوتی ہے، میں اس قسم کی آواز سنتا ہوں جس سے واضح ہوتا ہے کہ قرآن کریم کی تلاوت میں کسی قسم کی صدمت اور آواز کا بھی دخل ہے اگرچہ اس کی کیفیت ہم نہیں بیان کر سکتے۔ مگر بہر حال تکلم کے لئے صوت ہوتی ہے تو صوت سرمدی کے ساتھ قرآن کریم سنایا گیا۔

عظمت کلام

جبریل علیہ السلام نے اولاً کلام کو سنا۔ حدیث میں ہے کہ جب حق تعالیٰ وحی فرماتے تو اس کی ہیبت اور عظمت سے تمام ملائکہ پر غشی طاری ہو جاتی ہے خود جبریل علیہ السلام پر بھی اس کی ہیبت و عظمت اور جلال سے غشی طاری ہوتی تھی۔ سب سے پہلے حضرت جبریل علیہ السلام افاقہ پاتے تھے، اس کے بعد دوسرے لوگ میں آتے تھے تو ملائکہ پوچھتے تھے :

ماذا قل ربنا؟

”کیا فرمایا ہمارے پروردگار نے؟“

قال الحق وهو العلیٰ الکبیر۔

کہتے : ”حق فرمایا اور وہ علیٰ و کبیر ہے۔“

خلافت تجوید و قرأت

اس سے واضح ہوتا ہے کہ کوئی کلام جبریل علیہ السلام سنتے تھے اس سماع کی ہیبت سے ہی غشی طاری ہوتی تھی تو تکلم کے ساتھ صوت اور آواز واقع ہوتی ہے، جب آواز عظیم اور ہیبت ناک ہوتی ہے تو اس کی ہیبت سے ضروری ہے کہ غشی طاری ہوتی ہے۔ اگر گرج زور سے ہو جائے تو یقیناً دل دہل جاتے ہیں اور بعض دفعہ آدمی بے ہوش ہو جاتا ہے آدمی تو آدمی۔ آواز جب زور دار آتی ہے تو اس سے پہاڑ تک شق ہو جاتے ہیں، عمارتیں گر جاتی ہیں، مکانات گر پڑتے ہیں۔ تو قرآن کریم کی آواز جب سنائی دیتی تھی تو ملائکہ جیسی طاقت ور مخلوق بھی ہیبت زدہ ہو کر بے ہوش ہو جاتی تھی۔

بہر حال قرآن کریم کی تلاوت واقع ہوئی اور تکلم واقع ہوا اور کوئی خاص قسم کی آواز بھی تھی جس سے تکلم ہوتا تھا۔ جس کو ملائکہ سنتے تھے اور بعض اوقات نبی کریم صلی اللہ علیہ وسلم نے بھی سنا۔ تو قرآن کریم میں ایک طرف الفاظ ہیں، ایک طرف اس کے معنی ہیں اور ایک طرف اس کا تکلم اور لب و لہجہ ہے۔ الفاظ کی حفاظت حفاظت کی ہے۔ بجنسہ آج اس کا ایک ایک لفظ، اس کا ایک ایک اعراب اور ایک ایک نقطہ محفوظ ہے اور لکھا پڑھا موجود ہے۔ بعض قرآن کریم چھاپے گئے ہیں جن میں رکوعات کی تعداد اور سورتوں کی تعداد، حروف کی اور لفظوں کی تعداد اور زیر و زبر کی تعداد تک لکھی گئی ہے۔ اس کو حفاظت نے محفوظ کیا۔ اس کے معانی کی علماء اور فقہاء نے حفاظت کی۔ اس کو اللہ تعالیٰ نے جو کچھ قانونی حیثیت دی تھی، اس کو علماء نے سمجھا۔ اس کے لب و لہجہ اور طرز ادا کی قراء اور مجودین نے حفاظت کی۔

جناب رسول اللہ صلی اللہ علیہ وسلم نے حق تعالیٰ سے سنا، جبریل علیہ السلام سے سنا تو ایک خاص لب و لہجہ سے پھر آپ نے تلاوت فرمایا اور اپنے صحابہ کو آپ نے سکھلایا۔ اس میں سے بہت سے قراء اور مجودین نے سنا اور سن کر دوسروں کو سنایا اور سکھلایا۔ تو قرآن کریم کی طرز ادا کی مجودین نے حفاظت کی۔ اگر الفاظ میں حفاظت خفاء خداوندی ہیں اور معانی میں اگر خفاء الہی علماء ہیں تو اصوات اور طرز قرأت میں خفاء ربانی قراء اور مجودین ہیں جنہوں نے طرز ادا کی حفاظت کی۔ اس کے رسم الخط کی حفاظت کی۔ وہ اسی انداز میں آج بھی لکھا جاتا ہے جس انداز میں قرن اول میں لکھا گیا۔ مثلاً آپ الرحمن لکھیں گے تو یہ لکھنا مکروہ اور ممنوع ہے کہ میم کے ساتھ الف ملا کر ”الرحمان“ لکھا جائے میم کے ساتھ نون ملا کر لکھیں گے اور میم پر کھڑا زبردے دیں گے۔ یہ اصل رسم الخط ہے۔ تو اسی طرح پورے رسم الخط کی حفاظت کی گئی ہے۔ علماء رسم الخط نے اس کے قواعد منضبط کئے اور اس کو ایک فن کی صورت دی۔ تو پورے ایک طبقے نے اس کی حفاظت کی۔

اس کی حکمتوں کی حفاظت حکماء اسلام نے کی۔ اس کے اندر تاریخ کے جتنے جملے موجود ہیں، ان کی تفصیلات مؤرخین نے کیں۔ اس میں جتنے حقائق موجود ہیں، ان کو صوفیاء کرام نے منضبط کیا۔ تو قرآن کریم کے ایک ایک پہلو کی حفاظت کے لئے مستقل ایک ایک طبقہ کھڑا ہو گیا۔ الفاظ کے لئے حفاظت، معانی کے لئے علماء، رسم الخط، آواز اور طرز ادا کے لئے قراء اور مجودین، حکم اور مصالح کے لئے حکماء، حقائق کے

لئے صوفیاء اور علل و اسرار کے لئے فقہاء ___ تو ایک ایک طبقے نے ایک ایک پہلو کی حفاظت کی۔ اسی طرح سے قرآن کریم محفوظ ہوا۔

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ۔

”ہم ہی نے قرآن اتارا ہے اور ہم ہی اس کی حفاظت کے ذمہ دار ہیں۔“

امتیازی حفاظت

تو حقیقی حفاظت تو حق تعالیٰ شانہ کی ہے ___ لیکن اللہ کی جتنی صفات اور کمالات ہیں، وہ اس دنیا میں بذیل اسباب نمایاں ہوتے ہیں ___ خالق بلاشبہ حق تعالیٰ ہیں لیکن تخلیق مرد و عورت کے ملنے سے واقع ہوتی ہے تو سب تخلیق مرد و عورت ہیں اور خالق حق تعالیٰ ہیں۔ ماں باپ کو خالق نہیں کہا جائے گا، سبب تخلیق کہا جائے گا۔ رزاق بلاشبہ حق تعالیٰ ہیں لیکن رزق رسائی کا ذریعہ زمین کو بنایا، اس سے غلہ اگتا ہے۔ کاشتکار اس میں محنت کرتا ہے تو کاشتکار ظاہر میں محنت کرتا ہے۔ حقیقت میں کاشتکاری حق تعالیٰ فرماتے ہیں جیسا کہ قرآن کریم میں فرمایا :

أَنْتُمْ تَزْرَعُونَ، أَمْ نَحْنُ الزَّارِعُونَ

”تم زراعت کرتے ہو کہ ہم زراعت کرتے ہیں؟“

تم نے تو بیج ڈال دیا، اس بیج کی منوں مٹی کے نیچے حفاظت کرنا، اس میں سے کونپل نکالنا، کونپل میں مادے اور جوہر رکھنا، پھر اس کونپل میں دانہ پیدا کرنا، یہ کاشتکار کا کام ہے یا ہمارا کام ہے؟ تو محض دانہ ڈال دینا یہ کاشت نہیں ہے۔ اس میں سے بنانا، بنا کر درخت نکالنا، درخت میں سے پھل نکالنا، اصل کاشتکاری یہ ہے۔ تو فرماتے ہیں

أَنْتُمْ تَزْرَعُونَ، أَمْ نَحْنُ الزَّارِعُونَ

”تم زارع اور کاشتکار ہو کہ ہم کاشتکار ہیں؟ ہم کھیتی کرتے ہیں کہ تم کرتے ہو؟“

اور فرمایا :

أَنْتُمْ تَخْلُقُونَ، أَمْ نَحْنُ الْخَالِقُونَ

تم خالق ہو کہ ہم خالق ہیں؟ تمہارا کام اتنا ہے کہ نرو مادہ مل گئے۔ رحم مادر میں کیا ہو رہا ہے؟ کس طرح سے مخلوق بنائی جا رہی ہے؟ کس ترتیب سے اسے ابھارا جا رہا ہے؟ یہ تو کرنے والا جانتا ہے۔ وہی کرتا ہے، خود اس ماں کو خبر نہیں جس کے پیٹ میں یہ ساری مشینری چل رہی ہے اور کارخانہ چل رہا ہے ___ تو اس اندھیری کو ٹھنڈی میں پانی کے اوپر نقاشی کرنا یہ اسی صانع حکیم کا کام ہے جس کی قدرت لامحدود ہے ___ اسی طرح سے کلام کو تکلم کرنا، فرمایا تم تکلم کرتے ہو، ظاہر میں تم ہو مگر حقیقت میں کلام ہمارا ہوتا ہے۔ حفاظت بظاہر تم کر رہے ہو مگر حقیقت میں ہماری حفاظت ہے۔ ظاہر میں تم قاری ہو مگر حقیقت میں ہم قاری ہیں جو قرآن کریم کی قرأت کر رہے ہیں۔ تو حفاظت خداوندی بذیل اسباب نمایاں ہو رہی ہے۔

آج کے دور میں جب کہ قرآن کریم کی طرف لوگوں کی توجہ نہیں ہے یعنی سو میں سے ایک دو کی ہے۔ مجموعی طور پر قوم متوجہ نہیں ہے جیسا کہ توجہ کا حق ہے قرآن کی تعلیم پر کوئی مادی وعدہ نہیں ہے کہ آپ نے اگر قرآن پڑھ لیا تو آپ کو کوئی بڑا عمدہ مل جائے گا یا قرآن پڑھ لیا تو چند لاکھ روپے آپ کو مل جائیں گے یا کوئی جاگیر آپ کو مل جائے گی؟ کوئی اس قسم کا وعدہ نہیں ___ اس کے باوجود یہ دارالعلوم کس طرح سے

قائم ہیں؟ یہ حافظ خانے کس طرح سے قائم ہیں؟ ہزاروں آدمی کیوں چلے آرہے ہیں؟ یہ محض قرآن کا معجزہ ہے کہ کوئی وعدہ نہیں اور دلوں پر دباؤ پڑ رہا ہے کہ آؤ پڑھو اور پڑھاؤ۔ بظاہر اس میں کوئی دنیوی مفاد نہیں ہے۔ پھر بھی آنے پر مجبور ہیں۔ یہ وہی حفاظت خداوندی ہے کہ دلوں میں ڈالا جا رہا ہے۔ وہ آرہے ہیں اور پڑھ رہے ہیں اور قرآن کی حفاظت ہو رہی ہے۔

پھر حفاظت بھی چھوٹے بچوں سے کرائی جا رہی ہے۔ عموماً قرآن کریم پڑھنے والے چھوٹے بچے ہی ہوتے ہیں۔ بڑے آدمی اگر پڑھتے تو یہ تہمت آسکتی تھی کہ وہ حفاظت قرآن کی غرض سے پڑھ رہے ہیں اور ان کی طرف حفاظت منسوب ہوتی کہ اگر یہ عقلاء اور بڑے بوڑھے متوجہ نہ ہوتے تو قرآن محفوظ نہ ہو سکتا۔ تو وہ اگر حفاظت کرتے تو ان کے ارادے کی طرف نسبت ہوتی کہ انہوں نے کچھ سوچ سمجھ کر حفاظت کی ہے۔ لیکن بچوں سے حفاظت کرائی جا رہی ہے۔ جنہیں یہ بھی خبر نہیں کہ اس کے پڑھنے سے فائدہ کیا ہے؟ اور حفاظت ہو رہی ہے تاکہ اس کی حفاظت کی نسبت خالص اللہ کی طرف ہو کہ وہ حفاظت کرنے والے ہیں، بچے حفاظت کرنے والے نہیں ہیں۔ تو بڑوں کے ذریعے حفاظت ہوتی تو حفاظت کی نسبت ان کی طرف ہوتی جس سے تہمت آتی۔ اس لئے عادت اللہ یوں چلی کہ چھوٹے چھوٹے بچے پانچ پانچ، چھ، چھ اور سات سات برس کے جن کے سینوں کے اندر قرآن کریم محفوظ ہے تاکہ یہ حفاظت براہ راست اللہ کی حفاظت سمجھی جائے، بہر حال فرمایا گیا :

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ

”ہم نے ہی یہ قرآن اتارا ہے اور ہم ہی اس کی حفاظت کے ذمہ دار ہیں۔“

تو حقیقی حفاظت حق تعالیٰ شانہ کی طرف سے ہو رہی ہے۔

حفاظت بطریق حفظ

اور اس کے ایک ایک پہلو کی حفاظت کے لئے ایک ایک مستقل طبقہ کھڑا ہو گیا جس نے حفاظت کی۔ تو یہ قراء اور مجودین بھی فی الحقیقت قرأت کے اندر خلفاء خداوندی ہیں۔ ان کی سند بھی جا کر اللہ تعالیٰ ہی کی طرف پہنچتی ہے۔

اسلام کی یہ نصیحت ہے کہ اس میں ہر چیز استناد کے ساتھ ہے۔ قرآن کریم ہے، حدیث ہے، فقہ ہے، اصول فقہ ہے۔ سب چیزیں سند کے ساتھ ہیں۔ حدیث کے ایک ایک لفظ اور ایک ایک ٹکڑے کی سند ہم سے لے کر نبی کریم صلی اللہ علیہ وسلم تک پہنچتی ہے۔ ایک ذرا سا جملہ آپ روایت کریں گے اس کی سند نبی کریم صلی اللہ علیہ وسلم تک پہنچ جائے گی۔ محدثین نے حدیث کے راویوں میں سے چار لاکھ راویوں کی تاریخ مدون کر دی۔ ان کا کیریٹر ان کا کردار، ان کا حافظ، ان کا ضبط، ان کی عدالت اور ان کے نام و نسب محفوظ کر دیئے کہ یہ راویان حدیث ہیں۔

اسی طرح سے قرآن کریم کی حفاظت سند کے ساتھ کی گئی ہے۔ یہ جتنے قراء اور مجودین ہیں، ان کو سند دی جاتی ہے۔ مثلاً میں نے خود مولانا قاری عبدالوحید صاحب رحمہ اللہ علیہ سے قرآن کریم پڑھا اور تجوید کے ساتھ پڑھا تو ان کی سند میرے پاس محفوظ ہے۔ تو مجھے قاری عبدالوحید صاحب نے پڑھایا۔ ان کو قاری عبدالرحمن صاحب اللہ آبادی نے پڑھایا۔ ان کو قاری عبداللہ صاحب مکی نے پڑھایا، ان کو قاری ابراہیم رشید مصری نے پڑھایا اور پھر آگے ان کے استاذ، یہاں تک نبی کریم صلی اللہ علیہ وسلم تک سند پہنچ گئی

اور نبی کریم صلی اللہ علیہ وسلم فرماتے ہیں کہ میں نے اس کو بواسطہ جبریل حق تعالیٰ سے حاصل کیا اور جبریل کہتے ہیں کہ میں نے براہ راست حق تعالیٰ سے سنا۔ تو ایک قاری کی سند اللہ تک پہنچ جاتی ہے۔ تو جس طرح سے قرآن کریم کے الفاظ کی سند محفوظ ہے اسی طرح سے اس کے لب و لہجے کی سند بھی محفوظ ہے اس کے معانی اور علوم کی سند بھی محفوظ ہے اس کے کلام کے جتنے پہلو ہیں وہ سب سند کے ساتھ محفوظ ہیں، ایک ایک نقطہ تک اس کا حفاظت کیا گیا ہے۔ تو فرمایا :

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ

”ہم نے اس کو نازل کیا، ہم ہی اس کے محافظ ہیں۔“

تو حفاظت کا یہی طریقہ ہوتا ہے کہ زبان سے پڑھا جائے یا لکھا جائے تو حق تعالیٰ کی طرف سے تکلم بھی واقع ہوا اور لکھا بھی گیا۔

حفاظت بطریق کتابت

حدیث میں فرمایا گیا ہے کہ قرآن کریم سب سے پہلے لوح محفوظ کے اوپر لکھا گیا ہے۔ جیسا کہ کتاب ہے ویسی ہی اس کی کتابت ہے۔ ویسے ہی اس کے حروف ہیں۔ بعض سیر کی روایتوں میں ہے کہ لوح محفوظ میں قرآن کریم لکھا گیا اور اس کا ایک ایک حرف کوہ قاف کے برابر ہے۔ تو جیسا اس کا لکھنے والا ہے ویسے اس کے حروف ہیں۔ جبریل علیہ السلام نے لوح محفوظ کو دیکھ کر قرآن حفظ کیا۔ پھر اسی قرآن کو حضرت اسرافیل علیہ السلام کی پیشانی پر لکھا گیا یہ گویا ان پر انعام کیا گیا۔ تو اسرافیل علیہ السلام کی پیشانی پر اور لوح محفوظ میں بھی درج ہے اور جبریل علیہ السلام کے قلب میں درج کیا گیا۔ اس کے بعد میں پھر بیت العزت میں قرآن اتارا گیا۔ یہ آسمان اول کے اوپر یعنی آسمان دنیا میں ایک مقام ہے۔ پورا قرآن آسمان دنیا کے اوپر بیت العزت میں اتار دیا گیا۔ اور وہاں سے پھر تیس برس میں رفتہ رفتہ نبی کریم صلی اللہ علیہ وسلم کے اوپر نازل ہوا۔ ایک ایک آیت، دو دو آیت حسب موقع حسب واقعہ اترتی گئی۔ تو گویا اللہ سے چلا لوح محفوظ تک آیا، پھر جبریل تک آیا، پھر بیت العزت میں آیا، پھر نبی کریم صلی اللہ علیہ وسلم تک پہنچا۔

حفاظت بطریق تواتر

اور نبی کریم صلی اللہ علیہ وسلم نے اپنے صحابہ رضی اللہ تعالیٰ عنہم کو پڑھایا، صحابہ رضی اللہ تعالیٰ عنہم نے تابعین کو پڑھایا۔ تو قرآن کریم میں تواتر بھی طبقہ کا ہے۔ ایک تو ضابطہ کا تواتر ہوتا ہے۔ حدیث متواتر اس کو کہتے ہیں جس میں کم سے کم تین تین آدمی روایت کرتے چلے آ رہے ہوں اور اخیر تک تین کا عدد محفوظ رہے۔ بہر حال تین ہو یا تین سے زیادہ۔ یہ اعلیٰ ترین تواتر سمجھا جاتا ہے۔ لیکن قرآن کریم میں تین تین کا نہیں بلکہ ہزاراں ہزار کا ہے۔ ہر قرن میں ہزاروں لاکھوں حافظ رہے۔ ہر قرن کے اندر ایک طبقے نے دوسرے طبقے سے سنا، دوسرے نے تیسرے سے سنا۔ اس طرح سے سند چلی۔

محیط بالدیانت کتاب

تو مروی عنہ جس سے روایت کی گئی وہ حق تعالیٰ شانہ ہیں، راوی اول وہ جبریل علیہ السلام ہیں۔ پھر

حفاظت کے ساتھ جناب نبی کریم صلی اللہ علیہ کے قلب مبارک پر اس کو اتارا گیا۔ جس کو ایک جگہ ارشاد فرمایا گیا :

وَاللّٰهُ لَتَنْزِيْلُ رَبِّ الْعَلَمِيْنَ نَزَلَ بِهِنَّ الرُّوْحُ الْاَمِيْنُ عَلٰى قَلْبِكَ لِتَكُوْنَ مِنَ الْمُنْذِرِيْنَ-

”یہ اللہ رب العزت کا نازل کردہ ہے۔ اس کو لے کر روح الامین نازل ہوئے اور قلب محمدی کے اوپر لے کر آئے۔“

حق تعالیٰ شانہ کی صفت اس کے اسماء میں سے امین ہے کہ وہ امانت والا ہے۔ حضرت جبریل کی صفت روح الامین وہ خود امانت والے اور نبی کریم صلی اللہ علیہ وسلم کی صفت محمد بن الامین ہے کہ امانت والے اور یہ امانت کا لفظ وہ تھا جس کو اپنوں نے ہی نہیں بلکہ غیروں نے بھی تسلیم کیا۔ نبوت سے پہلے تمام کفار مکہ آپ کو امین کے لقب سے یاد کرتے تھے۔ جب آپ صلی اللہ علیہ وسلم آتے تو کہتے :

جاء محمد بن الامین
”امانت والا آگیا۔“

تو کلام امین سے چلا، امین لے کر آیا اور امین کے قلب پر اترا۔ تو امانت کے ساتھ اوپر سے نیچے تک پہنچ گیا۔ سند میں یہی دیکھا جاتا ہے کہ راوی اور مروی عنہ پوری عدالت لئے ہوئے ہوں، پورا ضبط لئے ہوئے ہوں، پوری امانت داری کے ساتھ پہنچائیں۔ تو اللہ سے بڑھ کر امانت والا کون ہو سکتا ہے؟ اور جبریل علیہ سلام سے بڑھ کر امین کون ہو سکتا ہے؟ اور خاتم الانبیاء سے بڑھ کر انسانوں میں امانت والا کون ہو سکتا ہے؟ تو تین امینوں کے اندر یہ کلام رہا پھر سند کا سلسلہ چل نکلا۔

سند قرآن پر از روئے قرآن بحث

اسی واسطے ایک جگہ قرآن کریم میں اس کی سند بیان کی گئی ہے۔ جیسا کہ محدثین کوئی حدیث بیان کریں تو راویوں کے اوپر نقد تبصرہ کرتے ہیں کہ اس کے راوی کیسے ہیں، پہنچانے والے کیسے ہیں جس درجہ کا راوی ہو گا اسی درجے کی روایت ہوگی۔ تو ایک سورۃ میں مستقل طور پر قرآن کریم کی سند پر بحث کی گئی ہے۔ فرمایا گیا :

اِنَّ لَقَوْلِ رَسُوْلٍ كَرِيْمٍ فِيْ قُوَّةٍ عِنْدَ ذِي الْعَرْشِ مَكِيْنٍ مُّطَاعٍ ثُمَّ اٰمِيْنٍ

گویا راوی اول جبریل علیہ السلام ہیں۔ اس لئے ان کا وصف بیان کیا گیا۔ چنانچہ فرمایا گیا :

اِنَّ لَقَوْلِ رَسُوْلٍ كَرِيْمٍ

”یہ کہا ہوا ہے ایک رسول کا جو کریم ہے“۔ تو لفظ ”رسول“ سے تعبیر کیا گیا۔ ظاہر ہے کہ رسول کس کے ہیں؟ اللہ ہی کے رسول ہیں اللہ تعبیر فرما رہے ہیں۔ ہر شخص اپنا رسول اور قاصد اسے بناتا ہے جس پر پورا اطمینان ہو۔ اگر ذرا بھی بے اعتمادی ہو اسے قاصد نہیں بنایا جاسکتا۔ معمولی معمولی باتوں پر اسے قاصد بنا۔۔۔ ہیں جس پر پورا اطمینان ہو، وہ دوستوں میں شمار ہوتا ہو، دشمن اور بدخواہ نہ ہو۔ سچا ہو، امانت دار ہو۔ تو اول تو لفظ رسول سے حضرت جبریل کی تعریف کی گئی کہ وہ ہمارے رسول ہیں۔ رسالت خود ایک بزرگی اور برگزیدگی کی چیز ہے۔

اس کے بعد فرمایا کہ رسول بھی کیسے ہیں ___؟ کریم ہیں۔

جن کے اخلاق میں کرم داخل ہے۔ ان کی عادت میں کرم داخل ہے۔ تو رسول بھی ہیں اور کریم بھی ہیں۔ کریم انسانی ان کا جوہر ہے۔ تو دو لفظ فرمائے گئے۔ ایک رسول اور ایک کریم جس سے گویا جبریل علیہ السلام کی شان واضح کی گئی۔

لیکن یہ سوال ہو سکتا تھا ایک شخص رسول بھی ہے، کریم بھی ہے، نیک نفس ہے۔ بلکہ نیک نیت ہے ___ مگر اتنا کمزور ہے کہ اگر کلام لے کر آئے تو کسی نے دباؤ ڈالا تو ممکن ہے کہ دباؤ میں بات بدل ڈالے دباؤ میں آکر مرعوب ہو جائے۔ نیک نیت بھی ہے، امانت دار بھی ہے مگر دل کمزور ہے۔ سچی بات کہنے لگا تھا مگر دوسرے نے تلوار دکھلائی یہ کیا کہتا ہے؟ دباؤ میں آکر اس نے کچھ کا کچھ کہہ دیا۔ تو بعض دفع ایک شخص نیک نیت ہے، کریم النفس بھی ہے۔ مگر بے حد کمزور ہے۔ اندیشہ ہوتا ہے کہ شاید وہ کلام میں تبدیلی کر دے ___ اس لئے ایک جملہ اور فرمایا

فِي قُوَّةٍ ___ رسول بھی ہے، کریم بھی ہے، طاقت ور ہے، کمزور اور ضعیف نہیں ہے کہ کوئی اس پر دباؤ ڈال کر کچھ کا کچھ کہلوائے بہر حال تین باتیں ہوئیں کہ جبریل میں رسالت بھی ہے، کرامت بھی ہے اور قوت بھی ہے۔ جبریل ایسے نہیں ہیں کہ کسی کے دباؤ میں آکر کچھ کا کچھ کہہ دیں۔ سنجیدگی سے کہیں گے، امانت سے کہیں گے اور جو پیغام دیا گیا ہے وہی پہنچائیں گے ___ لیکن پھر بھی ایک احتمال ہو سکتا تھا کہ ایک شخص نیک نیت بھی ہے، کریم النفس بھی اور باقوت بھی ہے ___ لیکن اس دور سے کلام کو سنا اور کچھ کا کچھ سن لیا۔ جب روایت کی تو پوری طرح وہ روایت نہ کر سکا جو اصل متکلم کا کلام تھا ___ اس نے میل دو میل، فرلانگ دو فرلانگ سے سنا۔ آواز آرہی تھی مگر دور کی آواز تو دور کی ہوتی ہے۔ ہو سکتا ہے کہ غلط فہمی ہو جائے آواز پوری طرح کان میں نہ پڑے ___ یہ ایک احتمال ہو سکتا تھا اس واسطے ایک جملہ اور بڑھایا :

عِنْدَ فِي الْعَرْشِ مَكِينٍ

جبریل عرش والے کے پاس ہی رہتے ہیں۔ کہیں دوری اور بعد نہیں ہے۔ یہ ممکن نہیں ہے کہ دور بیٹھ کر کچھ کا کچھ سن لیں ___ تو قرب بھی انتہائی ہے کہ ان کا مکان اور جگہ اور رتبہ بھی عرش والے کے پاس ہے جیسا کہ حدیث میں ارشاد فرمایا گیا کہ جبریل علیہ السلام کا مقام سدرة المنتہی ہے۔ اور یہ ساتویں آسمان کے اوپر ہے سدرة کے آگے پھر جنتوں کے علاقے شروع ہوتے ہیں۔ پھر اس کے اوپر سمندر ہے جس کے اوپر عرش عظیم واقع ہے۔ بہر حال کائنات کا دائرہ جس کو مکلف کہا جاتا ہے وہ آسمانوں کے نیچے نیچے ہے تو آسمان کے اوپر جا کر حضرت جبریل کا مقام ہے۔ اب پرواز اگر ہوتی ہوگی تو کہیں اوپر ہی ہوگی۔ نیچے بھی آتے ہیں اوپر بھی جاتے ہیں ___ اس لئے فرمایا گیا کہ :

عِنْدَ فِي الْعَرْشِ مَكِينٍ

”عرش والے ہی کے پاس مقیم ہیں۔“

لہذا دوری اور بعد کا کوئی سوال نہیں۔ تو ایک راوی کی یہ شان نکلی کہ اس میں رسالت بھی ہے، کرامت بھی ہے، قوت بھی ہے اور قرب خداوندی بھی ہے۔ بعد کا کوئی احتمال نہیں ہے۔

مگر پھر بھی ایک احتمال ہو سکتا تھا کہ ایک شخص رسول ہے، کریم ہے، طاقت ور ہے، اللہ کا مقرب بھی ہے ___ لیکن اس کی کوئی حیثیت نہیں ___ یعنی اس کا منصب کوئی نہیں ___ منصب والا جب بولتا ہے، اس کی طرف توجہ کی جاتی ہے۔ ایک بڑے سے بڑا آدمی ہو طاقت ور بھی ہو مگر اس کے پاس کوئی عمدہ نہ ہو، کوئی

ضابطے کی بڑائی اس کے پاس نہ ہو، تو اس کے کلام کو توجہ سے نہیں سنا جائے گا۔ اگر میں ایک جملہ بولوں اسکی کوئی وقعت نہیں ہوگی۔ لیکن اگر کسی ملک کا سربراہ وہی جملہ بولے، تو سیاست کی بساط الٹتی چلی جاتی ہے۔ اس کے معنی ہوتے ہیں۔ ملکوں میں اس سے انقلابات واقع ہو جاتے ہیں۔ اس لئے کہ ایک صاحب منصب نے کلام کیا۔ تو آدمی نیک بھی ہے، بزرگ بھی ہے، مقرب خداوندی بھی ہے، حقانی بھی ہے۔ مگر منصب دار اور عمدہ دار نہیں، کوئی منصبی رتبہ نہیں ہے، تو اس کا کلام زیادہ قابل توجہ نہیں ہوتا۔ تو جبریل علیہ السلام کے متعلق ممکن تھا کوئی یہ کہتا کہ بڑے درویش ہیں، بڑے اعلیٰ درجہ کے مقرب ہیں، عرش کے قریب رہتے ہیں، نیک بھی اور بزرگ بھی ہیں، کامل امانت دار ہیں مگر عمدہ وغیرہ تو ہے نہیں۔ اس لئے ان کی ذمہ دارانہ شان نہیں ہے کہ ان کے کلام کو توجہ سے ہی سنا جائے اس لئے حق تعالیٰ نے ایک جملہ اور بردھایا۔

”مَطَاع“

سارے ملائکہ کے سردار بھی ہیں اور واجب الاطاعت ہیں، سارے فرشتے ان کے آگے جھکے ہوئے ہیں، آسمانوں میں ان کی حکومت ہے، سید الملائکہ ہیں تو ظاہریات ہے جب متکلم، قاصد اور بولنے والا اپنی ذات سے تو بزرگ ہوا، صاحب امانت ہو، باہر سے اس کو رسالت ملی ہوئی ہو اور اوپر سے اتنا بڑا عمدہ دار کہ ساتوں آسمانوں میں اس کی حکمرانی بھی ہو۔ اس کی ذمہ داری اور اس کا منصب بھی ہو، تو اتنی بڑی شخصیت جب پیام پہنچائے گی تو اس میں کوئی دخل و فصل کا خطرہ نہیں ہو سکتا۔ کسی قسم کا کوئی اندیشہ نہیں ہو سکتا، اس کے بعد پھر فرمایا:

”تَمَّ آمِنٌ“

ان سارے اوصاف کے اوپر یہ ہے کہ وہ امانت دار ہیں اور اس کی شہادت کون دے رہا ہے؟ اللہ میاں شہادت دے رہے ہیں۔ یہ جبریل کو کون کہہ رہا ہے کہ وہ بزرگ بھی ہیں، مطاع بھی ہیں۔ صاحب قرآن کہہ رہے ہیں۔ تو حق تعالیٰ ان کی صفت فرما رہے ہیں۔

عظیم شہادت

اگر کسی بڑے آدمی کی بڑائی کوئی چھوٹا آدمی بیان کرنے لگے تو وہ بڑائی نہیں سمجھی جاتی۔ یوں کہا جاتا ہے کہ وہ اپنی تعریف خود کرنا چاہتا ہے۔

مادح خورشید مداح خود است

اگر سورج کی کوئی تعریف کرنے لگے تو یہ کہا جائے گا کہ اسے اپنی تعریف منظور ہے، سورج محتاج تعارف نہیں ہے۔ تو کسی بڑے آدمی کا تعارف اگر چھوٹا کرائے، وہ درحقیقت اپنا تعارف کرا رہا ہے۔ بڑا تو خود ہی متعارف ہے۔ لیکن اگر بڑا تعارف کرائے یہ فی الحقیقت ایک عظیم شہادت ہے۔ تو جبریل علیہ السلام کا مثلاً میں تعارف کرانے لگوں۔ تو یہ کہا جائے گا کہ میں اپنے تعارف اور اپنی عزت کا خواہاں ہوں کہ ایک بڑے آدمی کا نام لے رہا ہوں۔ ایک بڑی شخصیت کا نام لے رہا ہوں۔ جبریل علیہ السلام کا تعارف وہ کرائے جو خود جبریل کا خالق ہے جو جبریل کا معبود ہے، وہ فرماتے ہیں کہ جبریل رسول بھی ہیں، کریم بھی ہیں۔ ذی قوت بھی ہیں، امانت دار بھی ہیں، مقرب بارگاہ بھی ہیں، عمدے دار بھی ہیں یعنی سید الملائکہ بھی ہیں۔ ان کو ہم نے قاصد اور پیغمبر بنا کر بھیجا۔ تو بھیجنے والے حق تعالیٰ جن کا علم لامحدود ہے۔ ان کے علم کی کوئی حد و نہایت نہیں۔ جن کو بھیجا گیا وہ صاحب امانت ہیں اور جن کے پاس بھیجا گیا وہ نبی کریم صلی اللہ علیہ وسلم جن کو نبوت

کا عمدہ دیا گیا کہ عالم بشریت میں اس سے بڑا کوئی کمال نہیں۔

عظمت سند

اور نبی کریم صلی اللہ علیہ وسلم فقط نبی ہی نہیں بلکہ خاتم الانبیاء ہیں۔ خاتم کے معنی یہ ہیں کہ جو نبوت کے درجات کا فہمی ہو۔ یعنی نبوت کے سارے مراتب ان کے اوپر آکر ختم ہو جائیں۔ کوئی ایسا درجہ باقی نہ رہے کہ کسی اور شخصیت کی ضرورت پڑے کہ وہ اس درجے کو لے کر سامنے آئے۔ تو خاتم الانبیاء کا یہ مطلب ہے کہ نبوت کے کمالات کے جتنے درجات اور جتنے مراتب ہیں وہ اس ذات میں ہیں وہ اس ذات اقدس پر ختم ہو گئے۔ نبوت کی بنیاد وہی چیزوں کے اوپر ہے۔ ایک کمالات علمی اور ایک کمالات اخلاق جن سے عمل کا سلسلہ چلتا ہے۔ تو علم کے بارے میں تو فرمایا گیا :

اوتیت علم الاولین والآخرین
”انگلوں اور پچھلوں کے تمام علوم آپ کو عطا کئے گئے۔“

اور اخلاق کے بارے میں فرمایا گیا :

وَإِنَّكَ لَعَلَىٰ خُلُقٍ عَظِيمٍ
”تو اخلاق بھی خلق عظیم۔“

اور آپ کا علم اتنا جامع کہ اولین و آخرین کا تمام علم آپ کو دے دیا گیا۔

ظاہریات ہے کہ جو ذات بابرکات علم میں بھی ساری مخلوق سے اکمل ہو، اخلاق میں بھی ساری مخلوق سے اکمل ہو۔ تو اس کی نبوت بھی انبیاء علیہم السلام میں سے سب سے زیادہ مکمل ہوگی۔ اس لئے آپ فقط نبی ہی نہیں بلکہ خاتم الانبیاء ہیں۔ یعنی آپ کی ذات بابرکات پر نبوت کے مراتب ختم کر دیئے گئے۔

تو ایسی ذات کے اوپر قرآن نازل ہو جو کمالات بشریہ میں سب سے زیادہ اکمل ہو۔ اور ایسی ذات قرآن کو لے کر آئے جس کی حق تعالیٰ تعریف فرمائیں کہ ایک راوی میں جتنے اوصاف ہو سکتے ہیں وہ سب ان میں موجود ہیں اور قرآن کریم کو بھیجنے والی ذات حق تعالیٰ کی ہو جو سارے کمالات کا مصدر اور سرچشمہ ہے۔ تو اوپر سے لے کر حضور صلی اللہ علیہ وسلم تک قرآن کریم کی سند اتنی مکمل ہے کہ اس میں کسی نقد و تبصرہ کی گنجائش نہیں۔

تواتر طبقہ

اس کے بعد جناب رسول اللہ صلی اللہ علیہ وسلم نے اپنے صحابہؓ کو قرآن پڑھایا تو صحابہؓ نے طبقے کے طور پر اس کو لیا۔ یعنی اکے دے میں حفظ نہیں کیا۔ بلکہ جماعتوں کی جماعتیں اور طبقات کے طبقات حافظ آئے ہوئے۔ انہوں نے پھر بعد والے طبقات کو حافظ بنایا اور طبقہ در طبقہ حافظ بنتے چلے گئے۔ اسی طرح آج تک تواتر طبقہ کے ساتھ یہ قرآن کریم چلا آرہا ہے کہ ایک ایک اور دو دو یا بیس بیس اور چالیس چالیس نہیں سو اور پچاس پچاس نہیں بلکہ ہزاراں ہزار حافظ ہر قرن میں موجود رہے۔ اوپر کے قرن سے لیتے رہے اور نیچے کے قرن کو دیتے رہے۔ تو جو کلام خداوندی اس حفاظت کے ساتھ آئے اور قیامت تک چلتا رہے اس میں کسی دخل و فصل یا تحریف کی گنجائش نہیں۔ اگر کوئی تحریف کرنے والا تحریف کرے گا۔ چونکہ حفاظت کے مان کافی ہیں اس لئے اس کی تحریف کھل جائے گی چنانچہ بہت سے محرفین پیدا ہوئے جنہوں نے معجزہ کے لحاظ

سے بھی تحریف کرنا چاہی لیکن دودھ کا دودھ اور پانی کا پانی الگ کر دیا گیا۔

ہمہ گیر ابدی حفاظت

حدیث میں نبی کریم صلی اللہ علیہ وسلم نے فرمایا :

ہر صدی پر مجدد کا وعدہ کیا گیا ہے

ان اللہ یبعث لہنہ الامۃ علی رأس کل مائتۃ سنة من بعدد لہا دینہا

ہر صدی کے اوپر اللہ مجدد بھیجے گا۔۔۔ مجدد کے لئے کوئی شخص واحد ہونا ضروری نہیں۔ جماعتیں بھی مجدد بن کر آئی ہیں۔ افراد بھی مجدد بن کر آئے ہیں۔ دین کے جس گوشے میں لوگوں نے خلط واقع کیا اور تنقیص واقع کی۔ انہوں نے آکر اسی کو کھول دیا۔ تو ہر صدی پر مجددوں کا وعدہ دیا کے خود حضور صلی اللہ علیہ وسلم فرماتے ہیں :

کیف تہلک امتہ انا اولہا والمسیح اخرہا واملہی وسطہا۔

وہ امت کیسے ہلاک ہو جائے گی جس کی ابتداء میں میں ہوں اور اخیر میں مسیح ہیں اور بیچ میں مہدی ہیں۔
تو اول و آخر کی بھی حفاظت بتلائی گئی ہر صدی کی حفاظت بتلائی گئی۔ پھر ہر صدی کے اندر اندر وعدہ دیا گیا۔

یحمل هذا العلم من کل خلف عدولہ بنفون عنہ تحریف الغالین وانتحال

البطلین وتناول الجاہلین۔

ہر قرن اور زمانے کے اندر اس علم کو اٹھاتے رہیں گے، اسلاف میں سے اخلاف رشید، نیک خلف، نیک سلف سے لیتے رہیں گے۔ اس علم کو امانت داری کے ساتھ سلف سے خلف قبول کرتے رہیں گے غلو کرنے والے کے غلو کو توڑ دیں گے۔ غلو کرنے والے جو تحریفیں کریں گے اور معانی کے اندر جو تحریف واقع کر دیں گے اس کو مٹائیں گے اور دروغ بافیوں اور جاہلانہ تاویلات کا پردہ چاک کرتے رہیں گے۔ بہر حال اس امت میں وعدہ دیا گیا کہ قیامت تک ایک طبقہ حقانی ضرور باقی رہے گا جو بجنسہ قرآن کو مع اس کے لفظ و بیان اور مع اس کی شرح کے دیتا رہے گا تو سلف سے خلف تک پہنچتا رہے گا۔

جہاں یہ کہا گیا کہ امت میں فرقے ہوں گے اور اختلافات رونما ہوں گے وہاں یہ بھی وعدہ دے دیا گیا کہ قیامت تک ایک فرقہ ضرور حق کے اوپر رہے گا اور اپنے ذوق و وجدان اور دلائل سے لوگ سمجھتے رہیں گے کہ یہ فرقہ حقانی ہے۔ اس کے افعال و اعمال اور اس کی علامات بتلاتی رہیں گی کہ یہ حقانی ہے اور لوگ اس کی طرف رجوع کرتے رہیں گے۔ غرض ایک طبقہ ہمیشہ باقی رہے گا جو صحیح مزاج کے ساتھ دین کو باقی رکھے گا اور صحیح ذوق کے ساتھ اس کو قائم رکھے گا۔

لا یضرہم من خلیلہم ولا من خالفہم حتی یاتی امر اللہ۔

نہ ان کو رسوا کرنے والا رسوا کر سکے گا نہ ذلیل کرنے والا ذلیل کر سکے گا۔ وہ ایک ہی چیز کہتے رہیں گے کہ

ما لنا علیہ الیوم واصحابی

جن کے اوپر آج کے دن میں (رسول اللہ صلی اللہ علیہ وسلم) اور میرے صحابہ ہیں۔۔۔ اسی کے مطابق لفظ اور معنی اور حقائق و کیفیات دنیا کے سامنے پیش کرتے رہیں گے۔ بہر حال یہ وعدہ دیا گیا اور جہاں اختلافات کی خبر دی گئی وہیں ساتھ اس فرقہ حقانی کی بھی خبر دی گئی۔ اس سے واضح ہوا کہ یہ دین خاتم الانبیاء

دین ہے۔ قیامت تک باقی رہے گا کیونکہ درجات نبوت آپ کی ذات بابرکات پر ختم کر دئے گئے۔ اب کوئی درجہ باقی نہیں رہا کہ کسی شخصیت کو اکر اسے پورا کیا جائے۔

بہر حال قرآن کریم کی حفاظت خداوندی کے سلسلہ میں مجودین کے وعدے الگ ہیں۔ ائمہ ہدایت کے وعدے الگ ہیں، خلفاء کے وعدے الگ ہیں اور خلف عدول کے وعدے الگ ہیں، صلحاء کے وعدے الگ ہیں۔ برابر بھیجے جاتے رہیں گے اور دین حقانیت قائم رہے گی۔ تو یہ

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ

میں بتلایا گیا کہ جہاں قرآن کریم کے الفاظ محفوظ کئے گئے اور جہاں اس کا رسم الحظ محفوظ کیا گیا، وہیں اس کے علوم اور معانی بھی محفوظ کئے گئے، وہیں اس کے احکام بھی محفوظ کئے گئے۔ تو اول سے لے کر اخیر تک ور ظاہر سے لے کر باطن تک قرآن کریم کا ایک ایک پہلو محفوظ ہے اور محفوظ چلا جائے گا۔

بہر حال یہ بات میں نے اس پر عرض کی کہ دارالقرآن قائم کیا گیا، بہر حال یہ بھی خلافت خداوندی ہے۔ یہ الفاظ اور لب و لہجے کی خلافت ہے جو نبی کریم صلی اللہ علیہ وسلم سے چلی ہے۔ قرآن اور مجودین نے اسی لب و لہجے کے حفاظت کی کوشش کی ہے۔ نوعیت ایک رہتی ہے گو شخصی طور پر کچھ نہ کچھ فرق واقع ہوتا ہے۔

تغنی بالقرآن

اسی واسطے قرآن کریم کے بارے میں فرمایا گیا کہ :

مَنْ لَمْ يَتَغَنَّ بِالْقُرْآنِ فَلَيْسَ مِنَّا۔

”جو قرآن کریم کے ساتھ تغنی نہ کرے وہ ہم میں سے نہیں ہے۔“

مگر تغنی کے معنی یہاں موسیقی کے نہیں ہیں۔ گانے بجانے کے طرز پر پڑھنے کے متعلق دھمکی دی گئی ہے۔ اگر کوئی قرآن کو مزامیر کی صورت سے پڑھے تو اسے عذاب کی دھمکی دی گئی ہے۔ تو قرآن کا غنا الگ ہے، گانے بجانے کا غنا الگ ہے۔ قرآن کریم کی تغنی کی یہ تفسیر کی گئی ہے کہ اتنے درد آمیز لہجے کے ساتھ پڑھے کہ قرآن کی کیفیات ایک قلب سے دوسرے قلب میں پہنچنے لگیں۔ تو وہ ایک خاص درد، ایک صلب و لہجہ ہے، قراء اور مجودین وہی اختیار کرتے ہیں۔

چنانچہ جب قرآن پڑھا جاتا ہے تو واقعہ یہ ہے کہ دنیا کی سینکڑوں قسم کی موسیقیوں ہیں۔ ہر ملک کی موسیقی الگ ہے۔ لیکن قرآن کا غنا وہ ہے کہ کسی موسیقی پہ منطبق نہیں اور کسی موسیقی میں وہ تاثیر نہیں جو اس میں تاثیر ہے اگر صحیح معنی میں کوئی پڑھنے والا موجود ہو اس سے دل کھینچے ہیں۔ تو فرمایا گیا :

مَنْ لَمْ يَتَغَنَّ بِالْقُرْآنِ فَلَيْسَ مِنَّا۔

کیسے فرمایا گیا :

زِنُوا الْقُرْآنَ بِأَصْوَاتِكُمْ فَلَنْ يَسْمَعَهُ إِلَّا الْوَالِدُ الْعَلِيمُ الَّذِي عَلَّمَ رَبَّهُ خَيْرًا مِمَّا تُلَوِّحُونَ بِأَيْدِيكُمْ وَأَنْتُمْ لَا تَشعُرُونَ۔

قرآن کریم کو خوش آوازی کے ساتھ پڑھو۔ اس سے قرآن کا حسن بڑھ جاتا ہے۔ تو خوش آوازی میں والدین کی تقلید کرنی پڑے گی کہ جس انداز کی خوش آوازی صحابہ رضی اللہ تعالیٰ عنہم سے چلی آرہی ہے اور میں سے چلی آرہی ہے اور سلسلہ بسلسلہ پہنچی ہے۔ اسی کے ساتھ تغنی کرو۔ اسی کے ساتھ حسن صوت یاد کرو۔ تو قرآن کریم کی آواز اور لب و لہجہ اور طرز ادا تک محفوظ کیا گیا۔

تبریک

اور وہ قراء و مجودین مبارکباد کے مستحق ہیں۔ جنہوں نے یہ خلافت خداوندی سنبھالی۔ تو ایک خلافت علمی ہے، ایک خلافت اخلاقی ہے، ایک خلافت عملی ہے اور یہ خلافت صوتی ہے کہ آواز کے لحاظ سے بھی دنیا میں اللہ کے خلیفہ موجود ہیں کہ اس کے کلام کو اسی کے انداز سے پڑھنے کی کوشش کرتے ہیں۔ اس واسطے مبارکباد کے مستحق ہیں اور دارالقرآن بھی مبارکباد کا مستحق ہے جس نے قراء اور مجودین بنانے کا ایک راستہ پیدا کیا۔ اس فن شریف کو پھیلانے کا ارادہ کیا۔ بہر حال یہ اس کی برکات میں سے ایک برکت ہے کہ آپ حضرات یہاں جمع ہیں اور قرآن سننے کے لئے جمع ہوئے۔ قراء اور مجودین کی محفل منعقد ہوئی۔ کلام خداوندی پڑھا گیا۔ تو حقیقت میں یہ کلام اللہ کا ہے۔

جیسے حضور صلی اللہ علیہ وسلم نے غزوہ بدر میں جب کفار کے اوپر کنکریاں پھینکی تھیں تو آپ کے بارے میں فرمایا گیا تھا :

وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ-

اے نبی! جب آپ کنکریاں پھینک رہے تھے وہ آپ نہیں پھینک رہے تھے۔ وہ تو ہم پھینک رہے تھے۔ یعنی اعضاء آپ کے تھے ہمارے کمالات کا ظہور ہو رہا تھا اور منظر آپ بنے ہوئے تھے۔ تو زبانیں ہماری ہیں، کلام خدا کا ہے اور انسان منظر بنا ہوا ہے۔ اس واسطے یہ ادارہ مستحق مبارکباد ہے جس نے قراء اور مجودین جمع بھی کئے اور آئندہ پیدا کرنے کا سلسلہ بھی ڈالا۔ حق تعالیٰ شانہ کامیاب فرمائے اور اس ادارے سے بہت سے مجودین پیدا ہوں اور قرآن کریم کے پڑھنے کی اور اس فن تجوید کی اشاعت ہو اور لوگوں کے دلوں میں یہ گھر کرے اور پھر لوگ مائل ہوں اور اس کے علم و عمل کی طرف متوجہ ہوں۔

واخر دعوانا ان الحمد لله رب العلمین-

اللهم ربنا تقبل منا انک انت السميع العليم

اللهم اغفر لنا وارحمنا وعافنا واعف عنا واهدنا سبیل السلام واخرجنا من

الظلمت الی النور وجنبنا الفواحش ما ظهر منها وما بطن

اللهم وتوفنا مسلمین والحقنا بالصلحین غیر خزاہا ولا مفتونین

وصلی اللہ تعالیٰ علی خیر خلقہ سیلنا ومولانا محمد وعلی الہ وصحبہ

اجمعین-

برحمتک یا ارحم الراحمین



جنت کی رسی کو مضبوط پکڑو

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ، وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يُضِلَّهُ فَلَا هَادِيَ لَهُ، وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَنَشْهَدُ أَنَّ سَيِّدَنَا وَنَبِيَّنَا وَمَوْلَانَا مُحَمَّدًا عَبْدَهُ وَرَسُولَهُ، صَلَّى اللَّهُ تَعَالَى عَلَيَّ خَيْرِ خَلْقِهِ مُحَمَّدٍ وَآلِهِ وَاصْحَابِهِ أَجْمَعِينَ.

اما بعد: جیسا کہ آپ حضرات کے علم میں ہے کہ یہ اجتماع ختم قرآن کے سلسلہ میں کیا گیا ہے، یہ مبارک تقریب اس لئے کی گئی ہے کہ چند بچے قرآن کریم حفظ کر رہے تھے آج وہ ختم کریں گے اس لئے میں چاہتا ہوں کہ قرآن حکیم اور اس کی تعلیم کے سلسلہ میں چند حقیقتیں پیش کروں تاکہ اس شغل مبارک کی اہمیت آپ کے سامنے آجائے۔

قرآن کریم اللہ کا ترجمان ہے

قرآن حکیم کی بہت سی صفات اور بہت سے کمالات ہیں جو خود قرآن ہی نے ذکر کئے ہیں، سب سے بڑی خصوصیت قرآن حکیم کی یہ ہے کہ وہ اللہ کا کلام ہے، اور کلام ہی متکلم کی تمام معنوی خصوصیات کا مخزن ہوتا ہے، کیونکہ کلام متکلم بولنے والا جو کچھ بھی بولتا ہے وہ دراصل اس کے دل کی آواز ہوتی ہے، جو اندر سے اٹھتی ہے اور زبان کے ذریعہ باہر نمایاں ہو جاتی ہے، اس لئے کلام میں دل کی اندرونی حقیقتیں بھری ہوئی ہوتی ہیں، یہی صورت قرآن کریم کی بھی ہے، کہ وہ اللہ کے اندر سے نکل کر آیا ہے، اس لئے وہ حقائق الہیہ کا ترجمان اور ان کے انوار سے بھرپور ہے، حق تعالیٰ کے باطن سے ایک چیز چلی اور انہوں نے اپنے الفاظ میں ظاہر فرمادیا، اور وہ اس کلام کے ذریعہ ہم تک پہنچ گئی، اس لئے کوئی وجہ نہیں کہ ہم اس کلام پاک کے ذریعہ ان برکتوں سے متبرک نہ ہوں۔ اسی واسطے ایک حدیث میں فرمایا گیا ہے:

تبرک بالقرآن فانه كلام الله وخرج منه

”قرآن سے برکت حاصل کرو کہ وہ اللہ کا کلام ہے اور اس کے اندر سے نکل کر آیا ہے“

تو خدا کے باطن سے ایک چیز نکلی اور ہمارے باطن تک مع اپنے برکات کے پہنچ گئی ہے، بولے ہیں وہ اور پہنچ گئی ہمارے اندر جس کا ذریعہ ان کا تکلم ہوا، اس کا قدرتی نتیجہ یہ ہے کہ قرآن پڑھنے سے انسان کے باطن کا اللہ کے باطن سے رابطہ قائم ہو جاتا ہے اور قرآن پڑھنے والے گویا وابستہ ہو جاتے ہیں حق تعالیٰ شانہ کے باطن سے۔

اس دنیا کی ہر چیز اللہ کے ظاہر سے متعلق ہے

اس کے ظاہر سے تو کائنات کی ہر چیز وابستہ اور متعلق ہے، اور ہر شے پر اس کے پر تو لے پڑے ہوئے

ہیں جس سے اس کی نمود قائم ہے، مثلاً اللہ کے کمالات میں سے چاند سورج ہیں جو اس کے ظاہر سے وابستہ ہیں، چاند سے روشنی پہنچ رہی ہے، سورج سے گرمی پہنچ رہی ہے، موسم بن رہے ہیں، جن سے ساری مخلوق فائدہ اٹھا رہی ہے، اسی طرح یہ ساری مخلوق واسطہ بلا واسطہ اللہ کے ظاہر سے وابستہ ہے۔ حق تعالیٰ نے زمین پیدا فرمائی، یہ ظہور ہے اس کے کمال کا، زمین سے ساری دنیا مستفید ہو رہی ہے، سب اسی پر گزر بسر کر رہے ہیں، غذائیں حاصل کر رہے ہیں، کوئی بھی زمین پر چلنے والا ایسا نہیں جو زمین سے فائدہ نہ اٹھا رہا ہو، تو اس طرح ساری کائنات اللہ کے ظاہر سے وابستہ ہے۔ آسمان کو اللہ نے چھت بنا دیا، اس کے سہارے اس کے نیچے ساری مخلوق زندگی گزار رہی ہے، اور اس سے متعلق ہے اس لئے یہاں بھی ساری مخلوق مستفید ہے اللہ کے ظاہر سے جس نے اپنے ایک کمال کو آسمان کی صورت میں ظاہر فرما دیا۔

رب العالمین سے تعلق کس کا ہوگا

لیکن اللہ کے باطن سے وہی وابستہ ہوگا جو اس کے عملی حقائق اور اخلاقی کمالات سے وابستہ ہو، جس سے اس کی حقیقت اور سیرت کھلے اور اس کا راستہ صرف کلام ہے، جو علمی اور اخلاقی کمالات سے بھرپور ہو کر اترتا ہے۔ اور اس کے باطن سے نکلتا ہے، پس حق تعالیٰ کے باطن سے صرف وہی وابستہ ہوگا جو اس کے کلام (قرآن کریم) سے وابستہ ہو اور اسے پڑھے اور پڑھائے، نص حدیث یہ در حقیقت اس سے باتیں کرنا ہے، اور بات کرنے ہی سے بات کرنے والے کی اندرونی حقائق کھلتی ہیں۔

اس لئے قرآن پڑھنے پڑھانے والا براہ راست اللہ کے باطن سے متعلق ہوگا اور اس کی برکتوں سے متبرک ہو جائے گا، کیونکہ کلام متکلم کے اندر سے نکلتا ہے، پس کلام کے ذریعہ متکلم کے اندر سے رابطہ اور خصوصیت پیدا ہو جاتی ہے شاعر شعر پڑھتا ہے تو وہ شعر در حقیقت اس کے دلی کمال کا آئینہ ہوتا ہے، جس میں اس کے دل کی کیفیات نمایاں ہو جاتی ہیں، اور یہ کمال الفاظ کلام سے وہ ظاہر کرتا ہے، اس لئے اس کلام سے جو بھی متاثر ہوگا وہ حقیقتاً شاعر کے باطن سے متعلق ہوگا اسے شاعر سے محبت ہو جائے گی، اس کیلئے شوق پیدا ہوگا، اس کی توقیر و تعظیم دل میں آئے گی، جبکہ اس سے ایک ہنر ظاہر ہوا، پس اس طرح ہم شاعر کی حقیقت سے وابستہ ہو گئے۔

علم کا مخزن قلب (دل) ہے

اسی طرح اگر ایک عالم کلام کرے تو اس کے کلام کے واسطہ سے اس عالم کے قلب سے رابطہ پیدا ہوتا ہے، اس کی حقیقت اور سیرت سے وابستگی ہوتی ہے، کیونکہ عالم کلام عالمانہ ہوتا ہے، اور علم نکلتا ہے قلب سے تو علم کے واسطہ سے جو تعلق پیدا ہوگا وہ عالم کے قلب اور باطن سے ہوگا، صورت شکل سے نہیں ہوگا، اگر کسی عالم کی صورت کالی کلوٹی بھی ہے پھر بھی اس سے عشق و محبت ہوتی ہے، تو وہ اس کی صورت کا عشق نہیں ہوتا، اس کی سیرت کے کمال کا عشق ہوتا ہے، ہر صاحب ہنر کے ہنر مند انہ کلام کے ذریعہ سے اس کی

حقیقت سے، اس کے قلب سے اور اس کے باطن سے وابستگی بڑھتی ہے۔

اللہ کی صفت الظاہر اور الباطن بھی ہے

بس یونہی سمجھو کہ حق تعالیٰ شانہ کا بھی ایک ظاہر ہے اور ایک باطن، اس لئے کہ ان کا نام ”الظاہر“ بھی ہے اور ”الباطن“ بھی، **هُوَ الْأَوَّلُ وَالْآخِرُ وَالظَّاهِرُ وَالْبَاطِنُ** تو اس کے ظاہر سے تو ساری مخلوق مستفید ہے، لیکن اس کے باطن سے وہی مستفید ہے جو اس کے کلام سے وابستہ ہے وہی ہے کہ کلام میں حق تعالیٰ کے کمالات چھپے ہوئے ہیں اور اتنے لامحدود کمالات ہیں کہ ان کی کوئی گنتی نہیں کر سکتا، تو کلام الہی حقیقت میں ترجمانی کرتا ہے اس کے باطنی کمالات کی جو اس کے اندر کے حقائق ہیں اور وہ کلام کے ذریعہ کھلے ہیں، جنہیں آپ بواسطہ کلام پہچان لیتے ہیں، اس لئے کلام سنتے ہیں کہ یہ شاعر کا کلام ہے، اور بڑا اچھا کلام ہے، یا کوئی عالم کلام کرتا ہے تو کہہ اٹھتے ہیں کہ یہ تو کوئی عالم معلوم ہوتا ہے یا کوئی صنّاع اور سائنس دان کلام کرتا ہے، یا مضمون لکھتا ہے تو آپ فوراً پکار اٹھتے ہیں کہ یہ کوئی سائنس دان ہے جو صنعت و حرفت کے نکتے سمجھا رہا ہے، اور اگر کلام بہت جامع اور اصولی ہو اور اس میں ہر علم و فن کی باتیں بھری ہوئی ہوں تو آپ اسی وقت کہنے لگتے ہیں کہ یہ تو کسی بڑے عالم کا کلام ہے ورنہ کلام میں یہ جامعیت اور گہرائی نہ ہوتی۔

کلام ہنر اور عیب کو ظاہر کرتا ہے

تو کلام درحقیقت ترجمانی کرتا ہے متکلم کے باطن کی۔ شیخ سعدی نے کہا ہے:

تا	مرد	سخن	نگفتہ	باشد
عیب	و	ہنرش	نہفتہ	باشد

جب تک آدمی کلام نہ کرے اس کا عیب و ہنر سب چھپا ہوا رہتا ہے، کلام بولتے ہی پتہ چل جاتا ہے کہ قص ہے یا کامل، جاہل ہے یا عالم، شاعر ہے یا ادیب۔

اسی طرح حق تعالیٰ شانہ کا کلام ان کے حقائق کا ترجمان ہے، اس لئے قرآن سنتے ہی ایک فہیم و دانا پکار اٹھے گا کہ یہ تو کسی بڑے حکیم و خبیر کا کلام ہے کہ جس کے علم و حکمت کی کہیں تہاں اور انتہا ہی نہیں ہے، اس میں جمال بھی ہے، حکمت بھی اخلاق بھی ہے، رحمت بھی ہے، شوکت بھی ہے، ہیبت بھی ہے، عظمت بھی ہے، ازلیت بھی ہے اور ابدیت بھی، غرض ساری ہی خوبیاں اس کلام میں چھپی ہوئی ہیں جس سے ہم سمجھ جاتے ہیں کہ یہ سوائے خدا کے کسی اور کا کلام نہیں ہو سکتا، کیونکہ ساری ہی خوبیوں اور کمالات کا سرچشمہ صرف اسی کی ذات بابرکات ہے۔

کلام الہی کو پڑھیں گے تو صفات الہی کا عکس ہم پر پڑے گا

اور ظاہر ہے کہ جب یہ کلام ہم پڑھیں اور پڑھائیں گے تو ساری خوبیاں بقدر صلاحیت ہم میں رچیں

گی اور راسخ ہوں گی، اور ہم اس کی اندرونی برکتوں سے یقیناً مستفید ہوں گے، یہی مطلب ہے حق تعالیٰ کے باطن سے متعلق ہونے اور اس کی برکتوں سے مستفید ہونے کا اور ظاہر ہے کہ جب ہم اس کے باطن سے وابستہ ہو گئے تو اس دنیا کی ظاہری چیزوں سے گزر کر اللہ کے باطن تک پہنچ گئے، اسی واسطے حدیث مذکور میں فرمایا گیا کہ قرآن سے برکت حاصل کرو کیونکہ وہ اللہ کا کلام ہے اور اس کے اندر سے نکل کر آتا ہے۔

آسمان دنیا سے ساتویں زمین تک جہنم کا علاقہ ہے

یہاں سے ایک حقیقت اور سمجھئے، اور وہ یہ کہ آسمان سے نیچے ساتویں زمین کی تہہ تک جہنم کا علاقہ ہے اور ساتویں آسمان سے اوپر جنت کا علاقہ، جیسا کہ اہل حقائق کے کلام سے واضح ہے، اس لئے جتنی مخلوق بھی آسمان کے نیچے ہے وہ گویا جہنم میں ہے اور حق تعالیٰ کا ارشاد ہے کہ اس جہنم سے نکلو اور جنت تک پہنچو اس کی صورت یہ فرمائی کہ حق تعالیٰ نے ایک رسی آسمان سے لٹکادی اور حکم دیا کہ اس رسی کو مضبوط پکڑو کہ جب ہم اسے کھینچیں تو تم اس کے سہارے پاس آ جاؤ، وہ رسی کیا ہے تو حدیث نے اس کی تفسیر فرمادی کہ وہ قرآن ہے، چنانچہ حدیث شریف میں حضور ﷺ کا ارشاد ہے کہ یہ ”قرآن اللہ کی رسی ہے جو آسمان سے زمین کی طرف لٹکادی گئی“

رسی کو پکڑ کر جنت میں چلے جاؤ

پس یہ قرآن اللہ کی ایک رسی ہے جو اس نے ٹانگ دی ہے، جو آسمان سے لٹکادی گئی ہے، جو زمین تک پہنچ گئی ہے، اسی کیلئے حکم دیا کہ اس سے لپٹ جاؤ، اس سے اعتصام کرو، تمسک کرو، اسی سے لگ جاؤ، اور اسے تھام لو، یہ رسی ایسا مضبوط رشتہ ہے کہ کبھی نہیں ٹوٹ سکتا، ہاں یہ تو ڈر ہے کہ وہ ہاتھ سے چھوٹ جائے لیکن ٹوٹ نہیں سکتی، جو پکڑے گا وہ ادھر ادھر گر نہیں سکتا یعنی جہنم میں نہیں رہ سکتا، تو قرآن کریم کے ظاہر کے لحاظ سے تو یہ فرمایا گیا کہ اللہ کی رسی جو اس نے دنیا میں لٹکادی ہے اسے تھام لو، جب اسے تھام لو گے اور مضبوط پکڑ لو گے تو قیامت کے دن ہم اسی رسی کو اوپر کھینچیں گے، جو اس سے بندھ گیا وہ اس سے کھینچ کر ہمارے پاس چلا آئے گا اور جنت رضوان تک پہنچ جائے گا ادھر ادھر نہیں جاسکے گا۔

رسی چھوڑنے یا بے التفاتی سے جہنم میں رہ جاؤ گے

لیکن جنہوں نے یہ رسی نہیں تھامی وہ یہیں رہ جائیں گے، کفار نے یہ رسی نہیں تھامی، تو وہ جنت تک نہیں پہنچ سکیں گے اور نہ انہیں اللہ کے باطن سے کوئی علاقہ (تعلق) قائم ہو گا اور وہ یہیں نیچے کے نیچے رہ جائیں گے، یعنی جہنم میں پڑے رہ جائیں گے گویا کفار کو جہنم میں داخل کرنا نہیں پڑے گا کہ وہ پہلے ہی جہنم میں تھے اور انہوں نے رسی پکڑی ہی نہ تھی جس کے ذریعہ کھینچ کر وہ جنت کے مقام بلند تک پہنچ جاتے البتہ مومن کو اس جہنم سے اسی رسی کی بدولت اوپر کھینچ کر جہنم سے نکال لیا جائے گا اور جنت میں داخل کر دیا جائے گا اور فرمایا جائے گا کہ ”جنت میں داخل ہو جاؤ امن اور سلامتی کے ساتھ۔“

آسمان دنیا کے نیچے سانپ اور عذاب پہنچانے حشرات الارض والے موجود ہیں حضرت شیخ محی الدین ابن عربی نے لکھا ہے کہ اس آسمان اور زمین کے درمیان جہنم کا علاقہ ہے، آسمان کے نیچے سے لے کر ساتویں زمین کی تہہ تک اس کے اندر وہ آگ اور سانپ، بچھو اور ساری مصیبتیں ہیں جو جہنم میں رکھی گئی ہیں، فرمایا یہ جارہا ہے کہ تم سب کے سب اس وقت جہنم میں اور اسی کے علاقہ میں ہو، رسی ٹانگ دی گئی ہے کہ جسے اس جہنم سے نکلنا ہو وہ ہماری رسی تھام لے ہم اسے کھینچ لیں گے تو جو لوگ نہیں تھامیں گے انہیں جہنم میں داخل کرنا نہیں پڑیگا، وہ پہلے ہی سے جہنم کے اندر ہیں، یہی وجہ ہے کہ کفار کے بارے میں یہ نہیں فرمایا گیا کہ وہ جہنم میں داخل کئے جائیں گے کہ وہ تو ہیں ہی جہنم میں، جب انہوں نے نکلنے کی کوشش نہیں کی تو وہ وہیں پڑے رہ گئے جہاں پڑے تھے، وہ اب بھی جہنم میں ہیں جب بھی جہنم میں رہیں گے، البتہ مومن اس رسی کی بدولت اس سے کھینچ کر باہر نکل آئے گا اور اوپر مقام کریم میں جا پہنچے گا۔

قرآن کریم ہم کو جہنم سے نکالتا اور اللہ کے باطن سے ملاتا ہے

بس قرآن کریم کی ایک شان تو یہ ہے کہ جہنم سے لوگوں کو کھینچ کر نکالنے والا ہے، دوسری شان یہ ہے کہ آدمی جب اس کے ظاہر سے آگے بڑھ کر اس کے باطن سے متعلق ہو، یعنی اس کے معانی اور حقائق کو سمجھے، اور اس کی کیفیات سے اپنے باطن کو باکیف بنائے، تو وہ قرآن کی ان دونوں شانوں سے اللہ کے باطن سے متعلق ہو جائے گا۔

کلام الہی خیر ہی خیر ہے

کیونکہ جیسا کہ عرض کیا جا چکا ہے یہ ایک فطری بات ہے کہ آدمی کلام سن کر متکلم اور اس کی اندرونی کیفیات سے وابستہ ہوتا ہے اور جبکہ اللہ تعالیٰ سرچشمہ خیر و برکت اور ان کی ہر بات خیر ہی خیر ہے، اس لئے آدمی اس کے کلام سے اور کلام کے واسطے سے خود اس سے وابستہ ہو کر سر تا پا خیر ہی خیر اور برکت ہی برکت ہو جائے گا، جس میں شریعت باقی نہ رہے گا..... اسی کو حدیث نبوی ﷺ میں فرمایا گیا ہے کہ ”تم میں سب سے بہتر وہ شخص ہے جو قرآن پڑھتا اور پڑھاتا ہے۔“ تو پوری امت میں عالم قرآن اور معلم قرآن کو خیر کا لقب دیا گیا ہے یعنی ساری امت تو دوسری اقوام کی نسبت سے خیر ہے، ”امر بالمعروف کرتے ہو، اچھی باتوں کی نصیحت کرتے ہو، برائیوں سے روکتے ہو۔“ اور عالم قرآن افضل ہو غیر عالم سے اور معلم قرآن افضل ہوا محض عالم سے بھی۔

قرآن کا مشغل رکھنے والا سب سے افضل ہے

جس کا حاصل یہ نکلا کہ اس پوری امت میں جو قرآن کا مشغل رکھتے ہیں، پڑھتے اور پڑھاتے ہیں کوئی اس کے الفاظ کو پڑھاتا ہے کوئی اس کے معنی کو پڑھاتا ہے، کوئی اس کے حقائق کی تعلیم دیتا ہے، وہ پوری امت میں سب سے زیادہ افضل ہے جس کی بڑی وجہ وہی ہے کہ وہ قرآن کا مشغل رکھ کر حق تعالیٰ سے اور بالخصوص

اس کے باطن سے وابستہ ہے، محض ظاہر سے نہیں، جس سے کائنات کی ہر چیز ہی وابستہ ہو، خواہ وہ جاندار ہوں، جمادات و نباتات، آسمان ہو یا زمین، چاند ہو یا سورج وغیرہ پس کلام خداوندی کو لینے والا مستفید ہے براہ راست اللہ کے باطن سے اس لئے اس کو حدیث نبوی ﷺ میں "خیر" فرمایا گیا۔

الفاظ قرآن کی تعلیم سب سے زیادہ ضروری ہے

اس سے واضح ہے کہ قرآن کے الفاظ کی بھی اگر تعلیم دی جائے تو وہ بھی اس حدیث کی رو سے اسی خیر امت میں داخل ہے، کیونکہ قرآن کریم مجموعہ ہے لفظ اور معنی کا، لفظ بھی اللہ ہی کی طرف سے آئے ہیں اور معنی بھی اللہ کی طرف سے آئے ہیں، بخلاف دوسری کتب سماویہ کے کہ وہاں الفاظ منزل من اللہ نہیں ہیں، اس لئے وہ حقیقی معنی میں کلام نہیں ہیں جن سے حق تعالیٰ نے تکلم فرمایا ہو اور انہیں پڑھ کر سنایا ہو۔

قرآن کلام اللہ کیوں ہے؟

مثلاً حق تعالیٰ نے توریت کا تکلم نہیں فرمایا بلکہ اس کو لکھ کر الواح حضرت موسیٰ کے حوالے کر دیں تو توریت کو کتاب خداوندی کہیں گے، کلام نہیں کہیں گے، اگر کلام کہیں گے بھی تو مجازی طور پر کہیں گے، ورنہ کتاب خداوندی کہیں گے۔

یا مثلاً انجیل ہے کہ اس کا بھی تکلم نہیں ہوا، قلب پر اللہ نے اس کا مضمون القا فرمایا تو لفظ عیسیٰ علیہ السلام کے ہیں جو اللہ کی طرف سے بطور وحی قطعی نازل نہیں ہوئے، بلکہ صرف مضمون نازل ہوا، اس لئے انجیل کو بھی حقیقی معنی میں کلام خداوندی نہیں کہا جائیگا، مضمون خداوندی کہا جائیگا، کلام اسی کو کہتے ہیں کہ بولنے والا اسے بولے، اور اس کو تکلم کرے، یہ خصوصیت اگر ہے تو صرف قرآن کی ہے کہ حق تعالیٰ نے اسے بول کر اتارا ہے پڑھ کر سنایا نہ کہ محض لکھ کر بھیج دیا ہے۔ یا محض مضمون القاء کر دیا ہے، پس حقیقتاً وہی کلام خداوندی ہے، اسی لئے وہ بکمال و تمام محفوظ ہے، وہ نہ ضائع ہو سکتا ہے نہ متغیر ہو سکتا ہے، ورنہ اگر کتاب اتار دی جائے۔ تو وہ ضائع بھی ہو سکتی ہے پھٹ بھی سکتی ہے، دریا میں غرق بھی ہو سکتی ہے۔ کوئی جلاوے تو جل بھی سکتی ہے یا زمین میں دفن کر دی جائے تو دفن بھی ہو سکتی ہے ایسے ہی اگر القا کیا جائے تو لفظوں میں ذرا سے تغیر سے ادل بدل بھی ہو سکتا ہے جس سے حقیقتیں بدل جاتی ہیں وہ اصل حقیقت جو مراد تھی باقی نہیں رہتی، لیکن کلام اگر بولا جائے تو بندہ کا کلام بھی ضائع نہیں ہو سکتا، چہ جائیکہ خدا کا کلام، کیونکہ بندہ جب بولتا ہے تو پورے جو (بندہ) کے اندر وہ خلا میں محفوظ ہو جاتا ہے، اسی پر آپ کے ریڈیو کی ایجاد بنی ہے، اگر فضا آپ کے کلام کو جذب نہ کرتی تو مشینوں کے ذریعہ آپ سے کھینچ کر دوسروں تک کیسے پہنچاتے چنانچہ کلام مشرق میں ہو رہا ہے اور پہنچ رہا ہے مغرب میں، اس لئے کہ اس کلام کو فضا نے جذب کر لیا تھا اس فضا سے آپ نے آلات کے ذریعہ اسے کھینچ لیا، اس کا فوٹو لے لیا اور اب تو یہاں تک کہتے ہیں اور کہتے ہی نہیں بلکہ کر کے دکھلا رہے ہیں کہ فوٹو صرف صورت ہی کا نہیں بلکہ آوازوں کا بھی لے لیا جاتا ہے، چنانچہ آواز کا فوٹو

لینے کیلئے ریکارڈنگ مشین ایجاد ہو چکی ہے، جس میں آوازیں اور لب و لہجہ بھی محفوظ کر لیا جاتا ہے اور اسی آواز سے مشین بولنے لگتی ہے، بلکہ اب تو ایجادات نے یہاں تک ترقی کی ہے کہ ایک مجلس میں آپ بیٹھے ہوئے ہیں مجلس سے اٹھ کر بھی سب چلے گئے، اور گھنٹہ ڈیڑھ گھنٹہ بھی گزر گیا، لیکن پھر بھی اس مجلس والوں کی ہیئتیں اور آوازیں سب مشینوں کے ذریعہ ریکارڈ کر لی جاتی ہیں اور انہیں دکھلا دیا اور سنا دیا جاتا ہے، جس سے صاف واضح ہے کہ بولنے والے کا کلام اس فضا میں جذب ہو کر محفوظ ہو جاتا ہے جو کبھی ضائع نہیں ہوتا اس محفوظ شدہ کو مشینوں سے ٹیپ ریکارڈ میں کھینچ لیا جاتا ہے اگر وہ فضا میں محفوظ نہ تھا تو آکر مشینوں نے اسے کیسے کھینچ لیا اور کہاں سے جذب کیا؟

اللہ کے کلام اور بندوں کے کلام میں فرق

تو جب بندوں کا ضعیف کلام بھی فضا میں پہنچ کر ضائع نہیں ہو سکتا اور نہ ہی رد و بدل کیا جاسکتا ہے تو خدائے حکیم کا کلام کیسے ضائع ہو سکتا ہے جو اس نے بولا ہو اور جس کا اس نے تکلم فرمایا ہو، فرق اتنا ہے کہ ہمارے کلام کی حفاظت کرتی ہے فضا اور اللہ کا کلام وہ ہے جو خود فضا کی حفاظت کرتا ہے، یہ نہیں کہ فضا اس کو گھیرے بلکہ فضا اس کے اندر گھری ہوئی ہے، تو فضا کے اندر آنے والا کلام جب ضائع نہیں ہو سکتا، تو خود فضا پر چھایا ہو اور اس کا محافظ کلام کیسے ضائع ہو سکتا ہے؟

حق تعالیٰ جب بولتے ہیں تو سارے جہانوں اور تمام عالموں میں اس کی گونج ہوتی ہے۔ جس سے وہ فضا پر محیط ہو جاتا ہے، جسے کوئی چیز نہیں مٹا سکتی اور اللہ کا کلام تو بجائے خود ہے وہ تو انتہائی رجعت و عظمت میں ہے، اہل اللہ جو اہل دل ہیں اور حق تعالیٰ سے وابستہ ہیں ان کے یہاں بھی ذکر کا ایک خاص مقام ہے جسے سلطانا نصیرا کہتے ہیں کہ عالم کا ذرہ ذرہ اس ذکر میں مصروف ہو جاتا ہے، اور جب وہ سالک سجدہ کرتا ہے تو پورا عالم سر بہ سجود ہو جاتا ہے، جسے انکشاف اور کشف کی آنکھ سے ہم دیکھ سکتے ہیں تو ایک سالک راہ خدا جب بولتا ہے تو سارے عالم میں وہ کلام گونج جاتا ہے، تو اللہ جب بولے جو سر چشمہ ہے سارے کمالات کا یہ کیسے ممکن ہے کہ اس کے بولنے سے فضا کا ذرہ ذرہ نہ بول اٹھے اور اس کا ہم نوا نہ ہو، جب کہ ساری فضا ہی اس کے اندر آئی ہوئی ہے، اس لئے کلام خداوندی کے ضائع ہونے کی کوئی صورت نہیں پس تودیت میں تحریف ہو سکتی ہے، انجیل میں تبدیلیاں ہو سکتی ہیں لیکن قرآن میں تبدیلی کبھی اور کسی طرح نہیں ہو سکتی۔

کلام اللہ پڑھنے والا مومن محفوظ ہے

اس سے یہ نتیجہ نکلتا ہے کہ جو اللہ کے کلام کو اپنے اندر لے لیتے ہیں وہ کلام محفوظ کی وجہ سے خود بھی محفوظ ہو جاتے ہیں وہ ضائع نہیں ہو سکتے تو کلام خداوندی کا پڑھنے والا پڑھانے والا اللہ کے حفظ و امن میں ہے، نہ وہ خود ضائع ہو سکتا ہے، نہ اس کا عمل ضائع ہو سکتا ہے، نہ اس کے اخلاق ضائع ہو سکتے ہیں، اور نہ ہی اس کے احوال ضائع ہو سکتے ہیں بلکہ بڑھتے ہی رہیں گے، اور ان میں ترقی ہی ہوتی رہے گی، ان ہی ترقیات کی

بناء پر حق تعالیٰ نے اپنے رسول ﷺ کی زبان سے فرمایا کہ خَيْرُكُمْ مَنْ تَعَلَّمَ الْقُرْآنَ وَعَلَّمَهُ تُو اس امت میں سب سے بہترین وہ ہے جو قرآن کو پڑھتا اور پڑھاتا ہے۔ اب قرآن کا پڑھنا پڑھانا اگر محض الفاظ کا ہو وہ بھی اس میں داخل ہے، کیونکہ الفاظ بھی اللہ کی طرف سے آئے ہوئے ہیں اور اگر اس کے معنی کو آدمی سمجھے اور سمجھائے تو وہ بھی خیر کم میں داخل ہے، کہ اس کے معانی بھی اللہ ہی کی طرف سے آئے ہوئے ہیں اور مقصود اصلی ہیں پھر اس کے حقائق اور کیفیات کو جو بیان کرے وہ بھی خیر کم میں داخل ہے، اس لئے کہ کیفیات بھی اس کلام میں اسی کی طرف سے ہو کر لپٹی ہوئی ہیں۔

درس و تدریس امت محمدیہ کا امتیاز ہے

غرض کہ تعلیم اور تعلم ہی اس امت کے اندر سب سے اونچا مقام ہے کیونکہ وہ علم کے پہنچانے والے ہیں، خواہ لفظوں کا علم ہو یا معنی کا، اور علم افضل ہے عمل سے، کیونکہ عمل فرع ہوتی ہے علم کی، پس جو اصل کو تھامے ہوئے ہے وہ یقیناً اونچا اور افضل ہو گا فرع کے تھامنے والے سے پھر یہ اصل کی اور افضلیت بھی فقط دنیا میں ہی نہیں ہے اس سے زیادہ نمایاں ہو گی آخرت میں۔

حافظ قرآن کے ماں باپ کی تاج پوشی

حدیث میں فرمایا گیا ہے کہ حافظ قرآن کے ماں باپ کو میدان حشر میں تاج پہنایا جائے گا اولین و آخرین کے مجمع میں اس تاج کی روشنی سے پورا عالم محشر منور ہو جائیگا، ساری دنیا کہے گی یہ کون لوگ ہیں جنہیں یہ تاج کرامت پہنچایا گیا؟ کہا جائیگا یہ وہ لوگ ہیں جنہوں نے اپنے بچوں کو ہمارا کلام حفظ کر لیا، ہمارا کلام پڑھوایا تھا۔

غور کیجئے کہ دنیا میں کسی بادشاہ کی تاج پوشی کا دربار ہوتا ہے تو ملک کے تمام عمائد جمع ہوتے ہیں، فقط ایک دارالسلطنت ہی کے نہیں بلکہ صوبوں تک کے تمام وزراء، امرا اور تمام بڑی بڑی شخصیتیں دربار میں سب جمع ہوتی ہیں اور تاج پوشی کا جشن ہمہ گیر طریقہ سے منایا جاتا ہے، لیکن حافظ قرآن کی تاج پوشی جس دربار میں ہوگی، اس میں نہ صرف ایک عالم بلکہ تمام جہانوں کے اولین اور آخرین مل کر اس جشن میں شرکت کریں گے اور اس حافظ قرآن کی تاج پوشی کا منظر دیکھیں گے، پھر تاج پوشی کے وقت سب حاضرین، دربار تاج کے سامنے جھکتے بھی ہیں اور اسے اسلامی بھی دیتے ہیں، کیونکہ وہ علامت ہے قیام سلطنت و شوکت کی، ظاہر ہے کہ حافظ قرآن کرانے والے کی اس تاج پوشی کے جلسہ میں جبکہ نہ صرف ایک ملک یا ایک اقلیم یا ایک قرن ہی کے لوگ جمع ہوں گے، بلکہ آدم کی ساری ہی اولاد جمع ہوگی، مسلم و کافر سب ہی وہاں کھڑے ہو کر اس حفظ کرانے والے ماں باپ کی تعظیم و توقیر بجلائیں گے، گویا اس کی شاہیت کو سب تسلیم کریں گے، تو یہ کتنی غیر معمولی اور اعلیٰ ترین عظمت ہوگی جو ایک حافظ قرآن کیلئے نمایاں کی جائیگی، پھر دنیا میں بادشاہوں کو تاج پہنانے والے ہم تم ہی جیسے انسان ہوتے ہیں، خواہ چیف جسٹس تاج پہنائے یا اگر عیسائی

ملک ہو تو پادری اور اگر اسلامی حکومت ہے تو اہل علم و فضل اور دانشور، بہر حال انسان ہی انسان کے سر پر تاج رکھتا ہے، وہ انسانیت میں اس کی برابر ہی ہوتا ہے، لیکن معلم قرآن ماں باپ کے سروں پر تاج رکھنے والے اللہ تعالیٰ ہوں گے، جو بادشاہوں کے بادشاہ اور احکم الحاکمین ہیں، کوئی انسان بیچ میں نہ ہوگا، ظاہر ہے کہ جب اولین و آخرین کے مجمع میں تاج پوشی ہو اور تاج پہنانے والے حق تعالیٰ ہوں تو اس عظمت و شہرت اور مقبولیت کی کیا حد و انتہا ہوگی، جو حافظ قرآن کو وہاں نصیب ہوگی، اسے بین الاقوامی نہیں بلکہ بین العالمینی شہرت و مقبولیت کہنا چاہئے اور یہ جہان اور عالم تو پھر مخلوق ہیں، اس جلسہ کے صدر تو حق تعالیٰ ہوں گے، جو خالق ارض و سما ہیں، تو اس جلسہ کی ہمہ گیری کو آخر کن لفظوں سے تعبیر کیا جائے؟

بس اسی کو حدیث نبوی ﷺ میں ”خیر کم“ کے لفظ سے واضح فرمایا گیا ہے، جس سے حفظ کرنے والے اور حافظ کرانے والے کی عظمت ظاہر کی گئی ہے، کہ وہ عند اللہ خیر محض ہے، اور جو خدا کے نزدیک خیر ہو تو شر اس کے پاس کیا پھٹک سکتا ہے؟

خلاصہ یہ ہے کہ بعض حدیث سب سے بہتر وہ لوگ ہیں جو قرآن پڑھتے اور پڑھاتے ہیں، وہ خدا کے کلام کو اونچا اور نمایاں کرتے ہیں، رہنمائی بھی کرتے ہیں، ہدایت کا کارخانہ بھی کھولتے ہیں اور عالم کیلئے نزول رحمت کا ذریعہ بھی ثابت ہوئے ہیں، بہر حال قرآن کریم کی مختلف صفات بیان کی گئی ہیں، جو قرآن و حدیث میں وارد ہوئی ہیں، ان میں سے اعلیٰ ترین صفت یہ ہے کہ وہ ”کلام اللہ“ اللہ کا کلام ہے۔

تمام امتوں میں امت محمدیہ کا مقام

پھر یہ کلام جب کہ اللہ کے باطن سے نکلا تو اس امت کی ایک بڑی خصوصیت اور ثابت ہوئی اور وہ یہ کہ اس عالم میں یہی ایک امت ہے جو باطن حق کو اپنے باطن پر لئے ہوئے ہے اور حق تعالیٰ کا وہ تبرک جو براہ راست اس کے اندر سے آیا ہے اس امت کے ہاتھ میں ہے، آج دنیا کی کوئی امت ایسی نہیں کہ اللہ کا براہ راست تحفہ اس کے ہاتھ میں ہو، کیونکہ اور تمام اشیاء مخلوق ہیں، ان سے قومیں استفادہ کر رہی ہیں، لیکن غیر مخلوق چیز یعنی صفت خداوندی جسے کلام کہتے ہیں، وہ اسی کے ہاتھ میں ہے اور اس طرح اللہ کا باطن ہمارے باطن میں سما ہوا ہے۔

قرآن کی جتنی آیات ہیں اتنے ہی جنت کے مراتب ہیں

اسی کے ساتھ اس سے ایک دوسری بات یہ بھی نکلتی ہے کہ حدیث میں فرمایا گیا ہے قرآن کی جتنی آیتیں ہیں اتنے ہی جنت کے درجات ہیں، حافظ سے کہا جائیگا (تلاوت کرتا جا ترقی کرتا جا) جہاں تک تیری قوت ہے، درجات کما تا جا، اور ایک دوسری روایت کا مفہوم یہ ہے کہ قرآن کی آیتیں خود درجات جنت ہیں، وہ بڑھتا جا رہا اور درجات و مراتب حاصل کرتا جا رہا اور اس کو ابد الابد تک اونچا بڑھاتا چلا جائیگا۔

مسلمان نے جنت کو اپنے اندر داخل کر لیا

اسی لئے میں کہا کرتا ہوں کہ اور قومیں تو محنت کر کے جنت میں داخل ہوتی ہیں، مسلمان وہ ہے جس

نے جنت کو اپنے اندر داخل کر رکھا ہے، اور دنیا میں رہ کر وہ جنت بداماں ہے، پس اور امتیں جنت میں داخل ہوں گی اور اس امت میں جنت خود سمائی ہوئی ہے۔

دنیا میں جنت کی شکل آیات قرآنیہ ہیں

جبکہ جنت اسی کلام کا مجموعہ ہے اور انہی آیات قرآنیہ کو جنت کہا گیا ہے، فرق یہ ہے کہ یہاں اس جنت کی شکل آیتوں کی ہے اور وہاں جا کر باغ و بہار ہو جائیگی، تو چیز ایک ہوئی لیکن جہانوں کے بدلنے سے ہیئت بدل جائیگی، تو چیز ایک ہوئی لیکن جہانوں کے بدلنے سے ہیئت بدل جائیگی اس دنیا میں وہ الفاظ و معنی ہیں اس دنیا میں جا کر وہ بہترین صورتیں اور بہترین نعمتیں اور بہترین لذتیں بن جائیں گی اور باغ و بہار ہو جائیں گی، اور یہ کوئی مستعد بات نہیں کہ ایک چیز ایک عالم میں ایک لباس پہنے ہوئے ہو اور دوسرے عالم میں دوسرا لباس پہن لے، وطن کی خصوصیت سے صورتیں شکلیں بدل جاتی ہیں جیسے ایک انجینئر کو ٹھی کا ایک نقشہ اپنے ذہن میں بناتا ہے جو اس کے تصور میں ہوتا ہے، پھر اسی نقشہ کو وہ کاغذ پر اترتا ہے، اور پھر اسی کاغذی نقشہ کے مطابق وہ کوٹھی کی تعمیر زمین پر کرتا ہے، پس اصل کوٹھی وہی ہے جو اس کے ذہن میں تھی، وہی کوٹھی کاغذ پر آئی اور پھر وہی ذہنی کوٹھی آخر کار زمین پر کھڑی ہوئی چیز ایک ہی ہے، مگر ہر وطن میں پہنچ کر اس نے اس وطن کا لباس اختیار کر لیا، ذہن میں تھی تو اس نے تصور کا لباس اختیار کیا، کاغذ پر آئی تو اس نے روشنائی کا لباس اختیار کیا اور زمین پر آئی تو اس نے گارے پانی اور چونے لکڑی کا لباس اختیار کیا، چیز ایک ہی ہے، مگر وطنوں کے بدلنے سے لباس بدلتا رہا، ذہن میں تھی تو وہاں نہ روشنائی تھی نہ کاغذ تھا، کاغذ پر آئی تو وہاں نہ اینٹ تھی نہ پتھر تھا، زمین پر آئی تو وہاں مادی چیز تھی، غرض ہر جگہ اس وطن کے مناسب یہ کوٹھی لباس اختیار کرتی رہی۔

آیات قرآنیہ دل کے اندر علم اور ظاہر میں عمل کی شکل ہے

ٹھیک اسی طرح یہ آیات الہیہ یا قرآنی آیتیں جب تک ہمارے دل کے اندر ہیں ان کی شکل علم کی ہے جب وہ ہمارے ظاہر پر آتی ہیں تو عمل کی صورت اختیار کر لیتی ہیں، اور جب ہماری روح پر آتی ہیں تو عمل کی صورت اختیار کر لیتی ہیں، اور جب ہماری روح پر آتی ہیں تو احوال و کیفیات کی صورت اختیار کر لیتی ہیں اور وہی آیتیں جب آخرت کے عالم میں پہنچیں گی تو باغ و بہار اور نعمانے بہشت کی صورت اختیار کر لیں گی، اس لئے کوئی تعجب کی بات نہیں ہے، اگر قرآنی آیات کو حدیث شریف میں درجات جنت سے تعبیر کیا گیا کہ یہاں وہ علم ہوں اور وہاں وہ باغ و بہار ہوں۔

ہمارے بچپن میں یورپ سے ایک کھلونا آیا کرتا تھا، ایک پکٹ میں بارہ گولیاں ہوتی تھیں، چار آنہ میں پکٹ ملتا تھا، بچے بیٹھ جاتے تھے اور پیالہ بھر کر رکھ لیتے تھے، ایک گولی ڈال دی، اور پانی لگ کر وہ گولی پھٹی تو کوئی گولی پھول بن گئی، کسی گولی سے انجن نکل آیا، کسی سے بنگلہ نکل پڑا، بچے بہت خوش ہوتے تھے کہ گولی بنگلہ بن گیا، گولی کا پھول بن گیا، یہ کاریگر کی صناعت تھی کہ گولیاں ایسی ساخت سے بنائی گئی تھیں اور ان کے

مسالہ کو ایسے ترتیب سے گوندھا گیا تھا کہ وہ گولی خشک رہے تو گولی ہو اور تری لگ کر پھٹے اور کھلے تو انجن اور بنگلہ بن جائے، تو پھر آپ کو اس پر تعجب نہ ہونا چاہئے کہ حق تعالیٰ نے آیات قرآنیہ کو ایسے انداز سے مرتب فرمایا ہے کہ وہ بند رہیں تو علمی آیتیں ہیں اور آخرت کی تری لگ کر کھلیں تو باغ و بہار ہو جائیں۔

یہ ساری خوشیاں قرآن پر عمل کرنے میں ہیں

مگر یہ جب ہے کہ آدمی قرآن کو پڑھے اور عمل کرے تو یہ آیتیں اس کے عمل میں آکر یہ شکلیں اختیار کریں گی نہ کہ خود کلام الہی کہ وہ ہر تغیر سے بالاتر ہے جس کی وجہ یہ ہے کہ آدمی دنیا میں جو کچھ بھی عمل کرتا ہے اس کی ایک صورت ہوتی ہے جو عالم مثال میں جا کر چھپ جاتی ہیں اور جب وہ حقائق کے عالم میں آئیں گی تو وہ شکلیں نمایاں ہوں گی اور آدمی ان سے راحت اور لذت اٹھائے گا اور اس وقت یہ حافظ کہے گا کہ اللہ اکبر! تلاوت اور حفظ قرآن کا جو عمل میں نے کیا تھا میں تو اسے معمولی سمجھ رہا تھا، اب معلوم ہوا یہ تو بڑی عظیم چیز تھی، یہ تو جہان کے جہان ہیں، جو اس قرآن کریم میں کھپے ہوئے تھے۔

قرآن میں جس طرح علم و حقائق ہیں اسی طرح آخرت کی لذتیں بھی ہیں

جیسے دنیا میں حافظ کے سامنے تو آیت کے محض الفاظ آتے ہیں عالم کے سامنے اس کے علوم کھلتے ہیں، عارف کے سامنے اس کے اسرار و حقائق اور سب ان ہی آیتوں سے یہ علمی عجائبات نکل نکل کر سامنے آتے ہیں تو آدمی حیران ہوتا ہے کہ ان مختصر لفظوں میں علم کے کس قدر جہان کھپے ہوئے تھے، جو رفتہ رفتہ سامنے آرہی ہیں، پس جیسے اس قرآن کے الفاظ میں معنی اور معنی میں حقائق اور حقائق میں صفات کمال چھپی ہوئی ہیں ایسے ہی ان میں وہ لذتیں بھی کھپی ہوئی ہیں جو جنت میں نعمتوں کی شکل میں سامنے آئیں گی، مگر جبکہ یہ سب علمی، عملی اور حالی لذتیں قرآن کے علم و تعلیم اور حفظ و ذکر ہی سے سامنے آسکتی تھیں، اس لئے اس کی تعلیم ہی خیر کثیر ہے اس لئے فرمایا گیا کہ:

”خَيْرُكُمْ مَنْ تَعَلَّمَ الْقُرْآنَ وَعَلَّمَهُ“

تم میں بہترین طبقہ اور بہترین شخص وہ ہے کہ جو قرآن کو پڑھتا اور پڑھاتا ہے، خواہ لفظوں کو پڑھائے خواہ معنی کو سمجھائے خواہ اس کی حکمتوں کو سمجھائے کہ وہ خیر ہی خیر ہے اور ہزاروں خیرات اور برکات کا سرچشمہ ہے جو تعلیم سے کھلتا ہے۔

اجتماع خیر

یہ جلسہ جس میں اس وقت ہم اور آپ سب جمع ہیں اس کی غرض و غایت کیونکہ قرآن کا ختم کیا جانا ہے، اس لئے یہ جلسہ اور جلسوں سے زیادہ خیر و بہتر ہونا چاہئے کہ جب قرآن خیر، اس کی تعلیم خیر، تو اس کے ختم کا تقریب کا جلسہ بھی بلاشبہ خیر ہے، اور یقیناً خیر ہے، اس لئے اس جلسہ میں آنے والے، بیٹھنے والے بھی سب کے سب اس خیر کثیر سے حصہ پائیں گے۔ جو اس قرآن کریم سے پھوٹ نکلے گی، اس سے یقیناً درجہ

بدرجہ سب مستفید ہوں گے، اور سب ہی وہ خیر لے کر جائیں گے جو اس جلسہ میں انہیں مل رہی ہے، اس لئے یہ جلسہ ایک بہترین جلسہ ہے، خیر کثیر کا جلسہ ہے اور ہر شخص کو اس سے حصہ ملنے والا ہے اور مل چکا، جو آگیا اور شریک جلسہ ہو گیا تو اسے وہ خیر مل گئی، اور وہ ان شاء اللہ خیر میں داخل ہو چکا جو اس کے آگے آنے والی ہے، اس دنیا میں بھی آئے گی اور آخرت میں بھی آئے گی، اور ہر گز رائیگاں نہیں جائیگی۔

مبارکباد اور خوش نصیبی

ان الفاظ کے ساتھ میں ان بچوں کو بھی، ان بچوں کے اولیاء کو بھی اور ان بچوں کے پڑھانے والوں کو اور ان لوگوں کو بھی جو اس مکتب اور مدرسہ کی اعانت کر رہے ہیں مبارکباد دیتا ہوں کہ ان کی محنت کے شیریں ثمرات آج ان کے سامنے آرہے ہیں، ہمارے محترم بزرگ قاری شریف احمد صاحب نے اگر دو تین برس محنت کر کے بچوں کو پڑھایا تو آج ان کی محنت کا صلہ آنکھوں کے سامنے ہے کہ قرآن ان کے سینوں میں اتر چکا ہے، اور یہ تکمیل حفظ قرآن کا جلسہ ہو رہا ہے، کل ایک کار خیر شروع ہوا تھا، اور آج الحمد للہ اختتام کو پہنچ رہا ہے۔

خوشی کے دو مواقع

دنیا میں خوشی کے قابل دو ہی چیزیں ہوتی ہیں ایک کسی چیز کا آغاز و افتتاح اور دوسرے تکمیل و اختتام، یہ دونوں ہی خوشی کی چیزیں ہوتی ہیں، بچہ جب پیدا ہوتا ہے تو خوشیاں مناتے ہیں، اس لئے کہ افتتاح ہو رہا ہے، اور انسان کی انسانیت کا آج آغاز ہے، کوئی باغ لگاتا ہے، تو جلسہ کرتا ہے یا مٹھائی تقسیم کرتا ہے اس لئے کہ باغ کی ابتداء ہو رہی ہے، تو قلع باندھی جاتی ہے کہ کل کو اس سے پھل نکلیں گے اور ہم سب اس سے منتفع ہوں گے، کسی مدرسے کو شروع کرتے ہیں تو مٹھائی بانٹتے ہیں، کیونکہ افتتاح ہوتا ہے اور امید باندھتے ہیں کہ کل کو اس سے عالم و حافظ بن کر نکلیں گے اور قوم ان سے نفع اٹھائیگی۔

تو کسی چیز کا شروع ہونا مسرت اور خوشی کی چیز ہوتی ہے، اسی طرح سے کسی چیز کی تکمیل و اتمام بھی مسرت کی چیز ہوتی ہے، کہ وہ نتیجہ و ثمرہ کا وقت ہوتا ہے، پس ابتداء میں تو توقع پر خوشی کا اظہار کرتے ہیں کہ جس چیز کو شروع کیا جا رہا ہے امید ہے کہ اس سے کل نفع پہنچے گا اور تکمیل کے وقت وہ ساری امیدیں اور آرزوئیں سامنے آسکتی ہیں جن کا افتتاح کیا گیا تھا، تو تکمیل آغاز سے بھی زیادہ خوشی کی چیز ہوتی ہے۔

موت پر بھی خوشی ہوتی ہے

آپ شاید اس میں یہ سوال کریں کہ مرنے والا جب مرتا ہے تو لوگ تو روتے ہیں بیٹھ کر کوئی بھی خوشی نہیں مناتا، میں کہتا ہوں کہ نہیں! موت پر بھی لوگ خوش ہوتے ہیں کوئی رنجیدہ نہیں ہوتا رنج و غم جو کچھ بھی ہوتا ہے وہ ایک عزیز و محبوب کی جدائی کا ہوتا ہے نہ کہ اس کے آخرت میں چلے جانے کا، یا اللہ سے مل جانے کا یہی وجہ ہے کہ کہا کرتے ہیں کہ بڑی مبارک موت ہوئی، خدا ہر ایک کو ایسی موت نصیب کرے

کوئی شہید ہو گیا اور خاتمہ بالخیر ہونے کی علامات ظاہر ہوئیں تو کہتے ہیں کہ میاں مرنا تو تھا ہی ایک دن خوشی کی بات یہ ہے کہ شہید ہو کے مرا، خاتمہ اچھا ہوا۔

موت پر جشن نہیں مناسکتے

پس موت پر لوگ نہیں روتے، جدائی پر روتے ہیں، ہاں موت پر جشن بھی نہیں مناتے، اگر ایسا کرتے تو تہمت آتی کہ ان کو اپنے عزیز کے جدا ہونے سے بڑی خوشی ہوئی ہے کہ اس کے چلے جانے پر خوشیاں منا رہے ہیں۔

بہر حال حاصل یہ ہے کہ جیسے کسی چیز کا آغاز و افتتاح خوشی کی چیز ہے ایسے ہی بلکہ اس سے بڑھ کر اختتام اور تکمیل بھی خوشی کی چیز ہے، بس اس مکتب و مدرسہ میں آج چند بچوں کے قرآن کریم کے اختتام کا دن ہے، اس لئے یہ انتہائی خوشی کا دن ہے اور اس دن سے بھی زیادہ جس دن ان کے قرآن پڑھنے کا آغاز ہوا تھا، اور انہیں مکتب میں بٹھلایا گیا تھا۔ اس وقت جو خوشی ہوئی تھی وہ بھی درحقیقت آج ہی کے دن کی تھی اور امید اختتام پر تھی، آج وہ پوری ہو کر سامنے آگئی، تو ابتداء اور انتہاء دونوں کی خوشیاں جمع ہو گئیں۔

پس آج کے دن سے زیادہ خوشی کا دن کونسا ہو سکتا ہے کہ امیدیں بر آنے کا دن ہے۔

یہ خوشی سب کیلئے ہے

الحمد للہ! آج ہم بھی خوش ہیں کہ دو بچے کلام خداوندی کو لے کر ختم کرنے کے لئے سامنے آئے، جو ہمارے لئے خیر کی بات ہے، اور معلم کے لئے یوں خوشی کا دن ہے کہ اس کی محنت کا ثمرہ سامنے آیا، بچوں کے ماں باپ اور اولیا کے لئے یوں خوشی کا دن ہے کہ انہوں نے جو باغ لگایا تھا اور دودرخت نصب کئے تھے ان پر پھل آگیا، منتظمین اور معاونین کیلئے یوں خوشی کا دن ہے کہ ان کے تعاون اور نظم کا ثمرہ سامنے آیا، غرض بلا استثناء سب کیلئے یہ دن مبارک اور انتہائی خوشی کا مقام ہے، اور اس پر جتنی بھی خوشی کی جائے کم ہے، اور جتنی بھی اس کی تقریب منعقد کی جائے تھوڑی ہے۔

میں ان الفاظ کے ساتھ آپ سب حضرات کو، بالخصوص قاری صاحب کو مبارکباد دیتا ہوں، شکر ہے کہ حق تعالیٰ نے ان کے اجر و ثواب کی آج انتہائی تکمیل کر دی اور نہ جانے اور کتنے اجر و ثواب انہیں اب تک مل چکے ہوں گے اور ان دو بچوں کے سوا کتنوں کو انہوں نے پڑھا کر تکمیل تک پہنچایا ہوگا۔

ابھی ہمارے قاری صاحب فرما رہے تھے کہ آپ کے ذریعے جن بچوں نے قرآن حفظ کیا ان کی تعداد ٹھانوںے (۹۸) تک پہنچ چکی ہے، جو ہندو پاکستان میں تیار ہوئے، اور خدا ہی جانتا ہے کہ آگے اور کتنا عدد بڑھنا ہے، اور کتنے اجر و ثواب انہیں حاصل فرمانے ہیں۔

ثواب کی حرص

کوئی شبہ نہیں، قاری صاحب قابل رشک ہیں، گو فکر ان کی یہی ہے کہ ساری جنت پر وہ تنہا قبضہ کرنا

چاہتے ہیں، بخل اور حرص کی کوئی حد ہونی چاہئے، نہ یہ کہ ساری جنت گھیر لیں اور دوسروں کو جگہ نہ دیں، مگر بہر حال جنت میں جب ان جیسے لوگ جائیں گے تو ان کے دامن سے لگ کر بہت سے ہم جیسے بھی چلے جائیں گے، اس لئے فکر رفع ہو جاتی ہے، جب ایک مقبول ہوتا ہے تو ہزاروں کو مقبول بنا دیتا ہے۔

بہر حال یہ جلسہ ہر لحاظ سے خوشی اور مسرت کا جلسہ ہے، اور ایک مبارک تقریب ہے، جو دنیاوی تقریبات سے لاکھوں گنا بڑھ کر ہے، دنیوی جلسوں میں فرحت ہوتی ہے نفسانی، اور اس جلسہ کی فرحت ہے روحانی، اس واسطے اس کی عظمت و بلندی کی کوئی حد نہیں۔

دعا

اللہ تعالیٰ ہم سب کے لئے توفیق کو رفیق فرمائے اور ہم سب کا انجام بخیر فرمادے، اور یہ ملک پائندہ اور تابندہ رہے، جس سے حفاظ، علماء اور اہل دین برابر ابھرتے رہیں، اور اس کی حدود وسیع تر ہوتی رہیں۔

وَ الْخَيْرُ دَعْوَانَا اِنَّ الْحَمْدُ لِلّٰهِ رَبِّ الْعٰلَمِيْنَ

تفسیر سورہ ملک

(بعد از خطبہ مسنونہ)

أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ

تَبْرَكَ الَّذِي بِيَدِهِ الْمُلْكُ وَهُوَ عَلَى كُلِّ شَيْءٍ قَدِيرٌ ۝ الَّذِي خَلَقَ الْمَوْتَ وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا ۖ وَهُوَ الْعَزِيزُ الْغَفُورُ ۝ صدق الله العظيم

بڑی برکت ہے اس کی جس کے ہاتھ میں ہے بادشاہی اور وہ سب کچھ کر سکتا ہے جس نے بنایا مرنے والے تاکہ تم کو جانچے کون تم میں اچھا کرتا ہے کام اور وہ زبردست ہے بخشنے والا۔

دنیا میں جو کچھ ہو رہا ہے وہ اللہ تعالیٰ کی صفات کمال کا ظہور ہے

پہلے اتنی بات سمجھ لیجئے کہ اس دنیا میں جو کچھ بھی کارگزاری ہے وہ حق تعالیٰ شانہ کی صفات کمال ہیں۔ ہر صفت کمال سے وہ جلوہ گر ہیں اور ہر صفت اپنا کام کر رہی ہے۔ ان میں سے ایک صفت حق تعالیٰ کی ہے ”مَلِكٌ“ ہوتا کہ وہ بادشاہ ہیں، جیسے وہ معبود ہیں، جیسے رحمن اور رحیم ہیں۔ اور جیسا کہ قدوس اور سلام اور مؤمن اور مہیمن ہیں اسی طرح وہ ملک بھی ہیں بادشاہ بھی ہیں ساری کائنات کے۔ انکی جیسے اور صفات اس عالم میں جلوہ گر ہیں اپنی اپنی کارگزاری دکھلا رہی ہیں، اسی طرح سے صفت ملوکیت، بادشاہت کی صفت (ہے) جو کہ جلوہ گر ہے اس عالم میں، اور ذرہ ذرہ میں اللہ کی حکومت، حکمرانی اور بادشاہی نمایاں ہے اور اس سے ایک نظام قائم ہے، یہ نظام اجتماعی فطرت اللہ ہے۔ یعنی کائنات حق تعالیٰ نے جو بنائی اور اس کو چلایا یہ عیاذ باللہ کوئی بد نظمی سے نہیں چل رہا بلکہ ایک نہایت ہی محکم نظام ہے اور اس کائنات کا ایک ایک ذرہ اس نظام کی بندشوں میں جکڑا ہوا ہے ایک چیز بھی اپنے نظم سے نہیں ہٹ سکتی۔ فرق اتنا ہے کہ ایک نظام تکوینی جس کا تعلق اللہ کے افعال سے ہے۔ یہ نظام اس قدر مستحکم ہے کہ اس میں ذرہ برابر کوئی فرق نہیں۔ مثلاً اس کائنات میں اللہ نے سورج پیدا فرمایا روشنی کے لئے اس کی ایک حرکت قائم رکھی اس حرکت سے رات اور دن بنتے ہیں اور پھر رات اور دن کے مجموعے سے مہینے بنتے ہیں اور مہینوں کی ایک خاص تعداد سے سال بنتے ہیں جس سے ہم سن اور مہینے اور دن اور گھنٹے متعین کرتے ہیں تاکہ ہمارے جتنے کاروبار ہیں یہ اس نظم کے اندر بندے رہیں اور ضبط و انتظام کے ساتھ ہماری زندگی گزرے۔ اس سورج کی حرکت میں اور دن اور رات بنانے میں کبھی کوئی ادنیٰ فرق نہیں پڑا۔ یہ اللہ نے ایسی گھڑی بنائی ہے کہ جب سے اسے چابی دی ہے دوبارہ کبھی چابی دینے کی ضرورت پیش نہیں آئی، نہ اس گھڑی کی بال کمانی کبھی بگڑتی ہے نہ کبھی اس میں

مرمت کی ضرورت پیش آتی ہے کہ گھٹا اور بڑھادیں ایک سلسلے کے ساتھ نظامِ عالم چل رہا ہے۔

لَا الشَّمْسُ يَنْبَغِي لَهَا أَنْ تُدْرِكَ الْقَمَرَ وَلَا اللَّيْلُ سَابِقُ النَّهَارِ وَ كُلٌّ فِي فَلَكٍ يَسْبَحُونَ

”نہ سورج کی یہ مجال ہے کہ کوئی جلدی کر بیٹھے چاند کو جا پکڑے نہ رات کی یہ مجال ہے کہ وہ ذرا آگے تو بڑھ کر دن پہ قبضہ کر لے۔“

دن اپنے وقت پہ آ رہا ہے رات اپنے وقت پہ۔ پھر ان رات اور دن سے یہ زمانہ بن رہا ہے موسم بن رہے ہیں یہ موسم اپنی اپنی جگہ سب محکم اور استوار ہیں، گرمی اپنے وقت پہ آئے گی سردی اپنے وقت پہ۔ برسات اپنے وقت پہ، پھر ہر موسم سے متعلق جو پھل اور پھول اور دانے ہیں وہ اپنے ہی وقت پہ نکل رہے ہیں۔ بہت سے پھل ہیں جو کہ برسات کے ہیں، بہت سے ہیں جو سردیوں میں پیدا ہوتے ہیں، بہت سے ہیں جو گرمیوں میں پیدا ہوتے ہیں۔ وہ اپنے اپنے وقت پر آگ رہے ہیں اور نکل رہے ہیں۔ لوگوں کو ان سے فائدہ پہنچ رہا ہے۔

اسی طرح سے دن بنایا تاکہ ہمارے کاروبار چلیں، تو دن کی روشنی میں ہم اپنے کاروبار چلا رہے ہیں، تجارت کے، زراعت کے، کارخانے داری کے اور چونکہ انسان کی قوت محدود ہے اور وہ خرچ ہونے سے گھٹتی اور بڑھتی ہے اس لئے تعب اور تکان بھی پیدا ہوتا ہے کہ دن بھر کام کرتے کرتے تھک جاتے ہیں تو رات کا وقت رکھا اور اس کو فرمایا: وَجَعَلَ اللَّيْلَ سَكَنًا ”رات کو ہم نے سکون کا ذریعہ بنایا“ کہ اس میں تھکے ماندے آرام کریں اور جو سو رہے ہیں وہ پھر اگلے دن کے لئے تازہ دم ہو کر کھڑے ہو جائیں اور اپنے کاروبار میں لگیں، تو رات کو سکون کے لئے رکھا۔ دن میں بھی پانچ چھ گھنٹے کام کر کے طبعاً آدمی تھک جاتا ہے تو وقت نہار، دن کا بیچ کا حصہ قیلولہ کے لئے رکھا اور اسے سنت قرار دیا گیا۔

دو پہر بارہ بجے سونے سے عقل میں اضافہ ہوتا ہے:

بلکہ بعض روایات میں فرمایا گیا ہے کہ دن کے بارہ بجے جب آدمی سوتا ہے تو اس کی عقل میں اضافہ ہوتا ہے آج تمدن میں بارہ بجے کا قیلولہ ہی باقی نہیں۔ آج ٹھیک بارہ اور ایک بجے کھانا کھاتے ہیں ظہر کے وقت، پھر قیلولہ کا وقت تو گزر جاتا ہے کھانے کے انتظار میں اور کھانے کا وقت آتا ہے تو اس کا اثر کام پر پڑتا ہے۔ ظہر اور عصر کے درمیان جو کام کر سکتے ہیں اس میں فرق پڑے گا۔ تو غرض جو کھانے کا وقت تھا وہ انتظار میں گزرا جو کام کا وقت تھا وہ کھانے میں گزرا اور اس کے بعد جو آگے کام کا وقت تھا یا بے کاری میں گزرا یا تعب اور تکان میں گزرا، اس واسطے روایت میں فرمایا کہ بارہ بجے کا وقت ہے سکون کا، اور اس میں آدمی دس بیس منٹ آدھ گھنٹہ بھی اگر قیلولہ کر لے تو نشاط پیدا ہو جاتا ہے طبیعت میں۔ اور وہ جو ایک پسماندگی سی پیدا ہو جاتی ہے تھکن و تعب وہ نکل جاتا ہے۔ پھر آدمی بقیہ آدھے دن کے لئے تیار ہو جاتا ہے تو گویا رات رکھی سکون کے

لئے اور دن میں بارہ بجے کا وقت رکھا سکون کے لئے۔

دن و رات کی تقسیم:

پھر تین حصوں پر منقسم کر دیا کہ دو حصے دن کے ہیں وہ کاروبار کے لئے، بیچ کا حصہ سکون کے لئے اور رات پوری سکون کے لئے اس رات میں پھر واجب نہیں فرمایا، مگر افضلیت اس کی بیان کی، استحباب بیان کیا کہ تہجد پڑھے آدمی تاکہ رات بھی دو حصوں میں منقسم ہو جائے۔ ایک حصہ سکون و آرام کا، ایک حصہ طاعت و عبادت کا اور وہ طاعت و عبادت کا جو رات میں وقت رکھا گیا وہ سب سے زیادہ مقبول وقت ہے۔

آخری تہائی رات میں اللہ تعالیٰ آسمان دنیا پر اترتے ہیں، انکا اترنا کیسا ہوتا ہے؟

حدیث میں فرمادیا ہے کہ آخری تہائی رات میں حق تعالیٰ شانہ اترتے ہیں آسمان دنیا پر، جیسا اترنا ان کی شان کے لائق ہے۔ وہ اترنا اس طرح کا نہیں ہے کہ جیسے ہم اوپر کے مالے سے نیچے کے مالے میں آجائیں۔ درجہ بہ درجہ سیڑھی بہ سیڑھی اترتے ہیں۔ یہ اجسام کے متعلق ہے حق تعالیٰ شانہ پاک ہیں جسم سے وہ بری و بالا ہیں اس لئے ان کا اترنا انہی کی شان کے مطابق ہے۔ اترنے کا لفظ حقیقت پر محمول ہوگا، لیکن کیفیت ہم نہیں جانتے کہ کس کیفیت سے اترتے ہیں۔ جیسی ان کی جناب قدوس ہے اسی انداز کا ان کا اترنا بھی ثابت رہا ہے ہم کیفیت نہیں بیان کر سکتے۔ اتنا ہم جانتے ہیں دنیا میں کہ بہت سی چیزوں کی طرف اترنے کی نسبت کی جاتی ہے، مگر ہر ایک کا اترنا اپنی شان کے مطابق ہوتا ہے اگر آپ یوں کہیں کہ میں پانچویں مالے سے اتر اور نچلے مالے پہ آیا تو اس کی کیفیت یہ ہوتی ہے کہ ایک سیڑھی جس پر درجہ بہ درجہ آپ اترتے ہیں، لیکن اگر آپ یوں کہیں کہ میرے دل میں ایک مضمون اتر آیا تو کیا وہاں مضمون کے لئے بھی سیڑھی لگائی گئی؟ مضمون ایک لطیف چیز ہے۔ معنوی چیز ہے اس معنوی چیز کے اترنے کا طریقہ بھی معنوی ہے، وہ سمائی نہیں ہو سکتا، جسم اترتے ہیں جسمانی سیڑھیوں سے اور معنویات اترتی ہیں معنوی انداز سے۔ آپ کہا کرتے ہیں کہ فلاں کی محبت میرے دل میں گھر کر گئی، اتر آئی تو وہ کوئی کسی سیڑھی سے نہیں اتری وہ اپنی شان کے مطابق اتری ہے، جیسے محبت ایک معنوی چیز ہے۔ ویسے ہی اس کا زینہ بھی ہے۔ حق تعالیٰ شانہ کی ذات وہ ہے کہ جسم سے بھی بری اور پاک اور جس کو آپ روح کہتے ہیں اس سے بھی بری اور پاک۔ روح بھی ان کی برائی ہوئی ہے اور جسم بھی ان کا پیدا کیا ہوا ہے کہ روح اور جسم دونوں محدود چیزیں ہیں اور ہر محدود چیز کچھ کچھ مرکب ہوتی ہے اور مرکب چیز حادث ہوتی ہے، اور حق تعالیٰ شانہ ترکیب سے بھی بری ہیں۔

کب ہونے سے بھی بری، مجرد ہونے سے بھی بری

لَيْسَ كَمِثْلِهِ شَيْءٌ إِنَّهُ هُوَ السَّمِيعُ الْبَصِيرُ ۝

ان کی کوئی مثال نہیں کہ بیان کی جاسکے اس لئے کہ مثال جو بھی دے گا ان کے سوا وہ مخلوق ہوگی اور حق اور مخلوق میں زمین اور آسمان سے بھی لاکھوں گنا زیادہ فرق ہے تو ان کی مثل تو کوئی نہیں ہو سکتا، مثال

البتہ ہو سکتی ہے، لیکن اگر کچھ سمجھا جائے مگر وہ مثال بھی محض فہم کے قریب لانے کے لئے بولی جاتی ہے، مثال پوری طرح ان پر منطبق نہیں ہو سکتی۔ وہ ہر مثل سے ہر مثال سے بری ہیں۔ تو بہر حال حق تعالیٰ شانہ کی ذات مُنَزَّہ اور مُقَدَّس ہے، ان کا اترنا آسمان دنیا پر ان ہی کی شان کے مطابق ہے جس کو ہم نہیں جانتے، نہ ہم اس کیفیت کو بیان کر سکتے ہیں، لیکن حاصل یہ کہ اترتے ہیں اور پھر یہی نہیں کہ اتر آتے ہیں آسمان دنیا پر بلکہ انتہائی رحمت اور شفقت سے۔

اللہ تعالیٰ آسمان دنیا پر اتر کر سوال کرتے ہیں:

حدیث میں ہے کہ دونوں ہاتھ پھیلاتے ہیں اور وہ ہاتھ پھیلانا بھی انہی کی شان کے لائق ہے جیسا ان کی جناب کے مناسب ہے اور فرمایا کہ دونوں ہاتھ کھول کر پھیلا کر فرماتے ہیں کہ
 اَنَا الْمَلِكُ مَنْ ذَا الَّذِي يُطَلِّبُ مِنِّي "میں بادشاہ ہوں کوئی ہے مانگنے والا مجھ سے" اَنَا الرَّازِقُ مَنْ ذَا الَّذِي يَسْتَرْزِقُ مِنِّي "رزق دینے والا ہوں کوئی ہے رزق کا طلب گار" اَنَا الْغَافِرُ مَنْ ذَا الَّذِي يَسْتَغْفِرُ مِنِّي "میں بخشنے والا ہوں کوئی ہے بخشش مانگنے والا۔"

پھر خود فرمایا کرتے ہیں کہ مانگو مجھ سے اور گویا جھنجھوڑتے ہیں سونے والوں کو کہ کوئی ہے مانگنے والا کوئی ہے پکارنے والا۔ پھر ایک تو یہ کہ بادشاہ کی ڈیوڑھی پر آپ خود حاضر ہوں اور جا کر اطلاع کرائیں کہ حاضر ہونا چاہتے ہیں ممکن ہے اجازت ملے، ممکن ہے نہ ملے۔ محروم واپس آنا پڑے لیکن بادشاہ عالمین خود آتے ہیں اتر کر آپ کی طرف عرش عظیم سے اتر کر آسمان دنیا پر، اور یہ آسمان دنیا آپ کی چھت ہے یعنی اس دنیا کی اس کے اوپر اور آسمان ہیں، سب سے نیچے آسمان ہے آسمان دنیا، آسمان دنیا اس لئے کہلاتا ہے کہ دنیا کی چھت ہے تو گویا آپ کے مکان کی چھت پر آکر آواز دیتے ہیں کہ سونے والو کوئی ہے مانگنے والا۔

ہم تو مائل بہ کرم ہیں کوئی سائل ہی نہیں

راہ دکھلائیں کسے رہو منزل ہی نہیں

تو ایک تو یہ کہ ہم سوال کریں تو کچھ عطا فرمائیں وہ خود سوال فرماتے ہیں کہ کوئی مانگنے والا ہو تو مانگے، ہم دینے کے لئے آگئے۔ ظاہر ہے کہ اس وقت اگر کوئی مانگے گا تو وہ سوال اور دعا خالی نہیں جاسکتی، رائیگاں نہیں جائیگی، کیونکہ بادشاہ کہہ کر دعا منگوار ہے ہیں آپ سے، سوال کر رہے ہیں آپ سے، خود سوال کرائیں پھر محروم کر دیں اسے عقل قبول نہیں کرتی اس واسطے یہ وقت خاص مقبولیت کا ہوتا ہے۔ اس وقت جو مانگا جائے ملتا ہے۔

اللہ تعالیٰ حکیم ہیں حکمت کے مطابق عطا فرماتے ہیں:

باقی کوئی آدمی امتحان لینے کے لئے جائے اللہ میاں کا کہ اچھا میں مانگ رہا ہوں تو کل کو آٹھ بج کر پانچ منٹ پر مجھے مل جانا چاہئے تو وہ آپ کے پابند نہیں ہیں۔ وہ جیسے دینے والے ہیں ویسے ہی حکیم بھی ہیں۔

حکمت کے تحت دیتے ہیں۔ اگر حکمت کا تقاضا ہے کہ فوراً دیدیا جائے فوراً امن مانگی مراد مل جائے گی۔ اگر حکمت کا تقاضا یہ ہے کہ کچھ وقفہ کیا جائے تو وقفہ لگتا ہے۔ اس میں اور اگر حکمت کا یہ تقاضا ہے کہ وہ چیز نہ دی جائے جو آپ مانگ رہے ہیں اسے کوئی بڑی چیز دے دی جائے تو پھر وہ دے دیتے ہیں اور بعد میں آپ کہتے ہیں کہ بڑا اچھا ہوا، کیسی قبولیت کا وقت تھا میں تو یہی مانگ رہا تھا مجھے تو اس سے زیادہ مل گئی۔ میں تو پھول مانگنے گیا تھا مجھے پورا باغ ہی مل گیا۔ میں ایک ٹکڑا مانگتا تھا وہاں پوری روٹیوں کا دسترخوان ہی مل گیا۔ تو کبھی فوراً امن مانگی مراد ملتی ہے کبھی دیر لگتی ہے اور دیر سے ملتی ہے کبھی دیر لگتی ہے وہ چیز نہیں ملتی جو مانگی گئی تھی اس سے بڑھ کر ملتی ہے۔ یہ حکمت کے تحت ہوتا ہے آپ اپنے نفع نقصان کو نہیں جانتے، اللہ ہی جانتا ہے آپ کے نفع نقصان کو، وہ دیتا ہے مگر آپ کی مصلحت دیکھ کر۔

اب یہ بالکل ایسا ہی ہے کہ جیسے ایک باپ لکھ پتی ہو اور بیٹا اس سے یوں کہے کہ مجھے سو روپے روزانہ جیب خرچ کے لئے آپ دیا کرو تو کبھی تو ایسا ہے کہ باپ نے محبت میں عنایت میں آکر فوراً مقرر کر دیا، روزانہ سو روپے ملنے لگے لڑکے کو، کبھی ایسا ہے کہ وہ مانگ رہا ہے مانگتے مانگتے دو مہینے گزر گئے، لڑکے کے دل میں یہ خیال آیا کہ بس جی باپ کے دل میں کوئی شفقت نہیں رہی میری طرف سے، نہ وہ محبت باقی رہ، مانگ رہا ہوں دو مہینے ہو گئے کچھ بھی نہیں ملتا۔ لیکن دو مہینے بعد اچانک باپ نے جاری کیا وہ سو روپے ماہوار وظیفہ، تو بیٹے نے کہا کہ میں تو دو مہینے سے مانگ رہا تھا دیا اب آپ نے۔ باپ کہتا ہے کہ بیوقوف تو جگر کی بیماری میں مبتلا تھا جگر بڑھا ہوا تھا، معدہ خراب تھا اگر میں سو روپے روز دیتا تو کھانے اڑانے میں لگتا اور بیماری بڑھ جاتی اس لئے میں نے روک لیا اور علاج کیا تیرا۔ بجائے اس کے کہ سو روپے میں اعلیٰ اعلیٰ چیزیں لے کر کھاتا میں نے کڑوی دوائیں پلانی شروع کیں۔ اب دو مہینے میں تیری صحت قابل اعتماد ہو گئی سو روپے چھوڑ کر تو دو سو روپے روز لیا کر تیرے ہی واسطے کما رہا ہوں میں، تو بیٹا ممنون ہو گا کہ واقعی میں اپنی ناتجربہ کاری سے نہیں جانتا تھا کہ مجھے یہ نہ ملنا چاہئے مگر باپ جانتا تھا۔ اگر اس وقت دے دیتا تو میں ہلاکت کے قریب پہنچ جاتا اب جبکہ مجھے صحت نصیب ہو گئی، اب اس نے دیا تو اب میں بھی اطمینان سے سو روپے خرچ کروں گا اور باپ کی خوشی کا باعث بھی ہو گا اور کبھی ایسا ہوتا ہے کہ بیٹا مانگ رہا ہے اور مانتے مانگتے ایک دو مہینے نہیں، چار پانچ نہیں، دس برس گزر گئے اور بیٹے کے دل میں یقین ہو گیا کہ باپ کے دل میں کوئی شفقت باقی نہیں ہے، کروڑ پتی ہے اگر دو سو روپے روزانہ بھی دے تب بھی کوئی بڑی بات نہیں مگر نہیں دیتا، معلوم ہوا بخیل ہو گیا۔ لیکن دس برس کے بعد باپ نے پچاس ہزار روپے کی تھیلی بھر کر رکھ دی اور یہ کہا کہ تو جا کر جیب میں ڈال۔ اگر میں تجھے سو روپے دو سو روپے روز دیتا تو کھانے اڑانے میں خرچ کر دیتا، مال ضائع ہوتا اور تیری عادتیں بگڑ جاتیں پھر فضول خرچی کا عادی ہو جاتا تو عمر بھر یہ لت نہ چھوٹی۔ اب اس دس برس کے اندر تجھے تجربہ پیدا ہو گیا، نفع نقصان کی خبر ہو گئی۔ اس واسطے پچاس ہزار دیتا ہوں، تجارت کر لے سو چھوڑ تو

تو پانچ سو روپے کما لے گا۔ تیرا اصل مال بھی باقی رہے گا اور نفع میں روزانہ سینکڑوں روپیہ تجھے ملے گا۔ یہ بہتر ہے یہ وہ بہتر ہے کہ سو روپے دو سو روپے روز دیتا اور تو ضائع کر دیتا تو بیٹا ممنون ہو گا کہ میں اپنی غلط فہمی سے سمجھ رہا تھا کہ باپ بخیل ہو گیا، مگر وہ تو انتہا سے زیادہ سخی ہے۔ میں اس برس دس برس میں اگر سو روپے روز لیتا تو اتنے بیٹھتے اور اب مجھے ایک لاکھ روپیہ مل گیا جو سو روپے روز میں نہ پڑتا یہ میرے نفع کے لئے ایسا کیا ہے، حق تعالیٰ شانہ! بھی اسی طرح دیکھتے ہیں کہ اگر بندہ میں بُری عادتیں ہیں، گنہگاریاں ہیں، بدکاری کی عادت پڑی ہوئی ہے تو بعض دفعہ دولت دینے کے بجائے جو دی ہوئی ہے وہ بھی سمیٹ لیتے ہیں۔ وہ عیاشی میں مبتلا ہے تو مفلس ہو گیا اور مانگتا ہے باپ سے باپ نہیں دیتا، لیکن دو چار برس میں دھکے کھا کر عیاشیوں کے بُرے نتیجے سامنے آنے کے بعد اب اس پر منکشف ہوا کہ میں بُری زندگی گزار رہا تھا اس نے توبہ تلا کی، رستہ درست ہو گیا، اب باپ نے دینا شروع کر دیا کہ اب تیرے بی لئے ہے جو کچھ ہے۔ مگر اس حالت میں تیرے لئے مضر تھا تو میرا مطلب یہ ہے کہ مانگے کے بعد کبھی وہ فوراً مل جاتا ہے کبھی دیر لگتی ہے اور کبھی دیر کے باوجود وہ چیز نہیں ملتی اس سے بڑی مل جاتی ہے اور کبھی ایسا بھی ہوتا ہے کہ عمر بھرنے لے، مانگتا رہے آدمی عمر گزر گئی، لیکن جب انتقال کریگا تو حدیث میں ہے کہ قیامت کے دن اجر و ثواب کے عظیم ڈھیر اس کے سامنے لگے ہوئے ہوں گے۔ بیان کرے گا کہ اے اللہ! میں نے تو کوئی عمل ایسا نہیں کیا جس کا یہ نتیجہ ہوتا، فرمائیں گے کہ تو مانگتا تھا تو دعائیں کرتا تھا۔ تیری دعائیں ہم نے ذخیرہ کر رکھی تھیں تاکہ ہم اس وقت دیں تاکہ ابد والا باد تک تیرے لئے نفع کا باعث بنے، دنیا تو گزرنی تھی گزر گئی عیش سے گزارتا جب ختم ہو جاتی مصیبت سے گزاری جب ختم ہوئی، لیکن زندگی اصل یہ ہے ہم نے تیرا سرمایہ اس زندگی کے لئے جمع رکھا تو اس وقت یہ کہے گا کہ اے اللہ! تیرا شکر ہے تو نے میری دعا اس وقت قبول نہ کی اب جا کر کی۔ وہاں میں ضائع کر دیتا اپنی عمر کو بھی اپنی دولت کو بھی اور یہاں میری عمر بھی دوامی بن گئی اور میری دولت بھی دوامی بن گئی۔

بلکہ حدیث میں ہے کہ بعض اہل مصیبت حسرت میں ہوں گے اس دن، اور جب ان کے سامنے اجر و ثواب کے ڈھیر آئیں گے مصیبتوں کے ثمرہ میں تو وہ کہیں گے کہ اے اللہ! اس سے بڑی بڑی مصیبتیں ہم پر کیوں نہیں نازل کیں آپ نے، اور ایسا کیوں نہ ہوا کہ قینچیوں سے ہماری کھالیں کاٹی جاتیں جب تھوڑی مصیبتوں پر یہ اجر و ثواب مل رہا ہے تو بڑی مصیبتوں پر معلوم نہیں کیا ملتا، تو بعضوں کو حسرت ہوگی کہ مصیبت کم کیوں پڑی ہمارے اوپر، زیادہ کیوں نہ آئی۔ اس وقت قدر آئے گی کہ یہ مصائب بھی بڑی نعمتیں تھیں، یہ ذریعہ بنادی گئیں ہمارے لئے ترقی درجات کا، آخرت کے درست ہونے کا، تو غرض آدمی جب بھی مانگے مانگنے میں کسر نہ چھوڑے مگر امتحان نہ لے قدرت کا کہ دیکھوں مانگ رہا ہوں ملتا ہے یا نہیں ملتا۔ امتحان لینا گستاخی اور بے ادبی ہے اس میں ایسا نہ ہو کہ سرے سے دعا ہی رایگاں کر دی جائے کہ ہم

سنتے ہی نہیں ایسے لا اُبالی شخص کی دعا۔ حدیث میں فرمایا گیا ہے کہ اِنَّ اللّٰهَ لَا يَسْتَجِيبُ الدُّعَاءَ عَنْ قَلْبٍ لَا هٖ
 ”جو لوہو و لعب میں پڑے ہیں ان کی دعا اللہ کے ہاں قبول نہیں ہوتی، نہ سنی جاتی ہے، جو مانگ رہا ہے اللہ
 سے، تخیلات میں مبتلا ہے، نہ اخلاص ہے نہ صدق ہے نہ تضرع اور زاری اور ابہتال ہے کہ متوجہ ہوں،
 اسکی دعا قبول نہیں کی جاتی۔“

دعا میں قیدیں نہیں لگانی چاہئیں:

اسی طرح سے وہ دعا بھی قبول نہیں ہوتی جس میں قیدیں اور شرطیں لگائی جائیں کہ اسی وقت ملے،
 فلاں ہی دن ملے، فلاں موقع پر ملے، فلاں چیز ملے۔ سائل کو اس کا کوئی حق حاصل نہیں ہے کہ وہ بیٹھ کر
 متعین کرے کہ یہ چیز دیجیو یہ نہ دیجیو۔ یہ دعا مانگنا نہیں یہ تو مشورے دینا ہے اللہ میاں کو کہ جب آپ دیں تو
 فلاں چیز دیں جیسے حدیث میں ہے کہ ایک اعرابی نے دعا مانگی کہ

اللّٰهُمَّ اِنِّیْ اَسْئَلُكَ الْقِصْرَ الْاَبْيَضَ فِی الْجَنَّةِ

”یا اللہ مجھے جنت میں سفید رنگ کا محل دیجیو، واٹ ہاں دیجیو جو بالکل سفید انڈا سا ہو۔“

آپ نے فرمایا یہ کیا دعا ہے کہ اپنی طرف سے قیدیں لگا رہے ہو، سفید اور سرخ اور سبز۔ تم بنانے والے
 ہو جنت کے؟ تم بنانے والے ہو درجات کے؟ تمہارا مشورہ چلے گا وہاں؟ وہاں تو اگر ایک کوڑے کے برابر
 بھی جگہ مل جائے تو دنیا و ما فیہا سے بہتر ہے تم قیدیں لگا رہے ہو تو وقت کی قید لگانا یہ کسی نوعیت کی قید لگانا یہ
 بے ادبی اور گستاخی ہوتی ہے۔ اپنی ضرورت مانگے آدمی اور خوب الحاح سے مانگے۔ نیچا بن کے مانگے۔ اس
 اسطے کہ اگر یوں مانگنے لگے کہ

اللّٰهُمَّ اغْفِرْ لِیْ اِنْ شِئْتَ اللّٰهُمَّ اعْطِنِیْ اِنْ شِئْتَ

”یا اللہ مجھے دے دیجئے اگر آپ چاہیں۔ میری مغفرت کر دیجئے اگر آپ چاہیں۔“

تو یہ دعا مانگنا نہیں تو استغناء کا اظہار کرنا ہے سائل تو محتاج ہوتا ہے نہ کہ غنی آپ جب یوں کہہ رہے

اللّٰهُمَّ اغْفِرْ لِیْ اِنْ شِئْتَ

”بخش دیں اگر آپ چاہیں“

اس کا مطلب یہ ہے کہ آپ کا دل چاہے تو بخش دیں نہیں تو مجھے تو ضرورت ہی نہیں آپ کی
 مغفرت کی۔ اس میں استغناء نکلتا ہے کہ سائل بھی ہو آدمی اور مستغنی بھی بنے یہ تو اجتماع ضدین ہے۔ اس
 اسطے دعا مانگنے میں سوائے عجز و انکسار کے، سوائے بندگی کے، ابہتال کے اور انتہائی زاری اور تضرع کے، نہ
 قید ہونہ کوئی شرط ہو بس مانگے آدمی، اور میں کہتا ہوں کچھ بھی نہ ملے، دعا مانگنے کی توفیق ملی۔ دعا بھی تو
 دت ہے۔۔۔ یہ تھوڑی چیز ملی کہ دعا منگو آدمی گئی آدمی سے۔

دعا مغز اور خلاصہ ہے عبادت کا:

الدعاء مخ العبادة "دعا مغز اور خلاصہ ہے عبادت کا"

خیر بہر حال بات دور جا پڑے گی میں عرض کر رہا تھا کہ حق تعالیٰ شانہ، آسمان دنیا پر اترتے ہیں اور کہتے ہیں کہ کوئی ہے مانگنے والا ہم دینے کے لئے تیار ہیں جو خوش قسمت ہیں اور اس وقت جاگتے ہوئے ہوتے ہیں، وہ مانگتے ہیں اور منہ مانگی مراد ملتی ہے۔ اسی طرح حدیث میں فرمایا گیا

"اے لوگو تمہارے پروردگار کی طرف سے وقتاً فوقتاً قبولیت کی ہوائیں چلتی ہیں تم سب ڈھونڈتے رہو، ایسا نہ کہ وہ ہوا چلے اور تم غفلت میں پڑے ہوئے سوتے رہو۔ ان اوقات کو ضائع نہ کرو، اور ضائع نہ جانے دو، بلکہ ٹوہ میں لگے رہو کونسا وقت مقبولیت کا ہے۔ تو کچھ ساعتیں ہوتی ہیں مقبولیت کی، کچھ اوقات ہوتے ہیں قبولیت کے، اس میں جب آدمی مانگتا ہے تو مانگنا بھی خود عبادت ہے، عظیم عبادت بنتا ہے اور ملتی بھی ہے منہ مانگی مراد، تو یہ کہہ کر وہاں آسمان دنیا پر اترتے ہیں کہ انا الملک میں بادشاہ ہوں۔ یعنی آپ کسی رئیس سے مانگ لیں دو چار روپے دے دے گا۔ کسی بڑے جاگیردار سے مانگ لیں۔ ممکن ہے سو پچاس ہزار دے دے لیکن بادشاہ وقت جو پورے ملک کا حاکم ہے اس سے اگر مانگیں اور وہ خود یوں کہے کہ بھلا مانگو مجھ سے تو اندازہ کیجئے کیا کچھ نہیں دے گا بادشاہ، اور بادشاہ بھی وہ جو عالموں کا بادشاہ ہو، بادشاہوں کا بادشاہ جس کے ہاتھ میں بادشاہی کی کنجیاں ہوں وہ اگر یوں کہے کہ مانگو مجھ سے میں دوں گا تو پھر کیا کچھ نہیں ملے گا۔

روزہ کی ایک عظیم برکت اور فضیلت:

یہی وجہ ہے کہ یہ روزہ جو ہے اس کے جہاں اور ہزاروں فضائل اور برکات ہیں۔ من جملہ ان کے بڑی عظیم برکت اور فضیلت یہ بھی ہے روزے کی کہ روزے کے بارے میں فرماتے ہیں حق تعالیٰ کہ:

الصوم لی وانا اجزی بہ

"روزہ میری چیز ہے اور میں ہی اس کا بدلہ دوں گا"

یعنی اور اطاعتوں اور عبادتوں کا بدلہ تو ضابطہ کا ہے کہ ملائکہ کو حکم دیں گے تقسیم کر دو ضابطہ کی اجرت۔ ایک عمل کے دس عمل ہوں تو دس گنا دے دی۔ لیکن روزے کے بارے میں فرماتے ہیں کہ روزہ میرا اور میں خود ہی اس کا بدلہ دوں گا۔ یعنی ملائکہ بیچ میں نہیں میں خود ہی عطا کروں گا۔ روزہ دار کو اس کا اجر اور اس کا ثواب، تو روزہ فرمایا کہ میرا ہے یہ اس واسطے فرمایا کہ اور عبادتوں میں امکان ہوتا ہے کہ آدمی دکھلاوے کے لئے کرے۔ نماز پڑھے یہ دکھلانے کو بڑا عابد زاہد آدمی ہے، زکوٰۃ دے یہ دکھلانے کے لئے بڑا سخی داتا ہے۔ لیکن روزے کی کوئی شکل ہی نہیں کہ دکھلائے وہ تو اللہ ہی کے لئے ہو سکتا ہے اور اگر روزہ رکھ کر کہتا پھرے آدمی کہ جناب میں روزہ دار ہوں تو بجائے عزت کے اور تذلیل ہوگی لوگ کہیں گے کہ بھئی کسی پر احسان کیا ہے جو روزہ رکھا جو ڈھول بھی پیٹتا پھر رہا ہے کہ میں نے روزہ رکھا تو جب تک آدمی زبان سے نہ

کہے روزے کا روزہ ہونا معلوم نہیں، زبان سے نہ کہے تو کسی کو پتہ نہیں چلتا اور کہے گا تو اور رسوائی ہوگی اس لئے خواہ مخواہ دم بخود رہے گا۔ لیکن یہ ہے کہ روزہ کسی کے سامنے ظاہر نہیں ہوتا اور جب روزہ ظاہر نہیں ہو سکتا کسی کے آگے تو اس میں نہ ریاکاری کا دخل ہے نہ سناوے کا نہ دکھلاوے کا نہ شہرت کا۔ یہ تو خاص اللہ ہی کے لئے ہو سکتا ہے، تو چونکہ یہ عبادت خالص اللہ کے لئے ہے اس واسطے فرماتے ہیں کہ جب اس میں ریا کا دخل نہیں دکھلاوے کا دخل نہیں

دوں گا یہ ضابطہ کا اجر نہیں ہوگا۔ بادشاہ جب خود بانٹنے کے لئے بیٹھے وہ تو اپنی شان کے مطابق بانٹیں گے۔ آپ کی حیثیت کے مطابق نہیں اور اللہ کی جو شان ہے وہ لا محدود ہے تو پھر دے گا بھی اتنا کہ کوئی حد نہایت نہیں ہوگی اس کی۔ تو بانٹنا جب خود چاہیں اور فرمائیں کہ میری چیز ہے میں بانٹوں گا تو وہ تو اپنی شان کے مطابق بانٹیں گے۔ تو جب یہاں یہ فرمایا خیر رات میں اتر کر کہ اَنَا الْمَلِكُ میں بادشاہ ہوں

مَنْ ذَا الَّذِي يَدْعُنِي؟ "کوئی ہے مانگنے والا؟"

تو مانگنے والا جب مانگے گا تو اپنی شان کے مطابق اسے دیں گے، آپ کی شان کے مطابق نہیں، آپ کتنا بھی مانگیں وہ محدود چیزیں ہوں گی، وہ جو دیں گے وہ اپنی شان کے مطابق وہ لا محدود ہوں گی تو برکات کی کوئی انتہا نہیں رہے گی تو بہر حال بادشاہت کا تقاضا یہ ہے کہ سائل کو دیں ہر فریادی کی فریاد سنیں اور جب خود کہیں کہ میں سننے کے لئے موجود ہوں۔ کہو، تو پھر ظاہر بات ہے کہ کیا کچھ نہیں ملے گا۔

مظلوم کی بددعا سے بچنا چاہئے:

لیکن مظلوم کے بارے میں فرمادیا کہ

اتق دعوة المظلوم فانه ليس بينها وبين الله حجاب

"مظلوم کی بددعا سے بچو، اس لئے کہ اس کی دعا میں اور اللہ میں کوئی بیچ میں فاصلہ نہیں ہوتا، کوئی رکاوٹ نہیں ہوتی۔"

دعا سیدھی جا کر عرش سے ٹکراتی ہے، اور پھر اس کے بارے میں خود فرماتے ہیں جب مظلوم جس پر ظلم ہو رہا ہے وہ ہاتھ اٹھا کر فریاد کرتا ہے تو فوراً جواب دیتے ہیں کہ

انصرك ولو بعد حين

میں تیری مدد کروں گا، گھبرانا مت، مگر تھوڑا سا وقفہ لگے گا۔

حکمت کے تحت، مایوس مت ہو جانا کہ دیر لگ گئی۔ تھوڑی سی اور مظلومیت چلے گی، مگر پریشان مت ہونا میں تیری مدد کے لئے پہنچا۔ تو بہر حال حق تعالیٰ شانہ مَلِكُ ہیں۔

اس سورت میں ملوکیت کے تمام لوازمات ظاہر کئے گئے ہیں:

اور ملوکیت کے بہت سے لوازم ہیں۔ اس سورہ مبارکہ میں اللہ کی شہنشاہی بیان فرمائی گئی ہے۔ اس

شہنشاہی کے لوازم اور اس کے آثار اور اس کے طور اور طریقے یہ اس پوری سورت میں ظاہر فرمائے گئے ہیں تاکہ دنیا میں جب ہم نظام قائم کریں کوئی تو اللہ کے نظام کو سامنے رکھ کر اس کے مطابق اس نظام کو چلائیں۔ اس لئے کہ حقیقی معنی میں حکمرانی اور شہنشاہت صرف اللہ کا حق انسان کو بادشاہت کرنے کا حق حاصل نہیں۔

اسلام میں ملوکیت کے بجائے خلافت رکھی گئی ہے:

اسی واسطے اسلام میں ملوکیت نہیں رکھی گئی خلافت رکھی گئی ہے خلافت کا مطلب یہ ہے کہ بادشاہ اللہ تعالیٰ ہیں ان کا نائب بن کر ان کے قانون کو ہم چلا رہے ہیں۔ نظام ان کا ہے ان کے نظم کو ہم چلا رہے ہیں۔ بادشاہی ان کی ہے ہم اس کی ڈوڈی پیس رہے ہیں۔ دنیا میں راج کر رہے ہیں تو ہم خود بادشاہ نہیں ہیں۔ ہم خود صاحب اقتدار نہیں ہیں، اقتدار اللہ کا ہے اس کو چلانے کے لئے دنیا میں انسان بھیجا گیا ہے خلیفہ بنا کر۔۔۔۔۔ سب سے زیادہ بغض اور عداوت اللہ کو جس نام سے ہے وہ ملک الاملاک ہے یعنی شہنشاہ کا کوئی لقب اپنے لئے رکھے۔ کنگ رکھے۔

یہ سب سے زیادہ مبغوض ہے اللہ کو اس لئے کہ یہ لقب تو اس کا ہے وہ ہے شہنشاہ، وہ ہے جہانوں کا بادشاہ، تو انسان کے لئے شہنشاہی اور بادشاہت نہیں رکھی گئی، عبادت اور بندگی رکھی گئی ہے اور بندگی یہ ہے کہ اس کے نظام کو چلائے اس کا آلہ کار بن کر، اس کا خادم بن کر، اسے خلیفہ کہیں گے۔ اسے نائب کہیں گے تو اس سورت میں حق تعالیٰ شانہ نے اپنی بادشاہی کے اصول بیان فرمائے ہیں۔ اللہ کی شاہی کا نظام ارشاد فرمایا:

نظام بادشاہت میں سب سے پہلی چیز ہے بادشاہ کے اوصاف:

تو نظام بادشاہت میں سب سے پہلی چیز ہے بادشاہ کے اوصاف کہ بادشاہ کیسا ہونا چاہئے اور حق تعالیٰ شانہ بادشاہ ہیں تو ان کی شان کیا ہے بادشاہی کی، تو بادشاہی کے مناسب کون سی شان ہے۔ حق تعالیٰ کی کہ جس سے بادشاہت انہی کے لئے مزاوار ہے۔ دوسرے کے لئے نہیں۔ تو پہلی چیز ہے بادشاہ کے اوصاف اور کمالات کہ کس کمال کا ہونا چاہئے بادشاہ،

دوسری چیز ہے بادشاہت کے لوازمات:

دوسرے یہ کہ وہ بادشاہ جب ہے تو اس کی بادشاہت کے لوازم کیا ہیں؟ کون کون سی چیزیں لازم ہیں بادشاہت کے لئے کہ اس کے بغیر بادشاہت مالم اسباب میں نہیں چلتی۔

تیسری چیز ہے ان لوازم کے آثار:

تیسرے یہ ہو گا کہ ان لوازم کے آثار کیا ہیں بادشاہت کے۔ جس ملک میں بادشاہ بادشاہی کر رہا ہے تو اس کی بادشاہی کے آثار کیا پڑ رہے ہیں اچھے پڑ رہے ہیں یا بُرے پڑ رہے ہیں۔ مخلوق سکون و اطمینان سے ہے یا پریشانیوں اور الجھنوں میں مبتلا ہے، کیا آثار پڑ رہے ہیں؟ ان آثار کو دیکھ کر کہا جاتا ہے کہ بادشاہت بہت اچھی ہے اس لئے کہ سکون اور اطمینان ہے ملک کے اندر، یا معاذ اللہ بادشاہت بہت خراب ہے اس لئے کہ

ملک میں تو بد نظمی پھیلی ہوئی ہے۔

بادشاہت کے نظام میں ایک نظام تکمیلی ہے دوسرا تکوینی:

تو حق تعالیٰ شانہ کی بادشاہت کے نظام میں ایک نظام تو ہے تکمیلی کہ جس میں انسانوں کا دخل نہیں وہ ایسا منظم ہے کہ تل برابر اس میں کسی وقت کسی آن فرق نہیں۔ کھیتیاں اپنے طریق پر آگ رہی ہیں۔ پیدا ہونے والے پیدا ہو رہے ہیں۔ مرنے والے مر رہے ہیں تمام موسم اپنے وقت پر آرہے ہیں۔ سورج اپنے وقت پر نکل رہا ہے، چاند اپنے وقت پر، ہر ایک کا ایک وقت مقرر ہے، ذرہ برابر اس میں فرق نہیں، لیکن ایک بادشاہت کا نظام ہے تکوینی یعنی انسان کو خود اختیار دے کر انسان سے کہا گیا ہے کہ تو چلا اس نظام کو اس میں انسان خرابے پیدا کرتا ہے۔ اپنی بد کرداری سے اور اپنی برائیوں سے اس نظام کو چلاتا ہے بلکہ اپنے ذاتی اقتدار کا نظام بنانا چاہتا ہے، اپنی بادشاہت جتنا چاہتا ہے، دوسروں پر اللہ کی بادشاہی کو نہیں چلاتا، اور جب کسی کے اندر جاہ پسندی آئے گی تو فطرت انسانی اسے برداشت نہیں کرے گی۔ جب ایک شخص یوں چاہے گا کہ میں بڑا بنوں اور دوسرے چھوٹے رہیں تو دباؤ میں آ کے قہر میں آ کے ممکن ہے بن جائیں چھوٹے لیکن دلوں میں نفرت ہوگی اسے حق کیا ہے ہمارے اوپر حکمرانی کرنے کا؟ جیسے ہم ویسا یہ ہمارے برابر کا ہے۔ اگر کوئی یوں کہے کہ مجھے بادشاہ مانو تو گووارہ نہیں کرے گی مخلوق، کرے گی تو دباؤ میں، اور اگر یوں کہے کہ بھئی نہ میں بادشاہ نہ تو بادشاہ ہم سب کا بادشاہ اللہ ہے، قانون اس کا ہے میں تو چلائے والا ہوں۔ سب کے دلوں میں عظمت بیٹھ جائے گی تو اپنی جاہ پسندی اپنے اقتدار دوسری مخلوق پر لا د نہیں سکتے، لیکن زور دباؤ میں آ کے اپنا اقتدار چلاتے ہیں تو مخلوق فکر میں رہتی ہے کہ کوئی موقع پڑے تو اس کے اقتدار کو ختم کر دو پلٹ دو۔ اس نے پارٹیاں بنا لیں اس نے ایچی ٹیشن شروع کیا اس نے پبلک کو ہموار کیا، بغاوت پھیلائی تو یہ جو بد نظمی ملک میں ہوتی ہے اس کا سبب ہم ہیں، اللہ کی حکومت سب نہیں جہاں بلا واسطہ اسکی حکومت ہے اس میں تل برابر فرق نہیں۔ جہاں حکومت تمہارے واسطے سے کرنا چاہتے ہیں تاکہ تمہاری عزت قائم ہو اور وہاں ہم اپنی ذاتی عزت سمجھ کر اس نظام کو بگاڑتے ہیں۔ وہیں سے بد نظمی پیدا ہوتی ہے تو بد نظمی کا ذمہ دار دنیا میں انسان ہے حق تعالیٰ شانہ نہیں۔ ان کی بلا واسطہ بادشاہت میں ذرہ برابر فرق نہیں جہاں تمہیں واسطہ بنایا وہیں تم نے اپنی کدورتوں کو داخل کر دیا تو نظام بگڑ جاتا ہے اس لئے اس سورت میں اصول بیان فرمائے گئے ہیں کہ نظام عالم کن اصول پر چلنا چاہئے وہی اصول ہیں جو اللہ کے بنائے ہوئے اصول ہیں۔ انہی پر چلو گے تو تمہارا نظام درست رہے گا۔ ان سے ہٹو گے درست نہیں ہوگا۔ اس لئے پہلی چیز تو آتی ہے بادشاہ کے اوصاف۔

بادشاہ کے اندر سب سے پہلی چیز لیاقت اور قابلیت کا ہونا ہے:

بادشاہ کے اندر سب سے پہلی چیز تو یہ ہے کہ قابلیت اور لیاقت ہونی چاہئے کسی جاہل کو آپ بادشاہ بنا کر بھادیں تو جاہل کی بادشاہت جاہلانہ ہی ہوگی اور ان جاہلانہ چیزوں کا اثر پڑے گا تو نظم کی بجائے بد نظمی

پھیل جائے گی تو بادشاہ کے اندر خود قابلیت اور کوئی کمال ہونا چاہئے کہ جس کی وجہ سے لوگ بھی جھکیں اس کے آگے اور اس کا کام بھی چلے۔

بادشاہ کی قابلیت اور کمال یہ ہے کہ وہ مجسم خیر ہونا چاہئے:

اور وہ یہ کہ ”خیر“ جو چیز ہے وہ بادشاہ کے اندر ہونی چاہئے، اگر معاذ اللہ وہ شرور کا مجموعہ ہو ابرائیوں کا، تو برائی پھیلے گی اس واسطے کہ مثل مشہور ہے کہ:

الناس علی دین ملوکھم

”جیسا راجہ ویسی پرچہ“

یعنی جیسا بادشاہ ویسی رعایا۔ اگر بادشاہ ناہنجار ہے تو رعایا میں بھی ناہنجاری پیدا ہوگی۔ اگر بادشاہ کے اندر بھلائیاں ہیں تو رعایا میں بھی بھلائیاں پیدا ہوں گی۔ رعایا تو کوشش کرتی ہے کہ بادشاہ کے قریب تر چلے۔

”الناس علی دین ملوکھم“

قیصر جرمنی کی تقریر کے چند جملے:

جب یہ جنگ عظیم جاری تھی تو قیصر جرمنی نے تقریر کی اور اس نے تقریر میں چند جملے کہے تھے۔ اس میں کہا تھا کہ ”اگر دنیا سے ترک مٹ جائیں تو شجاعت اور بہادری کا خاتمہ ہو جائے گا۔ جہاں بھی بہادری پھیلی ہوئی ہے وہ ترکوں کی بہادری کا اثر ہے تو اگر ترک مٹ جائیں تو بہادری کا خاتمہ، اور اگر جرمنی مٹ جائے تو سائنس کا خاتمہ ہو جائے گا۔“ (اس زمانے میں اول نمبر پر جرمنی کا ملک تھا سائنسی ایجادات میں، امریکہ اب بنا ہے بعد میں، تو اس نے کہا کہ اگر ترک مٹ جائیں تو بہادری کا خاتمہ اور اگر جرمنی مٹ جائے تو سائنس کا خاتمہ) اور اگر فرانس مٹ جائے تو عیاشی اور بے حیائی کا خاتمہ ہو جائے گا اور اگر انگریز دنیا سے مٹ جائیں تو ڈپلومیسی، مکاری، فریب بازی ان چیزوں کا خاتمہ ہو جائے گا“ تو ہر حکمران قوم کی کچھ خصوصیات ہوتی ہیں اور جب وہ قوم حکومت کرتی ہے تو پبلک میں وہ خصوصیات پھیلتی ہیں اگر مکار بادشاہ ہے تو پوری قوم کے اندر مکر اور فریب اور چالاک کی اور بے ایمان اور دغل فسل یہ چیزیں پھیل جائیں گی اور اگر بادشاہ دیانتدار ہے۔ مُتَدَيِّنٌ ہے تو پوری رعایا نے اندر دیانتداری کا اثر ہوگا۔

سلیمان بن عبد الملک اموی بادشاہ کا شوق:

خلفاء بنی امیہ میں سلیمان بن عبد الملک بہت بڑا اونچے درجے کا خلیفہ ہے اسے نکاح کرنے کا بہت شوق تھا، بہت جوان اور بڑا مضبوط تھا تو شرعی حدود میں رہتا نہیں (اگر چار سے زیادہ بیک وقت کرتا) (لہذا) چار سے زیادہ تو کرتا نہیں تھا بیویاں، مگر چھ مہینے میں طلاق دی، مہر ادا کیا ایک اور سے کر لیا پھر پانچ مہینے اسے رکھا طلاق دی، پھر تیسری سے تو چھ سو نکاح کئے۔

گویا جائز عیاشی کہنا چاہئے۔ جو ایک مثل برابر ہے۔ قانون کے دائرے سے باہر نہیں سینکڑوں

ہزاروں نکاح کر ڈالے تو اس زمانے میں امراء جب جمع ہوتے تھے کسی مجلس میں تو پوچھتا کہ آپ کتنے نکاح کر چکے ہیں؟ اس نے کہا میں؟ آپ نے گئے کیے؟ میں پچاس کر چکا ہوں، تیسرے کہتے ہیں میں جناب ساٹھ نکاح کر چکا ہوں۔ ایک صاحب کہتے ہیں میں نے سو نکاح کیے ہیں اب تک، تو اس زمانہ میں ماہ الفخر یہی چیز بن گئی تھی کہ کتنے نکاح کئے اس لئے بادشاہ کا طریقہ یہی تھا کہ دے نکاح پہ نکاح، دے نکاح پہ نکاح، تو رعیت کے اندر بھی یہی جذبہ پھیل گیا کہ یہ ہی کوئی بڑی شان و شوکت کی چیز ہے۔

خليفة عادل حضرت عمر بن عبدالعزيز کا مشغلہ:

عمر بن عبدالعزیز رضی اللہ تعالیٰ عنہ خلیفہ عادل ہیں۔ اور تین سو نفلیں رات میں ثابت ہیں روزانہ ان کی، باقی ان حضرات کے اوقات میں اللہ برکت دیتا ہے۔ دن بھر تو پبلک کی خدمت میں، مقدمات فیصل کرنے میں، ملک کی تحفظ میں، بقائیں اور رات کو تین سو نفلیں بھی تو کس وقت سوتے ہوں گے، معلوم ہوتا ہے چوبیس گھنٹے عبادت میں ہی گزارتے ہیں تو تین سو نفلیں رات میں ثابت ہیں اس زمانے میں امراء میں فخر کی بات کیا تھی جب کسی مجلس میں جمع ہوئے، آپ رات کتنی نفلیں پڑھتے ہیں۔ انہوں نے کہا میں، آپ کے پڑھتے ہیں، میں تو چالیس پڑھتا ہوں، تیسرا کہتا ہے میں پچاس نفلیں پڑھتا ہوں، میں سو نفلیں پڑھتا ہوں تو فخر کی بات یہ ہو گئی تھی کہ نفلیں زیادہ پڑھی جائیں تو ایک اصول ہے۔ جیسا راجہ ویسی پرچہ جیسا بادشاہ ویسی رعیت

”الناس علیٰ دین ملوکہم“

ظاہر بات ہے کہ جب حق تعالیٰ شانہ بادشاہ ہوں گے تو وہاں تو شر اور برائی کا نشان بھی نہیں

الخیر کلہ منک والیک والشر لیس الیک

”ساری خیر و برکت تو اس کی ہے جہاں بھی خیر ہے وہ اس کی ہے، شر اس کے پاس پھٹک نہیں سکتی۔“

نہ اس کی ذات میں ہے نہ باہر کی شر وہاں تک جا سکتی ہے۔ وہ بڑی ہے ہر شر سے تو جب خیر مطلق

بادشاہ ہوگا تو ظاہر ہے کہ عالم میں خیر پھیلے گی تو پہلی چیز یہ ہے کہ بادشاہ کے اندر خیر کا غلبہ ہونا چاہئے اور جب

اللہ بادشاہ ہے تو وہاں خیر ہی خیر ہے۔ وہاں شر کا نشان ہی کوئی نہیں، پھر وہ خیر ایسی ہونی چاہئے کہ اپنی ذات ہی

تک محدود نہ رہے بلکہ وہ نکل کر دوسروں تک بھی پہنچے اپنی ذات ہی تک محدود نہ رہے۔ بلکہ وہ نکل کر

دوسروں تک بھی پہنچے اگر اپنی ذات سے بہت باخیر ہے ایک شخص، مگر دوسروں کو اس کی خیر سے کوئی فائدہ

نہیں پہنچ رہا تو دوسروں کے حق میں ہونا نہ ہونا برابر ہوا، لیکن حق تعالیٰ شانہ کی خیر یہ ہے کہ پورے عالم میں

پھیلی ہوئی ہے، ذرے ذرے کے اندر پھیلی ہوئی ہے اس لئے کہ بنانے والے تو وہ ہیں، وجود دیا اس میں خیر

پھیلی ہوئی ہے اس لئے کہ بنانے والے تو وہ ہیں، وجود انہوں نے دیا اور وجود ہی سرچشمہ ہے ساری خیر و

برکت کا تو جس کو وجود دیا اس میں خیر پھیلی ہوئی ہے تو اللہ کی خیر ایسی ہے کہ خود اس کی ذات بھر پور ہے خیر

سے، اور ذرے ذرے پر خیر اسکی پھیل رہی ہے، اسی کا نام ہے شریعت کی اصلاح میں ”برکت“

برکت کسے کہتے ہیں؟:

برکت کہتے ہیں کہ کسی چیز کی خاصیت بھلائی تو اس میں ہو اور وہ پھیل کر دوسروں تک پہنچے تو کہیں گے وہ شے مبارک ہے اگر اس میں خیر نہ ہو یا اس میں کوئی اچھا خاصہ نہ ہو اور وہ دوسروں تک نہ جائے تو کہیں گے خیر و برکت کی بات نہیں۔ پانی ہے مثلاً اس کی خاصیت ہے ٹھنڈک اس لئے کہ ٹھنڈا خود بھی ہے، دوسروں کے دلوں میں بھی ٹھنڈک پیدا کرتا ہے، اگر پانی پییں اور ٹھنڈک نہ پہنچے تو کہیں گے کہ منحوس پانی ہے، برکت والا پانی وہ ہے کہ خود بھی ٹھنڈک ہے اس میں اور دوسروں کو بھی پہنچ رہی ہے۔ ہوا کے اندر خیر یہ ہے کہ اس میں رطوبت ہے اور خیر یہ ہے کہ جہاں جہاں ہوا پہنچتی ہے رطوبت پہنچتی ہے۔ اگر ہوا چلے اور رطوبت کے بجائے خشکی پھیل جائے، خشک سالی پھیل جائے کہیں گے بڑی منحوس ہوا چلی اپنی خاصیت نہ دکھلائی اس نے، تو جس شے میں خیر چھپی ہوئی ہو اور وہ خیر دوسروں تک پہنچ رہی ہو اور اس میں روز بروز اضافہ ہی ہو اس کو کہتے ہیں ”برکت“ اس کو ظاہر فرمایا گیا کہ:

تبارك الذی بیدہ الملك

”برکت والی ذات ہے اللہ کی۔“

یعنی وہ ذات ہے کہ ہر خیر اس ہی میں ہے اور اس کی ہر خیر اس کی مخلوق کو پہنچ رہی ہے تو معلوم ہوا کہ برکت کی ذات ہے، اگر ساری خیر اس میں ہوتی اور مخلوق کو نہ ملتی خیر تو نہیں کہا جاسکتا تھا۔ برکت والی ذات، جو خود بھی خیر سے بھرپور اور دوسروں کو خیر پہنچ رہی ہو مبارک ذات، خیر میں مثلاً علم میں بہت بڑا کمال تو حق تعالیٰ شانہ سرچشمہ ہیں علوم کا اور اس نے ذرے ذرے کے اندر علم دیا ہے اپنی اپنی بساط کے مطابق، تو برکت والی ذات ہے جو خود بھی علم سے بھرپور اور عالم کے ذرے ذرے میں اس کی شان کے مطابق علم بھیج دیا۔ عمل ہے تو خود بھی اس کی صنایع بے غبار اور بے داغ۔

صنع اللہ الذی اتقن کل شیء

”اللہ کی صفت اتنی مضبوط ہے کہ اس میں انگلی رکھنے کی گنجائش نہیں ہے کہ کوئی عیب نکال دے۔“

آسمان کو جیسا بنایا بس ویسا ہی بننا چاہئے نہ کمی ہے نہ زیادتی، زمین کو جتنا بنایا ویسی ہی بننی چاہئے تھی نہ کمی نہ زیادتی۔ زمین اور آسمان کے اندر جتنا فصل ہے اتنا ہی رہنا چاہئے تھا اس سے کم ہو تب بھی مضر تھا زیادہ ہو تب بھی مضر۔ تو ہر چیز اپنے اپنے موقع پر فٹ اور اپنی اپنی مقدار پہ جسکو فرماتے ہیں کہ:

وَإِنْ مِنْ شَيْءٍ إِلَّا عِنْدَنَا خَزَائِنُهُ وَمَا نُنزِلُهُ إِلَّا بِقَدَرٍ مَّعْلُومٍ

”ہر چیز کے خزانے ہمارے ہاں بے انتہا ہیں، مگر ہم اتار دیتے ہیں علم میں ایک مقدار و اندازے کے

مطابق، جس کا تحمل کر سکے کائنات اتنا ہی دیتے ہیں۔“

تو روشنی لا محدود ہے مگر سورج کو اتنی دی جتنا وہ برداشت کر سکے، اس کے ذریعے سے ہم تک اتنی پہنچائی کہ ہم تحمل کر سکیں۔ اگر اتنی تیز روشنی دیتے کہ ہر وقت چندھیائے رہتے لوگ اور بینائیاں زائل ہو جاتیں تو کہتے کہ سورج برکت والا نہیں یہ تو نحوست ہے، بینائیاں چھن گئیں تو اتنی روشنی دی کہ جس کو وہ تحمل کرے اور جس کو ہم برداشت کریں۔ چاند میں اتنی ٹھنڈک دی کہ جتنی اس کے مناسب تھی اور اتنی ہم تک پہنچائی کہ جس کو ہم برداشت کریں تو خیر بھی ہے اور خیر پھیل بھی رہی ہے اور اس خیر میں اضافہ بھی ہے۔ مخلوق آرہی ہے اور جارہی ہے، مگر خیر میں کمی نہیں ہے ایک دوسرے کو دوسرے سے تیسرے کو، تو علم کی خیر، صنعت کی خیر، عمل کی خیر، اخلاق کی خیر یہ ساری چیزیں پھیل رہی ہیں تو ظاہر ہے کہ وہی ذات بادشاہت کے لئے مناسب اور موزوں ہو سکتی ہے جو ہر خیر سے بھرپور ہو۔ علم ہے تو لا محدود، صنعت ہے تو لا محدود، اخلاقی کمالات ہیں تو لا محدود، برکات ہیں تو لا محدود تو مبارک حقیقت میں اللہ کی ذات ہے جس میں اس کا کچھ اثر آجائے گا اسے کہیں گے برکت والا ہو گیا مبارک ہو گیا۔ دن میں ایک چیز اچھی ڈال دی تو کہا جاتا ہے بڑا مبارک دن ہے آج، اس میں تو بڑی بھلائیاں پہنچیں مخلوق کو، رات میں جو کوئی بھلائی نکل آئے، کوئی اچھا واقعہ پیش آئے تو کہا کرتے ہیں بھئی بڑی مبارک رات تھی آج کی دیکھو کیسا واقعہ پیش آیا، تو مبارک وہ چیز ہوتی ہے کہ اس کے اندر خود بھی خیر ہو اور وہ خیر دوسروں کو پہنچے اور اس میں گھٹانا نہ ہو بلکہ بڑھنا ہو، اضافہ ہی اضافہ ہو، اس کو ”برکت“ کہتے ہیں۔

اللہ کی ذات چونکہ برکتوں سے بھرپور ہے اس لئے بادشاہت کے لائق وہی ہے:

تو جب اللہ کی ذات برکتوں سے بھرپور ہے تو بادشاہت کے لائق بھی وہی ہے اور کوئی بادشاہت کے لائق نہیں اگر ہو سکتا ہے تو اس کا نائب بننے کے لائق۔ جیسے انبیاء علیہم السلام کو مبارک بنایا۔ ان کے علم میں برکت، ان کے اخلاق میں برکت، ان کے افعال میں برکت، وہ کھانا سامنے رکھ دیں اس میں برکت کہ ایک کا دو کو، دو کا دس کو کافی ہو جائے۔ برکت ہی برکت ہے وہ نائب بننے کے لائق ہیں بادشاہ انہیں بھی نہیں بنایا۔ یوں فرمایا کہ بادشاہت ہماری ہے ہماری نیابت میں یہ حکمرانی کریں گے تو بادشاہ کے لئے سب سے پہلے اس کی ضرورت ہے کہ وہ خیر سے بھرپور ہو، ارادے بھی اس کے نیک ہوں، نیت بد نہ ہو، علم بھی اس کا صحیح ہو، ملاحظہ ہو، اخلاق بھی اس کے اونچے ہوں گھٹیلوے نہ ہوں، افعال بھی اس کے صحیح ہوں بے قاعدہ اور بد نظمی لئے ہوئے نہ ہوں اس واسطے کہا جائے گا کہ وہ بابرکت ہے تو فرماتے ہیں تبارک مبارک اللہ کی ذات کیونکہ ساری خیر اس میں ہے۔ ساری خیر پہنچ رہی ہے اور خیر میں اضافہ ہے، کوئی کمی نہیں ہے تو پہلی چیز تو گئی کہ بادشاہ کے لئے شرط تھی کہ اس کی ذات بھرپور ہو خیر سے، اس میں برائی کا نشان نہ ہو تو تبارک کے لفظ سے تو اپنی ذات کی نوعیت بیان فرمائی کہ برکت والی ہے اور برکت کہتے اسے ہیں کہ ہر خیر جمع ہو اور دوسروں تک پہنچے۔

بادشاہ کے لئے دوسری ضروری چیز ملک پر اس کا قبضہ ہونا ہے:

دوسری چیز بادشاہ کے لئے ضروری ہے کہ جس ملک میں حکمرانی کرے وہ قبضہ میں ہو اور جو قبضہ ہی سے باہر نکلا ہو یعنی حکام کے ہاتھ میں نہیں بد نظمی پھیل رہی ہے۔ بھاؤ غلط ہو رہے ہیں دغل فسل ہو رہا ہے تجارت میں، رشوتیں لی جا رہی ہیں اور حکومت کو قابو حاصل نہیں ہے تو کہا جائے گا کہ اس کے قبضہ میں نہیں ہے۔ زبردستی لیا قبضہ میں مگر چلا نہیں سکی حکومت اپنے قبضے کو، ہاتھ پلے کچھ پڑا نہیں، نہ پبلک کے ہاتھ پلے پڑا نہ بادشاہ کے ہاتھ پلے پڑا اور یوں ڈگر اپنا چل رہا ہے تو چلتا رہا، لیکن حقیقتاً جسے قابو میں آنا کہتے ہیں وہ وہ ہے کہ حکام کی گرفت ہو اس پر ذرا ادھر ادھر نہ ہٹ سکے اور تھوڑا بٹے تو بادشاہ کا علم وسیع ہے تو وہ فوراً داروگیر کرتا ہے۔ اور سب سنبھل جاتے ہیں تو بادشاہ کے لئے علم کی وسعت اور قبضے اور اقتدار کی وسعت ہونی چاہئے۔ اگر ملک قابو میں نہ آئے تو ظاہر بات ہے کہ حکومت نہیں چل سکتی اور چلے گی تو ظلم اور امور کی حکومت ہوگی بد نظمی کی حکومت ہوگی تو پہلی شرط یہ ہے کہ بادشاہ باخیر ہو، دوسری شرط یہ ہے کہ اس کا قبضہ صحیح ہو، قابو سے نکلی ہوئی نہ ہو بات۔

شاہجہان کے ولی عہد مقرر کرنے کا قصہ:

کہتے ہیں کہ جب شاہجہان بادشاہ نے ولیعہد بنانا چاہا تو دو بیٹے تھے ایک اورنگ زیب اور ایک داراشکوہ تو داراشکوہ کے لئے شاہجہان کا خیال تھا کہ وہ بڑا بھی ہے اورنگ زیب سے اور باوجاہت بھی اور ملک بھی یہی چاہتی تھی کہ داراشکوہ بادشاہ بنے ہندوستان کا اور عام پبلک کے لوگ بھی یہی چاہتے تھے کہ یہی ولیعہد ہونا چاہئے لیکن وزیراعظم کی رائے یہ تھی کہ اورنگ زیب ہے بادشاہت کے لائق، داراشکوہ بادشاہت کے لائق نہیں ہے، سنبھال نہیں سکے گا ملک کو اس کے قلب میں اتنی جان نہیں۔ بہر حال یہ چل رہا تھا قصہ تو وزیراعظم نے امتحان لیا کہ دونوں کا امتحان کراؤں اور ساتھ میں ایک پارٹی کو لیا تاکہ جو امتحان ہو سب کے سامنے آجائے تو اس نے سب سے پہلے داراشکوہ کے یہاں اطلاع کرائی کہ میں حاضر ہونا چاہتا ہوں۔ داراشکوہ نے استقبال کا سامان کیا، ملک کا وزیراعظم آ رہا ہے تو بڑے حشم خدم کے ساتھ اور بڑی آؤ بھگت کے ساتھ وزیراعظم کو بلایا اور اس کی شان کے مطابق عالی شان اس کا استقبال کیا اور مسند بچھائی اور اپنے برابر اس کو بٹھایا قریب کیا، خیر وزیراعظم بیٹھ گیا۔ اب وزیراعظم نے کچھ سوالات کرنے شروع کئے کہ دکن میں چاولوں کا کیا بھاؤ ہے؟ تو داراشکوہ جواب نہ دے سکا، بنگال میں کیا بھاؤ ہے؟ پتہ نہیں سونے کا کیا بھاؤ ہے؟ کچھ پتہ نہیں مگر تعظیم و تکریم بہت کی۔ خیر وزیراعظم وہاں سے واپس آیا۔ اس کے بعد اطلاع کرائی اورنگ زیب کے یہاں کہ میں آنا چاہتا ہوں۔ اس نے کہا آ جاؤ۔ اورنگ زیب نے کوئی استقبال کا سامان نہ کیا جیسا اس کا مکان تھا ویسے ہی بیٹھے رہے بلکہ اور ذرا الہابی پن میں سرور پھیلا کر بیٹھ گئے۔ وزیراعظم آئے تو بہت استغناء تھا، کوئی تعظیم و تکریم خاص نہیں اس واسطے کہ جانتے تھے اورنگ زیب امتحان لینے آ رہا ہے تو ممتحن

کی آؤ بھگت کے معنی تملق اور خوشامد کے ہوتے کہ میں ہوں تو نہیں اس قابل مگر پاس کر دینا نمبر دے دینا۔ اور نگ زیب چونکہ خود علم رکھتا تھا ملک کے تمام اطراف و جوانت کا اس لئے اس میں استغنا تھا اور استغناء کے ہوتے ہوئے ضرورت نہیں کہ تملق اور خوشامد کرے تو بہت استغناء سے بیٹھا۔ وزیر اعظم آئے تو خاص تکریم نہیں کی کہا السلام علیکم! وعلیکم السلام! بیٹھ جاؤ، اب اس نے پوچھنا شروع کیا۔ تو اس نے چار ہی سوال کئے اور نگ زیب نے پورے ملک کی حقیقت بتلا دی کہ فلاں جگہ یہ بھاؤ ہے۔ فلاں جگہ حکام بد نظمی میں مبتلا ہیں اور فلاں جگہ عدل و انصاف ہو رہا ہے۔ فلاں حاکم کی ذہنیت ایسی اور وہ ذرا سی ذہنیت کا، الغرض پورے ملک کا ایک نقشہ کھینچ دیا اب یہ بیچارا وزیر اعظم جسے خود اتنی معلومات نہیں تھیں جتنا اس شہزادہ کو معلومات تھیں آیا شاہ جہان کے پاس، شاہ جہان نے پوچھا کیا اثر لے کر آئے اس نے کہا اور نگ زیب ہو بادشاہ اور اللہ ہی کا چاہا پورا ہو گا اس کے بعد حالات سنائے، تو بات وہی تھی کہ جو قابو پاسکے ملک پر وہی بادشاہ بنانے کے لائق ہے اور قابو وہ پائے گا جس کا علم صحیح ہو۔ علم کے وسائل صحیح ہوں کہ کہاں کیا چیز گزر رہی ہے؟ رعایا میں بے چینی ہے، بد نظمی ہے، سکون ہے امن ہے بد امنی ہے ظلم تو نہیں کر رہے حکام، تاجروں کو دیکھا جائے کہ بلیک میں تو مبتلا نہیں ہیں، نفع خوری میں تو مبتلا نہیں ہیں، حکام رشوت ستانی میں تو مبتلا نہیں۔ تمام چیزوں کی اطلاع ہو اور علم ہونے کے بعد قدرت اور قوت بھی حاصل ہو کہ طاقت سے ان کو ہٹایا جاسکے برائی سے۔ اگر قبضے میں ہی نہیں ملک تو حکومت نہیں چل سکتی اس لئے حق تعالیٰ نے پہلی تو اپنی ذات کی شان فرمائی تبارک مبارک ذات ہے جس میں ہر خیر جمع ہے ہر خیر کا سرچشمہ ہے اور اس سے خیر پھیل رہی ہے اور دوسری شان یہ ہے کہ: الذی بیدہ الملک "اس کے ہاتھ میں ہے ملک"

ذره برابر ادھر ادھر نہیں چل سکتا۔ ممکن نہیں کہ اس کی منشاء کے خلاف کوئی چل جائے۔ ٹھیک ٹھیک اس کی منشاء پر چلے گا۔ جو قضاء و قدر اس نے کر دی ہے دنیا پابند ہے اس کی، کائنات پابند ہے سارے جان مل کر اسی کے ارد گرد گھومیں۔

بادشاہ کے لئے تیسری چیز اقتدار حاصل ہونا ہے:

اور تیسری چیز فرمائی کہ:

وہو علی کل شیء قدیر

ہر چیز پر وہ قادر ہے اور جب قدرت اسے ہر چیز پر حاصل ہے

اقتدار ہر چیز پر حاصل ہے تو با اقتدار کے آگے چوں نہیں کر سکتا کوئی اسے تو ڈر ہو گا کہ کہیں مجھے

معزول نہ کر دے تو تین وصف بیان فرمائے ایک برکت اور ایک قبضہ اور ایک چیز اقتدار تو یہ تین چیزیں

انتہائی ضروری ہوتی ہیں حکومت کے لئے۔ یہ لامحدود طریق پر اسی کی ذات میں موجود ہیں تو بادشاہت کے

لائق بھی اس کی ذات ہے۔

سورہ ملک کا نام مانعہ اور منجیہ بھی ہے:

میں نے کل عرض کیا تھا کہ یہ سورہ ملک جس کی تفسیر شروع کی گئی ہے۔ اس سورہ کا نام سورہ مانعہ اور سورہ منجیہ بھی ہے۔ مانعہ اس لئے کہتے ہیں کہ یہ معنی کرتی ہے عذاب قبر سے حدیث میں فرمایا گیا ہے کہ قبر بیت ظلمت ہے اندھیروں کا گھرانہ ہے۔ یہاں تاریکی کے سوا کسی اور چیز کا نشان نہیں اور سورہ تبارک الذی یہ روشنی ہے قبر کی، پاس کا پڑھنے والا قبر کی روشنی مہیا کرتا ہے۔ اسی واسطے حضور ﷺ کی عادت شریفہ یہ تھی کہ روزانہ سوتے وقت آپ تبارک الذی اور الم سجدہ یہ دونوں سورتیں پابندی کے ساتھ تلاوت فرماتے تھے اور یہ بھی فرمایا کہ یہ دونوں سورتیں روشنی ہیں قبر کی۔ اس لئے اس سورہ کا نام رکھا گیا "مانعہ" یعنی مانعت ظلمت، تاریکیوں کو دفع کرنے والی اور قبر میں اندھیری کو ٹھڑی کو ایک روشن میدان بنا دینے والی۔ اس وجہ سے بھی کہ اس کی تلاوت کا خاصہ ہے نورانی طبع تو گویا تاریک قبر روشن ہو جائے گی اس کی تاثیر سے، اس کا نام سورہ ملک بھی ہے جس میں اللہ کی حکومت کے اصول بیان فرمائے گئے ہیں اور اللہ کی حکومت لامحدود ہے، سارے جہانوں میں اسی کی حکومت ہے۔

حکومت کے اندر پھیلاؤ اور وسعت داخل ہے:

تو ملک کی اندر وسعت داخل ہے ملک کہتے ہی اس کو ہیں کہ پھیلا ہوا ہو، پھیلا ہوا نہیں ہوگا تو اسے صوبے کی حکمرانی اور ریاست کہیں گے اور تنگ ہو جائے گی تو اسے ضلع کی حکومت کہیں گے اور تنگ ہو جائے گی اسے قصبے کی حکومت کہیں گے اور تنگ ہو جائے گی تو اسے قبیلے کی حکومت کہیں گے اور زیادہ تنگ ہو جائے گی تو اسے گھر کی حکومت کہیں گے تو حکمرانیوں میں ملک کی حکومت سب سے زیادہ وسیع ہے اور اللہ کا ملک ہی ساری کائنات میں پھیلا ہوا ہے جہاں غیر اللہ کی حکمرانی ہے، وہ (بھی) سب اسی کا ملک ہے اس لئے اسکی وسعت کی کوئی حد و نہایت نہیں اس ملک میں عالم دنیا بھی داخل ہے۔

دنیا کسے کہتے ہیں:

اور دنیا کہتے ہیں ذنی کو یعنی خسیں اور ذلیل کو۔ تو سب سے زیادہ ذلیل عالم یہ ہے۔ اسی واسطے حدیث میں فرمایا گیا ہے۔

ان الدنيا لا تزن عند الله جناح بعوضة

پوری دنیا مل کر اللہ کے یہاں اتنی بھی وقعت نہیں رکھتی جیسے مچھر کی ایک ٹانگ ہوتی ہے، تو یہ بے وقعت عالم ہے۔

اللہ کی قدرت کا کمال:

یہ اس کی قدرت کا کمال ہے کہ اس بے وقعت عالم میں ایسے افراد پیدا کئے کہ وہ سارے جہانوں پر بڑھ جائیں گے اپنے کمالات کے سبب سے، تو اللہ نے اپنی قدرت کے لئے اس دنیا کو بنایا، اظہار قدرت کے لئے اگر انسان کو پیدا کرتے اور وہ فرشتوں میں رہتا تو وہاں اگر نورانیت ہوتی تو زیادہ عزیز بات نہ سمجھی جاتی۔ اس لئے

کہ فرشتے بھی نورانی ہیں، ان کا ملک بھی نورانی، وہ خود ایمانی ملک ہے، وہاں کفر کی کھپت ہی نہیں، وہاں غلاظت نہیں، نجاست نہیں، صاف ستھرے ملک ہے، پاک صاف، تو اس میں رہ کر اگر انسان ترقی کرتا تو قدرت کا پوری طرح سے نمونہ ظاہر نہ ہوتا، لیکن لا کر رکھا انسان کو اس جہان میں کہ یہ گندگیوں کا عالم ہے۔ ہر طرف نجاست حتیٰ کہ انسان کی پیدائش بھی نجاست سے، اسی گندے قطرے سے پھر اس گندے قطرے کو پرورش دیتے ہیں نو مہینے تک ایک گندے عالم میں جسے رحم مادر کہتے ہیں جو ماسوائے حیض اور گندے پانی کے اور کچھ نہیں، غذا انسان کی وہ گندی، حیض کا خون بند ہو جاتا ہے وہ غزا بنتا ہے یا اس کے اجزاء بنتے ہیں بنی آدم کے، نہایت ہی ظلمانی عالم ہے نہ اس میں روشنی ہے نہ چمک سوائے اندھیروں کے اور پھر اندھیروں میں بھی تین اندھیریاں فرمائی گئیں۔

يَخْلُقُكُمْ فِي بُطُونِ أُمَّهَاتِكُمْ خَلْقًا مِّنْ بَعْدِ خَلْقٍ فِي ظُلُمَاتٍ ثَلَاثٍ

انسان کی تخلیق مرحلہ وار اور تین اندھیروں میں ہوئی ہے:

تمہیں ہم نے پیدا کیا ہے ماں کے پیٹ میں دور بہ دور یعنی مختلف دور آئے ہیں تمہاری خلقت میں۔ کبھی انسان قطرہ ہے، جنس حدیث چالیس دن کے بعد خون کی بوند بن گیا پھر چالیس دن گزرے تو مضغ گوشت بن گیا پھر چالیس دن گزرے تو اس میں ہڈیاں پہنا دی گئیں، پھر چالیس دن گزرے تو کھال پہنا دی گئی اس کے بعد روح ڈالی جاتی ہے تو پیدائش بھی گندے قطرے سے، غذا بھی گندی مکان بھی گندا اور وہ مکان بھی اندھیرا اور اندھیریاں بھی تین، ایک اندھیری کو ٹھڑی کہ ماں کا پیٹ ہے اس میں کوئی چمک نہیں، کوئی نورانیت نہیں اس اندھیری کو ٹھڑی میں ایک اور اندھیری کو ٹھڑی ہے جس کو رحم مادر کہتے ہیں۔ یہ اس سے بھی زیادہ تنگ اور تاریک، اور اس میں پھر ایک اور اندھیری کو ٹھڑی ہے وہ ہے مشیمہ وہ جھلی جس میں لگتا ہوا بچہ پیدا ہوتا ہے اور دایہ اس کو کاٹ کر بچے کو نکالتی ہے تو ماں کا پیٹ اس میں رحم مادر، رحم مادر میں وہ مشیمہ جھلی، تو تین اندھیریوں کو ٹھڑیوں میں انسان کو بنایا اور گندے قطرے سے بنایا اور گندی غذا سے بنایا۔ اس گندے انسان کو جب پاک بنایا تو اتنا پاک بنایا کہ فرشتوں سے بھی بازی لے گیا تو اس میں اللہ کی قدرت کا نمونہ ظاہر ہوتا ہے۔ اگر انسان کو جنت ہی میں رکھتے اور وہیں ترقی دیتے تو کوئی زیادہ کمال نہ سمجھا جاتا۔ ایک پاک عالم، نورانی عالم اس میں اگر نورانی مخلوق بن گئی تو بننا کوئی تعجب انگیز نہیں۔ عجیب چیز یہ ہے کہ ظلمتوں میں گندگیوں میں سے پاکباز انسان نکالا، تو اس سے خدا کی قدرت کا نمود ظاہر ہوتا ہے، پھر اس کو لا کر رکھا دنیا میں کہ دنیا میں خود گندی، کھانا پینا اور بول اور براز اور نجاسات اور گندی اس سب کے اندر رہ کر پھر انسان بنتا ہے پاکباز تو اللہ کی قدرت کا نمونہ ظاہر ہوتا ہے تو ملک حق تعالیٰ کا یہ ساری کائنات ہے۔

کائنات میں دنیا سب سے کم تر عالم ہے اس سے اوپر بڑے بڑے عالم ہیں:

اس میں کم تر عالم یہ دنیا ہے۔ اس سے بڑے بڑے عالم ہیں۔ ع

ستاروں کے آگے جہاں اور بھی ہیں

ایک ایک ستارے کو دیکھو سورج کو دیکھو آج کل کی تحقیق کے مطابق چار کروڑ گنا بڑا ہے زمین سے یعنی چار کروڑ بیس بن سکتی ہیں اس میں اور یہ چھوٹا ستارہ ہے اور بڑے بڑے ستارے تو ان گنت ہیں۔ ان کی بڑائیوں کی کوئی انتہا نہیں پھر ان کے اوپر آسمان ہیں سات، ان کے اوپر چہنتیں ہیں ۱۰۰، ان کے اوپر پھر عظیم الشان دریا ہے کہ جس کی ایک ایک موج پورے آسمانوں اور زمینوں کے برابر ہوتی ہے اس کے اوپر عرش عظیم ہے اور کرسی ہے تو حق تعالیٰ بادشاہ ہیں اور شہنشاہ ہیں، فقط ایک ملک کے نہیں ہفت اقلیم کے نہیں صرف دنیا جہاں کے نہیں بلکہ کروڑوں جہانوں کے بادشاہ ہیں اور اتنی بڑی بادشاہت کہ کوئی ذرہ بھی حرکت نہیں کر سکتا بغیر ان کی مشیت کے اور ان کے حکم کے اور اذن کے، تو ملک کے اندر وسعت داخل ہے اللہ کے ملک میں تو کوئی حد نہیں وسعت کی، تو اس سورہ ملک میں کیونکہ اللہ کے ملک کی وسعت بیان کی گئی ہے اس واسطے اس میں خاصیت یہ ہے کہ یہ وسیع بھی کر دیتی ہے قبر کو، یہ قبر کو اتنا وسیع بنا دیتی ہے کہ حدیث میں فرمایا کہ:

”مومن جب سوال و جواب میں پورا اترتا ہے تو اس کی قبر وسیع کی جاتی ہے۔ اتنی وسیع کہ تاحد نظر وہ میدان ہی میدان نظر آتا ہے۔ باغ و بہار۔“

تو تنگ جگہ کو اتنا وسیع بنا دیا کہ حد نظر تک وہ وسعت محسوس ہوتی ہے اور حد نظر حسی تو یہ ہے کہ آدمی جب لیٹتا ہے تو ایک دم اس کی نگاہ آسمان تک پہنچ جاتی ہے یہ آسمان ہونہ ہو اس کے اوپر ہو آسمان بہر حال وسعت نظر اتنی ہے کہ وہاں تک پہنچتی ہے۔ یہ حسی نظر ہے اور وہاں کی نظر ہوتی ہے روحانی جو اس سے بھی زیادہ دور تک پہنچتی ہوگی تو قبر کو اتنا بڑا عالم بنا دیتے ہیں کہ وہ دنیا سے بھی زیادہ بڑھ جاتا ہے تو گویا اس سورت کو ”مانعہ“ کہا گیا ہے کہ وہ روکتی ہے ظلمت کو اور اتنی نور اتنی نورانیت پیدا کرتی ہے کہ تاحد نظر نور ہی نور نظر آتا ہے تو ”مانعہ“ اس بناء پر فرمایا گیا ہے اور اس سورہ کا دوسرا نام ”منجیہ“ یعنی نجات دینے والی تو عذاب قبر سے بھی نجات دیتی ہے۔ حدیث میں ہے کہ بائیں طرف سے عذاب آتا ہے تو روکتی ہے۔ دائیں طرف سے آتا ہے تو روکتی ہے اور اوپر سے نیچے سے غرض چہار طرف سے یہ روکتی ہے، تو نجات دے دیتی ہے بندے کو عذاب قبر سے، تنگی سے نجات دی، ظلمت سے نجات دی، عذاب سے نجات دی، اس واسطے اس کا نام منجیہ بھی ہے۔

اس سورہ کا نام ملک کیوں رکھا گیا:

اور ملک اس واسطے اس کا نام ہے کہ اللہ کی شہنشاہی کے اصول بیان فرمائے گئے ہیں تاکہ دنیا میں اسی انداز سے ہم نظام قائم کریں اور خلیفۃ اللہ بن کر اللہ کی حکومت کو دنیا میں پھیلانیں اس واسطے اس کا نام ملک ہے۔ میں نے عرض کیا تھا کہ ملک میں سب سے پہلی چیز جو آتی ہے وہ ہے بادشاہ کی ذات، اس کے بعد آتی

ہیں بادشاہ کی صفات، اس کے بعد آتے ہیں بادشاہ کے افعال اور اسکے بعد آتے ہیں افعال کے اثرات کہ اس سے ملک میں کیا اثرات پھیلے اس کی حکومت کے، اس میں سب سے پہلے تو اللہ کی ذات کو بیان کیا گیا۔ ”تبارک“ کے لفظ سے کہ بڑی مبارک ذات ہے، برکت والی ذات ہے برکت کے معنی میں نے یہ عرض کیے تھے کہ ساری خیر کا مجموعہ اور پھیلنے والی خیر، تو خود ذات بادشاہ ہے خیر کا منبع اور سرچشمہ اور اس سے خیر پھیلتی ہے تو جہانوں میں پھیل رہی ہے، ولادتیں ہو رہی ہیں۔ حیات ہو رہی ہے زندگی ہو رہی ہے۔ زندوں میں سے زندہ پیدا ہو رہے ہیں۔ انسان میں سے انسان۔ پھر انسان کی ضرورت کے لئے جانور بنائے تو جانور میں سے ایک جانور اس میں سے دوسرا اس میں سے تیسرا تیسرے سے چوتھا، لاکھوں کروڑوں، اربوں، کھربوں درخت بنتے چلے جا رہے ہیں۔ جمادات کو دیکھو کہ پہاڑ ہیں۔ پہاڑوں میں پتھر ہیں۔ پتھر بڑھ بڑھ کر پہاڑ بن گئے ہیں۔ ریت جمع ہو اوہ پہاڑ ہو گیا۔ پہاڑوں میں سے پہاڑ نکلتے چلے جا رہے ہیں۔ تو برکت والے ہونے کا یہ مطلب کہ بادشاہ عالمین کی ذات بھی بابرکت کہ ہر خیر کا مجموعہ اور سرچشمہ اور اس برکت کے آثار اتنے کے برکت در برکت پھیلتی چلی آرہی ہے ملک بھر میں برکات کا ظہور ہے تو اللہ کی ذات یعنی بادشاہ بحیثیت ملک اور بادشاہ ہونے کے اس کی شان یہ ہے کہ وہ خیر کا سرچشمہ اور پھیلنے والی خیر ہے اسی کو کہتے ہیں ”برکت“ کہ خود ذات میں بھی خیر ہو اور وہ پھیلے اتنی کہ کوئی انتہاء ہو تو اللہ سے زیادہ مبارک کس کی ذات ہے؟ برکت والی کس کی ذات ہے؟ تو فرمایا تبارک بڑی برکت والی ذات ہے جدھر دیکھو برکت پھیل رہی ہے پھر فرمایا کہ الذی بیدہ الملک اس کی ذات وہ ہے جس کے قبضے میں ہے ملک اور ملک چھوٹا موٹا نہیں کروڑوں اربوں کھربوں جہان ہیں اور ان کی یہ شاخ در شاخ برکات سب اس کے قبضے میں ہیں کہ کوئی ذرہ بھی نہیں ہل سکتا کہ جب تک اس کی مشیت نہ ہو تو قبضے کا یہ عالم ہے ملک کے اوپر، پھر نظام حکومت بھی ہے کہ جو چیز جس طرح بنادی وہ اسی محور پر گھوم رہی ہے، سورج ہے چاند ہے، زمین ہے اپنے ایک مرکز کے ارد گرد سارے اس کے افعال چکر کھا رہے ہیں، حرکت کر رہے ہیں تو بیدہ الملک۔ ساری چیزیں اس کے قبضے میں ہیں۔ نظام اس کے قبضے میں ہے ظاہرات ہے کہ جب نظام پر قابو ہے بادشاہ کا تو ذرہ نہیں ہل سکتا اس کی مملکت کتنی پر امن ہوگی۔ کتنی بابرکت ہوگی۔

نظام عالم میں بے برکتی کیوں ہوتی ہے؟

اب جو بے برکتی پیدا ہوتی ہے (تو اس کی وجہ یہ ہے) کہ جہاں انسان کا دخل آ گیا ہے (اسے حکم تو دیا گیا تھا) کہ ہمارے نمونہ پر چل، وہ اپنی حرص و ہوا سے کہیں اپنا ذاتی اقتدار چاہتا ہے تو اللہ کے اقتدار کو بھول کر اپنا ذاتی اقتدار قائم کرتا ہے۔ اس کی طاقت کو فراموش کر کے اپنی طاقت پر غرہ کرتا ہے جب وہ اپنی طاقت پر غرہ کرے گا، دعویٰ کرے گا دوسرے اس کے مخالف بنیں گے تو ملک میں بد نظمی پھیلے گی۔ اگر وہ اپنی جاہ چاہے گا تو ہر انسان جاہ پرست ہے، وہ بھی جاہ کی طرف چلے گا اگر دوڑنا ہیں..... جمع ہوں گی تو ہو ٹکرائیں گی۔ ایک

دوسرے کو گرانا چاہے گا وہیں سے فتنہ و فساد پھیلے گا، تو جہاں پر حق تعالیٰ کی تکوینی حکومت ہے اس میں کوئی بد نظمی نہیں، ہر چیز اپنے محور پر چل رہی ہے اور جہاں تکمیلی چیز آئی جس میں انسان کو واسطہ بنایا تو اگر اسنا درست ہے، پاکیزہ، تب تو اللہ کے نظام کو چلائیں گے۔ جیسے انبیاء علیہم الصلوٰۃ والسلام (ہیں) کہ ذرہ برابر ان کے دلوں میں اپنی ذات کا اقتدار نہیں ہوتا، حالانکہ اللہ نے انہیں سب سے زیادہ بااقتدار بنایا ہے، اپنی ذات کے بارے میں انبیاء کو جاہ پسندی کا خطرہ بھی لاحق نہیں ہوتا۔ اسی طرح سے جو انبیاء کے بلا واسطہ تابعین ہیں صحابہ کرامؓ وہ بھی اس انداز پر اللہ کی حکومت کو چلاتے ہیں کہ ان میں نہ جاہ پسندی ہے، نہ مال پسندی ہے نہ محبت مال کی، نہ محبت جاہ کی فقط جاہ ہے تو اللہ کی سامنے ہے، ملک ہے تو اللہ کے سامنے ہے، اپنے کو خدم کی حیثیت سے رکھتے ہیں۔ انکے دل میں قطعاً نفسانیت کے وسوسے نہیں ہوتے کہ ہم کوئی چیز ہیں۔

حضرت عمرؓ کا تنہائی میں اپنے آپ کو خطاب کرنا:

حضرت عمرؓ کے بارے میں ہے کہ تنہائی میں ایک دفعہ بیٹھے ہوئے تھے۔ یہ بھی نہیں کہ کوئی سامنے ہو کہ دکھلانے کو کہہ رہے ہوں، تنہائی میں بیٹھے ہوئے ہیں۔ حیرت سے بیٹھے ہوئے ہیں اپنے کو خطاب کر کے

بَخْ بَخْ يَا ابْنَ الْخَطَابِ أَصْبَحْتَ أَمِيرَ الْمُؤْمِنِينَ

”حیرت ہے اے عمر تو امیر المؤمنین، تیری بھی یہ قابلیت ہے کہ تو خلیفہ بنایا جائے (امیر المؤمنین بنایا جائے)۔“

اس درجہ بے نفسی ہے کہ تنہائی میں بیٹھ کر حیرت میں ہیں کہ مجھے کس طرح خلیفہ بنا دیا۔ مجھ میں تو یہ لیاقت نہیں تھی، تو ان لوگوں کے قلوب اتنے پاک اور صاف ہیں کہ سلطنت اتنی بڑی کہ سلاطین عالم کا پتے ہیں حضرت عمر کا نام لے کر اور خود حضرت عمر (رضی اللہ عنہ) کو دیکھو تو ان کے دل میں خطرہ بھی نہیں کہ میں کوئی چیز ہوں۔ حیرت سے خود ہی کہہ رہے ہیں کہ تو امیر المؤمنین؟

حضرت ابو بکرؓ کے تزکیہ قلب کا عالم:

صدیق اکبر رضی اللہ تعالیٰ عنہ امیر المؤمنین ہیں اور خلیفہ رسول ہیں بلا واسطہ، لیکن قلب کی صفائی اور تزکیہ کا یہ عالم ہے کہ حدیث میں فرمایا گیا ہے کہ تنہائی میں بیٹھ کر اپنی زبان باہر نکال کر ایک ہاتھ سے پکڑ کر اور دوسرے ہاتھ سے اسے لکڑیاں مارتے ہیں اور یہ کہتے ہیں:

هَذِهِ أَوْرَدَنِي الْمَوَارِدِ

یہ زبان ہے جس نے مجھے مصیبتوں میں مبتلا کیا ہے۔

مصائب میں پھینکا، اور ہلاکتوں میں ڈالا خدا جانے میری زبان کیا بکواس کرتی ہو۔ کیا چیزیں کہتی ہو، میرے عمل نہ کہیں ضائع ہو جائیں۔ اس درجہ بے نفسی کا عالم ہے کہ زبان پر اعتماد نہیں کہ کوئی کلمہ خلاف شرع نہ نکل جائے، کوئی جھوٹ نہ نکل جائے تو زبان کو لکڑیاں مار رہے ہیں۔

حضرت علیؑ کا اپنی قمیص کاٹنا:

حضرت علیؑ ایک دن مجلس مبارک میں بیٹھے ہوئے تھے اور اس دن کچھ ذرا سفید کپڑے پہنے ہوئے تھے، کپڑا کوئی کخواب کا نہیں تھا، کوئی اعلیٰ نہیں تھا، یہی معمولی زمینداروں کے کپڑے، بیٹھے بیٹھے ایک دم گھبرا کر فرمایا کہ قینچی لے کر آؤ۔ قینچی لائی گئی تو ایک آستین یہاں سے کاٹ دی، اور ایک یہاں سے کاٹ دی بدبہیت بنا دیا کرتے کو، لوگوں کو حیرت ہوئی عرض کیا کہ امیر المؤمنین ایک اچھے خاصے کرتے کو آپ نے خراب کر دیا؟ بدبہیت بنا دیا۔ اگر آستین برابر برابر کاٹ دیتے تو چلو نیم آستین ہی کا کرتا ہو جاتا ایک بہت تو رہتی۔ ایک کو تو مونڈھے پہ سے کاٹ دیا، ایک کو آدھے سے کاٹ دیا، فائدہ کیا ہوا؟ فرمایا: نبی کریم ﷺ نے فرمایا کہ جب آدمی کپڑا پہن کر اترانے لگتا ہے تو غضب خداوندی اس پر اترتا ہے اور منڈلانے لگتا ہے۔ اگر تو بہ نہ کی تو غضب آپڑتا ہے تو بہ کی تو غضب واپس ہو جاتا ہے تو یہ کپڑا پہن کر میرے دل میں وسوسہ گزرا اتراہت کا کہ میں بھی کوئی چیز ہوں۔ میں نے دیکھا کہ غضب الہی آرہا ہے اوپر اس لئے میں نے گھبرا کر قینچی منگوائی بدبہیت بنایا جس سے میرے قلب کا وسوسہ دور ہو گیا اور غضب خداوندی اوپر واپس ہو گیا تو جن لوگوں کی یہ کیفیت ہو کہ اپنے نفس کے بارے میں انہیں خطرہ بھی نہ گزرے کہ ہم کوئی چیز ہیں وہ تو اللہ ہی کی حکومت چلائیں گے، اپنی حکومت نہیں چلائیں گے۔ نہ جاہ کے خطرات ہوں نہ مال کی محبت ہو۔

حضرت علیؑ نے ایک دفعہ مال و دولت کو دیکھ کر فرمایا:

حضرت علی رضی اللہ عنہ ایک دن خزانے میں تشریف لے گئے تو ڈھیر لگے ہوئے تھے سونے اور چاندی کے، خراج کی رقمیں اور جزیہ کی رقمیں بھری ہوئی تھیں تو دیکھ کر فرمایا:

یا دنیا غری غیرى

دھوکا کسی اور دیناے دنیا تم ہم تیرے دھوکے میں آنے والے نہیں۔

ہم تیرے دھوکے میں آنے والے نہیں نہ ہم اتراہٹ میں آنے والے ہیں نہ کبر و عونت میں تو جن لوگوں کے قلوب اتنے صاف تھے کہ نہ محبت مال کا نشان، نہ محبت جاہ کا نشان، وہی اہل اور احق تھے کہ اللہ کے سب بنیں اور اس کی حکومت کو چلائیں۔ تو جہاں تکمیلی حکومت یعنی انسانوں کے واسطے سے حکومت ہے۔ ایسے انسان ہوں تو وہ حکومت پاکباز ہے۔ اس حکومت میں امن ہے، امان ہے، برکات ہیں، خیر ہے، ماری چیزیں ہیں، لیکن اگر دوسری قسم کے انسان آجائیں جو اللہ کے اقتدار کو چھوڑ کر اپنا ذاتی اقتدار چاہیں۔ جائے بندگی کرنے کے خدائی شروع کر دیں، مال کی محبت میں غرق ہوں اور خود غرضی کی وجہ سے مال زرنے کی فکر میں ہوں تو رعایا کا ناس ہوگا۔ ظاہر ہے ملک کے اندر بد نظمی پیدا ہوگی، تو یہ بد نظمی اللہ کی دولت میں نہیں ہے۔ اس نے اپنی حکومت میں جب واسطہ بنایا انسان کو تو اس انسان نے بد نظمی پھیلائی۔ اب تک کہ وہ انسان رہے کہ جو غیر محب جاہ اور غیر محبت مال تھے جنہوں نے خالص اللہ کی حکومت پر کائی

دنیا میں، اور جب ایسے آگئے جن کے قلوب صاف نہیں تھے، نہ مال کی محبت سے بری تھے، نہ جاہ کی محبت سے، وہیں آکر خرابی واقع ہوئی تو بتلادیا اللہ نے کہ حکومت تو ہماری ہے، مگر کوئی اس کو ڈھنگ سے چلاتا ہے اور کوئی بے ڈھنگے پن سے چلاتا ہے، مگر چلو آئیں گے تمہارے ہاتھ سے تاکہ نظام تمہارے ہاتھوں قائم ہو۔ اگر ہمارے ہاتھ سے نظام رہے تمہارا واسطہ نہ ہو تو انسان مجبور محض ظاہر ہوگا۔ کل کو وہ کہہ سکتا ہے کہ آپ اگر مجھے اپنی خلافت و نیابت دیتے تو میں یوں چلا کے دکھلاتا، مگر اب نہیں کہہ سکتا، ہم بتلائیں گے کہ جنہوں نے چلا کے دکھلایا وہ یہ ہیں اور جنہوں نے نہیں چلا کے دکھلایا وہ یہ ہیں۔ یہ مستحق ہیں ہماری رحمت کے اور یہ مستحق ہیں ہمارے عذاب کے تو ایک بلا واسطہ حکومت الہی ہے وہ اعلیٰ ترین نظم رکھتی ہے۔ ایک بلا واسطہ ہے تو واسطے جیسے ہوں گے ویسی حکومت بنے گی، مگر اصول اختیار کرنے پڑیں گے انہیں وہی جو اللہ کی حکومت کے ہیں، اس لئے اس سورہ مبارکہ میں حق تعالیٰ نے اپنی حکومت اور اپنے اقتدار کے اصول بیان فرمائے ہیں کہ شہنشاہی کس طرح چلتی ہے۔

بادشاہ کون ہونا چاہئے؟

تو پہلے ذات کو بیان کیا کہ بادشاہ وہ ہونا چاہئے کہ جو خیر کا سرچشمہ ہو۔ نیت بھی پاک ہو، علم بھی اعلیٰ ہو، عمل بھی صاف ہو، اخلاق بھی بلند ہوں، اس کے اندر سخاوت بھی ہو اور عدل بھی ہو، سخاوت میں آکر فضول خرچی میں نہ آئے۔ عدل اس کی روک تھام کرے۔ اور عدل میں آکر بخل نہ داخل ہو، ہر چیز اپنے محل پر ہو تو بادشاہ کے اوصاف میں یہ ہے کہ بخیل نہ ہو، اگر بخیل ہو گا تو رعایا تنگ ہو جائے گی، سخی ہو گا تو رعایا کے اندر مرفقہ الحالی پیدا ہوگی، مگر اس کے ساتھ عدل ہو، کیونکہ اگر ظلم کیساتھ سخاوت ہو تو جانبداری کرے گا بادشاہ، ایک طبقے کو دے گا اور ایک کو محروم کرے گا، ملک میں بد نظمی پیدا ہوگی، لیکن اگر عدل ہے سخاوت کے ساتھ تو سب کو برابر برابر ملے گا۔ کسی کو کسی سے شکایت نہیں ہوگی۔

اولاد کے بارے میں عدل و انصاف کرنے کا حکم دیا گیا ہے:

اسی واسطے حدیث میں فرمایا گیا ہے ماں باپ کے لئے:

”اولاد کے اندر سخاوت کرو، مگر عدل کے ساتھ، سب کو برابر برابر دو، ایک نظر سے دیکھو۔“

بعض دفعہ ایسا ہوتا ہے کہ محبت تو ہماری اولاد سے طبعاً ہوتی ہے انسان کو، مگر ایک سے کچھ زیادہ پیار ہوتا ہے دوسرے سے نہیں، غیر اختیاری طور پر، لیکن معاملہ کرنے میں چاہئے مساوات کہ جتنا ایک کو دے اتنا ہی دوسرے کو۔ اگر برابر ہی نہ رکھی تو ان میں باہم لڑائی اور منافقت پیدا ہوگی اور پھر دونوں مل کر باپ کے مدقابل آئیں گے تو گھر کی حکومت میں بد امنی پیدا ہو جائے گی، بد نظمی پیدا ہوگی اس لئے بادشاہ کو چاہئے کہ سخی بھی ہو اعلیٰ درجے کا اور ساتھ ہی عادل بھی ہو اعلیٰ درجے کا۔

بادشاہ میں سخاوت و عدل کے ساتھ تدبیر و شجاعت بھی ہونی چاہئے:

سخاوت میں اسراف سے عدل روکتا ہے اور عدل کی برکت سے سخاوت اپنے اصل محور پر چلتی ہے۔

اسی کے ساتھ بادشاہ میں دو چیزیں اور ضروری ہیں ایک تدبر اور ایک شجاعت، بہادر بھی ہو، قلب کا جری بھی ہو، اگر بادشاہ بزدل ہو گیا تو پھر وہ غالب نہیں آسکتا کسی پر۔ اس میں وہ عناصر ابھر جائیں گے کہ جو ظلم ہیں اور فساد ہیں۔ انہی کا غلبہ ہوگا، اور حیا دار بچارے پیچھے رہ جائیں گے، لیکن اگر بادشاہ کے اندر تدبر ہے تو وہ اپنی تدبیر سے سب کو یکساں قائم رکھے گا اپنی جگہ، ساتھ میں شجاعت اور بہادری بھی ہو، بزدل نہ ہو، اگر بزدل ہوگا تو دشمن راستہ دیکھ لے گا ملک کا اور مدافعت کی قوت نہیں ہوگی تو ملک تباہ و برباد ہو جائے گا، تو چار چیزیں لازمی ہیں بادشاہ کے لئے ایک تو سخاوت اور ایک عدل اور ایک شجاعت اور ایک تدبر۔ یہ چار چیزیں جمع ہوں گی تب بادشاہی صحیح اصول پر چلے گی تو ان چاروں کے مجموعہ کو کہا گیا ہے برکت اور خیر۔ تو تبارک اللہ برکت والی چیز ہے کہ ہر چیز حد کمال پر ہے اور نہ صرف حد کمال پر بلکہ وہی سرچشمہ تمام خیر و برکت کا۔ دوسروں کو ملتی ہے تو اسی سے ملتی ہے اور بیدہ الملک قبضے میں ہے ملک اسکے ہاتھ کے نیچے ہے کہ ایک ذرہ بھی ادھر ادھر نہیں بل سکتا۔ اس کے ساتھ ساتھ قدرت بھی ہے کہ

وہو علی کل شیء قدیر

اس کی قدرت بھی بڑی وسیع ہے، قابو ہی میں نہیں بلکہ قادر بھی ہے ہر چیز پر، اور قدرت عام بادشاہوں میں تو یہ ہوتی ہے کہ جب جیل بھیجنے کو لایا تو جیل بھیج دیا۔ کسی کو سزا دے دی، کسی کو انعام دے دیا، قدرت ہے۔

اللہ کی قدرت کا عالم:

لیکن اس کی قدرت کا یہ علام ہے کہ

اللّٰہِیْ خَلَقَ الْمَوْتَ وَالْحَیْوَةَ

موت اور زندگی کی باگیں بھی اس کے ہاتھ میں ہیں۔

کسی انسان یا کسی بھی مخلوق کے ہاتھ میں موت اور زندگی کی باگ ڈور نہیں ہے کہ جس کو چاہے زندہ کرے جس کو چاہے موت دے دے۔

زندگی اور موت کا مطلب:

اور زندگی اور موت دینے کے یہ معنی نہیں جو نمرود نے سمجھے کہ یہ مر گیا۔ ابراہیم علیہ السلام نے اس کے سامنے اس کے دربار میں آکر کہا کہ خدائی کا دعویٰ مت کر، وہ مدعی تھا خدائی کا (اس سے کہا کہ) خدائی کا دعویٰ مت کر، خدا کو مان اور اپنے مالک کو پہچان۔ کہتا ہے کون مالک ہے میرے سوا؟ فرمایا:

اللّٰہِیْ یُحْیِیْ وَ یُمِیْتُ

وہ ہے مالک جو زندگی بھی دیتا ہے اور موت بھی دیتا ہے۔

اس نے کہا کہ یہ کام تو میں بھی کر سکتا ہوں۔ اسی وقت دو قیدی نکلوائے جیل خانے سے، ایک کے ساتھ حکم دیا اور ایک کو چھوڑ دیا کہنے لگا دیکھو ایک کو مار دیا، ایک کو زندہ کر دیا۔ اس کوڑھ مغز نے یہ نہ سمجھا کہ جو زندگی تھی جس کو تو نے قتل کیا۔ وہ تیری دی ہوئی تھی؟ پھر قتل ہی تو کیا، قتل سبب بنتا ہے موت کا،

موت کسے کہتے ہیں؟

موت کہتے ہیں جان نکالنا اپنے قبضے سے اور قدرت سے رگ رگ کے اندر سے طیوۃ کو نکال دینا یہ تھوڑا ہی کر سکتا تھا۔ اس نے قتل کر دیا۔ قتل پر موت مرتب ہوئی مگر دینے والے موت کے حق تعالیٰ ہی تھے اگر یہ قتل کر دیتا، گردن کاٹ دیتا اور وہ یہ چاہے کہ زندگی نہ نکلے نہیں نکل سکتی۔ واقعات ہیں ایسے شہداء کے بہت سے کہ ہاتھ کٹ گیا تو جھنڈا انہوں نے دوسرے ہاتھ میں لے لیا دوسرا ہاتھ کٹ گیا جھنڈا انہوں نے منہ میں لے لیا اور اس کے بعد جھنڈا منہ سے گر گیا تو انہوں نے لیٹے ہی لیٹے لڑھک کر کئی ایک کو مار ڈالا۔ اس کے بعد کہیں جا کر جان نکلی، تو محض قتل ہونے سے جان نکلنا ضروری نہیں ہے۔ اللہ جب چاہے تو جان جاتی ہے، ورنہ مقتول کے اندر بھی جان رہتی ہے۔ تو بہر حال قدرت کا اس کی یہ عالم ہے کہ

خَلَقَ الْمَوْتَ وَالْحَيٰوةَ

موت بھی اسی کی پیدا کی ہوئی ہے، حیات بھی اسی کی پیدا کی ہوئی ہے۔

جسکو چاہے زندگی دے جس کو چاہے موت دے۔

زندگی کسے کہتے ہیں؟

زندگی دینے کے معنی ہیں ”عطاء وجود“ وجود دے دینا دوسرے کو، تو ظاہر بات ہے کہ انسان میں قدرت نہیں ہے کہ وجود دے دوسرے کو اس لئے کہ خود اس کا وجود ہی اس کے قبضے میں نہیں۔ اگر بالفرض اس نے اسکو اولاد دی تو وجود دینے والا باپ ماں نہیں وہ سبب بنا ہے زندگی دینے کا، وجود دینے کا، لیکن دینے والا دوسرا ہے، اگر اس کے ہاتھ میں، قبضے میں وجود ہوتا تو یہ خود کبھی نہ مرتا، کون موت کو پسند کرتا ہے، اگر قبضے میں ہو حیات تو روک لیا کرتا آدمی۔

اگر قبضے میں ہو زندگی تو جن کے اولاد نہیں ہوتی وہ ضرور پیدا کر لیا کرتے اولاد۔ اولاد پیدا ہونے کے اسباب سارے مہیا کرتے ہیں اور برس گزر جاتے ہیں نہیں ہوتی اولاد۔ کوئی دعائیں کراتے ہیں کوئی تعویذ کراتے ہی، کوئی طبیبوں کو جاتے ہیں، اگر قبضے میں تھی زندگی تو کیوں نہ دے دی اور پیدا کر لیا بچے کو۔ پھر اگر کوئی مر رہا ہو تو کسی کے قبضے میں نہیں کہ پل بھر کے لئے روک لے زندگی کو۔ ساری دنیا کے خزانے جمع کر لو اور یہ چاہو کہ ایک منٹ لے لئے اس میت کو روک لو جان نہ نکلے تو یہ قبضہ قدرت میں نہیں سب عاجز بنے ہوئے دیکھتے ہیں۔

نزع ہو رہا ہے، سانس چل رہا ہے۔ ماں باپ بیٹھے ہوئے ہیں، لیکن کچھ نہیں کر سکتے، معلوم ہوتا ہے کہ زندگی اور حیات ان کے قبضے میں نہیں ہے۔ اسباب زندگی کسی حد تک دیئے گئے ہیں قبضہ میں، اسباب موت کسی حد تک دیئے گئے ہیں قبضے میں، لیکن خود موت و حیات ان کے ہاتھ میں نہیں، تو اللہ کی قدرت کا

یہ عالم ہے کہ موت اور حیات اس کے قبضے میں ہے جسے چاہے وجود دے دے جس سے چاہے وجود چھین لے، تو جو ایسا قادر مطلق ہوگا حکومت اس کے لئے سزاوار ہے، حکمرانی اسی کا حصہ ہے۔ اسی واسطے اسلام میں حکومت اس کی ہوگی، چلانے والے تم ہو گے تاکہ تمہیں اجر ملے، ثواب ملے۔ تم خود حاکم نہیں ان الحکم الا للہ حکم دینا صرف اللہ کا کام ہے الْمَلِكُ يَوْمَئِذٍ لِلّٰهِ مَلِكٌ صَفِیٌّ اِذَا قَامَ اِلٰی رَبِّهِ تَوَكَّلَ عَلٰی نِعْمَةِ رَبِّهِ لَا يُحِیْطُ بِاَمْرِ رَبِّهِ اِنَّ رَبَّكَ عَلِيمٌ حَكِيمٌ ﴿۱۰﴾

قدرت کا مالک کوئی نہیں زندگی اور موت کا مالک کوئی نہیں، یہ صرف اللہ رب العزت ہے کہ وجود اور عدم موت اور حیات دونوں اس کے قبضے میں ہیں تو فرمایا کہ اس سے زیادہ اقتدار والا کون ہے کہ موت و حیات بھی قبضے میں ہے تو خود ذات مبارک تبارک اور الذی بیدہ المملک قبضہ پورے ملک کے اوپر ہے، اور وہو علی کل شیء قَدِیْر۔ ہر چیز پر قادر ہے حتیٰ کہ موت اور حیات پر قادر۔

موت و حیات کیوں پیدا کی گئیں؟

اور یہ موت و حیات کیوں دی، کیا ضرورت تھی اس سلسلے کی کہ کوئی مر رہا ہے کوئی جی رہا ہے، کوئی آ رہا ہے کوئی جا رہا ہے، کسی کو غم ہے، کسی کو خوشی ہے۔ یہ کیوں کیا،

لِيَبْلُوَكُمْ اَيْكُمْ اَحْسَنُ عَمَلًا

تاکہ اللہ جان لے کہ تم میں کس کا عمل اچھا ہے اور کس کا برا

اس واسطے کہ انسان سب سے پہلے تو میت ہی تھا، کوئی تھا ہی نہیں وجود اس کا، اس کے بعد حق تعالیٰ نے اسکو وجود دیا۔ تو وہ عدم سے وجود میں آیا، اس کے بعد پھر موت دی تو قبر میں چلا گیا۔ اس کے بعد پھر حیات دیں گے تو حشر میں پہنچ جائے گا تو دو دو موتیں اور دو دو حیاتیں واقع ہوتی ہیں۔ ظاہر ہے کہ اگر بالکل عدم میں رہتا جس میں تھا اور اتنا دنیا میں تو عمل کرنے کی کوئی صورت نہیں تھی، زندگی دی تاکہ عمل کرے، عمل کا انجام نہیں نکل سکتا، جب تک موت نہ واقع ہو، موت کے بعد ہی تو زندگی مکمل ہوگی اور مکمل زندگی پر دیں گے اجر، تو موت لازمی چیز ہے تاکہ عدل جہان میں بھگتے آدمی۔ اچھائی اور برائی کے ثمرات بھٹتے تو زندگی دی اس لئے تاکہ عمل کرے اور موت دی اس لئے تاکہ ثمرات اس پر مرتب ہوں اور اچھے برے بدلے اس کے سامنے آئیں۔ اس لئے فرمایا کہ موت اور حیات کا سلسلہ اس لئے رکھا۔

لِيَبْلُوَكُمْ اَيْكُمْ اَحْسَنُ عَمَلًا

تاکہ یہ دیکھیں کہ تم میں اچھا عمل کس کا ہے، تو عمل ہو نہیں تھا۔

جب تک زندہ نہ کریں اور عمل کا ثمرہ مرتب نہیں ہو سکتا تھا جب تک موت نہ دیں اور موت کے بعد حیات نہ دیں تو پہلے موت اس کے بعد حیات اس کے بعد پھر حیات تو پہلی حیات تو عمل اور دوسری حیات کے اندر ثمرات، اس لئے ہم نے رکھا موت و حیات کا سلسلہ تاکہ تمہارے

تمام انسانوں کو ایک دم ہی زندگی اور موت کیوں نہیں دے دی جاتی؟:

اب کوئی شخص یہ کہہ سکتا تھا کہ صاحب، حیات بھی مسلم اور موت بھی مسلم، مگر یہ سارے انسان ایک دم پیدا ہو جاتے، ایک دم ایک دن میں سب کا انتقال ہو جاتا، روز روز کی جھک جھک نہ رہتی، کوئی مر رہا ہے، کوئی جی رہا ہے، تو ایک ہی دفعہ موت دے دیتے، ایک ہی دفعہ زندگی (آخر ایسا کیوں نہیں کیا؟) اس میں حکمت یہ ہے کہ اگر ایک ہی دن سب مرتے، عبرت پکڑنے والا کوئی نہ رہتا تو موت کو جہاں ذریعہ بنایا ثمرات ظاہر ہونے کا وہاں عبرت کا بھی تو ذریعہ ہے کہ دوسرے کی موت دیکھ کر آدمی عبرت پکڑے کہ مجھے بھی اس راستے جانا ہے تو میں کوئی اچھا عمل کر لوں تو عمل پر ابھارنے کے لئے ضرورت تھی کہ موت اور حیات کا سلسلہ مسلسل رہے (ایسا نہ ہو کہ) ایک ہی دن میں سب پیدا ہوں اور ایک ہی دن میں سب مریں (بلکہ) کوئی مرے کوئی جنے، کوئی آ رہا ہے، کوئی جا رہا ہے، تو آنے پر خوشی، جانے پر رنج۔ آنے پر توقع کہ کچھ اعمال کا ظہور ہوگا، جانے پر عبرت کہ جب یہ جا رہا ہے اور اب یہ بھگتے گا تو ایسا نہ ہو کہ ہم جانے لگیں اور کوئی ایسی بری حرکت کر کے جائیں کہ ہمیں بھگتنا پڑے تو عبرت کا مقام نہ ہوتا اگر موت و حیات کا مسلسل سلسلہ نہ رہتا، تو موت پر بھی قادر، حیات پر بھی قادر اور موت اور حیات کا ایک سلسلہ قائم کر دیا بیک دم نہ موت رکھی نہ بیک دم حیات رکھی، تاکہ عبرت سے موعظت، ترقی درجات مدارج، یہ انسانوں کو حاصل ہوں اور یہ جب ہی ہوں گے کہ میت کو دیکھے اور عبرت پکڑے کہ کل کو ہمارے لئے بھی یہ دن آنے والا ہے۔

اللہ تعالیٰ موت و حیات پر کیوں قادر ہیں؟:

اور فرمایا کہ یہ ہم کیوں قادر ہیں؟ وَهُوَ الْعَزِيزُ الْغَفُوْرُ اس لئے کہ ہم عزت والے ہیں۔ عزت کی ہمارے یہاں کوئی انتہا نہیں، تو جس کی عزت اور جس کا اقتدار ہو وہ سب کچھ کر سکتا ہے۔ جو بے عزت ہو اسکی وقعت ہی نہیں ہوگی کوئی ان میں تو وہ حکمرانی کیا کرے گا۔ ان کے اوپر؟ عزت والا ہی تو حکمرانی کرتا ہے۔ اگر بادشاہ کی نسبت تو ہین بیٹھ جائے کہ یہ تو بڑا ذلیل آدمی ہے، اس کے تو بڑے بڑے افعال ہیں تو وقعت نہیں بیٹھے گی تو حکم ماننے کے لئے کوئی تیار نہیں ہوگا، چنانچہ جو سلاطین بد اخلاق گزرے ہیں یا یہ کار گزرے ہیں، مخلوق لعنتیں بھیجتی تھی اور چاہتی تھی کہ کسی طرح سے یہ ختم ہو جائیں، تو ظاہر بات ہے کہ ایسے کا حکم ماننا زبان سے تو ممکن ہے، مگر سوز غبت سے کوئی ماننے والا نہیں اور حق تعالیٰ کا منشا یہ ہے کہ انسان جب ہمارا نائب بن کر حکومت کرے تو وہ اتنا محبوب القلوب ہو کہ رعایا دعائے اس کے لئے، یوں کہے کہ اس بادشاہ کی عمر دراز ہو۔ برکتوں کے سرچشمے پھوٹ رہے ہیں، پورے ملک کے اندر برکات پھیل رہی ہیں۔

بادشاہ کے لئے محبوب القلوب ہونا ضروری ہے

تو بادشاہ کے لئے محبوب القلوب ہونا ضروری ہے۔ جب تک محبت نہیں ہوگی بادشاہ کا کام نہیں چلے گا، اور محبت جب ہوگی جب سرچشمہ خیر و برکت ہوگا ورنہ عداوت ہوگی۔ تو محبت ہونی چاہئے نیز محبت جب ہوگی جب عزت والا ہو، اور عزت والا وہی ہے جو خیر و برکت کا حامل ہے۔ خیر نہ ہوئی شر ہوئی تو عزت کے بجائے ذلت پیدا ہو جائے گی۔ اس لئے فرمایا کہ وهو العزيز وہ عزت والا بھی ہے اور اقتدار اور جلال والا بھی ہے کہ سب ہیبت زدہ بھی ہیں، محبت والے بھی ہیں، مگر اس کے بعد فرمایا کہ

اللہ تعالیٰ جلال محض نہیں ہیں

جلال محض نہیں وهو العزيز الغفور بخشنے والا بھی بہت ہے سخی بھی بہت ہے، داتا بھی بہت ہے (چاہے) اس کا نام لینے کو برا کہیں ہیں۔ اسکے مقابلے پر آگے لوگ لیکن نہ سورج نکلنا بند ہوتا ہے نہ سبزیاں اگنی بند ہوتی ہیں نہ بارشیں برسنی بند ہوتی ہیں۔

اویم زمین سفرۃ عام اوست
چہ دشمن بریں خوان یغماچہ دوست

اس کا دستر خوان پھیلا ہوا ہے، دوست اور دشمن سب کھا رہے ہیں، یہ نہیں ہے کہ سورج نکلے تو دوستوں کے گھر پر تو دھوپ ڈالے اور جو دشمن ہیں اللہ کے، ان کے گھر میں اندھیرا رہے، وہاں بھی سورج پہنچ رہا ہے۔ بارش میں یہ نہیں رکھا گیا کہ دوستوں کے گھر پر تو بارش ہو اور ان کے کھیتوں پر، اور دشمنوں کے کھیت خشک ہو جائیں، جب آتی ہے بارش تو سب کے کھیتوں پر جاتی ہے تو ایسا عام دستر خوان ہے کہ دوست دشمن سب یکساں پل رہے ہیں تو مغفرت والا بھی ہے، بخشش والا بھی ہے۔ رحم و کرم والا بھی ہے۔ اپنی مخلوق کے اوپر بے انتہا شفیق بھی ہے۔

اللہ کی محبت کی مثال

جیسے حدیث میں ارشاد فرمایا نبی کریم ﷺ نے ایک مثال سے بیان فرمایا:

”ایک شخص ایک چڑیا کے بچے کو پکڑ لایا۔ وہ بچوں کو لے کر آیا تو اس کی ماں چڑیا، وہ منڈلا رہی ہے اس کے سر پر اور پھڑ پھڑاتی ہوئی پھر رہی ہے۔ آپ نے فرمایا کہ کیا اسے محبت ہے بچوں کی؟ عرض کیا۔ یا رسول اللہ اتنی بڑی محبت ہے دل میں پھڑ پھڑا رہی ہے اور اپنی جان دینا گوارا کرے گی بچوں پر آنچ آنا گوارا نہیں کرے گی۔ فرمایا ابے حد محبت میں یہ پھڑ پھڑا رہی ہے اس کو سامنے رکھ کر فرمایا سمجھ لو کہ جب ایک جانور اور ماں بنا جانور اور یہ محبت ہے تو اللہ جو سرچشمہ ہے سب کے وجود کا جس نے بنایا اسے کیسے محبت نہ ہوگی اپنی مخلوق سے، اسے کہیں زیادہ محبت ہے اپنی مخلوق سے جتنا کہ جانور کو اپنے بچوں سے محبت ہوتی ہے۔

تو ظاہر ہے کہ جب محبت والا ہے، جیسی تو بخشش عام ہے۔ مسلم ہو یا کافر ہو، دھوپ اور بارش اور غلہ اور کھانا پینا اور پھل سب کے لئے عام ہے۔ ورنہ دوستوں کے لئے کرتے، دشمنوں کے لئے نہ رکھتے، وہ

بحیثیت مخلوق کے ان پر بے حد شفیق ہے۔ تو العزیز الغفور۔ عزت والا بھی ہے اور چشم پوشی کرنے والا بھی ہے۔ اخیر میں جب کوئی نہیں مانے گا تو سزا دیں گے فطرت کے مطابق، لیکن عین گناہ کی حالت میں فوراً سزا نہیں دیتے کہ شاید اب بھی سنبھل جائے، اب بھی سنبھل جائے بخشش کا دروازہ عام ہے تو یہاں تین چار وصف ہو گئے، ایک تو یہ کہ ذات بادشاہ، اللہ کی ذات مبارک ہے، برکت والی ہے، دوسرے یہ کہ قادر ہے بیدہ الملک اس کے قبضے میں ہے۔ تیسرے یہ ہے کہ علی کل شیء قدیر قدرت اور اقتدار اس کا انتہائی ہے۔ اور ساتھ میں یہ کہ عزیز بھی ہے عزت والا بھی ہے جس کی وجہ سے سب مغلوب ہیں اور ساتھ میں غفور بھی ہے کہ محبت بھی کرتے ہیں تو محسن بھی ہے، صاحب جلال بھی ہے، جیسا کہ دوسری جگہ قرآن کریم میں کہ:

نَبِيٌّ عِبَادِي أَنِّي أَنَا الْغَفُورُ الرَّحِيمُ وَأَنَّ عَذَابِي هُوَ الْعَذَابُ الْأَلِيمُ

اے پیغمبر مطلع فرما دیجئے مخلوق کو اور اپنی امت کو کہ میں کون ہوں؟

انی انا الغفور

میں بہت ہی بخشش کرنے والا ہوں۔

تو بادشاہ اگر محض جابر و قاہر ہی ہو کہ جبر و قہر ہی کرے تو رعایا کا ناس مارا جائے، اگر محض جمیل ہی جمیل ہو کہ رحم و کرم ہی کرتا رہے غصہ نہ کرے تب بھی ناس مارا جائے گا۔ اس لئے کہ بہت سی حرکات غصہ اور قہر سے بنتی ہیں، محض انعام و اکرام سے نہیں بنتیں، تو دونوں شانیں ہونی چاہئیں بادشاہ میں کہ جلال بھی ہو اور مغفرت بھی ہو اور بخشش اور تدبیر بھی ہو۔ وہو العزیز الغفور یہ پانچ اوصاف بیان کئے گئے۔ یہ تھے ذات بادشاہ کے اوصاف، اور یہ کہ اس کے افعال کیا ہیں وہ افعال پھر شروع ہوئے اگلی آیت سے وہ انشاء اللہ پھر کل بیان ہوں گے۔

بِسْمِ اللَّهِ الرَّحْمَنِ الرَّحِيمِ

الَّذِي خَلَقَ سَبْعَ سَمَاوَاتٍ طِبَاقًا مَا تَرَىٰ فِي خَلْقِ الرَّحْمَنِ مِن تَفْوُتٍ ط فَارْجِعِ الْبَصَرَ لَا
هَلْ تَرَىٰ مِن فُطُورٍ ۝ ثُمَّ ارْجِعِ الْبَصَرَ كَرَّتَيْنِ يَنقَلِبْ إِلَيْكَ الْبَصَرُ خَاسِئًا وَهُوَ حَسِيرٌ ۝
وَلَقَدْ زَيَّنَّا السَّمَاءَ الدُّنْيَا بِمَصَابِيحَ وَجَعَلْنَاهَا رُجُومًا لِلشَّيْطَانِ وَأَعْتَدْنَا لَهُمْ عَذَابَ
السَّعِيرِ ۝ وَلِلَّذِينَ كَفَرُوا بِرَبِّهِمْ عَذَابُ جَهَنَّمَ وَبِئْسَ الْمَصِيرُ ۝ إِذَا أُلْقُوا فِيهَا سَمِعُوا
لَهَا شَهيقًا وَهِيَ تَفُورٌ ۝ تَكَادُ تَمَيِّزُ مِنَ الْغَيْطِ ط كُلَّمَا أَلْقَىٰ فِيهَا فَوْجٌ سَأَلَهُمْ خَزَنَتُهَا أَلَمْ
يَأْتِكُمْ نَذِيرٌ ۝ قَالُوا بَلَىٰ قَدْ جَاءَنَا نَذِيرٌ فَكَذَّبْنَا وَقُلْنَا مَا نَزَّلَ اللَّهُ مِن شَيْءٍ إِنْ أَنْتُمْ إِلَّا
فِي ضَلَالٍ كَبِيرٍ ۝ وَقَالُوا لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ ۝ فَاعْتَرَفُوا
بِدُنْبِهِمْ ۝ فُسْحَقًا لِّأَصْحَابِ السَّعِيرِ ۝ إِنَّ الَّذِينَ يَخْشَوْنَ رَبَّهُم بِالْغَيْبِ لَهُمْ مَغْفِرَةٌ وَ
أَجْرٌ كَبِيرٌ ۝ وَأَسْرُوا قَوْلَكُمْ أَوِ اجْهَرُوا بِهِ ط إِنَّهُ عَلِيمٌ بِذَاتِ الصُّدُورِ ۝ إِلَّا يَعْلَمُ مَنْ

خَلْقٌ طَوْهُوَ الطِّيفُ الْخَبِيرُ ۝

جس نے بنائے سات آسمان تہہ بر تہہ کیا دیکھتا ہے تو رحمن کے بنانے میں کچھ فرق پھر دوبارہ نگاہ کر کہیں نظر آتی ہے تجھ کو دراز پھر لوٹا کر نگاہ کر دو دو بار لوٹ آئے گی تیرے پاس تیری نگاہ رہو کر تھک کر، اور ہم نے رونق دی سب سے ورلے آسمان کو چراغوں سے اور ان سے کر رکھی ہے ہم نے پھینک مار شیطانوں کے واسطے اور رکھا ہے ان کے واسطے عذاب دکھتی آگ کا اور جو لوگ منکر ہوئے اپنے رب سے ان کے واسطے ہے عذاب دوزخ کا اور بری جگہ جا پہنچے جب اس میں ڈالے جائیں گے سینس گے اس کا دھاڑنا اور وہ اچھل رہی ہوگی ایسا لگتا ہے کہ پھٹ پڑیگی جوش سے جس وقت پڑے اس میں ایک گروہ پوچھیں ان سے دوزخ کے داروغہ کیا نہ پہنچا تھا تمہارے پاس کوئی ڈر سنانے والا وہ بولیں کیوں نہیں ہمارے پاس پہنچا تھا ڈر سنانے والا وہ بولیں کیوں نہیں ہمارے پاس پہنچا تھا ڈر سنانے والا پھر ہم نے جھٹلایا اور کہا نہیں اتاری اللہ نے کوئی چیز تم تو پڑے ہوئے ہو بڑے بہکاوے میں اور کہیں گے اگر ہم ہونے سنتے یا سمجھتے تو نہ ہوتے دوزخ والوں میں سو قائل ہو گئے اپنے گناہ کے اب دفع ہو جائیں دوزخ والے، جو لوگ ڈرتے ہیں اپنے رب سے بن دیکھے ان کے لئے معافی ہے اور ثواب بڑا اور تم چھپا کر کہو اپنی بات یا کھول کر وہ خوب جانتا ہے جیوں کے بھید، بھلا وہ نہ جانے جس نے بنایا اور وہی ہے بھید جاننے والا خبر دار،

میں نے کل عرض کیا تھا کہ یہ سورۃ شہنشاہی خداوندی کے اصول پر مشتمل ہے اور حکمرانی کے اصول اور لوازم ارشاد فرمائے گئے ہیں۔ سب سے اول بادشاہ عالمین کی ذات کا تذکرہ کیا گیا کہ وہ مبارک ہے، پھر اس کی صفات کمال کا تذکرہ کیا گیا جو حکومت کے لئے ضروری ہیں۔ ان کی کل تفصیل عرض کی جا چکی ہے۔ آج کی آیتوں کی تفسیر کا حاصل ہو گا لوازم بادشاہت۔

لوازم بادشاہت

یہ فطرت انسانی میں داخل ہے کہ جب کوئی حکومت قائم کی جاتی ہے تو سب سے اول دارالحکومت کی یاد ڈالتے ہیں۔ دارالسلطنت یا دارالخلافہ کہ جس کو باب عالی یا باب حکومت کہا جاتا ہے وہ قائم کرتے ہیں، اور اس کو نہایت مستحکم اور مضبوط بناتے ہیں۔

دشمنوں کا حملہ سب سے پہلے دارالسلطنت پر ہوتا ہے، وہ اگر قبضہ میں آجاتا ہے تو پورا ملک فتح سمجھا جاتا ہے۔ اس لئے دارالحکومت کو بہت ہی زیادہ مضبوط اور مستحکم بنایا جاتا ہے۔ بڑے بڑے قلعے تعمیر کئے جاتے ہیں اور اگر کوئی بڑی سلطنت ہے تو ساتھ ساتھ شہر پناہیں قائم کی جاتی ہیں اور ہر شہر پناہ کے اندر بڑی بی فوجیں رکھی جاتی ہیں جن کے ساتھ میں سامان جنگ ہوتا ہے۔ جس زمانے کے مناسب جو کچھ سامان دیا جس ملک کے مناسب جو سامان ہو وہ فراہم کیا جاتا ہے۔ گولہ اور بارود اور آج کے دور میں مثلاً بم اور بڑی بی دور مار توپیں اور مشین گنیں اور جیٹ طیارے۔ یہ زیادہ سے زیادہ مہیا کیے جاتے ہیں دارالسلطنت کے لئے، اور ضرورت کے مطابق اطراف ملک میں بھی یہ قوتیں قائم کی جاتی ہیں مختلف چھاؤنیاں بناتے ہیں۔

مگر دارالسلطنت کو مضبوط رکھتے ہیں۔ حق تعالیٰ شانہ، نئی ہیں کہ ان کی حفاظت کے لئے کوئی دارالسلطنت بنے یا ان کے لئے قلعے بنائے جائیں وہ تو خود حافظ و حفیظ ہیں، وہ خود حفاظت کرنے والے ہیں جہانوں کی، ان کی حفاظت کے کوئی معنی ہی نہیں۔

اللہ تعالیٰ نے اپنی صفت ملک کے اظہار کیلئے تمام لوازم سلطنت قائم کئے

لیکن چونکہ ان کی صفت ہے ”مَلِکٌ اور بادشاہ ہونا“۔

اس صفت کے اظہار کے لئے تمام لوازم سلطنت قائم کئے جاتے ہیں، تو سب سے پہلے شاہی قلعہ

تعمیر کیا گیا۔

سات آسمان بمنزل سات شہر پناہوں کے ہیں

اور وہ بھی سات شہر پناہوں کا جن کو سات آسمان کہتے ہیں۔ تو آسمان زمین سے زیادہ مضبوط ہے۔

زمین کمزور ہے لیکن آسمان مضبوط ہے۔ زمین میں آپ روزانہ تصرف کرتے ہیں۔ کہیں کھود کر کنوئیں

بنارہے ہیں، کہیں سڑکیں نکالی جا رہی ہیں، روزانہ تغیر و تبدل زمین میں ہوتا ہے، لیکن آسمان میں کوئی تغیر و

تبدل نہیں جب سے آسمان بنائے گئے ہیں، ہزاروں برس سے اس وقت سے یکساں حالت پر قائم ہیں۔

آسمان کہاں ہے؟

اب یہ کہ وہ آسمان کہاں ہے تو ہو سکتا ہے کہ یہ جو نیلگوں اور چھت سی نظر آتی ہے یہی آسمان ہو،

لیکن بعض لوگ اس کا انکار کرتے ہیں کہ یہ آسمان نہیں، تو ہمیں بھی کوئی اصرار نہیں، ہو سکتا ہے کہ یہ

نیلگوں چھت جو ہے اس کے اوپر آسمان ہو اور یہ نیلگوں چھت ایسی ہو جیسے ایک بڑی چھت کے نیچے شہتیری

لگا دیتے ہیں اور شامیانہ تان دیتے ہیں۔ تو ہو سکتا ہے کہ یہ نیلگوں آسمان نہ ہو۔ آسمان اس سے بالاتر ہو۔

زمین سے آسمان تک کی مسافت پانچ سو برس ہے

اس لئے کہ حدیث میں فرمایا گیا ہے کہ:

”زمین سے لے کر آسمان تک پانچ سو برس کی مسافت ہے۔“

اور چونکہ مبالغہ اور استحسان ظاہر کرنا مقصود ہے۔ اس واسطے وہ پانچ سو برس کی مسافت تیز سے تیز

سواری پر طے ہونی چاہئے زیادہ سے زیادہ تیز سواری ہو، وہ پانچ سو برس میں پہنچ سکتی ہے وہاں تک، آج بڑی

سے بڑی تیز سواری اگر ہو سکتی ہے تو راکٹ ہو سکتا ہے۔ جو ایک گھنٹے میں پچیس سو میل یا پچیس ہزار میل

جانے والی سواری ہے۔ اور ممکن ہے کہ کل کو اس سے بھی زیادہ تیز رفتار سواری بن جائے تو وہ ایک گھنٹے میں

پانچ سو کے بجائے پانچ ہزار یا پچیس ہزار کے بجائے پچاس ہزار میل طے کر لے۔ ایک لاکھ میل طے کر لے۔

پل بھر میں پہنچ جائے تو زیادہ سے زیادہ تیز رفتار سواری پر اگر سوار ہو کر جایا جائے تو پانچ سو برس میں آسمان پر

پہنچ سکتا ہے آدمی۔ اور ظاہر ہے کہ نہ اتنی عمر ہے کسی کی کہ وہ اس سواری پر سوار ہو اور پانچ سو برس طے

کرے۔ آج بڑی سے بڑی عمر ہے تو وہ ساٹھ ستر برس کی ہے، سو برس کی ہو جائے گی تو اس عمر پر انسان طے

نہیں کر سکتا جب تک کہ مدد خداوندی شامل حال نہ ہو۔ اسی واسطے ایک موقع پر قرآن کریم میں فرمایا گیا:

يَا مَعْشَرَ الْجِنِّ وَالْإِنْسِ إِنَّ اسْتَطَعْتُمْ أَنْ تَنْفُذُوا مِنْ أَقْطَارِ السَّمَوَاتِ وَالْأَرْضِ فَانْفُذُوا
لَا تَنْفُذُونَ إِلَّا بِسُلْطَانٍ.

”اے جنوں اور انسانوں! اگر تم یہ کوشش کرنا چاہتے ہو کہ زمین اور آسمانوں کے فاصلے طے کر لو اور ان کی اقطار سے گزر جاؤ۔ قطر کہتے ہیں اس خط کو جو دائرے کے بیچ میں ہوتا ہے۔ اس سے پار ہو جاؤ تو ہو سکتے ہو، محال نہیں، لیکن ہو نہیں سکتے الا بسُلطان۔ جب تک کہ اللہ کی طرف سے کوئی مدد نہ دی جائے تمہیں، کوئی حجت تمہارے ہاتھ میں نہ ہو اس وقت تک تم آسمانوں تک نہیں جا سکتے۔ آسمان سے نیچے جہاں تک تمہارا جی چاہے چلے جاؤ، جہاں تک طاقت ہو۔“

انسان چاند پر جا سکتا ہے

آج اگر کوئی چاند پر پہنچنا چاہے تو وہ پہنچ سکتا ہے۔ شریعت کے اصول سے کوئی بعید بات نہیں ہے۔ اس لئے کہ یہ نظام کو اکب ستاروں کا نظام سب آسمانوں سے نیچے نیچے ہے۔ حضرت ابن عباس رضی اللہ عنہ کی صریح روایت موجود ہے اس میں کہ یہ تمام ستارے آسمان کے نیچے لٹکے ہوئے ہیں اور ان میں زنجیریں پڑی ہوئی ہیں سونے اور چاندی کی اور ملائکہ کے ہاتھ میں ہیں جو تھامے ہوئے ہیں انہیں۔ قیامت کے دن جب آسمان ٹوٹیں گے اور ملائکہ علیہم السلام کو بھی وفات دے دی جائے گی، زنجیریں چھوٹ جائیں گی وہ سارے ستارے ٹکڑے ہو کر نیچے آ پڑیں گے۔ قیامت قائم ہو جائے گی۔

ستارے اپنی کشش سے قائم نہیں بلکہ انہیں ملائکہ نے تھام رکھا ہے

آج کی دنیا میں کہا جاتا ہے کہ ستارے باہمی کشش سے قائم ہیں۔ ایک دوسرے ستارے کو کھینچ رہا ہے اس لئے وہ معلق ہیں، تو انہوں نے اس کشش سے تعبیر کر دیا، شریعت نے اس کشش کی حقیقت بتلا دی کہ وہ ملائکہ ہیں جنہوں نے اپنی طاقت سے تھام رکھا ہے ستاروں کو، تو ہمیں کشش سے انکار کی بھی ضرورت نہیں لیکن وہ پھر حیات پر پہنچے، کشش ہوتی ہے حسی چیزوں میں۔ شریعت اس کا انکار کئے بغیر اس کی حقیقت بتلاتی ہے کہ اس پر کشش کو تھام رکھا ہے فی الحقیقت ملائکہ علیہم السلام نے ان کی معنوی قوت نے ستاروں کو لٹکا دیا تو یہ سارا نظام کو اکب آسمانوں سے نیچے نیچے ہے۔ آسمان اس سے بالاتر ہے، تو سات آسمان تعمیر کئے گئے، گویا سات شہر بنا دیے گئے۔ اس لئے کہ جب بڑی حکومت ہوتی ہے تو چھوٹا موٹا قلعہ کام نہیں دیتا۔ جب تک کہ ساتھ ساتھ شہر بنا دیے نہ ہوں، تو سات شہر بناہ کا ایک دارالسلطنت بنایا گیا ہے اور یہ قاعدہ ہے کہ آخری حصہ میں تخت شاہی رکھا جاتا ہے تو ساتوں آسمانوں کے اوپر جا کر عرش عظیم قائم کیا گیا۔

ساتوں آسمانوں کے اوپر بطور حفاظتی خندق کے ایک عظیم الشان سمندر ہے آپ نے دیکھا ہو گا کہ بڑے بڑے قلعے جب تعمیر ہوتے ہیں تو دشمنوں سے حفاظت کے لئے ان کے

ارد گرد و خندقیں کھودی جاتی ہیں۔ پانی بھرا جاتا ہے ان میں کہ اگر کوئی قریب بھی پہنچے تو دیوار تک نہ پہنچ سکے قلعے کی۔ سب سے زیادہ گہری خندق ڈالتے ہیں اور اس میں بہت گہرا پانی ہوتا ہے۔ اب اس میں کوئی کشتیاں بنائے۔ اتنے بنائے گا قلعے والے اس کا استیصال بھی کر دیں گے اوپر سے گولیاں برساکر، تو دشمنوں سے حفاظت کے لئے اول تو سات قلعے بنائے گئے اور پھر اس کے باہر جا کر ایک بڑی خندق بناتے ہیں جس میں پانی بھرتے ہیں تو پانی کے اوپر نرم مخلوق ہے۔ اس پر چلنا آسان نہیں ہے اس واسطے پانی پر آکر دشمن رک جاتا ہے۔ تو حق تعالیٰ شانہ نے سات آسمان بنائے گویا سات قلعے تعمیر کئے اور اس کے بعد ایک عظیم الشان سمندر بنایا۔ اس سمندر کی بڑائی حدیث میں آتی ہے کہ:

”آسمانوں اور زمینوں کے برابر ایک ایک موج ہے اس دریا کی“

اس سے اوپر عرش عظیم قائم کیا تو سات قلعے ہیں اس کے بعد خندق بنائی گئی، اور وہ خندق بھی جیسا قلعہ ہے ویسی خندق جیسا بادشاہ ہے ایسا ہی اس کے لئے سامان، تو وہ خندق ایسی ہے کہ ایک عظیم سمندر ہے اور اس سمندر کی ایک ایک موج آسمانوں اور زمینوں کے برابر ہے۔

عرش الہی سمندر کے اوپر ہے

اس کے اوپر عرش عظیم قائم کیا گیا تو گویا دارالسلطنت قائم کرنے میں پہلے قلعے بناتے ہیں۔ قلعے کے بعد خندق بناتے ہیں اور ساتوں قلعے میں پھر تخت شاہی رکھا جاتا ہے جو علامت ہوتی ہے بادشاہ کی۔ اسی تخت سے احکام جاری ہوتے ہیں، تو وہ تخت شاہی ہے عرش عظیم، ساتویں آسمان کے اوپر سمندر ہے ان پر عرش عظیم قائم کیا گیا ہے، تو عرش کی مثال بالکل ایسی ہے کہ جیسے یہ سات آسمان قبوں کی طرح سے ہیں۔ ایک دوسرے کے اوپر اور عرش نے سب کو گھیر رکھا ہے۔ سارے آسمان، ساری زمینیں، سارے سیارات اس عرش کے نیچے ہیں تو ترتیب معین ہو گئی کہ نیچے زمین، اوپر آسمان اوپر سمندر اس سے اوپر پھر عرش عظیم ہے، تو ایک شاہی قلعہ بنا اور تخت شاہی رکھا گیا۔

اللہ کے مہمانوں کے لئے جو گیٹ ہاؤس ہے اس کا نام جنت ہے

تو یہ بھی قاعدہ ہے کہ بہر حال حکومت کے مہمان بھی آتے ہیں تو ان کے لئے ایک گیٹ ہاؤس بنایا جاتا ہے۔ ایک بہت بڑا مہمان خانہ، اتنا بڑا کہ جو سارے مہمانوں کے لئے مناسب ہو، اس لئے کہ بادشاہ کے پاس چھوٹے موٹے قسم کے لوگ تو پہنچتے نہیں۔ وہاں والیان ملک اور بڑے بڑے نواب راجہ ہی پہنچ سکتے ہیں کہ جو بادشاہ کے مہمان ہوتے ہیں۔ تو ان کے مناسب حال ضرورت تھی کہ گیٹ ہاؤس بنے، سرکاری مہمان خانہ بنے تو وہ سرکاری مہمان خانہ اسی کا نام ہے جنت۔ یہ جنت جو ہے یہ عرش عظیم کے نیچے ہے۔ حدیث میں فرمایا گیا ہے کہ سات آسمان ہیں۔ ساتویں آسمان سے جنتوں کا علاقہ شروع ہوتا ہے، اس لئے کہ صحیح مسلم میں حدیث ہے کہ جبرئیل علیہ السلام کا مقام ہے سدرة المنتہی اور یہ ساتویں آسمان پر ہے اور

قرآن کریم میں فرمایا گیا ہے کہ:

عِنْدَ سِدْرَةِ الْمُنْتَهَىٰ عِنْدَهَا جَنَّةُ الْمَأْوَىٰ

”سدرۃ المنتہیٰ کے پاس سے جنت الماویٰ شروع ہوتی ہے۔“

تو حدیث اور آیت کے ملانے سے نتیجہ یہ نکل آیا کہ ساتویں آسمان سے جنتوں کا علاقہ ہے۔

کل جنتیں سو ہیں

اور جنتیں ہیں سو ایک دوسرے کے اوپر اور ایک ایک جنت آسمانوں اور زمینوں سے زیادہ بڑی ہے تو اندازہ کیجیے کہ سو جنتیں ہیں اور ہر جنت آسمانوں اور زمینوں سے بڑی ہے تو لاکھوں آسمانوں کے برابر ایک جنت ہی ہوگی یہ ہے سرکاری مہمان خانہ کہ جس میں سرکاری مہمان رکھے جائیں گے۔

سرکاری مہمان سرکاری مہمان خانہ میں کب پہنچیں گے؟

اور سرکاری مہمان کب پہنچیں گے؟ جب آسمان بیچ سے نکال دیے جائیں گے جب ہی تو پہنچیں گے۔ اس لئے کہ اصل مہمان ملائکہ تو ہیں نہیں۔ یہ تو خدام ہیں جو کام کر رہے ہیں، مہمان تو وہ ہیں جو اللہ کے بتلائے ہوئے طریق پر اور راستے پر چل کر اس تک پہنچیں۔ وہ راستہ شریعت ہے اس پر چلنے والے انسان ہیں، تو حقیقت میں سرکاری مہمان یہ انسان ہوں گے کہ جو ٹھیک اس راستے پر چل کر جو جنت کو جا رہا ہے وہاں پہنچ جائیں گے، حدیث میں فرمایا گیا ہے کہ قیامت کے دن حساب کتاب کے بعد جتنے اہل جنت ہیں جنت میں بطور مہمان کے داخل کئے جائیں گے اور خوب مہمانی ہوگی ان کی۔

اہل جنت کی تین دن خاص مہمانی ہوگی

ان کے لئے زمین کی روٹی اور مچھلی کے جگر کا سالن بنایا جائے گا اور تین دن کی مہمانی اس انداز سے ہوگی کہ ان کو روٹی تو دی جائے گی اس زمین کی یعنی یہ پوری زمین اس کی ایک روٹی بنا دی جائے گی اور زمین جس پر قائم ہے وہ ایک عظیم الشان مچھلی ہے۔ حدیث میں فرمایا گیا ہے اس کے جگر کے کباب ہوں گے تو زمین کی روٹی اور مچھلی کے کباب اور وہ بھی اس کے جگر کے کباب ہوں گے تو زمین کی روٹی اور مچھلی کے کباب اور وہ بھی اس کے جگر کے کہ سب سے زیادہ لذیذ گوشت ہوتا ہے وہ دی جائے گی غذا۔

زمین کی روٹی کیسے بنائی جائے گی؟

آپ سوال کریں گے کہ یہ زمین تو مٹی کی ہے اور اس کی روٹی تو بڑے چر چڑی ہوگی تو کھائی کس طرح سے جائے گی؟ اللہ میاں کے یہاں مہمانی ہو اور چر چڑی روٹی ملے؟ میں عرض کرتا ہوں کہ آج جو آپ غذا کھا رہے ہیں وہ بھی تو زمین ہی کھا رہے ہیں اس لئے کہ زمین ہی میں سے تو نکلتے ہیں غلہ بھی دانے بھی پھل بھی گیہوں بھی پھل پھول فروٹ سب زمین سے نکلتے ہیں تو یہ زمین کے ٹکڑے ہیں جو آپ کھاتے ہیں لیکن اللہ نے کچھ ایسی مشینیں لگا رکھی ہیں قدرتی کہ ان کے ذریعے چر چڑا مادہ صاف کر کے خالص مڑے کی چیز بنا

دی جاتی ہے۔ سیب کھانے میں کبھی چڑچڑاپن محسوس نہیں ہوتا۔ انگور کھانے میں کبھی چڑچڑاپن نہیں، حالانکہ ہے یہ وہ ہی مٹی۔ اسی کا اللہ نے جوہر بنا کر چڑچڑاپن نکال دیا باطنی مشینوں سے اور صاف ستھرہ مادہ خوشبودار رسیا بنا کے آپ کو دیا، تو جب آج بھی آپ مٹی کھا رہے ہیں اور چڑچڑاہادہ نہیں آتا تو کیا تعجب ہے کہ حق تعالیٰ اس دن ساری زمین کا چڑچڑاہادہ نکال کر اس کا اصل جوہر بنا دیں۔ اس لئے کہ سارے مزے اس زمین ہی میں تو چھپے ہوئے ہیں۔ یہ سیب، انگور، انار، امرود جو ہے زمینی ہے، تو زمین ہی میں یہ سارے ذائقے چھپے ہوئے ہیں۔ مشینوں کے ذریعے سے ان ذائقوں کو الگ الگ کر کے چڑچڑاہادہ نکال دیتے ہیں تو سارے ذائقوں کا مجموعہ یہ زمین ہے۔ ہو سکتا ہے کہ حق تعالیٰ اس دن اپنی قدرت کاملہ سے اس زمین کے سارے مزے ایک جگہ جمع کر کے چڑچڑاہادہ الگ کر دیں اور ان سارے مزوں کی ایک روٹی بنا دیں تو دنیا کے جتنے پھل اور فروٹ ہیں سب کے ذائقے اس روٹی کے اندر ہونگے۔ کوئی ذائقہ نہیں چھوٹا ہوگا۔ سارے ذائقے آجائینگے۔

زمین کی روٹی کیوں بنائی جائے گی؟

اور یہ اس لئے کریں گے کہ اول تو دنیا میں ہر انسان نے دنیا کا ہر پھل نہیں چکھا، ہر ملک کے الگ الگ پھل ہوتے ہیں، جو ترکی میں ہے وہ ہندوستان میں نہیں، جو ہندوستان میں ہے وہ ایران میں نہیں، جو ایران میں ہے وہ افغانستان میں نہیں، تو لاکھوں کروڑوں انسان وہ ہیں جو اپنے اپنے خطے کے پھل تو کھائے ہوئے ہیں، لیکن ساری زمین کے سارے ذائقوں سے واقف نہیں ہو سکتا ہے کہ شکایت کرے بنی آدم کہ ہمیں آدھے تہائے پھل دیئے، وہ انہیں دیئے، وہ انہیں دیئے، کچھ ہمیں دیئے، ہم تو واقف نہیں زمین کے سارے ذائقوں سے۔ اس لئے سارے ذائقے جمع کر کے سارے بنی آدم کو جو روٹی ہے وہ کھلا دیں گے تاکہ کسی کو شکایت کا موقع نہ ملے۔

سالن مچھلی کا کیوں ہوگا؟

اور سالن بنائیں گے مچھلی کے جگر سے۔ اس لئے کہ غذائیں دوہی ہیں دنیا میں یا بری یا بحری، تو بحری غذاؤں میں سب سے اعلیٰ ترین غذا مچھلی اور بری غذاؤں میں سب سے اعلیٰ ترین غذا یہ فروٹ اور پھل اور دانے، تو زمین کا جوہر نکال کے تو سارے فروٹ اور دانے جمع کر دیئے ان کا مزہ ایک جگہ ہو گیا اور بحری چیزوں میں وہ مچھلی کہ ساری مچھلیوں کی ماں ہے وہ اور اس میں سے ساری مچھلیاں نکلی ہیں اور مچھلیوں کی قسام ہیں۔ کسی مچھلی کا کچھ ذائقہ ہے کسی کا کچھ ہے۔ وہ ساری قسمیں جمع ہو جاتی ہیں اس مچھلی میں جا کے جس پر زمین قائم ہے، تو اس کا مطلب یہ ہے کہ دریائی غذاؤں کے جتنے ذائقے ہیں وہ بھی ایک جگہ جمع کر دیں گے، بربر اور خشکی کے جتنے ذائقے ہیں وہ بھی ایک جگہ جمع کر دیں گے۔ اس کی روٹی بنا دی اور اس کا سالن بنا دیں گے تو بحر و بر کی ساری غذائیں سارے بنی آدم نے چکھ لیں۔

اہل جنت کی ابتدا روٹی سالن سے کیوں خاطر کی جائے گی؟

اور یہ کیوں چکھائیں گے؟ ابتدا ہی میں جنت کی غذائیں کیوں نہ دے دیں؟ بتلانا یہ ہو گا ساری زمین کے ذائقے کھلا کر کہ بس یہ ہیں وہ ذائقے جن پہ تم رات دن لڑتے مرتے تھے اور یہ سمجھتے تھے کہ بس سب کچھ یہی ہے۔ اب یہ کھا کر اب ہمارے بنائے ہوئے ذائقے کا مزہ چکھو جو ہم نے تیار کئے ہوئے ہیں جنت میں مقیموں کے لئے تاکہ توازن اور تقابل کر سکو اس واسطے کہ دنیا میں اول تو حسب نے سارے ذائقے نہیں چکھے اور جتنے چکھے تھے وہ موت کی تلخی نے سارے ذائقے بھلا دیئے کوئی چیز ذہن میں نہیں کہ کیا کھلایا اور کیا نہیں کھلایا۔ اس واسطے ان سارے ذائقوں کو عین جنت میں کھلا کر تازہ کر دیں گے کہ بس یہ تھے وہ ذائقے جن پر آپ جی جی کر سر پھٹول کئے رہے اور مارا مار کئے رہے۔

دنیا میں جو لذتیں چھڑوائی گئی تھیں وہ ادنیٰ سے اعلیٰ کی طرف جانے کیلئے چھڑوائی گئی تھیں

ہم اگر چھڑوا رہے تھے دنیا کی لذتیں تو معاذ اللہ تمہارے ساتھ عداوت نہیں تھی بلکہ یہ تھا کہ ادنیٰ کو چھوڑ کر اعلیٰ کی طرف جاؤ۔ جنہوں نے چھوڑا انہوں نے تو پایا اسے اور جنہوں نے نہیں چھوڑا تو بیچ میں دھکے کھائے اس چیز کے تینیں مگر بہر حال جب وہ بھول بھال چکے اب ہم وہ اپنے ذائقے چکھاتے ہیں مگر یاد دلانے کے لئے پہلے ان ذائقوں کو سامنے کئے دیتے ہیں تاکہ تمہیں قدر محسوس ہو جنت کی۔ تو بہر حال اہل جنت کو جنت میں تین دن مہمان رکھا جائے گا اور اس میں غذا وہ دی جائے گی جس سے وہ مانوس تھے اور بر سہا برس کھاتے ہوئے آرہے تھے۔ تین دن کے بعد جب مہمانی ہو جائے گی پوری توقیاس کا تقاضہ تو یہ تھا کہ ارشاد فرمادیتے کہ اب نکلو جنت سے کہ بس تین دن کی مہمانی (تھی) تین دن سے زیادہ کوئی ذمہ داری نہیں لیکن کریم کی شان سے یہ بعید ہے کہ کوئی نعمت دے کر پھر اسے واپس لے اس لئے فرمائیں گے کہ جس نے جس محل پر قبضہ کیا آج سے ابداً آباد تک وہ محل اسی کا ہے۔ وہ سارا رقبہ اسی کا ہے اب ہم واپس نہیں لیں گے۔ یہ کریم کی شان سے بعید ہے کہ گھر میں رکھ کر اور پھر کہے نکلو گھر سے۔ بس جس گھر میں آگئے وہ آج سے تمہارا گھر ہے اور وہ محل کوئی چھوٹا موٹا نہیں ہوگا۔

ادنیٰ سے ادنیٰ جنتی کو جو جنت ملے گی وہ دس دنیاؤں کے برابر ہوگی

حدیث میں فرمایا گیا ہے کہ ادنیٰ سے ادنیٰ جنتی کو جو رقبہ اور حصہ دیا جائے گا وہ دس دنیا کے برابر ہوگا۔ گویا دس دنیا میں بن جائیں اس کے اندر سے مع زمین اور بحر اور بر اور پہاڑوں سے تو وہ گنا ہوگا۔ اس لئے کہ اللہ نے دس گنا اجر بھی رکھا ہے دنیا میں۔ الْحَسَنَةُ بِعَشْرِ أَمْثَالِهَا۔ ایک نیکی کرو گے تو دس نیکیاں ملیں گی۔ یہ ضابطہ کا اجر ہے اور دس سے بڑھا دیں تو یہ انکے فضل سے بعید نہیں۔ چاہے سات سو گنا کر دیں چاہے ہزار گنا کر دیں مگر دس گنا وہاں قاعدے میں داخل ہے۔ ضابطہ میں اسی قاعدے کی مطابق کم از کم حصہ دس گنا ہو گا دنیا کا۔

جنت میں جنتی ستر اقلیم کا بادشاہ ہوگا

یہاں ہفت اقلیم پوری دنیا کی بادشاہت اور اسے دس جگہ جمع کرو تو اس کا مطلب یہ ہے کہ ستر اقلیم کا بادشاہ ہوگا آدمی وہاں اور وہ اقلیم بھی وہ کہ جہاں کوئی کدورت نہیں، کوئی غبار نہیں، کوئی طمع نہیں، کوئی پرانا پن نہیں، بالکل صاف ستھری ابدی نعمت ہوگی اور دس دنیا کے برابر تو یہ حق تعالیٰ کی کریمی ہے کہ مہمان بنا کر داخل کریں گے اور جو یہاں پہنچ گیا پھر اس سے واپس نہیں لیں گے کہ اب یہیں رہو اور ابد الابد تک رہو کوئی تمہیں نکالنے والا نہیں۔ یہ ہے سرکاری مہمان خانہ اور سرکاری مہمان خانہ طاہر ہے کہ شاہی محلات کے قریب ہی ہوتا ہے تاکہ مہمانوں کو بادشاہ کے پاس آنے جانے میں دشواری نہ ہو، دوری نہ ہو۔ جیل خانہ البتہ دور رکھتے ہیں اس لئے کہ قیدیوں سے ملنے کے کوئی معنی نہیں۔ قیدی تو دور ہی رہے تاکہ اس کو حسرت ہو کہ میں نعمت کے گھر کے قریب بھی نہیں۔

جیسے سرکاری مہمان خانہ ضروری ہے ویسے ہی سرکاری جیل خانہ بھی ضروری ہے اور سرکاری جیل خانہ کا نام جہنم ہے

تو جیسے سرکاری مہمان خانہ ضروری ہے ایسے ہی سرکاری جیل خانہ بھی ضروری ہے۔ سرکاری جیل خانہ کا نام شریعت کی اصطلاح میں ”جہنم“ ہے۔ اس میں وہ رہیں گے جو مجرم اور قیدی ہیں۔ اس کو رکھا گیا ہے ساتویں زمین کے نیچے۔ جنت رکھی گئی ساتویں آسمان کے اوپر اور جہنم رکھا گیا ساتویں زمین کی تہہ میں تاکہ بعید سے بعید ہو جائے وہ اللہ کی رحمت سے اور اس کے قرب کی لذت کا تصور بھی اس کے قلب میں نہ آسکے۔ اور قید کو اور عذاب کو اچھی طرح سے چھلکے تو بعد بھی ہوگا اور عذاب بھی ہوگا۔ اول تو اللہ سے بعید ہونا یہی ایک مستقل عذاب ہے اور بعید ہو کر حسی عذابات بھی ہوں اور یہ عذاب در عذاب اور عذاب ابدی اور دائمی ہوں تو یہ عذاب در عذاب ہے تو بعد بھی ہوگا عذاب کی نوعیت بھی شدید ہوگی اور ابد الابد کا عذاب ہوگا۔ اسکے بالمقابل سرکاری مہمان خانوں کیلئے قرب بھی انتہائی (درجہ کا ہوگا کہ) ہر وقت بادشاہ کی زیارت کر سکیں۔

جنت میں زیارت خداوندی کے درجات

حدیث میں ہے کہ بعض تو وہ ہوں گے کہ انہیں چوبیس گھنٹے حق تعالیٰ کا مشاہدہ رہے گا۔ جیسے انبیاء علیہم الصلوٰۃ والسلام کہ ایک لمحہ کے لئے بھی تجلیات خداوندی ان کی نگاہوں سے غائب نہیں ہوں گی۔ ہر وقت اللہ کو دیکھتے رہیں گے اور بعض وہ ہوں گے کہ ہفتے میں دو تین بار زیارت ہوگی۔ جیسے کمل اولیاء اللہ اور عامہ مؤمنین وہ ہوں گے کہ ہفتے میں ایک بار ان کو زیارت کرائی جائے گی۔ دربار منعقد کیا جائے گا۔ انہی سو جنتوں کے اوپر دریا ہے اور دریا پر عرش عظیم ہے اور عرش عظیم کے بازو میں ایک میدان ہے جس کا نام ہے مزید اس میدان کی بڑائی کا یہ عالم ہے کہ

حضرت جبرائیل علیہ السلام کی جسامت

حضرت جبرائیل علیہ السلام جو سید الملائکہ ہیں اور چھ سو بازو کے فرشتہ ہیں۔ چھ سو بازو ہیں اور جنت ان کا وہ ہے کہ اصلی حالت میں حضور ﷺ نے جو دیکھا انہیں دو دفعہ ایک دفعہ شب معراج میں اور ایک دفعہ وحی کی آمد کے وقت۔ وہ اس شان سے دیکھا کہ زمین سے آسمان تک جتنی فضا ہے سب بھری ہوئی ہے جبرائیل کے بدن سے۔ مشرق میں ایک مونڈھا ہے اور مغرب میں دوسرا مونڈھا ہے اور سر آسمان کے قریب ہے اور پیر زمین کے قریب اور ایک نورانی چہرہ ہے جو سورج سے زیادہ روشن ہے اور تاج ان کے سر کے اوپر ہے اور سبز رواق (چادر) ہے ان کے بدن کے اوپر۔ اس شان سے آپ ﷺ نے دو مرتبہ دیکھا تو اتنے ڈیل ڈول کا فرشتہ حضرت جبرائیل وہ یہ فرماتے ہیں کہ جب سے میں پیدا ہوا ہوں اس میدان میں گھومتا ہوں، مگر اب تک مجھے اس کے کناروں کا پتہ نہیں چلا کہ کہاں تک ہے یہ میدان۔ وہ میدان ہے دربار خداوندی کا میدان۔

اللہ کی کرسی کی وسعت

حدیث میں فرمایا گیا ہے کہ اس کے وسط میں بچھائی جائے گی کرسی حق تعالیٰ کی جس کا ذکر ہے قرآن کریم میں وَبِيعَ شُرُبِهَا السَّمَوَاتِ وَالْأَرْضِ۔ کہ وہ کرسی آسمانوں اور زمینوں سے زیادہ بڑی ہے۔ حدیث میں ہے کہ کرسی جو سامنے ساتوں آسمان کے ہے (وہ ایسے ہے) جیسے ایک بڑے میدان میں ایک چھلا ڈال دیا جائے تو کرسی کی بڑائی اور عظمت کا اندازہ اس سے ہوتا ہے وہ کرسی بچھائی جائے گی میدان کے وسط میں۔ اس کے چاروں طرف منبر ہوں گے نور کے وہ انبیاء علیہم السلام کے منبر ہوں گے اور گول دائرہ بنایا جائے گا۔ ایک لاکھ چوبیس ہزار انبیاء علیہم السلام ان پر بیٹھیں گے اور ہر نبی کے منبر کے پیچھے اس کی امت کی کرسیاں ہوں گی درجہ بدرجہ جو دنیا میں جتنا زیادہ اطاعت گزار تھا اتنا ہی قریب ہوگا پیغمبر کے۔

جمعہ کا دن دربار خداوندی کا دن ہوگا

تو ہفتے میں ایک دن جو جمعہ کا دن ہوگا وہ دربار خداوندی کا ہوگا۔ اس دن میں تمام اہل جنت اپنی اپنی سواریوں پر چلیں گے اس میدان میں آنے کے لئے اور کوئی نیچے کی جنت میں ہے کوئی نیچے کی جنت میں ہے۔ اور کوئی اوپر کی جنت میں ہے اور سو جنتیں ہیں زمینوں اور آسمانوں سے بڑی اس لئے ان کو سواریاں دی جائیں گی اور وہ سواریاں براق ہوں گے زعفران ہوں گے تخت رواں ہوں گے کہ بڑی بڑی مسندیں کچھی ہوئی ہیں اور قوت خیال سے وہ اڑیں گے۔ کوئی مشین نہیں ہوگی کہ کل گھمانی پڑے اور پیٹرول دینا پڑے۔ اس کا سارا پیٹرول مشینری ہماری قوت خیال ہوگی۔ اتنی مضبوط بنا دی جائیں گی کہ خیال کیا کہ وہاں پہنچیں پل بھر میں وہاں پہنچ گئے پل بھر میں نیچے آگئے تو پلوں میں یہ مسافتیں طے ہوں گی سب جمع ہوں گے اس میدان کے اندر اور فرمایا گیا ہے حدیث میں کہ سیٹیں متعین ہوں گی ہر ایک کی جیسے درباروں میں سیٹیں بنائی جاتی ہیں تو کارڈ چھپے ہوئے لگے ہوتے ہیں جن پر نمبر تک پڑے ہوئے ہوتے ہیں۔ ٹھلانے والے اسی نمبر پر بیٹھنے

والے کو بٹھاتے ہیں یہ نہیں کہ کسی دوسری پر کوئی جا بیٹھے۔ اپنی سیٹ پر (بیٹھتا ہے ہر فرد) وہاں بٹھانے والا کوئی نہیں ہوگا۔

ہر شخص اپنی جگہ اپنی طبعی کشش سے پہچان لے گا

حدیث میں ہے کہ ہر شخص اپنے مقام کو اپنی طبعی اور قلبی کشش سے پہچانے گا اور وہیں جا کر رہے گا جو اس کی سیٹ ہے اور اس کی کرسی ہے یہ نہیں ہے کہ غلطی کر جائے اس لئے کہ متمثل ہوں گے وہ مقامات جو اپنے قلب کے مقامات ہیں۔ مقامات قرب حق تعالیٰ کے نزدیک ہیں قوت ایمانی کے مقامات کے مطابق ہر شخص اپنے مقام کو خود پہچانتا ہے کہ میرا ایمان کس درجہ کا ہے میرے اخلاق کس مرتبہ کے ہیں۔ وہی اخلاق وہی مقامات وہ متمثل کئے جائیں گے سیٹوں کی صورت میں ہر شخص اپنے مقام پر بیٹھے گا۔ انبیاء اپنے مقامات پر ہوں گے۔ اب یہ دربار پر ہو گیا بھر گیا کرسیاں ہوں گی اور ان کرسیوں کے پیچھے اس میدان کے کناروں پر بڑے بڑے قالین ہوں گے چبوتروں پر اور چبوترے ہوں گے مشک اور زعفران کے اور ان پر غالیچے ہوں گے۔ عوام الناس جو کم درجہ کا ایمان رکھتے تھے ان کے پاس کرسیاں نہیں ہوں گی بلکہ وہ ان قالینوں پر بیٹھیں گے اب گویا پورا میدان بھر گیا۔ سینیں پر ہیں۔ انبیاء اپنی جگہ اور کرسی حق تعالیٰ کی خالی۔

دربار منعقد ہونے کے بعد تجلیات کا ظہور ہوگا

جب دربار پُر ہوگا اس کے بعد تجلیات کا ظہور شروع ہوگا کرسی کے اوپر اور یہی طریقہ بھی ہے کہ درباری جب جم جاتے ہیں ایک جگہ تب بادشاہ برآمد ہوتے ہیں۔ یہ نہیں کہ بادشاہ پہلے بیٹھے ہوئے ہیں کوئی ہونہ ہو لوگ آئیں تو بیٹھیں جب سب جم جاتے ہیں تب بادشاہ نکلتے ہیں اور سر پر وہ کھولا جاتا ہے اور نقیب اور چوہدار آوازیں دیتے ہیں اور بادشاہ آتے ہیں تو سب تعظیم کے لئے کھڑے ہو جاتے ہیں۔ اس وقت بادشاہ کے حکم سے کچھ تحائف تقسیم ہوتے ہیں کچھ کھانے پینے کو دیا جاتا ہے۔ یہی صورت یہاں بھی ہوگی کہ تجلیات ربانی کا ظہور ہوگا۔ احادیث میں ہے کہ وہ کرسی باوجود اس عظمت کے اس طرح سے چڑچڑائے گی جیسے ٹوٹ کر گرنے والی ہے۔ وہ عظمت کا بوجھ ہوگا کوئی جسمانی بوجھ نہیں ہے بلکہ حق تعالیٰ کی عظمت اور ہیبت کی وجہ سے کرسی چڑچڑائے گی۔ تجلیات کا ظہور ہوگا اور بندے اپنے قلوب کی بصیرت سے پہچان لیں گے کہ ہم اللہ کے سامنے ہیں۔

تجلیات کے ظہور کے بعد جنتیوں کو مشروب پلایا جائے گا

حق تعالیٰ ارشاد فرمائیں گے ملائکہ کو کہ جس شراب طہور اور پاک شربت کا ہم نے وعدہ کیا تھا وہ پلاؤ تو ملائکہ وہ نورانی صراحیاں لے کر شراب طہور تقسیم کریں گے۔ شراب کے معنی ہیں مطلق پینے کی چیز کے۔ اسے شراب نہیں کہتے جو نشے والی ہو۔ اسے خمر کہتے ہیں عربی زبان میں شراب ہر پینے کی چیز کو کہتے ہیں شربت کو بھی شراب کہیں گے دودھ کو بھی شراب کہیں گے کہ پینے کی چیز ہے۔ خیر پینے کی کوئی چیز

دی جائے گی۔ اس میں سرور کی یہ کیفیت ہوگی کہ پینے کے بعد یہ محسوس ہوگا کہ غم و الم کا تو ہے ہی نہیں نشان۔ رگ رگ میں فرحت اور سرور بڑھ رہی ہے اور ہر ایک میں ایک عجیب امنگ ہوگی اور معرفت بڑھ جائے گی اور حق تعالیٰ کی پہچان بڑھ جائے گی۔

اس موقعہ پر داؤد علیہ السلام اہل جنت کو مناجات سنائیں گے

اور اسی میں یہ بھی فرمائیں گے حضرت داؤد علیہ السلام کو ان کا معجزہ دیا گیا تھا آواز۔ اتنی پاکیزہ آواز تھی حضرت داؤد علیہ السلام کی کہ جب وہ مناجاتیں پڑھتے تھے تو چرند پرند ان کے ارد گرد جمع ہو جاتے تھے، محو اور مست ہو جاتے تھے۔ یہ معجزہ ہے ان کو فرمایا جائے گا کہ اہل جنت کو وہ مناجاتیں سناؤ جو اللہ کی مدح اور ثناء میں تمہیں دی گئی تھیں اور داؤد علیہ السلام پیغمبر اور آواز بھی بڑی معجزانہ اور قرب خداوندی، ملائکہ کا قرب، اللہ کا قرب اور تعریف اللہ کی حمد و ثنا۔ وہ جو پڑھیں گے اپنی لے میں تو کیفیت یہ ہوگی کہ تمام اہل جنت گویا کم ہوں گے۔ انہیں کچھ پتہ نہیں کہ کہاں ہیں، وہ محو ہوں گے حق تعالیٰ شانہ میں اور عجیب کیفیت طاری ہوگی۔ مثلاً اس کیفیت کے کہ جو اہل اللہ پر معرفت کے نشے میں کیفیت طاری ہوتی ہے۔ سگر کی اور نشے کی کیفیت پیدا ہوتی ہے وہ کیفیت طاری ہوگی کہ جس سے روحانیت ہزار گنا بڑھ جائے گی۔

اس موقعہ پر اللہ تعالیٰ فرمائیں گے جس کا جو جی چاہے مانگے

اس وقت اللہ تعالیٰ فرمائیں گے سلوئی ما شئتم۔ جس کا جو جی چاہے مانگے۔ اب سب حیران ہوں گے کہ کیا چیز مانگیں؟ عرض کریں گے کہ اے اللہ! کوئی نعمت ایسی ہے جو جنتوں میں آپ نے عطا نہیں فرمادی باقی کیا ہے کہ جس کو ہم مانگیں۔ فرمائیں گے نہیں مانگو۔ جس کو جو مرضی ہو مانگے۔ تو اب سمجھ میں نہیں آئے گا کہ کیا مانگیں۔ ہر نعمت مل چکی ہر کھانے کی پینے کی۔ محلات، شہر، حکومت، جاہ، عزت، ساری نعمتیں مل گئیں۔ کیا چیز مانگیں اور قرب خداوندی سے بڑھ کر نعمت نہیں اور کیا مانگیں؟ تو جب سمجھ میں نہیں آئے گا تو متوجہ ہوں گے سب لوگ علماء کی طرف کہ اہل علم سے مشورہ کریں، وہ اپنے علم کی طاقت سے کچھ بتلائیں گے کہ کیا چیز رہ گئی ہے کہ مانگیں؟

مولویوں کی محتاجگی جنت میں بھی ہوگی

گویا مولویوں کی محتاجگی وہاں بھی رہے گی جا کر۔ لوگ یہاں پیچھا چھڑانا چاہیں اپنا یہ وہاں بھی پیچھا نہیں چھوڑیں گے۔ وہاں بھی محتاجگی رہے گی۔ یہ محتاجگی علم کی ہوگی، کسی کی ذات کی نہیں ہوگی، آج بھی اگر ہم علماء کے محتاج ہیں تو گوشت پوست کے محتاج نہیں ہیں، وہ تو ہمارے اندر بھی موجود ہے۔ انکے علم کے محتاج ہیں، وہ راہنما ہیں، راہ دکھانے والے ہیں کہ علم سے کسی جہان میں بھی آدمی مستغنی نہیں ہو سکتا۔ جتنے بڑے جہان میں پہنچے گا اتنے ہی بڑے علم کی ضرورت ہوگی وہاں کی راہیں طے کرنے کے لئے، تو سب متوجہ ہوں گے علماء کی طرف کہ کیا چیز مانگیں؟ ادھر سے تو حکم ہے کہ مانگو اور ہماری کچھ سمجھ میں نہیں آتا، کوئی

چیز باقی نہیں جو ہمیں نہیں ملی گئی۔

جنتی جنت میں دیدارِ خداوندی مانگیں گے

وہ کہیں گے کہ ایک چیز رہ گئی ہے، وہ مانگو، اور وہ ہے دیدارِ خداوندی۔ اس کا سوال کرو کہ اپنا جمال مبارک دکھلا دیجئے۔ جس کی طمع میں ہم رات دن عبادت کرتے تھے اور عبادت میں جوش یہ ہوتا تھا کہ دیکھ لیں کسی طرح اللہ کو تو پہلے ہم دیکھتے تھے عقل کی آنکھ سے، اس کے بعد ہم دیکھتے تھے ایمان اور عقیدہ کی آنکھ سے، اس کے بعد دیکھتے تھے خواب میں، اس کے بعد ہم دیکھتے تھے کشف کے ساتھ۔ اب یہ سارے مراتب طے ہو گئے۔ اب یہ چاہتے ہیں کہ ان آنکھوں سے عیاناً دیکھیں اپنے پروردگار کو، یہ مانگیں گے جب سمجھ میں آجائے گا سوال ایک زبان ہو کر عرض کریں گے کہ اے اللہ! سب کچھ آپ نے دے دیا، سب کچھ مل گیا، اب جمالِ خداوندی دکھلا دیجئے۔ بس ہم اس کو مانگتے ہیں۔ یہ دعا درخواست قبول کی جائے گی۔ اور حدیث میں ہے کہ پہلے حق تعالیٰ فرمائیں گے ان کما انتم ہر چیز اپنی جگہ ٹھہری رہے۔ اس لئے کہ اگر یہ نہ فرمائیں تو لا حرقۃ سبحات و جہہ ما بین یدہ اس کے چہرے کی پاکیزگیاں ہر چیز کو جلا کر خاکستر کر دیں۔

چوں سلطان عزت علم برکشد

جہاں سر بزیب علم درکشد

جب سلطان عزت نمایاں ہو گا پھر وجود کس کارہ سکتا ہے باقی، ایک آفتاب جو اس کی مخلوق ہے اگر ٹکٹکی باندھ کر ایک منٹ دیکھ لو تو غیر آفتاب سب غائب ہو جاتا ہے نگاہ سے، توجہ ہر نگاہ کرتا ہے آدمی آفتاب ہی کی ٹکیہ نظر آتی ہے یا سرک یا سبز یا زرد، غیر آفتاب محو ہو جاتا ہے، آنکھوں میں کسک نہیں رہتی کہ دیکھے۔ اپنے اندر بھی نگاہ ڈالے گا، وہاں بھی آفتاب نظر آئے گا۔ ادھر دیکھے گا وہاں بھی آفتاب، تو ایک مخلوق ہے آفتاب، اس کی نورانیت کا یہ عالم ہے کہ اگر پل بھر دیکھ لے تو ہر ماسوا غائب ہو جاتا ہے تو اللہ رب العزت کا جمال منکشف ہو اور تجلی کھلے اور پھر غیر کا کہیں وجود رہ جائے ممکن نہیں وجود ہی باقی نہیں رہ سکتا۔ یہاں یہ ہوتا ہے کہ آفتاب کو دیکھنے کے بعد وجود تو ختم نہیں ہوتا اشیاء کا، ہماری نگاہ میں ختم ہو جاتا ہے۔ ہم نہیں دیکھ سکتے، لیکن وہاں وجود نہیں رہ سکتا۔ اس لئے کہ وجود کا سرچشمہ حق تعالیٰ ہے جب اصل وجود آئے گا تو ضمنی وجود کا پتہ بھی باقی نہیں رہے گا اس لئے پہلے ہی فرمادیں گے، ان کما انتم ہر چیز ٹھہری رہے اپنی جگہ اور اس کے بعد حجابات اٹھنے شروع ہو جائیں گے۔ بس صرف ایک حجاب رہ جائے گا کبریا و عظمت کا، باقی سب حجابات اٹھ جائیں گے۔ اس وقت بندے عیاناً اپنے پروردگار کو دیکھیں گے۔

دیدارِ خداوندی کے سامنے ہر نعمت ہیچ ہوگی

اور اتنے گم ہوں گے کہ نہ جنت یاد رہے گی اور نہ کوئی نعمت یاد رہے گی بلکہ یوں محسوس ہو گا کہ اب تک ملی ہی نہیں تھی کوئی نعمت۔ سب چیزیں ردی تھیں جو ہمیں ملی تھیں۔ اب نعمت ہمیں ملی ہے۔ اس

دیدار کا اثر یہ ہوگا کہ قلب کے اندر قوت و اطمینان پورے انشراح کے ساتھ رگ و پے میں اور زیادہ پھیل جائے گی۔ چہروں کا نور اور جمال اتنا بڑھ جائے گا کہ سو گئے تک خوبصورت اور حسین بن جائیں گے لوگ اس طرح سے یہ دربار ہفتے میں ایک دن ہوگا اور اسکے بعد فرمائیں گے کہ اہل جنت اب اپنے اپنے محلات کو جاؤ اور ہفتے بعد دوبارہ منعقد ہوگا، تو انبیاء علیہم السلام ہر وقت گویا حاضر باشان دربار رہیں گے، مکمل اولیاء اللہ ہفتے میں دو تین بار حاضر باش ہونگے۔ عامہ مومنین کو ہفتے میں ایک دن دیا جائے گا، تو سرکاری مہمان خانہ اتنا قریب ہونا چاہئے کہ بادشاہ کے پاس آمد و رفت پائی جائے۔ اسلئے جنتوں کو رکھا گیا عرش عظیم کے نیچے۔

جنت میں روشنی عرش عظیم کی ہوگی

حتیٰ کہ احادیث میں فرمایا گیا ہے کہ جنتوں میں جو چاندنا ہوگا تو وہاں آفتاب اور ماہتاب نہیں ہوں گے آفتاب بے چارہ کی کیا حقیقت؟ عرش عظیم کی روشنی سے جنت روشن رہے گی، اور یکساں روشنی رہے گی وہاں رات نہیں آئے گی یکساں روشنی رہے گی اور اس کی مثال احادیث میں دی گئی ہے کہ صبح صادق کے بعد جو چاندنا ہوتا ہے سورج نکلنے سے پہلے ٹھنڈا چاندنا، تو اس کے اندر خیرہ بھی نہیں ہوتی آنکھوں میں چھین نہیں ہوتی، بلکہ فرحت کا اثر پیدا ہوتا ہے، وہ نوعیت ہوگی جنت کے چاندنے کی اور بارہ مہینے ایک سا چاندنا رہے گا وہاں رات اور دن کا ہیر پھیر نہیں، تو جنت کی روشنی عرش کی ہوگی۔ اس سے گویا قرب دکھلایا گیا ہے کہ سرکاری مہمان خانہ ہے تو مہمانان خداوندی قریب میں رہیں گے۔ بعید نہیں انکو رکھا جائے گا۔ بعید تو مجرم رہا کرتے ہیں، تو بحرین البتہ ساتویں زمین کی تہہ میں جہنم میں رکھے جائیں گے، تو میں نے عرض کیا کہ جب دارالسلطنت بنتا ہے تو سب چیزیں بنائی جاتی ہیں۔ قلعہ بناتے ہیں، قلعہ کے اندر تخت رکھتے ہیں، اس کی حفاظت کے سامان رکھتے ہیں اور سرکاری مہمان خانہ بنتا ہے، تو قلعہ شاہی کے بارے میں تو فرمایا گیا کہ **الذی خلق سبع سموات طباقاً وہ ذات ہے بادشاہ اللہ کی ذات شاہانہ وہ ہے کہ اس نے سبع سموات سات آسمانوں کے تہہ بہ تہہ قلعے بنائے۔**

ساتوں آسمانوں کی مضبوطی

اور فرماتے ہیں مضبوط اتنا کہ **ماتری فی خلق الرحمن من تفویت تم اگر غور سے دیکھو تو اس کے اندر کوئی فرق نہیں، کوئی دراڑ نظر آرہا ہے، کوئی اونچ نیچ نظر آرہی ہے، کچھ بھی نظر آرہا ہے، یکساں ہے، ہزاروں برس سے یکساں ہے۔ نہ اس کی کوئی مٹی جھڑتی ہے نہ پلستر گرتا ہے، نہ کوئی اینٹ گرتی ہے، جس حالت میں ہے اسی حالت میں ہے۔**

ساتوں آسمان مختلف دھاتوں کے ہیں

اسلئے کہ وہ دھاتوں سے بنائے گئے ہیں۔ حدیث میں فرمایا گیا ہے کہ پہلا آسمان چاندی کا ہے، دوسرا سونے کا ہے، تیسرا زمر دکا ہے، چوتھا قوت کا ہے، پھر الماس کا ہے اور ساتواں آسمان خالص ایک موتی کا ہے،

لیکن کیسا ہوگا چاندی سونا؟ یہ یہاں کا چاندی سونا نہیں۔ دنیا میں چاندی سونے میں کچھ نہ کچھ کدورت کچھ نہ کچھ سیاہی ملی ہوئی ہوتی ہے۔ روپیہ گننے بیٹھے تو دس پانچ منٹ میں انگلیاں کالی ہو جاتی ہیں، بو آنے لگتی ہے انگلیوں میں۔ تو وہاں کا سونا اور چاندی کدورت ملا ہوا نہیں، خالص سونا، تو وہ آسمان زمین سونے اور چاندی اور جواہرات اور موتی خالص کے ہیں اس واسطے ان میں کوئی جوڑ بھی نہیں کہ بھٹی اینٹ ہی گر گئی، چونا نکل گیا، یہ نہیں۔ (ایک ذات ہے سارا آسمان) ماتری فی خلق الرحمن من تفوت۔ تم کوئی فرق نہیں دیکھو گے اللہ کی بناوٹ میں۔ اس لئے کہ یہ شاہی قلعہ ہے تمہارا مکان نہیں بنا ہوا۔ اللہ نے اپنا مکان بنایا ہے۔ ماتری فی خلق الرحمن من تفوت فارجع البصر۔ پھر دوبارہ لوٹا کر نگاہ کروہل تری من فطور، کوئی فطور نظر آتا ہے تمہیں ثم ارجع البصر، پھر لوٹا کر نگاہ کو، کرتین دو مرتبہ دیکھ ثم ارجع البصر کرتین ینقلب الیک البصر خاسئا وهو حسیر نگاہ لوٹ کر آئے گی اور نامراد واپس ہوگی، کوئی عیب لے کر نہیں آئے گی۔ چونکہ دارالسلطنت کو انتہائی طور پر مضبوط بناتے ہیں فطرت یہ ہے تو فطرت الہی سے یہ فطرت انسانوں نے لی ہے وہاں اصل فطرت نے کام کیا تو سب سے پہلے دارالحکومت کی تعمیر کی گئی اور اس میں سات شہر بنا دیئے گئے اور شہر پناہوں کے اندر فوجیں رکھی گئیں۔

اللہ تعالیٰ کی فوج ملائکہ ہیں

اور فوجیں ہیں ملائکہ، جو نہایت ہی قوی فوج ہے کہ اگر سارے جہان، ساری کائنات سارے شیاطین بھی مل جائیں تو ایک فرشتہ ان کے قابو میں نہیں آسکتا۔

حضرت جبرئیل امین کی دو صفتیں امین اور قوی

حدیث میں ہے حضرت جبرئیل علیہ السلام کے بارے میں کہ ان کی دو صفتیں بیان کی گئی ہیں قرآن کریم میں ایک قوی اور ایک امین کہ وہ قوی بھی ہیں اور امانت دار بھی ہیں تو امانت کے بارے میں تو یہ فرماتے ہیں حضرت جبرئیل کہ لاکھوں اسرار اللہ کے میرے سینے میں ہیں، آج تک میں نے ظاہر نہیں کئے حق تعالیٰ ہی کا امر ہوتا ہے تو کسی مخصوص بندے پر کوئی ایک چیز ظاہر کرتا ہوں۔ جس سے ہم لوگ عارف کہلانے لگتے ہیں، کہ معرفت رکھتے ہیں، اسرار خداوندی کو جاننے والے ہیں تو کروڑوں اسرار میں سے بذریعہ ملائکہ کے کوئی ایک آدھ چیز قلب میں ڈال دی جاتی ہے وہ ہماری معرفت بن جاتی ہے تو اس ذات کے بارے میں قیاس کیا جائے کہ جبرئیل کتنے بڑے عارف اور کتنے بڑے صاحب معرفت ہیں۔ فرماتے ہیں کہ لاکھوں اسرار میرے سینے میں محفوظ ہیں آج تک میں نے انہیں کسی پر ظاہر نہیں کیا، وہ امانت خداوندی ہیں، تو امانت کا تو یہ حال ہے اور قوت کا یہ عالم ہے کہ جب لوط علیہ السلام کی قوم پر عذاب آیا تو جبرئیل کو حکم دیا کہ تم پلٹ دو ان کی بستیاں۔ انہوں نے ایک ہاتھ ڈال کر وہ سارے شہر اور اقلیم ایک ہاتھ سے اٹھا کر اوندھے کر دیئے ان کو پلٹ دیا، یہ حال قوت کا ہے تو فرشتے کی یہ طاقت ہے تو جیسا بادشاہ ویسی اس

کی فوج، بادشاہ لا محدود قوت والا ہے تو اس کی فوج بھی اتنی قوت والی ہے۔ کہ ایک فرشتہ پورے جہاں کے لئے کافی ہے سب کو لوٹ دے اٹھا کر، تو ملائکہ علیہم السلام ان آسمانوں میں مقیم کئے گئے جیسے فوجی۔

جیسے اللہ تعالیٰ پاک ہیں ویسے ہی انکی فوج پاک ہے

تو چونکہ بادشاہ سبوح قدوس ہے اور پاک ہے اسلئے فوجیں بھی پاک، دنیا کی فوجوں میں تو حد درجے کا تعیش بھی ہوتا ہے آزادی بھی ہوتی ہے مثل مشہور ہے کہ فوجی کو تو سات خون معاف ہیں جس پہ چاہے گولی چلا دی کسی بستی میں گھس گئی تو ناموس تباہ ہوتا رہتا ہے۔ آبرو نہیں جاتی رہتی ہیں۔ کھیت اجڑ جاتے ہیں، باغ اجڑ جاتے ہیں، لیکن وہ اللہ کی فوج ہے اس کے قلعوں کے محافظ ہیں وہ بھی پاکباز مخلوق ہیں۔ بل عباد مکرمون نہایت ہی کرام اور مکرم بندے ہیں کرامت والے بندے ہیں۔ سب صاحب کرامت۔ اور لا یعصون اللہ ما امرہم ویفعلون ما یؤمرون۔ کبھی نافرمانی نہیں کی اللہ کی ہمیشہ پابند ہیں احکام ربانی کے۔ منشاء خداوندی کو پاتے ہیں تو کر چلتے ہیں، تو مخلوق بھی نہایت پاکباز ہے جس کی فوج بنائی گئی ہے کہ اس سے زیادہ مطیع اور مقدس مخلوق دوسری نہیں اور ان کا کام رات دن اطاعت اور عبادت ہے حدیث میں فرمایا گیا ہے کہ آسمانوں میں چار انگشت جگہ خالی نہیں ہے کہ کوئی نہ کوئی فرشتہ مصروف عبادت نہ ہو تو اتنی فوجیں رکھی گئی ہیں کہ چار انگشت جگہ خالی نہیں ہے کہ کوئی نہ کوئی سپاہی موجود نہ ہو تو ان گنت فوج اس لئے کہ جیسا بادشاہ ویسی بادشاہی، ویسی ہی اس کی فوج، ویسی ہی پاکباز فوج، گویا سات قلعے بنے اس میں فوج رکھی گئیں اس کے اوپر وہ خندق ہے جو سمندر ہے جس کی ایک ایک موج زمینوں آسمانوں کے برابر ہے اور اس کے اوپر جا کر ہے کرسی اور کرسی اتنی بڑی کہ سارے آسمان اس کے سامنے ایسے ہیں جیسے چھلا۔

کرسی در حقیقت عرش الہی کا پائیدان ہے

وہ کرسی پائیدان ہے عرش کا، کرسی کے بارے میں علماء لکھتے ہیں کہ تخت پر چڑھنے کے لئے جو سیڑھی بنائی جاتی ہے وہ کرسی در حقیقت پائیدان ہے عرش پر چڑھنے کا، تو جب سیڑھی اتنی بڑی ہے تو عرش کتنا بڑا ہوگا جو ساری کائنات کو گھیرے ہوئے ہے تو یہ تخت شاہی ہے جس سے **يُدَبِّرُ الْأَمْرَ يُفَصِّلُ الْآيَاتِ،** تدبیرات الہیہ جاری ہوتی ہیں۔

عرش سے تدبیرات الہیہ جاری ہوتی ہیں

ان جہانوں میں جو کچھ چیزیں ہیں وہ دنیا ہو یا ستارے ہوں ان سب میں جو امر خداوندی جاری ہے، وہ عرش سے چلتا ہے احکام وہاں سے نافذ ہوتے ہیں۔ تدبیر الامر تدبیر امر وہاں سے ہوتی ہے تو عرش عظیم گویا سب سے بڑی علامت ہے حکومت کی اور اسی واسطے کہا کرتے ہیں کہ تخت کے سامنے نذریں پیش کی جائیں۔ یا۔ یوں نہیں کہتے کہ بادشاہ کو نذر دے رہے ہیں۔ درباری تخت کے سامنے نذر پیش کر رہے ہیں۔ یعنی دشاہ تو بڑی چیز ہے۔ وہاں کس کی پہنچ، تخت شاہی کے پائے کو چومتے ہیں وہی اظہار عقیدت ہوتا ہے بادشاہ

سے، تو عرشِ عظیم گویا علامت ہے شہنشاہی الہی کی کہ اس کے سامنے نذریں پیش کرتے ہیں اس کے سامنے اطاعت کیلئے جھکتے ہیں۔

سورج جب نکلتا ہے تو عرش کے سامنے سجدہ ریز ہو کر چلنے کی اجازت حاصل کرتا ہے حدیث میں فرمایا گیا ہے کہ یہ سورج جب نکلتا ہے تو اذن حاصل کرتا ہے پہلے سجدہ کرتا ہے عرش کے نیچے اور پھر کہتا ہے اجازت ہے جانے کی اجازت مل جاتی ہے تو پھر اپنا دورہ پورا کرتا ہے۔ دورے کے بعد پھر پہنچا پھر اذن چاہا قیامت کے دن فرمائیں گے کہ آگے جانے کی اجازت نہیں پیچھے لوٹ جا تو آفتاب طلوع کرے گا مغرب سے اور وسط میں آکر پھر لوٹ جائے گا۔ اور اس کے بعد میں پھر حسب معمول طلوع و غروب ہونے لگے گا۔ یہ علامت کبریٰ ہوگی قیامت کی، تو بہر حال تخت کے سامنے جھکنا یہ بادشاہ کے آگے جھکنا ہے تو سب سے بڑا نورانی کرہ اس عالم میں آفتاب ہے وہ روزانہ سجدہ کر کے عرش کے نیچے اجازت طلب کرتا ہے، تب اسے اجازت ملتی ہے جانے کی، تو سرکاری مہمان خانہ بھی ہو گیا اور شاہی قلعہ بھی ہو گیا اور شاہی قلعہ کی فوج بھی ہو گئی اور عرشِ عظیم بھی اس کے اوپر ٹک گیا۔

بادشاہ کیلئے تاج ہوتا ہے لیکن وہ حق تعالیٰ کی شان کے مناسب نہیں

اب بادشاہ کے لئے تاج بھی درکار ہوتا ہے مگر حق تعالیٰ شانہ کے لئے تاج مناسب نہیں کہ تاج سر کے اوپر ہوتا ہے بادشاہ کے، اور اللہ علیٰ العظیم ہے، اس سے بلند کوئی چیز نہیں۔

اللہ کے تاج کی مثال

اس واسطے وہاں تاج کی مثال ایسی رکھی گئی کہ عرش پر حق تعالیٰ نے ایک لوح اور تختی رکھی کہ جس کی بڑائی زمینوں اور آسمانوں سے بھی کہیں زیادہ ہے اس پر لکھ کر رکھا ہوا ہے۔ ان رحمتی سبقت غضبی میری رحمت ہمیشہ میرے غضب کے اوپر غالب رہے گی۔ اگر گنہگار آئے کہ نیکیاں بھی کی ہوں اور جرم بھی پہلے رحمت بڑھے گی کہ نیکیوں کا صلہ لے غضب نہیں بڑھے گا کہ اسکو مزادے۔ اگر کسی نے جرائم ہی جرائم کئے ہوں تو مجبوری کو غضب بڑھے گا، ورنہ رحمت ہی بڑھے گی اور اٹھائے گی آغوش رحمت میں تو یہ دستاویز رکھی۔ یہ وہ ہے جسے کہا کرتے ہیں حکومت کی پالیسی، حکومت جب پالیسی بناتی ہے، منشور بناتی ہے تو فلاں قوم کے ساتھ یہ یہ برتاؤ ہوگا اور فلاں کے ساتھ یہ برتاؤ ہوگا، وہ پالیسی طے ہو جاتی ہے تو پھر وزراء امراء سب اسی پر عمل کرتے ہیں تو پالیسی حکومت الہی کی یہ طے ہوئی کہ رحمت غالب رہے گی۔ غضب پیچھے رہے گا۔

الرحمن علی العرش استوی فرمایا دیگر صفات ذکر نہیں کیں

اسی واسطے عرشِ عظیم پر جب بادشاہی کی حیثیت سے حق تعالیٰ نے استوا فرمایا تو فرماتے ہیں الرحمن علی العرش استوی رحمن چھا گیا عرش کے اوپر، یوں نہیں کہا القهار علی العرش استوی قہر والا چھا گیا۔ الغضاب علی العرش استوی غضب والا چھا گیا۔ اگر غضب کی تجلی چھاتی تو ساری کائنات ختم ہو جاتی۔

رحمت کے ساتھ سب کے ساتھ معاملہ کیا جا رہا ہے۔ یہ رحمت ساتھ ہے، تو شکل ایسی بن گئی کہ ساری کائنات، اس کے اوپر آسمان اس کے اوپر دریا اس کے اوپر عرش، عرش کے اوپر رحمت خداوندی تو گویا پوری کائنات کو رحمت نے ڈھانپ رکھا ہے۔ رحمت نے چلا رکھا ہے۔

غضبناک بادشاہ ملک کو زیادہ دیر نہیں چلا سکتا

اس سے گویا اشارہ نکلتا ہے کہ جو بادشاہ غضبناک ہو وہ ملک کو زیادہ دیر تک نہیں چلا سکتا۔ وہی بادشاہ چلا سکتا ہے جس میں شفقت اور کرم غالب ہو اور جس کے اندر قہر اور غضب اور تعصب اور عناد غالب ہوگا، زیادہ دیر اس کی حکومت نہیں چل سکتی وہ ختم ہو جائے گی گویا اصول نکل آیا کہ پائیدار حکومت بنانا چاہتے ہو تو ایسے شخص کو بادشاہ بناؤ جو رحیم و کریم ہو، جس کی رحمت غالب ہو، غضب مجبوری کو جائے۔ جب مجرمین تنگ ہی کر دیں تب جا کر کے غضب کے احکام نازل کرے ورنہ رحمت چلتی رہے تو پہلے تو فرمایا الذی خلق سبع سموات طباقا بادشاہانہ ذات ہے اللہ کی جس نے سات طبق یعنی آسمان بنائے اور ما تری فی خلق الرحمن من تفوت تم اللہ کی بناوٹ میں کوئی فرق نہیں محسوس کرو گے اور ہم کہتے ہیں فارجمع البصر نگاہ کو لوٹاؤ، غور کرو، ہے کوئی فرق؟ نہیں ہے۔ پھر لوٹاؤ دوبارہ لوٹاؤ تو لوٹ کر آجائے گی نگاہ مگر کوئی عیب اور فرق نہیں نکال سکے گی۔

آسمانوں کو ستاروں سے مزین کیوں کیا گیا

اب ظاہر بات ہے کہ قلعے تو بن گئے مگر اس میں اندھیرا بھٹ پڑا ہو تو رہنے والے کیسے رہیں گے، ظلمت ہو، تاریکی ہو تو ہاتھ کو ہاتھ بھنائی نہیں دے گا کام کیسے چلے گا اس لئے آگے فرمایا ولقد زینا السماء الدنيا بمصابیح بڑے بڑے چراغوں اور ہنڈوں سے ہم نے روشن کیا آسمان دنیا کو اور وہ چاند اور ہنڈے وہ چاند، سورج ہیں، ستارے ہیں، اور وہ ہماری ضرورت اس لئے کہ آسمان سے بالاتر جو عرش عظیم کی روشنی ہے، جنتوں میں بھی وہاں خوب صورت چاند کی نہیں چلتی یہ تو معمولی درجے کی روشنی ہے تو دنیا والوں کو ضرورت تھی۔ انہی کے لئے چھت بنایا آسمان دنیا کو اور طبعی طور پر لائینیں چھت میں ٹانگی جاتی ہیں۔ زمیں میں چراغ کوئی نہیں رکھا کرتا دیوار پر لگاتا ہے یا چھت کے قریب اور جب بجلی کی روشنی ہو تو قہقہے تو چھت کی میں ٹانگے جاتے ہیں تکلف کے طور پر وہ دیوار میں لگالے لیکن اصل مقام ہے چھت۔ اسی واسطے دنیا کی چھت بنایا آسمان دنیا کو اور اس آسمان سے نیچے یہ تمام ہنڈوں کا ایک نظام سجایا۔ کوئی زیادہ روشن کوئی کم روشن، سورج تیز روشن ہے تاکہ کام کاج کر سکیں۔ دن کا وقت ہے رات میں ضرورت پڑتی ہے سونے کی تو سورج نہیں چمکایا چاند چمکایا تاکہ ٹھنڈی روشنی ہو، بالکل اندھیرا گھپ ہوگا تو وحشت بڑھے گی۔ نیند نہیں آئے گی۔ کچھ چاندنا بھی ہو، مگر چھنے والا نہ ہو نگاہوں میں، تو چاند کی روشنی رکھی۔

خطبات حکیم الاسلام جلد اول
چاند کی روشنی سورج کی روشنی سے مستفاد ہے

یہ وہی سورج کی روشنی ہے مگر وہ ریفریکٹریٹر کے اندر کو نکل رہی ہے کہ جو ٹھنڈی کر کے پیش کی جاتی ہے تو وہی سورج کی روشنی یہاں ٹھنڈی بنا دی گئی، چاند میں، اور اگر چاند بھی نہ ہو تو کروڑوں ستارے روشن کر دیے کہ کچھ نہ کچھ چاند بنا رہتا ہے زمین پر، اگر ایک بھی ستارہ نہ ہوتا تو اندھیرا گھپ ہو جاتا اس لئے فرمایا کہ ہم نے کائنات بنائی تو روشنی کا بھی سامان کیا: ولقد زینا السماء الدنيا بمصابیح.

جتنی بڑی سلطنت اتنے ہی بڑے اس کے دشمن

اب ظاہر بات ہے کہ جتنی بڑی سلطنت ہوتی ہے اتنے ہی بڑے دشمن بھی ہوتے ہیں تو فوجیں بے شک قوی ہیں، سلطنت بڑی عظیم ہے مگر جتنی بڑی حکومت ہے اتنے بڑے ہی دشمن بھی۔ سارے شیاطین دشمن ہی تو ہیں یہ کب چاہتے ہیں کہ اللہ کا حکم چلے۔ انبیاء علیہم السلام احکام لے کر آتے ہیں۔ ساتھ ہی انہیں چلانا چاہتے ہیں، لیکن قدم قدم پر شیطان رکاوٹیں ڈالتا ہے ایک پل بھر کے لئے شیاطین نہیں چاہتے کہ احکام خداوندی دنیا میں چلیں بلکہ وہ چاہتے ہیں کہ سارے آدمی مل کر اللہ کے دشمن بن جائیں۔ مد مقابل آجائیں۔

اللہ تعالیٰ نے اپوزیشن پارٹی بھی پیدا فرمائی

تو حق تعالیٰ نے اپوزیشن پارٹی بھی پیدا کی، حالانکہ اس کی حکومت کو ضرورت نہیں تھی مگر ایک مخالف پارٹی پیدا کی تاکہ اس کا کام یہی ہو کہ اللہ کی حکومت میں دین میں اعتراضات نکالتی رہے۔

اپوزیشن پارٹی کا فائدہ

تاکہ دوست تو یہ سمجھیں کہ بھئی یہ اعتراض کی چیز ہے اس کا یہ جواب دیں گے تو ان کا علم وسیع ہوگا اور دشمن جتنے ہیں وہ بھول بھلیاں میں رہیں تاکہ اچانک جب عذاب آئے پنچہ گرفتاری کا تو اس وقت اچانک گرفتار کر لیا جائے، تو دوست بھی فائدہ اٹھاتے ہیں اپوزیشن پارٹی سے، دشمن عداوت میں فائدہ اٹھاتے ہیں، دوست محبت اور دوستی میں فائدہ اٹھاتے ہیں۔

مخالف پارٹی کا وجود فطری چیز ہے

تو بہر حال ایک مخالف پارٹی کا وجود فطرت ہے ضروری ہے، ترقی نہیں ہو سکتی جب تک کہ مخالفت کرنے والی کوئی جماعت نہ ہو۔ اس واسطے شیاطین کی جماعت پیدا فرمائی جس کا کام ہے مخالفت، اور وہ جیسے دنیا میں نہیں چاہتی کہ اللہ کی حکومت قائم ہو ویسے ہی آسمانوں میں بھی نہیں چاہتی کہ اللہ کی حکومت قائم ہو۔ لیکن آسمان ہیں قلعے۔ اگر وہاں حکومت ختم ہو تو دنیا میں بھی حکومت باقی نہیں رہے گی۔ اس لئے ان کی ویشش ہے کہ وہیں سے مٹانے کی کوشش کرو اس لئے حق تعالیٰ نے حفاظتی سامان بنایا تو فرمایا کہ ستارے جو ہم نے مصباح اور چراغ بنائے ہیں انہی سے ہمیں بھی کام لیتے ہیں وجعلنا ہا رجوما للشیاطین۔ جہاں

شیاطین آسمانوں کے کناروں تک پہنچے اور یہ بم ان کے اوپر برسنے شروع ہوئے شہابِ ثاقب، اور یہ بھسم ہو جاتے ہیں تو گویا ملائکہ علیہم السلام سارا گولہ بارود کا سامان لئے ہوئے ہیں۔ بم بھی ان کے ہاتھ میں ہے۔ جہاں دشمن الہی پہنچا قریب آسمانوں کے وہیں سے انہوں نے وہ گولہ پھینک کے مارا اور وہ بھسم ہوا۔

ستاروں سے دو کام لئے جاتے ہیں

تو فرماتے ہیں کہ ان چراغوں سے ہم دو کام لیتے ہیں ایک روشنی کا اور اس کے ساتھ ساتھ دشمنوں کے دفع کرنے کا، تو مدافعت کا سامان بھی ہمارے یہاں پورا اور پوری طاقت موجود، ساری دنیا کے شیاطین جمع ہو جائیں وہ کچھ نہیں بگاڑ سکتے اور وہ دروازے میں بھی قدم نہیں رکھ سکتے وہ ذرا قریب پہنچے وہیں سے بم پڑا ان کے۔ وجعلناہا رجوماً للشیاطین اب اس کے بعد خیر شیاطین تو پٹ پٹا گئے مگر وہ انسانوں کے دشمن ہیں وہ تو چاہتے ہیں کہ انہیں بھی اللہ سے جدا کرو تو بہت سو کو اور غلانے سے خدا کی دشمنی پر آمادہ کر دیتے ہیں کہ انبیاء کی بھی مخالفت کریں، اولیاء اللہ کی بھی مخالفت کریں، علماء ربانی کی بھی، صلحاء امت کی بھی سب کے مد مقابل آئیں اور ایسی ایسی چیزیں کہیں کہ حق کا کارخانہ درہم برہم ہو جائے۔

اپوزیشن پارٹی دنیا میں ختم نہیں کی جائے گی

انہیں ہم دنیا میں تباہ نہیں کریں گے، دنیا تو آزمائش گاہ ہے، اور وہیں یہ تباہ ہو جائیں تو حق کے علو کا سامان کیا رہے؟ حق تو باطل ہی کے مقابلے میں اونچا ہوتا ہے تو باطل بھی باقی رکھیں گے۔ باقی اخیر میں ایک جیل خانہ ہم نے تیار کر رکھا ہے ان مجرموں کے لئے، تو یہ شیاطین مع اپنے شتو نگڑوں کے مع اپنی پارٹی کے سب اس کے اندر جائیں گے اور وہ اپوزیشن پارٹی وہ ساری کی ساری ختم کر دی جائے گی۔ اس لئے کہ حکمرانی کا کارخانہ جنتوں میں خالص حق کا ہوگا۔ باطل کا نشان نہیں، دنیا میں حق اور باطل کی آمیزش تھی۔ دونوں ریٹیاں کنڈم کیس جب وہ مخلوق میں رکھا اور مخلوق کا عالم ختم ہو گیا اب رہ گئے خالص عالم تو جنت خالص حق کا عالم ہے اور جہنم خالص مصیبت کا عالم ہے ساری اپوزیشن وہاں اور سارے مطیع یہاں الگ الگ کر دیے جائیں گے۔ تو وَجَعَلْنَاہَا رَجُومًا لِلشَّیْطَانِ وَاعْتَدْنَا لَهُم عَذَابَ السَّعِیرِ ان کے لئے ہم نے ایک نہایت ہی بولتا ہوا عذاب تیار کر رکھا ہے وہ وہاں پہنچا دیے جائیں گے۔ وَلِلَّذِینَ کَفَرُوا بِرَبِّہِم عَذَابُ جَهَنَّمَ وَبِئْسَ

مَسِیرٌ

جہنم جو سرکاری جیل خانہ ہے اسکی کیفیت کیا ہوگی

اور ساتھ میں ان کی کیفیت بھی بیان کی کہ إِذَا أُلْقُوا فِيہَا سَمِعُوا لَهَا شَہِيقًا وَہی تَفُورٌ جب وہ خل کیے جائیں گے جہنم میں تو جہنم کے جوش کا یہ عالم ہوگا کہ جیسے غضب ناک ایک چیز ہوتی ہے اور پھٹے جوش سے ہیبت ناک آوازیں اور اس کی ہیبت ناک لپیٹیں اور اسکی ہیبت ناک تیزی یہ معلوم ہوگا کہ جیسے کھول رہی ہے اور غضب ناک ہے پھٹ پڑیگی۔ تَكَادُ تَمِیزُ مِنَ الْغِیْظِ گویا پھٹ جائے گی غیظ کے سبب۔

جہنم کے محافظ جہنمیوں سے سوال کریں گے

اِذَا أُلْقِيَ فِيهَا فَوْجٌ جَب كُوْنِيْ پارٹی ڈالی جائے گی کفار کی تو سوال کریں گے جہنم کے محافظ و نگران ملائکہ کہ اَلَمْ يَأْتِكُمْ نَذِيْرٌ کیا تمہارے پاس کوئی ڈرانے والا نہیں پہنچا تھا جس نے اس جہنم سے تمہیں ڈرایا ہو اس عذاب خداوندی سے، حالانکہ وہ جانتے ہیں کہ پہنچا مگر ان پر اتمامِ حجت کے لئے اور ان میں حسرت پیدا کرنے کیلئے کہ عذاب دو گنا تکنا ہو جائے قوم سے کہیں گے کہ اَلَمْ يَأْتِكُمْ نَذِيْرٌ کوئی ڈرانے والا تمہارے پاس نہیں پہنچا کسی نے نہیں بتلایا کہ اللہ کا جیل خانہ بھی تیار ہے؟

جہنمی جواب دیں گے

قَالُوا بَلَىٰ شَرُّ مَنَدٍ سے کہیں گے کہ ہاں پہنچے۔ بَلَىٰ قَدْ جَاءَنَا نَذِيْرٌ آئے ہمارے پاس ڈرانے والے جنہوں نے راستہ دکھایا، محبت اور پیار سے سمجھایا بلی قَدْ جَاءَنَا نَذِيْرٌ فَكُذِّبْنَا ہم نے انہیں جھٹلایا۔ وَ قُلْنَا مَا نَزَّلَ اللَّهُ مِنْ شَيْءٍ اور ہم نے کہا کہ اللہ نے کوئی چیز نہیں بھیجی، یہ تمہارے بنائے ہوئے ڈھکوسلے ہیں۔ کچھ مولویوں نے بنالیا ہے کچھ علماء نے بنالیا ہے یہ بنائی ہوئی چیزیں ہیں خدا نے کوئی چیز نہیں بھیجی اس نے تو عقل بھیجی وہ ہمارے پاس موجود ہے ہم سمجھتے ہیں اس سے، فَكُذِّبْنَا وَ قُلْنَا مَا نَزَّلَ اللَّهُ مِنْ شَيْءٍ اِنْ اَنْتُمْ اِلَّا فِي ضَلٰلٍ كَبِيْرٍ وَ قَالُوا اس وقت وہ کہیں گے لَوْ كُنَّا نَسْمَعُ اَوْ نَعْقِلُ مَا كُنَّا فِي اَصْحَابِ السَّعِيْرِ کہیں گے، اے کاش ہم کچھ سوچ لیتے یا مان لیتے تو یہ عذاب کا دن ہمیں نصیب نہ ہوتا۔

حق ماننے کی دو صورتیں ہیں

اس لئے کہ حق ماننے کی دو ہی صورتیں ہیں یا تو یہ ہے کہ آدمی بلاچوں چرامان لے کہ یہ کہنے والا حق پر ہے اس کے ساتھ علامتِ خفانیت تھی تو مان لے تو سمع اور طاعت بھی کہ کانوں سے سنا اور اطاعت کی اور اگر محض سن کر اطاعت نہ ہو کچھ چھان بین کی ضرورت ہے تو پھر عقل دی ہے اللہ نے اس عقل سے غور کرے اور حق طلب کرنے کی کوشش کرے تو وعدہ خداوندی ہے کہ جب عقل لڑا کر چاہے گا آدمی کہ ہدایت پا جاؤں تو ضرور ہدایت دیں گے۔ وَالَّذِيْنَ جَاهَدْنَا فَاِنَّا لَنُهْدِيْهِمْ سَبِيْلًا جو ہمارے رستے میں جدوجہد کرے گا، ہم ضرور اسے راستہ دکھلائیں گے تو دیکھنے کی راستے کے دو ہی صورتیں ہیں یا سمع و اطاعت کہ سن کر اطمینان کر لے اور مان لے آدمی یا یہ کہ پھر عقل لڑا کر غور کر لے اور سوچ سمجھ کر مانے تو وہ کہتے ہیں کہ ہم نے دونوں سے کام نہ لیا۔ لَوْ كُنَّا نَسْمَعُ اَوْ نَعْقِلُ ہم سن لیتے انبیاء کی بات یا خود اپنی عقل سے سوچتے کہ کوئی فرمانروا موجود ہے کوئی بادشاہ عالمین موجود ہے تو ما کنا فی اصحاب السعير پھر ہم ان جہنم والوں میں سے نہ بنتے مگر ہم نے وہ چیز کھودی وہ وقت گزار دیا۔ لَوْ كُنَّا نَسْمَعُ اَوْ نَعْقِلُ مَا كُنَّا فِي اصحاب السعير

فَاعْتَرَفُوا بِذَنبِهِمْ

جہنمی اپنے گناہوں کا اعتراف کریں گے

اس وقت اعتراف کریں گے اپنے گناہ کا مگر اس وقت اعتراف کرنے سے کیا فائدہ؟ مثل مشہور ہے

کہ اب سوچ سمجھ کر کیا کرو گے کہ جب چڑیاں چگ گئیں کھیت۔ جب کھیت ہی نہیں رہا اور چڑیاں ہی نہیں ہیں اب اگر تم نے پرکھا کہ چڑیاں نہیں ہیں تو اب کیا پرکھنا۔ یہ تو مجبوری کا ایمان ہے۔

آخرت میں ہر ایک مومن بن جائیگا

وہاں تو ہر ایک مومن بن جائے گا جا کے۔ آزمائشی ایمان تو دنیا میں تھا کہ مخالف اسباب موجود تھے، مگر پھر انبیاء کی حقانیت کو سامنے رکھ کر سب چیزوں کو پرے ڈال کر آدمی اطاعت کرتا سنتا تو کہیں گے افسوس ہم نے وقت کھو دیا۔ فاعترفوا بذنبہم اس وقت اعتراف کریں گے اپنے گناہ کا مگر اس وقت جواب کیا ہوگا۔ فسحقا لأصحاب السعیر پھٹکار ہو ان لوگوں کے لئے ان کو دور دھکیل دو یہ قریب بھی نہ آنے پائیں اور زیادہ بعید (دور) سے جہنم میں ڈال دو فسحقا لأصحاب السعیر۔

یہ تو نہ ماننے والوں کا حشر ہو امانے والوں کا کیا بنے گا؟

اب جب مجرموں کی بات بتلا دی تو سوال پیدا ہوا کہ مطیعوں کا حشر کیا ہوگا؟ إِنَّ الَّذِينَ يَخْشَوْنَ رَبَّهُم بِالْغَيْبِ لَهُمْ مَغْفِرَةٌ وَأَجْرٌ كَبِيرٌ۔ اور جو لوگ غیب سے ڈرتے تھے غیب مطلق یعنی حق تعالیٰ کو مانا۔ یہ نہیں کہا تھا کہ اللہ کو ہم آنکھ سے دیکھ لیں جب مانیں گے۔ لَنْ نُؤْمِنَ لَكَ حَتَّى نَرَى اللَّهَ جَهْرَةً ہم تو اس وقت تک نہیں مانیں گے اللہ کو جب تک آنکھ سے نہ دیکھ لیں گے تو غیبی چیزیں دیکھ کر نہیں مانی جاتیں سمجھ کر مانی جاتی ہیں ان الذين يخشون ربهم جو ڈرتے بھی تھے اللہ سے اور انہیں خطرہ لگا ہوا تھا کہ وقت آخر آنے والا ہے جس غیب سے ہم یہاں آئے ہیں لوٹ کر پھر اسی غیب میں جانے والے ہیں۔ إِنَّ الَّذِينَ يَخْشَوْنَ رَبَّهُم بِالْغَيْبِ لَهُمْ مَغْفِرَةٌ جنہوں نے خوف اور خشیت اللہ اختیار کیا قلب کی رقت اور نرمی اختیار کی اور جب کوئی حق کی بات سامنے آئی تو گردن جھکا دی کہ حق ماننے ہی کے لئے ہوتا ہے۔ ان کے لئے مغفرت بھی ہے یعنی ان سے کچھ گناہ بھی سرزد ہوئے وہ بخش دئے جائیں گے اس لئے کہ نیت ان کی نیک ہے۔ عقیدت ان کے قلب میں موجود تھی۔ بشریت سے کچھ لغزشیں ہو گئیں تو ہماری طرف سے مغفرت تیار ہے اور جو یکیاں کیں اس کے لئے اجر عظیم تیار ہے۔ پاکیزہ ثمرات تیار ہیں۔ لَهُمْ مَغْفِرَةٌ وَأَجْرٌ كَبِيرٌ وَ أَسْرُوا لَكُمْ أَوْ أَجْهَرُوا بِهِ إِنَّهُ عَلِيمٌ بِذَاتِ الصُّدُورِ۔

ایک قاعدہ کلیہ کا ذکر

آگے پھر ایک کلیہ فرمادیا کہ تم کسی بات کو چھپاؤ یا کھول کر کہو وہ تمہارے دلوں کی کھٹک سے واقف ہے کسی چیز تم اللہ سے نہیں چھپا سکتے وہاں، مخلوق سے تم نے پردہ ڈال دیا چھپالی چیزیں مگر وہاں جا کر تو سب باہر ہو جائیں گی وہ ساری پردہ داریاں، وہ سارے پردے وہاں چاک ہو جائیں گے انہ علیہم بذات الصدور اس کی دلیل بیان فرماتے ہیں کہ أَلَا يَعْلَمُ مَنْ خَلَقَ وَهُوَ الْغَلِيبُ الْخَبِيرُ کیا پیدا کرنے والا جانے گا نہیں میں نے کیا چیز پیدا کی ہے؟ پہلے تو اسی کو علم ہوگا کہ اس مخلوق میں کیا چیزیں رکھ رہا ہوں کتنی عقل رکھی

ہے میں نے کتنا فہم رکھا کتنا علم رکھا تو جو بنانے والا ہے مخلوق کا وہ تو اس کے اندر باہر سے سب طرح واقف ہے۔ ورنہ وہ خالق ہی کیسا ہو ہوتف نہ ہو تو عقلی دلیل بھی بیان فرمادی اور نقلی بھی۔ فرمادیا کہ وہ علیم بذات الصدور ہے اور کیوں نہیں ہوگا علیم بذات الصدور الا يعلم من خلق کیا خالق بھی نہیں جانے گا مخلوق کو اور کون جاننے والا ہوگا؟ وہو اللطیف الخبیر اور اس کے لئے پھر دلیل یہ ہے کہ وہ اتنا لطیف ہے کہ جسم سے بھی پاک اور روح سے بھی پاک اس لئے وہ تو ہر چیز کی رگوں کے اندر سرایت کئے ہوئے ہے رگ رگ کی اسے اطلاع ہے اور پتہ ہے۔

اللہ کی ذات منبع انکشاف ہے

اس کی ذات ہی منبع انکشاف ہے اسے کوئی باہر سے خبر نہیں دیتا اس کی ذات میں سے علم پھوٹتا ہے جیسے آفتاب میں سے کرنیں پھوٹا کرتی ہیں۔ یہ ہوا گویا پہلے رکوع کا خلاصہ کہ جس کے اندر ذات بابرکات خداوندی کو بیان کیا گیا۔ پھر ان صفات کو جو بادشاہ کے لئے ضروری ہیں پھر ان لوازم سلطنت کو جو بادشاہت کے لئے ضروری ہوتی ہیں۔ اس ایک رکوع کا یہ خلاصہ ہے۔ اب دعا کر لیجئے۔

بِسْمِ اللّٰهِ الرَّحْمٰنِ الرَّحِیْمِ

هُوَ الَّذِي جَعَلَ لَكُمْ الْأَرْضَ ذَلُولًا فَامْشُوا فِي مَنَاكِبِهَا وَكُلُوا مِنْ رِزْقِهِ ط وَالْيَهُ
التُّشُورُ ۝ أَمْ أَنْتُمْ مَنْ فِي السَّمَاءِ أَنْ يَخْسِفَ بِكُمْ الْأَرْضَ فَإِذَا هِيَ تَمُورُ ۝ أَمْ أَنْتُمْ
مَنْ فِي السَّمَاءِ أَنْ يُرْسِلَ عَلَيْكُمْ حَاصِبًا ط فَسَتَعْلَمُونَ كَيْفَ نَذِيرٌ ۝ وَلَقَدْ كَذَّبَ
الَّذِينَ مِنْ قَبْلِهِمْ فَكَيْفَ كَانَ نَكِيرٌ ۝

وہی ہے جس نے کیا تمارے آگے زمین کو پست، اب چلو پھر اس کے کندھوں پر اور کھاؤ کچھ اس کی دی ہوئی روزی اور اسی کی طرف جی اٹھنا ہے، کیا تم نذر ہو گئے اس سے جو آسمان میں ہے اس بات سے کہ دھنسا دے تم کو زمین میں پھر تبھی وہ لرزنے لگے۔ یا نذر ہو گئے ہو اس سے جو آسمان میں ہے اس بات سے کہ برسادے تم پر مینہ پتھروں کا سو جان لو گے کیسا ہے میرا ڈرانا، اور جھٹلا چکے ہیں جو ان سے پہلے تھے پھر کیسا ہوا میرا عذاب۔

ملک اور ملکوت میں فرق

ایک حصہ تو وہ ہے جو ان آنکھوں سے نظر آتا ہے اور آسکتا ہے اور ایک حصہ وہ ہے جو آنکھوں سے نظر نہیں آتا بلکہ روحانی آنکھ سے نظر آتا ہے جو حصہ آنکھوں سے دیکھا جاسکتا ہے اس کا نام ہے ملک اور جو حصہ روحانی آنکھ سے نظر آتا ہے ملکوت۔ دو حصے ہوئے حکمرانی کے ایک ملک اور ایک ملکوت۔ جیسا کہ شروع میں فرمایا گیا کہ تبارك الذي بيده الملك برکت والی وہ ذات ہے کہ جس کے ہاتھ میں ملک ہے تو ملک کے جتنے حصے آنکھوں سے نظر آتے ہیں وہ ملک میں داخل ہیں اور وہ عرش سے لے کر فرش تک اور فرش سے لے کر تحت الثریٰ تک جتنے حصے ہیں ان سب کا نام ہے ملک اور جو روحانی آنکھ سے دیکھے

جاتے ہیں یعنی عالم روحانیت ہیں اس کو ملکوت کہتے ہیں جس کو سورہ یسین میں فرمایا گیا کہ:

فَسُبْحَانَ الَّذِي بِيَدِهِ مَلَكُوتُ كُلِّ شَيْءٍ

پاک ہے وہ ذات کہ جس کے قبضے میں ہے ملکوت ہر چیز کا۔

یعنی ہر چیز کی روحانیت اور معنویت وہ بھی اس کا ملک ہے تو ظاہر اور باطن دونوں پر اسی کی حکمرانی ہے۔ ظاہر کا ملک عرش سے لے کر تحت الثریٰ تک جس میں عرش عظیم، کرسی، جنتیں آسمان اور پھر زمین اور زمین کے نیچے جہنم، یہ سب عالم ملک ہے اور ان کے اندر جو روحانیت اور معنویت کام کر رہی ہے عرش سے لے کر فرش تک اسی کا نام ہے ملکوت وہ باطنی حصہ ہے۔

ملک کے تین علاقے قرار دیئے گئے ہیں

تو اس ملک کے گویا تین علاقے قرار دیئے گئے ہیں ایک آسمانوں سے اوپر اوپر، جس میں جنتیں، عرش، کرسی سب داخل ہیں، اور ایک آسمانوں سے نیچے نیچے جس میں زمینیں اور دنیا اور اس کے نیچے جہنم یہ سب چیزیں داخل ہیں۔ ان سب کے کچھ ذمہ دار بنائے گئے ہیں جو حق تعالیٰ کی طرف سے حکمرانی کرتے ہیں حکم اس کا چلتا ہے۔ وسائل وہ ہوتے ہیں۔ جیسے آسمانوں میں ملائکہ علیہم السلام ہیں۔ تو سید الملائکہ حضرت جبرئیل علیہ السلام ہیں کہ جن کی حکومت پورے عالم سموات میں ہے۔

دنیا میں کچھ ذمہ دار بنائے گئے ہیں

اس دنیا کے اندر کچھ ذمہ دار بنائے گئے ہیں، تو اصل تو ہیں انبیاء علیہم الصلوٰۃ والسلام اور ان کے ماتحت ان کی وفات کے بعد پھر جو رہتے ہیں ان میں پھر عہدے ہیں، کسی کا نام ابدال ہے کوئی اقطاب ہے، کوئی اغواٹ ہے اس طرح سے تفصیل ہے من جانب اللہ۔

دنیا میں ہمیشہ چالیس ابدال رہتے ہیں

جیسے حدیث میں فرمایا گیا ہے کہ اس دنیا میں ہمیشہ چالیس ابدال رہتے ہیں کہ جن کا حکم چلتا ہے باطنی طور پر، ظاہری حکام کے قلوب میں وہی چیز ڈالی جاتی ہے جو ابدالوں میں طے ہوتی ہے۔ ابدالوں کے نیچے ہیں پھر اقطاب، چالیس ابدال ہیں وہ شام میں رہتے ہیں اور جو ایک وفات پاتا ہے نیچے سے ترقی دے کر ابدالوں میں شامل کر دیا جاتا ہے۔ تو وہ چالیس کا عدد پورا رہتا ہے پھر اقطاب ہیں ان کے نیچے، پھر اغواٹ، درجہ بدرجہ۔ یہ گویا ذمہ دار بنائے گئے ہیں اس دنیا کے، تو ان کے قلوب پر حق تعالیٰ کی مشیت وارد ہوتی ہے اور وہ اسی مشیت سے پھر قلب سے ہمتیں متوجہ کرتے ہیں ان ہمتوں سے ظاہری حکماء کے دل میں وہ چیزیں پڑتی ہیں کہ جو ظاہری حکم چلتا ہے۔

اللہ کا خلیفہ اعظم

اور پھر حق تعالیٰ کی جانب سے ایک شخصیت وہ بنائی گئی ہے کہ ملک سے لے کر ملکوت تک اسی کی حکمرانی قائم کی گئی ہے۔ وہ اللہ کا خلیفہ اعظم ہے اور وہ ہیں نبی کریم ﷺ کہ سموات و ارضین میں آپ

کے اثرات ہیں۔

نبی علیہ الصلوٰۃ والسلام کے چار وزیر ہیں دو آسمان میں دو زمین میں

اور دلیل اس کی یہ ہے کہ ایک حدیث میں حضور نے ارشاد فرمایا ہے کہ میرے چار وزیر ہیں وزیرِ ارض فی السماء وزیرِ ارض فی الدنيا دو وزیر میرے آسمانوں میں ہیں اور وہ ہیں حضرت جبرائیل اور میکائیل علیہما السلام اور دو وزیر میرے دنیا میں ہیں اور وہ ہیں ابو بکر صدیق اور عمر فاروق (رضی اللہ عنہما) جو ان کے قائم مقام چلتے ہیں دنیا میں۔ اس سے اندازہ ہوتا ہے کہ حضور کی وزارت عالم سموات میں بھی قائم ہے اور عالم ارض میں بھی جیسے بادشاہ کے ماتحت ایک نائب السلطنت ہوتا ہے کہ پوری سلطنت میں اس کا حکم اور اس کے اثرات غالب ہوتے ہیں۔ وہ ذاتِ بابرکات ہے نبی کریم ﷺ کی، تو اس حدیث سے معلوم ہوا کہ آپ کے دو وزیر آسمانوں میں ہیں اور دو وزیر دنیا میں ہیں (اور ظاہر ہے کہ وزیر کا یہی کام ہوتا ہے کہ بادشاہ کے زیر اثر رہ کر احکام چلائیں) اور آپ کی ماتحتی قائم کر دی گئی ان سب کے اوپر، اس کا ظہور فرمایا گیا شبِ معراج میں کہ مسجدِ اقصیٰ میں نبی کریم ﷺ کو امام بنایا گیا اور تمام انبیاء علیہم السلام اور تمام ملائکہ اور حضرت جبرائیل علیہ السلام جو ان کے ذمہ دار ہیں انہوں نے اقتداء کی۔ گویا ظاہر ابھی دکھلایا گیا کہ آپ بالادست ہیں اور آپ کے ماتحت ہیں انبیاء اور ملائکہ علیہم السلام، تو اس طرح سے عالم ملک کا انتظام بٹا ہوا ہے۔ لیکن ایک شخصیت ملک اور ملکوت دونوں میں ہی کام کر رہی ہے اور مشیتِ خداوندی اس کے قلب پر وارد ہوتی ہے تو اس کا ایک حصہ تو ہے آسمان اور ایک حصہ زمین اور ایک حصہ ہے بیچ میں جو اور فضا خلا جسے کہتے ہیں یہ تابع ہے آسمانوں کے اور زمینوں کے گویا زمین کا پہلے آسمان پر جو فضا ہے اور آسمانوں کا ماحول ہے زمین پر وہی فضا ہے تو فضا بیچ میں ہے دونوں جہانوں کے اس لئے اصل دو عالم نکل آئے ہیں ایک عالم سموات اور ایک عالم ارضین۔

پہلے رکوع میں عالم سموات کا ذکر ہے

تو عالم سموات کا ذکر پہلے رکوع میں کیا گیا ہے جس کی کچھ تفصیل ابھی کی گئی کہ اس میں جنتیں بھی آجاتی ہیں جہنم بھی، ماننے والے بھی نہ ماننے والے بھی۔ قانونِ خداوندی ذات و صفات حق تعالیٰ کی یہ پہلے رکوع میں بیان کی گئیں۔

دوسرے رکوع میں زمین کا ذکر ہے

اس دوسرے رکوع میں ذکر ہے زمین کا۔ جس کو فرمایا کہ هُوَ الَّذِي جَعَلَ لَكُمْ الْاَرْضَ ذَلُولًا فَامْشُوا فِي مَنَاكِبِهَا وَكُلُوا مِنْ رِزْقِهَا۔ انسانوں کو خطاب فرمایا جا رہا ہے کہ زمین کو ہم نے تمہارے لئے ذلیل بنا دیا تمہارے کام میں لگا دیا کتنا عظیم کرہ ہے زمین کا جس میں ہزاروں پہاڑ ہیں، جنگل ہیں بحر ہے، بر ہے۔ وہ سب تمہارے لئے مسخر کیا گیا کہ اس کے مادے سے تم کام کرو۔ سب سے پہلی چیز ہے انشعاع اس سے نفع اٹھانا۔

زمین میں ہر چیز کے خزانے رکھ دیئے گئے ہیں

تو زمین میں خزانے رکھ دیئے گئے رزق کے مثلاً کھانے پینے کی چیزیں وہ سب زمین سے نکلتی ہیں اسی طرح سے معدنیات ہیں جو اہرات ہیں وہ سب زمین سے نکلتے ہیں۔ سونا ہو چاندی ہو اسی طرح سے اور معدنیات ہیں جیسے تیل کے چشتے ہیں، پٹرول ہے کوئلہ ہے یہ سب چیزیں انسانوں کے کام میں آتی ہیں اور اللہ نے انسانوں کے اندر فطرت میں انکی ڈال دیا ان چیزوں کا تصرف کہ وہ کھود کرید کر کے پتہ چلاتا ہے کہ تیل کی خزانے کہاں ہیں؟ جو اہرات کہاں چھپے ہوئے ہیں؟ سونا کہاں سے نکلے گا؟ چاندی کہاں سے نکلے گی؟ اس کی تدبیریں ذہن میں ڈال دی گئیں کہ مشینوں کے ذریعے یا ہاتھ سے دستکاری کے ذریعہ مٹی سے سونے کو الگ کرنے کا یہ طریقہ ہے چاندی کو الگ کرنے کا یہ طریقہ ہے تیل اگر نکلے اس میں اجزاء زمیں کے ملے ہوئے ہوتے ہیں تو صاف کرنے کا یہ طریقہ ہے پہلے لوگ اپنی دستکاری سے صفائی کرتے تھے اب دور مشینی دور ہے تو مشینوں کی بات اللہ نے ذہنوں میں ڈال دی اور ایسی ایسی مشینیں ایجاد کر لیں انسان نے کہ منٹوں میں ہزاروں من مٹی میں سے سونا نکال لیتے ہیں چاندی نکال لیتے ہیں، اسی طرح سے جو اہرات، اسی طرح سے قسم قسم کے پتھر، سنگ خار اور سنگ مرمر کی پھر اقسام ہیں سرخ اور سبز اور زرد وہ وہ سب انسان نکالتا ہے اور پھر کاموں میں لاتا ہے تاکہ دنیا میں تصرفات چلیں۔

زمین کو انسان کے لئے مسخر کر دیا گیا ہے

تو فرمایا کہ ہم نے ذلیل کر دیا تمہارے لئے زمین کو وہ چوں نہیں کر سکتی۔ حالانکہ تمہاری اصل ہے تم سے کہیں زیادہ بڑی ہے لیکن اس کو کھودے جاؤ، اس میں نہریں بناؤ کنوئیں بناؤ ذرا بھی چوں و چرا نہیں کرتی اور تمہارے ہاتھ میں مسخر ہے اس کے اخلاط طبعی یعنی جگر کے ٹکڑے سونے چاندی نکالے جاؤ وہ ذرا بھی چوں نہیں کرتی۔ یہ سب تمہارے لئے حاضر ہے پھر اس میں تصرف کی طاقت بھی رکھی کہ دو چیزوں کو ملا کر ایک تیسری چیز پیدا کر لو۔

انسانی ایجاد کی حقیقت

یہی انسان کی ایجاد کی حقیقت ہے۔ ایجاد کے یہ معنی نہیں ہیں کہ کوئی مادہ خود پیدا کر دے سونے کو خود پیدا کر دے، چاندی کو پیدا کر دے، یہ نہیں ہے، بلکہ چند چیزوں کو ملا کر ایک چیز نکال لیتا ہے، یاد و چیزوں کو ملا کر ایک تیسری چیز بنا لیتا ہے۔ دو درخت ہیں دو قسم کے پھل ہیں۔ ان میں قلم لگایا اور ایک تیسری نوع تیار کر لی۔ سونے اور چاندی کو ملایا تو اس سے طرح طرح کے ظروف اور برتن بنا لئے۔ تو انسان کی ایجاد حقیقت ترکیب اور تحلیل دو چیزوں کو ملا کر تیسری چیز بنا لینا یا ایک چیز کا تجزیہ کر کے اس سے اجزاء نکال لینا اور اس سے چیزیں بنانا تو ترکیب کر دینا دو کی یا ایک کی تحلیل کر کے اس کے اجزاء کر دینا۔ یہی انسان کی ایجاد کا حاصل ہے ایک ذرہ برابر زمین نہیں پیدا کر سکتا آدمی، پیدا شدہ میں سے کام نکال سکتا ہے آفتاب کی ایک

کرن ساری دنیا کے انسان ملیں تو نہیں بنا سکتے، لیکن ان کرنوں کی گرمی اور روشنی سے طرح طرح کی چیزیں بنا سکتے ہیں۔

ایجاد کا حاصل ترکیب اور تحلیل ہے

ایجاد کا حاصل ترکیب اور تحلیل نکل آتا ہے اس میں تصرف کئے جاؤ اور نکالے جاؤ، تو پیدا کی ہوئی تمام چیزیں حق تعالیٰ کی ہیں ان کو جوڑنا، کھول دینا، ملا دینا، الگ کر دینا اس کی طاقت انسان کو دی گئی ہے اس سے وہ اپنے کام نکالتا رہتا ہے تو زمین کو ہم نے تمہارے لئے ذلیل بنا دیا ہے اور زمین ہی میں سارے خزانے چھپے ہوئے ہیں ان خزانوں کو تمہارے ہاتھ میں مسخر کر دیا اس کے لئے ضرورت پڑتی ہے کہ آدمی چلے اور پھرے زمین میں تاکہ ان معدنیات کا پتہ چلائے کتنے سفر کرنے پڑتے ہیں اس لئے فرمایا کہ فامشوا فی منا کبھا زمین کے کندھوں پر چلو اور پھر و سفر کرو اور سیر کرو کہیں آدمی پیدل چلتا ہے، پیدل نہیں چل سکتا تو سواریاں، کچھ قدرتی سواریاں ہیں کہ گھوڑوں اور گدھوں پر سوار ہو کر جائے آدمی، جس کو فرمایا کہ والخیل والبغال والحمیر لترکبواھا وزینة۔ گھوڑے اور گدھے اور خچریہ سب کے سب ہم نے تمہارے لئے بنائے۔ لترکبواھا تاکہ تم سواری بھی کرو ان پر وزینة اور اپنا ٹھاٹ اور کروفر بھی دکھلاؤ جب جلوس نکلتے ہیں گھوڑوں پر، ہاتھیوں پر، بڑی بڑی جھولیں دھرپال ڈالی جاتی ہیں تاکہ حشم خدم پیدا ہو، تو زینت بھی ہے اور سواری بھی ویخلق مالا تعلمون، فرمایا یہ تو وہ سواریاں ہیں جو آج موجود ہیں اور جو آگے اللہ پیدا کرے گا وہ اور بہت ہیں سو برس پہلے دو سو برس پہلے کس کو خبر تھی کہ موٹر ایجاد ہو جائے گا۔ ریلیں ایجاد ہو جائیں گی۔ یہ اونٹ جو سواریاں ہیں ان پر سواریاں شروع کیں، جب یہ ریل اور موٹر ایجاد ہو تو کسی کے وہم و گمان میں بھی نہیں تھا کہ ایروپلین ایجاد ہو جائیں گے ہوائی جہاز، آج ہوائی جہاز ایجاد ہوئے تو مہینوں کی مسافت گھنٹوں میں طے کر لیتا ہے آدمی، پھر ان جہازوں میں نئی نئی ایجادات ہیں کہ ایک جہاز ڈھائی سو میل چلتا تھا تو پانچ سو میل کی رفتار فی گھنٹہ میں نکال لیا انہوں نے اب اس کے بعد اطلاعات آرہی ہیں کہ ایک گھنٹہ میں ایک ہزار میل اڑے گا ہوائی جہاز یا پندرہ سو میل اڑے گا تو پندرہ سو میل ایک گھنٹہ میں ایک ہزار گھنٹہ میں طے ہوں گے ڈھائی ہزار میل ڈیڑھ گھنٹہ میں طے ہو جائیں گے۔ گویا یہاں سے آدمی ڈیڑھ گھنٹہ میں جدہ پہنچ جائے گا اور جدہ سے آدھ گھنٹہ میں مکہ پہنچ جائے گا اور ایک وقت آئے گا کہ آدمی چائے پی کر گھر سے کہے گا کہ میں ذرا عمرہ کر آؤں جا کے اور کھانا یہیں کھاؤں گا آ کے 'تو وہ چائے پی کی جائے گا ڈیڑھ گھنٹہ میں پہنچ گیا عمرہ کیا اور جہاز سے واپس آ کر گھر پر کھانا کھالیا تو جو مسافت کہ آدمی اپنے پیروں سے نہیں طے کر سکتا تھا۔ حق تعالیٰ نے قلوب میں ایسی حکمتیں القاء فرمائیں کہ نئی سے نئی سواری آدمی نے ایجاد کی تو فامشوا فی منا کبھا زمین کے کندھوں پر تم چلو اور زمین کے تابع ہے فضا تو فضا میں اڑو وہ بھی اس کے ساتھ میں آگئی تو آسمان زمین کے درمیان میں جو ہے اور خلا ہے اس میں بھی انسان اپنی سواریاں پہنچا رہا ہے حتیٰ کہ اس نے ہمتیں

باندھیں کہ میں تو چاند پر پہنچ جاؤں گا اور اگر وہ پہنچنا چاہے اور اللہ تعالیٰ قدرت دے تو پہنچ بھی سکتا ہے آدمی اس میں کوئی نافع نہیں ہے کوئی ممنوع نہیں ہے وہ چیز 'فَأَمَشُوا فِي مَنَاكِبِهَا' (زمین کے کندھوں پر تم چلو)۔

سیر و سفر کا حاصل

اب سارے سیر و سفر کا حاصل کیا ہے کہ 'كُلُوا مِنْ رِزْقِهِ' زمین کے رزق سے فائدہ اٹھاؤ کھانے کی چیز سے کھانے کا فائدہ استعمال کی چیز سے استعمال کا فائدہ زینت کی چیز سے زینت کا فائدہ کچھ پیٹ میں جاتی ہیں چیزیں کچھ بدن کے اوپر رہتی ہیں اور کچھ بدن کے باہر رہتی ہیں۔ پیٹ میں کھانا جاتا ہے۔ بدن کے اوپر لباس رہتا ہے۔ لباس سے باہر مکان اور بلڈنگ اور بنگلے رہتے ہیں اور یہ سب زمین ہی سے پیدا ہو رہے ہیں سب کے مادے زمین ہی سے نکل رہے ہیں تو زمین کو ایک عجیب و غریب خزانہ حق تعالیٰ شانہ نے بنا دیا اور انسان کے ہاتھ میں دے دیا کہ کرو تصرف اس کا مطلب یہ ہوا کہ کسی تصرف سے روکا نہیں گیا بلکہ منشاء قدرت ہے کہ تصرف کرو۔

سب کچھ کرو مگر ہمیں مت بھولو

مگر ایک چیز بتلا دی کہ سب کچھ کرو مگر ہمیں مت بھولو اس لئے کہ ہم ہی تو ہیں محسن حقیقی ہم نے ہی تو یہ زمین بنائی ہم نے ہی تو تمہارے دلوں میں یہ چیزیں ڈالیں کہ کس طرح اس زمین کے مادے کو اس کی نعمتوں کو استعمال کرو تو یہ سارا کا سارا جو کچھ بھی ہے ہمارے انعام اور احسان کا ثمرہ ہے۔

بد فطرت اور سلیم الفطرت انسان

تو بد فطرت ہو گا وہ انسان کہ منعم کا انعام کمائے اور منعم کو بھول جائے۔ محسن کے احسان سے فائدہ اٹھائے اور محسن کو بھلا دے وہ بد فطرت کہلائے گا، سلیم الفطرت انسان وہ ہے کہ جتنی نعمت بخشی جائے اتنا ہی شکر بڑھتا جائے اتنی ہی طاعت بڑھتی جائے تو کہا جائے گا کہ یہ سلیم الفطرت انسان ہے۔

اللہ نے سب سے زیادہ نعمتیں انسان کو عطا کیں

دنیا کی ہر چیز کو اللہ نے نعمتوں سے مالا مال کیا مگر سب سے زیادہ نعمتیں جو دیں وہ انسان کو عطا کیں، سب سے زیادہ چھیتی مخلوق اللہ کی اور پیاری مخلوق انسان ہے اس لئے اسے وہ کچھ دیا کہ وہ کسی کو نہیں ملا اسی کو ایک جگہ فرمایا گیا کہ 'وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْبَرِّ وَالْبَحْرِ وَرَزَقْنَاهُمْ مِنَ الطَّيِّبَاتِ وَفَضَّلْنَاهُمْ عَلَى كَثِيرٍ مِمَّنْ خَلَقْنَا تَفْضِيلًا'۔

ہم نے انسان کو معظم اور مکرم بنایا اور بحر و بر میں اسے اٹھایا کہ بر میں بھی جہاں چاہے چلا جائے اور بحر میں بھی جہاں چاہے چلا جائے، بر کے لئے سواریاں الگ دیں، دریا کے لئے سواریاں الگ دیں، فضا کے لئے سواریاں الگ دیں، دنیا کا ہر جاندار اپنے پیروں سے چلتا ہے، آپ نے نہیں دیکھا ہو گا کہ گھوڑا گھوڑے پر سوار ہو کر جائے، شیر شیر پہ، سانپ سانپ پر، بچھو بچھو پر ہر ایک چیز اپنے پیروں پر سفر کرتی ہے حتیٰ کہ دریا میں بھی

اگر جائے تو تیر کر نکلتی ہے۔ یہ کرامت انسان کو دی گئی کہ دریا میں جائے تو سواریں موجود، خشکی میں چلے تو سواریاں موجود، فضاء میں جائے تو سواریاں موجود تو حملنہم فی البر والبحر۔

ہر جاندار کی غذا متعین ہے اور انسان کے لئے ہر چیز وقف ہے

پھر دنیا کے جس جاندار کو دیکھیں گے آپ اس کی ایک غذا متعین ہے شیر مثلاً خون ہی پیئے گا گوشت ہی کھائے گا پرندے ہیں وہ دانہ چلیں گے وہ گوشت نہیں کھاتے حیوان چرندے ہیں وہ گھاس کھائیں گے لیکن انسان کے لئے ساری چیزیں وقف ہیں گھاس یہ کھا جائے، مٹی یہ کھا جائے، پتھر یہ کھا جائے۔ سونا اور چاندی یہ کھا جائے جوہرات یہ کھا جائے اول تو ساری چیزیں مٹی سے بنی ہوئی ہیں تو مٹی کھاتا ہے آدمی ویسے بھی مٹی کھاتا ہے اب یہ پان کھاتے ہیں ہم یہ چونامٹی کے سوا اور کیا ہے پتھر بھی کھا لیا آدمی نے پھر سونے اور چاندی کہیں ورق بن رہے ہیں تو وہ واؤں میں کام آ رہے ہیں سونے اور چاندی کے زیور تو الگ ہیں کھانے میں بھی سونا اور چاندی استعمال کیا جاتا ہے جوہرات ہیں تو یا قوتیاں بنتی ہیں وہ مقوی باہ ہوتی ہیں وہ مقوی بدن ہوتی ہیں تو یا قوت اور زبرد بھی کھا جاتا ہے آدمی تو گھاس بھی کھا جائے، مٹی کھا جائے، پتھر بھی کھا جائے، مٹی کھا جائے۔ پھر کون سی سبزی ہے جو نہیں کھاتا آدمی ترکاریاں ہر قسم کی بجز اس کے کوئی کڑوی اور نہ چلے منہ میں تو چھوڑ دے اس کی عنایت ہے۔ کھانے والی اسے بھی کھا جاتے ہیں تو غرض دنیا کی ہر چیز کھاتا ہے انسان تو فرمایا کہ وَرَزَقْنَاہُمْ مِّنَ الطَّيِّبَاتِ ہر پاکیزہ چیز ہم نے انسان کو دی ناپاک چیز سے روک دیا کہ وہ مت کھاؤ، کھانے کے لئے بہتری چیزیں ہیں پاک، مردار مت کھاؤ، خنزیر مت کھاؤ، شراب مت پیو کہ یہ چیزیں نجس بنائی گئی ہیں تم نجاستوں کے استعمال کے لئے نہیں بنائے گئے، تم بنائے گئے ہو پاک باز معظم اور مکرم تو تمہاری غذا بھی پاک ہونی چاہئے نہ کہ ناپاک چیزیں اتنی بنا دی ہیں کہ ان کی حد و نہایت نہیں، تو یہ کیا مصیبت ہے کہ ناپاک کی طرف جائے آدمی، ناپاک کی طرف جب جائیکہ جب پاک چیزیں نہ ہوں، حرام خوری جب کرے کہ جب حلال چیزیں نہ ہوں، ناجائز پیشہ جب اختیار کرے کہ جائز پیشہ نہ ہو، تجارت ہے، زراعت ہے، صحافت ہے، ملازمت ہے، صنعت ہے، حرفت ہے، کیا ضروری ہے کہ آدمی سود ہی لے اور بیلہ ہی لے اور چوری کرے اور ڈکیتی کرے یہ ناجائز پیشے ہیں، تو جائز اس لئے لگا دیئے ہیں ہم نے کہ اگر ان کے اندر محدود رہو تو حرام اور ناجائز کی ضرورت ہی نہ پڑے۔ یہ صرف حرص و ہوس ہے کہ انجام سے بے خبر ہو کر حرام چیزوں میں پڑ جاتا ہے آدمی جس سے دنیا بھی ضائع ہو جاتی ہے۔ آخرت بھی تباہ ہو جاتی ہے۔

سب چیزیں تمہارے لئے ہیں استعمال کرو مگر اصول کے تحت

اس لئے فرمایا کہ زمین مسخر سارے خزانے تمہارے استعمال کرو مگر اللہ کو مت بھولو، یعنی ان اصول کے تحت رہو کہ جو اللہ نے حرام و حلال کے اصول بنا دیئے، جائزات کے حدود میں رہو، اسراف مت کرو،

اپنے استعمال میں چیز لاؤ، مگر فضول خرچی سے نہیں بلکہ حدود کے اندر دوسرے کو استعمال کے لئے دو عنایت کرو، ہدیہ دو مگر حدود کے اندر یہ ہدیہ نہیں ہے کہ سارا گھر لٹا دے آدمی اور یہ بھی نہیں ہے کہ اساک اور بخل میں آکر ایک پانی بھی نہ نکلے اس کے ہاتھ سے تو دینے میں عطا کرنے میں بھی درمیانہ چال ہونی چاہیے، اپنے استعمال میں درمیانہ چال ہونی چاہیے، حتیٰ کہ حدیث میں فرمایا گیا ہے کہ دریا کے کنارے بیٹھ کر وضو کرو تو لا تُسْرِفَ فِي الْمَاءِ اسراف مت کرو کہ خواہ مخواہ پانی اچھال رہے ہو بیٹھے ہوئے اور ایک لوٹے میں وضو ہو سکتا ہے تو دو گھڑوں میں وضو کر لیا وہ اسراف میں شمار ہوگا، کپڑا پہنو، مگر حدود کے اندر فرمایا گیا ہے کہ جو آستین پہونچوں سے نیچے لگی ہوئی ہو وہ اسبال اور سدل کے حکم میں ہے وہ فضول خرچی ہے اس پر مواخذہ ہوگا عند اللہ، تو کپڑا پہننے میں بھی حد بندی کر دی، کھانے پینے میں بھی حد بندی کر دی۔ خزانے پر بیٹھے ہو مگر حدود کے اندر استعمال کرو، یہ مت سمجھو کہ جب دس لاکھ روپے ہیں میرے پاس تو جس طرح چاہے خرچ کر لوں اس میں بھی حد بندی ہے کہ اعتدال کے ساتھ خرچ کرو نہ اتنا خرچ کرو کہ کل کو تم خود بھک مٹکے بن جاؤ نہ اتنا اساک اور بخل کرو کہ نہ اپنے کام آئے نہ غیر کے کام آئے، ایک درمیانہ چال رہے انہیں اصول پر چلنا اور جائزات شرعیہ کے اندر رہنا یہی ہے حد بندی اور اللہ کو یاد کرنا۔

اللہ کو یاد کرنے کے دو معنی ہیں

تو ایک اللہ کو یاد کرنے کے یہ معنی ہیں کہ استعمال کرتے وقت قلب میں غفلت نہ ہو، ذکر جاری ہو کوئی اچھی چیز کھائی تو الْحَمْدُ لِلَّهِ کہے، ابتداء کرے کھانے کی تو بِسْمِ اللّٰهِ سے کرے، لباس پہنے آدمی تو بِسْمِ اللّٰهِ سے لباس پہنے اور جب پہن لے آدمی تو حمد و ثناء کرے۔ الْحَمْدُ لِلّٰهِ الَّذِي كَسَانِي هَذَا۔ اللہ کی حمد ہے کہ جس نے مجھے پہنے کو دیا۔ الْحَمْدُ لِلّٰهِ الَّذِي اطعمني اللہ کی حمد ہے کہ اس پر کہ مجھے کھانے کو دیا کہ الْحَمْدُ لِلّٰهِ الَّذِي سَقَانِي۔ الحمد للہ کہ مجھے پینے کو دیا، گھر میں داخل ہوں تو ذکر اللہ یہ ہے کہ الْحَمْدُ لِلّٰهِ الَّذِي رَزَقَنِي هَذَا الْبَيْتِ اللہ کا شکر ہے کہ مجھے یہ بلندنگ دی، یہ مجھے مکان دیا تو قدم قدم پر دعائیں بتلائیں تاکہ مالک یاد رہے تو ایک تو ذکر اللہ کے یہ معنی ہیں کہ آدمی دعائیں پڑھتا رہے مختلف اوقات کی جو دعائیں بتلائی گئی ہیں ان کو استعمال کرتا رہے۔ حمد و ثناء کرتا رہے۔

ہر چیز کو اصول شرعیہ کے مطابق استعمال کرنا بھی ذکر اللہ میں داخل ہے

اور دوسرے یہ ہے کہ اس شے کو اصول شریعت کے مطابق استعمال کرے یہ بھی ذکر اللہ میں داخل ہے چاہے زبان سے ذکر اللہ ہو یا نہ ہو مگر جب جائز کی حد میں ہے، طریقہ شرعیہ پر چل رہا ہے، سنت کے مطابق چل رہا ہے وہ عمل ذکر ہے اگرچہ زبان پر ذکر نہیں تو ذکر اللہ کے اور منعم اور محسن کو یاد کرنے کے دو طریقے بیان کئے گئے ہیں ایک یہ کہ زبان سے یاد کرو اس کے لئے وہ دعائیں ہیں جو نبی کریم صلی اللہ علیہ وسلم نے ارشاد فرمادیں اور اگر کسی کو وہ دعانہ بھی یاد ہو تو ہر کام میں جو نعمت ہو کہے اے اللہ تیرا شکر ہے، یہ تو کہہ

سکتا ہے، استنجا کر کے واپس آئے اگر دعایا نہ ہو تو کم سے کم کہے کہ اے اللہ تیرا شکر ہے میرے اندر سے تو نے فضلات نکال دیئے میں ہلکا ہو گیا یہ تو کہہ سکتا ہے زبان سے سونے کے لئے لیٹے اگر وہ دعایا نہ ہو تو آیۃ الکرسی پڑھ کر سو جائے، بسم اللہ پڑھ کر سو جائے۔ غرض اللہ کے نام سے سوئے جاگ جائے تو گویا موت کے بعد زندگی دی (اللہ نے) تو چاہئے کہ وہ دعا پڑھے جو حدیث میں فرمائی گئی ہے اَلْحَمْدُ لِلّٰہِ الَّذِیْ اٰحْیَاَنَا بَعْدَ مَا اَمَاتَنَا وَ اٰلِیْہِ النُّشُوْرُ حمد ہے اس اللہ کے لئے جس نے مجھے موت کے بعد زندگی دی اور میں اسی کی طرف لوٹ کر جانے والا ہوں۔

لیکن اگر یہ دعایا نہ ہو تو کم سے کم کلمہ ہی پڑتا ہوا اُٹھے آدمی سُبْحَانَ اللّٰہِ کہتا ہوا اُٹھے اَلْحَمْدُ لِلّٰہِ کہہ کر اُٹھے تو ایک ہے لسانی ذکر اس میں اعلیٰ ترین طریقہ وہ ہے کہ سنت کے مطابق جو الفاظ ثابت ہیں انہیں یاد کر لے بچوں کو یاد کرادیئے جائیں یا آسانی یاد کر لیں گے جو بچے پورا قرآن شریف یاد کر لیتے ہیں وہ کیا دعائیں حدیث کی یاد نہیں کر سکتے، مہینے بھر میں سب دعائیں یاد ہو جائیں گی اور اگر نہ ہو تو کم سے کم اللہ کا نام زبان پر ہو یہ لسانی ذکر ہے اور ایک یہ کہ ہر چیز کے استعمال میں یہ دیکھ لے کہ شریعت کے مطابق کر رہا ہوں استعمال یا نہیں وہ بھی ذکر اللہ میں داخل ہے کمانے کے لئے بیٹھے آدمی تو یہ دیکھ لے کہ جائز پیشہ اختیار کیا ہے یا ناجائز، جائز کو اختیار کرے یہ بھی ذکر اللہ میں شامل ہے یہ بھی اللہ کی یاد ہے تو فرماتے ہیں کہ نعمتیں استعمال کرو، کوئی روک نہیں، مگر حدود میں رہ کر اسراف نہ ہو فضول خرچی نہ ہو جیسا کہ انبیاء علیہم الصلوٰۃ والسلام کو فرمایا گیا کہ یٰۤاَیُّہَا الرَّسُلُ کُلُوْا مِنَ الطَّیِّبٰتِ وَاَعْمَلُوْا صٰلِحًا اے رسولوں کے گروہ پاک غذا میں استعمال کرو پاک چیزیں استعمال کرو کھانے کی ہوں پہننے کی ہوں، لیکن عمل صالح کرتے رہو وہ ذکر اللہ آگیا تاکہ محسن کا حق ادا ہوتا رہے اور اس کا احسان دل کے اندر تازہ بہ تازہ رہے یہ جو نمازیں پڑھتے ہیں یہ بھی وہی ذکر اللہ ہے کہ اے اللہ ہم نے نعمتیں استعمال کیں مگر آپ کو نہیں بھلایا جو اوقات فرض کر دیئے حاضر ہیں آپ کی بارگاہ میں۔

موذن کی اذان محض اعلان نہیں ہے

موذن اذان دیتا ہے اللہ اکبر اللہ اکبر یہ محض اعلان نہیں کہ اطلاع دے دی جائے کہ آجاؤ نماز کے لیے یہ یاد دلانا ہے ذکر اللہ کا کہ تم ہر وقت اللہ کی کبریائی اور عظمت دل میں رکھو اَشْهَدُ اَنْ لَا اِلٰہَ اِلَّا اللّٰہُ توحید اپنے دل میں رکھو اَشْهَدُ اَنْ مُحَمَّدًا رَّسُوْلُ اللّٰہِ نبوت کی عظمت اور عقیدت اپنے دل میں رکھو حَسْبِ عَلٰی الصَّلٰوۃِ نماز کی طرف جھکو حَسْبِ عَلٰی الْفَلَاحِ دنیا و آخرت کی بہبود اور فلاح کی طرف آؤ تو کبریاء خداوندی، توحید الہی، نبوت نبی کریم صلی اللہ علیہ وسلم یہ یاد دلانے کے لئے کھڑا ہوتا ہے۔ موذن پانچ وقت تاکہ بندے غفلت میں نہ پڑ جائیں اور اگر پڑے ہوئے ہوں اپنی نعمتوں میں تو اذان کی آواز سنتے ہی چونک جائیں ایک دم کہ اب ہمیں حق بھی ادا کرنا ہے اس محسن کا کہ جس نے یہ ساری نعمتیں دیں اس لئے فرمایا کہ زمین کی نعمتیں استعمال کرو اس کے کندھوں پر سیر و سیاحت کرو، سفر کرو، مگر ہمیں مت بھلاؤ۔ اس لئے کہ اگر تم

بھول گئے تو وَالْيَه النَّشُورُ دیکھو کل کو آنا ہمارے سامنے یہی رہنا ہوتا تو دنیا میں ابد الابد تک کے لئے تب بھی انسان یہ غور کرتا کہ جانا تو مجھے ہے ہی (چاہے یاد کروں چاہے نہ کروں) چھوڑنا ہے ایک دن زمین کو اور موت کا منظر سامنے ہے ہزاروں لاکھوں انسان گزر رہے ہیں۔ اس زمین کو چھوڑ کر جا رہے ہیں جو لکھ پتی تھے وہ بھی جا رہے ہیں جو بھک منگے تھے وہ بھی جا رہے ہیں غرض ایک نہ ایک دن اس زمین کو چھوڑنا ہے اور اس کی ساری نعمتوں کو چھوڑنا ہے اور چھوڑ کر جانا ہے؟ فرماتے ہیں ہمارے ہی پاس تو آنا ہے جہاں سے گئے تھے وہیں تو لوٹ کر آؤ گے تو اس دن کو بھی یاد رکھو ایسا نہ ہو کہ اسے بھلا دو اور اس کو فرماتے ہیں۔ وَلَقَدْ جِئْتُمُونَا فَرَادَى كَمَا خَلَقْنَاكُمْ اَوَّلَ مَرَّةٍ وَتَرَكْتُمْ مَّا خَوَّلْنَاكُمْ وَرَاءَ ظُهُورِكُمْ وَمَا نَرَى مَعَكُمْ شُفَعَاءَ كُمْ الَّذِينَ زَعَمْتُمْ فِيكُمْ شُرَكَاءَ ۗ لَقَدْ تَقَطَّعَ بَيْنَكُمْ وَضَلَّ عَنْكُمْ مَا كُنْتُمْ تَزْعُمُونَ

اللہ کے حضور میں ہر شخص تنہا جائے گا

فرماتے ہیں کہ دیکھو ہمارے پاس تم تنہا تنہا آؤ گے کوئی لشکر ساتھ نہیں ہو گا بادشاہ ہے وہ بھی اسی زمین فرش خاک پر جائے گا ہمارے پاس اور فقیر ہے وہ بھی اسی فرش خاک پر، کوئی لاؤ لشکر تمہارے ساتھ نہیں ہو گا تو جیسے تنہا ہم نے بھیجا تھا تمہیں کہ ماں کے پیٹ میں تم ہی تھے اسی طرح سے زمین کے پیٹ میں جو اصل ماں ہے تم تنہا ہی آنے والے ہو، پھر اس خیال میں مت رہنا کہ کوئی تمہارے ساتھ لاؤ لشکر ہو گا جو ہمارے مقابلے میں تمہاری مدد کریگا تنہا آؤ گے اور اگر ساری دنیا کا لشکر لیکر بھی آؤ تو ہمارے مقابلے میں کیا چل سکتی ہے تمہاری ہم تو خالق ہیں پیدا کرنے والے ہیں۔ جب چاہیں موت دے دیں جب چاہیں ضعیف کر دیں جب چاہیں کمزور بنا دیں تو مقابلہ تو اس کا کرو جو عاجز ہو قادر مطلق کا مقابلہ کیا۔ تو اول تو تم تنہا آؤ گے یہ سارا لاؤ لشکر یہیں رہ جائیگا۔ اور اگر کسی کے ساتھ بالفرض ہو بھی لشکر ہمارے مقابلے میں کام نہیں دے سکتا۔

ایک شبہ کا حل

یہاں سے انسان کو یہ خیال ہو سکتا ہے کہ اللہ کا لشکر تو فرشتے ہیں جو دارالسلطنت میں رہتے ہیں آسمانوں کے اندر ہیں۔ جو میں ہیں فضا میں ہیں بھلا اتنے لشکر آوے گا۔ اتنے ہم اپنا کام بھی کر لیں گے تو کیا ضرورت ہے یاد کریں مقابلے کے لئے تیاری کر لو اس سے ہم اپنا کام کر گزریں گے۔ بہر حال لشکر کے بننے سنور تے دیر لگتی ہے اتنے میں ہمارا کام ہو جائے گا تو کیا مقابلہ ہو گا؟ اس لئے آگے فرمایا کہ اٰمِنْتُمْ مِّنْ فِي السَّمَاۗءِ اِنَّ يُّخْسِفُ بِكُمْ الْاَرْضَ تَمَّ فَرَشْتُوْنَ كَلَّ لَشْكُرْ كُوْلَ رُوْیَہِ زَمِيْنٍ بَہِي تُوْہَا رَ لَشْكُرْ ہِہِ اَگَر اس کو ہم زلزلے سے دھنسا دیں اور سب دھنستے ہی چلے جاؤ تو کسی فرشتے کے بھی آنے کی ضرورت نہیں جو زمین فرش بنی ہوئی تھی وہی قبر بن جاتی ہے منٹ بھر کے اندر اسی میں دفن ہو جاتا ہے آدمی تو اٰمِنْتُمْ مِّنْ فِي السَّمَاۗءِ اِنَّ يُّخْسِفُ بِكُمْ الْاَرْضَ کیا آسمان والے سے تم بے پروا ہو گئے اگر زمین کو ہم زلزلے میں ڈال دیں اور لگے موجیں مارنے اور جگہ جگہ اس میں دراڑ کھل جائیں اور پناہ نہ ملے تب کیا ہو گا؟ فرشتوں کو

آتے آتے اگر بالفرض دیر بھی لگی تو لشکر اوپر کا کیا آئے گا یہ تو نیچے ہی لشکر موجود ہے اور میں کہتا ہوں زمین بھی بعد کی چیز ہے ایک چیونٹی کو مسلط کر دے کان میں گھس جائے بس زندگی ختم ہے انسان کی ایک کیڑا مکوڑا ناک میں گھس جائے زندگی ختم ہے انسان کی تو ایک چیونٹی جسے ختم کر سکتی ہے وہ مطمئن ہو کر بیٹھے گا قادر مطلق کی طرف سے کہ فرشتے آویں گے مقابلہ ہوگا دیکھی جائے گی فرشتے تو بعد میں آویں گے جو تمہارا فرس خاک ہے وہی تمہارے لئے مقابلہ کا لشکر ہے اس کی پیداوار میں ایک چیونٹی تمہارا مقابلہ کر سکتی ہے۔

نمرود کی سرکشی اور اس کا انجام

نمرود جیسے عظیم بادشاہ کو جس نے خدائی کا دعویٰ کیا تھا ابراہیم علیہ السلام کے زمانہ میں اور اس کا دماغ نیچے آتا ہی نہیں تھا وہ تو کہتا تھا کہ میں رب ہوں اس کو کیسا نیچا دکھایا کہ ایک مچھر اس کی ناک میں گھس گیا اور دماغ میں جا کر لپٹ گیا اور وہ پھر پھر کرتا تھا۔ اب وہ بے چین تو طریقہ یہ رکھا تھا اس نے ایک خادم مقرر تھا کہ وہ جوتے سر پر مارتا تھا جب جوتے پڑتے تھے تو ذرا دیر کے لئے ٹھہر گیا مچھر اور جہاں جوتے الگ ہوتے پھر پھر پھر آیا پھر اس نے خادم کو بلوایا تو جن پر خدائی کا دعویٰ کر رکھا تھا انہیں کے ہاتھ سے جوتے پٹوادیئے سر پر تو مطلب یہ ہے کہ چیونٹیاں بھی بعد کی چیز ہیں خود انسان ہی کو مسلط کر دے تمہارے اوپر جس کو تم اپنا بندہ جانتے ہو خدائی کا دعویٰ کر رہے ہو اسے ہی جوتیاں دے کر تمہارے سر پر مسلط کر دیے تو کیا کرو گے تو خالق سے بچ کر کہاں جائے گا آدمی تو زمین ہے زمین کی پیداوار ہے اور خود انسان ہے وہ تمہارے حق میں مد مقابل آجائیں گے اور ایک فوج انسانوں کی کھڑی کر دے اور وہ تلواریں لے کر آجائے تو سارا کرو فر رہ جاتا ہے تو انسان ہی انسان کو بتلا دیتا ہے وہ درحقیقت خدا کی طرف سے مسلط ہوتا ہے لشکر تاکہ متکبروں کا غرور توڑ دیا جائے نخوت شعاروں کی نخوت توڑ دی جائے انسان انسان پر مسلط ہو جاتا ہے تو فرماتے ہیں وَاللّٰہِ النَّشُوْرُ بہر حال ایک وقت آنا ہے کہ ہماری طرف آؤ گے اور آنے کے سلسلے میں موت بھی قبول کرنی پڑے گی۔

موت کے ہزاروں اسباب ہیں

اور موت کے اسباب ہزاروں ہیں جانور کاٹ لے ہارٹ فیل ہو جائے زمین میں دھنس جائے کوئی اوپر سے آپڑے مصیبت ہزاروں اسباب ہیں کہ جن کے ذریعے سے ہم تک آؤ گے تو اس وقت کو بھی یاد رکھو کہ سدا یہ وقت نہیں رہے گا کہ بلڈنگ بھی ہے دولت بھی ہے کام چل رہا ہے یہ سب وقتی چیزیں ہیں۔ اصل وہی وقت ہے کہ جو آنے والا ہے۔ وَاللّٰہِ النَّشُوْرُ اسی کی طرف تمہیں پھیل کر جانا ہے تو اَمِنْتُمْ مِّنْ فِی السَّمَاۗءِ اَنْ یَّخْسِفَ بِکُمْ الْاَرْضُ فِیْ سَاعَاتٍ مِّنَ السَّمَاۗءِ اَنْ یُّرْسِلَ عَلَیْکُمْ حَاصِبًا کیا تم مطمئن ہو مامون ہو آسمان والے سے اگر پتھر برسائے آسمان سے بادل آئیں اور بجائے پانی برسنے کے پتھر برسے لگیں اور میں کہتا ہوں کہ یہ جو اگلے پڑتے ہیں پتھر ہی تو ہیں اسی پانی کو منجمد

کر کے جما کر پتھر کی شکل دے دیتے ہیں اگر وہ بڑھ جائیں دو دوسیر کا ایک ایک اولہ پڑنے لگے تو پناہ نہیں مل سکتی مکان ٹوٹ جاتے ہیں ڈھ جاتے ہیں انسان تو بجائے خود ہے تو کس چیز نے تمہیں مطمئن بنا رکھا ہے مالک کی طرف سے کون سی پناہ گاہ ہے کہ اس سے بچ کر تم اس میں پناہ پا لو گے؟

موت سے کسی طرح نہیں بچا جاسکتا

اِنَّ مَا تَكُونُوا يُدْرِكُكُمْ الْمَوْتُ وَلَوْ كُنْتُمْ فِي بُرُوجٍ مُّشِيْدَةٍ اِذَا تَمَّ بڑے بڑے سنگین قلعوں میں بڑے بڑے پتھر کے برجوں میں لوہے کے برجوں میں رہو گے موت وہیں جا پکڑے گی یہ نہیں ہے کہ موت میدان میں آتی ہے اگر برجوں کے اندر تم کوئی منقذ ہی نہ رکھو ہو اکارا راستہ نہیں تو جس دم ہو کہ آدمی ختم ہو جائے۔ ہو اکارا راستہ رکھو تو بھی بہر حال ختم ہو سکتا ہے تو فرشتے موت کے ان کے یہاں نہ سنگین کوئی چیز ہے نہ لوہے کے قلعے کوئی چیز ہیں جیسے بجلی جب آتی ہے تو کتنا ہی بڑا لوہا ہو وہ تو اس کے جگر میں سما جاتی ہے تو ملائکہ تو بجلی سے بھی زیادہ لطیف ہیں وہ ہر چیز میں سما کر اندر دخول کرتے ہیں تو موت کے فرشتے وہیں پہنچ جائیں گے تو فرماتے ہیں کہ زمین بھی سبب موت بن سکتی ہے۔ پانی بھی سبب موت بن سکتا ہے۔ بالی بھی سبب موت بن سکتے ہیں اولے برس جائیں پتھر برس جائیں۔

آخر لوط علیہ السلام کی قوم پر پتھر برسائے گئے اور کیوں برسائے گئے اس لئے کہ انہوں نے حدود سے تجاوز کیا جائز طریقہ دیا گیا تھا کہ نکاح سے عورتوں کی طرف آوا انہوں نے لڑکوں کو استعمال کیا۔ اس لواطت کے جرم میں آسمان سے پتھر برسائے گئے اور کوئی پناہ نہیں پاسکے۔ قوم شمودان کو تباہ کر دیا گیا ایک چنگھاڑ سے جبرائیل علیہ السلام نے ایک ڈانٹ دی گھر کی دی کیلجے پھٹ گئے۔ قوم عاد کو ہوا سے تباہ کر دیا گیا کہ سات دن تک ہوا کے جھکڑ چلے ہیں اس طرح سے کہ جو مکان گہری گہری بنیادوں کے تھے مع بنیادوں کے ہوانے اکھاڑا اور اوپر لے جا کر پٹخا نیچے حدیث میں ہے کہ جب مکان اوپر جاتے تھے تو جانوروں کی آوازیں اوپر سے سننے میں آتی تھیں فضا سے مع جانوروں کے مکان اوپر گئے اور لے جا کر پٹخ دیئے گئے تو وہی ہوا جس سے ہم زندگی حاصل کرتے ہیں وہی موت کا ذریعہ بن جاتی ہے وہی زمین جو فرش تھا ہمارے لئے وہی قبر بنا دی جاتی ہے وہی بادل جو پانی برساتے تھے اور زندگی کا سامان ہوتا تھا وہی ذریعہ موت کا بنے تو ہم تو زندگی کے اسباب کو چاہیں تو موت کا سبب بنا دیں پھر تم مطمئن ہو کر کیسے بیٹھ گئے، کس طرح سے غفلت میں پڑے۔ اس واسطے ادھر توجہ دلائی کہ زمین کا ملک بے شک تمہارے لئے ہم نے کیا مگر دیکھو دینے والے کو مت بھلاؤ اَمِنْتُمْ مِّنْ فِي السَّمَاءِ اَنْ يُّخْسِفَ بِكُمْ الْاَرْضَ زِيْنٌ فِي دَهْا دِيْءٍ جَائِيْنَ اَمْ اَمِنْتُمْ مِّنْ فِي السَّمَاءِ اَنْ يُرْسِلَ عَلَيْكُمْ حَاصِبًا يَا پتھر برسادیئے جائیں آسمان سے فَسَتَعْلَمُوْنَ كَيْفَ نَذِيْرٌ اس وقت تمہیں پتہ چلے گا کہ انبیاء علیہم السلام نے جن چیزوں سے ڈرایا تھا وہ معاذ اللہ وہی باتیں نہیں تھیں وہ ایک امر واقعہ تھا جو ہونے والا تھا تو اس وقت نذیروں کی نذارت کا پتہ چلے گا۔ ڈرانے والوں کے ڈرانے کا پتہ چلے گا

اس وقت تم ایمان لاؤ گے کہ سچ کہتے تھے وہ لیکن اس وقت ایمان لانے سے کیا فائدہ کہ جب موت سر پر آگئی۔ موت سے پہلے پہلے درجہ ہے ایمان کا بھی اور ڈرانے کا بھی۔

آخرت میں دو قسم کے لوگ ہوں گے

پھر دو قسم کے لوگ ہوں گے ایک وہ کہ جنہوں نے تصدیق کی اور جو کچھ انبیاء نے فرمایا انہوں نے اہنا کہہ کر دل میں جگہ دی اور ان کے طریق پر چلے دنیا بھی بن گئی اور آخرت بھی ان کے لئے ایک جھٹلانے والے تھے جنہوں نے تکذیب کی اپنے غرور میں آکر کسی نے دولت کے گھمنڈ میں کسی نے رسمی علم کے گھمنڈ میں کسی نے اپنی تھوڑی سی عقل کے گھمنڈ میں وحی کونہ ملنا انبیاء کی باتوں کو جھٹلایا وَلَقَدْ كَذَّبَ الَّذِينَ مِنْ قَبْلِهِمْ فَكَيْفَ كَانَ نَكِيرِہ اس وقت وہ لوگ کہ جو جھٹلانے والے تھے جب وہ انجام بد سامنے آئے گا تب وہ کہیں گے واقعی جو تکمیر کی جا رہی تھی وہ اب سامنے آئی۔

بچے کی مثال

بالکل اس کی ایسی مثال ہے کہ جیسے ایک بچہ ماں کے پیٹ میں نو مہینے سے اندر پرورش پا رہا ہے اور وہ یوں سمجھتا ہے کہ میری زمین اور آسمان بس یہی ہے ماں کا پیٹ اس کا دھیان ہی آگے نہیں جاتا ایک آنے والا وہاں خبر دے کہ جس عالم میں بسر کر رہا ہے یہ تو مہا گندا عالم ہے۔ بہت تھوڑا سا عالم ہے۔ ایک عالم ہے دنیا بڑا بھاری عالم ہے ماں کے پیٹ جیسے مکان کروڑوں بن سکتے ہیں اس کے اندر تو اگر وہ کم عقل ہے بچہ تو وہ یوں کہے گا کہ یہ وہی باتیں کر رہا ہے بھلا اس سے بڑھ کر کوئی اور عالم ہو سکتا ہے حیض کا خون مل رہا ہے کھانے کو اور پانی کے اندر میں تیر رہا ہوں کتنا اعلیٰ مکان ہے اس کے بساط میں ہی نہیں ہے کہ وہ دنیا کو سمجھے اس نے دنیا کو جھٹلایا لیکن جب پیدا ہوا اور دنیا میں آیا تو اس نے دیکھا کہ واقعی ماں کے رحم جیسے تو کروڑوں عالم بن سکتے ہیں اس دنیا میں وہاں غذا ملتی تھی گندے خون کی یہاں اعلیٰ درجے کی مٹھائیاں ہیں غذا نہیں ہیں تو کہنے والا سچ کہتا تھا۔ میں نے جھٹلایا اب وہ نادام ہے لیکن جب اس دنیا میں آگئے تو اسی آنے والے نے پھر کہا اب ایک دفعہ تو جھٹلا چکا ہے اب میں خبر دیتا ہوں کہ اس دنیا کے بعد ایک اور بہت بڑا عالم آنے والا ہے جس کو عالم برزخ کہتے ہیں اور وہ اتنا بڑا عالم ہے کہ دنیا میں جیسی کروڑوں دنیا میں بن سکتی ہیں اس کے اندر جب ایک میت کے سامنے قبر وسیع کی جائے گی اور حد نظر تک ایک عالم نظر آئے گا تو ایک ایک برزخ والے کو اتنا بڑا ملک ملے گا جیسی ایک دنیا تو دنیا میں کروڑوں بن سکتی ہیں عالم برزخ میں سے اتنا بڑا عالم ہے تو آنے والا کہتا ہے کہ ایک دفعہ تو نہیں سمجھا تھا مگر اب سمجھ جا اس کے بعد ایک عالم آنے والا ہے اور اس کے بعد ایک اور عالم آنے والا ہے جس کو عالم جنت کہتے ہیں تو یہ برزخ جیسے کروڑوں عالم اس میں سے بن جائیں وہاں ادنیٰ جنتی کا حصہ دس دنیا کے برابر ہو گا یہاں تو ایک ہی دنیا کے برابر ہے تو جھٹلانے والے تو آخر تک جھٹلاتے چلے جائیں گے اور تصدیق کرنے والے ابتداء سے ہی تصدیق کرتے ہیں کہ یہ بھی سچ کہا کہنے والے نے اگلی بات بھی سچ کہی اس

سے اگلی بھی سچ کہی تو تصدیق کرنے والا آمن میں ہے اس لئے کہ جسے مان لیا تھا وہ چیز آگئی اس کی آنکھوں کیسا منے جیسا کہ قرآن کریم میں فرمایا گیا ہے کہ وَ نَادَىٰ اصْحَابَ النَّارِ اصْحَابَ الْجَنَّةِ اَنْ قَدْ وَّجَدْنَا مَا وَعَدْنَا رَبَّنَا حَقًّا فَهَلْ وَّجَدْتُمْ مَا وَعَدْرُبُكُمْ حَقًّا۔ اہل جنت کہیں گے ہم نے تو اللہ نے جو وعدے کئے تھے ٹھیک اس کے مطابق پائے تمام انعامات ہمیں مل گئے تمہیں بھی وہ چیز مل گئی جس کا تم سے کہا گیا تھا کہ اگر نہیں مانو گے تو جہنم ملے گی تو تمہیں مل گیا اللہ کا وعدہ؟ قَالُوا نَعَمْ کہیں گے ہاں اب ہم اقرار کرتے ہیں کہ مل گیا، لیکن اس وقت کا اقرار کام نہیں دے گا۔ فَادَّٰنٌ مُّؤِذِنٌ مَّ بَيْنَهُمْ اَنْ لَّعْنَةُ اللّٰهِ عَلَى الظّٰلِمِيْنَ ایک نداء کرنے والا ندا کرے گا کہ ان ظالموں پر اللہ کی لعنت جو اب آکر سمجھے ہیں وہاں ایمان نہیں لائے تو بعد میں ایمان لانا وہ ایمان نہیں ہے وہ تو مجبوری کا ایمان ہے جب موت کے فرشتے سامنے آگئے اور آنکھوں سے نظر آگئے اب کوئی کہے میں ایمان لاتا ہوں وہ ایمان نہیں۔

ایمان کہتے ہیں غیب کی خبر کے ماننے کو

ایمان کہتے ہیں غیب کی خبر کو ماننا غیب کی خبر اس نے نہیں مانی وہ تو فرعون کا سا ایمان ہے فرعون نے خدائی کا دعویٰ کیا موسیٰ علیہ السلام کی بات نہیں مانی جب غرق کیا گیا اور گلے گلے پانی آیا تو اس وقت کہا کہ میں ایمان لایا موسیٰ کے خدا پر بنی اسرائیل کے خدا پر اس وقت فرمایا گیا اَلَا وَقَدْ عَصَيْتَ قَبْلُ وَ كُنْتَ مِنَ الْمُفْسِدِيْنَ اب ایمان لایا اور چار سو برس تک زمین میں فساد پھیلا یا وہاں تو موسیٰ کی بات نہ مانی اب کہتا ہے کہ میں ایمان لایا تو وہ تو ایمان مجبوری کا ہے جب آنکھوں کے سامنے عذاب آگیا تو اب بھی ایمان نہیں لائے گا تو اسے ایمان تھوڑا ہی کہتے ہیں تو وقت کے بعد کسی چیز کو سمجھنا وہ ایسا ہی ہے جیسے مثل مشہور ہے فارسی کی۔

مشتے کہ بعد از جنگ یاد آید بر گلے خود باید زد
دشمن نے جب آکر گھیر لیا اور سب ہتھیار بے کار ہو گئے اس وقت کہا افوہ! قلعے میں فلاں ہتھیار بھی تو کھا ہوا ہے اب اس ہتھیار کو اپنے منہ پر مارنا چاہیے۔ دشمن تو قابض ہو گیا تو بعد از وقت جو چیز یاد آتی ہے وہ یکار ہوتی ہے اس لئے فرمایا جا رہا ہے کہ نعمتوں کے زمانے میں یاد کرو ہمیں جب آپڑی مصیبت اس وقت کا یاد رنایا نہیں کہلائے گا۔

حدیث قدسی

ایک حدیث میں ہے جو حدیث قدسی ہے حق تعالیٰ بندوں سے خطاب کرتے ہیں کہ ”اے بندے تو اپنی صحت کے زمانہ میں مجھے یاد کر تا کہ تیری بیماری کے زمانہ میں میں تجھے یاد رکھوں اور اے بندے تو اپنی نعمت کے زمانہ میں مجھے یاد رکھ تا کہ تیری مصیبت کے زمانہ میں میں تجھے یاد رکھوں اور اپنی زندگی میں مجھے یاد کرو تا کہ تیری موت کے وقت میں تیری دست گیری کروں۔“
جب اس وقت یاد نہ کیا تو موت کے وقت کیا یاد کرے گا۔ اور جب نعمت میں یاد نہ کیا تو مصیبت کے

وقت کیا یاد کرے گا؟ تو یاد کرنا وہ ہے کہ قبل از وقت یاد کرے آدمی۔

سات قسم کے افراد قیامت کے دن عرش الہی کے سائے میں ہوں گے

اسی واسطے فرمایا گیا حدیث شریف میں کہ سَبْعَةٌ يُظِلُّهُمْ اللَّهُ فِي ظِلِّهِ يَوْمَ لَا ظِلَّ إِلَّا ظِلُّهُ سات قسم کے افراد ہوں گے جن کو قیامت کے دن عرش کے سائے میں جگہ دی جائے گی جب کہ کوئی سایہ نہیں ہوگا بجز اللہ کے سائے کے ان میں سے ایک قسم فرمائی گئی کہ شَابٌ نَشَأَ لِعِبَادَةِ اللَّهِ وہ نوجوان جس نے جوانی میں ال کو یاد کیا اور عبادت میں گزارا وقت اس لئے کہ بڑھاپے میں اگر عبادت کرے وہ زیادہ عجیب بات نہیں۔ جب قبر میں پیر لڑکا چکا آدمی دنیا کی قوتیں جو اب دے گئیں جذبات سرد پڑ گئے اُمنگ باقی نہ رہی کھٹے پیٹھے کی طرف کوئی توجہ نہ رہی اب بھی اگر اللہ کو یاد نہ کرے گا تو اور کون سا وقت آئے گا تو وہ مجبوری کا یاد کرنا ہے اس لئے فرمایا گیا کہ یاد کرنا وہ ہے کہ جوانی کے زمانہ میں یاد کر لے آدمی جبکہ اُمنگوں کے سبز باغ سامنے ہیں اُمنگیں سامنے ہیں دنیا کی بہاریں سامنے ہیں قوت اندر موجود ہے اس وقت ہر چیز سے کٹ کر آدمی متوجہ ہو اللہ کی طرف وہ زیادہ عجیب چیز ہے تو وقت آنے سے پہلے پہلے یاد کر لے یہی یاد کہلاتی ہے اور وقت آجانے کے بعد یاد کرے وہ یاد یاد نہیں ہے اس لئے اس آیت میں توجہ دلائی گئی۔ وَكُلُّوا مِنْ رِزْقِهِ وَالْيَهُ النُّشُورُ زمین سے فائدہ اٹھاؤ چلو پھر و ہمارے خزانوں سے متفع ہو مگر اسے یاد رکھو کہ لوٹ کر ہماری طرف آتا ہے۔

قیامت کے دن ایک ایک ذرہ کا حساب دینا پڑے گا

اور حساب دینا پڑے گا اور ایک ایک چیز کا ایک ایک ذرہ کا حساب دینا ہوگا اس کو ایک جگہ فرمایا گیا قرآن کریم میں کہ ثُمَّ لَتَسْأَلَنَّ يَوْمَئِذٍ عَنِ النَّعِيمِ پھر قیامت کے دن نعمتوں کا سوال کیا جائے گا تم سے کہاں سے کمایا کس طرح استعمال کیا۔

نعیم کی تفسیر

اور نعیم کی تفسیر میں لکھتے ہیں کہ سردی کے زمانہ میں گرم پانی بھی نعیم ہے پوچھا جائے گا کہ سردی میں ہم نے گرم پانی دیا تم نے کیا شکر ادا کیا اور گرمیوں کے زمانہ میں ٹھنڈا پانی نعیم میں داخل ہے تو سوال کیا جائے گا کہ برستی ہوئی آگ میں ہم نے تمہیں ٹھنڈا پانی دیا تم نے الحمد للہ کہا یا نہیں؟ تم نے توجہ کی ہماری طرف یا نہیں؟ وہاں ایک ایک ذرہ کا سوال کیا جائے گا ایک ایک چیز کا ان اللہ سَرِيعَ الْحِسَابِ یہ ساری اربوں کھربوں مخلوق ہر ایک سے اس کی اربوں کھربوں چیزوں کا سوال کیا جائے گا اور حق تعالیٰ سوال کر لیں گے اور پچاس ہزار برس کا دن رکھا ہے قیامت کا تاکہ ساری اُمّتوں کا حساب اس دن آجائے تو ایک ایک چیز کا سوال کیا جائے گا تو اس سے پہلے کہ وہاں سوال کیا جائے یہیں اپنے ذہن سے کیوں نہ سوال کرو حدیث میں ہے کہ حَاسِبُوا قَبْلَ أَنْ تُحَاسَبُوا قَبْلَ اس سے کہ حساب لیا جائے قیامت کے دن تم ہی اپنا کچا چٹھا کیوں نہیں درست کر لیتے یہاں پہلے ہی اپنا حساب کیوں نہیں لے لیتے ایک معمولی ساعمل ہے اگر اسے ہی کر لے آدمی تو ساری زندگی درست ہو جائے۔

سونے سے پہلے مراقبہ

آپ بہر حال دن بھر کام کاج کر کے رات کو پڑ کے سوتے ہیں چارپائی پر لیٹ کر ایک دس منٹ مراقبہ کر لے آدھوہیہ سوچے کہ آج دن بھر میں میں نے کتنی اللہ کی اطاعت کی ہے، کتنی نافرمانی کی، نعمتوں پر کتنا شکر ادا کیا کتنا غفلت میں گزارا، جتنی چیزیں غفلت میں گزریں، جتنی چیزیں معصیت کی ہوں گناہ کی ہوں سچے دل سے توبہ کرے اور فرمایا گیا النَّابُ مِنَ الذَّنْبِ كَمَنْ لَا ذَنْبَ لَهُ گناہ سے توبہ کرنے والا ایسا ہے کہ جیسے کیا ہی نہیں تھا اس نے گناہ اگر حقوق العباد ہیں تو سوچ لے رات کو پڑ کے کہ کس کس کی حق تلفی کی ہے۔ مال کی حق تلفی، کسی کو گالی دی ہے، کسی کو تیز جملہ کہا ہے کسی کا دل دکھایا ہے۔ یہ بھی حق تلفی ہے۔ اگلے دن اس سے معذرت کر لے کہ بھئی وقتی بات تھی جذبہ آگیا تھا۔ میں نے تمہیں یہ کہہ دیا تم اللہ کے لئے معاف کرو، گپا چٹھا صاف ہو گیا کسی کی چیز زبردستی جھپٹ لی ہے واپس دے دو، اگر وہ خود تمہیں رضا سے دے دے لے کے رکھ لو معاملہ صاف ہو گیا۔ کسی کو گالی دی ہے اس سے معافی مانگ لو معاملہ صاف ہو گیا۔ تو قبل اس کے کہ ان گالیوں کا ان معصیتوں کا وہاں حساب لیا جائے اس سے پہلے ہی کیوں نہ حساب لیا جائے تو اگر روزانہ آدمی سوتے وقت ایک دس منٹ سوچ لے، تو دن بھر کی تو ساری باتیں یاد رہتی ہیں کہ کتنی نیکیاں کیں کتنی بدیاں کیں، جتنی بیاں کی ہیں ان سے توبہ کر لے، جتنی نیکیاں کیں کہے اے اللہ تیرا شکر ہے میں تو اس قابل نہیں تھا کہ یہ نیکی انجام دوں تیری توفیق بخشی سے انجام دیں تو شکر پر وعدہ ہے کہ لَنْ نَشْكُرْكُمْ لَا زِيْدَنَّكُمْ جتنا شکر کرو گے نعمت پر نعمتوں کو میں بڑھاتا جاؤں گا، نیکیوں پر شکر کیا تو نیکیاں بڑھتی جائیں گی اور بدی سے توبہ کی وہ مٹی رہے گی تو روزانہ اگر آدمی چٹھا صاف کر لے بدیاں مٹا دے نیکیوں میں اضافہ کر لے یہ کون سی مشکل بات ہے اگر پانچ دس منٹ سوچ لیا کرے چارپائی پر لیٹ کر تو روز کار و روز حساب ہوتا رہے گا اور اگر نہیں سوچتا اور اس غرضے میں ہے کہ جب موت کا وقت آئے گا جب کر لوں گا اکٹھی توبہ تو اول تو جسے آج توفیق نہیں ہوئی کیا ضروری ہے کہ کل کو توفیق ہوگی۔ کل جب آئے گی تو کہے گا کل کو کر لوں گا۔ پھر وہ کل آئی تو کل کل میں گزر جائے گی اسے موقعہ ہی نہیں ملے گا اور اگر موقعہ بھی ملا موت سے قبل تو اس وقت کہاں اتنا موقعہ ہے کہ اہل حقوق کے حقوق ادا کرے اور جو چیزیں کی ہیں ان کی تلافی کرے وہ تو مرنے کا وقت ہے اس واسطے قبل از موت کرے۔

قبل از موت محاسبہ میں سہولت ہے

اس میں سہولت یہ ہے کہ روز کار و روز حساب کرتا رہے گا تو نامہ اعمال درست ہوتا رہے گا جیسے ایک سرکاری ملازم ہو اگر وہ روز کار و روز اپنا حساب دیکھ لے کاغذات درست کر لے وہ مطمئن رہے گا کہ چیکر جس وقت بھی آجائے گا میں پیش کر دوں گا۔ یہ میرا حساب صاف ہے ہر وقت اسے امید لگی ہوئی ہوگی اور وہ چاہتا ہوگا کہ کوئی چیکنگ کرنے کے لئے آئے تاکہ میرا حساب دیکھے تو میری ترقی ہوگی اور گورنمنٹ سے میرا عراز ہوگا اور ایک وہ ملازم ہے کہ اپنا وقت آرام سے گزار رہا ہے اس نے کہا غلطیاں ہیں مہینہ کے

نہم پر کر لوں گا اکٹھی، لیکن مہینہ گزرنے نہیں پایا تھا کہ بیچ میں چیکر آگیا اب جو چیکنگ کی تو معلوم ہوا سارا حساب غلط ہے تو سوائے برخواستگی کے سوائے جرمانے کے سوائے جیل خانہ کے اور کیا ہو گا اس کے لئے؟ تو بہترین شخص وہ ہے جو روز کار و روز حساب اپنا درست کر لے تاکہ انجام کے وقت مطمئن ہو کر چلا جائے کہ میرا چٹھا تو صاف ہے۔

آزما کہ حساب پاک است از محاسبہ چہ پاک
جس کا حساب صاف ہے اس کو محاسبہ اور چیکنگ سے کوئی بھی ڈر نہیں ہو گا وہ تو تمنا میں رہے گا کہ کاش کوئی چیکنگ کرے تو میرا انعام بڑھے میری ترقی ہو اس لئے میں نے عرض کیا کہ مہینہ اور سال کو چھوڑ کر اگر روز کار و روز سوتے وقت ایک دس منٹ آدمی غور کر لیا کرے کہ کتنی میں نے حق تلفیاں کیں اور کتنی ادائیگیاں کیں حقوق کی، جتنی ادائیگی اللہ کے حقوق کی بندوں کے حقوق کی ہوئی شکر کرے حمد کرے اور کہے کہ اللہ یہ تیری توفیق سے ہو میں تو اس قابل نہیں تھا اور جتنی غلطیاں ہوئیں فوراً معافی مانگ لے اہل حقوق ہیں ان سے معاف کرالے۔ وہ صاف ستھرا رہے گا۔ پھر اس کے قلب میں تشویش نہ ہوگی طمانیت ہوگی، بشارت ہوگی، بادشاہوں کی مانند اس کی زندگی ہوگی کہ میں کسی کا قرض دار نہیں ہوں، کسی کا دین دار نہیں ہوں، وہ بادشاہوں کی طرح بسر کرے گا، یہ بہتر ہے کہ آدمی ایک فقیر پریشان پر آگندہ حال کی طرح زندگی بسر کرے یا یہ بہتر ہے کہ بادشاہ بن کر زندگی بسر کرے؟ جس کا قلب صاف ہے وہ بادشاہت میں ہے اور جس کے قلب میں بے چینی ہے وہ فقیر ہے پریشان حال ہے تو اس پریشانی کو دور کرنے کی صورت میں شریعت نے رکھی محاسبہ کہ روزانہ اپنا حساب کر لیا کرے اس لئے فرمایا **وَالِيهِ النُّشُورُ** نعمتوں کے استعمال سے ہم نہیں روکتے مگر دو باتیں چاہتے ہیں ایک تو یہ کہ حدود میں ہو استعمال حد سے گزرا ہوا نہ ہو اور ایک یہ کہ موت کو یاد کرتے رہو بے فکر ہو کر مت رہو۔

مسلمان کی حقیقت متفکر ہونا ہے

تو گویا مسلمان کی حقیقت نقلی متفکر، وہ فکر میں رہے کہ میرے سے کسی کی حق تلفی نہ ہو جائے، ہر وقت فکر لگی ہوئی ہو، اسی کو حدیث میں فرمایا گیا ہے۔ **تَفَكَّرْ سَاعَةً خَيْرٌ مِّنْ عِبَادَةِ سَنَةٍ** ایک گھڑی فکر کرنا اپنے معاملہ میں یہ ایک برس کی عبادت سے زیادہ بہتر ہے اس لئے کہ صحیح فکر سے ایک برس کی عبادت کا راستہ درست ہو جاتا ہے کھل جاتا ہے تو بے فکری عبادت کا آمد نہیں ہے فکر مندانہ عبادت ہوگی وہ کار آمد ثابت ہوگی، اسی لئے **وَالِيهِ النُّشُورُ** سے توجہ دلائی گئی کہ حساب آتا ہے اور ہماری طرف پہنچنے والے ہو تم اس وقت کو پیش نظر رکھ کر جو تمہارا جی چاہے کرو چاہے اسلام اختیار کرو چاہے کفر مگر یہ سمجھ لو کہ آکر حساب دینا ہے اور اگر یہ کہو کہ ہمارے فرشتے وقت پر نہیں آئیں گے اول یہ خام خیالی ہے لیکن اگر یہ ہو بھی تو فرشتوں کو بھیجنے کی ضرورت نہیں ہے یہ زمین ہی کافی ہے تمہارے لئے بادل ہی کافی ہیں، ایک مچھر ہی کافی

ہے۔ وَمَا يَعْلَمُ جُنُودَ رَبِّكَ إِلَّا هُوَ اللہ کے لشکروں کو کوئی نہیں جانتا کہ کہاں کہاں ہیں چاہے مچھروں سے کام لے لے چاہے چیونٹیوں سے کام لے لے چاہے بادلوں سے کام لے لے چاہے زمین سے کام لے لے پہلے سے پہلے نذیروں کے ڈرانے کو یاد رکھ ایسا نہ ہو کہ وقت کے وقت پر تمہیں یاد آئے تو کہو کہ واقعی ڈرانے والے صحیح کہہ رہے تھے ہم ہی غلطی کے اوپر تھے اس وقت کا اعتراف کار آمد ثابت نہیں ہوگا تو یہاں تک حق تعالیٰ نے گویا زمین کا جو صوبہ ہے اس کی حکومت کا اس کے متعلق ایک اجمالی صورت بیان فرمائی کہ نعمتوں کے استعمال کی اجازت دی حدود بتلا دیں۔ اب دوسرا علاقہ جو ہے وہ جو اور فضا کا ہے جس کو شروع کیا گیا ہے اُولَمْ يَرَوْا اِلَى الطَّيْرِ فَوْقَهُمْ سے وہ انشاء اللہ کل کو بیان ہوگا۔ اللہ تعالیٰ ہمیں توفیق دے عمل صالح کی۔

بِسْمِ اللّٰهِ الرَّحْمٰنِ الرَّحِیْمِ ط

اُولَمْ يَرَوْا اِلَى الطَّيْرِ فَوْقَهُمْ صَفَتْ وَ يَقْبِضْنَ ۝ مَا يُمْسِكُهُنَّ اِلَّا الرَّحْمٰنُ ط اِنَّهُ بِكُلِّ شَيْءٍ ۙ بَصِيْرٌ ۝ اَمَّنْ هٰذَا الَّذِیْ هُوَ جُنْدٌ لَّكُمْ يَنْصُرُكُمْ مِّنْ دُوْنِ الرَّحْمٰنِ ط اِنِ الْكَافِرُوْنَ اِلَّا فِيْ غُرُوْرٍ ۝ اَمَّنْ هٰذَا الَّذِیْ يَرْزُقُكُمْ اِنْ اَمْسَكَ رِزْقَهٗ ۙ بَلْ لَّجُوْا فِیْ عُتُوٍٰ وَ نُفُوْرٍ ۙ اَمَّنْ يَّمْشِیْ مُكْبًا عَلٰی وَجْهِهٖٓ اَهْدٰی اَمَّنْ یَّمْشِیْ سَوِيًّا عَلٰی صِرَاطٍ مُّسْتَقِیْمٍ ۝ قُلْ هُوَ الَّذِیْ اَنْشَاَكُمْ وَ جَعَلَ لَكُمْ السَّمْعَ وَ الْاَبْصَارَ وَ اَلْاَفْئِدَةَ قَلِيْلًا مَّا تَشْكُرُوْنَ ۝ قُلْ هُوَ الَّذِیْ ذَرَاٰكُمْ فِی الْاَرْضِ وَ اِلَيْهٖ تُحْشَرُوْنَ ۝

ترجمہ: اور کیا نہیں دیکھتے ہو اڑتے جانوروں کو اپنے اوپر پر کھولے ہوئے اور پر جھپکتے ہوئے ان کو کوئی نہیں تھام رہا رحمان کے سوائے اس کی نگاہ میں ہے ہر چیز بھلا وہ کون ہے جو فوج ہے تمہاری مدد کرے تمہارے رحمن کے سوائے منکر پڑے ہیں برے بہکائے ہیں۔ بھلا وہ کون ہے جو روزی دے تم کو اگر وہ رکھ چھوڑے اپنی روزی کوئی نہیں پر اڑ رہے ہیں شرارت اور بدکنے پر بھلا ایک جو چلے اوندھا اپنے منہ کے بل وہ سیدھی راہ پائے یا وہ شخص جو چلے سیدھا ایک سیدھی راہ پر۔ تو کہہ وہی ہے جس نے تم کو بنا کھڑا کیا اور بنادئے تمہارے واسطے کان اور آنکھیں اور دل تم بہت تھوڑا حق مانتے ہو تو کہہ وہی ہے جس نے بکھیر دیا تم کو زمین میں اور اسی کی طرف اکٹھے کئے جاؤ گے۔

حق تعالیٰ کی مملکت کے تین علاقے ہیں

میں نے کل عرض کیا تھا کہ حق تعالیٰ کی مملکت کے تین علاقے ہیں جو اس سورۃ میں بیان فرمائے گئے ہیں ایک سموات، آسمان اور اس کی مخلوق اور اس پر حکمرانی کا انداز اور ایک زمین اور زمینی مخلوق اور اس پر حکومت کا انداز اور ایک جو اور فضا جو آسمان اور زمین کے درمیان میں ہے اس پر حکمرانی کا طریق، تو دو علاقوں کے بارے میں نے بقدر ضرورت تفسیر عرض کی۔ آج یہ تیسرا علاقہ ہے جو اور فضا کا جس کو شروع لیا گیا ہے اُولَمْ يَرَوْا اِلَى الطَّيْرِ فَوْقَهُمْ صَفَتْ وَ يَقْبِضْنَ سے اور اس کی بنیاد ہے کہ زمینی مخلوق میں انسانوں کو توجہ دلائی گئی ہے کہ وہ اللہ کی حکومت کو مانیں اور اس کے قانون پر چلیں اگر ایسا نہیں کریں گے تو ان پر

بلیات اور فتنے برسوں کے اور وہ مضائب میں مبتلا ہوں گے۔ منجملہ ان کے دو چیزیں بیان فرمائی گئی تھیں کہ کیا تم آسمان والے سے مطمئن ہو کر بیٹھ جاؤ گے اس سے کہ زمین تمہیں دھنسا دے اور نصف کر دیئے جاویا یہ کہ آسمان سے پتھر برسادیئے جائیں اور ان سے پتھر اوہو جائے انسانوں پر اس پر انسان اگر سلامتی کے ساتھ غور کرے اور اطاعت شعاری کے جذبے سے غور کرے تو بات بالکل سیدھی اور صاف ہے۔

انسان میں یہ روگ ہے کہ وہ اللہ کے احکام میں خود رائی کو دخل دیتا ہے

مگر انسان میں ایک روگ یہ ہے کہ وہ اللہ کے احکام میں خود رائی کو دخل دیتا ہے اور اس خود رائی کا منشاء ہوتا ہے اپنی دی ہوئی عقل، تو عقل تو دی گئی تھی اس لئے کہ اللہ کے احکام کو سمجھے اور غور کرے اور کوئی شبہ پیش آئے تو عقل سے اس شبہ کو صاف کر لے اس نے عقل کو استعمال کیا معارضہ میں اور حق تعالیٰ کے مقابلہ میں عقل کو ذریعہ بنایا اللہ کے احکام میں طرح طرح کے شبہات نکالنے کا شکوک پیدا کرنے کا اور اس میں الجھنے کا، تو قلب موضوع ہو گیا دی گئی تھی عقل اس لئے کہ سمجھے احکام کو اور کوئی شبہ طبعی طور پر پیش آئے تو عقل سے اس کو دفع کر لے اس نے کیا یہ کہ عقل کو لڑائی کا ذریعہ بنایا اللہ سے اور اس کے احکام میں طرح طرح کے شکوک اور شبہات نکالنے شروع کئے اور معارضہ شروع کیا جس کا مطلب یہ ہے کہ گویا یہ احکام معاذ اللہ عقل کے خلاف ہیں۔ پھر میں کیوں مانوں انہیں۔

انسان کو عقل تو اللہ تعالیٰ کی اطاعت کے لئے دی گئی تھی لیکن اس نے اسے اللہ کے مقابلہ میں استعمال کیا

تو اپنی برأت ذمہ کے لئے اس نے عقل کو استعمال کیا حق کے مقابلہ میں حالانکہ عقل دی گئی تھی حق کی اطاعت کے لئے کہ پوری طرح سے سمجھو تو یہاں بھی انسان نے یہی کیا کہ جب فرمایا کہ ہم آسمان سے پتھر برسادیں گے تو اس نے کہا بھلے یہ کیسے ہو سکتا ہے پتھر تو ایک وزنی چیز ہے اور وزن دار چیز ہمیشہ نیچے کی طرف کو آتی ہے زمین مرکز ثقل ہے اور وہ اپنی طرف کھینچتی ہے اسے اوپر نہیں جانے دیتی تو آسمان میں پتھر کہاں ہیں جو وہاں سے برسیں یہ عقل کے خلاف ہے کہ وزنی چیزیں اوپر جائیں حالانکہ اگر وہ اس پر غور کرتا کہ جس خالق نے یہ چیزیں پیدا کی ہیں اور ان میں طبعی رفتار رکھی ہے تو طبیعت کا پیدا کرنے والا بھی تو وہی ہے اگر وہ بدل دے طبیعت کو تو اس کے اختیار میں ہے اتنا تو اس کا اختیار سمجھا کہ وہ طبیعت کے مطابق بنا دے اور یہ نہ سمجھا کہ طبیعت کے خلاف کرے۔

طبیعت کا خالق طبیعت کو اس کے خلاف بھی چلا سکتا ہے

حالانکہ جو خالق ہے طبیعت کا وہ طبیعت کو ادھر بھی چلا سکتا ہے طبیعت کے خلاف کرے تو طبیعت اس پر حاکم تو نہیں ہے حاکم تو وہ ہے طبیعت کے اوپر۔ ایک درخت جب پیدا ہوتا ہے اور آپ منوں مٹی کے نیچے بیج ڈال دیتے ہیں اس بیج میں سے کوئیل نکلتی ہے کوئیل اتنی کمزور ہے کہ اگر چٹکی سے ملیں تو مسل دی جائے، لیکن اللہ نے اس کو اتنا طاقتور بنایا کہ منوں مٹی کے جگر چیر کر وہ اوپر کی طرف آتی ہے حالانکہ طبیعت

یہ تھی کہ نیچے کی طرف کو جائے پتے کو اگر آپ چھوڑیں گے تو وہ نیچے جائے گا اور پر نہیں جائے گا، لیکن وہی پتہ جب بیج سے نکلتا ہے تو وہ جاتا ہے اور پر کی طرف اول تو منوں مٹی کو چیرتا ہے اس کے جگر کو شق کر کے باہر نکلتا ہے پھر باہر نکل کر بھی یہ نہیں کہ نیچے کی طرف جائے وہ چڑھ کر آسمان کی طرف جاتا ہے اور ایک بڑا تناور درخت بن جاتا ہے یہ طبیعت کو کس نے بدل دیا طبیعت تو یہ چاہتی ہے کہ درخت نیچے کی طرف آئے لیکن نیچے کے بجائے اسے اوپر کی طرف لے گئے تو قدرت ہے مالک کی وہ اس طبیعت کے خلاف حکم جاری کر دے۔ طبیعت کو اپنے خلاف چلنا پڑے گا طبیعت کے موافق اگر حکم دے موافق چلنا پڑے گا۔ طبعی چیز یہ ہے کہ آدمی اگر نقش و نگار بنائے تو کاغذ پر بنا سکتا ہے۔ پتھر پر بنا سکتا ہے، لکڑی پر نقش و نگار بنا سکتا ہے لیکن کیا یہ کسی کو قدرت ہے کہ پانی کے اوپر نقاشی کر دے؟ مگر اس کی قدرت یہ ہے کہ ایک گندے پانی کے قطرے کے اوپر ایسے نقش و نگار بناتا ہے کہ انسان بن جاتا ہے تو ایک پانی کے قطرے پر نقاشی کرنا یہ آپ کی طبیعت کے خلاف ہے لیکن اللہ کی قدرت کے تو خلاف نہیں تو جب قدرت والے کو قدرت والا مان لیا تو مان کر پھر اسے مقید کرنا کہ آپ ادھر کو چلیں ادھر کونہ چلیں یہ انسان کی کج فطرتی کی بات ہے ورنہ وہ یوں کہتا کہ طبیعت کو چلا دیا ادھر یہ بھی اس کی قدرت ہے اور طبیعت کو اس کے خلاف چلا دیا یہ بھی اس کی قدرت ہے پتھروں کو نیچے ڈال دے یہ بھی اس کی قدرت ہے اور اوپر اٹھا کر لے جائے یہ بھی اس کی قدرت ہے تو پہلے تو غور کرنا چاہئے تھا عقل سے مگر عقل کو مقابلہ پر استعمال کیا اللہ کی قدرت کے اور اپنی موافقت کے گویا عقل میری ہے اور میری تائید کرے گی آپ کے خلاف کرے گی اور یہ نہ جانا کہ عقل بھی انہی کی پیدا کی ہوئی اور تم بھی انہی کے پیدا کئے ہوئے تمہیں حق کیا ہے کہ مالک کے خلاف چلو اور اپنے آلات اور قوی کو اس کے خلاف میں استعمال کرو، تو یہ تو ہے ایک عقلی چیز۔

عقلی شبہ کے دو جواب دیئے گئے

لیکن حق تعالیٰ نے جواب دیا دو طرح پر ایک تاریخ پیش کی اور ایک حسی مثال پیش کی، تاریخ کی طرف تو اشارہ کیا **وَلَقَدْ كَذَّبَ الَّذِينَ مِنْ قَبْلِهِمْ** سے کہ پچھلوں نے بھی اعتراضات کئے لیکن پچھلوں پر تاریخ شاہد ہے کہ پتھر برسائے گئے لوط علیہ السلام کی قوم پر پتھر برسادیئے گئے۔ ایک تاریخی واقعہ ہے اور سچی تاریخ ہے اور سچائی سے بیان کیا گیا ہے تو اسی کو دیکھ کر عبرت پکڑو تھوڑی سی کہ جس نے ایک قوم پر برسادیا پتھروں کو وہ آج بھی برس سکتا ہے، گنہگار جب بھی تھے اور آج بھی ہیں، تو جس نوع کے گناہ پر پچھلے دور میں پتھر برس سکتے ہیں اسی دور میں اسی قسم کے گناہ پر آج کے دور میں کیوں نہیں برس سکتے۔

اللہ کے فضل اور نبی علیہ السلام کی رحمت کے طفیل یہ امت عام عذابوں میں مبتلا نہیں کی گئی

یہ تو رحمة للعالمین کا فضل ہے اور نبی کریم صلی اللہ علیہ وسلم کی رحمت عامہ کا فضل ہے کہ اس قسم

کے عام عذابوں میں امت کو بتلا نہیں کیا گیا، لیکن اس کی نفی بھی نہیں کی گئی کہ اگر ضرورت پڑی تو اس امت پر بھی ہم عذاب نازل کریں گے۔ حدیث میں فرمایا گیا ہے لیس عذاب امتی الخسف والمسح والرجم ان عذاب امتی الفتن والقتل والزلازل میری امت کا عام عذاب یہ نہیں ہوگا کہ ان کی صورتیں مسخ کر دی جائیں جیسے پچھلی امتوں کو بندر بنا دیا گیا۔ بعضوں کو خنزیر بنا دیا گیا۔ اس امت پر یہ رحمت ہے کہ عام طور سے نہیں ہوگا لیکن جزوی طور پر اگر ہو جائے کسی کو مسخ کر کے خنزیر کی صورت بنا دیا جائے یا کسی کو بندر کی صورت دے دی جائے تو یہ آج بھی ممکن ہے اور واقعات پیش آئے ہیں۔

قرآن مجید کی توہین کا عبرت انگیز واقعہ ایک عورت کی شکل خنزیر کی شکل سے بدل دی گئی

ابھی پچھلے دنوں آپ نے سنا ہوگا کہ اخبارات میں ایک واقعہ آیا بھوپال میں یہ قصہ گزر اور وہ یہ کہ ایک عورت کے اولاد نہیں ہوتی تھی تو اس نے کسی سادھو سے رجوع کیا اور کہا کہ کوئی تدبیر ایسی بتلائیے کہ میرے اولاد ہو جائے اس کم بخت نے کہا کہ قرآن شریف کو نیچے رکھ کے اس کے اوپر بیٹھ کر تو غسل کر تو تیرے اولاد ہو جائے گی حالانکہ وہ مسلمان عورت تھی، لیکن بعض دفعہ عورتیں اولاد کی طمع میں اللہ اور رسول کو چھوڑ دیتی ہیں اور اس قسم کے ٹوٹے اور ٹونکوں میں بتلا ہو جاتی ہیں اس ظالم نے یہ حرکت کی اور ایمان کو پس پشت ڈال کر قرآن شریف پر بیٹھی اور وہاں سے اٹھ کر جب آئی تو اس کی صورت خنزیر کی سی تھی۔ بال وال تو سر پر تھے جس سے یہ پہچانا گیا کہ وہ انسان تھی لیکن شکل مسخ ہو گئی۔ یہ اخبارات میں بھی آیا واقعہ اور بعضوں کو شبہ ہے کہ صاحب اخبار میں کیوں اس واقعہ کو لکھ دیا اس سے تو معاذ اللہ اسلام کی توہین ہوئی کہ ایک مسلمان بدک گیا۔ میں کہتا ہوں کہ قرآن شریف میں واقعات اس قسم کے کیوں بیان کئے کہ پچھلی امتیں مومن ہوتے ہوئے جب حق کے مقابلہ پر آئیں تو انہیں خنزیر کی صورت دے دی گئی اس سے اس دور کے اسلام کی توہین نہیں تھی تو آج بھی اگر اس قسم کا واقعہ آئے اور وہ عام کیا جائے تو اس میں اسلام کی توہین نہیں یہ تو کفر کی توہین ہے کہ اسلام چھوڑ کر جب کفر اختیار کیا تو صورت مسخ ہوئی اگر عیاذ باللہ یہ ہوتا کہ اسلام قبول کرنے پر تلاوت قرآن کرنے پر معاذ اللہ صورت بگڑ جاتی تو اسلام کی توہین تھی، لیکن اسلام کو چھوڑ کر کفر کی اہانت اس میں واضح ہوئی تو یہ اسلام کی توہین نہیں بلکہ کفر کی توہین ہے اور اسلام کی عظمت اس سے ظاہر ہوتی ہے اور اگر اس میں اہانت تھی تو حق تعالیٰ قرآن کریم میں ایسے واقعات ہی بیان نہ فرماتے تو اگر آج کے لوگوں نے اس قسم کے واقعات کو نقل کر دیا ہے تو قرآن کی پیروی کی کہ اللہ نے پچھلے واقعات نقل کئے انہوں نے سامنے کا واقعہ نقل کر دیا۔ اسلام کی عظمت اس سے نمایاں ہو گئی۔ بہر حال میرے عرض کرنے کا مطلب یہ تھا کہ خسف یا مسخ یہ عام تو نہیں ہوگا رحمۃ للعالمین کی اس امت میں لیکن خاص خاص طور پر ہوگا۔

حدیث میں فرمایا گیا ہے کہ تقدیر کو جھٹلانے والے بعض طبقات دھنسائے جائیں گے زمین کے اندر اس امت کے اندر بھی ایسے واقعات ہوں گے تو اگر ایسا واقعہ پیش آئے معاذ اللہ اس کو نقل کر دے مسلمان تو یہ ڈرانا ہوگا اس سے کہ دیکھو تقدیر کے خلاف کرنے میں یہ وبال پڑتا ہے۔ لہذا تقدیر کی حمایت کرو اسلام کے مطابق چلو تا کہ اس قسم کے وبال سے بچ جاؤ تو قرآن کریم نے تاریخی واقعات کی طرف اشارہ کیا کہ پچھلے دور میں ہو چکا ہے ایسا پورے طبقے کے طبقے مسح کر دیئے گئے پوری امت ڈرا دی جائے یا پوری امت دھنسا دی جائے اس واسطے کہ یہ امت دوامی اور ابدی ہے اس کے مٹنے کے بعد کوئی اور امت آنے والی نہیں اس لئے قیامت تک یہ امت رہے گی اور ایک طبقہ حق پر رہے گا۔ خلاف کرنے والوں پر اس قسم کے عذابات آئیں گے اور اس قسم کے وبال ڈالے جائیں گے تو اشارہ دیا قرآن کریم نے کہ جنہوں نے پہلے تکذیب کی تھی ہوا ان پر یہ واقعہ لہذا تم بچو اس قسم کی تکذیب سے کہ تم نہ کہیں بتلا کر دیئے جاؤ تو پہلی چیز تو یہ ہے کہ تاریخی واقعات سے عبرت پکڑو لَقَدْ كَانَ فِي قَصصِهِمْ عِبْرَةٌ لِّأُولِي الْأَلْبَابِ۔

قرآن کریم میں گزشتہ امتوں کے واقعات محض قصہ و کہانی کیلئے بیان نہیں ہوئے
قرآن کریم نے جو پچھلی امتوں کے واقعات بیان کئے ہیں وہ قصہ کہانی کے طور پر نہیں ہیں کہ وقت گزاری کے لئے تفریح طبع کے لئے کچھ قصے سنا دیئے وہ بیان کئے گئے ہیں عبرت کے لئے تاکہ آدمی غور کرے کہ پچھلوں کی ان حرکتوں پر جب یہ عذاب آیا تو آج اگر وہ حرکتیں ہو گئیں تو آج بھی عذاب آسکتا ہے۔ یہی معنی اعتبار کے اور عبرت پکڑنے کے ہیں تو ایک جواب تو دیا ہے تاریخی اور دوسرا جواب ہے حسی اور وہ یہ کہ **أُولَئِكَ يَرَوْنَ إِلَى الطَّيْرِ فَوْقَهُمْ صَفْتٍ وَيَقْبِضْنَ** کیا تم اللہ کی قدرت نہیں دیکھتے کہ یہ پرندے فضا کے اندر اڑ رہے ہیں وہ بھی تو اجسام ہیں جیسے پتھر جسم ہے وہ بھی تو مٹی کے بنے ہوئے ہیں پرندے، لیکن ہزاروں گز اوپر ہوا میں ان کو تھام رکھا ہے تو کس نے تھاما ہے ان کو؟

سوال کا جواب

اگر آپ یہ کہیں کہ ان میں قوت ایسی تھی کہ وہ تھم گئے تو سوال یہ کہ وہ قوت کس نے رکھی ان کے اندر اس لئے فرمایا ان کو تھامنا یہ اللہ کی قدرت ہے اور جب چاہتے ہیں انہیں گرا دیتے ہیں، بعض دفعہ اڑتا اڑتا جانور ایک دم نیچے آ پڑتا ہے وہ قوت اس وقت اس میں سے سلب کر لی جاتی ہے۔ چھین لی جاتی ہے تو جب ایک جسم کو حق تعالیٰ ہزاروں گز فضا کے اندر اڑا کر تھامتے ہیں تو یہ کیوں نہیں ممکن ہے کہ ایک پتھر کو اڑا دیں اور وہ چلا جائے نیچے اور اسے ڈال دیں نیچے پہلے تو اوپر جائے اور رُ کے فضا میں اور پھر نیچے آجائے۔

اعتراض کا جواب

اگر اس پر یوں کہا جائے کہ صاحب ہو سکتا ہے کہ ایک جانور بے چارہ ہو اڑا کر لے گئی اور وہ چلا گیا وہ ہوا کی طاقت سے اڑ گیا۔ ہوا بیچ میں سے نکل گئی وہ نیچے آ پڑا تو یہ ہوا کی کارستانی ہے قدرت کی تھوڑا ہی ہے

عیاذ باللہ اس کے بارے میں فرماتے ہیں۔ اَلِی الطَّیْرِ فَوْقَهُمْ تَمَّهَارے سروں پر یہ پرندے اُڑ رہے ہیں اور صَفَّتِ مَلَكُوتِیَاں اور جماعتیں بن بن کر اُڑ رہے ہیں اگر ہوا اٹھا کر لے جاتی تو ایک کو دو کو چار کو ایک اتفاقاً واقعہ پیش آتا، لیکن یہ تو ترتیب وار صف بندی کر کے اُڑتے ہیں یہ تو ان کے شعور اور ارادہ کا دخل ہو اور اللہ نے ان کے اندر پیدا کیا تو یَقْبِضَنَّ خدَا کے سوا کسی نے روک رکھا ہے انہیں؟ اور وہ صف بن کر اُڑتے ہیں جیسے مرغابیاں اُڑتی ہیں تو ہمیشہ مثلث کی صورت پہ اُڑتی ہیں دو مَلَكُوتِیَاں ہوتی ہیں مثلث آگے ان کا سردار ہوتا ہے وہ آگے آگے چلتا ہے اور پیچھے وہ چلتی ہیں جیسے پریڈ کرتی ہوئی فوج جاتی ہے۔ ترتیب وار یا مرغابیاں جب اُڑتی ہیں تو ترتیب وار اُڑتی ہیں، بطیں جب اُڑتی ہیں تو ترتیب وار اُڑتی ہیں چھوٹی چڑیاں جب اُڑتی ہیں تو مَلَكُوتِیَاں بن کر اُڑتی ہیں تو ترتیب وار اُڑتی ہیں تو سارے نمونے دکھلا دیئے انفرادی طور پر بھی پرندے اُڑتے ہیں صف باندھ کر بھی اُڑتے ہیں، مَلَكُوتِیَاں بن کر بھی اُڑتے ہیں معلوم ہوتا ہے کہ کوئی محض طبعی کارخانہ نہیں ہے بلکہ فاعل مختار کی بنائی ہوئی چیزیں ہیں کہ کسی کو اس طرح بنا دیا کسی کو اس طرح اگر طبعی بات ہوتی تو طبیعت کی ایک رفتار ہوتی جب جانور گرائیچے آپڑتا، لیکن ترتیب وار اُڑنا قاعدہ سے اُڑنا معلوم ہوتا ہے کہ کسی خاص نظام کے تحت وہ اُڑ رہے ہیں کسی اختیار کے تحت اُڑتے ہیں صَفَّتِ صفیں باندھ کر پرہ بن کر۔

شبه کا دفعیہ

کوئی اگر یوں کہے کہ صاحب پر چونکہ ان کے بنائے ہوئے ہیں وہ کھول دیئے لہذا اُڑ رہے ہیں تو پروں کی کارستانی ہے تو فرماتے ہیں وَيَقْبِضَنَّ ایسا بھی تو ہے کہ پر سمیٹ لیتے ہیں اور پھر جارہے ہیں دور تک تو اب کیوں جارہے ہیں؟ اگر پروں کی کارستانی تھی تو پروں کو سمیٹ کر بھی اُڑتے ہیں بہت سے جانور بہت سے پر پھیلا کر اُڑتے ہیں۔ بہت سے پروں کو سمیٹ کر اُڑتے ہیں اور بہت سے ایسے ہیں کہ ایک مسافت تک پر کھولے ہوئے ہیں اور ایک مسافت میں پر سمیٹ لئے اور چلے جارہے ہیں تو اگر پروں کی وجہ سے اُڑ رہے ہیں تو وہاں بھی پروں کو سمیٹ لیا گیا۔ اب کیسے اُڑ رہے ہیں؟ اب کس نے تھام رکھا ہے انہیں؟ تو پروں سے بھی اُڑتے ہیں اور پروں کو سمیٹ کر بھی اُڑتے ہیں۔ اس لئے دونوں چیزیں فرمائیں کہ صَفَّتِ صفیں باندھ کر اُڑتے ہیں۔ یہ طبعی بات نہیں ہے بلکہ اللہ کے اختیار اور قدرت کی بات ہے وَيَقْبِضَنَّ اور ان پروں کو وہ سمیٹ دیتا ہے وہ پھر بھی اُڑتے ہیں اور فضا میں معلق ہو جاتے ہیں بہت دیر تک بعضے جانور نہیں اُڑتے اور لٹکے ہوئے ہیں فضا میں مَا يُمْسِكُهُنَّ إِلَّا الرَّحْمَنُ رَحْمَنُ کے سوا کون ہے جس نے تھام رکھا ہے تو جو ان پرندوں کے اجسام کو اوپر تھام سکتا ہے وہ اگر پتھروں کو تھام دے تو تمہاری عقل کیا کہتی ہے اس کے بارے میں، عقلیں یہاں لڑائی تھیں، لیکن انہی کی طبعی رفتار نے تمہاری عقلوں کو گند کر دیا اور انہوں نے جواب دے دیا، تو پتھر کے بارے میں بھی سمجھ لو کہ تمہاری عقلیں گند ہیں قدرت اللہ کی تابع نہیں ہے تمہاری عقلوں کے یا تمہارے ڈالے ہوئے وسوسوں کے، وہ تو اپنی قدرت سے کام کرتا ہے مَا يُمْسِكُهُنَّ إِلَّا

الرَّحْمٰنُ تو حاصل یہ نکلا کہ تاریخ دیکھو تب واقعات ثابت پھر کیوں نہیں مانتے انہیں تاریخ پر نظر نہ کرو تو محسوسات پر نظر کرو جو ہر وقت تمہارے سامنے ہیں اس کو سامنے رکھو اب اگر تم نہ اسے مانو نہ اسے مانو تو معلوم ہوا مقصود مقابلہ ہی ہے حق تعالیٰ کا یہ عقل کا نام محض حیلے کے طور پر لے رکھا ہے ورنہ عقل تو سمجھا رہی ہے کہ جب یہ واقعہ پرندوں میں پیش آسکتا ہے تو پتھر میں بھی پیش آسکتا ہے۔

عقل کے پرستاروں سے سوال

اگر میں کہوں کہ آپ کو تو اللہ تعالیٰ نے یہ قدرت دی ہے کہ جب آپ اینٹ پھینکتے ہیں تو بیس گز تک چلی جاتی ہے حالانکہ اینٹ کی طبعی رفتار کا تقاضا ہے کہ نیچے آئے مگر آپ کے ارادہ کی قوت اسے اوپر پھینک دیتی ہے جب آپ کے ارادہ کی قوت ختم ہو جاتی ہے پھر وہ اصلی رفتار پہ آکر اینٹ نیچے آجاتی ہے تو آپ کے ارادہ میں تو یہ طاقت ہو کہ اینٹ کی طبیعت کے خلاف اسے اوپر پہنچادے اور اللہ کے ارادہ میں یہ طاقت نہ ہو کہ وہ اس کی طبیعت کے خلاف اوپر پہنچادے۔ اور تمہارا ارادہ زیادہ سے زیادہ پچاس گز تک اس کی قوت جاسکتی ہے۔ اللہ کا ارادہ لا محدود ہے وہ اگر پچاس ہزار گز سے اوپر اڑادے تو اس کی طاقت سے بعید نہیں تو معلوم ہوا کہ باہر کی طاقت لے جاسکتی ہے اوپر اشیاء کو اور جتنی طاقت ہوگی اتنا لے جائے گا۔ انسان کی طاقت محدود ہے کہ بیس گز اس نے پھینک دیا ڈھیلا اور اللہ کی طاقت لا محدود ہے اس نے پچاس ہزار گز سے اوپر پھینک دیا پتھر کو اور پھر نیچے ڈال دیا تو مطلب یہ ہے کہ جس طور پر دیکھو، عقلی طور پر دیکھو، تاریخی طور پر دیکھو، کوئی وجہ انکار کی نہیں ہے سوائے ڈھٹائی کے۔ سوائے سرکشی کے۔ اس واسطے فرمایا کہ مَا يُمَسِّكُهُنَّ اِلَّا الرَّحْمٰنُ اِنَّهٗ بِكُلِّ شَيْءٍ بِصِيْرٍ۔ اس واسطے کہ وہ ہر چیز کو بصیرت سے جانتا ہے اس لئے کہ وہی تو پیدا کرنے والا ہے اسے تو معلوم ہے کہ کس چیز میں میں نے کتنی قوت رکھی ہے اور کس طرح میں اسے استعمال کروں گا تو اِنَّهٗ بِكُلِّ شَيْءٍ بِصِيْرٍ۔ تم پتھر پھینکتے ہو تو تمہیں بصیرت حاصل نہیں ہے کہ اس کے اندر کیا قوت ہے کیا نہیں ہے؟ تم نے تو اٹھا کر ڈھیلا پھینک دیا۔ چلا گیا وہ بصیرت کے ساتھ اپنی طاقت کے ساتھ لے جائے اس پر تو اعتراض اور تم جو بے بصیرتی کے ساتھ ایک حرکت کر گزرو اس پر کوئی اعتراض نہیں تو یہ سوائے عصبيت اور جہالت کے اور کیا چیز ہے کوئی عقلی دلیل تو نہیں ہے کہ انکار کرو۔

کفار عبرت حاصل کرنے کے بجائے لڑنے کو مقصد بنائے ہوئے ہیں۔

حاصل اس کا یہ نکلا کہ تمہیں تو لڑنا ہی مقصود ہے اللہ میاں سے نہ عقل نے کام لینا نہ جس سے کام لینا نہ تاریخ سے عبرت پکڑنا، لڑنا مقصود فرمایا کہ اِجْعَلْ اَوْلٰٓئِکُمْ اٰمِنٌ هٰذَا الَّذِیْ هُوَ جُنْدٌ لَّکُمْ یَنْصُرُکُمْ مِّنْ دُوْنِ الرَّحْمٰنِ۔ یہ کون ہے جو خدا کے مقابلے پر لشکر آئے گا تمہاری مدد کرے گا۔ اس لشکر کو بھی ہمیں بتادو وہ کون سا لشکر ہے؟ یہ لشکر جتنا تم لاؤ گے اس مخلوق میں سے لاؤ گے یہ تو ہماری بنائی ہوئی چیز (ہے) تو ہماری بنائی ہوئی چیز ہمارے ہی مقابلے پر تھوڑا ہی آسکتی ہے۔ تمہاری کوئی بنائی ہوئی چیز ہو وہ تمہارے مقابلے پر

نہیں آتی تو ہماری بنائی ہوئی چیز ہمارے مقابلے پر کیسے آجائے گی؟ اور تم جو بھی لشکر لاؤ گے وہ مخلوق میں سے لاؤ گے اس لئے کہ خالق سے تو تم نے تعلق پیدا نہیں کیا کہ اس کے تابع بننے اس کی طاقت کو لیتے اس سے تو لڑائی ٹھان لی اب مقابلہ کرو گے تو اپنی طاقت سے اور مخلوق کی طاقت سے تو بتلاؤ وہ کون سی مخلوق ہے جو ہمارے مقابلے پر آئے گی۔ اَمَّنْ هَذَا الَّذِي هُوَ جُنْدٌ لَّكُمْ يَنْصُرُكُمْ مِنْ دُونِ الرَّحْمَنِ وَهُوَ كُونُ هُوَ رَحْمَنُ كے مقابلے پر تمہاری مدد کرے گا۔ اِنَّ الْكٰفِرُوْنَ اِلَّا فِىْ غُرُوْرٍ سِوَاِىْ هٰذَا اَسَءَلُكُمْ عَلٰى مَا كُنْتُمْ تَعْمَلُوْنَ۔ پڑے ہوئے ہو اور بھکے ہوئے ہو اس کے سوا اور کیا کہا جائے، عقل کی تم نہیں کہتے، حس کی تم نہیں کہتے، تاریخ کی تم نہیں کہتے، کوئی قوت تمہارے ہاتھ میں نہیں کہ خدا کا مقابلہ کرو اور لڑنے کے لئے تیار بقول شخصے۔ ع

لڑتے ہیں اور ہاتھ میں تلوار بھی نہیں

لڑنے کو موجود اور نہ ہاتھ اور نہ ہاتھ میں تلوار اور پھر وہ قوتیں بخشی ہوئی خدا کی ہیں تو اس کی بخشی ہوئی قوتوں کو اس کے مقابلہ پر لانا اس سے زیادہ حماقت کی بات اور کیا ہوگی اب آپ زیادہ سے زیادہ یہ کہیں گے کہ صاحب سامان اور وسائل ہمارے ہاتھ میں ہیں ہم بجلی کی مدد سے کام لیں گے ہم گیس کی طاقت سے کام لیں گے، ہم راکٹ سے کام لیں گے، ان چیزوں کو لائیں گے مقابلے پہ تو اول تو ظاہر ہے کہ یہ تو مخلوقات خداوندی ہیں۔ ان میں یہ جرأت کہاں ہے کہ اپنے خالق کا مقابلہ کریں یہ حماقت تو انسان ہی پر سوار ہے کہ وہ مقابلہ کرتا ہے خالق سے نہ پتھر مقابلے پہ ہیں نہ درخت مقابلے پہ ہیں نہ پہاڑ نہ دریا، کوئی چیز مقابلے نہیں کرتی یہ چیزیں حق ہیں۔ اِنَّ كُلَّ مَنْ فِى السَّمٰوٰتِ وَالْاَرْضِ اِلَّا اَتٰى الرَّحْمٰنِ عٰبِدًا۔ آسمانوں میں اور زمینوں میں جو کچھ بھی ہے وہ عبد اور بندہ بن کر اللہ کے سامنے آیا ہوا ہے۔ دہشتانی پر یہی انسان ہے کہ مقابلہ کرتا ہے اور کیوں کرتا ہے اس لئے کہ ہم نے کچھ طاقتیں دے دی تھیں کچھ عقل کی طاقت دے دی تھی کچھ وسائل دے دیئے تھے تو سوال یہ ہے کہ اَمَّنْ هَذَا الَّذِي يَرْزُقُكُمْ وَهُوَ رَزَقَ دِيْنَكَ وَالْاَسْمَانِ وَالْاَرْضِ كٰتِبًا۔ ان سامانوں کا وہ کون ہے؟ تم نے خود پیدا کر لئے تھے؟ بجلی تم نے پیدا کی ہے؟ پیدا اللہ نے کی ہے کام اس سے لے لیتے ہو تم زمین اللہ نے پیدا کی ہے کام اس سے لے لیتے ہو تم بیج کا درختوں کو اگانے کا، لیکن نہ درخت تم نے پیدا کیا نہ بیج تم نے پیدا کیا نہ زمین تم نے پیدا کی تمہاری بنائی ہوئی کوئی چیز نہیں (البتہ) استعمال کرنے کی کچھ قوت ہے تمہارے اندر، تو حاصل یہ نکلا کہ رزق دینے والے حق تعالیٰ ہیں وہ دانے کا رزق ہو، کھانے کا رزق ہو، پکڑے کا رزق ہو، ہتھیاروں کا رزق ہو، عقل کا رزق ہو، قوتوں کا رزق ہو، دینے والے وہ ہیں۔

اگر اللہ تعالیٰ اپنی دی ہوئی چیزیں چھین لیں تو کیا حشر ہو؟

اچھا اگر وہ اپنے رزق کو چھین لیں پھر تم کیا کرو گے تمہارے قبضے میں تو نہیں ایک بارش رُک جائے، دانہ نہ ہو بیٹھ جاتے ہیں حضرت انسان اب آگے کچھ نہیں، بارش صرف روک دے اور بارش تو خیر سال بھر

میں آتی ہے ہر وقت آپ دھوپ سے اور ہوا سے کام لیتے ہیں ایک منٹ کے لئے وہ اپنی ہوا نکال لے اب کیا ہوگا؟ بس سانس گھٹ کر ختم ہو جائے گا انسان یہ کل آپ کی طاقت ہے تو اسی کے دیئے ہوئے رزق پر غرہ اور اسی کا مقابلہ کرنا اس سے زیادہ حماقت اور سفاقت کیا ہوگی کوئی اپنی چیز لاتے جو خدا کے مقابلے پر استعمال کرتے تو اپنی چیز تو کیا ہوتی تم خود بھی اپنے نہیں تم نے خود بنا لیا ہے آپ کو؟ بنانے والے نے بنایا ہے تم کون ہو تو جب تم خود نہیں بنے اپنے آپ تو بقیہ چیزیں تم کیا بنا سکتے ہو تو جو کچھ ہے وہ رزق دیا ہوا ہے اللہ کا تو اَمَّنْ هَذَا الَّذِي يَرْزُقُكُمْ اِنْ اَمْسَكَ رِزْقَهُ اَلَمْ يَرَ الْاَللّٰهُ اِنَّا رِزْقُ رُوْكَ لے تو وہ کون ہے جو اللہ کے مقابلے پر آکر تمہیں رزق دے گا؟ اچھا ہم بارش روک لیتے ہیں اور ساری مخلوق کو اکٹھا کر لو کہ وہ تمہیں رزق دے تو کہاں سے دے دے گی اس لئے کہ دار و مدار بارش پہ اور وہ قبضے میں اس کے ہم نے رزق روک لیا تو جس کا رزق ہم روکنا چاہیں وہ کون ہے جو تمہیں رزق دے دے ہم نے رزق روک لیا تو کون ہے جو دروازے رزق کے تمہارے اوپر کھول دے بات کیا ہے بَلْ لَّجُوا فِيْ غُتُوْرٍ نُّفُوْرٍ سوائے اس کے کہ یہ بدک رہے ہیں سوائے اس کے سرکشی پر ہیں اور ڈھٹائی پر جسے ہوئے ہیں۔ ہٹ دھرمی کے سوا کوئی حجت ان کے ہاتھ میں نہیں ہے عقل کی نہ جس کی نہ طبع کی نہ قوی کی کوئی چیز ان کے قبضے میں نہیں ہے ڈھٹائی پر آمادہ ہیں اور وہ ڈھٹائی انہی کے انجام کو خراب کرے گی اللہ میاں کا کچھ نہیں بگڑے گا۔ اپنے آپ کو تباہ کر رہے ہیں۔ بَلْ لَّجُوا فِيْ غُتُوْرٍ نُّفُوْرٍ۔

کفار کی مثال

تو اب ان کی مثال ایسی ہوگی کہ جیسے ایک شخص تو وہ ہے کہ سیدھے راستے پر دیکھتی آنکھوں چل رہا ہے اور منزل مقصود کی طرف جا رہا ہے اور ایک وہ ہے کہ ٹیڑھا تر چھارستہ (چلا) اور اوندھالیٹ گیا اس کے اوپر آنکھ بھی کام نہیں کرتی ہاتھ پیر بھی کام نہیں کرتے اور چاہتا یہ ہے کہ منزل مقصود پر پہنچ جائے تو کون پہنچے گا منزل مقصود پر؟ وہ پہنچے گا کہ جو سیدھے راستے پر جا رہا ہے عقل سے کام لے رہا ہے۔ محسوسات کو دیکھ رہا ہے اپنی قوتوں کو خالق کی راہ میں اختیار اور استعمال کر رہا ہے رستہ دیکھ کر جا رہا ہے چل رہا ہے وہ پہنچے گا یا وہ پہنچے گا جو اوندھالیٹ گیا ہے اور ہاتھ پیر بھی چھوڑ دیئے آنکھیں بھی زمین میں دھنسا دیں نہ رستہ سامنے نہ منزل سامنے تو تمہاری مثال وہی ہوگئی کہ رستہ کے اوپر ہو مگر اوندھے لیٹ کر نہ آنکھ سے دیکھتے ہونہ دل سے سوچتے ہونہ غور و فکر کرتے ہو اور چاہتے ہو منزل پر پہنچ جائیں تو منزل پر تو وہی پہنچیں گے جو متبعین انبیاء ہیں کہ راستے پر پڑے ہوئے ہیں چل رہے ہیں ہاتھ پیر استعمال کر رہے ہیں آنکھوں سے دیکھ رہے ہیں۔ عقل سے حق کا رستہ معلوم کر رہے ہیں اس کی تائید کر رہے ہیں وہ پہنچیں گے منزل پر تم نہیں پہنچو گے تو تمہاری مثال اس شخص کی ہے کہ زمین کا راستہ سامنے ہے بجائے چلنے کے اوندھالیٹ جائے۔ سب قوی کو بے کار کر دے ہاتھ پیر کو بے کار اس لئے کہ جب کسی قوت سے کام نہیں لیتے تو اور کیا مثال ہے تمہاری یہی مثال بن سکتی ہے تو اس کو فرمایا کہ اَفَمَنْ يَّمْشِيْ مُكْبًا عَلٰى وَّجْهِهِۦۙ اَهْدٰى اَمَّنْ يَّمْشِيْ سَوِيًّا

علی صراطٍ مُسْتَقِیْمٍ آیا وہ شخص جو چل رہا ہے اوندھا چہرے کے اوپر الٹا پڑا ہوا ہے وہ ہدایت پائے گا یا وہ پائے گا جو سیدھے راستے پر سیدھا سیدھا چل رہا ہے؟ تو جو سیدھے چلنے والے ہیں وہ انبیاء علیہم السلام ہیں ان کے قبعین ہیں ان کے پیروکار ہیں کہ علم وحی سامنے آیا کانوں سے سنا آنکھوں سے دیکھا عقل سے سوچا اور چل پڑے راستے کے اوپر وہی پہنچیں گے منزل پر وہ نہیں کہ آنکھ بھی بند کر لی۔ یعنی اوندھے لیٹ گئے۔ دل کو بھی بے کار کر لیا یعنی عقل سے بھی نہ سمجھا ہاتھ پیروں کو الٹا ڈال دیا کہ چلنے کے قابل نہ رہے اور مدعی اس کے ہیں کہ ہم پہنچیں گے منزل مقصود پہ تو سوائے اس کے اندھا پن کہا جائے اور کیا کہا جائے گا وہ رستہ پر پہنچے گا یا یہ رستہ پر پہنچے گا؟ اس کے بعد فرمایا کہ یہ تو ہے سامان ساہی مختلف چیزیں ہم نے دیں عقل دی سب کچھ دیا۔

انسان خود اپنی ذات میں غور کرے

لیکن خود تم اپنے اوپر غور کرو تم کہاں سے آئے؟ آیا تمہیں اللہ نے بنایا خود بخود بن گئے تھے تم؟ ظاہر ہے کہ خود بخود تو بنے نہیں اگر خود بخود بن جاتے تو اس کا مطلب یہ تھا کہ وجود تمہارے ہاتھ میں ہے تو اگر وجود ہاتھ میں تھا تو یہ موت کیوں قبول کرتے ہو جبراً؟ کس کا جی چاہتا ہے کہ مر جائے تو اگر وجود ہاتھ میں ہے تو مَلِكُ الْمَوْتِ کو واپس کر دیا کرو کہ صاحب ہم زندگی دینا نہیں چاہتے آپ کو وہاں تو چپ پڑ رہتے ہو وہاں تو سانس چلنے لگتا ہے جان چھپائی کے لئے تیار ہو جاتے ہو۔ معلوم ہوتا ہے تمہارے ہاتھ میں کچھ نہیں تو جب روکنازندگی کا تمہارے ہاتھ میں نہیں تو لانا بھی زندگی کا تمہارے ہاتھ میں نہیں۔

لائی حیات آئے قضا لے چلی چلے اپنی خوشی آئے نہ اپنی خوشی چلے

جب ہم پیدا ہو رہے تھے تو ہماری درخواست نہیں تھی خواہش نہیں تھی دینا تھا جان اللہ کو تو لینی پڑی، مجبوراً آنا پڑا چاہے ہمارا جی چاہتا تھا آنے کو یا نہیں چاہتا تھا اور جب لے جائیں گے تو جانا پڑے گا چاہے ہمارا جی چاہے نہ چاہے تو وجود تو آپ کا یہ ہے کہ نہ حیات پہ قبضہ نہ اپنے وجود پہ قبضہ اور دعویٰ یہ ہیں کہ اللہ کے احکام میں من میخ نکالتے ہیں کہ ہم یوں کر ڈالیں گے اور قدرت کے چیلنجوں کو منظور کرتے ہیں بعض عقل کے اندھے یہ جو درمیان میں بہت سے سیلاب آئے اور انہوں نے بستیوں کو غرقاب کیا ہزاروں آدمی مارے گئے تو بعض عقل کے اندھوں نے دعویٰ کیا کہ ہم نے بند لگانے شروع کر دیئے ہیں اور قدرت کے چیلنج کو ہم نے قبول کر لیا ہے ہم مقابلے کے لئے تیار ہیں اور جو بند باندھے اگلے ہی سال اس میں شق واقع ہو گئے دراز واقع ہو گئے پھر مرمت شروع ہوئی اور خدا جانے کب تک وہ مرمت کام دے گی۔ خدا نخواستہ وہ پھٹ پھٹا گئے تو پھر ساری بستیاں اور جلدی غرق ہوں گی۔

بعض عقل کے اندھے قدرت کی پکار کو چیلنج سمجھ کر مقابلہ کی ٹھانتے ہیں

بعض عقل کے نابینا وہ بھی ہیں کہ وہ قدرت کی پکار کو چیلنج سمجھتے ہیں اور کہتے ہیں ہم نے چیلنج مان لیا ہم مقابلہ کریں گے اور طاقت یہ ہے کہ اپنی زندگی بھی اپنے ہاتھ میں نہیں اپنی قوت بھی اپنے ہاتھ میں نہیں تو

فرماتے ہیں قُلْ هُوَ الَّذِي اَنْشَأَكُمْ وَجَعَلَ لَكُمُ السَّمْعَ وَالْاَبْصَارَ وَالْاَفْئِدَةَ جِن قوئی پر تم نازاں ہو آنکھ پہ ناک پہ یہ دینے والا کون ہے هُوَ الَّذِي اَنْشَأَكُمْ وہی ہے جس نے تمہیں ابتداء میں بنایا اور از سر نو بنایا اور وَجَعَلَ لَكُمُ السَّمْعَ وَالْاَبْصَارَ وَالْاَفْئِدَةَ تم میں سننے کی طاقت رکھی کہ کچھ معلومات سن کر حاصل کرو آنکھوں میں دیکھنے کی طاقت رکھی کہ کچھ معلومات دیکھ کر حاصل کرو ذول میں بوجھنے کی طاقت رکھی تاکہ غور و فکر سے کچھ معلومات میں اضافہ کرو یہ ساری قوتیں حق تعالیٰ نے دیں اور عجیب صناعتی کے ساتھ دیں۔

انسانی دل ایک عجیب کائنات ہے

قلب کو ایک عجیب کائنات بنایا اللہ نے اس قلب کے اندر محققین لکھتے ہیں کہ دو دروازے ہیں قلب کے ایک نیچے کی طرف کھڑکی کھلی ہوئی ہے قلب میں ایک اوپر کی طرف اوپر کی کھڑکی کھلتی ہے تو عالم غیب کے مشاہدات کرتا ہے۔ وحی اور الہام ربانی اور جمالات اور کمالات خداوندی کو دیکھتا ہے عالم غیب منکشف ہوتا ہے اور نیچے کی کھڑکی سے دیکھتا ہے تو محسوسات نظر پڑتے ہیں دریا اور پہاڑ اور جنگل تو محسوسات کو نیچے کے سوراخ سے دیکھتا ہے اور مغیبات کو اوپر کے سوراخ سے دیکھتا ہے قلب ایک ہی ہے لیکن اس میں بینائیاں دو قسم کی رکھیں ایک اوپر کے دیکھنے کی ایک نیچے کے دیکھنے کی ایک ظاہری چیزیں دیکھنے کی ایک باطنی چیزیں دیکھنے کی ظاہری چیزوں کے دیکھنے کے لئے آلات بنائے قلب کے لئے آنکھ بنائی تاکہ شکلیں اور صورتیں دیکھے مکان بنائے تاکہ آوازوں کو سنے زبانیں دیں تاکہ ذائقوں کو چکھیں ناک دی تاکہ خوشبو اور بدبو کو سونگھے توشی کی صورت بھی دیکھتا ہے انسان شئی کی خوشبو بدبو کا بھی ادراک کرتا ہے شئی کی آوازیں بھی سنتا ہے۔ آوازیں سن کر بچاؤ بھی کرتا ہے۔ اپنے کام بھی نکالتا ہے۔ اگر شیر کی دہاڑ سنی تو بچنے کی کوشش کرتا ہے تو کان کے ذریعے بنتے ہیں بچنے کا اور اگر آواز سن لی کسی اچھے خوشنما پرندے کی تو پکڑنے کی کوشش کرتا ہے کہ گھر کی زینت بناؤں گا تو کان ذریعہ بنا منافع حاصل کرنے کا بھی اور مضار یعنی مضر توں سے بچنے کا بھی۔ اسی طرح سے آنکھ ذریعہ بنتی ہے چیزوں کے لینے کا بھی اور چیزوں سے بچنے کا بھی۔ اگر صورت دیکھ لے سانپ کی تو بھاگتا ہے آدمی اگر صورت دیکھ لی کسی اچھے خوش نما پتھر کی سونے کی چاندی کی دوڑتا ہے اس کے ٹھانے کے لئے اگر آنکھ نہ ہوتی تو نہ نفع حاصل کر سکتا نہ مضرت سے بچ سکتا تو آنکھ کو اللہ نے ذریعہ بنایا اور سے دیکھ کر منافع حاصل کرنے کا اور مضر توں سے بچنے کا بہت سی چیزیں ایسی ہیں کہ سامنے نہیں ہیں ان کی آواز بھی نہیں آتی، لیکن ان کی بدبو اور خوشبو سے سمجھ لیتا ہے کہ یہاں فلاں چیز موجود ہے۔ شیر کے منہ میں بدبو ہوتی ہے اگر وہ سامنے بھی نہیں تو اس کے منہ کی بدبو دور تک سونگھ سکتا ہے آدمی سمجھ لیتا ہے کہ یہاں شیر موجود ہے بھاگتا ہے وہاں سے اور اگر دوسرا جانور سے اس کی بو آئی اور وہ استعمال کا ہے تو شکار کرنے کی کوشش کرتا ہے تو ناک ذریعہ بنتی ہے بہت سی چیزوں سے بچنے کا اور بہت سی چیزوں کے حاصل کرنے کا اسی طرح سے ذائقہ بعضی چیزوں کو چکھ کر آدمی محسوس کرتا ہے کہ یہ مضر ہوں گی اس کا ذائقہ بتلا

رہا ہے کہ یہ مضر ہے بعض ذائقے ہیں جو فرحت بخشتے ہیں انہیں حاصل کرنے کی کوشش کرتا ہے۔

آنکھ، ناک، کان وغیرہ آلات ہیں اور ادراک کرنا دل کا کام ہے

تو آنکھ، ناک، کان، منہ یہ تمام چیزیں آلات ہیں مگر حقیقت میں ان ساری چیزوں کا ادراک کرنے والا قلب ہے یہ سب خدام ہیں اس کے آنکھ حقیقتاً خود نہیں دیکھتی دل دیکھتا ہے یہ عینک چڑھی ہوئی ہے دل کے اوپر آنکھ، آنکھ خود نہیں دیکھتی بسا اوقات آپ کسی بازار میں چلے جا رہے ہیں اور بڑی اعلیٰ اعلیٰ مناظر بڑی بہترین دکانیں اور روشنیاں ہیں گھر آ کر دوسرا کہتا ہے کہ بھئی بڑے بڑے تماشے تھے آج تو بازار میں آپ کہتے ہیں کہ مجھے تو کچھ بھی نظر نہیں پڑا کہتا ہے میاں آنکھیں تو کھلی ہوئی تھیں افوہ میں تو فلاں خیال میں غرق تھا مجھے تو کچھ نظر نہیں آیا معلوم ہوا آنکھ دیکھنے والی نہیں ہے دل دیکھنے والا ہے جب دل متوجہ ہے دوسری طرف کچھ نظر نہیں آتا۔ آپ کسی دھیان میں پڑے ہوئے ہیں اور زور سے گھنٹا بجا آپ کو پتہ بھی نہ چلا تو دوسرے نے کہا کہ میاں تم نے نماز نہیں پڑھی وہ گھنٹہ جونج گیا تھا اور تم نے افطار نہیں کیا وہ اتنا بڑا گولہ چھوٹا تھا اے ہے! میں نے تو سنی ہی نہیں اے میاں! بڑے زور سے بچا تھا کہتے ہیں افوہ میں تو فلاں خیال میں لگا ہوا تھا۔ مجھے تو دھیان ہی نہیں آیا معلوم ہوا کہ دل سنتا ہے کان نہیں سنتا جب دل متوجہ ہے تو کان سنیں اور دل متوجہ نہیں تو کھلے ہوئے کان نہیں سنتے اسی طرح سے ذائقہ کی بات ہے بعض دفعہ دھیان نہیں ہوتا تو نہ کھٹے کا ذائقہ آتا ہے نہ پیٹھے کا۔

ایک واقعہ

مجھے ایک واقعہ یاد آیا حضرت مولانا خلیل احمد صاحب رحمۃ اللہ علیہ کے سالے تھے حاجی مقبول صاحب بڑے بزرگ لوگوں میں سے تھے حضرت ہی کے یہاں رہتے تھے ان کا کھانا وانا سب وہیں تھا۔ اتفاق سے دو تین دن سے روزانہ چنے کی دال پک رہی تھی انہوں نے بہن سے شکایت کی کہ روز چنے کی دال کوئی اور دال بھی پکالیا کرو خیر انہوں نے اگلے دن ماش کی دال پکالی کھانا کھانے کے بعد کہنے لگے آج بھی وہی چنے کی دال پکائی تھی انہوں نے کمر میں دو ہٹڑ ماری اندھے یہ دال چنے کی ہے کہ ماش کی؟ اخوہ مجھے وہی دھیان رہا جو تین دن سے تھا اسی دھیان میں کھاتا رہا مجھے وہی مزہ آتا رہا جیسے چنے کا تھا معلوم ہوتا ہے زبان نہیں چکھتی بلکہ دل چکھنے والا اگر دل متوجہ ہو جائے تو آدمی متوجہ ہو کر سب کچھ چکھ لیتا ہے۔ دل متوجہ نہ ہو نہیں چکھتا۔ تو اصل میں دیکھنے والا بھی دل ہے سننے والا بھی دل ہے۔ چکھنے والا بھی دل ہے تو دل عجیب چیز نکلا وہ ان تمام خدام کو استعمال کر رہا ہے محسوسات کو دیکھتا ہے۔

دل اشیاء کا صرف ادراک ہی نہیں کرتا بلکہ انہیں اپنے اندر محفوظ بھی کر لیتا ہے

اچھا اب اس کے بعد پھر ایک عجیب کائنات دل کی یہ بھی ہے کہ ان ساری چیزوں کے ذریعے اس نے دیکھ بھی لیا، سن بھی لیا، چکھ بھی لیا، چکھنے کے بعد وہ ذائقہ غائب ہو جانا چاہئے تھا دیکھنے کے بعد صورت غائب ہو جانی چاہئے تھی لیکن دل نے اتنا قبول کیا کہ اب وہ شئی سامنے نہیں ہے لیکن ذرا آپ نے گردن جھکائی تو

شئی دل کے سامنے ہے یہ کہاں موجود ہے یہ آنکھ میں تو موجود نہیں اگر آنکھ میں ہوتی موجود تو دوسری چیز دیکھنے کے قابل نہ رہتے وہ چیزیں ہی نکل راتی رہتیں تو آنکھ کہاں سے دیکھتی آنکھ دیکھ کر فارغ ہوئی قلب نے فوٹو اتار لیا اور قلب کے وہ نقشہ موجود ہے اب جب چاہیں گے آپ دیکھ لیں گے کسی شاعر نے کہا ہے نا

دل کے آئینے میں ہے تصویر یار ہاک ذرا گردن جھکائی دیکھ لی
بس جہاں مراقبہ کیا اور سامنے موجود چیز جہاں غور کیا چیز موجود تو دل فقط دیکھتا ہی نہیں بلکہ نگلتا بھی ہے ان چیزوں کو دیکھنے میں تو یہ ہے کہ دیکھ لیا باہر باہر کی چیز ہے دیکھ کر اس کی صورت کو نگلتا ہے اپنے اندر اور اس کا نقشہ کھینچ لیتا ہے۔ فوٹو لے لیتا ہے تو دل ایک بزاز بردست کیمرا بھی ہے۔ تو اس میں صورتیں بھی موجود ذائقے جو چکھے تھے وہ بھی موجود آپ کہا کرتے ہیں کہ فلاں صاحب کے یہاں میں نے ایسا عجیب و غریب سالن کھلایا کہ آج تک ذائقہ میری زبان میں موجود ہے وہ زبان میں نہیں وہ دل میں موجود ہے اگر زبان میں وہ ذائقہ ہوتا تو دوسرا ذائقہ مل ملا کے کوئی ذائقہ باقی نہ رہتا خلط ملط ہو جاتا تو زبان چکھ کر الگ ہوئی اس نے پہنچا دیا قلب کے اندر تو یہ درحقیقت ہر کارے اور خدام ہیں جو صورتیں آوازیں ذائقے بٹور کر قلب کے سامنے پیش کر دیتے ہیں گویا یہ ایک سی آئی ڈی ہے کہ جس کے ذریعے سے قلب تمام چیزوں کے احوال معلوم کرتا ہے صورتوں کے بھی آوازوں کے بھی ذائقوں کے بھی خوشبو بدبو کے بھی۔

دل نے پانچ دروازے حواس ظاہرہ کے رکھے اور پانچ دروازے حواس باطنہ کے
تو قلب ایک عجیب کائنات نکلی تو اس نے پانچ دروازے رکھے جو حواس ظاہرہ کے ان کے ذریعہ محسوسات کو دیکھ کر اپنے اندر لے لیتا ہے اور پانچ ہی پھر حواس ہیں باطنی قوت و ہم اور قوت خیال اور قوت متصرفہ اور قوت عاقلہ تو ان کے ذریعے سے وہ غیبی چیزیں دیکھتا ہے۔ علوم میں جب غور کرتا ہے تو نئے نئے علوم اس کے سامنے منکشف ہوتے ہیں یہ ظاہر ہے کہ بدن کے اندر نہیں ہے روح میں ہے اور روح کا کنکشن ہے روح اعظم سے تو وہاں سے علوم اترتے ہیں تو قلب ہی کے اندر یہ خاصہ ہے کہ جب غیب کی طرف متوجہ ہو تو علوم اور کمالات لیتا ہے وہاں سے تو عجیب کائنات اللہ نے بنائی ہے تو یہ اتنی سی ڈبیہ گاجر کی شکل کی سینے کے بائیں جانب پڑی ہوئی ہے لیکن ایک بطن اس کا وہ ہے جو اوپر کی چیزیں منکشف کرتا ہے اور ایک بطن وہ ہے جو نیچے کی چیزیں منکشف کرتا ہے تو اگر انسان اوپر کے دروازے ک بند کر دے اور صرف نیچے کی چیزیں دیکھے نہ علم ہونہ کمال ہونہ اللہ کا اعتقاد ہونہ وہاں سے علوم ہوں تو وہ اندھا ایسے ہی کام کرے گا جس کی شکایت کی جا رہی ہے اس نے آنکھیں بھی بند کر لیں ہاتھ بھی سکڑ لے کچھ بھی نہیں کر رہا اور ایک وہ لوگ ہیں جو محسوسات دیکھتے ہیں اور ساتھ میں مغیبات کے علوم بھی انکے قلب میں ہیں انبیاء علیہم السلام کے طفیل سے وہ ان علوم کے ذریعہ سے ان ساری محسوسات کو اپنی اپنی حد پر رکھتے ہیں اور جانتے ہیں کہ اس

محسوس کو کہاں استعمال کرنا چاہیے اور کہاں نہیں کہاں جائز ہے کہاں ناجائز کہاں حرام ہے کہاں حلال؟

حرام و حلال کی تمیز علم غیب (وحی) سے ہوتی ہے

تو حرام و حلال کی تمیز علم غیب سے ہوتی ہے ان محسوسات سے نہیں ہوتی اور وہ سمجھنے والا صرف قلب ہے، آنکھ، ناک، کان یہ حق اور باطل دونوں چیزیں قبول کرتے ہیں آنکھ اگر آپ جائز چہرے پر ڈال لیں جب بھی لذت لے گی اور حرام چہرے پر ڈال لیں جب بھی آنکھ لذت لے گی ہاتھ اگر آپ جائز مال پر ڈال لیں اسے بھی گرفت کر لے گا اور اگر رشوت کا مال لیں تو وہ چھبے گا نہیں ہاتھ میں اسے بھی قبضہ کر لے گا۔ اسی طرح سے کان ہے اگر آپ کسی ناجائز آواز پر گانے بجانے پر متوجہ کر دیں تو اس سے بھی کانوں کو لذت ہوگی اور جائز آوازیں ہیں مثلاً تلاوت قرآن ہو رہی ہے ذکر اللہ ہو رہا ہے وہ بھی کان لے لیں گے تو آنکھ حق و باطل میں امتیاز نہیں کر سکتی کان حق و باطل میں امتیاز نہیں کر سکتا ہاتھ حق و باطل میں امتیاز نہیں کر سکتا، لیکن قلب وہ ہے کہ وہ امتیاز کرتا ہے حق اور باطل میں اگر غلط چیز آئی تو کھٹکا رہے گا قلب جب تک کہ سچی بات سامنے نہیں آئے گی مطمئن نہیں ہوگا، ناجائز مال آئے گا قلب کے سامنے کھٹکتا رہے گا چور کے دل میں کبھی اطمینان نہیں ہوگا۔ ضمیر ملامت کرتا رہے گا کہ برا کیا، چاہے نفس مانے نہ مانے تو قلب احساس کرتا ہے حرام کا بھی، حلال کا بھی، جائز کا بھی، ناجائز کا بھی، لیکن یہ کس طرح سے یہی علوم غیب کے ذریعے وہی جو اوپر سے ضمیر میں آرہی ہے چیز اس کے ذریعے سے حق اور باطل کا امتیاز ہوتا ہے ورنہ صورتوں اور شکلوں میں امتیاز نہیں ہوتا حق و باطل کی توجن لوگوں نے اوپر کا دروازہ بند کر دیا قلب کا نہ انبیاء کی بات سنی نہ علم وحی کو قبول کیا نہ اللہ کے احکام کو لیا ان کے سامنے صرف محسوس زندگی رہ گئی۔ یہی اینٹ ڈالا، تھر خوشبو یہی چیزیں رہ گئیں اب اس پر چاہے وہ غرور کرے وہ بھی جہالت ہوگی کیونکہ اوپر کا علم نہیں ہے۔ عظمت خداوندی سامنے نہیں ہے اسے غلط استعمال کرے تو کر سکتا ہے اس لئے کہ اوپر کا علم سامنے نہیں ہے جو غلط کو غلط بتاتا اور صحیح کو صحیح، تو ان کی آنکھیں کھلی ہونے کے باوجود اندھی ہیں۔ کان کھلے ہونے کے باوجود پٹ ہیں کہ وہ حق اور باطل میں امتیاز نہیں کر سکتے۔

محض صورتوں کو دیکھنا کمال نہیں ان میں امتیاز کرنا کمال ہے

تو صورتوں کا دیکھ لینا کمال نہیں جانور بھی دیکھتا ہے، نیل بھی دیکھتا ہے صورتیں ان صورتوں میں امتیاز کرنا کہ یہ دیکھنے کے لائق ہیں یا نہیں یہ حلال یا حرام یہ قلب کا کام ہے مگر وہی قلب جس کے اندر ایمان کی روشنی ہو جس میں انبیاء کی اطاعت کا جذبہ ہو ان لوگوں نے جب وہ جذبہ کھودیا تو ظاہر بات ہے کہ صرف محسوسات رہ گئیں اسی کے چکر میں پڑے رہے نہ عقل کام دے گی نہ علم کام دے گا۔

سائنس اور فلسفہ علم نہیں جس ہے

آج مجازی طور پر آپ علم کہہ دیں سائنس کو فلسفے کو مگر یہ علم نہیں ہے یہ حس ہے یعنی محسوسات کو

دیکھنا تجربات سے اس میں نئی نئی چیزیں پیدا کرتے رہنا یہ بس دیکھنا ہے اور دست کاری۔
علم کسے کہتے ہیں؟

علم کہتے ہیں مغیبات کو یعنی ایسی چیز کے جاننے کو کہ جو آنکھ اور کان سے نہ دیکھی جاسکے اور وہ علم اللہ کا ہے جو وحی کے ذریعے آتا ہے تو علم کہلانے کا مستحق وہ ہے یہ جو وحی چیزیں ہیں ان میں حس سے تصرفات کریں گے یہ احساسات سے تعلق رکھتے ہیں اسے حس کہیں گے علم نہیں کہیں گے اور حس جانور میں بھی ہوتی ہے انسان میں بھی۔ جانور کے لاشی مار دو گے وہ بھی تکلیف پائے گا۔ انسان کی خصوصیت نہیں اس کو ڈھیلا مارو وہ بھی جذبہ میں آجائے گا۔ یہ عقل سے تعلق نہیں رکھتا۔ طبیعت سے تعلق رکھتا ہے حس سے تعلق رکھتا ہے تو یہ جتنی چیزیں ہیں یہ احساسات ہیں علوم نہیں علوم کا تعلق ہے مغیبات سے اور وہ جیسا آتا ہے جب قلب کے اوپر کادروازہ کھلے اور اس دروازے میں وہاں سے آمد شروع ہو جائے علم کی اور کنکشن ہو تو حاصل یہ نکلا اس آیت کا کہ انہوں نے اوپر کادروازہ بند کر لیا ہے قلب کا اور وہ کام نہیں لیتے جو قلب کا کام ہے کہ جائز اور ناجائز میں امتیاز کریں صورتیں دیکھنے پر قناعت کر رہے ہیں تو پھر کہاں سے انہیں منزل مقصود نظر آئے گی اور پھر یہ سامان بھی جتنا ہے دیکھنے کا یہ بھی ہمارا ہی تو دیا ہوا ہے اس نے خود کہاں پیدا کیا ہے اگر ہم روک لیں تو دیکھ بھی نہ سکے چکھ بھی نہ سکے تو ان طاقتوں کے بل بوتے پر ہمارے مقابلے پر آرہا ہے جن کے خالق ہم ہیں تو حماقت اور جہالک واضح فرمائی گئی اس کو فرمایا قُلْ هُوَ الَّذِي اَنْشَأَكُمْ وَجَعَلَ لَكُمْ السَّمْعَ وَالْاَبْصَارَ وَالْاَفْئِدَةَ كَمْ دَيَّحْتُمْ اے پیغمبر کہ وہی ہے اللہ جس نے تمہیں پیدا کیا پیدا کرنے والا وہ ہے اور پیدا بھی کیا اس شان سے کہ جن قوتوں پر ناز کرتے ہو وہ اس نے رکھیں۔ سننے کی طاقت اس نے رکھی دیکھنے کی طاقت اس نے رکھی بوجھنے کی طاقت اس نے رکھی دل دیا آنکھ دی کان دیئے مگر قَلِيلًا مَّا تَشْكُرُوْنَ بہت کم ہیں جو شکر گزار ہیں اللہ کے کہ ان نعمتوں کو نعمت سمجھیں بس یوں سمجھ لیا ہے کہ ہماری ملکیت ہے کون ہے دینے والا تو نہ شکر کا کام ہے نہ حمد کا کام ہے تو جب حمد و شکر نہیں اس واسطے اس کا استعمال بھی صحیح نہیں اس لئے کہ ادھر عقل لڑاتے ہی نہیں اور فرماتے ہیں یہ تو ہیں قوتیں اب خود اپنی ذات کو دیکھ لو جس میں یہ قوتیں رکھی گئیں وہ ذات کہاں سے آئی؟ وہ بھی تو اللہ ہی نے بنائی ہے تم خود ہی تو نہیں بنے تو اس کو فرمایا قُلْ هُوَ الَّذِي ذَرَأَكُمْ فِي الْاَرْضِ وَاِلَيْهِ تُحْشَرُوْنَ آپ فرمادے دیجئے اللہ ہی وہ ذات ہے جس نے تمہیں بکھیر دیا عجیب اعجازی شان سے کہ ایک نقش واحد کو پیدا کیا آدم علیہ السلام کو اور اس کے ذریعے اربوں کھربوں انسان پوری زمین میں بکھیر دیئے تو یہ بکھیرنے والے ہم ہیں یا تم ہو؟ ہم نے ہی تو تمہاری ذات کو دنیا کے اندر بھیجا تو ذات جب ہم نے بھیجی تو ذات میں جو کراماتیں رکھی ہیں سننا دیکھنا عقل یہ بھی تو ہم ہی رکھنے والے ہیں جو ذات کا دینے والا وہ صفات کا دینے والا یہ کیسے ہو سکتا ہے کہ ذات تو تم بناؤ اور صفات میں ہم تمہارے تابع ہو جائیں یا ذات ہم بنائیں اور صفات تم رکھ لو جو ذات بناؤ گا وہی صفات بناؤ گا۔

سارے بیان کا حاصل

تو حاصل یہ نکلا کہ اگر اللہ کی قدرت پر غور کرو تب بھی جو اب موجود ہے کہ تم اس کی اطاعت کرو اور عبرت پکڑو اور اگر عقل سے غور کرو تو عقل بھی بتلاتی ہے کہ دینے والا جو ہے اسی کی طرف رجوع کرنا پڑے گا، اگر حس پر غور کرو تو پرندوں کو دیکھ لو وہ بی ہے اوپر لے جانے والا وہ پتھروں کو اوپر لے جا کر برسا سکتا ہے اگر تاریخ پر غور کرو تو پچھلوں میں ایسے واقعات پیش آچکے ہیں۔ لیکن جب نہ تاریخ سامنے رکھو نہ آنکھ کان کھول کر دیکھو نہ عقل سے دیکھو نہ ایمان لاؤ تو سوائے ہٹ دھرمی کے اور کیا ہے؟ اس کا حاصل یہ ہے کہ تم گویا مستعد بن رہے ہو ہمارے عذاب اٹھانے کے لئے تو ہم عذاب بھیجنے والے ہیں ہم نے دنیا میں بھی عذابات دیئے ہیں قیامت کا دن بھی رکھا ہے کہ اس میں آخری طور پر عذاب دیں گے۔ اب آگے جب یہ بات ہوئی تو فرمایا گیا گویا جب تم عذاب ہی چاہ رہے ہو تو اچھا تیار رہو عذاب کے لئے مگر مصیب یہ ہے کہ انسان کی کٹ جتنی پر کہ تیار ہونے کے باوجود پھر تیار نہیں ویَقُولُونَ مَتٰی هٰذَا الْوَعْدُ اٰجٰی صاحب وہ عذاب کب کو آئے گا، وہ قیامت کب آئیگی اب اس پر بھی یقین نہیں کہ آنے والی ہے اس لئے کہ یقین کا سبب اور اسباب تو پیدا کئے نہیں۔ اس سے کام نہیں لیا تو قیامت کی دھمکی دی کہ اب قیامت مانگنے کو تیار کہ مَتٰی هٰذَا الْوَعْدُ اِنْ كُنْتُمْ صٰدِقِیْنَ۔ یہاں سے پھر آگے قیامت کا اثبات شروع کیا کہ آخری سزا کے لئے قیامت کا دن تیار ہے دنیا میں جب تک گزار رہے ہو گزار لو، یہاں بھی عذاب آئے گا اور وہاں بھی عذاب آئے گا۔ یہاں کے عذاب کو ممکن ہے کہ تھوڑا بہت اسباب کے ذریعے ٹال لو گو وہ ٹلے گا نہیں لیکن قیامت کے دن تو کوئی صورت ہی نہیں ہے ٹلنے کی۔ وہ تو آنے والا ہے چاہے اسے مانگو تم چاہے نہ مانگو، اس واسطے قیامت کے ثبوت اور قیامت کے اثبات پر بحث فرمائی ہے اب یہاں سے کل ہو گا۔ ان شاء اللہ دعا فرمائیں۔

بِسْمِ اللّٰهِ الرَّحْمٰنِ الرَّحِیْمِ

وَيَقُولُونَ مَتَىٰ هٰذَا الْوَعْدُ اِنْ كُنْتُمْ صٰدِقِيْنَ ۝ قُلْ اِنَّمَا الْعِلْمُ عِنْدَ اللّٰهِ وَاِنَّمَا اَنَا نَذِيْرٌ مُّبِيْنٌ ۝ فَلَمَّا رَاوْهُ زُلْفَةً سَيِّتٌ وَّجُوْهُ الدِّيْنِ كَفَرُوْا وَقِيْلَ هٰذَا الَّذِي كُنْتُمْ بِهٖ تَدْعُوْنَ ۝ قُلْ اَرَاۤءَ يَتَمَنَّوْنَ اَنْ اَهْلِكُنِي اللّٰهُ وَمَنْ مَّعِيَ اَوْ رَحِمْنَا فَمَنْ يُجْبِرُ الْكَٰفِرِيْنَ مِنْ عَذَابِ اَلِيْمٍ ۝ قُلْ هُوَ الرَّحْمٰنُ اٰمَنَّا بِهٖ وَعَلَيْهِ تَوَكَّلْنَا فَسَتَعْلَمُوْنَ مَنْ هُوَ فِى ضَلٰلٍ مُّبِيْنٍ ۝ قُلْ اَرَاۤءَ يَتَمَنَّوْنَ اَنْ اَصْبِحَ مَاوُكُم غَوْرًا فَمَنْ يَّاتِيْكُمْ بِمَآءٍ مَّعِيْنٍ ۝

اور کہتے ہیں کب ہو گا یہ وعدہ اگر تم سچے ہو۔ تو کہہ خبر تو ہی اللہ ہی کے پاس اور میرا کام تو یہی ڈر سنا دینا ہے کھول کر، پھر جب دیکھیں گے کہ وہ پاس آگیا تو بگڑ جائیں گے منہ منکروں کے اور کہے گا یہی ہے جس کو تم مانگتے تھے، تو کہہ بھلا! کیجھو تو اگر ہلاک کر دے مجھ کو اللہ اور میرے ساتھ والوں کو یا ہم پر رحم کرے پھر وہ کون ہے جو بچائے منکروں کو عذاب دردناک سے، تو کہہ وہی رحمن ہے ہم نے اس کو مانا اور اسی پر بھروسہ کیا سوا اب تم جان لو گے کون پڑا ہے صریح بہکائے میں۔ تو کہہ بھلا! کیجھو تو اگر ہو جائے صبح کو پانی تمہارا خشک پھر کون ہے جو لائے تمہارے پاس پانی نھرا۔

جب نبی کریم ﷺ نے قوم کو قیامت سے ڈرایا کہ ایک وقت آنے والا ہے کہ یہ پوری دنیا ختم ہو جائے گی اور اس کے بعد ایک نئی زندگی شروع ہوگی تو اس زندگی کے لئے اس زندگی میں کچھ کرو، اگر کچھ کر لیا سامان تو اگلی زندگی راحت سے کٹے گی اور اگر نہ کیا یا بڑا سامان مہیا کیا تو اگلی زندگی تکلیفوں میں کٹے گی اور چونکہ وہ اگلی زندگی دوامی اور ابدی ہے اس لئے راحت کا سامان کیا تو راحت بھی دوامی ہوگی اور مصیبتوں کے سامان کر لئے تو وہ مصیبتیں بھی دوامی اور ابدی ہوں گی جو کٹے نہیں کٹیں گی اس لئے آپ نے قیامت کو پیش فرمایا، تو اس پر قوم نے جھٹلایا حضور کو جس کی شکایت فرمائی حق تعالیٰ نے کہ وَيَقُولُونَ مَتَىٰ هٰذَا الْوَعْدُ اِنْ كُنْتُمْ صٰدِقِيْنَ یہ جو آپ قیامت سے ڈراتے ہیں وعدہ دیتے ہیں وہ کب کو آئے گی، وہ آکیوں نہیں جاتی قیامت؟ تو اگر ہو تو اسے لے کر آئیے جلدی سے برس ہا برس سے صدیوں سے ہزاروں برس سے وعدے دے رکھے ہیں آپ نے کہ دنیا ختم ہوگی تب وہ آئے گی تو اسے اگر آنا ہے تو وہ جلدی کیوں نہیں آجاتی تاکہ آپ کو بھی ہمیں جھٹلانے کا موقع نہ رہے قیامت سامنے آجائے تو مجبور ہو کر ہم یقین کر لیں۔ یہ سوال کیا کہ مَتَىٰ هٰذَا الْوَعْدُ کب آئے گی وہ قیامت؟

قیامت کے سوال کا منشاء دو چیزیں ہو سکتی ہیں

اس سوال کا منشاء دو ہو سکتے ہیں اور تھے بھی دو، ایک تو یہ کہ بعضے قیامت ہی کے منکر تھے کہ کوئی زندگی اگلی آنے والی نہیں ہے ان کے مزاجوں میں دہریت تھی نہ وہ اس عالم کی ابتداء کے مقرر تھے نہ انتہا کے مقرر تھے کہ بس یونہی چلا آرہا ہے قصہ، یونہی چلتا چلا جائے گا ابد الابد تک۔ ان ہی اِلَّا حَيٰوُنَا الدُّنْيَا نَمُوْثٌ وَنَحْيٰى وَمَا يُهْلِكُنَا اِلَّا الدَّهْرُ یہ زندگی ہماری مر رہے ہیں۔ جی رہے ہیں یونہی دیکھتے چلے آرہے ہیں۔

یونہی دیکھتے ہوئے چلے جائیں گے تو زمانہ ہمیں زندگیاں دے رہا ہے زمانہ ہی آتا ہے وقت گذرتا ہے موت آجاتی ہے، یہی سلسلہ چلتا رہے گا۔ نہ قیامت ہے نہ کوئی ابتدا ہے اس عالم کی، تو کچھ تو دہریہ مزاج تھے کہ جو شروع ہی سے منکر تھے قیامت کے۔

فلاسفہ یونان بھی دہریوں کی طرح قیامت کے منکر ہیں

جیسا کہ فلاسفہ یونان وہ بھی منکر ہیں قیامت کے، وہ عالم کو قدیم مانتے ہیں کہ ہمیشہ سے ہے دنیا اور ہمیشہ اسی طرح چلی جائے گی نہ کوئی ابتدا ہے اس عالم کی، نہ کوئی انتہا ہے اس عالم کی۔

فلاسفہ ہند بھی قیامت کے منکر ہیں

فلاسفہ ہند، یہ بھی اسی کے قائل ہیں کہ ابتداء بھی نہیں ہے اور انتہا بھی نہیں ہے اور اگر ہے بھی انتہا تو وہ انتہائیں بھی ہزاروں آئیں گی۔ چنانچہ وہ کہتے ہیں کہ اتنے ارب اتنے کھرب اتنے کروڑ اتنے لاکھ برس تک یہ قائم رہی ہے دنیا اور پھر پر لو آجاتی ہے قیامت آجاتی ہے۔ عالم مٹ جاتا ہے اور پل بھر میں پھر از سر نو بنا شروع ہو جاتا ہے اور چار بیسی یعنی جو سب سے اول پیدا ہوتے ہیں تبت کے پہاڑ ہیں ان پر ریت اترتا ہے پھر دنیا چلتی ہے اور چار ارب اور چار کھرب اور چار کروڑ برس تک پھر چلتی رہے گی پھر پر لو آئے گی اور پھر از سر نو سلسلہ شروع ہو جائے گا تو ارواح ان کے یہاں گنتی کی متعین ہیں وہی لوٹ پھیر کر آئے جاتی ہیں وہ مختلف جون بدلتی رہتی ہیں۔ تو ابتداء و انتہا کے یہ بھی قائل نہیں اور فلاسفہ یونان بھی قائل نہیں یعنی جتنے بھی بندگان عقل ہیں وہ قائل نہیں ہیں قیامت کے ان کا خدا ان کی عقل ہے یہ اس واسطے کہ ان کے عقائد میں یہ چیز آتی نہیں کہ ابتداء ہے اس عالم کی، تو وہ درحقیقت خدا کے وجود کے بھی منکر ہیں اور کائنات کی انتہا کے بھی منکر ہیں، ایک نمونہ عرب میں موجود تھا جو منکر تھے قیامت کے تو ایک منشاء تو ان کے سوال کا استہزاء اور مسخرہ پن ہے کہ جو چیز آنے والی نہیں ہے آپ خواخواہ اس سے ڈرا رہے ہیں ہمیں نہ قیامت آوے نہ عالم ختم۔ بعض قائل تھے قیامت کے مگر اس کے مقصد سے واقف نہیں تھے کہ حقیقت کیا ہے قیامت کی، اس کی جہالت کی وجہ سے یہ سوال پیدا ہوا تمسخر آمیز کہ مَتٰی هٰذَا الْوَعْدُ کب کو آئے گی وہ قیامت تو قیامت کی حقیقت پیش نظر نہیں یعنی یہ پیش نظر نہیں تھا کہ ایک زندگی ختم ہو کر اس کے ثمرات اگلی زندگی میں نکلیں گے اور اس کے لئے لازمی ہے کہ ایک عالم ختم کیا جائے اور دوسرے عالم کی بنیاد ڈالی جائے تاکہ مجموعہ بنی آدم کو نتائج دیکھنے کا موقع ملے اچھے اور برے، یہ ہو نہیں سکتا جب تک کہ ایک جہان بدل کر دوسرا جہان نہ لایا جائے تو بعضے اس حقیقت کے منکر تھے قیامت کے قائل تھے مگر حقیقت سے لاعلم تھے اس واسطے یہ سوال کیا کہ کب کو آئے گی وہ قیامت؟ لیکن حقیقت یہ ہے کہ قیامت کا انکار ہو یا قیامت کے مقصد کا انکار ہو یہ اپنی بھی تکذیب ہے اور مشاہدات کی بھی تکذیب ہے خود اپنے دیکھے کو جھٹلانا ہے۔

قیامتیں تین ہیں، شخصی، قرنی اور کلی

اس واسطے کہ قیامت ایک ہی نہیں ہے بلکہ کئی ہیں قیامتیں، ایک قیامت ہے شخصی اور ایک قیامت ہے قرنی اور ایک قیامت ہے کلی۔ شخصی قیامت ہر شخص کی موت ہے۔ حدیث میں فرمایا گیا ہے کہ مَنْ مَاتَ فَقَدْ قَامَتْ قِيَامَتُهُ جو مر گیا اس کی قیامت قائم ہو گئی، تو یہ شخصی قیامت ہے کہ ہر شخص کے اوپر آرہی ہے یعنی ایک زندگی ختم ہوتی ہے اگلی زندگی شروع ہو جاتی ہے تو یہ شخصی زندگی ہے، شخصی موت ہے اور شخصی قیامت بھی، دوسری قیامت ہے قرنی یعنی ایک نسل کا اختتام ہے جس کا اندازہ تخمینہ سو برس ہے سو برس کے اندر اندر ایک نسل ختم ہو جاتی ہے اور دوسری نسل کا آغاز ہوتا ہے۔ یہ الگ بات ہے کہ کسی فرد کی عمر اتفاق سے بہت بڑھ جائے سو دو سو برس ہو جائے تو ایک فرد کا نام زمانہ نہیں ہو تا زمانہ کہتے ہیں اکثریت کو کہ ایک نسل کی نسل آجائے اور نسل کی نسل ختم ہو جائے ایک آدھ فرد رہ جائے تو اس سے نسل پر کوئی اثر نہیں پڑتا تو ایک صدی گویا رکھی گئی ہے ایک نسل کے لئے تخمینہ طور پر، اسی واسطے حدیث میں تجدید کا وعدہ فرمایا گیا ہے کہ دین کو تازہ بہ تازہ کیا جائے گا اور ہر صدی کے اوپر مجدد کا وعدہ کیا گیا ہے اس امت میں، نبی تو نہیں آئے گا اس امت میں کیونکہ یہ نبوت آخری ہے لیکن مجددین آئیں گے، ہر سو برس کے بعد اللہ تعالیٰ مجدد پیدا کرے گا کہ لوگ اپنی خود رائیوں سے دین میں جو خلط ملط کریں گے۔ کچھ بدعات ملا دیں گے، کچھ منکرات، مجدد آکر پھر زودھ کا زودھ پانی کا پانی الگ کر دے گا اور پھر از سر نو دین تازہ بہ تازہ ہو جائے گا اس لئے وعدہ دیا گیا ہے کہ ایک طبقہ ہمیشہ اس امت میں حق پر رہے گا کبھی حق منقطع نہیں ہو گا اس سے وہ ایک بیج کی مانند ہو گا اس میں سے کونپلیس پھوٹیں گی اور نئی شاخیں پھرا بھر آئیں گی اور مجددین آکر دین کی تجدید کریں گے إِنَّ اللَّهَ يَبْعَثُ لِهَذِهِ الْأُمَّةِ عَلَى رَأْسِ كُلِّ مِائَةِ سَنَةٍ مَنْ يُجَدِّدُ لَهَا دِينَهَا کہ اللہ تعالیٰ تازہ بہ تازہ کرے گا اس دین کو ہر صدی پر، ہر صدی پر مجدد آئیں گے۔

ہر صدی کے شروع میں مجدد آنے کی حکمت

تو ہر سو برس کے بعد مجدد کا وعدہ اس لئے کیا گیا ہے کہ سو ہی برس ہوتے ہیں ایک نسل کے جب نئی نسل آتی ہے تو کچھ نظریات بھی نئے ہوتے ہیں کچھ حالات نئے ہوتے ہیں، زمانے میں کچھ ترقی ہوتی ہے، ان ترقیات سے نئے نئے سوالات پیدا ہوتے ہیں تو لوگوں میں اشتباہ پیدا ہوتا ہے (دین کے بارے میں) مجدد آکر اس قرن کی ضروریات کو سامنے رکھ کر دین کی تجدید کرتا ہے تو پھر دین قلوب میں تازہ بہ تازہ ہو جاتا ہے کیونکہ ایک نسل کے آغاز اور ایک نسل کے اختتام کا عمومی طور پر اندازہ سو برس ہے اسی لئے سو برس پر مجدد کا وعدہ کیا گیا ہے اس کا حاصل نکلا کہ ہر سو برس بعد ایک قیامت قائم ہوتی ہے یعنی ایک نسل ختم ہو کر دوسری نسل کے لئے جگہ چھوڑتی ہے اسے قیامت قرنی کہتے ہیں اور ایک تیسری قیامت ہے جو قیامت کلی ہے کہ پورے عالم پر موت طاری ہو جائے آسمان سے لے کر زمین، پہاڑ دریا حتیٰ کہ ملائکہ علیہم

السلام ارواح مقدسہ کوئی چیز باقی نہ رہے اور احدیت مطلقہ کا ظہور ہو صرف ایک اللہ کی ذات قائم رہے تو جیسے اس کا نام واحد ہے کہ وہ ایک ہے ایسے ہی اس کا نام احد بھی ہے کہ وہ یکتا ہے اور بے مثل اور بے مثال، تو یکتائی کا ظہور نہیں ہو سکتا جب تک ہر چیز مٹ کر تنہا ذات واحد نہ رہ جائے۔

عالم دنیا اللہ تعالیٰ کی صفات کے ظہور کیلئے بنایا گیا ہے

یہ عالم اللہ نے بنایا ہے اپنی صفات کے اظہار کے لئے تو تمام صفات ظاہر ہوں گی رحمانیت بھی ظاہر ہو رہی ہے غفوریت بھی ظاہر ہے رزاقیت بھی ظاہر ہے۔

اللہ تعالیٰ کی صفت احدیت کے ظہور کے لئے قیامت کا آنا ضروری ہے

احدیت کا ایسا ظہور کہ کوئی نہ ہو اور وہ ہو یہ جب ہی ہو گا کہ جب پورے عالم کا نظام ختم کر دیا جائے اور اس کے بعد پھر ایک نظام لایا جائے تو احد کی صفت کے ظہور کے لئے قائم کی گئی ہے تو ایک قیامت شخصی ہوئی ایک قرنی ہوئی ایک قیامت کلی ہوئی دو قیامتیں وہ ہیں جو ہر شخص اپنی آنکھوں سے دیکھتا ہے، ہر انسان جب مرتا ہے اس کی قیامت قائم ہوئی یہ ہر ایک کی نگاہوں کے سامنے ہے تو جس عالم کے اجزاء پر قیامتیں آرہی ہیں کیسے ممکن ہے کہ اس کے کل پر قیامت نہ آئے۔ معلوم ہوتا ہے کہ اس میں فنا کے قبول کرنے کی صلاحیت ہے جیسی تو ہر جزء اس کا موت کی طرف جاتا ہے اگر اس عالم میں صلاحیت نہ ہوتی موت کے قبول کرنے کی تو ایک فرد بھی اس کا نہ مرتا، ایک جزء میں بھی تغیر نہ ہوتا۔ سارے اجزاء علیٰ حالہ باقی رہتے لیکن جب ایک جزء موت کی طرف جاتا ہے تو مجموعہ بھی یقیناً موت کی طرف جائے گا۔ ان اجزاء کے مجموعہ ہی کا نام تو عالم ہے اب انفرادی طور پر یہ اجزاء جتنے ہیں ایک وقت آئے گا کہ مجموعہ مل کر مٹ جائے گا پورے عالم پر موت طاری ہو جائے گی تو جس کے ایک جزء میں یہ خاصیت ہے وہ کل کے اندر بھی ہوگی ورنہ اجزاء میں وہ بات نہ پیدا ہوتی اجزاء میں خاصیت نہ آتی، تو موت شخصی قیامت شخصی ہم روز دیکھتے ہیں ہر فرد پر۔

عالم دنیا کے ہر ہر جزء پر موت طاری ہوتی ہے

انسان ہی نہیں جانور بھی مرتے ہیں اور جانور ہی نہیں تمام اجزاء مرتے ہیں۔ ایک پتھر رکھا صحیح سالم وہ ٹوٹ گیا اس کی ہیئت کزائی مٹ گئی۔ درخت ہیں ان پر موت طاری ہوتی ہے بعضے درختوں کی عمر سال بھر ہے جیسے پیتھ سال بھر میں اگا اس کے بعد نئی شاخ پھوٹ آئی یا کیلا ہے کہ سال بھر رہا اس کے بعد مٹ گیا۔ بعضے درختوں کی عمر زیادہ ہوتی ہے بعضوں کی سو سو برس ہوتی ہے، تو جس طرح سے بنی آدم میں عمریں مختلف ہیں نباتات میں بھی مختلف ہیں انسان بھی مرتے ہیں، تو جب اس عالم کے سارے اجزاء موت کو قبول کرتے ہیں تو عقل بتلاتی ہے کہ مجموعہ بھی قبول کرے گا اس کے اندر موت آنے کی صلاحیت موجود ہے تو جو لوگ روزانہ دیکھتے ہیں قیامت کو آتے ہوئے وہ کیسے انکار کر سکتے ہیں مجموعہ قیامت کا، یہ تو اپنے مشاہدہ کو جھٹلانا ہے۔

قیامت کا انکار کرنا خود اپنے آپ کو جھٹلانا ہے

تو قیامت کا انکار کرنا خود اپنی تکذیب ہے اپنا انکار کرنا ہے ورنہ جو منکرین ہیں قیامت کے انہیں چاہئے کہ وہ مرانہ کریں اور ملک الموت کا مقابلہ کریں اور کہہ دیں کہ ہم میں صلاحیت نہیں ہے موت آنے کی۔ ہم میں تو ابد الابد تک رہنے کی صلاحیت ہے لہذا ہم مرنا نہیں چاہتے اگر وہ اس پر قادر ہوتے تو عالم کے بارے میں بھی دعویٰ کر سکتے تھے کہ اس عالم پر بھی موت نہیں آئے گی۔ جب اس کے اجزاء پر نہیں آتی تو کل پر بھی نہیں آئے گی لیکن جب آتی ہے اجزاء پر تو کل پر آنا ممکن ہے اس واسطے یہ اپنے مشاہدے کی تکذیب ہے اب دوسری چیز یہ ہے کہ قیامت کا مقصد پیش نظر نہیں ان کے جس سے وہ انکار کرتے ہیں۔

قیامت کا مقصد

قیامت کا مقصد یہ ہے کہ پہلی زندگی میں کچھ سامان کیا جائے تاکہ اگلی زندگی میں کار آمد ثابت ہو اس کے لئے یہ ضروری نہیں ہے کہ اس موت کا عالم ہو یہ معلوم ہونا چاہئے کہ یہ زندگی ختم ہوگی تو آدمی سامان کرے گا اگلی زندگی کا، مثلاً ایک شخص مرتا ہے تو کیا وہ اپنی زندگی میں اس کی فکر نہیں کرتا کہ میں اپنی اولاد کے لئے کچھ کر جاؤں تاکہ کل کو آنے والے مجھے برا بھلا نہ کہیں اس واسطے آدمی جائیداد خریدتا ہے تجارتیں قائم کرتا ہے کمپنیاں بناتا ہے کہ میں ہی نہیں میری اولاد کے کام آئے اس کو یقین ہے کہ میں گزر جاؤں گا اس عالم سے تو میری نسل مصیبت میں نہ پڑے احادیث میں بھی ارشاد فرمایا گیا ہے کہ ”تم بجائے اس کے مرتے وقت اولاد کے ہاتھ میں بھیک کا ڈھوگرادے جاؤ، یہ بہتر ہے کہ ایسا سامان کر جاؤ کہ تمہاری اولاد خوشحالی کے ساتھ زندگی بسر کرے“۔ یعنی تنہا اپنی فکر نہ کرو بلکہ اپنی اولاد کی بھی کرو تو اولاد کی فکر آدمی اسی زندگی میں تو کرتا ہے اور کرتا ہے اگلی زندگی کے لئے، تو کیا وہ یہ پوچھا کرتا ہے کہ صاحب پہلے یہ بتلا دو کہ کون سے دن کون سی تاریخ میری موت آئے گی جب میں سامان کروں اولاد کیلئے، وہاں مطلقاً اتنا کافی ہے کہ موت کا علم ہو کہ آئے گی ضرور، کب آئے گی کون سی تاریخ پہ آئے گی یہ ضروری نہیں جب تم اپنی شخصی زندگی کو جانتے ہو کہ ایک زندگی میرے بعد آئے گی مجھے نیک نامی کا سامان کرنا چاہئے اور اس کے لئے یہ لازم نہیں ہے کہ موت کے وقت کا علم ہو تو مجموعہ عالم کی موت میں کیوں سوال کرتے ہو کہ متیٰ ہذا الوعد کون سی تاریخ کو آئے گی قیامت؟ بھی جیسے تمہیں شخصی قیامت کے وقت کا علم نہیں ہے۔ اسی طرح اگر مجموعہ قیامت کا بھی علم نہ ہو دن تاریخ کا تو اس میں کیا نقصان بیٹھتا ہے؟ وہاں بھی بلا تاریخ کے علم کے اگلے سامان کرتے ہو یہاں بھی تم اس زندگی کے بعد اگلی زندگی کا سامان کرو قیامت کے دن کے لئے وہاں تاریخ نہیں پوچھتے یہاں کیوں پوچھتے ہو؟ وہاں کیوں نہیں کہتے کہ صاحب موت کب آئے گی پہلے مجھے یہ علم ہو کہ جنوری کی فلاں تاریخ میں میرا انتقال ہوگا جب تو میں اپنی اولاد کے لئے کچھ آئندہ کا سامان کروں اور اگر یہ علم نہ ہو تو مرنے دو اولاد کو بھی جانے دو، جب وہاں سوال نہیں کرتے یہاں بھی سوال نہیں کرنا

چاہئے۔ اسی طرح سے قرنی قیامت قائم ہوتی ہے۔ ایک نسل ختم ہوتی ہے دوسری نسل آتی ہے یہ نسل بھی تو سامان کرتی ہے کہ ہماری اگلی نسلیں ٹھیک رہیں اگر کسی نسل میں حکومت ہے تو وہ اپنے دم بھر صحیح حکومت کرے گی کہ میرے خاندان میں باقی رہے یہ حکومت میری قوم میں باقی ہے دوسری قوم اس پر غالب نہ آئے تو کیا وہ یہ پوچھا کرتی ہے کہ ایک صدی کی کون سی تاریخ کون سے منٹ پر ہماری قوم ختم ہوگی۔ جب تو ہم سامان کریں گے اگلی نسل کے لئے اور جب معلوم نہ ہو تاریخ تو نہ کریں، کوئی اس کی فکر نہیں کرتا۔ اسے اتنا معلوم ہے کہ سو برس میں اندازاً ایک نسل گزر جائے گی اسے اگلی نسل کی فکر کرنی چاہئے وہاں وہ کبھی نہیں پوچھتے کہ متیٰ ہَذَا الْوَعْدُ یہ کب کو آئے گی کون سی تاریخ ہوگی؟ جب وہاں بلا تاریخ کے علم کے اگلی نسلوں کا بندوبست کرتے ہو تو یہاں بلا علم تاریخ کے کیوں نہیں کرتے قیامت کا بندوبست؟ قیامت کے بعد کی زندگی کا کیوں نہیں فکر کرتے۔ معلوم ہوا کہ سوال تمہارا مہمل ہے۔ محض ٹال مٹول کیلئے یہ سوال کر رہے ہو کوئی معقول سوال نہیں ہے اگر معقول ہوتا تو شخصی موت میں بھی یہ سوال کرتے اور قرنی موت میں بھی یہ سوال کرتے لیکن وہاں نہیں کرتے اسے معقول جانتے ہو تو کلی قیامت میں اس سوال کو کیوں تم نے معقول سمجھا؟ یہاں بھی غیر معقول، تو اصل میں قیامت کے مقصد کا علم نہیں ہے مقصد یہ ہے کہ اس زندگی میں کچھ کر جاؤ تا کہ اگلی زندگی کام آئے یہ ایک مقصد ہے۔ یہ شخصی قیامت میں بھی ہے قرنی قیامت میں بھی ہے کلی قیامت میں بھی ہے تو یا تو اس کا علم نہیں یا جان بوجھ کر اپنے کو جاہل بنا رکھا ہے ٹال مٹول کر کے دعوے کو رد کرنا ہے اس واسطے سوالات کرتے ہو تو حاصل یہ نکلا کہ قیامت کا آنا یہ آنکھوں دیکھی چیز ہے روزانہ قیامتیں آنکھوں سے دیکھتے ہیں جب مشاہدہ ہے تو پھر انکار کرنا اس کا جھٹلانا ہے اپنے مشاہدہ کو وہ اپنی تکذیب ہے وہ خدا کی تکذیب نہیں، اللہ کا وعدہ اپنی جگہ سچا ہے وہ اس کا درجہ کا ہی نہیں کہ کوئی جھٹلا سکے، اسے جھٹلانے والا اپنے کو جھٹلا رہا ہے جیسے ایک موقع پر فرمایا کہ:

إِنَّ الْمُنْفِقِينَ يُخَادِعُونَ اللَّهَ وَهُوَ خَادِعُهُمْ

کہ یہ جو اللہ کو جھٹلا رہے ہیں درحقیقت اپنے نفسوں کو جھٹلا رہے ہیں

اپنے کو دھوکے میں ڈال رہے ہیں تو مشاہدہ کا انکار خود اپنا انکار ہے۔ جب آنکھوں سے دیکھتے ہو کہ قیامتیں روزانہ ہیں پھر قیامت کا انکار وہ اپنے مشاہدے کی تکذیب ہے اور اپنی آنکھوں دیکھی بات کو جھٹلانا یہ اپنے کو جھٹلانا ہے خدا کو جھٹلانا نہیں وہ بری ہے اس سے کہ کوئی جھٹلائے اس کو یہ تو ہے مشاہدہ

عقل کا تقاضہ بھی یہی ہے کہ قیامت آنی چاہئے

اور جہاں تک عقل کا تعلق ہے تو عقل بھی اس کی مؤید ہے کہ قیامت آنی چاہئے۔ عقل خود شاہد ہے، اس واسطے کہ یہ ایک عقلی قاعدہ ہے کہ جو چیز مخلوط ہوتی ہے چند اجزاء سے جب تک کہ اسے توڑ کر اجزا الگ الگ نہ نکالے جائیں وہ نفع نہیں دیتی۔ جب اس کے اجزاء الگ الگ چیزوں کو نفع پہنچاتے ہیں تو مجموعہ کو توڑ پھوڑ کر جب تک اجزاء الگ الگ نہیں کر دیے جائیں گے وہ نفع بخش ثابت نہیں ہوں گے۔ مثال اس کی

ہے کھیتی، ایک کسان نے کھیتی بوئی جو، اور چھ مہینے بعد اپنا خون پسینہ ایک کر دیا، چھ مہینے کے بعد کھیتی لہلہا ٹھی آنکھیں بھی اس کو دیکھ کر لے رہی ہیں اور کاشتکار کا دل بھی خوش ہے کہ اب میرے لئے موقع آ گیا ہے میرا گھر بھر لے گا، بہت خوش، لیکن جب کھیتی پک گئی اور دانے پختہ ہو گئے تو وہی کسان جس نے خون پسینہ ایک رنگ کر کے اس کھیتی کو پروان چڑھایا تھا درانتی لے کر خود ہی اسے کاٹنا شروع کر دیا اور ساری کھیتی کو اجاڑ کے رکھ دیا۔ کاٹ ڈالا۔ پھر اسی پر بس نہیں کی کہ کھیتی کاٹ دی ہو کھیتی کو کاٹ کر کھلیان میں جمع کیا اور اس کے بعد نیل چلا کے اسے چکنا چور کرنا شروع کیا، چکنا چور کر دیا، ریزہ ریزہ کر دیا، پھر اسی پر بس نہیں کرتے کسان کاٹنے کے بعد خود اپنے پیروں سے نہیں بلکہ بیلوں کے پیروں سے روندوایا اس کے بعد تھال میں لے کر اڑاتے ہیں جو ساری بکھر کر الگ الگ ہو جائے، اگر کوئی کاشتکار سے یوں کہے کہ بیوقوف! چھ مہینے کی خون پسینہ کی کمائی تیری، تو نے ہی تو اسے آباد کیا تھا، پروان چڑھایا تھا اور بیوقوف اپنے ہی ہاتھ سے اجاڑ دیا اس کو یہ تو نے بڑی غلطی کی غیر معقول بات کی اپنی پروان چڑھائی ہوئی کھیتی کو کاٹ ڈالا ریزہ ریزہ اور چکنا چور کر دیا تو وہ یہ کہے گا کہ بیوقوف تم ہو سوال کرنے والے، میں نے عقل مندی کا کام کیا اس لئے کہ میری کھیتی میں بھوسہ اور جو مخلوط تھے۔ بھوسہ غذا ہے بیلوں کی اور جو غذا ہے انسانوں کی جب تک میں کاٹ کر اسے چکنا چور نہ کروں بھوسہ الگ نہیں ہو سکتا تھا دانے سے، جب میں نے الگ کر دیا تو بھوسہ تو گیا جانوروں کے پیٹ میں اور دانہ گیا انسانوں کے پیٹ میں اپنے اپنے ٹھکانے پر ہر چیز پہنچ گئی۔ مجموعی کھیتی اگر نہ توڑی جاتی نہ چکنا چور کی جاتی تو ہر ایک کو اپنی اپنی غذا نہیں مل سکتی تھی، یہ جواب معقول ہو گا اس کا اور سوال نامعقول ہو گا۔

دنیا آخرت کی کھیتی ہے

فرماتے ہیں: "الدُّنْيَا مَرْعَاةُ الْآخِرَةِ" یہ دنیا کھیتی ہے آخرت کی اس میں کفر اور اسلام، حق اور باطل، سچ اور جھوٹ سب رلا ملا چل رہا ہے دونوں چیزیں الگ الگ ہیں ایک دوسرے کے منافی ہیں مگر یہاں رلی ملی چل رہی ہیں ایک حقانی دلائل پیش کرتا ہے ایک باطل پسند کچھ ملمع سازی کر کے حق کو رلا کر باطل میں ملا کر پیش کر دیتا ہے وہ اپنے باطل کو حق ثابت کر رہا ہے بہت لوگ جو زیرک ہیں دانش مند ہیں وہ تو اصلیت کا پتہ چلا لیتے ہیں مگر ہزاروں بہک بھی جاتے ہیں، پھر دلائل کو ایسی ملمع سازی سے پیش کریں گے کہ لوگ اہل حق تو بیچارے بیٹھے رہ جائیں گے اور باطل کو فروغ ہو جائے گا تو دنیا میں حق اور باطل، سچ اور جھوٹ، اخلاص اور نفاق، کفر اور اسلام سب خلط ملط چل رہا ہے اور ہر ایک مدعی ہے کہ میں حق پر ہوں، الگ نہیں ہے کہ دودھ الگ ہو پانی الگ ہو، عقل لڑا کر غور کرو تو الگ ہوتا ہے ورنہ دیکھنے میں بالکل یکساں ہیں، ہیرا بھی یکساں ہے اور کنج کا ٹکڑا بھی یکساں ہے اب جو ہری تو کم ہوتے ہیں جو ہیرے کو الگ کر دیں اور کنج کے ٹکڑوں کو الگ، سارے تو جو ہری نہیں وہ کہیں گے بھئی یہ جو نطلی ہے یہ بھی وہی ہے اصلی ہے وہ بھی وہی ہے ہمیں تو کوئی فرق معلوم ہوتا نہیں۔

دنیا میں سب چیزیں خلط ملط ہیں آخرت میں سب کو الگ الگ کر دیا جائے گا

تو دنیا میں دونوں چیزیں چل رہی ہیں خلط ملط، حق تعالیٰ نے اس دنیا کی کھیتی کو پروان چڑھایا ہزاروں ہزار برس سے اس کو پانی دیا، سینچا لہلہا ٹھی اور قیامت کے دن اپنے ہی ہاتھوں سے سب کچھ چکنا چور کر کے تباہ و برباد کر دیں گے، آسمان نیچے گر پڑے گا، چاند سورج کے ٹکڑے، زمین کے ٹکڑے، پانی، مٹی یہ سب گڈمڈ، ہو کر خلط ملط ہو جائے گا، اگر کوئی حق تعالیٰ سے سوال کرے کہ آپ ہی نے تو اس کھیتی کو پروان چڑھایا تھا۔ ہزار ہا ہزار برس آپ کی قدرت نے اسے سینچا اور بنایا اور اپنے ہی ہاتھوں اجاڑ دیا، فرمائیں گے اس میں کفر اور اسلام، حق و باطل ملا ہوا تھا، اس میں حق اور حقانی لوگ یہ غذا ہیں جنت کی اور کفر اور کفر والے لوگ یہ غذا ہیں جہنم کی، جب تک کہ اس کھیتی کو کاٹ کر اجزاء الگ الگ نہ کیے جائیں تو جنت کی غذا الگ نہیں ہو سکتی تھی جہنم کی غذا الگ نہیں ہو سکتی تھی تو میں نے اسے پروان چڑھایا تاکہ پک جائے، پکنے کے بعد اب غذا دینی ہے، جنت اپنی غذا مانگ رہی ہے تو اسلام اور صاحب اسلام اس عالم کو بھی بھرنا ہے تو آج جنت خالی، جہنم بھی خالی، مگر دونوں مانگ رہے ہیں کہ میری غذا دیجئے، جنت میں بھی رات دن سوال کر رہی ہے کہ مجھے بھیجیے لوگ اور وعدہ ہے اللہ کا کہ ہم بھر دیں گے اور جہنم بھی پکار رہی ہے کہ مجھے بھر دیجئے اور اللہ کا وعدہ ہے کہ ہاں بھریں گے لیکن ذرا بھوک کو کامل ہونے دو ایک وقت گزر جائے جب تکمیل کو پہنچ جائے گی بھوک تب غذا دیں گے تاکہ تمہارے اندر سرور پیدا ہو، بلا بھوک کے اگر کھالیا تو وہ ہضم نہیں ہوگا اور اس کے لطف بھی محسوس نہیں ہوں گے۔ جب معدہ پوری طرح کامل بن جائے اس وقت غذا دی جائے تو فرحت اور سرور اور قوت کا باعث ہوتا ہے اور اگر اشتہاء صادق نہ ہو اشتہاء کاذب ہو، مانگتا رہے معدہ اور بھرتے رہیں تو بیماریاں پیدا ہوتی رہیں گی تو کامل بھوک کے وقت جو چیز دی جاتی ہے وہ پختی بھی ہے کھیتی بھی ہے اور مسرت کا باعث ہوتی ہے اس لئے ہم نے ایک وقت رکھا ہے اس وقت اس کھیتی کو کاٹ کر چکنا چور کر کے دانہ الگ نکال دیں گے، بھوسہ الگ نکال دیں گے۔ بھوسہ جائے جہنم میں دانہ چلا جائے گا جنت میں اس جہان میں دانہ ہے حق اور اہل حق اور بھوسہ ہے کفر اور اہل کفر، وہ جہنم کی غذا ہیں یہ جنت کی غذا ہیں تو جس طرح سے روزانہ ایک کاشتکار اپنی کھیتی کو ہر چھٹے مہینے پامال کرتا ہے تاکہ الگ الگ غذا کرے حق تعالیٰ شانہ اس پورے عالم کی کھیتی کو ایک دن چکنا چور کر کے اجزاء الگ الگ کر دیں گے تو ظاہر بات ہے کہ قیامت کا ماننا گویا عقلاً ضروری ہے۔ عقل خود کہتی ہے کہ ایک عالم آنا چاہئے کہ دودھ کا دودھ اور پانی کا پانی الگ الگ ہو کر نکھر جائے اسی کا نام قیامت ہے۔

قیامت تخریب کا نام نہیں تعمیر کا نام ہے

تو قیامت حقیقت میں تخریب کا نام نہیں ہے کہ عالم کو اجاڑ دو تعمیر کا نام ہے بس اتنا ہے کہ اگر کسی

پرانے مکان کی جگہ آپ نیا بنانا چاہیں تو قاعدہ ہے کہ اسے ڈھا کر جو اچھے اجزاء ہیں وہ لے لیتے ہیں، بقیہ پھینک دیتے ہیں اور نئی تعمیر کرتے ہیں، کوٹھی دار پرانے اجزاء پھینک دیتے ہیں اور کارآمد ملبہ میٹریل لے کر نئی تعمیر بناتے ہیں تو قیامت درحقیقت ایک نئے عالم کی تعمیر کا نام ہے مگر وہ بن نہیں سکتا جب تک کہ اس پرانے عالم کو ڈھانہ دیا جائے اور ڈھانے کے بعد جو میٹریل عمدہ اور مضبوط ہے وہ تو ادھر لے لیں گے اور جو خراب خستہ ہے اسے پرے پھینک دیں گے۔ اس طرح سے ایک نئے عالم کی تعمیر ہوگی تو قیامت درحقیقت تعمیر کا نام ہے۔ تخریب کا نام نہیں ہے مگر تعمیر ہوتی نہیں جب تک تخریب نہ کی جائے جب تک ڈھانہ دیا جائے بوسیدہ عمارتوں کو، اس وقت تک جگہ خالی نہیں ہوتی، اور نیا عالم نہیں بنتا تو اب جب قیامت کا مقصد واضح ہو گیا کہ پرانی چیزوں کو ختم کر کے نئے عالم کی تعمیر ہو اور اس پرانے میں بھی دودھ الگ کر دیا جائے پانی الگ کر دیا جائے دانہ الگ بھوسہ الگ اس کے لئے لازمی ہے اس کی تخریب کر کے چکنا چور کرو پھر نئے عالم کو بساؤ یہ ایک ایسی معقول چیز ہے کہ دنیا میں اس کا کوئی انکار نہیں کر سکتا اور جب یہ معقول ہے تو قیامت کا آنا کیوں غیر معقول اور جب وہ غیر معقول نہیں ہے تو یہ سوال کیسا کہ

مَتٰی هٰذَا الْوَعْدُ اِنْ كُنْتُمْ صٰدِقِيْنَ

صاحب وہ کب کو آئے گی قیامت؟

یہ تو ایسا ہی ہے جیسے ایک کاشت کار نے بیج بویا اور کوٹھلیں نکل آئیں اور اس نے کہا کہ مجھے توقع ہے کہ اس کھیتی میں دانہ لگے گا اور ہزاروں روپے ہوں گے۔ دوسرا جھٹلا دے دیتا ہے کہ دانہ دے کیوں نہیں دیتا نکال؟ یعنی آج تو کھیتی بوئی ہے اور کل کو بولے کہ بھئی لے آنا وہ دانہ کہاں ہے؟ اگر نہیں لاتا تو یہ جھوٹ موٹ باتیں کر رہا ہے تو کاشت کار کہے گا کہ یہ احمق ہے۔ نہ اسے کھیتی کی خبر، نہ اسے یہ پتہ کہ کتنے دنوں میں اگتی ہے؟ نہ یہ پتہ کہ کیا انداز ہے کھیتی کا؟ بس اس نے تو دانہ کا نام سن کر آج ہی مانگنا شروع کر دیا کہ اگر تو سچا ہے تو لے آنا حالانکہ آج ہی تو کوٹھلی نکلی ہے اور کوٹھلی بھی نکلے گی، چار مہینے میں ذرا بڑا ہو گا اور کوٹھیوں کہے کہ لاؤنا بھئی وہ کہاں ہے دانا؟ تو کہے گا احمق ذرا ٹھہر جا تھوڑے دن یہ تو طبعی رفتار ہے چھ مہینے میں دانہ پختہ ہوتا ہے اس سے پہلے نہیں ہوتا تو جو اس چھ مہینے کو نہ مانے اور دو ہی مہینے بعد مطالبہ کرنے لگے کہ اگر تو سچا ہے تو دکھلا وہ دانہ، وہی کفار کی مثال ہے کہ قیامت اپنے وقت پہ آنے گی انہوں نے جھٹلا کے کہا کہ صاحب آئی ہے تو آج ہی کیوں نہیں آجاتی تو معلوم ہوا کہ یہ سوال بالکل غیر معقول ہے اور جہالت پر مبنی ہے۔ معقول پسندی پر مبنی نہیں ہے صرف ڈھینکا ڈھانگی ہے ہٹ دھرمی ہے کہ ماننا نہیں ہے پیغمبر کی بات، صرف ادھر ادھر کے سوالات میں الجھاؤ، لیکن اللہ کے معاملات میں الجھاؤ اچلتا نہیں فوراً دودھ الگ ہو جاتا ہے اور پانی الگ۔

دین اسلام دین فطرت ہے

اس لئے کہ دین فطرت کا دین ہے اس کی تمام منقول چیزیں معقول بھی ہیں جب عقل اور نقل سے ثابت ہو تو دوسرا مجبور ہو کر چپ ہو گا اور نامعقول ہی اس کا قائل ہو گا، تو قرآن کریم میں پہلے تو ان کا سوال نقل کیا:

وَيَقُولُونَ مَتَى هَذَا الْوَعْدُ؟ "کہتے ہیں کہنے والے کہ صاحب وہ کب کو آئے گی قیامت؟ ان کُنْتُمْ صَادِقِينَ اگر تم سچے ہو تو بتلاؤ ناں کب کو آئے گی کوئی تاریخ بتلاؤ یا آج ہی لے آؤ اس قیامت کو، حق تعالیٰ نے ان کو دفع کرنے کے لئے جواب دیا کہ قُلْ إِنَّمَا الْعِلْمُ عِنْدَ اللَّهِ اے پیغمبر! آپ فرمادیجئے بھئی مجھے کچھ خبر نہیں کب تک آئے گی، میں تو اتنا جانتا ہوں کی آئے گی، کب آئے گی کون سی تاریخ میں آئے گی تو یہ علم اللہ کو ہے یہ مجھے علم نہیں۔

قیامت کی تاریخ کا علم نہ ہونا ہی مصلحت ہے:

اور اس کی ضرورت بھی نہیں اس واسطے کہ اگر قیامت کا علم دے دیا جاتا کہ دس ہزار برس کے بعد آئے گی تو جتنی نسلیں اس سے پہلے ہوتیں وہ تو مطمئن ہو کر بیٹھ جاتیں کہ بھئی ہمارے اوپر تو آئے گی نہیں قیامت جن پر آئے گی وہ بھگت لیں گے لہذا ہم تو آزاد ہیں جو چاہے کریں، حرام ہو، حلال ہو، جائز ہونا جائز ہو، پھر اس درجہ ڈھٹائی میں مبتلا ہوتے پھر کسی کو ہوش نہ ہوتا عمل صالح انجام دینے کا، سوائے اس کے کہ کچھ فکر اس نسل کو ہو شاید جس کے اوپر قیامت آتی، تو ایک تو اس میں یہ مضرت تھی کہ قیامت کی تاریخ بتلا دینے میں جو تاریخ سے بعید لوگ تھے وہ بے فکر ہو کر دنیا کی زندگی کو تباہ کر لیتے اور عمل صالح کی انہیں توفیق نہیں ہوتی، لیکن جب ان کو اتنا علم ہے کہ آئے گی تاریخ کا علم نہیں تو ہر وقت ایک خطرہ لگا ہوا ہے کہ معلوم نہیں کب قائم ہو جائے قیامت، اور جب قیامت آنے والی ہے تو بھئی اپنی زندگی کو درست کر لو اس کی فکر کرو۔ اس کے لئے کچھ سامان کرو، تو علم نہ دینے ہی کے اندر مصلحت ہے کہ انسان آمادہ رہے نیکی کرنے میں، علم ہو جانے کے بعد یا نیکی چھوڑ دیتا یا اتنا خائف ہوتا کہ نیکی سے معطل ہو جاتا۔

انسان کو اسکے مرنے کی تاریخ کا علم نہ دینے میں بھی مصلحت ہے

حق تعالیٰ کی بڑی حکمت ہے کہ کسی کو اس کی موت کا علم نہیں دیا۔

إِنَّ اللَّهَ عِنْدَهُ عِلْمُ السَّاعَةِ وَيُنزِلُ الْغَيْثَ وَيَعْلَمُ مَا فِي الْأَرْحَامِ ط وَمَا تَدْرِي نَفْسٌ

مَاذَا تَكْسِبُ غَدًا ط وَمَا تَدْرِي نَفْسٌ بِأَيِّ أَرْضٍ تَمُوتُ ط

کسی نفس کو یہ پتہ نہیں کہ میں کب مروں گا اور کہاں انتقال کروں گا، اس میں بڑی مصلحت یہ ہے کہ اگر ہر انسان کو مطلع کر دیا جاتا کہ تیری عمر ساٹھ برس کی ہے تو اول تو اس کی زندگی اجیرن ہوتی، ہر روز گناہ کہ آج ایک دن کم ہو گیا آج دو دن کم ہو گئے، پھر نہ نیکی کرتا نہ بدی کرتا وہ تو ہر وقت لرزتا رہتا کانپتا رہتا اور

زندگی اس کی اجیرن ہو جاتی۔ نہ کھانے میں لطف، نہ پینے میں لطف، تو جب سارے ہی انسان ایسے ہو جاتے نظام عالم تباہ ہو جاتا، نہ ترقی کی سو جھتی نہ تمدن کی سو جھتی نہ دنیا کو آباد کرنے کی سو جھتی، بس ہر شخص بیٹھا ہو اکانپتا رہتا رہتا کسی کے پاس جاتے کہ بھئی کیوں کانپ رہے ہو؟ کہ جی میری عمر کے ایک سو اچاس دن رہ گئے ہیں دوسرا کہتا کہ میاں میرے تو چالیس ہی رہ گئے تیسرا کہتا میرے تمیں ہی رہ گئے تو ایک دوسرے سے دکھڑا رو کر رونے میں گزارتے نہ عمل ہو تا نہ دنیا آباد ہوتی اور منشاء خداوندی ہے کہ دنیا کا نظام بھی چلے اور دنیا سے تمدن بھی چلے۔ اس تمدن میں رہ کر ہی تم دین بنا سکتے ہیں اس لئے دنیا کی آبادی ضروری ہے اور وہ ہو نہیں سکتی تھی جب تک کہ موت کے وقت سے تمہیں غافل نہ بنایا جائے یہ علم تو رہے کہ آنے والی ہے یہ نہ ہو کہ کب آنے والی ہے، تم سے وقت کا اور تاریخ کا چھپانا ہی مصلحت ہے اسی طرح سے قیامت کلی کے وقت کو چھپانا مصلحت تھا اتنا علم دے دیا جانا ضروری تھا کہ آئے گی قیامت اور یہ جہان ایک دن ختم ہو جائے گا تو جتنا علم دیا وہ بھی معقول اور جتنا نہیں دیا وہ بھی معقول اور ظاہر بات ہے کہ معقول کا انکار وہ اپنی عقل کا بھی انکار ہے وہ اپنے کو ہی جھٹلانا ہے۔ وہ حق تعالیٰ کی تکذیب نہیں بلکہ اپنی تکذیب ہے وہ تو بری ہے تکذیب سے اس کا ہر دعویٰ سچا ہے تو اپنے کو جھٹلا رہا ہے آدمی جبکہ ایک معقول چیز کو جھٹلا رہا ہے، اس واسطے فرمایا گیا **قُلْ إِنَّمَا الْعِلْمُ عِنْدَ اللَّهِ** بھئی علم، کب آئے گی؟ یہ اللہ کے پاس ہے جب پیغمبروں کو بھی خبر نہیں دی گئی اس کی تو میری اور آپ کی کیا حقیقت کہ ہمیں اس کا علم دیا جائے، آگے فرمایا **وَإِنَّمَا أَنَا نَذِيرٌ مُّبِينٌ** علم اللہ کے پاس ہے میں تو ڈرانے والا ہوں اتنا علم مجھے دیا گیا ہے کہ آئے گی قیامت تو اسے پیش کر کے میں تمہیں ڈرا رہا ہوں کہ جب آنے والی ہے تو کچھ سامان کر لو اس کے لئے۔

جہاں جتنا رہنا ہے اتنا ہی سامان اس کے لئے کرنا چاہئے

جیسے کہ حدیث میں ارشاد فرمایا گیا ہے کہ:

إِعْمَلْ لِّلْدُنْيَا بِمِقْدَارِ بَقَائِكَ فِيهِ وَاعْمَلْ لِّلْآخِرَةِ بِمِقْدَارِ بَقَائِكَ فِيهِ "اَوْ كَمَا قَالَ

"دنیا کے لئے اتنا سامان کرو جتنا تمہیں دنیا میں رہنا ہے آخرت کے لئے اتنا سامان کرو جتنا تمہیں آخرت میں رہنا ہے۔"

دنیا میں رہنا ہے چند دن تو یہاں تھوڑا بھی کافی ہے تمہیں آخرت میں رہنا ہے، ابد الابد تک رہنا ہے وہاں کا تو کوئی سامان نہیں کر رہے اور جہاں چند دن رہنا ہے وہاں کے سارے سامان کر رہے ہیں تو یہ عقل کی گمراہی ہے عقل کا کھوٹ ہے، ہونا چاہئے تھا برابر، تو آپ نے فرمادیا کہ:

قُلْ إِنَّمَا الْعِلْمُ عِنْدَ اللَّهِ وَإِنَّمَا أَنَا نَذِيرٌ مُّبِينٌ

علم تو اللہ کے پاس ہے کہ تاریخ کون سی ہے قیامت کی، میں تو ایک کھلا ہوا ڈرانے والا ہوں اس لئے کہ مجھے آنے کا علم دیا گیا ہے وہ علم میں تمہارے سامنے پیش کر رہا ہوں اور وہی علم مصلحت بھی ہے تاریخ

اور وقت کا علم مصلحت نہیں ہے تمہارے لئے، اور اس کے بعد فرمایا کہ تم جو مانگ رہے ہو کہ جلدی آجائے

قیامت: فَلَمَّا زَاوَاهُ زُلْفَةً سَيِّتَتْ وُجُوهُ الَّذِينَ كَفَرُوا

تم کیا سمجھے ہوئے ہو قیامت کو جب آئے گی قریب تو حلیے بگڑ جائیں گے تمہارے، منہ سیاہ ہو جائیں گے تمہارے، کفار کو خطاب کیا جا رہا ہے کہ بڑی آسانی سے تم مانگ رہے ہو آجائے قیامت جب وہ آئے گی تو کیا حال ہو گا تمہارا، یہ تھوڑا ہی ہو گا جیسے آج گن بیٹھے ہوئے کہہ رہے ہو کہ صاحب لے آؤ قیامت کو جب آئے گی تو چہرے بگڑ جائیں گے۔ حلیے بگڑ جائیں تمہارے اور وہ آئے گی، یہ نہیں ہے کہ کوئی بڑے مقدمات اس کے چلیں گے کہ چھ مہینے پہلے کچھ اطاعت دی جائیں اور چھ مہینے پہلے کوئی گڑ گڑا ہٹ ہو۔

قیامت پل بھر میں قائم ہو جائیگی

وہ تو پل بھر میں قائم ہو جائے گی۔ وَمَا أَمْرُ السَّاعَةِ إِلَّا كَلَمَحٍ الْبَصْرِ أَوْ هُوَ أَقْرَبُ قِيَامَتِ كَأَنَّا لَمَحَ بَصْرًا جِيسے نگاہ جھپکتی ہے اتنے میں آجائے گی، کوئی پتہ پہلے سے نہیں ہو گا۔ حدیث شریف میں فرمایا گیا ہے کہ دو آدمی کپڑا سکھا رہے ہوں گے رنگریز، ایک پلہ ایک کے ہاتھ میں ہو گا ایک پلہ دوسرے کے ہاتھ میں وہ اسے سکھا رہے ہوں گے کہ اچانک قیامت قائم ہو جائے گی، حدیث میں ہے کہ ایک عورت آٹا گوندھ رہی ہو گی گھر میں بیٹھی ہوئی اس کا ہاتھ آٹے میں ہو گا کہ اچانک قیامت قائم ہو جائے گی، پل بھر میں قائم ہو گی۔

صور کی کیفیت

صور جب پھونکا جائے گا جو عالم کی تباہی کا سبب ہو گا ابتداء بہت ہلکی آواز ہو گی کسی کو وہ ہم بھی نہیں گزرے گا کہیں گے کوئی چیز ہے کوئی باج ہے کوئی چیز ہے بچ رہی ہے رفتہ رفتہ بڑھنا شروع ہو گی جب آواز ذرا بڑھے گی تو اب لوگ چونکیں گے کہ یہ کیا چیز ہے رفتہ رفتہ بڑھتی جا رہی ہے تو ادھر ادھر دیکھیں گے۔ پھر کچھ کام میں لگ جائیں گے اس کے بعد اس میں درد کی سی آواز پیدا ہو گی تو اب حیران ہوں گے پریشان ہونگے، درد بیک دم ہوتا ہے یہ تو تدریجی طور پر بڑھتا جا رہا ہے جب زیادہ درد ہو گی تو اب اضطراب اور بے چینی پیدا ہو گی، جنگلوں سے گھروں میں آئیں گے گھروں سے جنگلوں میں جائیں گے جانور انسانوں میں، انسان جانوروں میں کوئی کسی کو اپنی حالت کی خبر نہیں ہو گی اور اس کے بعد جب وہ انتہائی بڑھے گی حدیث میں ہے کہ جیسے سو گرجوں کے برابر ایک گرج ہوتی ہے مسلسل تو پھر کلبے پھٹنے شروع ہونگے گرنے شروع ہوں گے اور یہاں تک تو جائیں جائیں گی جب زیادہ بڑھے گی آواز تو پہاڑ پھٹنے شروع ہوں گے۔ سب چیزیں ریزہ ہو کر گڈمڈ ہو جائیں گی، دنیا میں جب کوئی بم پھٹتا ہے تو دیواریں بلتی معلوم ہوتی ہیں اور کھڑکیوں کے کواڑ ٹوٹ جاتے ہیں انسان بعضے بے ہوش ہو جاتے ہیں تو اس کی بناء یہ ہے کہ اصل میں روح جو ہے یہ اللہ نے پیدا کی ہے۔ قوت ہوائی اور آواز جو ہے یہ بھی ہوائی، یہ سانس زیادہ نکلتا ہے وہی آواز کہلاتی ہے تو سانس کے ٹھونکنے کا نام آواز ہے ظاہر بات ہے کہ جب آواز اور ہو زیادہ گرجتی ہو گی تو وہ جذب کرے گی

چھوٹی ہو کر تو یہ ارواح چونکہ ہوا سے پیدا کی گئی ہیں جب اصل مادہ زوروں پر آئے گا اور وہ ہے آواز اور وہ ہوا ہے تو روحوں کو جذب کرنا شروع کرے گا۔ روہیں ہلنی شروع ہوں گی تو غرض قیامت ہوگی صور پھونکنے سے۔

صور بتدریج پھونکا جائے گا

اور صور بتدریج پھونکے گا تو جب وہ پھونکا جانا شروع ہوگا اور آواز آئے گی تو یہ نہیں کہ پہلے سے کچھ اطلاعات ہوں گی یا پہلے خطرات ہوں گے۔ وہ تو پل بھر میں قائم ہو جائے گی وَمَا أَمْرُ السَّاعَةِ إِلَّا كَلَمْحِ الْبَصَرِ أَوْ هُوَ أَقْرَبُ جتنی دیر میں نگاہ جھپکاتے ہو بلکہ اس سے بھی کم میں ایک دم اچانک آجائے گی، جیسے موت انسان کی اچانک ہی آتی ہے۔ یہ تھوڑا ہی ہے کہ پہلے سے اطلاعات دی جائیں بیمار بھی اگر آدمی ہوتا ہے تو یہ اس کو اندازہ نہیں ہوتا کہ اگلے منٹ میں آجائے گی موت، چل رہا ہے بیماری جب آتی ہے تو ایک دم نزع شروع ہو گیا۔ لوگ بھی سمجھ گئے کہ بھئی مرنے کا وقت آگیا تو شخصی قیامت بھی اچانک آتی ہے۔ کلی قیامت بھی اچانک آئے گی۔ اس کا علم دے دیا گیا تو فرمایا إِنَّمَا الْعِلْمُ عِنْدَ اللَّهِ اس کی دن تارخ کا علم تو اللہ کو ہے ہمیں نہیں ہے ہمیں تو اتنا علم ہے کہ آئے گی اور وہ ہی کافی ہے ہمارے عمل کے لئے وَإِنَّمَا أَنَا نَذِيرٌ مُّبِينٌ اور تم جو سہولت سے کہہ رہے ہو کہ لے آؤ اس قیامت کو تو فَلَئِمَّا رَأَوْهُ زُلْفَةً سَيَّتِ وُجُوهُ الَّذِينَ كَفَرُوا جب وہ آجائے گی اچانک تو تمہارے حلیے بگڑ جائیں گے۔ چہرے بگڑ جائیں گے تم اس حالت میں نہیں ہو گے جس حالت میں آج ہو کہ سہولت سے مانگ رہے ہو قیامت کو تم سمجھ نہیں رہے کہ ہے کیا قیامت؟ اس واسطے بڑے اطمینان سے مانگ رہے ہو، جیسے آدمی گھبرا کر بعض اوقات کسی مصیبت سے تنگ آکر موت کی دعا کرنے لگتا ہے تو یہی جواب اس کا ہوتا ہے کہ بیوقوف پتہ نہیں ہے کہ موت کیا چیز ہے وہ یوں سمجھ رہا ہے کہ یہ مصیبت تو ہے بہت بری اور موت بڑی معمولی چیز ہے موت آجائے گی تو مصیبت ٹل جائے گی۔

موت سب مصیبتوں کا پیش خیمہ ہے

موت تو سب مصیبتوں کا پیش خیمہ ہے سب سے بڑھ کر مصیبت ہے یہ تیری حماقت اور غلطی ہے کہ اس مصیبت سے تنگ آکر موت مانگ رہا ہے۔ وہ کسی شاعر نے کہا ہے ناں کہ
اب تو گھبرا کے یہ کہتے ہیں کہ مر جائیں گے
مر کے بھی چین نہ آیا تو گدھر جائیں گے

تو یہ سمجھ لینا کہ موت ہلکی چیز ہے یہ دنیا کی مصیبتیں بڑی ہیں یہ غلط ہے۔ یہ ساری مصیبتیں اولین آخرین کی جمع کر دی جائیں تب ایک موت بنتی ہے تو موت سرچشمہ ہے سارے مصائب کا۔

حضرت ابراہیم علیہ السلام کا موت کی کیفیت کے بارے میں سوال

حدیث میں ارشاد فرمایا گیا ہے کہ بعض انبیاء علیہم السلام نے ملک الموت سے پوچھا، حضرت ابراہیم

علیہ السلام نے سوال کیا ملک الموت سے کہ موت کی کیا کیفیت ہے انہوں نے عرض کیا کہ میں کیفیت کا کیا بتلاؤں جو جس پر گزرے گی وہ جانے گا مگر میں ایک مثال کے ذریعے کچھ فہم کے قریب کر دوں گا اصلیت نہیں سمجھا سکتا وہ تو گزرنے کی چیز ہے، تو انہوں نے فرمایا کہ یہ سمجھو انسان کے بدن میں تار ڈالا جائے ایزی سے لے کر چوٹی تک اور جتنی رگیں ہڈیاں ہیں اتنی شاخیں ہوں اس تار میں اور ہر ہر شاخ ایک ایک رگ میں پیوست کی جائے اور ان شاخوں میں کانٹے بھی ہوں اوہے کے وہ کانٹے دار تار ہر ہر رگ کے اندر پیوست ہو تو اب گویا ایک تار انسان کے اندر گیا ہوا ہے اور اتنی شاخیں ہیں جتنی رگیں ہیں پٹھے ہیں اور ہر تار میں ہر شاخ میں کانٹے ہیں اور وہ پھٹ گیا اس کے بعد اس کو کھینچنا شروع کرو تو یوں معلوم ہو گا کہ رگ رگ درد سے بھر پور ہے اور گویا ساری رگیں کھینچ آئیں گی اوپر، فرمایا کہ یہ ادنیٰ سی مثال ہے موت کی اور جان کنڈنی کی کہ جیسے رگ رگ کے اندر کانٹے دار تار ڈال کر اسے کھینچا جائے اوپر تو جو اذیت اس وقت محسوس کر سکتا ہے آدمی وہ ادنیٰ سی مثال ہے موت کی اذیت کی، تو موت کوئی آسان چیز تھوڑا ہی ہے کہ ذرا سی مصیبت میں گھبرا کر آدمی موت مانگنے لگے موت کوئی آسان بات نہیں ہے عظیم چیز ہے۔

مومن و کافر کی روح قبض کرتے وقت ملک الموت کی صورت

حدیث میں فرمایا گیا کہ ابراہیم علیہ السلام نے پوچھا ملک الموت سے کہ تم کس شکل میں آکر روح قبض کرتے ہو، فرمایا کہ مومن کے آگے تو نہایت اعلیٰ اور باجمال صورت ہے۔ اس میں میں آتا ہوں اس سے بڑھ کر جمال نہیں ہو سکتا اور کفار کے آگے انتہائی بھیانک شکل میں آتا ہوں کہ جس سے بڑھ کر ڈراؤنی صورت نہیں ہو سکتی۔ کہا مجھے دکھا دو وہ صورت، کہا آپ تحمل نہیں کر سکیں گے مگر اصرار کیا، تو حدیث میں ہے کہا اس شکل میں آئے جس سے مومن کی روح قبض کرتے ہیں۔ ابراہیم علیہ السلام نے کہا کہ اگر اللہ کوئی بھی نعمت نہ دے مومن کو صرف یہ شکل دکھا دے تمہاری تو سب نعمتوں سے بڑھ کر یہ نعمت ہے۔ اس کو دیکھ کر قلب میں فرحت اور سرور بڑھ جاتا ہے۔ اس کے بعد کہا کہ اب وہ شکل بھی دکھاؤ کہا آپ تحمل نہیں کریں گے۔ کہا نہیں دکھاؤ اس شکل میں آئے تو دیکھتے ہی بیہوش ہو گئے حضرت ابراہیم علیہ السلام، برداشت نہیں کر سکے، اس کے بعد ہوش آیا تو کہا کہ اگر کوئی بھی مصیبت نہ آئے کافر پر، فقط یہ شکل دکھا دی جائے تو ہزار مصیبتوں کی یہ ایک مصیبت ہے اس کی کچھ شکل حدیث میں فرمائی گئی ہے کہ ملک الموت جس شکل میں آتے ہیں کفار کے آگے وہ ایک عجیب بھیانک شکل ہے ایک شخص کی، سیاہ فام اور بدن پر جو رواں ہے وہ مثل نیزوں کے ہے اور ہر نیزے میں ایک شکل بنی ہوئی ہے انسان کی شکل یا جانور کی، تو اس سے گویا لاکھوں شکلیں صورتیں ایک شخصیت میں نمایاں ہوتی ہیں۔ جتنی گویا ڈراؤنی شکلیں ہیں بیت ناک وہ سب سامنے ہوتی ہیں تو وہ دیکھ کر خود ہی خون خشک ہو جاتا ہے وہ مستقل مصیبت ہے تو بہر حال موت کوئی سہل چیز نہیں ہے۔ الایہ کہ حق تعالیٰ ہی سہل فرمادیں کسی کے لئے اسے سب کچھ قدرت ہے

ساری شدت بھی گزرے اور محسوس بھی نہ ہونے دے۔

موت کے آسان ہونے کی صورت

جیسا کہ حضرت عائشہ رضی اللہ عنہا نے اس کی صورت فرمائی، فرمایا کہ حدیث میں ہے کہ مَنْ أَحَبَّ لِقَاءَ اللَّهِ أَحَبَّ اللَّهُ لِقَاءَهُ، جو شخص اس کا خواہش مند ہے کہ میں کب ملوں اپنے اللہ سے ہر وقت منتظر ہے شوق لگ رہا ہے عالم آخرت میں جانے کا اور۔

خرم آل روز کزیں منزل دیواں برویم
تا در میکده شاداں و غزل خواں برویم

ان کی کیفیت یہ ہے کہ وہ کہتے کہ وہ کونسا مبارک دن ہو گا کہ ہم غزل خواں، شاداں و فرحاں اپنے پروردگار سے ملیں گے اور اس اجڑے ہوئے عالم کو چھوڑیں گے تو جن لوگوں کے دلوں میں شوق ہے اللہ سے ملنے کا فرماتے ہیں کہ حق تعالیٰ کے یہاں بھی شوق ہے وہ بھی منتظر ہیں کہ یہ بندہ کب ملے مجھ سے آ کے تو ادھر سے بھی شوق، مرنے کا جب وقت آتا ہے اس مومن پر وہ شوق و غلبہ کے ساتھ قلب پر هجوم کرتا ہے اور وہ یہ چاہتا ہے کہ کسی طرح جلدی پہنچوں لگا ہوا ہے اس شوق میں، اس شوق کے اندر اتنا منہمک ہوتا ہے کہ ساری تکلیفیں بھی گزر رہی ہیں اسے پتہ بھی نہیں چلتا کہ کیا تکلیف گزر رہی ہے اور کچھ محسوس بھی ہوتا ہے تو نعمتیں سامنے آتی ہیں کہ وہ کہتا ہے اس سے دو گنی بھی مصیبت گزر جائے یہ سامنے نعمتیں موجود ہیں اب میرے پاس آنے والی ہیں پل بھر کی بات ہے۔

مصیبت کے سہل اور آسان ہونے کی مثال

مثلاً آپ کو ایک گور نمٹ یہ کہے کہ یہاں سے پانچ میل پر جو اسٹیشن ہے وہاں ایک پانچ لاکھ کا بنگلہ آپ کے لئے تیار کیا ہے گور نمٹ نے اور اس میں خزانہ بھی ہے دس لاکھ روپے کا، ابھی پہلی گاڑی سے جاؤ اور اس پر جا کر قبضہ کر لو آپ خوشی خوشی چلے ریل میں گئے تو وہاں بیٹھنا تو بجائے خود کھڑے ہونے کی جگہ نہیں تھر ڈکلاس میں جا کر کھڑے ہوئے اور اتنا هجوم کہ ہڈی پسلی چور ہو جائے تو انتہائی تکلیف میں ہے مگر شوق لگا ہوا ہے کہ پانچ منٹ کی بات ہے اب گئے اور دس لاکھ کے بنگلے پر قبضہ ہو گیا تو ذرہ برابر آپ کو تکلیف کا احساس نہیں ہو گا کہیں گے چاہے اس سے دو گنی آجائے بس پانچ ہی منٹ کی تو بات ہے اب گئے اور جائداد ملی لاکھوں کی، تو جیسا کہ ایک دنیا کی ایک معمولی جائیداد کے شوق میں بڑی سے بڑی تکلیف بھگت جاتے ہیں اور احساس نہیں ہوتا تو ابداً الآباد کی نعمت اور وہ نعمتیں جن کا یہاں کبھی تصور بھی نہیں ہو سکتا وہ سامنے کی جائیں تو لاکھوں من بھی اگر تکلیف کا بوجھ پڑا ہوا ہو گا۔ بھاویں بھی نہیں ہو گا کہ منٹ بھر کی بات ہے اب یہ نعمتیں مل رہی ہیں۔

مومن کی روح قبض کرنے کے وقت فرشتے جنت کے تحائف لیکر آتے ہیں

اسی واسطے فرمایا گیا کہ مومن کی قبض روح کے وقت ملائکہ علیہم السلام کچھ تحائف لے کر آتے ہیں

جنت کے، وہاں کے پھل اور وہاں کے کپڑے اور وہاں کے کفن اور خوشبوئیں، ایک دم روح اس طرح سے جاتی ہے کہ بس وہ یوں کہتی ہے کہ میں پہنچ جاؤں پل بھر میں چاہے ہزار کانٹوں میں سے گزرنا پڑے تو خود قبول کرتی ہے اس تکلیف کو کہ جتنی بھی تکلیف آئے مجھے جھکتی ہے اس لئے کہ سامنے وہ نعمت موجود ہے تو اس وقت مشاہدہ ہوتا ہے نعمت کا، انبیاء علیہم السلام اور کھلم اولیاء اللہ ان کو آنکھ سے دیکھنے سے زیادہ یقین ہوتا ہے اللہ کے وعدوں پر، ہر وقت ان کے سامنے وہ نعمتیں ہیں اس واسطے کوئی تکلیف انکے یہاں تکلیف نہیں ہوتی، ہزاروں ابتلاءات ہزاروں مصیبتیں انبیاء پر گزرتی ہیں اور ان کے قلوب مبارک پر ذرہ برابر اثر نہیں ہوتا۔ اس لئے کہ اللہ کے وعدہ ہائے حق سامنے ہیں اس لئے چند دن کی تکلیف ہے اب وہ نعمتیں آرہی ہیں۔

انبیاء کرام اپنی روحانی قوت سے وہ کچھ دیکھ لیتے ہیں جو ہم اپنی آنکھوں سے نہیں دیکھ سکتے

تو انبیاء اپنی ایمانی قوت سے وہ کچھ دیکھتے ہیں جو ہم اپنی آنکھوں سے بھی نہیں دیکھتے اور ہم آنکھ سے دیکھ کر جتنا یقین کرتے ہیں اس سے زیادہ قومی یقین انبیاء کا اللہ کے وعدوں پر ہوتا ہے اس لئے وہ ساری تکلیف جھیل جاتے ہیں، ورنہ انبیاء سے زیادہ کون ہے تکلیفیں اٹھانے والا، لیکن ان کے قلوب پر ذرہ برابر اثر نہیں، قلب مگن اور مطمئن، اس لئے کہ وعدہ ہائے خداوندی اندر موجود ہیں تو بہر حال مومن باوجود یہ کہ موت اتنی شدید ہے باوجود یہ کہ اتنی ایذا دہ ہے لیکن مومن اس سے گھبرائے گا نہیں خوش دلی سے برداشت کرے گا، اگر خدا نخواستہ کوئی وعدہ سامنے نہ ہوتا تو مرنا بھی موت ہو جاتا۔ لیکن چونکہ نعمتیں موجود ہیں اب تو آنکھوں سے دیکھ رہا ہے اس واسطے وہ کہتا ہے کہ کوئی پرواہ نہیں چلو، چاہے مصیبتوں میں کانٹوں میں جائیں مگر وہ نعمت ہے ابھی میں پہنچ جاؤں گا و منت بعد، اس لئے ہوتی بھی ہے تکلیف اور نہیں بھی ہوتی بالکل ایسی مثال ہے جیسے کوئی شدید قسم کا آپریشن کیا جائے کسی کا تو پہلے کلوروفارم سو نگھا کر بے ہوش کر لیتے ہیں اس کے بعد اس کا سر کاٹ دو پیر کاٹ دو، اسے کچھ خبر نہیں۔ تو گزر رہے ساری تکلیف مگر احساس باطل ہو گیا کہ جس سے اس کی اذیت محسوس نہیں ہوتی، اسی طرح سے موت کی اذیت جب گزرے گی تو محبت خداوندی کا کلوروفارم سو نگھا دی گئی اس میں وہ اتنا موثر مگن ہو گا کہ اس تکلیف کا ادنیٰ برابر اسے احساس نہیں ہو گا اور محسوس بھی ہو تو بھانویں بھی نہیں ہوں گی تو نعمتوں کے آگے کیا چیز ہے تکلیف تو پھر انشاء اللہ مومن کے لئے راحت ہے باوجود اذیت کے۔

موسیٰ علیہ السلام سے موت کی کیفیت کے بارے میں سوال

موسیٰ علیہ السلام سے پوچھا گیا کہ موت کی کیفیت کیا ہے؟ فرمایا کہ یہ کیفیت ہے کہ آدمی کو بیچ میں رکھ کر دو پہاڑوں کو ملا دیجئے۔ اس میں جو اذیت ہے بس وہ موت ہیں ہے اور بعض انبیاء نے مثال دی کہ

جیسے ایک نہایت ہی جابر قسم کا قصائی ہو ذبح کرنے والا اور بڑا قوی اور ایک بکری کا بچہ اس کے ہاتھ میں ہو اور وہ کانٹ چھانٹ کر اس کے ٹکڑے ٹکڑے کر ڈالے بس یہ حالت ہے موت کی ملک الموت کے سامنے اس طرح سے ہو گا آدمی اس وقت، تو باوجود اس اذیت کے وہ جو قوت ایمانی ہے وہ سنبھالتی ہے دنیا میں بھی جو بڑی سے بڑی مصیبت آتی ہے تو قوت ایمانی تو سنبھالتی ہے۔ بھروسہ اللہ پر ہوتا ہے تو تکلیف معلوم بھی نہیں ہوتی وہی قوت ایمانی وہاں سنبھالے گی اور وہی قوت ایمانی قبر میں سنبھالے گی اور وہی قوت ایمانی حشر کے اندر سنبھالے گی ہر جگہ تکلیف آدمی جھیل جائے گا۔

حضرت عمرؓ کا حضور ﷺ سے سوال

حضرت عمر رضی اللہ تعالیٰ عنہ تشریف رکھتے تھے مجلس نبوی میں اور آپ ﷺ قبر کے ہولناک حالات بیان فرما رہے تھے، تو لوگ لرز رہے تھے کانپ رہے تھے۔ حضرت عمر رضی اللہ تعالیٰ عنہ نے دیکھا کہ تمام لوگ لرزاں اور ترساں اور آپ سے باہر ہو گئے ہیں۔ عرض کیا کہ یا رسول اللہ! ہماری عقل بھی صحیح سالم ہوگی قبر میں فرمایا ہاں عقل رہے گی، کہا تو اب کوئی فکر کی بات نہیں بس نمٹ لیں گے تو عقل سے مراد یہ عقلِ معاش نہیں تھی جو موثر بنانے کی عقل ہے ہوائی جہاز بنانے کی عقل ہے عقلِ معاد تھی جو آخرت کی عقل ہے جس کا دوسرا نام ایمان ہے مطلب یہ ہے کہ ہمارا ایمان بھی رہے گا فرمایا رہے گا تو بس اب جھیل جائیں گے۔

قوت ایمانی سب چیزوں کو ہلکا کر دیتی ہے

قوت ایمانی سب چیزوں کو ہلکا کر دیتی ہے تو اصل چیز ایمان ہے دنیا کی مصیبتوں میں بھی جب آدمی اللہ کی طرف رجوع کرتا ہے تو توکل اور صبر سے تو مصیبتیں ہیج معلوم ہوتی ہیں۔ اللہ جانے جو کچھ ہوگا ہو رہے گا، مجھے تو خدا پر بھروسہ ہے تو دنیا کی مصیبتیں بھی اللہ ہی کا یقین اور ایمان سہل کرتا ہے۔ موت کی مصیبت یہی ایمان سہل کرے گا۔ اور ان سب سے گزر کے اپنے ٹھکانہ پر پہنچ جائے گا۔ وہی جو راحتوں کا ٹھکانہ ہے جس کا نام جنت ہے تو کافر کے لئے یہاں سے لے کر وہاں تک اور ابد تک مصیبت ہی مصیبت ہے اس لیے کہ وہ جو مصائب میں ڈھارس دینے والی چیز ہے وہ اس نے کھو دی، وہ ایمان ہے جب وہ نہ رہا تو اب سہارا کوئی باقی نہیں اس واسطے اس کے لئے ہر تکلیف تکلیف ہے مومن کے لئے کوئی تکلیف نہیں اس کو فرمایا کہ جو قیامت مانگ رہے ہوں تم جب وہ آئے گی تو چہرے بگڑ جائیں گے، ہو کس ہو میں اس واسطے کہ وہ قوت تو نہیں ہے جس سے سہارا لیتے تم یعنی ایمان کی قوت وہ تو ہے نہیں اور جب وہ نہیں ہے تو مصیبتیں ہی مصیبتیں ہیں حلے بگڑ جائیں گے اور جس میں ہے وہ کبھی نہیں مانگے گا قیامت کو وہ کہے گا جب آئے گی آئیگی میں تو اللہ کے وعدے کو سچا جانتا ہوں کہ آنے والی ہے مجھے تو عمل صالح کرنا ہے وہ نہ مانگے گا قیامت، فرمایا کہ جب وہ آجائے گی تو سیئت و جودہ الذین کفروا کفار کے حلے اور چہرے بگڑ جائیں گے اور اس وقت کہا جائے کہ ہذا الذی کنتم بہ تدعون

وہ جو مانگتے تھے یہ ہے اب اسے بھگتو، وہ آگنی قیامت لے لو اسے، تو مختلف سوالوں سے کفار لانا چاہتے تھے عقائد، تو پہلا تو یہی سوال کر دیا: *هَذَا الْوَعْدُ اِنْ كُنْتُمْ صٰدِقِيْنَ* کہاں ہے صاحب وہ وعدہ اس کا تو جواب دے دیا گیا اس کے بعد جب اس میں چپ ہوئے تو ایک دوسرا سوال شروع کر دیا اور وہ کیا وہ یہ کہ صاحب جب قیامت آئے گی نہ تم رہو گے نہ ہم رہیں گے۔ تو فکر کی کیا بات ہے تم بھی ہلاک ہو گے اگر تم پر قیامت آئی، اس کا جواب دیا حق تعالیٰ نے فرمایا پیغمبر سے کہ تم کہہ دو کہ بھئی مجھے یا میرے ساتھیوں کو اگر اللہ ہلاک کریں یا مجھ پر رحم کریں اور ہلاک نہ کریں کوئی بھی صورت ہو تمہیں کیا فائدہ اس سے؟ میں اور میرے ساتھی ہلاک ہوں یا میں اور میرے ساتھی نجات پائیں تو تمہیں کیا فائدہ پہنچا تم پر جو گزرنی سے گزرے گی اپنی فکر کرو ہماری فکر میں کیوں پڑے ہوئے ہو ہم چاہے ہلاک ہوں چاہے نجات پائیں تم تو اپنی فکر کرو۔ اس لئے کہ قیامت تو آنے سے ملے گی نہیں اور جب وہ آئے گی تو ہم پر بھی آئے گی تم پر بھی آئے گی تو اب کوئی شخص یوں کہے کہ چونکہ تم پر آئیگی اس واسطے مجھے کوئی فکر نہیں اس سے زیادہ کون احمق ہے بھئی تیرے اوپر بھی تو آئے گی دوسرے پر کچھ بھی گزرے تو فرمایا *قُلْ اَرٰیْتُمْ اِنْ اٰهَلٰكُنِي اللّٰهُ وَمَنْ مَعِيَ* بھلا تلائے کہ اللہ مجھ کو اور میرے ساتھیوں کو ہلاک کرے اور حمنا یا ہم پر رحم کرے *فَمَنْ يُجِیْرُ الْكٰفِرِيْنَ* کفار کو عذاب سے بچانے والی کون سی چیز ہے اگر ہمیں ہلاک ہی کر دیا تو تم بچ گئے عذاب سے؟ تو تم اپنی فکر کرتے بجائے اپنی کے ہمارا فکر شروع کر دیا کہ تم نہ رہو گے نہ ہم رہیں گے بھئی ہم رہیں نہ رہیں تمہارا کیا بنے گا تم اپنی فکر کرو تو مطلب یہ ہے کہ یہ بھی سوال مہمل ہے اور یہ سارے سوال اسی لئے ہوتے ہیں کہ عقیدہ کو رلا ملا کر ختم کر دیں ادھر ادھر کی باتوں میں ٹال کر ضائع کر دیں اس چیز کو، قرآن میں ایک ایک چیز کو پکڑتے ہیں اور اس کے بعد فرمایا کہ آپ تو کہہ دیجئے کہ *قُلْ هُوَ الرَّحْمٰنُ اٰمَنًا بِهِ وَعَلَيْهِ تَوَكَّلْنَا* ہم تو رحمن پر ایمان لے آئے ہیں اور اس پر بھروسہ کر لیا ہے اور اس کی وجہ سے ہم عمل صالح کر رہے ہیں اور ہمیں اللہ کی ذات سے یقین ہے کہ ہمیں راحتیں ملیں گی اس عالم میں، تو ہم مطمئن ہیں تم اپنی فکر کرو تم کس چیز پر اطمینان رکھتے ہو نہ ایمان نہ تم میں تو گل امانا بہ و علیہ تو کئلنا ہمارا ایمان بھی درست عمل بھی درست ہمیں یقین ہے کہ انجام ہمارا نیک ہو گا اب تم اپنی فکر کرو نہ ایمان نہ تو کئل، تو تم کہاں جاؤ گے باتیں بنانے سے عذاب ٹلنے والا نہیں ایمان لانے سے ٹلنے والا ہے، اور تم باتیں بنا بنا کے چاہتے ہو ٹلا دو عذاب کو اس طرح نہیں ٹلا کر تا، *فَسَتَعْلَمُوْنَ مَنْ هُوَ فِیْ ضَلٰلٍ مُّبِيْنٍ* عنقریب تم جان لو گے کہ کون گمراہی میں تھا اور کون حق پر تھا جب نتائج سامنے آئیں گے تو پتہ چل جائے گا، تو دنیا میں تو ہم نے تمہیں عقل صحیح سے بھی سمجھا دیا۔ مشاہدہ سے بھی سمجھا دیا۔ اب اگر نہیں سمجھتے مشاہدہ ہی چاہتے ہو تو عنقریب وقت آنے والا ہے تمہیں پتہ چل جائے گا کون ہدایت پر تھا کون ضلالت پر۔ جب برے نتائج آئیں گے سامنے تو سمجھ میں آجائے گا کہ تم گمراہی میں تھے اور جب ہمارے سامنے اچھے نتائج آئیں گے تو ہم بھی سمجھ جائیں گے کہ ہم ہی حق پر تھے۔

اب آگے تمہیں زیادہ سے زیادہ بھروسہ اس دنیا کے سامانوں پر ہے۔ اول تو یہ وہاں نہیں جائیں گے لیکن اگر وہاں نہ بھی جائیں یہ تو بعد کی بات ہے دنیا میں بھی رہنا تو کوئی لازمی بات نہیں ہے، سامان ہوتے ہیں اور پھر چھین لیے جاتے ہیں ہزاروں امیر غریب بنتے دیکھے گئے۔ ہزاروں غریب امیر بنتے دیکھے گئے۔ ہزاروں امراء ہیں کہ دولت کے انبار لگے ہوئے ہیں اور چین میسر نہیں حالانکہ دولت کا مقصد یہ ہے کہ چین ہو، تو بہت سے دولت مند ہیں چین نصیب نہیں ہے کوئی گھن لگ گیا قلب پر کوئی فکر لگ گیا۔ تو لاکھوں روپیہ رکھا ہوا ہے مگر وہ جو گھن لگا ہوا ہے ساری زندگی کرکری ہو گئی اس سے، تو جن سامانوں پر تم بھروسہ کر رہے ہو، آخرت تو بعد کی چیز ہے۔ دنیا میں بھی نفع دینے والے نہیں کہ سامان ہوتے ہیں اور چین میسر نہیں آتا۔

سکون و چین آنے کا ایک ہی راستہ ہے

چین اگر آتا ہے تو پھر وہی ایک راستہ ہے کہ اللہ پر بھروسہ کرے آدمی توکل اور اعتماد اور ایمان چین اسی سے ملے گا۔ اَلَا بِذِكْرِ اللَّهِ تَطْمَئِنُّ الْقُلُوبُ اللہ کے ذکر سے ہی دل چین پاسکتے ہیں سامانوں سے چین نہیں پاسکتے سامان ہیں وہ خود زریعہ بن جاتے ہیں جتنا زیادہ ہوگا سامان زیادہ مصیبت پڑے گی وہ کسی عربی کے شاعر نے کہا ہے:

اِذَا اَدْبَرْتُ كَانَتْ عَلَيَّ الْمُرَّةُ حَسْرَةً
وَ اِنْ اَقْبَلْتُ كَانَتْ كَثِيْرًا هَمُوْمَهَا

دنیا جب جاتی ہے تو حسرتیں چھوڑ جاتی ہے برسوں روتا ہے آدمی اور جب آتی ہے تو سینکڑوں مصیبتیں ساتھ لاتی ہے کہیں محافظ کی فکر کہیں سنتری کی فکر، کہیں چور کی کہیں ڈاکو کی ایک مصیبت میں مبتلا اور ایک وہ ہے کہ بقدر ضرورت ہے کھانے پینے کو تو ”کس نیاید بخانہ درویش کہ خراج زمین و باغ بدہ“ درویش کے گھر کوئی نہیں آتا کہ بھئی ٹیکس ادا کرو خراج ادا کرو وہ اپنا بادشاہ بنا بیٹھا ہے۔

جہاں دولت زیادہ ہے مصائب بھی زیادہ ہیں

تو جہاں دولت زیادہ ہے مصائب بھی زیادہ ہیں اور ہمیشہ رہنے والی نہیں بیچ میں جواب دے جاتی ہے بیوفائی کرتی ہے تو ایسی بے وفا پر تم بھروسہ کیے ہوئے ہو آخرت کے بارے میں، آخرت تو بعد میں ہے تم دنیا تو سنبھال لو وہ لازمی نہیں سنبھلنی ایک چیز چین جائے اللہ کی طرف سے تو ساری زندگی ختم، فرمایا کہ ہم مثال دیتے ہیں پانی کی، پانی کنوؤں میں ہے لیکن اگر اللہ تعالیٰ پانی کو نیچے کر دیں، خشک سالی کے زمانے میں ایسا ہوتا ہے کہ کنوئیں ہو جاتے ہیں خشک، پانی چلا جاتا ہے نیچے، اِنْ اَصْبَحَ مَاؤُكُمْ غَوْرًا۔ اگر گہرائیوں میں پانی چلا جائے تو تم کھدائی کر کے نہیں پہنچ سکتے۔ فَمَنْ يَاتِيكُمْ بِمَاءٍ مَعِيْنٍ پھر پانی لانے والا کون ہے تمہارے واسطے، یہ سامان تھا اس پر بھروسہ تھا اللہ نے ذرا نیچے کر دیا پچاس گز۔ اب بیٹھے ہوئے ہیں نہ کھدائی کر سکتے ہیں اور اگر کھودیں گے تو اور نیچا ہو جائے گا اور نیچا تو تحت الثریٰ تک تو کھودنے سے رہے وہ کھودے جاؤ تو

کھودتے رہو گے مرتے رہو گے تو ایک پانی کی مثال دی کہ اسے اگر گہرائیوں میں اتار دے تو زندگی کا کوئی سامان نہیں دریا خشک ہو جائیں اور قحط سالیوں کے زمانے میں ہوتا ہے کہ آسمان تو برسنا بند کر دیتا ہے۔ دریاؤں میں خشکی آجاتی ہے۔ کنوئیں نیچے اتر جاتے ہیں تو ہزاروں آدمی مر جاتے ہیں تو ایک پانی پر جب اس کا قبضہ نہیں ہے وہ آدمی بھروسہ کرے گا کہ قیامت میں اچھی طرح سے ہوں گا اور قیامت آجائے تو میں نمٹ لوں گا تم ان چیزوں سے نمٹو گے جو تمہارے پاس ہر وقت موجود اگر آفتاب کے اندر گرمی نہ رکھی جائے تو ساری دنیا برف کی طرح جم کر رہ جائے اس کی حرارت ہے جس نے پگھلا رکھا ہے ہو اگر منٹ بھر کے لئے روک دی جائے سانس لینے بند ہو جائیں تو زندگی ختم ہو جائے، تو آگ نہ رہے جب ختم آدمی پانی نہ ہو جب ختم، ہو انہ رہے جب ختم، مگر اور چیزیں تو خیر اوپر کی ہیں پانی تو ہر وقت کا ہے جس کو کھودا اور نکال لیا اس کو نیچے اتار دیں تب اس پر قبضہ نہیں تو آخر کون سی چیز پر تمہارا قبضہ ہے کہ اتنے بڑے بڑے دعوے کر رہے ہو کہ صاحب لے آؤ قیامت کو جیسے معلوم ہو بڑا لشکر جرار ان کے ہاتھ میں ہے کہ قیامت آئے گی یہ مقابلہ کریں گے اسے دھکیل کر پرے کر دیں گے تم اپنی عمر کے ایک سال کو نہیں دھکیل سکتے زندگی جاتی ہوئی روک نہیں سکتے۔ آتی ہوئی ہو تو نہیں روک سکتے تو کون سی طاقت ہے کہ اتنے بڑے بڑے دعوے اور اللہ سے لڑنے کا ارادہ کیا۔ تو

قُلْ اِنْ اَصْبَحَ مَاؤُكُمْ غَوْرًا فَمَنْ يَأْتِيكُمْ بِمَاءٍ مَّعِيْنٍ

فرمادیتے ہیں کہ اگر اس حالت میں تم صبح کرو کہ پانی کنوئوں کے نیچے اتر جائے تو پانی لانے والا کون ہے تمہارے پاس، تو یہ ایک مثال ہے سارے عناصر کو اس پر قیاس کر لو اور پانی پر آگ کو بھی ہو کو بھی مٹی کو بھی جب ہاتھ پلے کچھ نہیں تو دعوے مت کرو غالب اور قوی خدا کے سامنے جھک جاؤ یہی ہے پناہ کی صورت لڑنا پناہ کی صورت نہیں ہے۔ بس دعا کیجئے ایک سورۃ ختم ہو گئی ہے۔ اَلْحَمْدُ لِلّٰہِ۔

حدیث رسول کا قرآنی معیار

بِسْمِ اللّٰهِ الرَّحْمٰنِ الرَّحِیْمِ ط

وَ اَنْزَلْنَا اِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ اِلَيْهِمْ

آخری دین

الحمد لله وسلام على عباده الذين اصطفى

اما بعد!

اسلام اللہ تعالیٰ کا آخری پیغام اور اُس کے آسمان سے اُترا ہوا آخری دین ہے جو قیامت تک کے تمام انسانوں کے لئے پیغام اور دستور زندگی ہے۔ اس کے بعد نہ کوئی دین آنے والا ہے نہ کوئی شریعت۔ کیونکہ نبوت ختم ہو چکی اور خاتم النبیین آچکے ہیں۔ اس لئے خاتم الانبیاء کا دین ہی قدرتی طور پر خاتم الادیان، ان کی شریعت خاتم الشرائع اور اس شریعت کی کتاب خاتم الکتب ہو سکتی ہے۔ اس لئے ضروری ہے کہ یہ دین مع اپنی بنیادوں کے قیامت تک باقی اور محفوظ رہے ورنہ اس صورت میں کہ یہ دین اور شریعت تو باقی نہ رہے اور جدید شریعت آنے والی نہ ہو تو دنیا سے حق کلیۃً منقطع ہو جاتا ہے۔ حالانکہ دنیا کی بقاء ہی حق اور نام حق سے ہے جس دن ایک بھی اللہ اللہ کہنے والا اس زمین پر باقی نہ رہے گا اسی دن قیامت قائم کر دی جائے گی اور یہ سارا کارخانہ درہم برہم ہو جائے گا۔ اس لئے قیامت سے پہلے کوئی ساعت بھی ایسی نہیں آسکتی کہ اس میں حق اور ناقص سرے سے باقی نہ رہے۔

سو ختم نبوت اور خاتم الشرائع کے آجائے کے بعد جبکہ کوئی نئی شریعت آنے والی نہیں، بقاء حق کی صورت اس کے سوا دوسری نہیں ہو سکتی کہ آخری دین کو قیامت تک باقی رکھا جائے اور زمانہ کی دستبرد سے اس کی حفاظت ہو۔ تاکہ کسی راہ سے بھی اس میں خلل اور زلزل نہ آنے پائے۔ خواہ تلمیس کرنے والے کتنے بھی پیدا ہو جائیں۔ فرقے اور گروہ کتنے ہی بن جائیں۔ تحریف و تاویل سے شکوک و شبہات کے دروازے کتنے بھی کھول دیئے جائیں۔ لیکن اصلی دین اپنی اسی اصلی شان اور اپنی پوری پوری کیفیت و حقیقت کے ساتھ اسی انداز سے باقی رہے جس انداز سے وہ اپنی ابتدائی زندگی میں محفوظ تھا۔

ظاہر ہے کہ ایسی غیر معمولی حفاظت انسان اور نوع بشری کے بس کی بات نہ تھی۔ انسان مجموعہ تغیرات ہے۔ اس کا دل و دماغ، اس کی ذہنی رفتار اور طبعی رجحان و میلان بلکہ عقلی تقاضے ہمیشہ ایک حال پر نہیں رہ سکتے۔ اس تغیر پذیر ذہنیت سے ممکن نہ تھا کہ وہ یکسانی کے ساتھ اپنے دین کو ہر دور میں یکساں محفوظ رکھ سکتا۔ اگر انسان ایسی لا تبدیل فطرت کا حامل ہوتا تو توراہ و انجیل بے نشان کیوں ہوتیں؟ زبور کی

اصلیت کیوں گم ہو جاتی؟ صحفِ آدم اور صحفِ ابراہیم دنیا سے ناپید کیوں ہو جاتے؟ اگر آخری دین کی حفاظت بھی مثل سابق انسانوں کے ہاتھوں میں دے دی جاتی، تو اس دین کا حشر بھی وہی ہوتا جو ادیان سابقہ کا ہوا کہ اس کا نشان بھی باقی نہ رہتا اور انسان کی تغیر پذیر ذہنی رفتار اس میں بھی تغیر و تبدل کئے بغیر نہ رہتی۔

لیکن ادیان سابقہ اگر محفوظ نہ رہے اور ختم ہو گئے تو دنیا کی بقاء میں اس لیے فرق نہ آیا کہ نبوت ختم نہ ہوئی تھی۔ جو شریعت گم ہوتی تھی اس کی جگہ نئی شریعت نبوت کے زیر سایہ اس کے قائم مقام ہو جاتی تھی اور دنیا سے حق منقطع نہ ہوتا تھا۔ کہ فناء دنیا کی نوبت آتی۔ لیکن ختم نبوت کے بعد اس دین کے گم ہو جانے سے یہ صورت ممکن نہ تھی کہ نیا دین آجائے اور دنیا فناء نہ ہو۔ اس لئے اس آخری دین کی حفاظت کی ذمہ داری خود حق تعالیٰ نے لی اور یہ اہل وعدہ فرمایا کہ:

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ

”ہم ہی نے یہ ذکر اتارا ہے اور ہم ہی اس کے محافظ ہیں۔“

حفاظتِ دین کی صورتیں

ظاہر ہے کہ حفاظتِ دین کی دو ہی صورتیں ہیں۔ ایک یہ ہے کہ محافظِ دین ایسی طاقت ور شخصیتیں کھڑی کی جاتی رہیں جن کا طبعی ذوق اور ذاتی میلان ہی دین کا تحفظ ہو۔ اور وہ عقیدہ و عمل کی سرحدات کو اپنی فکری و عملی قوتوں سے اس حد تک مضبوط کرنے کی فکر میں لگی رہیں کہ اس میں کسی ادنیٰ تغیر و تبدل یا خلل کے تصور کو بھی برداشت نہ کر سکیں۔

ہر صدی کے شروع میں مجدد کی آمد

دوسری صورت یہ ہے کہ اصل قانونِ دین، خود ایسا فطری ہو کہ اس میں خود اپنے بقاء و تحفظ کی ذاتی اسپرٹ ہو، اور اس حد تک ہو کہ اس کی طبیعت ہی کسی تغیر و تبدل اور کمی بیشی کو برداشت نہ کر سکے۔ بلکہ اس کی مضبوط ترین حجت و برہان اپنی فطری نمو اور طبعی قوت سے ہر تغیر کے خطرہ کو دفع کرتی رہے جس سے اس کے آمنے سامنے اور دائیں بائیں کسی باطل کے پہنچ ہی ناممکن ہو۔ سو اس دین کی حفاظت کے لئے دونوں صورتیں اختیار کی گئیں۔

پہلی صورت یعنی سر تا پا دین اور مجسم اسلام قسم کی شخصیتیں ہر ایسے دور میں مختلف اندازوں اور عنوانوں سے پیدا کی جاتی رہیں کہ جن میں دین اور اجزائے دین کے خطرہ میں پڑ جانے کا کوئی امکان دیکھا گیا۔ مثلاً انسانی ذہنیت سو برس کے دور میں طبعاً متغیر ہو جاتی ہے۔ کیونکہ سو برس میں ایک قرن ختم ہو کر دوسرے قرن کے لئے جگہ خالی کرتا ہے اور ایک نسل پوری کی پوری ختم ہو کر دنیا کو دوسری نسل کے ہاتھ میں چھوڑ جاتی ہے۔ جس کی ذہنیت یقیناً وہ نہیں رہتی جو سو برس کے پہلے کے لوگوں کی تھی۔ انسان کے

ذہنی ارتقاء کے تحت ذہن بدل جاتا ہے۔ نظریات تبدیل ہو جاتے ہیں۔ اور نئے ترقی یافتہ نظریات سامنے آجاتے ہیں۔ تمدنی رجحانات پہلے سے نہیں رہتے۔ طرز زندگی میں نمایاں تبدیلیاں ہوتی ہیں اور گویا یہ انسان وہ نہیں رہتا جو ستوا برس پہلے کا انسان تھا۔

اس لئے ہر قرن کے آغاز میں دین کے لئے یہ خطرہ قدرتی تھا کہ نئے انسانوں کی ذہنی تبدیلیاں اسے بدل نہ ڈالیں اور اس کے سابقہ رنگ کو پھیکا کر کے اس پر کوئی نیا رنگ نہ چڑھادیں جس سے اس کا اصلی اور قدیم رنگ ناقابل التفات ہو جائے، اس لئے ہر صدی کے سرے پر اسلام میں مجددوں کا وعدہ دیا گیا جو دین کو ان نئے انسانوں کی ذہنیت کی رعایت رکھتے ہوئے نوبہ نو اور تازہ بہ تازہ کرتے ہیں اور اس کے اصول و فروع کو نکھار کر اس طرح سامنے لائیں کہ نئے نئے شکوک و شبہات کا قلع قمع بھی ہو جائے اور قدیم مسائل جدید دلائل کے ساتھ اور زیادہ روشن اور صاف ہو کر نئے قرن کے سامنے آجائیں۔

ان الله يبعث لهذه الامت على رأس كل مائة سنة من يجدد لها دينها
(مشکوٰۃ شریف)

”بلاشبہ اللہ تعالیٰ اس امت کے لئے ہر صدی کے شروع میں ایسے لوگ پیدا فرماتا رہے گا جو امت کے دین کو تازہ بہ تازہ اور نوبہ نو کرتے رہیں گے۔“

دین کی معیاری جماعتیں:

لیکن اس کے بعد یہ اندیشہ صدی کے اندر اندر بھی باقی رہتا تھا کہ اثر اور فجار اور ملحدین و منافقین اسلام کے نام سے اسلام کا حلیہ تبدیل کر دیں اور اسلام میں شکوک و شبہات پیدا کر کے اسے صحیح العقیدہ لوگوں کے لئے مشتتبہ بنانے کی کوشش کریں۔ لوگ تو مجدد کے انتظار ہی میں رہیں اور یہ شریک اور کج فہم گروہ ریک تاولیات اور غلو آمیز کاوشوں سے دین میں زندگی کا پھیلائے میں کامیاب ہو جائے جس سے دین کے بنے بنائے نظام میں خلل پڑ جائے اور اس طرح دین سے دنیا کا اعتماد اٹھ جائے۔

تو صدی کے سرے کی قید چھوڑ کر صدی کے اندر اندر بھی سلف صالحین کے اخلاف رشید پیدا کرتے رہنے کا وعدہ دیا گیا اور اطمینان دلایا گیا کہ امت پر صدی کے اندرونی حصہ اور درمیانی دور میں بھی کوئی وقت ایسا نہ آئے گا کہ امت کو سلف کے نمونہ کے خلف نہ مل سکیں؟ نہیں بلکہ ضرور ملیں گے جو اپنے صحیح علم و نظر اور نکھری ہوئی شرعی حجوتوں سے انسان نما شیاطین کی دوسوہ اندازیوں اور سیاہ کاریوں کا پول کھولتے رہیں گے اور دین پر کسی نہج سے بھی آنچ نہ آنے دیں گے۔

ارشاد نبوی ہے:

يحمل هذا العلم من كل خلف عدوله ينفون عنه تحريف الغالين
وانتحال المبطلين و تاويل الجاهلين.

” (سلف کے بعد) اخلاف میں سے ایسے معتدل لوگ ہمیشہ اس علم (دین) کے حامل ہوتے رہیں گے جو غلو زدہ لوگوں کی تحریفوں اور باطل پرستوں کی دروغ بافیوں اور تلیسوں اور جاہلوں کی رکیک تاویلوں کا پردہ چاک کرتے رہیں گے (اور ان خرافات کی نفی کرتے رہیں گے)۔“

لیکن پھر سلف و خلف میں بھی بہر حال کچھ نہ کچھ فصل اور وقفہ ضرور ہوتا ہے۔ سلف کے بعد خلف کو بنتے ہوئے بھی بہر حال کچھ نہ کچھ دیر ضرور لگتی ہے۔ اندیشہ تھا کہ سلف کے اٹھنے پر جبکہ خلف ابھی حد تکمیل کو نہ پہنچے ہوں، باطل پرست میدان خالی دیکھ کر آدھمکیں اور وقت سے ناجائز فائدہ اٹھاتے ہوئے اپنا ابلسی کام کر گزریں۔ جس سے امت میں ذہنی انتشار اور تشویش راہ پا جائے اور دین رخصت ہونے لگے، تو امت کو اطمینان دلانے کے لئے یہ وعدہ بھی کیا گیا کہ کوئی بھی ساعت اور وقفہ امت پر ایسا نہ گزرے گا کہ اس میں ہمہ وقت کوئی طائفہ حقہ موجود نہ رہے جو مؤید من اللہ اور منصور من جانب اللہ ہو۔ یعنی امت مرحومہ کو ہر گز پریشان نہ ہونا چاہئے۔ وہ لاوارثی امت نہیں۔ زندہ نبی کی امت اور زندہ شریعت کی پیرو ہے جس میں دین کے معیار کی زندہ جماعتیں ہمیشہ برقرار رہیں گی۔

فرمایا گیا:

عن معاوية قال سمعت النبي صلى الله عليه وسلم لا يزال من امتي امته قائمة بامر الله لا يضرهم من خذلهم ولا من خالفهم حتى ياتي امر الله هم على ذلك. (بخاری و مسلم)

” (سیدنا حضرت) معاویہ (رضی اللہ تعالیٰ عنہ) فرماتے ہیں کہ میں نے رسول اللہ صلی اللہ تعالیٰ علیہ وسلم کو یہ فرماتے سنا ہے کہ میری امت میں ایک جماعت ہمیشہ امر حق پر قائم رہے گی، نہ ان کو کسی کارسوا کرنا سوا کر سکے گا، اور نہ کسی کا خلاف انہیں نقصان پہنچا سکے گا۔ یہاں تک کہ قیامت آجائے اور وہ اسی حالت پر مستقیم ہوں گے۔“

دین کی نافعیت تمام قرون میں:

حتیٰ کہ اگر امت کو یہ بھی خطرہ پیدا ہو کہ زمانوں کے گزرنے سے گو دین باقی رہے۔ لیکن اس کی وہ کیفیت اور رسوخ کی شان نہ رہے جو سلف میں تھی تو دین کی صورت ہی صورت باقی رہ جائے گی جس میں حقیقت نہ ہوگی تو ایسے بے حقیقت دین کا ہونا نہ ہونا برابر ہوگا۔ اس لئے اس کا بھی اطمینان دلایا گیا کہ امت کی خیریت کسی خاص دور کے طبقہ کے ساتھ مخصوص نہیں۔ خواہ وہ اول کا ہو یا آخر کا۔ بلکہ دین کی خوبی و خوب صورتی وہی اگلی کیفیت و حقیقت اور وہی اصلی خیر و برکت ہر دور میں قائم رہے گی۔

چنانچہ بشارت دی گئی کہ:

ابشروا و ابشروا انما مثل امتی مثل الغیث لا یدرئھا اخرہ خیر ام اولہ۔ الخ

”بشارت حاصل کرو اور خوش خبری لو کہ میری امت کی مثال بارش کی سی ہے، نہیں جانا

جاسکتا کہ اس کا اول قطرہ زمین کے لئے زیادہ نافع تھا یا آخر کا۔“

(یعنی خیریت اور نافعیت امت کے تمام قرون میں پھیلی ہوئی ہے درجات و مراتب کا فرق ضرور ہو گا مگر اصل خیر ہر مرحلہ پر بدستور قائم رہے گی۔

بہر حال ہر صدی کے سرے پر، صدی کے اندر اور ہر صدی کی ہر ساعت میں ایسی شخصیتوں کے وجود و بقاء کی خبریں اور وعدے لسان نبوت پر دیئے گئے ہیں جو دین کی حفاظت و صیانت کے لئے جارحہ حق اور وساطت الہی ثابت ہوں گی۔ جس سے دین اپنی اصلی صورت و حقیقت اور کیفیت و کمیت کے ساتھ تاقیام قیامت، باقی اور محفوظ رہے گا اور کوئی وقت بھی امت پر انقطاع حق کا نہیں گزرے گا۔

دین کی دو اصلیں

مگر یہ ظاہر ہے کہ دین کی یہ حفاظت بیرونی اور خارجی وسائل سے متعلق ہے۔ ذاتی حفاظت یہ ہے کہ خود دین اپنی ساخت پر واخت اور وضع کے لحاظ سے ائمہ اور بذات خود محفوظ رہنے کی اسپرٹ اپنے اندر رکھتا ہو۔ اسلامی شریعت اپنے اصول و مبانی اور دلائل و براہین کے لحاظ سے بذات خود بھی منجانب اللہ محفوظ و ائمت ہے جس میں کسی رخنہ اندازی کی گنجائش نہیں۔

یعنی حفاظت دین کی دوسری صورت بھی اختیار کی گئی کہ خود اسکی ذاتی حجت کو ائمت بنایا گیا اور اس طرح کہ اس دین کی دو ہی اصلیں ہیں جو مصدر شریعت اور دین کا سرچشمہ ہیں۔ کتاب اللہ اور سنت رسول اللہ۔ یوں اس دین کی دو اصلیں اور بھی ہیں جن کا نام اجماع اور قیاس ہے جو بلاشبہ واجب الطاعت ہیں۔ چنانچہ قرآن کریم نے امت پر تین ہی اطاعتیں فرض بھی فرمائی ہیں۔

اطاعت خدا، اطاعت رسول اور اطاعت اولی الامر یعنی را سخن فی العلم کے اجتہادی نظام کی اطاعت، یا اس قسم کے ہم قرن اہل رسوخ کی اجماع کردہ شے کی اطاعت جو یقیناً حجت شرعی ہے۔ یہ قیاس اور اجماع کی دونوں اصلیں باوجود حجت شرعیہ ہونے کے تشریحی نہیں بلکہ تفریحی ہیں جو مستقل بالحجت نہیں۔ جب تک کہ ان کا رجوع کتاب و سنت کی طرف نہ ہو۔ کیونکہ ما تجمیع علیہ (جس پر اجماع کیا جائے) وہی معتبر ہو سکتا ہے جس پر پہلے سے کوئی دلیل کتاب و سنت سے قائم ہو ورنہ مجر و میل اور محض ہوئی سے کسی چیز پر جمع ہو جانا اجماع نہیں۔ درحالیکہ امت میں ایسا اجماع جو گمراہی پر ہو، ہو بھی نہیں سکتا۔

اسی طرح قیاس کی مقیاس (یعنی قیاسی جزئیہ) وہی معتبر ہو سکتا ہے جس کا مقیاس علیہ (جس پر قیاس کیا جائے) کتاب و سنت میں موجود ہو اور اس مقیاس اور مقیاس علیہ میں کوئی رشتہ جامعیت بھی ہو جو منصوص کے حکم کو غیر منصوص میں منتقل کر دے۔ پس ان کی تشریحی حیثیت خود اصل نہیں بلکہ کتاب و سنت کے

تابع ہے۔ اس لئے دین کی مستقل حجت اور تشریح اصلیں دو ہی رہ جاتی ہیں ایک کتاب اللہ دوسرے سنت رسول اللہ، گو بعض علماء نے ایک تیسری چیز اجتہاد نبوت کو بھی مستقل حجت اور مصدر احکام کہا ہے لیکن وہ بھی مستقل باحجت نہیں۔ کیونکہ جب کوئی حکم مخصوص نازل نہ ہوتا اور بعد انتظار آپ اجتہاد فرماتے تو در صورت صواب بذریعہ وحی یا سکوت رضا آپ کو اس پر مستقر کر دیا جاتا جو حکم میں سنت کے ہو جاتا ورنہ علی الفور تنبیہ کر کے اس سے ہٹا دیا جاتا تھا۔

اس لئے اس کا مرجع بھی بالآخر وحی ہی نکلی منلو ہو یا غیر منلو۔ یعنی کتاب اللہ یا سنت نبوی، اس لئے مستقل حجیتیں دور ہتی ہیں۔ کتاب اور سنت اور جب کہ یہی دو اصلیں تشریحی تھیں جو آخر کی دو تفریحی اصولوں سے بالاتر، بلکہ ان کی اساس تھیں۔ تو قرآن کریم نے جس طرح چاروں اصولوں کو جو ب اطاعت میں جمع فرمادیا تھا (جس طرف ابھی اشارہ گزرا) اسی طرح اکثر مواقع پر صرف ان دو اصولوں کو جو ب اتباع میں جمع فرمایا ہے۔ گویا نفس حجیت میں قرآن و حدیث کو مساوی اور متوازی شمار کیا ہے۔ ارشاد بانی ہے:

يَا أَيُّهَا الَّذِينَ آمَنُوا اطِيعُوا اللَّهَ وَاطِيعُوا الرَّسُولَ وَلَا تُبْطَلُوا أَعْمَالُكُمْ

”اے ایمان والو! اطاعت کرو اللہ کی اور اطاعت کرو رسول کی اور اپنے عمل کو باطل مت کرو۔“

اور کہیں فرمایا:

وَاطِيعُوا اللَّهَ وَاطِيعُوا الرَّسُولَ وَاحْذَرُوا

”اور اطاعت کرو اللہ کی اور اطاعت کرو رسول کی اور ڈرتے رہو۔“

کہیں ارشاد ہوا؟

يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ

”اے ایمان والو! اجابت کرو اللہ کے حکم کی اور رسول کے حکم کی، جبکہ وہ تمہیں بلائیں۔“

کہیں فرمایا:

”وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ

الْخِيَرَةُ مِنْ أَمْرِهِمْ

”اور کسی مومن اور مومنہ کے لئے اختیار نہیں رہتا (کہ مانیں یا نہ مانیں) جب اللہ و رسول کی

طرف سے کسی امر میں حکم آجائے۔“

ان آیات سے کلام خدا اور کلام رسول کا مستقلاً حجت شرعیہ ہونا واضح ہے کہ حجت قرآن کے ساتھ ساتھ حجیت حدیث کی بھی روشن دلیل ہے۔ لیکن پھر ان دونوں اصولوں میں باوجود دونوں کے حجت مستقل ہونے کے باہم ایک فرق بھی ہے اور وہ یہ کہ کتاب حجیت قاطع ہے اور حدیث سوائے متواتر کے حجت ظنی

ہے کیوں کہ حدیث غیر متواتر کا ثبوت اس درجہ کا نہیں جس درجہ کا قرآن حکیم ہے۔ اس لئے جو درجہ ان کے ثبوت کا ہے وہی درجہ ان کی نجات کا بھی ہے۔

رسول نورِ مطلق اور ظلمتِ محض میں واسطہ وصول ہے:

نیز قرآن حکیم اصل کلی ہے اور حدیث اس کا بیان ہے جس کے بغیر قرآن حکیم کے مضمرات اور مرادات کا انکشاف و شواہد بلکہ عاۓنا ممکن ہے کیونکہ قرآن کریم اسلام کا صرف بنیادی قانون اور دستور اساسی ہی نہیں بلکہ معجزہ بھی ہے۔ جو اپنے لفظ و معنی اور تعبیر و مفہوم دونوں ہی کے لحاظ سے اعجازی شان رکھتا ہے۔ نہ الفاظ کی ترکیب اور جوڑ بند اور انداز بیان ہی میں اس کا مثل لایا جانا مخلوق سے ممکن ہے اور نہ ہدایت و احکام کی جامعیت علوم و معارف کی گہرائی اور مضامین کی ہمہ گیری ہی میں اسکی نظیر بنا لیا جانا ممکن ہے۔ چنانچہ اس کی تعبیر نے دنیا کو تھکا دیا کہ وہ اس کے چیلنجوں کے باوجود اس کا مثل نہ لاسکی۔ ایسے ہی اس کی معنوی و سمعیوں اور ہمہ گیر گہرائیوں نے بھی دنیا کو عاجز کر دیا کہ وہ اس جیسی جامع علوم و معارف اور حاوی احکام و اصول کتاب یا اس کے کسی جزو جیسا کوئی جزو لاسکے کہ جسکی ایک ایک تہہ اور شکن میں صد ہا علوم کے دریا کھپے پڑے ہیں جو تیرہ صدیوں سے مسلسل نکلتے چلے آ رہے ہیں اور ہنوز ان کی تباہ کاپتہ نہیں۔

حرف	حرفش	راست	اندر	معنی
معنی	در	معنی	در	معنی

ظاہر ہے کہ اتنے بے شمار اور لفظ لفظ میں سموئے ہوئے علوم و معارف کا اس سے نکال انانہی عامے خلائق کے فہم سے بالاتر تھا ورنہ اگر بشریت کا دماغ اور فہم اتنا جامع، اتنا ہمہ گیر اور اتنا وسیع و عمیق ہوتا تو کوئی وجہ نہ تھی کہ ان سے ایسے کلام کے بنا لینے یا کسی نہ کسی حد تک اس کے مثل لانے کی توقع نہ کی جاسکتی اور یہ بالکل ہی ناممکن ہوتا۔ آخر قرآن کریم جیسا کلام جن و انس مل کر اس لئے تو نہیں لاسکتے کہ ان کے ذہن و ذکا و فہم و عقل اور علم و ادراک میں وہ اتحدیدی اور ہمہ گیری نہیں جو ایسے اعجازی کلام کے لئے درکار ہے۔

اس لئے اس تنگ فہم، اس محدودیت ذہن اور قلیلیں و علیل علم میں یہ سکت نہیں کہ وہ قرآن جیسا وسیع و عمیق اور معجزانہ کلام صادر کر سکے۔ سو وہی تنگ فہم اور محدودیت ذہن و فکر یہاں بھی موجود ہے جو اس معجز کلام کے تمام مشمولات کے سمجھنے میں اپنے بجز و در ماندگی کو نہیں چھپا سکتی اور اس میں یہ گنجائش نہیں نکل سکتی کہ وہ قرآن کے معجزانہ اصولی اور کلی جملوں سے نکلتے ہوئے و قائل و حقائق کا ادراک اور کئی معانی اور وجود میں سے مراد اور غیر مراد کا تعین محض اپنے مطالب و مرادات کے بیان کی ذمہ داری خود لے کر اس بارہ میں اپنے رسول ﷺ کو اپنا ترجمان بنا کر بھیجا۔ اس حقیقت کو ان الفاظ میں بھی لایا جاسکتا ہے کہ جس طرح حق تعالیٰ کی ذات پاک الامحدود ہے۔ اسی طرح اس کی صفات کمال بھی الامحدود ہیں اور ہم بندہ اپنے ظاہر و باطن، جسم و روح، قلب و دماغ، فکر و فہم اور عقل و فراست سب کے لحاظ سے محدود اور متناہی ہے۔

اس لئے یہ کسی چیز کا ادراک بغیر تحدیدات، تعینات اور تشخصیات کے نہیں کر سکتا اور اس کے لئے کسی طرح ممکن نہیں کہ وہ محدود رہتے ہوئے لامحدود ذات و صفات تک رسائی پائے یا اس کا ادراک و معرفت کر لے۔ اس لئے حق تعالیٰ نے اپنے اور بندوں کے درمیان بندوں ہی میں ایک برزخ اور درمیانی طبقہ پیدا فرمایا جو اپنے مخصوص کمال اور مافوق العادت احوال کے لحاظ سے تو ذات حق سے قریب تر اور اسکے کمالات کا نمونہ ہوتا ہے۔ اور اپنے تعینات کے لحاظ سے بندوں میں شامل اور کمال بشریت کا نمونہ ہوتا ہے۔

ادھر اللہ سے واصل ادھر مخلوق میں شامل

یہی طبقہ انبیائے کرام علیہم الصلوٰۃ والسلام کی مقدس جماعت ہے جو نور مطلق اور انسان جیسے ظلمت محض میں واسطہ وصول و قبول ہے۔

پس جبکہ کمالات ربانی کے نمونے نبی کی ذات قدسی صفات میں ظہور کرتے ہیں تو بندوں کے لئے سہل ہو جاتا ہے کہ اس سے وابستہ ہو کر (جس سے وابستگی بوجہ مخلوقیت کے اشتراک کے ممکن ہوتی ہے) حسب استعداد خدا تک رسائی پالیں ورنہ بغیر اسکے کمالات خداوندی کے مشخص اور متعین ہو کر سامنے آنے اور مخلوق کے ان سے وابستہ ہونے کی کوئی صورت نہیں۔

فہم حدیث کے بغیر فہم قرآن ممکن نہیں:

اسی کے ساتھ یہ حقیقت بھی غور کرنے کے قابل ہے کہ پیغمبر کی زبان سے ہر کلام ہدایت کسی نہ کسی کیفیت سے صادر ہوتا ہے۔ یہ کیفیات ظاہر ہے کہ نفسانی نہیں ہوتیں جو ہر کس و ناکس پر طاری ہو سکتی ہیں بلکہ روحانی و رحمانی ہوتی ہیں۔ اس لئے وہ کلام درحقیقت اسی متعلقہ کیفیت میں ڈوبا ہوا اسی سے سرزد ہوتا ہے اور اسی کا مظہر ہوتا ہے۔ گویا وہ کیفیت ہی الفاظ کی صورت میں جلوہ گر ہوتی ہے۔ پھر اس کیفیت سے یہ کلام چل کر اسی کیفیت کی طرف لوٹتا بھی ہے جس سے یہ کیفیت قلب میں اور زیادہ مستحکم ہو کر جریں پکڑتی ہے۔ گویا اس کلام کے اول و آخر رحمانی اور روحانی کیفیت چھائی رہتی ہے۔

غور کیا جائے تو اس کلام کی اول درحقیقت اسی کیفیت میں چھپی رہتی ہے کیونکہ کلام کسی نہ کسی مقصد کے لئے کیا جاتا ہے اور مقصد کسی نہ کسی باطنی کیفیت کا مقتضاء ہوتا ہے۔ اس لئے قدرتی طور پر کلام کی صحیح مراد کو وہی پاسکتا ہے جو کسی نہ کسی حد تک اس کیفیت سے آشنا اور اس سے ہم آہنگ ہو۔ عاشق کی مراد کو عشق آشنا ہی پوری طرح جان سکتا ہے۔ صنایع کی مراد صنعت آشنا ہی پوری طرح پاسکتا ہے۔

اس لئے کلام رب کو رب آشنا ہی کسی نہ کسی حد تک پاسکتا ہے جو ربانی کیفیات سے کسی حد تک مانوس ہو۔ ورنہ بے کیفیت اور نا آشنا ممکن ہے کہ کلام کے لغوی مفہوم اور معنی اول تک پہنچ جائے لیکن متکلم کے صحیح منشاء و مراد تک اس کیفیت سے مانوس ہوئے بغیر پہنچنا عادت کے خلاف ہے۔ چہ جائیکہ وہ لوگ جو ان

کیفیات کی متضاد اور ضد کیفیات سے مانوس اور ان میں غرق ہوں تو عادتاً وہ مراد کو سمجھانے سے بھی پوری طرح نہیں سمجھ سکتے جس سے ادراک مراد کا حق ادا ہو جائے اور اگر اتفاقاً وہ الفاظ کی مدد سے کسی حد تک مراد حق پر مطلع بھی ہو جائیں تو اس کیفیت کے بغیر اس میں مبصر نہیں بن سکتے جس سے اس کی مخفی حقائق ان پر کھل سکیں اور ان حقائق میں مضمر شدہ احوال ان پر طاری ہو سکیں جن سے حقیقی معرفت کا دروازہ کھلتا ہے اور آدمی مبصر بن جاتا ہے۔

ظاہر ہے کہ حق تعالیٰ کی فات اور ان میں بھی بالخصوص صفت علم اور اخص خصوص صفت کلام جو اس کے علوم کی ترجمان اور معبر ہے اور اس کا مظہر اتم قرآن حکیم اپنی اصولیت کلیت کمال جامعیت اور ان شئون الہیہ سے بھرپور ہونے کی وجہ سے جن سے یہ کلام سرزد ہوا ہے ذات ہی کی طرح لا محدود الحقائق، لا محدود المعارف اور لا محدود المطالب ہے جو ایک نوع نہیں بلکہ ماضی و مستقبل اور حال کی ہزار ہا انواع علوم پر حاوی اور شامل ہے۔

فیه نبأ ما قبلکم و خبر ما بعدکم و حکم ما بینکم هو الفصل لیس بالهزل. من ترکہ من جبار قصمه اللہ و من ابتغی الهدی فی غیرہ اضله اللہ و هو جبل اللہ المتین و هو الذکر الحکیم و هو الصراط المستقیم و هو الذی لا تزیع بہ الہواء و لا تلبس بہ الالسنۃ و لا تشبع منه العلماء و لا یخلق عن کثرة الرد و لا تنقضی عجائبہ و هو الذی لم تنتہ الجن اذا سمعته حتی قالوا انا سمعنا قراناً عجیباً یهدی الی الرشد فامنا بہ من قال بہ صدق و من عمل بہ اجر و من حکم بہ عدل و من دعا الیہ ہدی الی صراط مستقیم خذہا الیک یا اعور۔ (ترمذی عن حارث الاعور)

”اس میں تم سے پہلوں کی باتیں ہیں اور پچھلوں کی خبریں ہیں اور درمیانی حال کے احکام ہیں وہ یقینی چیز ہے، مذاق نہیں۔ جس متکبر نے اسے چھوڑا، اس کی گردن خدا نے توڑی اور جس نے ہدایت اس کے سوا میں ڈھونڈی اس کو خدا نے گمراہ کر دیا، وہ اللہ تعالیٰ کی مضبوط رسی ہے وہ حکیمانہ یادداشت ہے وہ سیدھا راستہ ہے۔ وہ، وہ چیز ہے کہ اس سے دلوں کے میلانات ٹیڑھے نہیں ہوتے اور زبانیں مشتبہ نہیں ہوتیں اور اس سے علماء کبھی سیر نہیں ہوتے۔ وہ کثرت تلاوت سے پرانا نہیں پڑتا۔ اس کے عجائبات کبھی ختم نہیں ہو سکتے۔ وہی ہے کہ جب جنات جیسی سرکش قوم نے اسے سنا تو سرکشی سے اک دم رُک گئے، اور یہی کہتے بن پڑا کہ ہم نے عجیب کلام سنا ہے جو بزرگی کی طرف لے جاتا ہے، ہم تو اس پر ایمان لے آئے۔ حقیقت یہ ہے کہ جو اسے زبان پر لایا اس نے سچ کہا جس نے اس پر عمل کیا اسے اجر ملا جس نے اس

کے ساتھ حکم کیا اس نے انصاف کیا اور جس نے اس کی طرف سے باایا سے سیدھے چلے
راستے کی ہدایت ہوئی۔ سو اے اعمور! اسے مضبوطی سے تھام لے۔“

اتنا جامع ہمہ گیر اتنا وسیع العلم کلام جو ماضی کی خبروں، مستقبل کی اطلاعوں اور حال کے احکام کو سمیٹتے
ہوئے جس کا بولنا سچائی ہو، عمل اجر ہو حکم عدل ہو، دعوت ہدایت ہو اور جس کے عملی عجائبات کی کوئی حد و
نہایت نہ ہو۔ علماء کا کبھی اس سے پیٹ نہ بھرے۔ جس کی تعبیرات اصولیت و کالیات کی انتہا پر پہنچی ہوئی ہوں۔
جن کے لفظ لفظ سے حقائق و معارف نیکے پڑ رہے ہوں جس کی تعبیر ایسی حکیمانہ ہو کہ اس کی عبارت سے
الگ الگ علوم و احکام نکلیں اور اس کی دلالت اشارت سے الگ معارف الہیہ پیدا ہوں اور اقتضاء سے الگ
پھر اس کی آیات بینات علاوہ محکم اور ظاہر فصاحت و بلاغت کی غمازی کر رہی ہوں۔ کوئی آیت خفی سے کوئی
مجمل، کوئی مشکل اور کوئی کنایہ۔ پھر ان ظواہر و باطن کے ساتھ باطنی کیفیات اور دقائق نفس پر الگ مشتمل
ہوں اور نفسیات پر الگ دیانات پر الگ اور سیاسیات پر الگ۔ سو ایسے محیر العقول اور اعجازی کلام سے معانی نکالنا
مطالب اخذ کرنا شہون روحانیت سے آشنا بن کر مراد خداوندی کو غیر مراد سے متمیز کر کے سمجھنا ظاہر ہے
کہ بلاخدائی رہنمائی کے ممکن نہ تھا اور اس کے سوا اور کوئی صورت نہ تھی کہ کوئی ایسا کلام اس کی تفہیم کا واسطہ
بنے جس کا متکلم تو ہم قریشیوں میں سے ہو لیکن اپنے قلب صافی اور دماغ عالی کی جہت سے عرشوں میں
سے ہو، وہ اس کلام سے متعلقہ شہون الہیہ کے عکس و ظلل سے بھر پور ہو۔

ان کیفیات سے پوری طرح آشنا اور ان کے رنگ میں رنگا ہوا ہو جن سے یہ کلام حق نکل کر اس تک
پہنچا ہے۔ ساتھ ہی مؤید من اللہ ہو اور خدا نے ہی اسے اپنی مراد سمجھائی ہوئی اور وہی اس کے ظاہر و باطن کی
تربیت فرما کر اس کے دل و دماغ کو اپنے اس عجز کلام سے ہم آہنگ بنائے ہوئے ہو جس سے وہ ان جامع
مطالب کی تشخیص و تعیین کر کے انہیں ہمارے محدود فہموں کے قریب کر دے۔

ظاہر ہے کہ وہ کلام خدا ہی رسول کا کلام ہو سکتا تھا جس نے اولا خود کلام الہی کو اللہ سے سنا اور اسکی
رہنمائی سے سمجھا اور اسی ذوق و کیفیت سے اپنے مخاطبوں کو سمجھایا اس لئے حق تعالیٰ نے اپنے کلام کے
ساتھ رسول اور کلام رسول اتار اتا کہ تلاوت آیات کے بعد تعلیم و تربیت کے ذریعے جو عادت کلام اور افہام و
تفہیم ہی سے ممکن ہے ان کیفیات میں ڈوبے ہوئے معانی کو قلوب سے قریب کیا جائے جس کی صورت
عادت یہی ہو سکتی تھی کہ لب و لہجہ سے بنیت کذائی سے ماحول کے عرفی مقتضیات سے، اور ساتھ ہی بتوسط
الفاظ قلبی تاثیر و تصرف سے اس مراد کو نفوس میں اتارا جائے، اور نہ صرف اتارا ہی جائے کہ مراد حق دلوں
میں اتر اتر کر غیر مراد کے تصور کی بھی نفس میں گنجائش باقی نہ رہے۔ نظر بوجہ بالا کہا جاسکتا ہے کہ جس
طرح ذات خداوندی تک بلا رسول کے واسطے کے ہماری رسائی ناممکن تھی، اسی طرح کلام خداوندی تک بلا
کلام رسول ہمارے فہموں کی رسائی ناممکن تھی۔

قرآن کریم کے نزول اور شرح و بیان کی ذمہ داری:

جس طرح حق تعالیٰ نے اپنا قانون اور کلام خود ہی اتارنے کا ذمہ لیا کہ مخلوق خود ویسا جامع اور اہل قانون بنانے پر قادر نہ تھی اسی طرح اُس کے شرح و بیان کی ذمہ داری بھی حق تعالیٰ نے خود ہی لی کہ مخلوق بلا بتلائے اس کے ضماؤں اور مخفیات و مرادات کو از خود پالینے پر قادر نہیں ہو سکتی تھی۔ چنانچہ نزول وحی کے وقت اول آنحضرت ﷺ کے الفاظ کو یاد رکھنے کے لئے بار بار زبان سے رتے اور تکرار فرماتے تاکہ ذہن میں الفاظ وحی جم جائیں۔

تو حق تعالیٰ نے تکرار لسان سے بایں عنوان روکتے ہوئے کہا:

لا تحرك به لسانك لتعجل به

”اے پیغمبر! اپنی زبان مت ہلاؤ جلدی نہ کرو“

اور پھر قرأت حق کو محض سنتے رہنے کی ہدایت بایں عنوان فرماتے ہوئے کہا کہ:

فاذا قرأناہ فاتبع قرآنہ

”جب ہم اس قرآن کو پڑھیں تو آپ سنتے رہیں۔“

ذمہ دارانہ ارشاد فرمایا:

ان علينا جمعه و قرآنہ

”ہمارے ذمہ ہے اس قرآن کا (آپ کے سینہ میں) جمع کر دینا اور آپ کی زبان سے اسے

پڑھو دینا۔“

یہ ذمہ داری ظاہر ہے کہ وحی کے الفاظ کو سینہ نبوی میں محفوظ کر دینے سے متعلق تھی، کیونکہ پیغمبر کی زبان کی حرکت اور قرأت حق نیز پیغمبر کا اسے سنتے رہنے کا تعلق الفاظ ہی سے ہو سکتا ہے معنی سے نہیں۔ معنی نہ رٹنے کی چیز ہے نہ قرأت کی اور نہ سننے کی۔ اس لئے الفاظ وحی کے بلا کم و کاست سینہ نبوی میں اتار دینے اور محفوظ کر دینے کی ذمہ داری تو اس آیت سے ثابت ہو گئی۔

اس کے بعد الفاظ وحی کے معنی و مطالب کا درجہ تھا تو انہیں بھی حضور ﷺ پر نہیں چھوڑا گیا۔ یہ کبھی نہیں ہوا کہ آپ آیات قرآنی کو سامنے رکھ کر غور فرماتے ہوں کہ اس آیت کا ایک مطلب یہ ہو سکتا ہے اور ایک یہ، اور ان میں سے فلاں مطلب چونکہ الفاظ پر زیادہ چسپاں ہے، اس لئے یہی مراد خداوندی ہو گا۔ نہیں بلکہ بیان مراد اور معانی قرآن کے کھول دینے کا ذمہ خود حق تعالیٰ ہی نے لیا اور فرمایا:

ثم ان علينا بیانہ

”پھر ہمارے ہی ذمہ ہے اس قرآن کا بیان“

ظاہر ہے کہ یہ بیان اس قرأت کے سوا ہی کوئی چیز ہو سکتی ہے جس کا ذمہ اس آیت کے پہلے نکلے

میں لیا گیا تھا۔ ورنہ اس دوسرے ٹکڑے کے اضافہ کی ضرورت نہ تھی۔ پھر یہ کہ الفاظ کے سنادینے کو بیان کہتے بھی نہیں، قرأت کہتے ہیں۔ بیان کسی مخفی یا مبہم یا غیر معلوم بات کھول دینے کو کہتے ہیں جو علم میں نہ ہو۔ سو الفاظ جبکہ حضور ﷺ سن چکے اور آپ کے علم میں آچکے تو ان کے کھول دینے کے تو کوئی معنی ہی نہیں بن سکتے کہ یہ علاوہ محاورہ و لغت کے غلط استعمال کے تحصیل حاصل بھی ہوگا جسے محال کہا جاتا ہے۔ اس لئے لامحالہ بیان کا تعلق لغت محاورہ اور عقل کی رو سے الفاظ سے نہیں ہو سکتا۔ اور ظاہر ہے کہ الفاظ کے بعد معانی و مرادات ہی رو جاتے ہیں جو الفاظ سن لینے کے باوجود بھی مخاطب پر مخفی رہ سکتے ہیں۔ اس لئے متعین ہو جاتا ہے کہ بیان کا انفرادی معانی و مطالب کے لئے لایا گیا ہے۔ جیسا کہ وہ لغت بھی معانی کے لئے وضع کیا گیا ہے۔ اس لئے حاصل یہ نکلا کہ حق تعالیٰ نے اپنے کلام کے معانی سمجھانے کا ذمہ بھی خود لیا۔

مطالب قرآنی پر کوئی حاکم نہیں:

جس سے واضح ہو گیا کہ قرآن کے الفاظ اور معانی دونوں من جانب اللہ ہیں۔ پیغمبر علیہ الصلوٰۃ والسلام ان دونوں میں مدعی نہیں بلکہ ناظر اور امین ہیں۔ یعنی نزول الفاظ جمع الفاظ حتیٰ کہ اقراء الفاظ بھی ادھر ہی سے ہوا۔ ظاہر ہے کہ جب پیغمبر کو بھی معانی شرح مطالب کے سمجھنے میں بیان حق کے تابع رکھا گیا جس پر کہ خود قرآن اترا۔ تو امت کی کیا مجال تھی کہ اس کے فہم کو مطالب قرآنی پر حاکم بنا کر آزاد چھوڑ دیا جاتا اور وہ سلسلہ معانی میں مدعی یا مجتہد بن بیٹھتی۔ اس لئے اسے بھی حق تعالیٰ نے فہم مراد میں بیان حق ہی کا تابع رکھا۔

اور وہی بیان جو اپنے پیغمبر کے سامنے خود حق تعالیٰ نے دیا تھا جس سے آپ نے مرادات ربانی کو سمجھا تھا۔ اسی بیان کی نقل و روایت کا ذمہ اپنے پیغمبر پر عائد فرمادیا کہ وہ امت کو اس بیان سے یہ مرادات ربانی سمجھائیں اور تعلیم کر دیں۔ فرمایا:

وَاَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ

”اور ہم نے اتارا تمہاری طرف (اے پیغمبر!) ذکر (قرآن) تاکہ تم اسے لوگوں کے لئے

کھول کھول کر بیان کر دو جو ان کی طرف اتارا گیا اور تاکہ وہ (خود بھی) تفکر کر سکیں۔“

گویا تفکرات کا درجہ بھی فہم مراد کے بعد رکھا گیا۔ تاکہ تفکر کا تعلق تعین مراد سے نہ رہے بلکہ اس بیان کے ذریعہ متعین شدہ مراد کے دائرہ میں محدود رہ کر فکر اپنا کام کرے تاکہ اس تفکر سے مرادات خداوندی ہی سے حقائق و لطائف کھلیں۔ غیر مراد چیزیں محض لفظوں کی آڑ لے کر پیدائش کی جائیں کہ وہ معارف الہیہ نہ ہوں گے۔ بلکہ تخیلات نفسانیہ اور اوہام ردیہ ہوں گے جو ناقابل التفات فلسفہ ہوگا، حکمت نہ ہوگی۔ دوسری جگہ قرآن حکیم نے ارشاد فرمایا:

وَمَا أَنْزَلْنَا عَلَيْكَ الْكِتَابَ إِلَّا لِتُبَيِّنَ لَهُمُ الَّذِي اخْتَلَفُوا فِيهِ

”اور ہم نے یہ کتاب تم پر (اے پیغمبر!) نہیں اتاری مگر اس لئے کہ تم کھول کر بیان کر دو ان

باتوں کو جن میں لوگ جھگڑے (اور اختلافات) میں پڑے ہوئے ہیں۔“

ظاہر ہے کہ یہ جھگڑایا تو خود قرآن کے بارے میں ہو گا کہ اس کی آیت کے معنی میں اختلاف ڈالیں اور جھگڑے میں پڑ جائیں یا معاملات میں ہو گا جس میں ہر فریق اپنے کو حق بجانب ثابت کرنے کے لئے قرآن ہی سے سند لانے کی کوشش کرتا ہو اور اس طرح معاملہ کے حکم میں اختلاف پڑ جائے۔ دونوں کا قرار واقعی علاج بیان رسول کو بتلایا گیا جس سے معنی اور معاملہ کا ایک رخ متعین ہو جائے۔

پس یہ بیان دو مختلف باتوں میں ترجیح اور تشخیص کا کام دے گا۔ اور یہ جب ہی ممکن ہے کہ یہ بیان اس قرآن سے الگ ہو۔ اگر وہ بعینہ وہی قرآن ہو تو جب کہ لوگوں نے خود اسی میں جھگڑا ڈالا ہو اسے تو ان جھگڑا لوگوں کے لئے وہی مختلف فیہ معنی فیصلہ کیسے بن سکیں گے۔ اس لئے نبی کے بیان کو جو بیان الہی ہے قرآن کے علاوہ ایک حقیقت کہا جائے گا جو ان مختلف پارٹیوں یا افراد کے سوچے سمجھے مختلف معانی کے حق میں مرجح ہو گا جس سے اختلاف چک جائے گا اور فیصلہ حق سامنے آ جائے گا۔

حدیث نبوی قرآن کا بیان ہے

اس سے صاف واضح ہے کہ یہ بیان رسول اس قرآن سے الگ کوئی چیز ہے جو قرآن کے حقائق اور او جھل شدہ معانی کو متعین طریق پر کھول کر سامنے رکھ دیتا ہے اور جبکہ وہ نکلا ہو اور نور سے ہے جس سے قرآن نکلا تو اس میں اس نور کو نمایاں کرنے کی جو قوت ہو گی وہ کسی دوسرے کلام میں نہیں ہو سکتی۔

پس اسی بیان کا نام خواہ وہ قولی ہو یا عملی، سکوتی ہو یا تقریری قرآن کی اصطلاح میں بیان ہے اور حضور ﷺ کی اصطلاح میں اس کا نام حدیث یا سنت ہے جو حدثوا عنی یا علیکم بسنتی سے مفہوم ہوتا ہے۔ یہ بیان مبہمات قرآنی کے لئے ایضاح ہے۔ جملات قرآنی کے لئے تفصیل ہے مشکات قرآنی کے لئے تفسیر ہے۔ مخفیات قرآنی کے لئے اظہار ہے۔ کنایات قرآنی کے لئے تصریح ہے جس کے بغیر اختلافات کا فیصلہ اور مرادات، خداوندی کی تعین کی کوئی صورت نہیں اس لئے مجموعہ حدیث نبوی، مجموعہ قرآن کے لئے یاہر ہر حدیث نبوی الگ الگ کسی نہ کسی آیت کے لئے بیان ہے اور آیتوں کے مضمورات چونکہ مختلف انواع ہیں اس لئے ان کے یہ بیانات مختلف الانواع ہیں اور اس لئے ان کے اصطلاحی نام بھی جدا جدا ہو گئے۔

مثلاً اگر آیت و روایت کا بعینہ ایک ہی مضمون سے تو حدیث کو بیان تاکید کہا جائے گا۔ اگر آیت کے مختلف احتمالات میں سے کسی ایک احتمال کو حدیث نے متعین کیا ہے تو بیان تعین کیا جائے گا۔ اگر آیت کا پیش کردہ حکم مقدار کے لحاظ سے مبہم ہے جسے حدیث نے مشخص کیا ہے تو بیان تقریر کہا جائے گا۔ اگر آیت کے کسی اجمال کو حدیث نے کھولا اور پھیلا یا ہے تو بیان تفصیل ہو گا۔ اگر آیت کے کسی چھوڑے ہوئے

مضمون مثلاً کسی قصہ کے ٹکڑے کو یاد لیل کے کسی مقدمہ کو حدیث نے اس کے ساتھ ملا دیا تو بیان الحاق کہا جائے گا۔ اگر آیت کے حکم کی وجہ حدیث نے ظاہر کی ہے تو بیان توجیہ کہا جائے گا۔ اگر آیت کے کسی کلیہ کا کوئی جزئیہ حدیث نے ذکر کر دیا ہے تو بیان تمثیل ہوگا۔ اگر حکم آیت کی علت حدیث نے واضح کی ہے تو بیان تعلیل کہا جائے گا۔ اگر کسی قرآنی حکم کے خواص و آثار حدیث نے کھولے ہیں تو بیان تاثیر کہا جائے گا۔ اگر کسی حکم آیت کی حدود حدیث نے واضح کی ہوں تو بیان تحدید کہا جائے گا۔ اگر کسی عام کا کوئی فرد مشخص کر دیا ہو تو بیان تخصیص کہا جائے گا۔ اگر آیت کے کسی جزئیہ کے مشابہ کوئی جزئیہ کسی مشترک علت کی بناء پر حدیث نے پیش کیا ہو تو بیان قیاس کہا جائے گا۔ اگر آیت کے کسی اصول کلی سے حدیث نے کوئی جزئیہ مستنبط کر کے پیش کیا ہے تو بیان تفریع کہا جائے گا۔ اور اگر قرآن کے کسی جزئیہ سے حدیث نے کوئی کلیہ اخذ کر کے نمایاں کیا ہو تو بیان استخراج کہا جائے گا، وغیرہ وغیرہ۔ جن کی مثالیں طول کے خیال سے نقل نہیں کی گئیں۔

کتاب و سنت کا مابینی ربط اور اس کا فہم:

اب یہ کام مجتہد یا راسخ فی العلم کا ہے کہ سنت کے ان بیانات کی نوعیت کا پتہ چلا کر اسی کے مناسب اس بیان کو کتاب اللہ کی طرف رجوع کر دے اور اس بیان کو اس سے ماخوذ ثابت کر دے مگر اس میں نہ ہر کس و ناکس کا فہم معتبر ہے نہ ہر ایک کو یہ علمی قوت حاصل ہے کہ وہ کتاب و سنت کے مابینی علاقہ اور رابطہ کا پتہ چلا کر اس پر حکم لگائے۔ یہ کام ارباب استنباط اور اصحاب تفقہ و اجتہاد کا ہے کہ وہ اس غامض علم پر بتوفیق خداوندی مطلع ہوں اور عوام علما کو مطلع کریں۔

حدیث بحیثیت حجت مستقل:

بہر حال جس قدر بھی حدیثی احکام ہیں۔ وہ درحقیقت قرآن ہی سے ماخوذ اور اسی کا بیان ہیں۔ البتہ ان کی خاص نوعیت کی وجہ سے ان میں دو جہتیں پیدا ہو جاتی ہیں۔ ایک جہت تابع قرآن ہونے کی ہے سو اس جہت سے اس کا نام بیان قرآن ہوگا۔ گو اس بیان اور قرآن کا درمیانی واسطہ دقیق ہو اور بغیر عمیق علم کے ہر ایک پر نہ کھلے۔ دوسری جہت اس کی تشریح احکام کی ہے۔ اس کی رو سے حدیث ایک مستقل مصدر تشریح اور شریعت کی حجت مستقلہ ثابت ہوگی۔ اس لئے جن نصوص سے حدیث کا بیان ہونا واضح ہوتا ہے ان سے تو حدیث کی تابعیت اور فرعیّت کی شان نمایاں کی گئی ہے اور جن نصوص سے حدیث مصدر تشریح ثابت ہوتی ہے ان سے اس کے احکام کو مثل احکام قرآن بتلا کر حدیث کا قرآن کے مماثل حجت شرعیہ ہونا واضح کیا گیا ہے جیسے حدیث نبوی میں ارشاد فرمایا گیا ہے:

الا انی اوتیت القرآن ومثلہ معہ (ابو داؤد)

”خبردار ہو کہ مجھے قرآن کے ساتھ اس کا مثل بھی دیا گیا ہے“

اور فرمایا گیا:

و انما حرم رسول الله كما حرم الله

”اور تحقیق رسول اللہ نے بعض چیزیں حرام کی ہیں جیسے اللہ تعالیٰ نے حرام کیں۔“

اس سے تشریحی طور پر حدیث کی استقلالی شان واضح کی گئی ہے۔ رہا یہ پہلو کہ بعض وہ احکام جو احادیث میں ہیں اور قرآن میں نہیں جیسے مقدم بن معدی کرب کی حدیث میں آپ نے حجیت حدیث اور اس کی مستقل تشریحی شان کو نمایاں کرتے ہوئے فرمایا کہ ہمارا پہلی کی حرمت قرآن میں نہیں اسے رسول اللہ نے حرام کیا ہے۔ یاد رندوں کے گوشت کی حرمت کلام اللہ میں نہیں، کلام رسول میں ہے وغیرہ وغیرہ۔ جن سے حدیث کی نہ صرف مستقل شان تشریح ہی قرآن سے الگ ہو کر ثابت ہوتی ہے بلکہ بظاہر بعض احکام کا قرآن سے علاقہ بھی ثابت نہیں ہوتا جو بظاہر حدیث کے بیان قرآن ہونے کے منافی اور سابقہ دعویٰ کے خلاف ہے جس میں تمام احادیث کے بیان قرآن ہونے کا داعی کیا گیا تو جواب یہ ہے کہ یہ روایت اور یہ احکام حدیث بھی بیان قرآن ہونے سے نہیں نکل سکتے۔ کیوں کہ اس قسم کی روایات کے احکام کو جزوی طور پر کسی خاص آیت پر نظر نہ پڑیں مگر وہ کلی طور پر آیت کے ذیل کے بیان ثابت ہوں گے جسے قرآن نے ایک مستقل اصول کی حیثیت سے بیان فرمادیا ہے:

مَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا.

”جو رسول لا کر دیں اس کو لے لو اور جس سے روک دیں اس سے رُک جاؤ۔“

پس اس قسم کے تمام حکام جن کو اللہ تعالیٰ کے رسول نے شروع فرمادیا ہے درحقیقت اس مذکورہ آیت کا بیان واقع ہو رہے ہیں جس میں رسول کو خود احکام دینے کی ہدایت دی گئی ہے اور تشریح رسول کو تشریح الہی کے متوازی قرار دیا گیا ہے۔ گویا اوپر کی دو ذکر کردہ حدیثیں درحقیقت اس آیت کا بیان واقع ہو رہی ہیں۔ اور اس طرح حدیث نبوی کے دیئے ہوئے مستقل احکام سب اسی آیت کے نیچے آکر بیان قرآن ثابت ہو جائیں گے۔

چنانچہ سلف صالحین اور صحابہ کرام ایسے مستقل حدیثی احکام کو اسی آیت کی رو سے قرآنی احکام اور بیان قرآن کہتے ہیں۔

سیدنا حضرت عبداللہ ابن مسعود سے ایک بڑھیا نے کہا کہ آپؐ گودھنے والی عورت پر لعنت کرتے ہیں۔ حالانکہ قرآن میں گودھنے کی ممانعت کہیں بھی نہیں ہے۔ فرمایا: کاش! تو قرآن پڑھی ہوتی؟ کیا قرآن میں یہ آیت نہیں ہے کہ ”جو رسول لا کر دیں اسے لے لو اور جسے روکیں اس سے رُک جاؤ۔“

کہا۔ ہاں! یہ تو ہے۔

فرمایا کہ بس اسی کی رو سے رسولؐ نے وا شتمہ (گودھنے والی) پر لعنت کی۔ اور اس فعل فتیح سے روکا۔ تو

یہ حکم رسول اس آیت کا بیان ہو کر قرآنی حکم ہو گیا۔

یا جیسے امام شافعی رحمۃ اللہ علیہ نے ایک بار حرم مکہ میں بیٹھ کر علمی جوش میں فرمایا کہ آج میں ہر سوال کا جواب قرآن سے دوں گا تو کسی نے حرم میں قتل زنبور تینا مارنے کا حکم پوچھا کہ قرآن میں کہاں ہے؟ جو امام شافعی کا مذہب ہے۔ فرمایا آیت ما اتاکم الرسول سے۔ تو حکم رسول کا ماننا واجب نکلا اور حدیث اقتدوا بالذین من بعدی ابی بکر و عمر۔ میرے بعد ابو بکر و عمر کی اقتداء کرو، سے سیدنا حضرت ابو بکر و سیدنا حضرت عمر کے حکم کا ماننا واجب نکلا اور سیدنا عمر رضی اللہ عنہ نے فرمایا:

یقتل الزنبور فی الحرم

”حرم میں تینا، بھمڈی ماری جاسکتی ہے“

اس لئے یہ قتل زنبور کا حکم بیک واسطہ آیت ما اتاکم الرسول کا بیان ثابت ہو کر قرآنی حکم ثابت

ہوا۔

بہر حال حدیث کی دو جہتیں ثابت ہوتی ہیں۔ ایک بیان قرآن ہونے کی، جو اس کے تفریحی ہونے کی دلیل ہے اور اس کے مستقل حجت ہونے کی جو مخفی رشتہ سے گویا قرآن بھی ہو مگر جلی طور پر وہ حکم رسول اور حکم حدیث ہے۔ جو حجیت میں اس کے مماثل قرآن ہونے کی جہت ہے۔ اس لئے حدیث میں ان دو پہلوؤں کے لحاظ سے دو شانیں پیدا ہو جاتی ہیں۔ ایک اصل ہونے کی اور ایک فروع ہونے کی۔

سو وہ قرآن کے لحاظ سے تو فروع مانی جاوے گی کہ وہ اس کا بیان ہے اور تابع اصل ہوتا ہے اور اجتہادی فقہوں کے لحاظ سے اصل مانی جاوے گی کہ احکام اس سے ماخوذ بھی ہیں اور اس سے شرح شدہ بھی ہیں۔ اس طرح حدیث ایک برزخ کبریٰ ثابت ہوئی جو قرآن سے علم لیتی ہے۔ اور فقہ کو دیتی ہے۔ اگر حدیث درمیان میں نہ ہو تو فقہ کا کوئی جوڑ براہ راست قرآن سے نہیں لگ سکتا اور مفہوم بھی نہیں ہو سکتا۔

قرآن اور فقہ کے ساتھ حدیث کا ربط

اسی بناء پر امت میں حدیث نبوی کی جو اہمیت تسلیم کی گئی ہے وہ کسی علم کی نہیں۔ کیونکہ وہ قرآن کی تو تفسیر ہے اور فقہ کا متن ہے۔ اس لئے حدیث کے بغیر نہ قرآن حل ہو سکتا ہے نہ فقہ بن سکتا ہے اس لئے ائمہ حدیث کی مجالیں اور حدیث سنانے کی محفلیں جس دھوم دھام سے اسلامی حلقوں میں منعقد ہوئیں دنیا کی کسی قوم میں اس کی نظیر نہیں مل سکتی کہ اپنے رسول کے کلام کو اس تحفظ اور تیقظ کے ساتھ کسی قوم نے محفوظ کر دکھایا ہو۔ اور اس سے نوع بنوع مسائل اور شرائع اور علوم کا استنباط کیا ہو۔ حدیث کے بارے میں یہ دھوم دھام اور حقیقت قرآن فہمی کی دھوم دھام تھی اور ساتھ ہی ساتھ فقہ سازی کی دھوم دھام بھی تھی۔ جو (فقہ) قرآن و حدیث کے اجمالات کی تفصیل اور کتاب و سنت کے تخم سے نکلا، وہ ایک شجرہ طیبہ ہے

جس کی جز قرآن ہے۔ بنیادی تناور ساق جس پر درخت کھڑا ہوا ہے حدیث ہے اور پھول پتیوں کا پھیلاؤ فقہ اور مستنبطات ہیں۔

سر دست اس سے بحث نہیں کہ فقہی اور اجتہادی مسائل کی سلام میں کیا نوعیت ہے؟ اور اس کا حکم کیا ہے؟ بلکہ صرف فقہ کے نشوونما اور وجود پذیر ہونے کی نوعیت پر روشنی ڈالنی ہے کہ وہ حدیث کا نتیجہ اور قرآن کا ثمرہ ہے لیکن یہ نتیجہ اور ثمرہ بلا واسطہ حدیث وجود پذیر ہونا ممکن نہ تھا اس لئے حدیث دو بعید چیزوں کو باہم ملا دیتی ہے یعنی کلام مجتہدین کو کلام رب العالمین سے مربوط کر دیتی ہے۔

پس جس طرح اللہ تعالیٰ اور بندوں کے درمیان رسول واسطہ ہیں کہ ان کے بغیر بندے خدا تک نہیں پہنچ سکتے۔ اسی طرح کلام خدا اور کلام اجتہاد و استنباط کے درمیان کلام رسول واسطہ ہے کہ اس کے بغیر کلام عباد کو کلام خدا سے کوئی سند نہیں مل سکتی۔

اس لئے جو طبقہ بھی حدیث کو ترک کر دے گا نہ وہ قرآن تک پہنچ سکے گا، نہ فقہ تک۔ گویا اس کے ہاتھ میں دین کی کوئی بھی اصل اور حجت باقی نہ رہے گی اور وہ محض اپنے انسانی تخیلات کا بندہ ہو گا جنہیں اغواء شیطانی سے اس نے فرمان خداوندی سمجھ رکھا ہو گا۔ حالانکہ اس میں کلام خدا اور کلام رسول تو بجائے خود کلام فقہاء تک سمجھنے کی بھی اہلیت نہ ہو گی۔

سند میں کلام کی گنجائش اور حجیت حدیث سے انکار:

بہر حال حدیث نبوی دین کے لئے حجت شرعی، تفریح مسائل کے لئے ماخذ اور قرآن کے لئے واضح ترین بیان اور شرح ہے۔ حدیث اپنے ثبوت کے لحاظ سے ظنی سہی مگر اپنی ذاتی نوعیت کے لحاظ سے قرآن کی طرح قطعی ہے۔ اس میں ظنیت اگر آئی ہے تو حدیث ہونے کی وجہ سے نہیں بلکہ سند کے سلسلے سے آئی ہے اگر یہی حدیثی حکم ہمیں بلا واسطہ خود حضرت محمد صلی اللہ علیہ وسلم بالمشافہ دیتے تو اس کی اطاعت اسی طرح فرض تھی جس طرح قرآنی حکم کی۔

اس قطعیت میں اگر فرق پڑا ہے تو کلام رسول ہونے کی جہت سے نہیں بلکہ درمیانی وسائط کی وجہ سے، جس سے اس کا حکم رسول ہونا قابل غور ہوا کہ نہ حکم رسول کا ماننا قابل تامل ہو کیونکہ اس کے ماننے کی قطعیت تو ما اتاکم الرسول سے ثابت شدہ ہے جس کا ماننا، قرآن کا ماننا اور جس سے انکار کرنا قرآن سے انکار کرنا ہے۔ نیز اس کی اطاعت بعینہ خدا کی اطاعت ہے۔

من اطاع الرسول فقد اطاع اللہ۔ اس لئے اطاعت رسول سے انکار اطاعت خداوندی سے انکار ہے۔ جس سے دونوں کا ماننا قطعیت کے ساتھ فرض ٹھہرتا ہے اس لئے بحث حدیث کی نہیں بلکہ سند اور روایات کی ہے۔ پس اگر اس کی سند و روایت اسی نوعیت کی ہیں جو نوعیت قرآن کی روایت کی ہے تو بلاشبہ وہ حدیث مورث یقین بن جائے گی جیسے حدیث متواتر کہ اس کا ماننا فرض قطعی ہو گا اور اگر سند اور ثبوت میں

کسی شبہ کی گنجائش پیدا ہو جائے تو حدیث موجب ظن ہوگی۔ اس لئے اصولاً انکار حدیث یا انکار حجیت حدیث کا تو کوئی سوال ہی پیدا نہیں ہوتا البتہ سند میں کلام کرنے کی گنجائش پیدا ہو جاتی ہے۔ سو وہ حدیث یا حجیت حدیث کا انکار نہیں۔

اگر کوئی اس گنجائش کی وجہ سے حدیث سے انکاری ہے تو وہ دھوکہ میں ہے۔ کیونکہ اس گنجائش کا اثر زیادہ سے زیادہ یہ ہو سکتا ہے کہ سند کے بارے میں چھان بین کی جائے اور جس درجہ کی سند ہو اسی درجہ کی حدیث سمجھی جائے۔ نہ یہ کہ حدیث یا اس کی حجیت سے انکار کر دیا جائے۔

پس اس سے حدیث کی حجیت ہونے کے درجات یا اس کی حجیت سے درجات متفاوت نکلیں گے۔ یعنی جس درجہ کی سند ہوگی اسی درجہ کی حدیث ہوگی۔ اگر سند حدیث کے رجال سب کے سب اصول فن کے لحاظ سے ثقہ اور عادل ضابط ہوں گے اور ساتھ ہی مسلسل اور متصل ہوں تو حدیث واجب القبول ہو جائے گی ورنہ اس درجہ کی نہ ہوگی۔

ظاہر ہے کہ سند میں کلام کی گنجائش ہونے کا یہ مطالب نکلتا ہے کہ یہ حدیث قطعی نہیں یا ثابت نہیں نہ یہ کہ حدیث حجیت نہیں یا کلام رسول حجیت نہیں ہو سکتا۔ یہ تو ایسا ہی ہے جیسا کہ راستہ کی خرابی کی وجہ سے اگر کوئی شخص منزل مقصود تک نہ پہنچ سکا تو کہہ دے کہ منزل ہی غیر موجود یا معدوم ہو گئی۔ ایسے شخص کو مایوس لیا کامریض کہہ کر پاگل خانے بھیجا جائے گا نہ کہ اس کی جوابدہی کی فکر کی جائے گی۔ اس لئے ضعف سند وغیرہ کی وجہ سے اصولاً انکار حدیث کی گنجائش نہیں نکلتی۔ زیادہ سے زیادہ اس سند خاص کے انکار کی گنجائش نکل آتی ہے جو اہل فن کی رائے میں مجروح ہو سو وہ انکار حدیث نہیں تنقید سند ہے۔

کلام رسول کے اثبات و تحفظ میں قرآن کا اہتمام

اس سے کبھی زیادہ دانشمندی یہ ہے کہ حدیث کا انکار قرآن کے سر رکھ کر کیا جائے حالانکہ قرآن اُسے بیان قرآن کہہ رہا ہے۔ اس بیان کو اہمیت دے رہا ہے۔ اس کے بارے میں خدا کی ذمہ داری دکھلا رہا ہے اور پھر خدا ہی کی طرف سے اس ذمہ داری کو رسول کے سر غائد کر رہا ہے۔

حاصل یہ ہے کہ حدیث کے انکار کی گنجائش نہ تو اس کی سند کی وجہ سے ہو سکتی ہے، کیونکہ ضعف سند کی صورت میں زیادہ سے زیادہ گنجائش اس سند خاص کے انکار یا اس پر تنقید کی نکلتی ہے جسے انکار حدیث نہیں کہا جاسکتا، تنقید سند کہا جائے گا۔ ان دونوں کو ملا کر خلط ملط کر دینا عقل کے مختلط ہونے کی علامت ہے اور نہ ہی حدیث کے انکار کی گنجائش قرآن کی آڑ لے کر ہو سکتی ہے جبکہ قرآن اسے اپنا بیان کہہ کر اس کے ساتھ خدائی ذمہ داری دکھا رہا ہے۔

بہر حال کلام رسول کے اثبات و تحفظ میں قرآن کا یہ اہتمام دیکھتے ہوئے اسی قرآن کو کلام رسول

کی نفی کی دلیل سمجھ لیا جانا لہذا لیا سے بھی کچھ آگے ہی کا درجہ رکھتا ہے۔ نیز اسی طرح حدیث کا انکار اس وجہ سے کیا جانا کہ اس میں درمیانی روایت کا واسطہ آگیا ہے اس سے بھی زیادہ دانشمندی کی دلیل ہے۔ کیونکہ اس مصنوعی اصول سے تو قرآن کا اقرار و تسلیم بھی باقی نہیں رہ سکتا کیونکہ وہ بھی تو ہم تک بوساطہ ہی پہنچا ہے۔ اسی طرح اگر اس وجہ سے حدیث کا انکار کیا جائے کہ اس کے رواۃ عدویہ کیفیت میں قرآن جیسے نہیں یعنی ایسے اور اتنے نہیں جیسے اور جتنے قرآن کے ہیں۔

سو اس کا حاصل بھی زیادہ سے زیادہ یہ نکل سکتا ہے کہ چونکہ فلاں قسم حدیث کی سند جیسی نہیں اس لئے ہم اسے قرآن جیسا قطعی الثبوت نہیں مانتے نہ یہ کہ ہم جنس حدیث کو نہیں مانتے کیونکہ یہ عبارت کہ رواۃ ایسے اور اتنے نہیں تفاوت سند پر دلالت کرتی ہے نہ کہ انکار سند پر۔

بہر حال جنس حدیث کے انکار کے لئے کوئی اصولی راستہ نہیں نکلتا کہ منکرین حدیث اس کے ذریعہ راہ مفرا اختیار کریں۔ اب وہ زیادہ سے زیادہ یہ کہہ سکتے ہیں کہ جنس حدیث کے بیان قرآن ہونے سے تو ہمیں انکار نہیں جبکہ اس کا ثبوت قرآن سے ملتا ہے لیکن اس جنس کی انواع و اقسام کی اور اس کے مشخص افراد کا ماننا ہمارے ذمہ ضروری نہیں جبکہ تشخیص کے ساتھ قرآن نے انواع حدیث کے بارے میں کوئی تصریح نہیں کی۔

لیکن اول تو یہ شبہ ہی مہمل ہے کیونکہ اگر قرآن کوئی اصل کلی بیان کر دے تو اس کی جزوی مثالوں اور فروعات کو اس کی تاریخ میں تلاش کرنا چاہئے نہ کہ خود اس کے اوراق میں، ورنہ وہ دستور اساسی کیا ہوگا اچھا خاصا بائی لاز ہو کر رہ جائے گا۔ جو اس کی شان کے منافی ہے۔ ظاہر ہے کہ قرآن میں تو شریعت کی بنیادیں ہی قائم کی گئی ہیں، ان کی جزئیات کو بھی اسی میں تلاش کرنا قانون اساسی کی وضع سے بے خبری بلکہ اس کے بارے میں بے حسی کی دلیل ہے۔ اس لئے جب جنس حدیث کو قرآن سے ثابت شدہ مان لیا گیا تو اس کی فروعات اور انواع اقسام کو بااولیٰ ثابت مان لیا گیا۔ جبکہ فروعات جنس میں مدغم ہوتی ہیں اور ضمناً وہ بھی اصل کے ساتھ ثابت شدہ مانی جاتی ہیں اس لئے اصل کے اقرار کے بعد فروعات کے انکار کی کوئی گنجائش باقی نہیں رہتی۔

تعدادِ رواۃ کے اعتبار سے روایت کی چار قسمیں

البتہ اس سلسلہ میں ایک مطالبہ کسی حد تک جائز سمجھا جاسکتا ہے اور وہ یہ کہ جب قرآن نے جنس حدیث کو خود ثابت کیا اور اس کی اہمیت پر روشنی ڈالی تو کم از کم اس اہم ترین اصول کی کوئی ایک آدھ مثال تو اسے دے دینی چاہئے تھی، جس سے حدیث کے تنوع اور تعدد انواع کا جواز سمجھ میں آجاتا جس سے آنے والوں کے لئے حدیث کے انقسام اور ان کی حد بندیوں کے لئے سند جواز مل جاتی۔

تو میں عرض کروں گا کہ قرآن نے کمال جامعیت کے ساتھ یہ مطالبہ بھی پورا کر دیا ہے۔ اس نے نہ صرف انواع حدیث کی ایک آدھ مثال ہی دے دی ہے بلکہ سند اور رجال کے اعتبار سے حدیث کی بنیادی قسموں پر بھی کافی روشنی ڈال دی ہے جس سے راویوں کی تعداد اور ان کے اوصاف کے لحاظ سے حدیث کا مقام بھی متعین ہو جاتا ہے۔ اور اقسام کی طرف بھی راہ نمائی ہو جاتی ہے۔ اسے سمجھنے کیلئے پہلے اس پر غور کیا جائے کہ محدثین نے حدیث کی بنیادی تقسیم کیا کی ہے جس سے بقیہ اقسام حدیث شاخوں کی طرح شاخ در شاخ ہو کر نکلتی گئی ہیں۔ سو حصر عقلی کے ساتھ تعداد روایات کے اعتبار سے روایت کی چار ہی قسمیں ہو سکتی ہیں جنہیں محدثین نے فن مصطلحات الحدیث میں اولیت کا درجہ دیا ہے۔

خبر غریب:

ایک یہ کہ نبی کریم ﷺ سے لے کر ہم تک کسی حدیث کی روایت ایک ایک راوی سے ہو آرہی ہو۔ اگر درمیان میں راوی کہیں ایک سے زائد بھی ہو جائیں تب بھی اسے ایک ہی راوی کی روایت شمار کیا جائے گا۔ اس حدیث کا نام محدثین کی اصطلاح میں خبر غریب یا خبر فرد ہے۔ ایسی روایت سے گو قطعی یقین حاصل نہ ہو لیکن ظن ضرور پیدا ہو جاتا ہے جس کا دین و دنیا کے تمام معاملات میں قطعی طور پر اعتبار کیا گیا ہے۔ اور ایسی خبر نہ صرف یہ کہ رد نہیں کی جاسکتی بلکہ اس پر ہزار ہا دنیوی و اخروی معاملات کا فیصلہ کر دیا جانا ایک مسلمہ اور مردوہ حقیقت ہے۔ البتہ اس میں یہ شرط ضرور ہے کہ وہ راوی ثقہ اور قابل اعتماد ہوں اور ان کے حفظ و عدالت پر کوئی تہمت نہ ہو۔

خبر عزیز:

دوسری صورت یہ ہے کہ پیغمبر سے لے کر ہم تک کسی روایت کو دو دو ثقہ اور عادل آدمی روایت کرتے آرہے ہیں۔ خواہ درمیان میں کہیں رواۃ کا عدد دو سے بڑھ بھی جائے۔ مگر وہ دو دو ہی کی روایت شمار ہوگی۔ ظاہر ہے کہ یہ خبر پہلی روایت سے قوت سند کے لحاظ سے بڑھی ہوئی ہوگی اور اس لئے اگر یہ پہلی روایت صرف ظن کا فائدہ دیتی تھی تو یہ غالبہ ظن کا فائدہ دے گی اور وہ معاملات میں پہلے سے زیادہ قوی حجت سمجھی جائے گی۔ ایسی خبر کو محدثین کی اصطلاح میں خبر عزیز کہتے ہیں۔

خبر مشہور:

تیسری صورت یہ ہے کہ اوپر سے نیچے تک کسی روایت کو کم از کم تین تین ثقہ آدمی روایت کرتے آرہے ہوں۔ گونچ میں اس سے زیادہ بھی ہو جائیں۔ مگر یہ روایت تین ہی تین آدمی کی شمار ہوگی۔ ظاہر ہے کہ یہ روایت دوسری روایت سے کہیں زیادہ قوی اور معاملات میں قوی ترین حجت شمار ہوگی۔ جس کا انکار عادت و عرف میں صریح مکابرہ اور جہود سمجھا جائے گا۔ اس کبر سے نہ صرف غالبہ ظن بلکہ فی الجملہ یقین پیدا

ہو جائے گا۔ گوضابطہ قضا میں وہ یقین نہ کہلائے لیکن دیتا اسے یقین کہتے ہیں کوئی جھجک محسوس نہیں کی جائے گی۔ ایسی خبر کو محدثین کی اصطلاح میں خبر مشہور کہتے ہیں۔

خبر متواتر:

چوتھی صورت یہ ہے کہ اوپر سے نیچے تک کسی روایت کو تین اور چار کی قید سے بالاتر ہو کر اتنے ثقہ اور عادل افراد روایت کرتے آرہے ہوں جن کا جھوٹ پر جمع ہو جانا عادتاً محال ہو اور کسی دور میں بھی چار سے کم نہ ہوں خواہ زائد ہو جائیں اور زائد کی کوئی حد مقرر نہیں۔

تو یہ روایت تیسری نوع روایت سے بدرجہا مضبوط اور قوت و اعتبار میں انتہائی حد پر پہنچی ہوئی ہوگی اور اس سے نہ صرف دیتا ہی یقین حاصل ہو جائے گا بلکہ وہ یقین پیدا ہوگا جسے عرف عام اور ضابطہ و قانون میں بھی یقین ہی کہا جائے گا۔ اور کسی حالت میں بھی اس کا رد و انکار جائز نہ ہوگا۔ بلکہ وہ حجت قطعہ سمجھی جائے گی اس کا نام اصطلاح محدثین میں خبر متواتر ہے۔

تواتر کے اقسام و درجات:

اب اگر تواتر افراد سے گزر کر طبقات اور بڑی بڑی جماعتوں تک پہنچ جائے اور کسی روایت کو ہر دور میں ایک جم غفیر اور جماعتیں کی جماعتیں روایت کرتی آرہی ہوں تو ظاہر ہے کہ تواتر کی قوت میں اور زیادہ استحکام پیدا ہو جائے گا۔ تاہم جنس تواتر ایک ہی رہے گی۔

اس جنس کی ان دو قسموں کے اصطلاحی نام حضرت الاستاذ الاکبر علامہ انور شاہ صاحب قدس سرہ نے تجویز فرمائے تھے۔ تواتر کی ابتدائی قسم کا نام تواتر سندی اور دوسری قسم کا نام تواتر قرنی وضع فرمایا تھا۔ پس قرآن کریم کی روایت تواتر قرنی ہے۔

بہر حال متواتر روایت میں کسی ادنیٰ شک و شبہ کی گنجائش نہیں ہو سکتی۔ ایسی خبر کا منکر زبان خلق پر مطعون یا مجنون کہلائے گا۔ کیونکہ یہ متواتر روایت گویا زبان حق ہوگی جو زبان خلق سے کام کرے گا۔ اس لئے اس خبر کو گویا خدا کی خبر اور خدائی نقل و روایت کہا جائے گا جسے جھٹلانے کی کوئی اصولی صورت ممکن نہ ہوگی۔ کیونکہ اس خبر کا محافظ خود خدا ہوگا نہ مخلوق۔

بہر حال روایت کے سلسلے میں ایک سے لے کر چار تک حصر عقلی کے ساتھ یہ چار ہی صورتیں نکل سکتی ہیں جن میں راویوں کے لحاظ سے ہر زائد عدد والی روایت کم عدد والی روایت سے مضبوط اور محکم ہوگی اور اسی حد تک اس کی حجت اور اعتبار کا درجہ بڑھتا جائے گا۔ بالفاظ دیگر روایت جس قدر بھی فرد سے گزر کر جماعت کی حد میں آتی جائے گی اسی قدر ظن سے یقین اور یقین سے کمال یقین کی طرف بڑھتی جائے گی۔ ظاہر ہے کہ شریعت نے ایک عدد سے گزر کر دو کے عدد کو جماعت تسلیم کیا ہے۔

فرمایا گیا کہ:

”الاثنان وما فوقهما جماعة“

”دو اور دو سے زیادہ جماعت ہے“

چنانچہ نماز میں اگر دو بھی جمع ہو جائیں تو شرعاً وہ نماز جماعت کہلائے گی۔ اور تین ہو جائیں تو جماعت معہ ہو جائے گی۔ گویا تین افراد کا مجموعہ شرعاً معتد بہ ہے۔ پس جماعت کی حد ایک کے بعد ہی سے شروع ہو جاتی ہے۔ پھر اگر عدد تین سے بھی بڑھ جائے۔ مثلاً چار یا اس سے زائد افراد اکٹھے ہو جائیں تو وہ جماعت کبیرہ کے حکم میں آجائے گی۔ جس سے جمعہ بھی ادا کیا جاسکے گا۔ جس کا موضوع ہی شرعی جامعیت اور اجتماعیت ہے۔ جیسا کہ لفظ جمع اور اس کے مادہ (جمع) سے ظاہر ہے۔ پھر یہ جماعت کبیرہ اگر ثقہ اور عادل لوگوں پر مشتمل ہو جن کا ایک ایک فرد ثقہ و عدالت کا مجسمہ ہو۔ گویا ایک ایک امت اور جماعت کے حکم میں ہونگے ان ابراہیم کان امۃ۔ تو یہ جماعت ایک جماعت عظیمہ کے حکم میں ہوگی۔ جس کی کہی ہوئی بات قطعیت کے انتہائی مقام اور یقین کے اعلیٰ ترین درجہ پر سمجھی جائے گی جس سے زیادہ یقین آور کوئی صورت نہیں ہو سکتی۔ نہ صرف اصطلاحاً بلکہ اصولاً اور فطرتاً اس سے قلوب اطمینان کی ٹھنڈک محسوس کریں گے۔

پس جماعت کی حد ایک کے بعد ہی سے شروع ہو جاتی ہے اور چار پر آکر ختم ہو جاتی ہے۔ آگے اگر درجہ ہے تو کمال جماعت کا ہے نہ کہ اصل جماعت کا۔ اسلئے تعدد روایت کے سلسلہ میں اعتماد، یقین اور اطمینان اور اعتبار کا قصہ بھی کم از کم چار پر پہنچ کر پورا ہو جاتا ہے۔ آگے یقین و اطمینان میں اضافہ کے درجات آتے رہیں گے۔ لیکن نفس یقین کا سرچشمہ چار ہی کا عدد رہے گا۔ بشرطیکہ راوی ثقہ اور عادل ہوں۔ اس لئے راویوں کے عدد کے لحاظ سے روایت کی چار قسمیں حصر عقلی کے ساتھ نکلتی ہیں۔ جو خبر غریب، خبر عزیز، خبر مشہور اور خبر متواتر کے نام سے محدثین کے یہاں معروف ہیں۔

خبر متواتر اور اس کی حجیت:

تدبر کیا جائے تو قرآن حکیم نے جنس حدیث کے اثبات کے ساتھ روایت کی۔ ان چاروں قسموں کی بنیادیں بھی خود ہی قائم کر دی ہیں۔ چنانچہ ان میں سے خبر متواتر اور اس کی حجیت کا ثبوت تو خود قرآن کریم کی ذات ہی ہے جس کی روایت کا طریقہ ہی تواتر ہے جس سے وہ زمانہ نبوی سے ہم تک منقول ہوتا ہوا آ رہا ہے۔ گویا قرآن کی روایت ہی تواتر کا وجود ہے۔ اگر تواتر سے انکار کر دیا جائے تو قرآن کا وجود ہی باقی نہیں رہتا اور ظاہر ہے کہ جو قرآن اور اس کی حجیت کو تواتر کی بناء پر تسلیم کر لے گا اسے خبر متواتر اور اس کی حجیت کو بھی قطعی طور پر تسلیم کرنا پڑے گا ورنہ قرآن کی حجیت سے بھی ہاتھ دھنا پڑے گا۔ کیونکہ جو تواتر قرآن کی حجیت ماننے کا موجب ہوا ہے وہی تواتر حدیث، متواتر میں بھی موجود ہے۔ پھر کوئی وجہ نہیں کہ اسے حجیت نہ مانا جائے اور کوئی وجہ نہیں کہ علت تو دونوں جگہ مشترک ہو اور حکم الگ الگ ہو جائے۔

یہ صحیح کہ قرآن کا تواتر بہت اونچا اور ایک خاص تواتر یعنی تواتر قرن ہے۔ جس کا مقابلہ عام تواتر نہیں کر سکتا۔ لیکن اس فرق کا ثمرہ زیادہ سے زیادہ فرق مراتب نکلے گا۔ کہ نفس تواتر کا انکار۔ کیونکہ اس کا حاصل یہ ہوگا کہ قرآن کریم کے تواتر سے اگر کمال یقین حاصل ہو جس کا درجہ اونچا ہے۔ تو نفس تواتر سے یقین حاصل ہو۔ نہ یہ کہ نفس تواتر غیر معتبر ہو جائے۔

پس کمال تواتر کا ثمرہ قوت یقین ہے نہ کہ اصل تواتر اور اس کا ثمرہ (نفس یقین) کا انکار جو لوگ قرآن کے اعلیٰ ترین تواتر کو سامنے رکھ کر حدیث متواتر کی حجیت کے بھی قائل نہیں اور یا پھر حدیث متواتر کے انکار متواتر جھوٹے ہیں کیونکہ کمال تواتر میں بہر حال نفس تواتر بھی تو موجود ہے اور کمال یقین میں بلاشبہ اصل یقین بھی مضمر ہے۔

پس کمال تواتر کی حقیقت اس سے زیادہ اور کچھ نہیں کہ نفس تواتر میں اضافہ ہو جائے۔ ایسے ہی کمال یقین کی حقیقت اس سے زیادہ اور کیا ہے کہ اصل یقین میں زیادتی ہو جائے اور کوئی شخص بھی اضافہ تک بغیر اصل سے گزرے ہوئے نہیں پہنچ سکتا۔ اس لئے زیادہ کا قائل درحقیقت اصل کا بھی قائل ہے جو اس زیادہ میں مضمر ہے۔

اندریں صورت اضافہ کو سامنے رکھ کر اصل کا انکار کر دینا درحقیقت اضافہ سے بھی انکار ہے۔ ورنہ بغیر اصل کے یہ اضافہ آخر آیا کہاں سے؟ اور یہ منکر اس تک پہنچا کیسے؟ پھر بھی اگر وہ اضافہ کا نام لے کر اصل کا انکار ہی کرتا ہے، تو اس کی مثال ایسی ہی ہوگی کہ جیسے کوئی نیچے کی منزل منہدم کر کے اوپر کی منزل پر رہنے کا دعویٰ کرے۔

سو جیسے یہ شخص عقلاء کے نزدیک جھوٹا اور دروغ گو شمار ہو گا ایسے ہی وہ شخص بھی جھوٹا شمار ہو گا جو قرآن متواتر کی حجیت کو تواتر کی بناء پر مان کر حدیث متواتر کی حجیت کا انکار کرنے لگے۔ کیونکہ خبر متواتر ہی کا تو یہ تواتر ہے جس پر اضافہ ہو کر قرآن کا کمال رونما ہوا ہے۔ بہر حال خبر متواتر اور اس کی حجیت کا ثبوت خود عین قرآن اور اس کی روایت ہے۔

قرآن سے مطلق روایت و خبر کا ثبوت:

بلکہ اگر غور کیا جائے تو قرآن کریم کی روایت سے صرف خبر متواتر ہی کا ثبوت نہیں ہوتا بلکہ نفس روایت و خبر کے معتبر ہونے کا ثبوت بھی باسانی نکل آتا ہے۔ کیونکہ قرآن کی روایت ظاہر ہے کہ روایت متواترہ ہے اور روایت متواترہ ایک قسم ہے نفس روایت کی۔ گویا نفس روایت و خبر مقسم کا درجہ ہے اور خبر متواتر اس کی ایک قسم ہے۔ اور ظاہر ہے کہ قسم کو مان کر مقسم کا انکار یا قسم کو معتبر مان کر مقسم غیر معتبر ہونے کا اقرار ایسا ہی ہے جیسا کہ کوئی مقید مان کر مطلق کا انکار کر دے یا خاص مان کر عام کا انکار کر دے۔

حالانکہ مقید بن ہی نہیں سکتا۔ جب تک کہ مطلق نہ ہو اور خاص بن ہی نہیں سکتا جب تک کہ عام نہ ہو۔ اس لئے قرآن کی روایت خاص یعنی متواتر کا اقرار کر کے آدمی مطلق روایت کے اقرار سے کبھی بچ ہی نہیں سکتا جبکہ یہ مطلق روایت اس مقید میں موجود ہے اور خبر متواتر کے معتبر ہونے کو مان کر نفس خبر و روایت کے معتبر ماننے سے کبھی گریز کر ہی نہیں سکتا جبکہ متواتر کے اعتبار میں نفس روایت کا اعتبار بھی آیا ہوا ہے۔ اس لئے قرآن کے طریق روایت سے محض خبر متواتر ہی کا ثبوت نہیں ہوتا۔ جو قسم کا مرتبہ ہے بلکہ مطلق خبر کے معتبر ہونے کا بھی ثبوت ہو جاتا ہے جو مقسم کا مرتبہ ہے۔ جس کے معنی یہ نکلے کہ اصولاً نفس روایت اپنی اقسام کے ذیل میں حسب مراتب خود بلاشبہ معتبر اور واجب التسلیم ہے خواہ وہ قرآن کی روایت ہو یا غیر قرآن کی۔

اس لئے حدیث کی روایت کا معتبر ماننا قرآن کو معتبر ماننے کے بعد ضروری ہو جاتا ہے۔ البتہ دونوں کی روایت کے درجات و مراتب کی قدران کے احکام کے مراتب و درجات کے فرق سے انکار نہیں ہو سکتا۔ مگر اصل کے انکار کی کوئی صورت نہ ہوگی۔

منکرین حدیث کے لئے دو راستے

اس لئے منکرین کے لئے دو ہی صورتیں ہیں۔ یا وہ سرے سے نقل و روایت کا انکار کر دیں اور کھل کر حدیث کے ساتھ قرآن کے بھی منکر ہو جائیں۔ لیکن اگر وہ قرآن کی روایت کو مانیں تو اس ضمن میں نفس روایت کو مان کر روایت حدیث کا ماننا بھی ان کے سر عائد ہوتا ہے۔ یہ نہیں ہو سکتا کہ وہ قرآن کو مان کر حدیث کا انکار کر دیں ورنہ وہ نفس روایت کے ہی منکر کہلائیں گے۔

ثبوت قرآن سے خبر متواتر کا ثبوت:

مزید غور کیا جائے تو روایت متواترہ کا ثبوت قرآن کی روایت ہی کو سامنے رکھنے پر موقوف نہیں بلکہ مطلقاً قرآن کے ثبوت سے بھی ہو جاتا ہے۔ یہ ضروری نہیں کہ قرآن کی روایت ہی سے اس کا ثبوت پیش کیا جائے کیونکہ قرآن کو حجت مان کر سوال یہ پیدا ہوتا ہے کہ اس قرآن کا قرآن ہونا آخر ہمیں کیسے معلوم ہوا؟ اگر خود قرآن ہی سے معلوم ہوا تو در حالیکہ ابھی تک خود قرآن کا قرآن ہونا ہی ثابت شدہ نہ ہو قرآن سے کسی چیز کا ثبوت کیسے ہو سکتا ہے؟ جسے تقدم شئی علی نفسہ کہتے ہیں۔ لامحالہ غیر قرآن ہی سے قرآن کا ہونا معلوم ہو سکتا ہے۔ اور ظاہر ہے کہ غیر قرآن بجز پیغمبر ﷺ کی خبر کے اور کیا ہو سکتا ہے؟ جو منقول ہو کر بلا کم و کاست ہم تک پہنچے اور اسی کا نام حدیث ہے۔ اس لئے قرآن کا قرآن ہونا خود حدیث پر موقوف نکلا۔

اندریں صورت یہ کیسے ممکن ہے کہ قرآن تو واجب التسلیم ہو اور حدیث نہ ہو ورنہ خود قرآن کا

ثبوت اور وجود بھی ممکن نہ رہے گا۔

خبر متواتر کی قطعیت کا ثبوت:

ساتھ ہی یہ کہ جس خبر سے ہم کو قرآن جیسی قطعی یقینی اور اہم ترین کتاب کا علم ہو وہ خبر بھی قطعیت میں قرآن سے کم نہ ہونی چاہئے ورنہ اگر وہی ظنی ہو تو قرآن کا ثبوت قطعی نہ رہے گا بلکہ ظنی ہو جائے گا جس کے انکار سے نہ کفر عائد ہو گا نہ اس پر ایمان لانا فرض قطعی رہے گا جس سے ایمان کا کارخانہ درہم برہم ہو جائے گا اس لئے اس خبر کا قطعی اور انتہائی طور پر موجب یقین ہونا ضروری ہے اور ایسی خبر بجز متواتر کے دوسری نہیں ہو سکتی۔

اس لئے قرآن کے ثبوت سے پہلے مگر قرآن کی نسبت کے ساتھ نہ صرف جنس حدیث ہی کا ثبوت ہاتھ لگا جو جنس اور مقسم کا مرتبہ ہے بلکہ اس کی ایک قسم خاص خبر متواتر کا ثبوت بھی نکل آیا۔ اس لئے قرآن کو قرآن کہنے والا تو کم سے کم نفس حدیث اور اس کی ایک قسم کو متواتر کا کبھی انکار نہیں کر سکتا ورنہ وہ تسلیم قرآن کے دعوے میں بھی جھوٹا اور منافق شمار کیا جائے گا۔ ہاں! قرآن ہی کا کوئی کھلے بندوں انکار کرنے لگے تو ہمیں اس تحریر میں اس سے تعرض کرنا نہیں۔ کیونکہ منکر قرآن کا جواب دوسرا ہے جس سے یہاں بحث نہیں۔

بہر حال قرآن کو کسی بھی جہت سے مانا جائے کم از کم حدیث کا متواتر ماننا ضروری ہو جائے گا جس کے لئے قرآن کی روایت بھی ایک مستقل ثبوت ہے اور خود عین قرآن کے اقرار کی نسبت بھی ایک مستقل ثبوت ہے جس کے ضمن میں نفس حدیث کا ثبوت بھی خود بخود آجاتا ہے۔ اس لئے خبر متواتر کا ثبوت تو قرآن حکیم سے بحمد اللہ تعالیٰ مل گیا۔

خبر مشہور، خبر عزیز اور خبر غریب قرآن کی روشنی میں

اب حدیث کی بقیہ تین قسموں مشہور، عزیز اور غریب پر قرآن کی روشنی میں غور کیجئے۔ سو خبر مشہور جو کم از کم تین ثقہ راویوں کی روایت سے منقول ہو، اس کا اس کی حجیت کا ثبوت بھی ہمیں قرآن سے ملتا ہے۔ قرآن حکیم نے اصحاب القریہ کے بارے میں فرمایا جو سورہ یسین شریف میں ہے:

وَاضْرِبْ لَهُمْ مَثَلًا أَصْحَابَ الْقَرْيَةِ إِذْ جَاءَهَا الْمُرْسَلُونَ إِذْ أَرْسَلْنَا إِلَيْهِمُ اثْنَيْنِ فَكَذَّبُوهُمَا فَعَزَّزْنَا بِثَالِثٍ فَقَالُوا إِنَّا إِلَيْكُمْ مُرْسَلُونَ .

”یاد کرو گاؤں والوں کی مثال جبکہ ان کے پاس رسول آئے جب ہم نے ان کی طرف دو رسول بھیجے، تو انہوں نے انہیں جھٹلادیا تو ہم نے تیسرے سے قوت دی اور (ان تینوں) نے کہا کہ

ہم تمہاری طرف رسول بنا کر بھیجے گئے ہیں۔“

اس سے واضح ہے کہ دو کی تکذیب کر دینے پر تیسرے کا اضافہ اصولاً اس وجہ سے تھا کہ عاداتاً تین ثقہ اور عادل افراد کو جھٹلانا فطرت انسانی کے خلاف اور اس سے گاؤں والوں پر خدا کی حجت تمام ہو جائے گی۔ کیونکہ تین آدمی کا مجموعہ جماعت کہلاتا ہے اور عاداتاً تو تین افراد کی جماعت اور وہ بھی نیک اور پارہ سالو گوں کی، مل کر جھوٹ بول سکتی ہے اور نہ ہی اسے جھٹلایا جاسکتا ہے۔

ظاہر ہے کہ یہاں نقل اور روایت کے سلسلے میں تین کا عدد پیش نظر ہے۔ رسالت کا وصف پیش نظر نہیں۔ کیونکہ رسول تو ایک بھی ثقاہت و عدالت اور صدق و امانت میں ساری دنیا سے بڑھ کر ہوتا ہے۔ اگر گاؤں والوں کو رسالت کی عظمت پیش نظر ہوتی تو وہ ایک رسول کی بھی تکذیب کی جرأت نہ کرتے اور کرتے تو وہ خود ہی غیر معتبر ٹھہر جاتے۔ رسولوں کے عدد میں بلحاظ وصف رسالت اضافہ کی ضرورت نہ ہوتی۔ لیکن ان پر قانونی حجت تمام کرنی تھی، تو آخر کار تین کا عدد مکمل کر کے رسالت ان تک پہنچوائی گئی کہ دنیا کے عام اصول پر تین سچے انسانوں کی خبر کسی طرح بھی قابل رد شمار نہیں کی جاتی۔

اس سے یہ اصول واضح ہو جاتا ہے کہ اگر تین تین کی روایت سے کوئی خبر روایت ہوتی ہوئی ہم تک پہنچے تو قرآن کی رو سے بلحاظ روایت وہ ہرگز رد نہیں کی جاسکتی کیونکہ اس سے نہ صرف غلبہ ظن بلکہ دیتاً یقین حاصل ہو جاتا ہے جس میں شک کی گنجائش نہیں رہتی اور جبکہ یہی نوعیت خبر مشہور کی ہے۔ تو قرآن کریم سے خبر مشہور اور اس کی حجیت کا ثبوت مل جاتا ہے۔

اندریں صورت خبر مشہور کے ثبوت اور اس کی حجیت کا منکر درحقیقت قرآن کے اس اصول اور آیت بالا کا منکر ہے جس کو منکر قرآن کہا جائے گا۔

اسی طرح خبر عزیز جس کی روایت دو ثقہ راوی کریں، قرآن حکیم سے ثابت اور معاملات میں از روئے قرآن حجت ہے۔

ارشاد قرآنی ہے:

وَأَشْهِدُوا ذَوَىٰ عَدْلٍ مِّنكُمْ وَأَقِيمُوا الشَّهَادَةَ لِلَّهِ

”اور گواہ بناؤ، دو عدل والوں کو اپنے میں سے اور لوجہ اللہ شہادت قائم کرو۔“

اس کا حاصل یہ ہے کہ دو شہادت محض معتبر ہی نہیں بلکہ حجت بھی ہے جس پر دین اور دنیا کے ہزار ہا جانی، مالی، اخلاقی اور مابنی معاملات کا فیصلہ ہو جاتا ہے۔ حتیٰ کہ قضائے قاضی ظاہر او باطن نافذ ہو جاتی ہے۔ یہ شہادت ظاہر ہے کہ روایت ہے۔ اس روایت کا نام شہادت تعارف کے طور پر اس لئے رکھ دیا گیا ہے کہ وہ سرکاری طور پر کسی مقدمے یا خصومت میں قاضی یا مجسٹریٹ یا ثالث و سرپینچ کے سامنے دی جاتی ہے جس سے اس میں سرکاری اہمیت پیدا ہو جاتی ہے۔ ورنہ وہی روایت ہے جو عدالت کے کمرے کے باہر روایت کے

نام سے موسوم ہوتی ہے۔

ظاہر ہے کہ اس نام یا نسبت کے فرق سے ایک سرکاری خبر ہے اور ایک نجی۔ یا ایک اطلاع قضاء ہے اور ایک دیانتا خبر کی حقیقت میں کوئی فرق نہیں پڑتا۔ اگر یہی شاہد عدالت کے کمرے سے باہر نکل کر یہی روایت پبلک کے سامنے بیان کرے تو تبدیلی نام و نسب کے سوا اور فرق ہی کیا ہوگا۔

پس اب اسے شہادت کے بجائے روایت کہنے لگیں گے۔ لیکن خبر اور مخبر کی حقیقت وہی رہے گی جو عدالت کے کمرہ میں تھی اس لئے شہادت کی تمام شرائط درحقیقت روایت کی شرائط ہیں۔ پس جیسے شہادت بلا واسطہ ہو تو اس کا یعنی ہونا ضروری ہے کہ شاہد اپنا مشاہدہ یا سماع بیان کرے۔ ایسے ہی روایت میں بھی راوی اول کے لئے بھی یہی شرط ہے کہ روایت کردہ واقعہ اس کا چشم دید یا براہ راست خود شنید ہو۔

پھر جیسے روایت بلا واسطہ بھی ہوتی ہے ایسے ہی شہادت بھی بلا واسطہ ہو سکتی ہے جسے شہادت علی الشہادت کہتے ہیں اور جیسے ان وسائل کی شہادت کیلئے ضروری ہے کہ جس پر شہادت کی انتہا ہو وہ اپنا چشم دید یا خود شنید واقعہ بیان کرے۔ ایسے ہی روایت کی سند کے لئے بھی ضروری ہے کہ اس کی انتہا جس پر ہونی چاہئے کہ راوی اول اپنا مشاہدہ یا سماع نقل کرے۔ پھر ثقہ اور اعتماد کی جو شرائط شاہد کے لئے ہیں وہی شرائط راوی کے لئے بھی ہیں جن کی تفصیلات فن میں مدون ہیں۔

غرض شہادت اور روایت ایک ہی چیز ہے۔ اس لئے اگر شہادت شرعاً حجت ہے تو بلاشبہ روایت بھی حجت ہے۔ فرق ہے تو قضا اور دیانت کا ہے نہ کہ اصل خبر کا۔

پس قرآن کریم نے آیت بالا میں دو آدمی کی شہادت کو معتبر اور حجت مان کر درحقیقت دو کی روایت کے معتبر اور حجت ہونے کا اعلان کیا ہے۔ پس اگر یہ دو کی روایت عدالت جیسی اہم جگہ میں قانوناً معتبر ہے جس میں سیاسی اہمیت بھی موجود ہے تو انہی دو کی روایت عدالت سے باہر دیانات کے حلقوں میں جہاں وہ سیاسی اہمیت بھی نہیں ہے دیانتاً کیوں معتبر اور حجت نہ ہوگی؟ ضرور ہوگی بلکہ اسے درجہ اولی معتبر اور حجت ہونا چاہئے۔ اس لئے دو دو کی روایت کے معتبر اور واجب التسلیم ہونے کا ماخذ بھی قرآن حکیم ثابت ہوا جس کا نام خبر عزیز تھا اور واضح ہوا کہ خبر عزیز اور اسکی حجیت کا منکر درحقیقت آیت بالا کا منکر ہے۔ جسے منکر قرآن کہا جائے گا رہی خبر غریب جسے خبر فرد بھی کہا جاتا ہے اور جسے ایک ایک آدمی روایت کرے۔ سو قرآن حکیم کی ایک نہیں بیسیوں آیتیں اس کے ثبوت میں پیش کی جاسکتی ہیں جن سے اس کی حجیت پر روشنی پڑتی ہے۔

روایت اور اس کی حجیت

اول تو سارے انبیاء کے پاس تن تنہا سیدنا حضرت جبرائیل علیہ الصلوٰۃ والسلام ہی کا وحی لے کر آنا اور خدا کی خبروں کی روایت کرنا ہی خبر فرد کے ثبوت کے لئے کافی ہے۔ کیونکہ وہ ایک ہی کی خبر ہوتی تھی۔ آخر

میں سیدنا حضرت جبرائیل علیہ السلام نے حضور ﷺ تک پورا پورا قرآن روایت کیا۔ یہ خبر فردنہ تھی۔ حق تعالیٰ نے اسی کو فرمایا:

إِنَّهُ لَقَوْلُ رَسُولٍ كَرِيمٍ

”(یہ قرآن) قول ہے ایک رسول کریم (جبریل) کا۔“

جس سے واضح ہے کہ قرآن کے راوی اول سیدنا حضرت جبرائیل علیہ السلام ہیں جنہوں نے تن تنہا سارا قرآن حضور ﷺ تک پہنچایا۔ قرآن نے اس روایت کے بارے میں آیت بالا میں تصریح کی کہ وہ روایت جبریلی تھی اور یہ بھی واضح کر دیا کہ قرآن کی روایت اور خبر فردان کے فرشتہ ہونے کی وجہ سے واجب التسلیم نہیں ہوئی بلکہ اس لئے کہ ان میں راویوں کے تمام محاسن روایت جمع تھے اور تمام مطاعن روایت منفی تھے جو روایت کے معتبر ہونے کے لئے ضروری ہیں۔ جیسا کہ رسول کریم ذی قوۃ وغیرہ کے اوصاف سے واضح ہے اور آئندہ اس کی شرح آتی ہے۔

بہر حال یہ مقدس راوی کتنے بھی اوصاف قدسیہ سے متصف ہو لیکن یہ خبر بہر حال فرد ہی کی رہے گی جسے ایک شخصیت نے روایت کیا۔ جس سے خبر فرد کا ثبوت اور اس کی حجیت نص قرآنی سے عیاں ہو جاتی ہے اور جب جبرائیل علیہ السلام کی یہ اخبار غیبیہ صرف زمانہ نبوی ہی تک محدود نہیں بلکہ زمانہ آدم سے تا زمانہ حضرت خاتم الانبیاء ﷺ اسی ایک فرد کی خبر پر سارے ادیان اور ساری شرائع کا دار و مدار ہے جس سے خبر فرد کا نہ صرف ثبوت بلکہ اہمیت کا بھی اندازہ ہوتا ہے کہ تمام ادیان اور شرائع کا دار و مدار ہی خبر فرد پر رہا ہے۔ ظاہر ہے کہ آغاز ادیان کے وقت یہ اہمیت نہ خبر عزیز کو حاصل ہوتی ہے نہ مشہور و متواتر کو۔ اس لئے خبر کی کوئی قسم معتبر ہو یا نہ ہو، مگر خبر فرد بالضرور معتبر ماننی پڑے گی۔ ورنہ تمام ادیان و شرائع کی بنیاد ہی معاذ اللہ منہدم ہو جائے گی۔

ممکن ہے کہ اس ثبوت میں یہ خدشہ ظاہر کیا جائے کہ گفتگو ہے انسانوں کی خبر فرد میں اور نظیر لائی جا رہی ہے۔ فرشتوں کی خبر فرد سے۔ حالانکہ کسی جنس کے لئے نظیر ہم جنس ہی کی معتبر ہوتی ہے اور یہاں انسان اور فرشتہ میں کوئی جنسی اشتراک نہیں، تو پھر ایک نوع کی نظیر دوسری نوع پر کیسے حجت ہو سکتی ہے۔ گویہ شبہ قابل التفات نہیں جبکہ خبر کی نوعیت دونوں جگہ ایک ہے خواہ وہ فرد انسان ہو یا فرشتہ۔ یہاں فرق اگر ہے تو راویوں کی جنس کا ہے نہ کہ روایت کی جنس کا روایات اور اوصاف روایت کی نوعیت دونوں جگہ یکساں ہے۔ اس لئے کہ تفاوت جنس روایت کے ثبوت میں کیا خلل آسکتا ہے یہ تو ایسا ہی ہے کہ جیسے ایک راوی چین کا ہو اور ایک عرب کا ایک مشرق کا ہو ایک مغرب کا۔ مگر جب کہ وہ اصول روایت کے مطابق روایت کریں تو ان کے وطنوں اور رنگوں کے فرق سے روایت میں کیا فرق پڑ سکتا ہے۔ ایسے ہی کسی خبر فرد کے راوی آسمان کے باشندے ہوں یا زمین کے بسنے والے، مگر روایت کے تمام اصول و قوانین کی رعایت سے روایت

کریں تو اس زمین کے باشندوں کے لئے بطور نظیر پیش کئے جانے میں آخر اشکال کیا ہو سکتا ہے؟ پھر اچھے اوصاف کا سرچشمہ بہر حال ملائکہ ہی ہیں اور انسانوں کو ان کی ملکیت سے استفادہ کا مکلف ٹھہرایا گیا ہے۔ ظاہر ہے کہ کہاں فرشتہ سے اس کی ذات کا استفادہ منظور نہیں کہ آدمی فرشتہ ہو جائے بلکہ فرشتہ کے اوصاف سے یا استفادہ مطلوب ہے جو باوجود اختلاف جنس کے مطلوب ہے اور نہ صرف ممکن بلکہ واقع ہے۔ چنانچہ مثالوں میں کہا جاتا ہے کہ فلاں انسان پر ملکیت کا غلبہ ہے۔ گویا بشر کے لئے ملائکہ کی اخلاقی نظریں حجت ہو سکتی ہیں اور اوصاف میں یہ اشتراک جنسوں کے اختلاف کے باوجود بھی ہو سکتا ہے اور روایت کے بارے میں ملائکہ کے اوصاف روایت انسانوں کے حق میں کیوں ناقابل اعتبار اور ناقابل قیاس ہو جائیں گے۔ اس لئے یہ مذکورہ شبہ اصولاً مہمل ہے۔

ہر امت کے پاس ایک ہی ہادی آیا

تاہم اس بحث سے الگ ہو کر جبکہ مقصود مخاطبوں کو اطمینان دہانی ہے تو ہم روایت فرد کے بارے میں ملکی نظیر سے ہٹ کر بشری نظیر بھی قرآن کریم ہی سے پیش کئے دیتے ہیں۔ ہم نے سابق میں خبر مشہور کے بارے میں تین پیغمبروں کی جماعتی خبر سے استدلال کرتے ہوئے خبر مشہور کا قرآن کریم سے ثبوت پیش کیا تھا۔ اس لئے خبر فرد کے بارے میں تن تنہا ایک پیغمبر کی خبر یقیناً خبر فرد کے ثبوت کے لئے کافی ہو جاتی ہے۔

سو کون نہیں جانتا کہ امت کو پیغمبر سے جو خبر ملتی ہے وہ ایک ہی کی ہوتی ہے۔ یہ تو صرف اصحاب القریہ ہی کی خصوصیت تھی کہ ان کے پاس اکٹھے تین پیغمبر بھیج دئے گئے جنہوں نے جماعتی طور پر پیغام الہی پہنچایا۔ ورنہ ہر امت کے پاس امت کا ایک ہی ہادی و نذیر آیا اور اس ایک ہی نے خدائے برتر کی طرف سے خبریں دیں۔

سیدنا حضرت نوح، سیدنا حضرت ابراہیم، سیدنا حضرت موسیٰ، سیدنا حضرت عیسیٰ، سیدنا حضرت ہود، سیدنا حضرت صالح وغیر ہم علیہم الصلوٰۃ والسلام تنہا تنہا ہی اپنی امتوں کی طرف مبعوث ہوئے اور ایک ہی ایک نے خدائی دین کی نقل و روایت اللہ تعالیٰ کی طرف سے امت کے سامنے پیش کی۔ یہ خبر فرد نہیں تھی تو اور کیا تھی؟

اس لئے قرآن نے جتنے بھی پیغمبروں کی دعوت کا ذکر کیا ہے وہ درحقیقت خبر فرد ہی کا ذکر ہے۔ جہاں جہاں بھی اذ قال لہم نوح۔ اذ قال لہم ہود۔ اذ قال لہم لوط۔ وغیرہ کے کلمات وارد ہوئے اور وہ حجت تھے تو یقیناً یہ خبر فرد ہی کی حجیت اور اس کے واجب التسلیم ہونے کا زبردست ثبوت ہے جو قرآن کی بیسیوں آیتوں میں پھیلا ہوا ہے۔

پس خبر عزیز اور مشہور و متواتر کے لئے تو ایک ہی آیت بطور دلیل یا ثبوت دستیاب ہوگی لیکن

خبر فرد کے لئے تو سینکڑوں آیتیں موجود ہیں جس سے اس کا ثبوت سارے ثبوتوں سے زیادہ مضبوط اور اٹل ہو جاتا ہے۔ اور جبکہ فرشتہ سے لے کر انبیاء تک خدائی خبریں ایک ہی فرد سے آئیں تو سمجھ لینا چاہئے کہ تمام آسمانی شریعتوں اور ادیان کا مدار ہی خبر فرد کی روایت پر رہا ہے نہ کہ خبر مشہور و متواتر پر، اس لئے بایں خصوصیت خبر فرد اپنی تمام ہم نوع خبروں سے فائق ہو جاتی ہے اور اس کا ماننا اس لئے بھی ضروری ہو جاتا ہے کہ وہ سارے دینوں کی مدار علیہ ہے۔ اگر اس سے انکار کر دیا جائے تو ساری شریعتوں کا کارخانہ ہی درہم برہم ہو جاتا ہے۔ شاید اس لئے خبر فرد کے ثبوت کے لئے قرآن نے خود اپنی آیتوں تک کا قوا تر پیش کر دیا ہے جن کی تعداد سینکڑوں سے متجاوز ہے اور اس لئے خبر فرد کا ماننا دوسری واجب التسلیم خبروں کے ماننے سے کہیں زیادہ ضروری اور قطعی ہے بلکہ غور کیا جائے تو انبیاء کی ان انفرادی روایتوں اور اخبار فرد سے صرف اصولاً ہی خبر فرد کا ثبوت نہیں ملتا بلکہ کلام رسول کی حیثیت سے بھی خبر فرد کا ایک واقعی حقیقت اور حجت ہونا ثابت ہو جاتا ہے۔ کیونکہ انبیاء سابقین کی یہ خبریں جہاں خبر فرد تھیں، وہاں حدیث رسول ہی نہیں۔ کیونکہ کسی نبی کو بجز نبی کریم ﷺ کے کلامی معجزہ نہیں دیا گیا جس کے الفاظ بھی منزل من اللہ نہ ہوں۔

پس وہ مضامین الہی جو عامۃ قلوب انبیاء پر الہام کئے جاتے ہیں جنہیں وہ اپنے الفاظ میں امت کو سنا دیتے تھے اور ان کی یہ روایتیں بلحاظ الفاظ و حقیقت حدیث رسول ہوتی تھیں اور ان کا وہی پلہ ہوتا تھا جو اسلامی شریعت میں حدیث رسول کا ہے۔ اس لئے انبیاء علیہم الصلوٰۃ السلام کی انفرادی خبروں سے نہ صرف خبر فرد ہی کا اصولی ثبوت قرآن سے ملا بلکہ عین حدیث رسول کے ثبوت بھی سامنے آ گیا جو ایک کی روایت سے امت تک پہنچی ہو۔

پس نبی کریم ﷺ کی وہ تمام خبریں جو قرآن کے علاوہ آپ نے بصورت حدیث صحابہ کرام علیہم الرضوان کو سنائیں بجز خبر فرد کے اور کیا تھیں؟

بعد میں راویوں کے عدد کی قلت و کثرت کے سبب وہ مشہور و متواتر بنتی گئیں لیکن اپنی ابتداء میں تو یہ سب خبر فرد ہی تھیں اس لئے خبر فرد اپنے نوع بنوع ثبوت کے ساتھ قرآن کی نصوص سے سامنے آ جاتی ہے۔

روایت رسول اصول روایت کی روشنی میں

لیکن خبر فرد کی اس نوع میں جو پیغمبر کی واحد اطلاع سے سامنے آئے ممکن ہے کہ کسی کو وہی شبہ ہو جو سیدنا حضرت جبرائیل علیہ السلام کی خبر میں ہوا تھا اور یہ کہہ دیا جائے کہ رسول کی شخصیت ایک غیر معمولی شخصیت ہے ان کے وصف رسالت کی عظمت کا ایک قدرتی دباؤ قلوب پر ہوتا ہے۔ خواہ وہ رسول ملکی ہو یا رسول بشری۔ اس لئے ان کی خبر کا ماننا درحقیقت رسالت کے دباؤ کا اثر ہے اصول فن کا تقاضا نہیں اور نہ فنی حیثیت سے وہ قرآن سے ثابت ہوتی ہے۔ گویا رسول ملکی کی طرح رسول بشری کی خبر فرد بھی کوئی فنی یا اصولی خبر فرد نہیں کہ ان نظیروں سے اسے قرآن سے ثابت شدہ مانا جائے۔

مگر میں عرض کروں گا کہ یہ شبہ بھی انکار حدیث کی طرح قرآن حکیم سے ناواقفیت اور اس میں غور نہ کرنے کے سبب پیش آیا ہے۔ قرآن نے کہیں بھی کسی پیغمبر کی خبر فرد کو محض پیغمبری یا رسالت کی وجہ سے نہیں بلکہ اصول روایت کی رو سے ہے۔ ارشاد ہے:

وَالنَّجْمِ إِذَا هَوَىٰ ۝ مَا ضَلَّ صَاحِبُكُمْ وَمَا غَوَىٰ ۝ وَمَا يَنْطِقُ عَنِ الْهَوَىٰ ۝ إِنْ هُوَ إِلَّا وَحْيٌ يُوحَىٰ ۝

”قسم ہے (مطلق) ستارہ کی جب وہ غروب ہونے لگے۔ یہ تمہارے (ہمہ وقت) ساتھ رہنے والے نہ راہ حق سے بھٹکے نہ غلط راستہ ہوئے اور نہ ہی اپنی خواہش نفسانی سے باتیں بناتے ہیں۔ ان کا ارشاد نری وحی ہے جو ان پر بھیجی جاتی ہے۔“

ظاہر ہے کہ یہ خبر فرد جو تن تنہا رسول اللہ ﷺ سے امت کو پہنچی اور قرآن نے اسے واجب الاعتبار ٹھہرایا تو یہ کہہ کر نہیں کہ آپ نبی اور رسول ہیں، بلکہ یہ کہہ کر کہ اس روایت کے راوی میں کوئی تہمت یا مطاعن روایت میں سے کوئی طعن موجود نہیں جو روایت کو مخدوش بناتا ہو۔ چنانچہ سب سے پہلے حضورؐ سے مطاعن روایت کی نفی کی اور رسول کہہ کر نہیں بلکہ صاحبکم کہہ کر، جس سے واضح ہے کہ خبر فرد کے منوانے میں رسالت کا دباؤ دلوں پر ڈالنا مقصود نہیں۔

پس اولاً ان مطاعن میں سے سب سے پہلے ضلالت کی نفی کی۔ کیونکہ بے راہرو اور ناواقف کی بات ہرگز قابل اعتبار نہیں ہوتی۔ پھر غوایت کی نفی کی کیونکہ کج راہ جو کہ اوندھی سمجھ رکھتا ہو اوندھی ہی سمجھے، اوندھی ہی بات کہے، اس کی روایت ہرگز لائق التفات نہیں ہوتی۔

پھر ہوائے نفسانی کی نفی کی۔ کیونکہ ہوا پرست خود غرض ہوتا ہے اور خود غرض کی بات متہم ہوتی ہے۔ موجب سکون اور لائق اعتبار نہیں ہوتی۔ یہ سب وہی مطاعن روایت ہیں جن سے روایت مجروح اور مخدوش ہو جاتی ہے۔ آخر میں ان منفی اوصاف کی نفی کی علت پر مطلع فرمایا کہ وہ راوی کا صاحب وحی ہونا ہے جو پیغمبر کے سوا دوسرا نہیں ہوتا اور نبوت و رسالت ایسا اعلیٰ مقام ہے کہ اس کے ساتھ ضلالت، غوایت اور ہوائے نفس کبھی جمع نہیں ہو سکتی۔

پس نبوت کے وصف کو اول تو صراحتاً ذکر ہی نہیں کیا گیا اور وحی کے لفظ سے کنایۃً اگر ذکر بھی فرمایا تو منصب کی حیثیت سے نہیں بلکہ مطاعن روایت کے دفعیہ کے سلسلے میں، بطور علت دفع کرنا فرمایا کہ جس ذات میں وحی نبوت موجود ہیں وہاں ضلالت و غوایت اور ہوائے نفس کا کیا کام؟ جس سے خبر غیر معتبر ہو جائے۔ اس سے صاف واضح ہے کہ غیر فرد کے اعتبار و حجیت کو وصف رسالت کے دباؤ سے نہیں منویا جا رہا ہے بلکہ رسول کی روایت کو معیار روایت پر پورا پورا اترنے اور اصول روایت کی رو سے مطاعن روایت سے پاک ہونے کی وجہ سے واجب الاعتبار قرار دیا جا رہا ہے تاکہ خوب واضح ہو جائے کہ رسول کی روایت وصف رسالت سے الگ ہو کر اصول روایت کی رو سے بھی واجب الاعتبار اور حجت و سند ہے اور ظاہر ہے کہ

رسول کی یہ خبر جس نے نطق کی اس آیت میں اطلاع دی گئی ہے خبر فرد ہے تو خبر فرد کے وجود اور حجیت کا واضح ثبوت اصول روایت کی رو سے بھی قرآن سے نکل آیا۔

خبر فرد کا ثبوت غیر انبیاء سے

لیکن اس پر بھی اگر کوئی یہی کہے جائے کہ رسول کی بہر حال غیر معمولی شخصیت ہے، اس لئے عمومی اور معمولی شخصیتوں کی خبر فرد کا ثبوت تو معمولی ہی قسم کی شخصیتوں کی روایت سے ہو سکتا ہے نہ کہ پیغمبروں کی غیر معمولی شخصیتوں سے۔

تو میں عرض کروں گا کہ قرآن نے اس بارے میں بھی ہمیں روشنی بخشی ہے اور خبر فرد کا ثبوت غیر رسول اشخاص سے بھی نظم قرآنی میں موجود ہے۔

ارشاد ہے:

وَجَاءَ رَجُلٌ مِّنْ أَقْصَا الْمَدِينَةِ يَسْعَىٰ قَالَ يَا مُوسَىٰ إِنَّ الْمَلَأَ يَا تَمْرُؤُنَ بِكَ لَيَقْتُلُونَكَ
فَاخْرُجْ إِنِّي لَمِنَ النَّاصِحِينَ فَخَرَجَ مِنْهَا خَائِفًا يَتَرَقَّبُ..... (سورة القصص)

”وہ ایک شخص شہر کے کنارے سے دوڑے ہوئے آئے، کہنے لگے اے موسیٰ (علیہ السلام) اہل دربار آپ کے متعلق مشورہ کر رہے ہیں کہ آپ کو قتل کر دیں۔ سو آپ چل دیجئے میں آپ کی خیر خواہی کر رہا ہوں۔ پس موسیٰ (علیہ السلام) وہاں سے نکل گئے خوف اور وحشت کی حالت میں۔“

ظاہر ہے کہ سیدنا موسیٰ علیہ الصلوٰۃ والسلام کو خبر دینے والا پبلک کا ایک معمولی آدمی ہے۔ حضرت موسیٰ علیہ السلام نے اس کی خبر مان لی جو بلاشبہ ایک فرد کی روایت تھی، جماعت کی نہ تھی اور اس سے اثر بھی لیا۔ قلب پر تو خوف کا، اور ظاہر پر خروج کا، فخرج منها خائفا۔

اس خبر فرد کو موسیٰ علیہ السلام نے مانا اور اسے اثر اس لئے لیا کہ راوی میں کوئی طعن مطعن روایت میں سے محسوس نہیں کیا۔

چنانچہ اس نے اپنی روایت کی توثیق خود یہ کہہ کر کی کہ انی لك من الناصحين۔ (میں آپ کے خیر خواہوں میں سے ہوں) اس کا حاصل یہ ہوا کہ میں یہ خبر ہوائے نفس یا کسی کے بہکائے سکھائے سے غلط نہیں دے رہا ہوں بلکہ آپ کا خیر خواہ ہوں۔ اور مخلصانہ طریق پر مطلع کرنے آیا ہوں۔

ظاہر ہے کہ اوصاف راوی کے سلسلہ میں سب سے بڑا وصف بے لوث ہے جس سے خبر کی پوزیشن صاف ہوتی ہے۔ پس شخص واحد روایت کرے جو پیغمبر نہیں، اور پیغمبر اس کی روایت کو قبول کر کے اس سے اثر لے۔ یعنی غیر نبی کی روایت کو مان لے تو کیا اس سے بھی بڑھ کر خبر فرد کے ثبوت اور اس کی حجیت کے معتبر ہونے کا کوئی اور ثبوت ہو سکتا ہے کہ وہ غیر نبی کی خبر ہو اور نبی کی قبول کردہ ہو۔ حالانکہ نبی کی ثقہ و عدالت کے سامنے غیر نبی کی ثقہ و عدالت کوئی چیز ہی نہیں۔ سمندر اور قطرہ کی بھی نسبت نہیں لیکن

پھر بھی فرد واحد کی روایت اس لئے مان لی گئی کہ روایت اصول روایت کے مطابق تھی، راوی متہم نہ تھا، مجروح نہ تھا اور ہوائے نفسانی سے خبر نہیں دے رہا تھا۔

بہر حال خبر فرد کا ثبوت قرآن نے اس طرح نہیں بلکہ مختلف اندازوں سے پیش کیا۔ ملائکہ کی نوع سے لے کر انبیاء تک اور انبیاء کی نوع سے لے کر غیر انبیاء کی نوع تک کی نظیریں اس بارے میں پیش کیں جس سے اندازہ ہوتا ہے کہ خبر واحد کی اس قسم خاص (خبر فرد) کے اثبات میں قرآن کو بہت زیادہ اہتمام ہے۔ گویا منکرین حدیث کے برعکس اور علی الرغم قرآن اس خبر کے اثبات پر زیادہ زور دے رہا ہے جس سے منکرین زیادہ گریزاں ہیں۔ یعنی خبر فرد جسے وہ قابل التفات بھی سمجھنا نہیں چاہتے۔ اگر کسی حد تک کچھ مانتے ہیں تو خبر متواتر کو کچھ مان لیتے ہیں جس کے لئے قرآن نے اپنی کوئی خصوصی نص بھی پیش نہیں کی، صرف اپنے کو پیش کر دیا ہے جس سے اندازہ ہوتا ہے کہ منکرین حدیث دراصل منکرین قرآن بلکہ دشمنان قرآن ہیں اور یہ بھی کہ قرآن ان کا دشمن اور ان سے گریزاں ہے۔ وہ اگر خبر فرد کو بالکل ہی نسیا منسیا کر دینا چاہتے تھے تو قرآن نے اس کے اثبات کا کچھ زیادہ اہتمام نہیں کیا۔ بہر حال خبر فرد کے سلسلہ روایت میں کچھ خصوصی اہمیت ہے جس کی طرف قرآن حکیم نے کئی کئی اندازوں سے توجہ دلائی۔

فاسق کی خبر کی شرط قبول

حتیٰ کہ قرآن حکیم نے خبر فرد کے اثبات میں اسی پر بس نہیں کر دی کہ ملائکہ انبیاء اور عوام کی خبروں کے ہی نظائر پیش کر دیئے ہوں بلکہ اس سے آگے بڑھ کر یایوں کہنا چاہئے کہ اور زیادہ تنزل کر کے فاسق کی خبر فرد کا بھی اعتبار کر لیا اور اسے بھی کلیتہً رد نہیں کیا۔ شرط البتہ تبیین و تحقیق کی لگادی کہ تحقیق اور چھان بین کے بعد اسے بھی قبول کر سکتے ہو۔ چنانچہ ارشاد فرمایا:

يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِجَهَالَةٍ فَتُصِبْحُوا عَلَىٰ مَا فَعَلْتُمْ نَادِمِينَ.

”اے ایمان والو! اگر تمہارے پاس کوئی فاسق خبر لائے تو تحقیق کر لیا کرو۔ ایسا نہ ہو کہ نادانستگی میں کسی قوم پر تم مصیبت ڈھاؤ اور پھر اپنے کئے پر پچھتاؤ۔“

اس سے واضح ہے کہ شخص واحد کی خبر اس کے فاسق ہونے کے باوجود بھی معتبر اور حجت ہونے کی شان رکھتی ہے۔ بشرطیکہ تحقیق میں آجائے اور حجت بھی ایسے اہم معاملات میں جن کے بگڑ جانے کی صورت میں ندامت اٹھانی پڑے جو کسی اہم اور بڑے ہی معاملہ کی شان ہوتی ہے۔

حاصل یہ نکلا کہ شخص واحد کی خبر بھی قرآنی اصول پر قابل رد یا غیر معتبر نہیں، بلکہ تبیین و تحقیق کے بعد معتبر اور بڑے بڑے معاملات میں حجت ہو جاتی ہے۔ جس پر دیا بتا معاملہ کا فیصلہ ہو جاتا ہے۔ روکا اگر گیا ہے تو قبل از تحقیق اس پر عمل کرنے سے، نہ کہ مطلقاً۔ ورنہ یوں کہا جاتا کہ فاسق اگر کوئی خبر لائے تو

ہرگز اس کی بات کا اعتبار مت کرو نہ یہ کہ تحقیق کے بعد اسے مان لو اور معتبر سمجھو۔
پس تحقیق کی شرط اس لئے لگائی گئی کہ خبر دہندہ اور روایت کنندہ کے فسق و فجور سے اس کی خبر میں جو بے اعتباری کی گنجائش پیدا ہو گئی تھی وہ ختم ہو جائے اور قابل اعتبار بن جائے مگر خبر بہر حال ایک ہی کی رہے گی۔ اس لئے صاف ثابت ہوا کہ ایک کی روایت معتبر اور معاملات میں حجت ہے۔ اب اگر خبر دینے والا فرد فاسق بھی نہ ہو بلکہ غیر متہم، غیر مجروح ہو جیسے رجل یسعی کی خبر تو وہ بلا تہمین بھی اس اصول سے قابل قبول بن سکتی ہے۔ اور اگر راوی غیر مجروح ہونے کے ساتھ ساتھ عادل و متقی، متدین اور امین بھی ہو جیسے ملائکہ و انبیاء اور صلحاء، تو اس اصول پر اس کی بلا واسطہ خبر کو معتبر ماننے کے لئے قطعاً تہمین و تحقیق کی ضرورت نہیں رہتی چاہئے۔

لیکن اگر وسائط کی وجہ سے اس پر بھی تحقیق و تہمین کر لی جائے تو پھر یہ خبر بطریق اولیٰ واجب الاعتبار بن جائے گی۔ مگر بہر صورت رہے گی خبر فرد ہی۔ اس لئے خبر فرد جسے خبر غریب بھی کہتے ہیں قرآن کی رو سے معتبر اور حجت ثابت ہوگی۔ گو اس کی حجیت درجہ ظن ہی کی حد تک ہو کہ ظنیات بھی شرعاً حجت اور معاملات میں قانوناً موثر ہوتے ہیں کیونکہ ظنیات کے معنی و ہمیات کے نہیں بلکہ صرف اس کے ہیں کہ خبر پر وثوق و اعتماد کے ساتھ جانب مخالف کا احتمال بھی باقی رہے۔ نہ یہ اصل خبر بے اعتبار اور قابل رد ہو جائے۔ البتہ اس کے ساتھ اگر اس راوی واحد کی روایت کی جو ثقہ اور عادل ہے تحقیق بھی کر لی جائے۔ یعنی اس کے متابعات و مؤیدات اور شواہد و قرائن بھی فراہم ہو جائیں تو پھر اسی خبر فرد سے ظن اس حد تک بھی ہو سکتا ہے کہ وہ یقین کی سرحد سے جا ملے۔ اور ایسی خبر اگر قطعیت کے ساتھ درجہ یقین تک نہ پہنچے گی، تو شبہ یقین تک ضرور پہنچ جائے گی۔ جس کا نام اصطلاح میں غلبہ ظن ہے سو ایسی خبر اصول و آئین کی رو سے نہ رد کی جاسکتی ہے نہ غیر معتبر ٹھہرائی جاسکتی ہے جبکہ قرآن کریم خبر فرد کے سلسلہ میں ایک فاسق کی خبر کو بھی کلیہً غیر معتبر نہیں ٹھہراتا۔ بلکہ بعد تہمین اسے معتبر قرار دیتا ہے تو ایک ثقہ اور عادل کی خبر کو اس قرآنی اصول کی روشنی میں کیسے رد کیا جاسکتا ہے؟

اس لئے خبر فرد اور اس کی حجت کا ثبوت آیات بالا سے بہت کافی وضاحت کے ساتھ ہو جاتا ہے اور نتیجہ یہ نکلتا ہے کہ خبر فرد کی حجیت کا منکران ساری آیتوں کا منکر ہے جسے بلاشبہ منکر قرآن کہا جائے گا اور نہ صرف منکر قرآن بلکہ تمام کتب سماویہ اور تمام اخبار، ملائکہ و انبیاء کا منکر ثابت ہوگا۔ عیاذ باللہ تعالیٰ۔

تمام اقسام حدیث کا ماخذ قرآن کریم ہی ہے

بہر حال عدد کے لحاظ سے جبکہ یہ چار قسمیں حصر کے ساتھ اساسی اور معیاری ثابت ہوئیں تو اس کا قدرتی مقتضایہ ہے کہ اس نوع کی بقیہ اقسام ان چار قسموں کی فروع ہوں اور ان کے ثبوت کے ضمن میں خود بھی ثابت شدہ سمجھی جائیں۔ وجہ یہ ہے کہ سلسلہ سند میں راویوں کی قلت و کثرت کا وہ عدد جس سے حدیث

کی بنیادی قسمیں بنتی ہیں ایک سے شروع ہو کر چار ہی پر ختم ہو جاتا ہے اور چار ہی اساسی قسمیں بن جاتی ہیں جیسا کہ ابھی گزرا کہ ایک ایک راوی کی روایت ہو تو خبر غریب محدود کی ہو تو خبر عزیز، تین تین کی ہو تو خبر مشہور، اور تین و چار کی قید سے بالاتر ہو کر اتنے ثقہ اور عادل راویوں سے منقول ہو کہ ان کا جھوٹ پر جمع ہو جانا عا دتا محال ہو تو خبر متواتر ہے۔ حدیث کی یہی چار قسمیں بلحاظ عدد و روایات تمام اقسام کی جڑ بنیاد ہیں۔

چار سے زیادہ والی روایت ہو تب بھی انہی چار کی فرع ہوگی اور ایک سے کم والی روایت ہو تب بھی ان ہی چار کی شاخ کہی جائے گی۔ کیونکہ یا وہ چار پر اضافہ ہو گا یا چار کا نقصان۔ دونوں صورتوں میں نسبت ان چار ہی سے باقی رہے گی جس سے یہ کمی بیشی پہچانی جائے گی مثلاً اگر راویوں کا عدد چار سے بڑھ جائے اور اوپر سے نیچے تک جماعتیں روایت کریں تو وہ تو اتر طبقہ ہو جائے گا جو قرآن کریم کی روایت کی شان ہے۔ مگر یہ خبر متواتر ہی کی ایک نوع اور قسم کہلائے گی خبر متواتر سے الگ کوئی مستقل قسم نہ ہوگی۔ کیونکہ کسی شے پر اضافہ اس شے ہی کا تتر کہلاتا ہے جو اس کے تابع ہوتا ہے نہ کہ اس سے الگ مستقل نوع۔

اسی طرح ان روایتوں میں سے ایک ایک راوی روایت میں سے اگر کہیں ایک سے بھی عدد گھٹ جائے، جس ایک سے خبر غریب بنتی تھی تو وہ روایت رتبہ میں خبر غریب سے کم سہی مگر خبر غریب ہی کی شاخ کہلائے گی۔ مثلاً اگر ابتداء سند میں (جو ہماری جانب ہے) ایک راوی گھٹ جائے تو وہ مرسل کہلائے گی اور درمیان میں سے گھٹ جائے تو معضل کہلائے گی مگر یہ تینوں قسمیں خبر غریب ہی کی شاخ شمار ہوں گی۔ کیونکہ یہ سب وہی ایک ایک راوی والی روایتیں ہیں جن میں کہیں کہیں ایک سے بھی عدد گھٹتا گیا ہے۔

پس مذکورہ بالا چار کے عدد پر اضافہ سے پیدا شدہ قسم متواتر کی قسم ہوگی اور ایک کی کمی سے پیدا شدہ قسم غریب کی قسم ہوگی۔ اس لئے جو ماخذ خبر غریب اور خبر متواتر کا ہو گا وہی ان فروعی اقسام کا بھی ہوگا۔ کیونکہ یہ نئی اقسام نہیں بلکہ وہی خبر غریب اور خبر متواتر ہیں جن میں فرق اگر ہوا ہے تو عدد کی قلت و کثرت کی وجہ سے صفات اور احکام کا ہوا ہے خبر کی ذات کا نہیں ہوا۔ ذات خبر کی وہی کی وہی ہے جسے غریب یا متواتر کہا گیا تھا۔ اور یہ ثابت کیا جا چکا ہے کہ خبر غریب اور متواتر، اور عزیز و مشہور کا ماخذ قرآن ہے تو ان کی فروع کا ماخذ بھی قرآن ہی ہوگا جبکہ یہ فروع ذات ذرا سے صفاتی فرق سے بعینہ وہی اصل ہیں۔ اس لئے بے تکلف دعویٰ کیا جاسکتا ہے کہ عدد روایات کی قلت و کثرت سے پیدا ہونے والی تمام اقسام حدیث قرآن سے ثابت ہیں۔ کیونکہ جب ان کے اصول قرآن سے ثابت ہیں تو یہ فروع بھی یقیناً قرآن سے ثابت ہیں۔ بالخصوص جبکہ یہ قسمیں بحکمہ وہی اصل قسمیں ہیں فرق ذات کا نہیں صرف شہون و صفات کا ہوا ہے۔

اوصاف روایات کے اعتبار سے حدیث کی چار قسمیں

پھر قرآن کریم نے اسی پر بس نہیں کی کہ عدد روایات کے لحاظ ہی سے حدیث کی اساسی قسموں پر روشنی ڈالی ہو بلکہ حدیث کی ان بنیادی قسموں کی طرف بھی اصولاً رہنمائی کی ہے جو راویوں کے لحاظ سے

نہیں بلکہ ان کے اوصاف کے لحاظ سے پیدا ہوتی ہیں اور اپنی نوع کی بقیہ اقسام کے لئے معیار و منشاء کی حیثیت رکھتی ہیں۔

چنانچہ حدیث کی دوسری تقسیم اوصاف روات کے لحاظ سے کی جاتی ہے اور انہی اوصاف کے معیار سے راوی کے ثقہ، غیر ثقہ، معتبر، غیر معتبر اور پھر اعتبار کے متفاوت درجات اعلیٰ و ادنیٰ کا فیصلہ کیا جاتا ہے۔ سو ان اوصاف کی بنیادیں بھی قرآن کریم ہی نے قائم کی ہیں۔ جیسا کہ عددی روایتوں میں راویوں کی معیاری تعدادیں بھی قرآن ہی نے متعین کی تھیں۔

دو اصولی صفات عدالت اور ضبط:

چنانچہ پہلے اس پر غور کیجئے کہ راوی کے وہ تمام اوصاف جو بلحاظ روایت اس کی قبولیت کا معیار بن سکتے ہوں دو اصولی صفات کی طرف راجع ہوتے ہیں، عدالت اور ضبط۔ اگر روایت کے راوی عادل ہوں جن میں عدالت کا فقدان یا نقصان نہ ہو اور ادھر وہ ضابطہ ہوں جن میں حفظ و ضبط اور تقیظ و بیداری کا نقصان و فقدان نہ ہو اور قلت عدالت و ضبط سے جو کمزوریاں راوی کو لاحق ہوتی ہیں، جن کی تفصیل آگے آتی ہے، ان سے راوی پاک ہوں اور ساتھ ہی سند مسلسل اور متصل ہو تو وہ روایت صحیح لذاتہ کہلائے گی۔ جو اوصاف راوی کے لحاظ سے روایت کا اعلیٰ مرتبہ ہے۔ کیونکہ اس میں عدالت و ضبط مکمل طریق پر موجود ہے جو راویوں کو ثقہ اور معتبر ثابت کرتا ہے۔ اس لئے اس دائرہ میں حدیث کی یہ قسم بنیادی اور اساسی کہلائے گی۔ اس کے بعد جو قسم بھی پیدا ہوگی وہ ان اوصاف کی کمی بیشی اور نقصان یا فقدان سے پیدا ہوگی۔ اس لئے وہ اسی خبر کی فرع کہلائے گی۔

نقصان و فقدان عدالت

مثلاً اگر راوی ساقط العدالت ہو تو اس نقصان عدالت یا فقدان عدالت سے پانچ اصولی کمزوریاں پیدا ہوتی ہیں جنہیں مطاعن حدیث کہا جاتا ہے۔ کذب تہمت، کذب فسق، جہالت بدعت یعنی راوی کا کذب ہو، یا کذب کی تہمت لئے ہوئے ہو، یا فاسق ہو، یا جاہل، یا نادان ہو یا بدعتی ہو تو کہا جائے گا کہ وہ عادل نہیں اسلئے اس کی روایت کا کوئی اعتبار نہیں۔

نقصان و فقدان ضبط

اسی طرح اگر راوی ضابطہ نہ ہو تو اس نقصان حفظ یا فقدان حافظہ سے بھی پانچ ہی کمزوریاں پیدا ہوتی ہیں جو روایت کو بے اعتبار بنا دیتی ہیں۔ فرط غفلت، کثرت غلط، مخالفت ثقاہ، وہم، سوء حفظ۔ یعنی غفلت شعار اور لالہ بالی ہو۔ جس میں تیقظ اور احتیاط اور بیدار مغزی نہ ہو، یا کثیر الغلط ہو۔ یا ثقہ لوگوں سے الگ نئی اور مخالف بات کہتا ہو یا وہمی ہو۔ اسے خود ہی اپنی روایت میں شبہ پڑ جاتا ہو یا حافظہ خراب ہو۔ یا بات بھول جاتا ہو، تو کہا جائے گا کہ یہ راوی ضبط و حفظ کا مضبوط نہیں۔ اس لئے اس کی روایت کا کچھ اعتبار نہیں۔ لیکن اس

نقصان عدالت و ضبط میں کوئی معمولی سی کمی ہو مگر روایت کے اور طریقوں اور سندوں کی کثرت سے ان کمزوریوں کی تلافی ہو جائے تو اس حدیث کو صحیح لغیرہ کہیں گے۔ اگر یہ تلافی اور جبر نقصان نہ ہو اور وہ معمولی کمزوریاں بدستور قائم رہ جائیں تو حدیث حسن لغیرہ کہلائے گی اور اسی نسبت سے ان کے اعتبار اور حجیت کا درجہ قائم ہوگا۔

صحیح لذاتہ بلحاظ اوصافِ روات

بس اوصافِ روات کے لحاظ سے حدیث کی چار اساسی قسمیں نکل آئیں۔ صحیح لذاتہ، صحیح لغیرہ، حسن لذاتہ، حسن لغیرہ۔ اور ان میں بھی بنیادی قسم صحیح لذاتہ ہے جو اپنے دائرہ میں سب سے اونچی قسم ہے۔ بقیہ تین قسمیں اسی میں کمی آجانے سے بن جاتی ہیں۔ جیسے عددی روایتوں میں بنیادی قسم متواتر تھی اس میں کمی اور کمزوری آجانے سے بقیہ تین قسمیں بن جاتی ہیں۔

پھر ان تین قسموں میں مطاعن کی کمزوریوں میں سے کوئی کمزوری اگر اور زیادہ بڑھ جائے تو پھر حدیث ضعیف کی اور قسمیں پیدا ہو جائیں گی۔

مثلاً اگر عدالت کی کمی کذبِ راوی سے ہو تو وہ حدیث موضوع کہلائے گی۔ تہمت کذب سے ہو تو متروک۔ جہالتِ راوی سے ہو تو مبہم۔ یا مثلاً ضبطِ راوی میں کمی کی وجہ سے فرطِ غفلت، یا کثرتِ غلط یا مخالفتِ ثقاہ کے مطاعن پیدا ہو جائیں تو حدیث شاذ کہلائے گی یا وہم و نسیانِ راوی ہو تو محلل یا سوء حفظ ہو تو مختلط کہی جائے گی۔ مگر یہ ساری قسمیں اگر غور کیا جائے تو انہیں تین مذکورہ قسموں بلکہ ایک ہی بنیادی قسم صحیح لذاتہ میں کمی اور کمزوری آجانے اور اس کمزوری کے متفاوت مراتب نمایاں ہو جانے سے پیدا ہوئی ہیں اس لئے ان سب کو اسی ایک اونچی قسم کی شاخیں کہا جائے گا۔ اس لئے جو ماخذ اس ایک قسم کا ہو گا وہی ان سب کا بھی ہو گا اور یہ ایک حقیقت ہے کہ خبر صحیح لذاتہ ہے۔ اس لئے بھی صحیح لذاتہ کا ماخذ قرآن ہی ثابت ہوگا۔ پھر قرآن ہی نے صحیح لذاتہ کی شرائط و صفات کا قانون وضع کیا ہے۔ اس لئے بھی وہی ماخذ ہے۔

چنانچہ روایت کے راویوں کے ان دونوں بنیادی اوصافِ عدالت و ضبط کو خبر کے رد و قبول کا معیار قرآن ہی نے قرار دیا ہے جو صحیح لذاتہ کی جوہری حقیقت ہے۔ کیونکہ قرآن نے اوصافِ رواۃ کی یہ دو بنیادی شانیں عدالت و ضبط شہادت میں قائم کی ہیں، اور ہم سابق میں عرض کر چکے ہیں کہ شہادت درحقیقت روایت ہے اس لئے خبر شہادت کے لئے مشاہد میں عدل و ضبط کی قید درحقیقت جنس خبر کے راوی میں قید لگائے جانے کے مترادف ہے۔ کیونکہ خبر ہونا دونوں جگہ قدر مشترک ہے۔ یہ الگ بات ہے کہ شہادت قانونی خبر ہے تو اس کے راوی میں عدالت و ضبط بدرجہ کمال ہونا چاہئے اور روایت محض دیانتی خبر ہے تو اس میں ان اوصاف کی کمی بیشی بھی حسب تفاوت مراتب قابل قبول ہے۔ لیکن نفس خبر کے لئے بہر حال راوی کا عادل و ضابط ہونا ضروری ہے۔ سو قرآن حکیم نے شہادت کے لئے عدالت کی شرط تو اس آیت میں لگائی ہے

وَأَشْهِدُوا ذَوَىٰ عَدْلٍ مِّنكُمْ وَأَقِيمُوا الشَّهَادَةَ لِلَّهِ

”اور دو عادل لوگوں کو اپنے میں سے گواہ بنایا کرو۔ اور شہادت قائم کرو۔“

اس سے شاہد کی شہادت کے قبولیت کا معیار عدالت نکلا جو درحقیقت خبر کے قبول کا معیار ہے۔ شہادت کے لئے دوسری شرط قرآن نے حفظ و ضبط ذکر کی ہے کہ شاہد کا حافظ بھی متہم نہ ہو جس کا اصطلاحی لقب ضبط ہے۔ فرمایا گیا:

وَأَسْتَشْهِدُوا شَهِيدَيْنِ مِّن رِّجَالِكُمْ فَإِن لَّمْ يَكُونَا رَجُلَيْنِ فَرَجُلٌ وَامْرَأَتَانِ مِمَّن تَرْضَوْنَ مِنَ الشُّهَدَاءِ أَن تَضِلَّ أَحَدَاهُمَا فَتُذَكَّرَ أَحَدُهُمَا الْأُخْرَىٰ.

”اور گواہ بنالیا کرو مردوں میں سے دو کو، اگر دو مرد نہ ہوں تو ایک مرد و دو عورتیں جن کو تم پسندیدہ سمجھو، گواہوں میں سے کہ ایک ان میں بھول جائے تو دوسری یاد دلا دے۔“

حاصل یہ ہوا کہ گواہوں میں اگر عورت ہو تو عورت کے لئے ایک مرد کی جگہ دو کی قید اس لئے رکھی گئی ہے کہ اگر ایک سے بھول چوک ہو جائے تو جو عورت میں بوجہ معاملات میں زیادہ دخیل اور بار سونہ ہونے اور عدالتی کاموں سے سابقہ کم پڑنے کے زیادہ متحمل ہے۔ تو دوسری یاد دہانی کا فرض انجام دے تاکہ شہادت اور روایت واقعہ میں نسیان سے غلطی نہ ہونے پائے جس سے معاملہ بگڑ جائے۔ اس سے واضح ہے کہ راوی شاہد میں بھول چوک کا غالب احتمال ہوتے ہوئے اس کی شہادت و روایت معتبر نہیں رہتی۔ جب تک کہ اس احتمال نسیان کی تلافی کی صورت پیدا نہ ہو جائے۔ ظاہر ہے کہ جب احتمال نسیان بھی روایت کو مخدوش کر دیتا ہے تو خود نسیان کی صورت میں تو شہادت روایت کا اعتبار ہی کیا باقی رہ سکتا ہے۔

اس سے یہ اصول نکل آیا کہ راوی یا شاہد ناقص الحفظ اور قلیل الضبط ہو تو اس کی روایت و شہادت معتبر نہیں ہو سکتی جس سے مطاعن حدیث کے دو بنیادی و صفوں پر روشنی پڑ گئی کہ وہ ضد عدالت یعنی ظلم ہے جسے فسق و فجور کہتے ہیں اور ضد حفظ یعنی نسیان ہے۔

پس یہ دونوں وصف جس درجہ میں بھی راوی میں ہوں گے اس کی روایت مخدوش ہو جائے گی۔ باقی آیت کریمہ میں دفع نسیان کی حد تک عورت کی تخصیص اس لئے نہیں کی گئی کہ مرد کے لئے روایت میں نسیان اور بھول چوک قابل اعتراض یا مطاعن روایت میں سے نہیں بلکہ اس لئے کہ عورت میں اس قسم کے نسیان کا مظنہ غالب ہے جبکہ عادتاً اسے ایسے عدالتی کاموں میں پڑنے کی نوبت شاذ و نادر ہی آتی ہے اور ساتھ ہی اس کا معاملاتی فہم بھی اتنا اونچا نہیں کہ بلا امداد غیرے قابل اعتماد ہو۔ سو یہ تخصیص واقعہ کی خصوصیت ہوئی۔ اصول میں تخصیص نہیں ہوئی۔ نیز جب مرد کے لئے ممن ترضون کی قید لگادی گئی جس سے شاہد کے ساتھ طالب شہادت کی رضا ضروری ٹھہری۔ اور ظاہر ہے کہ شاہد مرضی و پسندیدہ وہی ہو سکتا ہے جو شرائط شہادت یعنی حفظ و ضبط میں کمزور اور متہم نہ ہو اس لئے عورت کے لئے بوجہ مذکور اگر حفظ و ضبط صراحتاً ذکر کیا گیا تو مرد کے لئے بعنوان رضا اس کا تذکرہ فرمایا گیا۔

اس لئے اس اصول سے جو آیت کریمہ سے نکلا شہادت کے لئے اور جب کہ شہادت ہی خبر ہے تو خبر و روایت کے لئے خواہ اس کا راوی مرد ہو یا عورت ضبط و حفظ کا وجود ضروری ہے اور یہ کہ نسیان یا قلبِ حفظ روایت کے حق میں طعن اور سقوط اعتبار کا سبب ہے۔ ادھر راوی کے لئے عدالت پہلی آیت پر ناقابلِ رد شہادت اور واجب التسلیم روایت وہی ہو سکتی ہے جس کے راوی عادل و ضابط ہوں اور ان میں نہ ضعفِ حفظ ہو نہ ضعفِ عدالت بس ایسی ہی روایت کا نام محدثین کی اصطلاح میں صحیح لذتہ ہے۔ خواہ اسے ایک راوی روایت کرے یا دو یا تین یا اس سے زیادہ۔

اس لئے حدیث صحیح لذتہ اوصافِ رواۃ کے لحاظ سے اساسی اور بنیادی قسم ثابت ہوئی جس کی بنیاد قرآن عزیز نے رکھی اور اس کے راوی اوصافِ عدالت و مضبوطِ مشخص کئے۔

قرآن نے عدالت و ضبط کے ساتھ ان کے نقصان و فقدان سے پیدا ہوئیوں کی وضاحت کر دی ہے

اس سے بڑھ کر مزید تدبر کیا جائے تو واضح ہو گا کہ قرآن نے اوصافِ رواۃ کے سلسلے کے صرف یہ دو بنیادی وصف ہی بیان کر دیئے جن کا نام عدالت و ضبط ہے بلکہ ان کے نقصان و فقدان سے جو دس مطاعن روایت پیدا ہوتے ہیں۔ ان کی طرف واضح اشارے فرمادیئے ہیں۔

چنانچہ قرآن کریم کی سند بیان کرتے ہوئے حق تعالیٰ نے اس کے ابتدائی رجال پر روشنی ڈالی کہ خود حق تعالیٰ سے قرآن کی روایت کرنے والے تو جبرائیل امین علیہ السلام ہیں اور ان سے حضرت خاتم الانبیاء صلی اللہ علیہ وسلم روایت فرما رہے ہیں۔ اس سلسلۃ الذہب کی کڑیوں اور ان کے اوصاف پر روشنی ڈالتے ہوئے قرآن نے فرمایا:

إِنَّهُ لَقَوْلُ رَسُولٍ كَرِيمٍ ۝ ذِي قُوَّةٍ عِنْدَ ذِي الْعَرْشِ مَكِينٍ ۝ مُطَاعٍ ثَمَّ أَمِينٍ ۝ وَمَا صَاحِبُكُمْ بِمَجْنُونٍ ۝ وَلَقَدْ رَآهُ بِالْأَفْقِ الْمُبِينِ ۝ وَمَا هُوَ عَلَى الْغَيْبِ بِضَنِينٍ ۝ وَمَا هُوَ بِقَوْلِ شَيْطَانٍ رَجِيمٍ ۝

”یہ قول ہے رسول کریم (جبرائیل) کا جو قوت والا عرش والے کے نزدیک ذی مرتبہ ہے۔ اس کی اطاعت کی جاتی ہے وہ امانت والا ہے اور تمہارا ساتھی (محمد) مجنون نہیں ہے، اس نے جبرائیل علیہ السلام کو افق میں دیکھا اور وہ غیب کے بارہ میں بخیل نہیں ہے اور نہ وہ قول ہے شیطانِ رجیم کا۔“

رسول کریم سے جبرائیل علیہ السلام مراد ہیں جنہوں نے قرآن کے ساتھ قول کیا اور رسول اکرم صلی اللہ علیہ وسلم کو پڑھ کر سنایا۔

پس جبرائیل راوی اول ہیں۔ قرآن نے یہ نہیں کہا کہ چونکہ جبرائیل فرشتہ ہیں تو ان کی ملکیت کی وجہ سے اس روایت کو واجب التسلیم سمجھو۔ گویا ان کی بزرگی کا دباؤ مان کر روایت کو مانو۔ نہیں بلکہ ان کی روایت کو

بھی اصول روایت پر پرکھ کر ہی واجب القبول ہونے کا حکم دیا گیا ہے۔ چنانچہ جبرائیل سے متعلق بیان فرمودہ اوصاف میں خصوصیت سے اوصاف قبول روایت سے متعلق ہیں وہ تین ہیں۔

رسول کریم، امین یعنی رسالت، کرامت، امانت اور ان ہی تین وصفوں سے چونکہ رسول مطاعن حدیث منفی ہو جاتے ہیں اس لئے جبرائیل کی روایت واجب القبول ہوئی نہ کہ محض فرشتہ ہونے کی وجہ سے۔ چنانچہ غور کیا جائے تو رسالت کی حقیقت علم ہے۔ کیونکہ نبوت کی بنیاد ہی علم پر ہے اس لئے رسالت الہی در حقیقت علم الہی ہے۔ اور جبکہ علم کی ضد جہل ہے تو جبرائیل امین کو رسول کہنے سے جہالت ان میں منفی ہو گئی جو دس مطاعن روایت میں سے ایک ہے۔ پھر ظاہر ہے کہ رسالت ہی شریعت ہے جس کے لئے اتباع و انقیاد ضروری ہے۔

ثُمَّ جَعَلْنَاكَ عَلَىٰ شَرِيعَةٍ مِّنَ الْأَمْرِ فَاتَّبِعْهَا.

”پھر ہم نے کر دیا ہے تمہیں (اے پیغمبر!) امر کی شریعت پر سو آپ اس کا اتباع کیجئے۔“

اور تتبع کبھی متبدع نہیں ہو سکتا۔ اس لئے رسالت ہی کے لفظ سے بدعت بھی منفی ہو جاتی ہے۔ پھر جہالت ہی کا ایک شعبہ مخالفت ثقاہت بھی ہے۔ کیونکہ جس روایت کو بہت سے ثقہ لوگ روایت کر رہے ہوں ایک شخص ان سب کے خلاف بالکل نئی بات کہے تو اسے حقیقت نہیں مخالفت حقیقت کا نام دیا جائے گا اور راوی کا وہم کہا جائے گا جو علم کی قسم نہیں جہل کی اقسام میں سے ہے۔ اس لئے رسالت کے لفظ سے جب جہالت منفی ہوئی تو مخالفت ثقاہت بھی منفی ہوئی اور اسی طرح وصف رسالت سے تین مطاعن روایت منفی ہوئے۔ جہالت، بدعت، مخالفت ثقاہت۔ جبرائیل کی دوسری صفت کریم بیان کی گئی ہے۔ کرامت کے لئے حسب نص قرآنی تقویٰ لازم ہے۔

إِنَّ أَكْرَمَكُمْ عِنْدَ اللَّهِ اتَّقَاكُمْ .

”تم میں سے سب سے زیادہ کرامت والا اللہ تعالیٰ کے نزدیک وہ ہے جو زیادہ متقی ہو۔“

اور تقویٰ کے معنی حسب ارشاد قرآنی دین کے معاملہ میں تذکر ملکہ یادداشت ذکر اور تنقیظ کے ہیں۔

إِنَّ الَّذِينَ اتَّقَوْا إِذَا مَسَّهُمْ طَائِفٌ مِّنَ الشَّيْطَانِ تَذَكَّرُوا فَإِذَا هُمْ مُبْصِرُونَ ۝

”جو لوگ تقویٰ اختیار کرتے ہیں جب انہیں کوئی جماعت شیطانوں کی چھو دیتی ہے تو وہ بے دار ہو جاتے

ہیں اور اچانک دیکھنے لگتے ہیں۔“

اس سے واضح ہے کہ کرم و متقی یعنی ذاکر و متذکر کبھی غافل و ہمیں سنی الحفظ اور کثیر الانحطاط نہیں ہو سکتا

ورنہ وہ ذاکر ہی کیا؟ اس لئے صفت کرامت سے فرط غفلت، وہم اور سوء حفظ اور کثرت غلط منفی ہو گئے۔ پھر

تقویٰ کی ضد فسق و فجور ہے۔ چنانچہ عرف شرع اور لغت میں متقی کا مقابل فاسق آتا ہے۔ اس لئے جو کریم

ہو کر متقی ہو گا وہ کبھی فاسق نہیں ہو سکتا۔ تو کریم ہی کے لفظ سے فسق کی صفت بھی منفی ہوئی اس لئے صفت

کرامت سے فرط غفلت، کثرت غلط، وہم، سوء حفظ اور کثرت فسق چاروں مطاعن حدیث منفی ہوئے۔

تیسری صفت امین بتائی گئی جو روایت کے بارے میں اصل اصول ہے۔ امانت ضد خیانت ہے اور خیانت فی الروایت کے افراد میں سے کذت اور تہمت کذب کا ہونا واضح ہے، اس لئے امانت سے کذب اور تہمت کذب کی صفت منفی ہو گئی۔

پس تین مطاعن جہالت، بد عمدتہ، مخالفت ثقات صفت رسالت سے منفی ہوئے۔ پانچ مطاعن فرط غفلت، کثرت غلط، وہم، سوء حفظ اور فسق، صفت کرامت سے منفی ہوئے اور دو مطاعن کذب اور تہمت کذب، صفت امانت سے منفی ہوئے۔ اس طرح حدیث کے مطاعن عشرہ کی جبرائیل امین علیہ السلام سے نفی ہو گئی۔

ادھر مثبت انداز میں انہیں ذی قوت کہا گیا کہ وہ کسی سے دبے والے نہیں کہ دب کر کچھ کا کچھ کہہ دیں اور جان بوجھ کر دباؤ سے روایت کو غلط کر دیں۔ پھر عند ذی العرش مکین کہا گیا۔ اگر مکین کے معنی مقیم کے ہیں تو حاصل یہ ہوا کہ عرش والے خدا کے پاس رہتے ہیں انہیں اس سے عنایت درجہ قرب ہے بعد کا نشان نہیں اس لئے ان کا قول بلحاظ روایت بھی محفوظ ہے۔ اور بلحاظ سماع بھی محفوظ ہے نہ سننے میں غلطی، نہ کہنے اور روایت کرنے میں کوئی ادنیٰ قصور، جس کو محدثین کی اصطلاح میں تحمل اور ادا کہتے ہیں۔ یعنی تحمل روایت بھی مضبوط اور اداء روایت بھی مضبوط اس سے محدثین کے ان دو اصولوں (تحمل اور ادا) کا ماخذ بھی قرآن ہی ثابت ہوا۔ اور اگر مکین کے معنی ذی عزت کے لئے جائیں تو حاصل یہ ہو گا کہ وہ عند اللہ باعزت اور بارتبہ ہیں۔ بارگاہ حق میں ان کا احترام ہے۔ سو ایسا مقبول خداوندی، روایت میں کز بیونت کیسے کر سکتا ہے؟ پھر انہیں مطاعن با گیا جس سے ان کی مقبولیت عامہ واضح کی گئی جس سے انکی روایت کا کمال احترام نمایاں ہوتا ہے۔ گویا وہ انکی بات اس درجہ مقبول ہے کہ ملائکہ کا عالم انکی بات سننے کے اشتیاق میں رہتا ہے۔

خلاصہ یہ کہ عند اللہ وعند الخلق ان کی محبوبیت و مقبولیت واضح کر دی گئی جس سے راوی قرآن کی ذاتی پوزیشن بھی نمایاں ہو گئی اور روایت کے سلسلے کے اوصاف بھی واضح ہو گئے اور ساتھ ہی ان اوصاف کی تضاد بھی منفی ہوئیں تو ثابت ہو گیا کہ قرآن کی روایت جو جبرائیل امین کے ذریعہ پیغمبر تک پہنچی محض اس لئے واجب التسلیم نہیں کہ وہ فرشتہ کی روایت ہے بلکہ اس لئے بھی واجب القبول ہے کہ وہ اصول روایت پر پوری اتر رہی ہے۔ ادھر قرآن کے دوسرے راوی حضرت خاتم الانبیاء ﷺ ہیں، سو ان کی روایت کے بارہ میں بھی محض یہ کہہ دینے پر اکتفا نہیں کیا کہ وہ پیغمبر اور سرور انبیاء و رسل ہیں۔ لہذا ان کی روایت کو مانو۔ بے شک قبول روایت کے لئے یہ سب سے بڑا سبب اور محرک ہے۔ مگر ایسا کہہ دینے سے فنی طور پر اصول روایت کی روشنی میں روایت میں ثبوت نہ ہوتا جو منکر پر بھی حجت بن سکتا۔ اس لئے مقدس راوی ثانی کی توثیق بھی اصول روایت ہی کے لحاظ سے فرمائی گئی اور چار اوصاف بیان فرمائے گئے۔ تین منفی قسم کے اور ایک مثبت قسم کا۔

منفی اوصاف یہ ہیں کہ آپ مجنون نہیں۔ ظاہر ہے کہ مجنون کی روایت قابل اعتبار نہیں ہو سکتی جب تک راوی عاقل نہ ہو۔ دوسرے یہ کہ غیب کے علم کی اطلاع میں بخیل نہیں بلکہ افادہ عامہ کا جذبہ رکھتے ہیں۔ ظاہر ہے کہ علم میں بخل ہو تو آدمی اس کے اظہار میں کتر بیونت اور قطع و برید کرتا ہے جس سے روایت کبھی پوری ادا نہیں ہوتی اور ناقص روایت سے مفہوم پورا نہیں ہو سکتا جو روایت کا سب سے بڑا عیب اور از قسم خیانت ہے۔ مگر جو شخصیت افادہ جذبہ رکھتی ہے اور اس میں علمی بخل کا نشان نہ ہو جو اکثر ارباب کمال میں ہوتا ہے تو ظاہر ہے کہ ایسی شخصیت روایت کی ادا میں ہمہ وقت گوشاں اور منہک رہے گی اور اس سے نقص روایت کی غلطی کا ہو جانا ممکن نہ ہوگا۔

تیسرے یہ کہ یہ قرآن کسی شیطان رجیم کا قول نہیں بلکہ مقدس پیغمبر کا قول ہے۔ شیطان سرچشمہ ہوتا ہے تمام معائب و خباثت کا۔ اور اس کے بالمقابل پیغمبر سرچشمہ ہوتا ہے تمام محاسن و کمالات کا جس سے پیغمبر کی جامعیت کمالات واضح کی گئی ہے جو روایت کی توثیق کے لئے کافی دلیل ہے۔

چوتھا وصف فرمایا گیا ہے کہ انہوں نے جبرائیل کو افاق مبین میں دیکھا ہے یعنی آپ جس راوی سے قرآن کی روایت لے رہے ہیں اس کا مشاہدہ آپ کو حاصل ہے جو روایت میں ایک بنیادی اور اہم مقام ہے۔ پس پیغمبر میں جامعیت کمالات ثابت کر کے تو تمام ان مطاعن کی نفی کر دی گئی جو جبرائیل سے کی گئی تھی اور روایت جبرائیل کا ذکر کر کے روایت کی بناء مشاہدہ پر ثابت کی گئی جو اصول روایت کے لحاظ سے بنیادی چیز ہے۔

روایت صحیح لذاتہ اور آیات قرآنی:

اس سے واضح ہو گیا کہ قرآن حکیم نے نہ صرف اوصاف روایت کے دو بنیادی اصولوں عدالت اور ضبط ہی کو سامنے کر دیا بلکہ ان دو کی ضد سے جو اوصاف ذمیرہ اور روایت کے حق میں دس مطاعن پیدا ہوتے تھے ان کی بھی تفصیل فرمادی۔ بالفاظ دیگر فن روایت کی فنی بنیادیں کھول دیں جن سے صحیح روایتوں کا آئینی وجود عمل میں آیا اور فن روایت دنیا میں ظاہر ہوا جو اب تک نہ تھا۔ ساتھ ہی محدثین کی جلالت قدر بھی واضح ہو گئی کہ انہوں نے فن روایت کے وہ تمام اصول نکھار کر سامنے رکھ دئے جن کی بنیادیں قرآن نے قائم کی تھیں۔ یعنی اتباع قرآن کی برکت سے ان کا ذہن ان تمام اصول روایت تک پہنچ گیا جو قرآن کے نظم میں لپٹے ہوئے بطور مخفی خزانہ کے محفوظ تھے۔

ظاہر ہے کہ جب اوصاف روات کے لحاظ سے حدیث کی بنیادی قسم صحیح لذاتہ ہے جس کے بنیادی اوصاف دو ہیں عدالت و ضبط اور ان دو کے فقدان سے اس کے منفی اوصاف دس ہیں۔ فقدان عدالت سے پانچ۔ کذب، ہمت کذب، فسق، جہالت، بدعت اور فقدان ضبط سے پانچ۔ فرط غفلت، کثرت غلط، مخالفت ثقافت، وہم، سوء حفظ اور ان سب مثبت و منفی اوصاف کو صاف صاف قرآن حکیم نے بیان ہی نہیں کیا، بلکہ ان کی بنیادیں رکھیں۔ کسی کی عبارت انصاف میں اور کسی کی دلالت و اقتضاء میں اور پھر ان بنیادوں پر آئی ہوئی

روایتوں پر دین و دنیا کے سارے معاملات فیصلہ کرنے کی بنیاد رکھی۔ اس لئے حدیث صحیح لذاتہ کا انکار اور حقیقت قرآن کی سینکڑوں آیتوں کا انکار ہے اس لئے کسی منکر حدیث کے لئے جو اتباع قرآن کا نام نہاد مدعی ہے۔ کم از کم اس روایت سے انکار کی گنجائش باقی نہیں رہتی جس کا نام صحیح لذاتہ ہے۔

اب رہیں اس دائرہ کی دوسری انواع حدیث جن کی تفصیل ابھی گزری۔ سو وہ اسی صحیح لذاتہ سے پیدا شدہ ہیں کیونکہ صحیح لذاتہ کے راویوں کے اوصاف عدالت و ضبط میں نقصان یا فقدان سے یہ قسمیں حسب مراتب نقصان و فقدان بنتی ہیں۔ اس لئے یہ ساری قسمیں اسی صحیح لذاتہ کی شاخیں اور فروع مانی جائیں گی۔ کیونکہ ان کا وجود ہی لذاتہ کی طرف نسبت ہو جانے سے بنتا ہے۔

چنانچہ ان کی تعریف میں اولاً اسی کا ذکر آئے گا اور کہا جائے گا کہ صحیح کے خلاف وصف کی کمی سے فلاں قسم بنی اور فلاں وصف کے نقصان سے فلاں قسم۔ اور ظاہر ہے کہ جب ان اقسام کا وجود بھی بلا صحیح لذاتہ کے ذکر کے سمجھ میں نہیں آسکتا۔ تو یہ اسی کی کھلی علامت ہے کہ ان اقسام کا کوئی اپنا مستقل وجود نہیں بلکہ صحیح لذاتہ اور اس کے رواۃ کے احوال و اوصاف کا ماخذ قرآن حکیم ہے تو ان تابع اور فروع کا ماخذ بھی قرآن ہی مانا جائے گا۔ ورنہ ان کی ثابت شدہ تبعیت اور فرعیت باقی نہ رہے گی۔ جس کے معنی یہ ہیں کہ اقسام ہی باقی نہ رہیں گی۔ اس لئے لامحالہ جیسے یہ وجود میں صحیح لذاتہ کے تابع ہیں ایسے ہی ثبوت میں بھی اسی کے تابع رہیں گی اور اس صحیح لذاتہ کا ثبوت قرآن سے واضح ہے۔ جیسا کہ ابھی تفصیل سے عرض کیا گیا تو ان کا ثبوت قرآن سے ثابت ہو گیا۔ ورنہ یہ کیسے ممکن ہے کہ تخم کا معدن تو زمین ہو اور شاخوں کا معدن زمین نہ ہو۔

حدیث میں جرح و تعدیل کا معیار بھی قرآن ہے:

بہر حال ہم نے جنس حدیث کا ثبوت آیت ان علینا بیانہ سے پیش کیا۔ تعداد روایات کے لحاظ سے حدیث کی چار بنیادی قسموں میں سے ایک قسم متواتر کا ثبوت مجموعہ قرآن کی روایت اور پھر قرآن کے قرآن ہونے کی خبر سے پیش کیا جس کے ضمن میں جنس حدیث اور نفس روایت کا بھی مکرر ثبوت ہو گیا اور پھر ان چار میں سے بقیہ تینوں قسموں خبر مشہور، خبر عزیز، خبر غریب کا ثبوت الگ الگ صریح آیات سے پیش کیا۔ جس سے اندازہ ہونا چاہئے کہ راویوں کی عددی قلت و کثرت اور وحدت و تعدد کے معیار سے روایت کی جو بنیادی قسمیں بنتی ہیں اور محدثین نے فن مصطلحات الحدیث میں ذکر کی ہیں۔ ان سب کی بنیادیں قرآن حکیم ہی کی قائم کردہ ہیں۔ پھر اسی طرح راویوں کے وہ اوصاف و اخلاق جن سے ان کی روایت قابل قبول بنتی ہیں اور پھر ان میں بھی وہ مرکزی صفات جن کی طرف تمام اوصاف رواۃ رجوع کرتے ہیں، قرآن حکیم ہی نے متعین فرمائے اور وہ عدالت و ضبط ہیں جن کے لئے دو واضح آیات پیش کی گئیں۔ پھر ان کے نقصان و فقدان سے جو دس مطاعن پیدا ہوتے ہیں۔ ان کی اصلیں بھی قرآن ہی نے قائم کیں۔ غرض حدیث کی روایت کے اصول و فروع کی تائیس قرآن نے کی۔ جس سے نمایاں ہو جاتا ہے کہ

حدیث کی جنس ہی نہیں بلکہ اس کی بنیادی قسموں اور اساسی اوصاف تک کی بنیاد بھی قرآن حکیم ہی نے رکھی ہے اور کیوں رکھی؟ جواب یہ ہے کہ خود اپنی ہی ضرورت سے اسے اپنی شرح و تفسیر منظور تھی تو اس نے روایت و خبر اور حدیث کے موضوع سے دنیا کو آشنا کیا جس سے اقوامِ عالم بے خبر تھیں۔ وہ نہیں جانتی تھیں کہ روایت و سند کیا چیز ہے؟ اس کے صحت و سقم کا معیار کیا ہے؟ عدد کیا ہے؟ اور صفت کیا ہے؟ اور اس کے معیار سے طبعی طور پر کتنی قسمیں بن سکتی ہیں؟ جس میں سے بعض سے پیدا شدہ ہو سکتی ہیں۔ ان کے اعتبار و حجت کے مراتب و درجات کیا ہونے چاہئیں۔ ان کے احکام و شرائط کیا ہو سکتے ہیں، وغیرہ وغیرہ۔ تاکہ اس فنی طریق روایت سے پیغمبر کے اقوال و افعال امت کے سامنے آئیں اور کلام الہی کی قوی و عملی تفسیر سنیں اور دنیا سوہ حسنہ سے روشناس ہو اس لئے اسناد و روایت اسلام کی ایک امتیازی خصوصیت ہے جو دوسرے مذاہب کو میسر نہیں۔ کیونکہ قرآن نے ہی اس طرق استناد و تحقیق اور تمہین روایت کی اساس قائم کی ہے جس پر وہ خود بھی قائم ہے اور اس کا بیان (حدیث) بھی قائم ہے۔

دین کو بے اعتبار بنانے کے لئے قرآن کا غلط استعمال

اس لئے اسلام کے دشمنوں بالخصوص یہود و نصاریٰ اور ان کی نفسانی اولاد پر جو ان ہی کے رنگ پر پٹی اور ان ہی کی قے چاٹ کر پروان چڑھی۔ اسلام کا یہ امتیازی نشان شاق ہوا تو انہوں نے حسدا من عند انفسہم سے میٹ دینے کی کوشش کی۔

حدیث اور اس کے ساتھ قرآن کے طریق روایت پر شکوک و شبہات وارد کر کے سادہ لوح مسلمانوں کو ان کے دین سے بیزار کرنا چاہا لیکن اس کے اصلی محافظ نے جو اس کا نازل کنندہ ہے اس کی حفاظت کی اور ان کی تمام مساعی راہیگاں گئیں۔ تب انہوں نے کمال نفاق سے آخری حربہ قرآن کے نام پر قرآنی دین کی روایات کو بے اعتبار بنانے اور بیان قرآن یعنی حدیث کو دنیا سے محو کر دینے کا منصوبہ بنایا۔ لیکن قرآن نے انہیں پھٹکار دیا اور انکی وسیسہ کاریوں کو انہی کے منہ پر مار کر ان کے علی الرغم حدیث و روایت کے سلسلے میں حدیث، سند حدیث، مطاعن حدیث، اوصاف روایات، عدد و رواۃ، اس عدد کی قلت و کثرت سے پیدا شدہ اقسام حدیث، اوصاف روایات، اور انکے قوت و ضعف کے معیار سے حاصل شدہ انواع روایت وغیرہ کا ماخذ قرآن نے خود اپنے کو بتایا تاکہ کسی بوالہوس کو قرآن کی آڑ لے کر خود اسی کے بیان کو بے اعتبار بنانے کی جرأت نہ ہو۔

پس روایات حدیث عددی قسم کی ہوں یا وصفی قسم کی قرآن سے باہر نہیں جاسکتیں۔ جبکہ قرآن ہی ان کے حق میں مؤسس ہے اور وہ کسی انسان کی اختراع و ایجاد سے پیدا نہیں ہو گئیں۔ البتہ ان کے اسماء و القاب اور ان کے احوال کی معبر اصطلاحات علماء نے ان کے مناسب حال خود تجویز کر لئے، سو اصطلاح کی تجویز کا یہ مطلب نہیں ہو سکتا کہ حقائق بھی ان کی اختراع کردہ ہیں۔ اور ظاہر ہے کہ جب حدیث کی قسموں

کے یہ معیاری اصول اور ان کی بنیادی انواع و اقسام قرآن کی تائیس سے قائم شدہ ہیں اور وہی ان کی فروعی اقسام کا بھی بواسطہ اصول مآخذ ہے تو انکارِ حدیث درحقیقت انکارِ قرآن ہے۔ اور حدیث کی حجیت کا انکار فی الحقیقت قرآن کی حجیت کا انکار ہے۔

قرآن و مراداتِ خداوندی کی رسول اللہ تک منتقلی

پھر یہی نہیں کہ حدیث کی یہ بنیادیں ہی قرآن نے قائم کی ہیں۔ اور وہ ان کے حق میں صرف مآخذ ہی ہے بلکہ غور کیا جائے تو قرآن ہی نے حدیث کو محفوظ من اللہ ہونے کا بھی دعویٰ کیا ہے جس کے بعد انکارِ حدیث کی نہ صرف یہ کہ گنجائش باقی نہیں رہتی بلکہ یہ انکار پہاڑ سے سر پھوڑنے کے مترادف ثابت ہوتا ہے جس سے منکر کے ایمان میں تو یقیناً خلل پڑ سکتا ہے لیکن روایت و حدیث کے نظم میں کوئی ادنیٰ خلل نہیں آ سکتا۔ وجہ یہ ہے کہ قرآن کے ارشاد کے مطابق قرآن فہمی بلا بیان کے نہیں ہو سکتی۔ اور یہ کہ بیان ہی سے مراداتِ خداوندی کھل سکتی ہیں، اس لئے قرآن کی حفاظت کے معنی صرف اس کے لحاظ کی حفاظت کے نہیں ہو سکتے بلکہ قرآن مع بیان کی حفاظت کے ہوں گے۔ کیونکہ قرآن حکیم میں ایک درجہ الفاظ و تعبیرات کا ہے جس کا تعلق قرآنِ خداوندی اور پیغمبر کی لسانی حرکت سے ہے اور ایک درجہ معانی و مطالب اور مراداتِ خداوندی کا ہے جس کا تعلق بیانِ خداوندی یا بیانِ نبوی سے ہے۔

پس قرآن کے تحفظ و بقاء کے معنی یہ ہیں کہ اس کے الفاظ و تعبیرات بھی محفوظ ہوں اور معانی و مرادات یعنی بیان بھی محفوظ ہو۔ ورنہ اگر الفاظ کی حفاظت ہو جائے اور معانی کی رہ جائے تو گویا نصف قرآن کی حفاظت ہوئی اور نصف غیر محفوظ رہ گیا۔ یا معانی کی حفاظت تو کی جائے اور الفاظ و تعبیرات کی چھوڑ دی جائے تو پھر بھی وہی نصف قرآن کی حفاظت ہوئی اور نصف کی رہ گئی۔

اس لئے مکمل حفاظت جب ہی ہو سکتی ہے جب لفظ و معنی اور قرآن و بیان دونوں محفوظ کر دیئے جائیں ورنہ ناقص حفاظت ہوگی جسے حفاظت نہیں کہا جاسکتا۔ حالانکہ دعویٰ حفاظت کاملہ کا کیا گیا ہے۔ جیسا کہ لفظ ”حافظون“ کے مطلق لانے سے واضح ہے۔ اس بناء پر حق تعالیٰ نے دونوں ہی کی حفاظت کا ذمہ لیا کہ ایک کے بغیر دوسرے کا محفوظ رہنا دشوار تھا۔ چنانچہ جہاں تک حضور ﷺ کی ذات کا تعلق ہے، حق تعالیٰ نے ان دونوں چیزوں کی حفاظت کی ذمہ داری ”علینا“ کے کلمہ سے فرمائی جو اپنے اوپر لازم کر لینے کے معنی میں آتا ہے۔ یعنی ”علینا“ ہی کے کلمہ سے تو قرآن کی جمع و حفاظت کا سینہ نبوی میں ذمہ ظاہر فرمایا اور ظاہر ہے کہ قرآن کے معنی ”ما یقراء“ کے ہیں۔ یعنی پڑھے جانے کی چیز، اور پڑھے جانے کی چیز ظاہر ہے کہ الفاظ ہی ہیں معنی نہیں ہو سکتے۔ اس لئے ان علینا جمعہ و قرآنہ سے تحفظ الفاظ کا عمدہ ہوا، پھر علینا ہی کے کلمہ سے حضور ﷺ کے لئے ان الفاظ کے مطالب و مرادات کھول دینے کا ذمہ لیا جیسے بیان کہتے ہیں کیونکہ بیان کے معنی کھول دینے اور واضح کر دینے کے ہیں اور واضح معانی ہی کیے جاتے ہیں جو لفظوں میں مخفی اور لپٹے

ہوئے ہوتے ہیں نہ کہ خود الفاظ کہ وہ ہر ایک حرف شناس کے لئے واضح ہوتے ہیں اسلئے تم ان علینا بیانہ سے اس بیان کی حفاظت کی ذمہ داری واضح ہو گئی۔ پھر تم کا لفظ بھی اس کی کھلی دلیل ہے کہ اس کے بعد علینا سے جو ذمہ داری لی جا رہی ہے اس کا پہلی ذمہ داری سے تعلق نہیں ورنہ تم کا لانا عبث ہو جائے گا۔

پس علینا کا تکرار اور تم سے ان دونوں میں فصل ان دو ذمہ داریوں کو کھلے طور پر واضح کر دیتا ہے۔ ایک الفاظ قرآن کی حفاظت کی اور ایک بیان قرآن کی حفاظت کی۔ ظاہر ہے کہ اس بیان کو جو قرآن کے بارہ میں سینہ نبوی میں ڈالا گیا۔ جس تعبیر سے بھی ڈالا گیا ہو۔ جب وہ حضور ﷺ کے سینہ مبارک میں کسی ملفوظ کی شکل میں خطور کرے تو وہی حدیث نبوی ہے جس کا مضمون تو من اللہ ہے اور الفاظ من الرسول اور تم علینا سے اسی بیان کو سینہ نبوی میں محفوظ کر دینے کی ذمہ داری حق تعالیٰ نے فرمائی تو دوسرے لفظوں میں حدیث کے تحفظ کی ذمہ داری رسول کی ذات کی حد تک اللہ تعالیٰ کی طرف سے ہو گئی۔ پس اگر قرآن (ما یقراء) ضائع نہیں ہو سکتا تو بیان (ما یبین) بھی ضائع نہیں ہو سکتا۔ حق تعالیٰ نے پہلی چیز یعنی الفاظ تو رسول تک بذریعہ قرآءہ پہنچائے۔ چنانچہ کہیں فاذا قرأناہ (جب ہم قرآءہ کرنے لگیں) فرما کر اپنے کو قاری ظاہر فرمایا اور کہیں نتلوا علیک (ہم تم پر اے نبی تلاوت کرتے ہیں) فرما کر اپنے کو تلاوت کنندہ فرمایا۔

ادھر دوسری چیز یعنی مراد و مطالب کا بیان رسول تک بذریعہ تعلم پہنچایا۔ کیونکہ علم کا موضوع الفاظ کو پہنچانا نہیں ہوتا بلکہ الفاظ کی معانی و مطالب کا سمجھانا ہوتا ہے اور اسی کو تعلیم کہتے ہیں۔ چنانچہ حق تعالیٰ نے اپنے ہی کو معلم رسول فرمایا:

وَعَلَّمَكُمَا لِمَا لَمْ تَكُن تَعْلَمُونَ وَكَانَ فَضْلُ اللَّهِ عَلَيْكُمْ عَظِيمًا

”اور ہم نے تعلیم دیں تم کو وہ باتیں جو تم نہیں جانتے تھے اور تمہارا تم پر اللہ کا بڑا فضل۔“

کہیں اس تعلیم کو ہدایت کے لفظ سے تعبیر فرمایا جس کا تعلق الفاظ سے نہیں معانی ہی سے ہے۔ چنانچہ کتاب الہی اور ایمان باللہ کے بارہ میں اپنا احسان جتاتے ہوئے فرمایا کہ ہم نے ہی اے نبی تمہیں ایمانی مقاصد کی ہدایت کی ورنہ تم اس سے پہلے ان باتوں سے واقف نہ تھے۔

مَا كُنْتُمْ تَدْرُونَ مَا الْكِتَابُ وَلَا الْإِيمَانُ وَلَكِنْ جَعَلْنَاهُ نُورًا نَهْدِي بِهِ مَنْ نَشَاءُ مِنْ عِبَادِنَا.

بہر حال قرآن کے الفاظ اور معانی تلاوت اور ہدایت و تعلیم کے ذریعہ پیغمبر ﷺ تک بحفاظت تمام پہنچ گئے اور سینہ نبوت میں جمع اور محفوظ ہو گئے۔

قرآن و مرادات خداوندی کی ہر دور میں منتقلی:

مگر سب جانتے ہیں کہ قرآن اتارنے کا مقصد قیامت تک کے انسانوں کی تکمیل ہے جیسا کہ انی رسول اللہ الیکم جمیعاً سے واضح ہے۔ اسلئے محض رسول کی تعلیم اور ان پر تلاوت کر دینے سے یہ مقصد عظیم پورا نہیں ہو سکتا تھا جب تک کہ یہ قرآن و بیان ساری امت تک اسی حفاظت سے نہ پہنچ جائے اور تاقیام قیامت اسی طرح محفوظ نہ ہو جائے جس طرح رسول تک پہنچا اور محفوظ ہو گیا۔ تو حق تعالیٰ نے اسی

تلاوت اور تعلیم و ہدایت کا ذمہ جو رسول کے لئے خود لیا تھا امت رسول کے لئے وہی ذمہ رسول کے سرعائد فرمایا کہ وہ امت کے لئے تلاوت آیات بھی کریں تاکہ الفاظ قرآنی امت تک پہنچ جائیں اور تعلیم و ہدایت کا سلسلہ بھی قائم کریں تاکہ مطالب و مرادات الہی بھی امت تک پہنچ جائیں اور اس طرح قرآن و بیان کے کمال امانت و دیانت آگے تک پہنچتے رہنے کا سلسلہ قائم فرمادیں۔ چنانچہ رسول ﷺ کی ذمہ داریاں ظاہر کرتے ہوئے فرمایا گیا:

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْهُمْ يَتْلُوا عَلَيْهِمْ آيَاتِهِ
وَيُزَكِّيهِمْ. وَيُعَلِّمُهُمُ الْكِتَابَ وَالْحِكْمَةَ وَإِن كَانُوا مِن قَبْل لَفِي ضَلَالٍ
مُّبِينٍ ۝ وَآخَرِينَ مِنْهُمْ لَمَّا يَلْحَقُوا بِهِمْ وَهُوَ الْعَزِيزُ الْحَكِيمُ.

”تحقیق احسان فرمایا اللہ تعالیٰ نے مومنین پر جبکہ ان میں ان ہی میں سے ایک رسول بھیجا جو ان پر اللہ تعالیٰ کی آیات تلاوت کرتا ہے، ان کو پاکیزہ بناتا ہے اور ان کو کتاب و حکمت کی تعلیم دیتا ہے، اگرچہ وہ اس سے پہلے کھلی گمراہی میں تھے، اور دوسرے ان لوگوں میں جو اب تک ان سے ملے ہیں اور وہ غالب حکمت والا ہے۔“

اس میں وہی تلاوت اور تعلیم کی ذمہ داری رسول پر ڈالی گئی ہے جس کی ذمہ داری رسول تک پہنچانے کی خود حق تعالیٰ نے لی تھی۔ یہاں تک تو رسول پر منصبی ذمہ داری عائد کر دئے جانے کی اطلاع تھی۔ لیکن یہ کہ رسول نے ذمہ داری کو عملی جامہ پہنایا یا نہیں؟ اور قرآن کے ساتھ بیان قرآن امت تک پہنچ گیا یا نہیں؟ تو تعلیم کے بارے میں فرمایا کہ:

وَيُعَلِّمُكُم مَّا لَمْ تَكُونُوا تَعْلَمُونَ

”اور تمہیں وہ تعلیم دیتا ہے اس کی جو تم نہیں جانتے تھے“

اور ہدایت کے بارے میں فرمایا کہ:

وَإِنَّكَ لَتَهْدِي إِلَى صِرَاطٍ مُسْتَقِيمٍ

”اور آپ اے پیغمبر! البتہ ہدایت کرتے ہیں سیدھے راستے کی۔“

ادھر بیان کے بارے میں فرمایا:

وَأَنزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ

”اور ہم نے اے پیغمبر! ان کی طرف یہ ذکر (قرآن) اتارا، تاکہ آپ لوگوں کے لئے اس چیز

کو کھول کھول کر بیان کر دیں جو ان کی طرف اتارا گیا ہے۔“

غرض جو تلاوت تعلیم بیان اور ہدایت اللہ سے رسول کی طرف آئی تھی، بعینہ اسی کار رسول سے امت کی طرف آنا بھی ثابت ہو گیا اور خوب خوب نمایاں ہو گیا کہ قرآن کے ساتھ ابتدائے نزول قرآن سے بیان لازم رہا ہے، کیونکہ بلا بیان کے قرآن لفظ محض ہوگا۔ جس کی مرادات اور مطالب کی تعین و تشخیص

لوگوں کی اپنی ہوگی جو محض ظنی اور قیاسی رہ جائے گی۔

اس لئے تلاوت و قرأت کے ساتھ تعلیم و ہدایت اور بیان کی ذمہ داری خود صاحب قرآن نے لی۔ جس سے صاف واضح ہے کہ قرآن کے الفاظ بھی منزل من اللہ ہیں اور معانی و مرادات بھی منزل من اللہ ہیں جن کے اظہار کا نام بیان ہے۔ اس لئے قرآن کے بارہ میں اولین قاری حق تعالیٰ نے اپنے کو فرمایا۔ جیسا کہ فاذا قرأناہ سے ظاہر ہے۔ ورنہ فاذا قراءہ فرمایا جاتا۔

اسی طرح بیان کے بارے میں اولین مبین اور مفسر قرآن بھی خود اپنے ہی کو فرمایا جیسا کہ ثم ان علینا بیانہ سے ظاہر ہے ورنہ ثم ان الیک بیانہ فرمایا جاتا۔

پس اپنے ہی کو قاری اول اور اپنے ہی کو مبین اول فرما کر گویا اس کا دعویٰ فرمایا کہ الفاظ قرآن ہوں یا مطالب قرآن یعنی بیان، دونوں ہمارے ہی نازل کردہ ہیں۔ ان میں سے کسی ایک میں بھی رسول کی انشاء یا ایجاد کو دخل نہیں اور دونوں ایک دوسرے کے لئے لازم و ملزوم ہیں۔ نہ لفظ بلا معنی مراد کے کار آمد ہیں اور نہ مراد بلا مقررہ الفاظ کے تعبیر میں آسکتی ہے۔ اس لئے قدرتی طور پر جہاں بھی نزول قرآن کا ذکر ہوگا۔ وہاں نزول بیان بھی ساتھ ساتھ مراد لینا ضروری ہوگا کہ بغیر نزول معنی کے نزول الفاظ بے معنی ہیں۔

ایسے ہی جہاں بھی حفاظت قرآن کا ذکر ہوگا وہاں یہ بیان قرآن بھی اسی حفاظت میں شامل رکھا جانا ضروری ہوگا کہ بغیر حفاظت بیان کے قرآن کے الفاظ کی حفاظت بے معنی ہوگی۔ پس جبکہ حق تعالیٰ نے فرمایا:

إِنَّا نَحْنُ نَزَّلْنَا الذِّكْرَ

”ہم ہی نے ذکر (قرآن) اتارا۔“

تو اس کا مطلب یہ نہیں لیا جاسکتا کہ ہم نے صرف الفاظ قرآن بلا معنی مراد کے اتار دیئے۔ یا معانی بلا الفاظ کے نازل کر دیئے۔ بلکہ یہی اور صرف یہی مطلب لیا جائے گا کہ پورا قرآن یعنی الفاظ و معانی کا قرآن اتارا جس کے الفاظ بھی ہمارے ہی تھے اور معانی بھی ہمارے۔ کیونکہ ہم نے ہی سے پڑھ کر رسول کو سنایا اور قرأت الفاظ کی ہوتی ہے اور ہم نے ہی بیان دے کر رسول کو سمجھایا اور سمجھانا معانی مراد کا ہوتا ہے۔

غرض یہاں ذکر سے قرآن مع بیان مراد ہوا۔ پس کہ وہ دونوں نازل کردہ ہیں۔ اسی طرح جبکہ اسی آیت کے اگلے ٹکڑے میں قرآن کی حفاظت کا ذکر کرتے ہوئے فرمایا کہ:

وَإِنَّا لَهُ لَحَافِظُونَ

”اور ہم ہی اس قرآن کے محافظ ہیں۔“

جس میں لہٰ کی ضمیر اسی ضمیر کی طرف راجع ہے جس کے معنی قرآن مع بیان کے تھے، تو یہاں حفاظت کے دائرہ میں بھی وہی قرآن مع بیان ہی مراد لیا جانا ضروری ہوگا اور محافظت کا تعلق دونوں ہی سے ماننا پڑے گا کہ قرآن اور اس کے بیان کے ہم ہی محافظ ہیں۔ ورنہ یہ حفاظت مکمل نہ رہے گی۔ بلکہ ادھوری اور ناقص رہ جائے گی حالانکہ آیت میں لحافظون مطلق لایا گیا ہے جس سے اصول عربیت کے مطابق

حفاظت کا فردِ کامل مراد لیا جانا ضروری ہے اور حفاظتِ کاملہ وہی ہے جو لفظ و معنی اور قرآن و بیان دونوں کو شامل ہو۔ جیسا کہ ابھی عرض کیا جا چکا ہے۔

اس لئے آیت کے دعوے کا حاصل یہ نکلا کہ ہم ہی قرآن کے لفظوں کے بھی محافظ ہیں اور ہم اس کے معنی اور بیان کے بھی محافظ ہیں، ورنہ اس کے کوئی معنی ہی نہیں ہو سکتے کہ وہ اس کے الفاظ کے تو محافظ ہوں اور معانی کے نہ ہوں۔ درحالیکہ الفاظ کا مقصد معنی ہوتے ہیں۔ جب مقصد ہی محفوظ نہ رہا تو وسائلِ محضہ کے محفوظ رہنے سے فائدہ ہی کیا ہوا؟ ایسے ہی یہ بھی مطلب نہیں ہو سکتا کہ ہم اس کے معنی کے تو محافظ ہیں لفظوں کے نہیں درحالیکہ تعبیرات گم ہو جائیں تو معانی کی طرف رہنمائی ممکن نہیں۔ کیونکہ بغیر الفاظ کے معانی موجود ہی نہیں رہ سکتے چہ جائیکہ محفوظ رہیں۔

ہاں یہ صورت اس وقت بن سکتی تھی کہ لحاظون کو لفظ یا معنی کے ساتھ مقید کر کے لایا جاتا۔ تو جس کی قید لگی ہوتی صرف اسی کی حفاظت مراد ہوتی۔ لیکن مطلق لانے کا مطلب ہی یہ ہے کہ لفظ و معانی دونوں ہی اس حفاظت کے نیچے آئے ہوئے ہیں۔

بہر حال لفظ و معنی اور قراءۃ و بیان میں سے ایک بھی گم ہو جائے تو ذکر کی حفاظت باقی نہیں رہ سکتی، جس کا دعویٰ کیا جا رہا ہے بلکہ ذکر ہی سرے سے باقی نہیں رہے گا۔ چہ جائیکہ وہ محفوظ رہے۔

تاقیام قیامت حفاظت قرآن

پھر جیسا کہ لحاظون کا کلمہ اپنے مشمولات کی رو سے مطلق ہے جس میں لفظ محض یا معنی محض مراد نہیں ہو سکتے بلکہ وہ اپنے اطلاق کی وجہ سے دونوں ہی کو شامل ہو گا۔ ایسے ہی یہ کلمہ (لحفظون) زمانوں کے لحاظ سے بھی مطلق ہے جس میں کسی زمانہ کی قید لگی ہوئی نہیں ہے کہ یہ حفاظت لفظ و معنی صرف ماضی کی حد تک تھی یا صرف مستقبل اور حال کے لئے ہے بلکہ ہر زمانہ اس کے اطلاق کے نیچے داخل ہے۔ اور حاصل یہ ہے کہ ہم ماضی و حال اور مستقبل ہر زمانہ میں اس کے محافظ ہیں۔

اندریں صورت کسی کو یہ حق نہیں کہ وہ اس کی حفاظت کو زمانہ نبوی یا زمانہ صحابہ کے ساتھ مقید کر دے ورنہ کلامِ خداوندی کے اطلاق کی قید لازم آئے گی جو تبدیل و تحریف کے ہم معنی ہے۔ اس لئے اس حفاظتِ الہی کا دوام بھی اسی آیت سے ثابت ہو رہا ہے۔

بہر حال قرآن کے لفظ و معنی کی جو حفاظت خداوندی قراءۃ و بیان کے ذریعہ حسب دلالتِ علینا جمعہ اور علینا بیانہ رسول کی ذات کی حد تک ثابت ہوئی تھی وہی حفاظتِ الہی اس قرآن و بیان کی امت کی حد تک اور وہ بھی تاقیام قیامت اس آیت کریمہ سے ثابت ہو گئی۔ خواہ اس کا طریقہ محض نقل و روایت ہو یا خط و کتابت۔ سورسول کی حد تک تو یہ قرآن و بیان بصورتِ الہامِ خداوندی روایتِ باطنی کے طور پر محفوظ رہا اور امت کی حد تک بصورتِ نقل و روایت ظاہری یا تحریر و کتابت کے طور پر محفوظ رکھا گیا۔ اس لئے اس

بیان قرآن یعنی حدیث کا تحفظ من جانب اللہ، اللہ سے رسول تک اور رسول سے امت تک اور وہ بھی تاقیامت قرآن سے ثابت ہو گیا۔ فللہ الحمد

نیز یہ بھی ظاہر ہے کہ اگر اسلام آخری اور دائمی دین ہے اور قرآن آخری و دائمی کتاب ہے تو یہ آیت حفاظت اور اس کا دعوائے حفاظت بھی دوامی اور قیامت تک ہونا چاہئے ورنہ قرآن کے ایک جُز کے بھی دوامی نہ رہنے سے قرآن دائمی نہ رہے گا اور جب کہ اللہ کا یہ دعوائے حفاظت قرآن و بیان دائمی مانا جائے تو فعل حفاظت بھی دوامی ہی ماننا پڑے گا۔ ورنہ اللہ کے دعوائے حفاظت کا غیر واقعی ہونا لازم آئے گا۔ اس لئے حفاظت قرآن و بیان کا قیام قیامت تک وقوع میں آتا رہنا ضروری ہو گا جس سے پوری امت کی حد تک قرآن اور اس کے بیان یعنی حدیث کا قیامت تک محفوظ من اللہ ہونا خود اس آیت کی دلالت سے ہی ثابت ہو جاتا ہے۔

خلاصہ یہ نکلا کہ جیسے اللہ تعالیٰ نے اپنے کلام کے الفاظ و مرادات کو اپنی حفاظت کے ساتھ سینہ نبوت میں اتار کر جمع اور محفوظ کر دیا تھا۔ ایسے ہی اس کے رسول نے بھی اسی حفاظت خداوندی کی مدد سے قرآن و بیان کو سینہ امت میں منتقل فرمادیا اور اس طرح قرآن و حدیث بحفاظت الہی قیامت تک کی امت کتب تمام و کمال پہنچ گئے۔ فرق اتنا ہے کہ خدا سے نبی تک قرآن و بیان بلا توسط اسباب محض باطنی رشتوں سے منتقل ہو اور رسول سے امت تک کھلے طور پر بتوسط اسباب منتقل ہوتے رہنے کا راستہ ہموار ہوا۔

چنانچہ جس طرح حفظ قرآن کے ذریعہ قرآن کے الفاظ کی حفاظت کرائی گئی کہ تو اتر طبقہ کے ساتھ قرآن کی روایت کی جاتی رہے گی اور وہ ہر قرن میں لاکھوں سینوں کی امانت بنا رہا اور بنا رہے گا۔ ایسے ہی حفاظت حدیث کے ذریعہ حدیث یعنی اس بیان قرآن کی حفاظت کرائی گئی کہ حفاظت خداوندی نے انہیں محیر العقول حافظے عنایت کئے۔ انہوں نے اعجازی طور پر حدیث کے متنوں اور اسناد کو سلف سے خلف تک فنی طور پر پہنچایا جو دنیا ہی نہیں قانوناً بھی قابل رد یا ناقابل قبول نہیں ہو سکتیں اور حدیث لاکھوں سینوں کی امانت بن گئی۔ پھر جس طرح مفسرین نے قرآنی علم کی حفاظت کے لئے سینکڑوں مستقل علوم و فنون وضع کئے جن کا نام تک بتلانے کے لئے مستقل کتابیں لکھی گئیں جیسے الاتقان فی علوم القرآن، علامہ سیوطی کی یا جواہر القرآن غزالی کی وغیرہ وغیرہ، جس سے قرآنی علم کی انواع کھلیں اور قرآن اپنی ایک ایک لفظی اور معنوی حیثیت سے محفوظ ہو گیا جس کی بدولت حفاظت کنندہ، ایک طبقہ نے اس کے الفاظ کی حفاظت کی جو حفاظت کہلائے جو ہر قرن میں ہزاروں، لاکھوں کی تعداد میں رہے اور اب بھی ہیں۔

ایک طبقہ نے اس کے اعراب کی حفاظت کی اور زیر و زبر لگائے تاکہ حفاظت کی حفاظت الفاظ باضابطہ رہے۔ اسکے حروف، کلمات، رکوع اور سورتیں سب گن کر رکھ دیں اور یکمال ضبط و حفظ گن کر محفوظ کر دیں۔ ایک طبقہ نے اس کے طرز اداء کی حفاظت کی جو قراء و مجودین کہلائے۔ ایک طبقہ نے اس کے طرز کتابت کی حفاظت کی جو علمائے رسم الخط کہلائے۔ ایک طبقہ نے اس کے لغات و محاورات کا تحفظ یا جو علمائے

مفردات کہلائے۔ پھر اس کے بیان کی روشنی میں جس کا نام سنت اور اسوہ حسنہ ہے خواہ قولی ہو یا فعلی، معانی کی مختلف جہات کا تحفظ مختلف طبقات نے اپنے ذمہ لیا اور ان حفاظتوں کو مختلف علوم و فنون کی حیثیت دی۔ ایک طبقہ نے تفسیر باللغۃ کی اور اس کی وجہ فصاحت و بلاغت کو واضح کیا جو علمائے عربیت کہلائے۔ ایک طبقہ نے تفسیر بالروایت کی جو اہل الاثر کے نام سے موسوم ہوئے۔ ایک طبقہ نے اس کی جزئیات مستنبط کی حفاظت کی جو فقہاء کہلائے۔

ایک طبقہ نے درایت سے اس کے عقلی پہلوؤں کو واضح کیا جو حکماء اسلام اور اہل کلام کہلائے۔ ایک طبقہ نے اس کی کلیات و جزئیات میں سے علل احکام کا استخراج کر کے اس لاء اور قانون کی صورت میں پیش کیا جو آئمہ ہدایت اور مجتہدین کہلائے۔

ایک طبقہ نے اس کے مواعظ و حکم اور امثال و عبر کی نگہداشت کی جو خطباء کہلائے۔ ایک طبقہ نے اس کے وقائع اور قصص کی تبیین اور تفصیل کی جو مؤرخین کہلائے۔ ایک طبقہ نے اس کے جزئی معانی سے اصل و کلیات کا استنباط کیا جن سے اس کے علم کا انضباط ہوا اور وہ مفکرین امت کہلائے۔

ایک طبقہ نے اس سے مسائل استخراج کرنے کے لئے وجوہ استخراج منضبط کئے اور ان کی جامع اصطلاحات ناسخ و منسوخ محکم و متشابہ خاص و عام، مطلق و مقید، عبارت و دلالت، اقتضاء و اشارۃ مجمل و مفسر وغیرہ وضع کیں جو علماء اصول کہلائے۔

ایک طبقہ نے اس سے اقوام عالم کی ذہنیاتوں، فطرتوں اور ان کے عروج و زوال کے سیاسی اصول منضبط کئے جو علمائے ادارہ کہلائے۔

ایک طبقہ نے اس سے باطنی علوم و حقائق نفسیات کے انقلابی طرق اور شہد و انکشاف قواعد نکال کر ان کی حفاظت کی جو عرفاء کہلائے۔

غرض قرآن حکیم کی لفظی اور معنوی جہت کا کوئی پہلو ایسا نہیں جس کی حیرت انگیز حفاظت نہ کی گئی ہو اور وہ بھی اس شان سے کہ کوئی طریق حفاظت اختراعی نہیں، بلکہ استنباطی ہے جو قرآن اور بیان قرآن سے ماخوذ اور ہر علم و فن کے اصول کے لئے احادیث و آیات سے شواہد موجود۔

چنانچہ ان علوم میں سے جس علم کو بھی اٹھا کر دیکھا جائے وہ کسی نہ کسی آیت یا روایت کی تفسیر نظر آتا ہے جس کے مسائل کے لئے کسی نہ کسی آیت اور حدیث سے شہدِ عدل پیش کر دیا گیا ہے۔

گویا قرآن کے ان علوم کی طرف سنت نے رہنمائی کی نہ کہ ان علماء کی طبائع یا عقول محض نے، اور اگر کہیں عقل صافی سے بھی کام لیا گیا ہے تو اسے نور سنت سے مستیز بنا کر ہی قابل التفات سمجھا گیا ہے۔ جس سے دنیا آج تک انکشت بدنداں ہے۔ ولو کرہ الکافرون۔

حدیث کی حفاظت کے مختلف ادوار:

پھر جس طرح امت کے ہاتھوں کلام خداوندی کی حفاظت من جانب اللہ کرائی گئی بعینہ اسی طرح بیان قرآن یعنی حدیث کی حفاظت کے لئے بھی حق تعالیٰ نے امت مرحومہ کو موفق فرمایا اور اس امت نے جس طرح تحفظ کتاب میں حیرت انگیز سعی کر کے دکھلائی اس سے کہیں زیادہ سنت کے تحفظ میں سرگرمی کا حق ادا کیا اور وہ کچھ کر دکھایا جو دنیا کی کوئی قوم اپنی کسی سماوی کتاب کے ساتھ بھی نہیں کر سکی۔

فرق صرف یہ تھا کہ کلام الہی کی وحی چونکہ بلفظ نازل ہوئی تھی اس لئے وہاں الفاظ کا تحفظ بھی لازمی تھا کہ وحی ہی کلامی اور معجزہ ہی کلام کا تھا مگر اس وحی غیر متلو (سنت) میں معانی و مضامین تو من جانب اللہ تھے۔ مگر الفاظ من اللہ نہ تھے۔ اس لئے یہاں تحفظ الفاظ بکنہ ضروری نہ تھا بلکہ روایت بالمعنی کی بھی اجازت تھی۔ اس لئے امت نے نفس مضمون وحی کی حفاظت پر پورا زور صرف کر دیا۔ گو اس کے ساتھ الفاظ کو محفوظ رکھنے کی بھی انتہائی جدوجہد کی۔ چنانچہ ہر حدیث کے الفاظ یا بعینہ محفوظ ہیں یا ایسے متقارب ہیں کہ قریب بعینہ کے ہیں۔

بہر حال حدیث کی غیر معمولی حفاظت من اللہ ہوئی جس کے انداز مختلف ہوئے ابتداء حفظ حدیث کا دور آیا جو دور صحابہ ہے۔ اس وقت زیادہ تر حدیث، سینوں کی امانت رہی۔ گو اسی زمانہ میں کتابت حدیث بھی جاری ہو چکی تھی۔ جیسا کہ متعدد روایات میں اس کی تصریحات موجود ہیں۔ تاہم غلبہ حفظ ہی کا تھا اور صحابہ کرام نے کمال تدین و احتیاط سے اس وعدہ خداوندی کو حافظ کی مدد سے پورا فرمایا کہ ہمارے ہی ذمہ قرآن کے بیان کی بھی حفاظت ہے۔ گویا یہ وعدہ ان ہی سے کیا جا رہا تھا۔

پھر تدوین حدیث کا دور آیا جو تابعین سے شروع ہوتا ہے اور ممالک اسلامیہ کے مختلف اطراف و جوانب سے حفاظت حدیث نے کتابت حدیث کر کے حدیث کی تدوین کی۔

پھر تقریب حدیث کا دور آیا جس میں تنقیح کے ساتھ آثار صحابہ اور اقوال تابعین سے حدیث کو الگ کر کے جمع کیا گیا۔

پھر تنقید حدیث کا دور آیا جب کہ وضاعین حدیث یعنی منکرین حدیث بصورت مقررین حدیث بھی کھڑے ہو گئے اور اصحاب صحاح کا وقت شروع ہو گیا جنہوں نے حدیث کو نکھار نکھار کر صحیح کو ضعیف سے، اصل کو موضوع سے الگ کیا۔ اس لئے اسناد پر زور دیا جانے لگا۔ تاکہ اس کی رو سے حدیث و خبر کے اعتبار و عدم اعتبار کا فیصلہ کیا جائے اور سند صفات سند اور عدد رواۃ کے معیار سے حدیثوں کی قسمیں کی گئیں جیسا کہ قرآن ہی نے اس کی بنیاد رکھ کر اصول قائم کر دئے تھے جن کی تفصیل گزر چکی۔ پھر ان کے اصطلاحی نام تجویز ہوئے۔ اور امت نے اپنی ذکاوت اور علمی فراست کا ثبوت دیتے ہوئے حدیث کو فنی طور پر محفوظ کیا۔

حدیث کی حفاظت فنی طور پر:

بہر حال حدیث اپنے عہد طفولیت سے چلن کر قرون اول میں محفوظ ہوئی۔ قرن ثانی میں مدون ہوئی۔ قرن ثالث میں منقح ہو کر آثار صحابہ سے الگ ہوئی۔ پھر قرن رابع میں تنقید کے ساتھ نکلھر کر منضبط ہوئی اور پھر قرون مابعد میں مختلف ابواب پر منقسم ہو کر مرتب ہوئی اور بالآخر اسے فنی طور پر محفوظ کر دینے کے لئے امت نے علم حدیث کے سلسلہ میں تقریباً بیاسی علوم و فنون وضع کئے۔ اور فن روایت کو ہر سمت اور ہر جہت سے ایسے محیر العقول طریقے سے محفوظ کیا۔ کہ اس کا ایک ایک گوشہ ایک علم بن گیا، جس پر ہزاروں کتابیں تصنیف ہوئیں۔ جس سے علوم حدیث مثل متن حدیث، سند حدیث، اقسام حدیث، غریب الحدیث، مصطلحات الحدیث، علل حدیث، مطاعن حدیث اور اسما، الرجال وغیرہ نے مستقل علوم و فنون کی صورت اختیار کر لی اور حدیث کے طفیل میں کتنے ہی اہم ترین فنون روایت منظر عام پر آ گئے جس سے حدیث کی حفاظت محض لوگوں کے حافظے یا شخصی مناسبت و سعی پر معلق نہ رہی بلکہ اصول و قواعد فن قوانین و آئین، اور وجوہ و دلائل کی قوت سے باضابطہ بھی اس کا تحفظ وجود میں آ گیا جس کے حیرت ناک کارنامے تاریخ کی زینت اور ملت کے عظمت بنے ہوئے ہیں۔ ولو کرہ المنکرون۔

قرآن و حدیث کی ہر دور میں حفاظت

پھر جس طرح قرآن و بیان کے بارے میں حفاظت خداوندی نے یہ عظیم کرشمہ دکھلایا کہ امت میں حفاظت قرآن اور حفاظت حدیث نیز علماء قرآن اور علماء حدیث کو کھڑے کیا جو اس کے لفظ و معنی اور قرأت و بیان کی حفاظت کریں اسی طرح ایسے محافظ افراد کے قیامت تک کھڑے ہوتے رہنے کا اپنے سچے وعدوں سے اطمینان بھی دلایا کہ امت میں ایک ”طائفہ حقہ“ برابر قائم رہے گا، جو منصور من اللہ ہوگا، مخالفت کرنے والے اسے ضرر نہ پہنچا سکیں گے اور رسوا کرنے والے اسے رسوا نہ کر سکیں گے۔

پھر یہ بھی وعدہ دے دیا کہ ہر دور میں سلف کے بعد خلف صالح پیدا ہوتے رہیں گے جو غالیوں کی تحریفوں، دروغ باف منکروں کی دروغ بافیوں اور جہلاء کی رکیک تاویلوں کی قلعی کھولتے رہیں گے۔ نیز یہ بھی اطمینان دلایا کہ اس سب کچھ کے باوجود پھر بھی اگر فریبی مکار لوگ قرآن یا بیان قرآن کے بارے میں اپنی چرب زبانوں اور جعل سازیوں سے عام قلوب کے لئے کچھ تلمیس یا التباس کا سامان پیدا کر بھی دیں گے تو ہر صدی پر مدد آ کر دین کو پھر از سر نو نکھارتے رہیں گے۔

منکرین قرآن کی انواع قرآن کریم کی روشنی میں:

اور اس سے بڑھ کر حفاظت الہی کا ایک دوسرا عظیم کرشمہ یہ بھی نمایاں ہوا کہ اس حفاظت الہی میں خلل ڈالنے والے رخنہ اندازوں کی انواع، ان کے دجل و فریب کی صورتوں اور ان کے ناپاک ارادوں کی ممانعت و عن خبریں بھی دے دی گئیں تاکہ امت کے اہل حق ہو شمار رہیں۔ اور ان مکاروں کی چالاکیاں ایک طرف

کاروائی کر کے امت کو گمراہی کا شکار نہ بنا سکیں۔

وضائین:

چنانچہ حدیث نبوی میں مختلف قسم کے منکرین حدیث کی خبر دی گئی کہ وہ مختلف صورتوں اور مختلف اندازوں سے حدیث رسول کا اعتبار ختم کرنے کی ناپاک سعی کریں گے۔ ایک طبقہ کے بارے میں فرمایا کہ وہ وضائین حدیث کی صورت میں نمایاں ہو گا جو وضع حدیث کے پیرایہ میں حدیث کو بے اعتبار ثابت کر کے گویا اس سے انکار کی دعوت دے گا۔

عن ابی ہریرۃ قال قال رسول اللہ صلی اللہ علیہ وسلم یكون فی اخر الزمان دجالون کذابون یا تو نکم من الاحادیث ما لم تسمعوا انتم ولا آباءکم فایاکم و آیا ہم لا یضلونکم ولا یفتنونکم۔ (رواہ مسلم)

”فرمایا رسول اللہ صلی اللہ علیہ وسلم نے، آخر زمانہ میں ایسے دجال و کذاب، جھوٹے اور جعل سازی پیدا ہوں گے جو تمہارے سامنے ایسی حدیثیں (گھڑ گھڑ کر) بیان کریں گے جو نہ کبھی تم نے سنی ہوں گی اور نہ تمہارے آباء و اجداد نے۔ دیکھو ان سے بچتے رہنا، کہیں تمہیں گمراہ نہ کر دیں۔ اور بتلائے فتنہ و فساد نہ بنا دیں۔“

پس یہ تو ان لوگوں کی اطلاع تھی جنہوں نے حدیث اور بیان قرآن کو معتبر کہہ کر بلکہ اس سے عقیدت کا اظہار کر کے عیاری سے جعلی حدیثیں گھڑیں اور اصلی حدیثوں میں رلا، ملا کر شائع کیں تاکہ اصلی حدیث کا اعتبار اٹھ جائے گویا اقرار کے پیرایہ میں انکار حدیث کیا۔

منکرین:

پھر ایسے لوگوں کے وجود کی بھی حضور اقدس ﷺ نے خبر دی جو کھلے بندوں حدیث کا انکار کر کے اسے بے اعتبار بنانا اور مٹا دینا چاہیں گے اور اس عیاری کے ساتھ کہ قرآن کا نام لے کر قرآن کی رو سے اس بیان قرآن کو ختم کر دینا چاہیں گے۔

عن المقدم بن معدی کرب قال قال رسول اللہ صلی اللہ علیہ وسلم الا انی اوتیت القرآن ومثلہ معہ الا یوشک رجل شعبان علی اریکتہ یقول علیکم بہذا القران فما وجدتم فیہ من حلال فاحلوه وما وجدتم فیہ من حرام فحرموه وان ما حرم رسول اللہ کما حرم اللہ لا یحل لکم الحمار الاہلی ولا کل ذی تاب من السباع ولا لقطۃ معاہد الا ان یتغنی عنہا صاحبہا الخ (رواہ ابوداؤد)

”فرمایا رسول اللہ صلی اللہ علیہ وسلم نے خبر دار ہو کہ مجھے قرآن بھی دیا گیا ہے اور اس کے ساتھ اسی کا مثل اور بھی دیا گیا ہے (حدیث) آگاہ رہو کہ ایک پیٹ بھرا تو نگر قسم کا آدمی

مسند و تکیہ پر بیٹھ کر کہے گا کہ لوگو! بس قرآن کو مضبوط تھا مو، جو اس میں حلال ہے اسے حلال سمجھو اور جو اس میں حرام ہے اسے حرام سمجھو۔ (حدیث کا کوئی اعتبار نہیں) حالانکہ (حدیث میں) رسول اللہ ﷺ نے بھی بہت سی چیزوں کو حرام کیا ہے جیسے کہ اللہ تعالیٰ نے حرام فرمایا ہے۔ دیکھو پالتو گدھے کا گوشت تمہارے لئے حلال نہیں، کھلے دانت والے درندے تمہارے لئے حلال نہیں، کسی معاہدہ کی گری پڑی چیز تمہارے لئے حلال نہیں۔ الا یہ کہ تمہاری اطلاع کے بعد وہ خود ہی اس سے دستبردار ہو جائے۔“

اس حدیث نے فتنہ انکار حدیث کا منشاء بھی بتلادیا کہ وہ منکروں کی شکم سیری اور پیٹ بھرے ہونے کا کرشمہ ہو گا۔ دنیا کی طرف سے بے فکری ہو گی تو دین پر ہاتھ صاف کرنے کی سوجھے گی۔

كَلَّا إِنَّ الْإِنْسَانَ لِرَبِّهِ لَكَنَّاظٍ ۝ أَنْ رَأَاهُ اسْتَغْنَىٰ

”ہرگز نہیں! بات دراصل یہ ہے کہ انسان سرکش ہو جاتا ہے اور دین کو حقارت سے ٹھکراتا ہے۔ جب اپنے آپ کو مال و دولت کی وجہ سے مستغنی دیکھتا ہے (جیسا کہ امم سابقہ اور خود اس امت کا اس بارے میں یہی و طیرہ رہا ہے)۔“

پس غور کیا جائے تو وضاعین حدیث روافض کے نقش قدم پر ہیں جنہوں نے قرآن کو محرف بتلانے کے لئے ہزاروں حدیثیں وضع کیں اور منکرین حدیث خوارج کے نقش قدم پر ہیں جنہوں نے قرآن کا نام لے کر احادیث کو بے اعتبار ٹھہرایا۔

محر فین:

یہ تو وہ طبقات تھے جنہوں نے برملا انکار حدیث یا تحریف الفاظ حدیث کا فتنہ امت میں پھیلا دیا۔ ایسے طبقوں کی خبر بھی دی گئی ہے کہ جو الفاظ حدیث کو مان کر اس کی معنویت میں تحریف کے مرتکب ہونے والے تھے۔ چنانچہ احادیث میں ان تحریف معنوی کرنے والوں کی اطلاع بھی موجود ہے جو قرآن و حدیث کو ثابت مان کر پھر اس سے آزاد بلکہ اس پر اپنی عقل کو حکمران سمجھیں گے اور معانی قرآن و حدیث میں عقل محض اور رائے مجرد سے معنوی تحریف کر کے ان کا نقشہ بدل دینے کی کوشش کریں گے جس سے امت میں مستقل گروہ بندی کی خو پیدا ہو جائے گی۔ فرمایا گیا:

تفرقت اليهود علی احد و سبعین فرقة و تفرقت النصارى علی ثنتين و سبعین فرقة و ستفرق امتی علی ثلث و سبعین فرقة کلها فی النار الا واحدة.

”بٹ گئے یہود اکہتر فرقوں پر اور بٹ گئے نصاریٰ بہتر فرقوں پر اور بٹ جائے گی میری امت تہتر فرقوں پر، سوائے ایک فرقہ کے سب جہنمی ہوں گے۔“

یہ گروہ بندی قرآن و حدیث کے انکار کے نام پر نہیں بلکہ اقرار کے نام پر ہوئی اور امت میں اصولاً ۷۲

فرقے بن گئے۔ یہ وہی معنوی تحریف ہے جو یہود و نصاریٰ کا وطیرہ تھا جس سے ان میں بہتر فرقے پیدا ہو گئے تھے اور رفتہ رفتہ توراہ اور انجیل کا اصل علم گم ہو گیا تھا۔

يُحَرِّفُونَ الْكَلِمَ عَنْ مَوَاضِعِهِ فَنَسُوا حَظًّا مِمَّا ذُكِّرُوا بِهِ.

”کلمات (دین) کو اپنی جگہ سے ہٹا دیتے ہیں اور نصیحتوں سے جو یاد کرایا گیا تھا اسے بھلا بیٹھے ہیں۔“

بہر حال جس طرح قرآن و حدیث کی حفاظت کی خبر دیتے ہوئے محافظین کی انواع پر مطلع کیا گیا کہ کوئی مجدد ہوگا، کوئی خلف عادل، کوئی منصور علی الحق، وغیرہ ایسے ہی اس حفاظت الہی میں خلل ڈالنے والے خائنوں، چوروں اور ڈکیتوں کی انواع پر بھی مطلع کر دیا گیا کہ ان میں سے کوئی دجال ہوگا۔ کوئی کذاب ہوگا اور کوئی پیٹ کا گدھا اور شبعان ہوگا۔

غرض کوئی بیان قرآن کے الفاظ کا منکر ہوگا۔ اس کے معنی کا انکار کرے گا۔ کوئی اس کی حجیت سے دستکش ہوگا۔ کوئی اس کی تاریخی حیثیت پر طعنہ زن ہوگا اور کوئی سرے سے قرآن ہی کو جعلی دستاویز بتلا کر اس دین سے لوگوں کو بے زار بنانے کی مہم سرانجام دے گا۔

غرض کچھ قرآن کے منکر ہوں گے اور کچھ بیان قرآن کے۔ چنانچہ لفظ و معنی اور اصول و قواعد کے ایک ایک گوشے سے ان دجالین و کذابین نے حدیث و قرآن کے راستے میں رہزنی کی اور جیسا کہ میں عرض کر چکا ہوں کہ قرآن کے ساتھ اس کا بیان لازم ہے۔ ورنہ خود قرآن ہی باقی نہیں رہ سکتا۔

ان طبقات نے اپنی منحوس اغراض کے ماتحت قرآن کو مٹانے کے لئے اس کے بیان کا مختلف روپوں سے انکار کیا۔ لیکن علمائے امت اور محدثین شکر اللہ مساعیہم نے فنی طور پر جن اصول سے حفاظت حدیث کا فریضہ انجام دے کر حفاظت قرآن کا کام کیا ہے۔ انہی اصول سے منکروں کی ان ناپاک مساعی کے پر نچے اڑائے جو انکار حدیث کے سلسلہ میں کی گئیں اور انکی دسیسہ کاریوں کو حجت و برہان سے پامال کر کے رکھ دیا۔ بہر حال اس سلسلہ میں اس حفاظت خداوندی پر قربان ہو جسے کہ جہاں قرآن و حدیث کے تحفظ کے

وسائل اور جوارح الہی (حفاظ و محدثین) پیدا کئے جنہوں نے حدیث و قرآن کو محفوظ کیا۔ وہیں دشمنان حدیث و قرآن اور ان کی چالاکیوں اور انکار حدیث کے مختلف روپوں کی بھی پہلے ہی سے خبریں دے دیں۔ تاکہ خدام قرآن و حدیث ان کے مکر و فریب پر مطلع رہیں اور ان کے دجل و فریب اور کذب و افتراء کے جال میں پھنسنے نہ پائیں۔ یعنی قرآن و بیان کی حفاظت خداوندی کا یہ بھی ایک مستقل شعبہ تھا کہ ان دینی بنیادوں کے چالاک دشمنوں کی اطلاع دے کر دوستوں کو پہلے ہی سے خبردار کر دیا جائے۔

منکرین قرآن و حدیث اور حکمت خداوندی

تاہم جس طرح حکومت ملک کی حفاظت کی ذمہ داری لیتی ہے۔ پولیس متعین کرتی ہے۔ گروڑوں روپے کا بجٹ منظور کرتی ہے اور تعزیرات کے ذریعہ سے چوروں، ڈکیتوں اور ملک میں بد امنی پھیلانے

والوں کی سزاؤں کا اعلان کرتی ہے۔ لیکن اس کے باوجود چور، ڈکیت اور رہزن پھر بھی باز نہیں آتے اور اپنی شقاوت سے قانون کی خلاف ورزیوں کی راہ چل کر رہتے ہیں۔ جیل بھی بھگتتے ہیں، سزائیں بھی پاتے ہیں، پیٹے بھی جاتے ہیں۔ لیکن رات دن کے جرائم کی عادت کی وجہ سے ان کی عبرت کی آنکھیں پھوٹ جاتی ہیں نہ وہ دیکھتے ہیں نہ سنتے ہیں اور اپنے جرائم کے کام میں مستعد رہتے ہیں۔ پس قوم اپنے کام (حفاظت ملک) میں لگی رہتی ہے اور یہ جرائم پیشہ طبقہ اپنے کام (چوری، ڈکیتی، اور امن سوزی) میں لگا رہتا ہے۔

اسی طرح سرکارِ خداوندی نے قرآن و حدیث کی حفاظت کی گارنٹی بھی لی۔ اس کے لئے محافظین کی پولیس یعنی حفاظ و محدثین بھی مقرر کئے۔ غیب سے ان کے روزینے بھی مقرر کئے۔ ان کی مدد کا وعدہ بھی کیا اور حسب وعدہ مدد برابر آ بھی رہی ہے۔ رخنہ اندازوں کے لئے اعلانِ عام بھی ہو رہا ہے کہ جو بھی اس قرآن و بیان میں رخنہ اندازی کرے گا۔ اس کی سزا یہ ہوگی اور یہ ہوگی۔ لیکن اس کے باوجود جن کے قلوب میں شقاوت ازل ہی سے ودیعت کی گئی ہے۔ اور جو انہی جرائم کے لئے پیدا کئے گئے وہ قرآن و حدیث کی تحریف سے نہ کبھی باز آئے نہ آئیں گے کیونکہ کتاب و سنت میں ان ناجائز تصرفات و تحریفات کی عادت سے ان کی دیدہ عبرت پٹ چکی ہے انہیں حق نظر آسکتا ہے نہ وہ اس کی آواز سن سکتے ہیں۔

پس جس طرح سرکارِ خداوندی بتوسط علمائے امت اپنے حفاظت کے کام میں لگی ہوئی ہے۔ باوجود یہ کہ ان پر دلائل کہ مار بھی پڑ رہی ہے وہ بارہا دلائل حق کے گھبروں میں گھر کر بند بھی ہو جاتے ہیں۔ عقل سلیم اور فنونِ روایت کی نقل صحیح کی طرف سے ان پر جو تیاں بھی پڑ رہی ہیں۔ مگر انہیں روزی ہی انکارِ حدیث، وضع حدیث، تحریف حدیث اور تمسخر حدیث کی دی گئی ہے، جو انہیں بہر حال لینی ہے اور گمراہیوں کے ساتھ مخلوق کی رہنمائی کا کام کرنا ہے۔

پس جس حکمتِ الہی نے شیطان اور اس کی رخنہ اندازیوں کو پیدا کر کے دین کی قوتوں کے کھولنے اور مضبوط بنانے کی راہ ڈالی۔ اسی حکمت نے منکرین قرآن و حدیث اور ان کی سیاہ کاریوں کو پیدا کر کے قرآن و حدیث کی قوتوں کے واشگاف کرنے کی راہ پیدا کی ہے۔

خلق الله للحروب رجالا ورجالا لقصة وثریدا

مگر انجام کار نتیجہ یہ ہے کہ ان اشرار و فجار میں سے جس نے بھی دین حق کی ان دو بنیادوں، قرآن و حدیث کی قوتوں کے درشگاف چاہا وہی اوندھے منہ گرا اور اس نے منہ کی کھائی۔ یہ منکر طبقے اپنے اپنے محدود قوتوں میں ابھرے مگر ابھر کر گرے، تو ایسے گرے کہ آج کوئی ان کے نقش قدم کا پتہ دینے والا بھی نہیں۔ مگر قرآن و حدیث اپنی اسی آب و تاب کے ساتھ دنیا کے سامنے چمک رہے ہیں۔ یہی صورت حال منکرین اور اربابِ تمسخر و استہزاء کے سامنے بھی آنے والی ہے۔ فاننا نسخر منکم کما تسخرون

قرآن اور پیغمبر کی باہمی نسبت

بہر حال اس امت کو دو عظیم اور بے مثال نعمتیں بطور ہدیہ خداوندی دی گئی ہیں ایک زندہ کتاب اور ایک زندہ نبی۔ اس لئے کوئی بھی بد نیت یا بد فہم ان کے آڑے نہیں آسکتا۔ مردہ چیز کو جس طرح جس کا جی چاہے ادل بدل کر دے۔ لیکن زندہ اور وہ بھی قوی اور متین اور ذمہ بردار حفاظت کی چیز کو ادل بدل کر دینا تو بجائے خود ہے اس پر دھول اڑا کر کوئی اسے نگاہوں سے او جھل بھی نہیں کر سکتا۔

لَا يَأْتِيهِ الْبَاطِلُ مِنْ مِّمَّ بَيْنِ يَدَيْهِ وَلَا مِنْ خَلْفِهِ تَنْزِيلٌ مِنْ حَكِيمٍ حَمِيدٍ

”باطل اس کے پاس بھی نہیں آسکتا آگے سے نہ پیچھے سے، وہ حکیم حمید کی طرف سے اترا ہوا (کلام) ہے۔“

قرآن حکیم اور اس کے بیان کی حفاظت کا یہ بھی ایک عظیم شعبہ ہے کہ بیان قرآن (سنت) کی روشنی میں دانیاں سنت نے قرآن کے تراجم کرنے کے دوسرے اہل قرآن کو بھی اس پر مطلع کیا تاکہ وہ دنیا کی ہر قوم میں پھیل جائے اور بسہولت دنیا کی ہر قوم اس سے استفادہ کر سکے تاکہ وہ عالمگیر ہو کر، عالم کی ہر قوم کے دل میں اتر جائے اور اس طرح اس کی عالمگیر حفاظت کا وعدہ خداوندی پورا ہو جائے۔

چنانچہ علمائے اسلام قرآن کے مترجم کی طرف بھی متوجہ ہوئے اور کمال دیانت و امانت اور کمال صدق و فراست سے مستند علمائے ملت نے اس کے ترجمے مختلف زبانوں میں کئے۔ الامام شاہ ولی اللہ دہلوی رحمۃ اللہ علیہ نے فارسی زبان میں اس کا ترجمہ کیا۔ پھر ان کے اخلاف رشید میں سے شاہ رفیع الدین صاحب نے دوسرا ترجمہ کیا۔ پھر ان کے خلف صالح حضرت شاہ عبدالقادر صاحب نے اردو میں ترجمہ کیا۔ جو پورا پورا تحت اللفظ ترجمہ اور بے مثل ترجمہ ہے۔ گویا قرآن کے ہر لفظ اور ہر کلمہ کو اردو میں اس کی پوری کیفیت و اصلیت کے ساتھ منتقل فرمادینے کی سعی فرمائی۔

حضرت شیخ الہند سیدنا و مرشدنا مولانا محمود حسن صاحب قدس سرہ، محدث دیوبندی نے اس ترجمہ کے بارے میں اپنے استاد حضرت قاسم العلوم حجتہ الاسلام مولانا محمد قاسم صاحب نانوتوی بانی دارالعلوم دیوبند کا مقولہ نقل فرمایا کہ:

”اگر قرآن اردو میں نازل ہوتا تو اس کی عبارت یہی یا اس کے قریب قریب ہوتی جو حضرت شاہ عبدالقادر رحمۃ اللہ علیہ کے ترجمہ کی ہے۔“

محمد طیب غفرلہ

مہتمم دارالعلوم دیوبند

آغاز بخاری

خود مصنف فرماتے ہیں جعلتہ بینی وین اللہ حجۃ ”میں نے اس کتاب کو اپنے اور اپنے خدا کے درمیان حجت قرار دیا ہے۔“ حجت اور دستاویز سے مقدمہ ختم ہو جاتا ہے۔ آدمی کامیاب ہوتا ہے اور مقبول ہوتا ہے۔ مطلب یہ ہے کہ مقبولیت کے لئے یہ حجت ہے۔ انشاء اللہ مصنف بھی مقبول اور جو جو کتاب کو پڑھتے ہیں اور حجت جان کر پڑھتے ہیں وہ بھی انشاء اللہ عند اللہ مقبول ہیں۔ ان کے لئے یہ دستاویز ہے۔ یہ گویا کتاب کی شان ہے۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِإِذْنِهِ وَسِرَاجًا مُنِيرًا. آمَّا بَعْدُ

کیفًا کان بدء الوحي إلى رسول الله صلى الله عليه وسلم و قول الله جل ذكره
إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ بَعْدِهِ. حَدَّثَنَا
الْحَبَشِيُّ.....

قَالَ حَدَّثَنَا سُفْيَانُ قَالَ حَدَّثَنَا يَحْيَى بْنُ سَعِيدٍ بِإِذْنِ نَصْرِيِّ قَالَ أَخْبَرَنِي
مُحَمَّدُ بْنُ إِبْرَاهِيمَ التَّمِيمِيُّ أَنَّهُ سَمِعَ عَلْقَمَةَ بْنَ وَقَّاصٍ اللَّيْثِيَّ يَقُولُ سَمِعْتُ
عُمَرَ بْنَ الْخَطَّابِ رَضِيَ اللَّهُ عَنْهُ عَلَى الْمِنْبَرِ قَالَ سَمِعْتُ رَسُولَ اللَّهِ صَلَّى اللَّهُ
عَلَيْهِ وَسَلَّمَ يَقُولُ إِنَّمَا الْأَعْمَالُ بِالنِّيَّاتِ وَإِنَّمَا لِلكُلِّ أَمْرٍ مِمَّا نُرَى فَمَنْ
كَانَتْ هِجْرَتُهُ إِلَى دُنْيَا يُصِيبُهَا أَوْ إِلَى امْرَأَةٍ يَنْكِحُهَا فَهِجْرَتُهُ إِلَى مَا هَاجَرَ
إِلَيْهِ. - صدق رسول الله صلى الله عليه وسلم -

کلمات تمہید

بزرگان محترم!

یہ ہم لوگوں کی سعادت ہے کہ بخاری شریف کے افتتاح میں شرکت کا موقع ملا۔ عموماً اصحاب درس کا طریق یہ ہے کہ وہ کسی بھی فن کی اہم کتاب شروع کرنے کے وقت چار چیزوں کی طرف توجہ دلاتے ہیں۔

۱۔ مسجد مدرسہ صولت مکہ مکرمہ زادہا اللہ شرفاً و کراماً ۱۳۹۸ھ میں ۱۹ نومبر ۱۹۷۸ء بروز اتوار یہ درس مبارک ارشاد فرمایا۔

سب سے پہلے مصنفؒ کا اجمالی تعارف کراتے ہیں۔ دوسرے خود تصنیف کی طرف توجہ دلاتے ہیں کہ خود کتاب کی عظمت و جلالت کیا ہے۔ تیسرے یہ کہ اس کتاب کا موضوع کیا ہے جس سے کتاب میں بحث کی گئی ہے اور چوتھے یہ کہ اس کی غرض و غایت کیا ہے؟ کیوں اس کتاب کو پڑھتے ہیں۔؟

اس کو اگر علمی اصطلاح میں لایا جائے تو وہ چار چیزیں یہ ہیں۔ سب سے پہلے ”علت فاعلی“ کہ اس کا فاعل کون ہے جس کی طرف ہم توجہ کر رہے ہیں۔ دوسرے ”علت مادی“ کہ وہ کیا چیزیں ہیں جن پر مصنف نے بحث کی ہے اور تیسرے ”علت صوری“ کہ اس کتاب کی اور موضوع کی تشکیل کس طرح سے ہوئی ہے؟ اور چوتھے ”علت غائی“ کہ اس کے پڑھنے سے کیا غرض و غایت ہے؟ تو عام طور پر اصحاب درس علت فاعلی، علت مادی، علت صوری اور علت غائی انہیں چار چیزوں سے بحث کرتے ہیں۔

جلالت امامؒ

جہاں تک مصنفؒ کی ذات کا تعلق ہے وہ مسلمانوں کے قلوب میں آفتاب سے زیادہ مرکوز اور روشن ہے۔ کوئی زیادہ تعارف کرانے کی ضرورت نہیں ہے۔ اوائل میں سے ہیں، متقدمین میں سے ہیں، امام ہیں، حافظ ہیں اور مصنف ہیں۔ تمام اوصاف کمال جو اہل علم میں ہوتی ہیں۔ حق تعالیٰ نے ان میں جمع فرمائی ہیں۔ تقریباً ۱۹۲ھ یا ۱۹۴ھ میں پیدائش ہوئی ہے۔ بائیس (۶۳) سال کی عمر ہوئی ہے اور قریب قریب ۲۵۳ھ یا ۲۵۶ھ میں وفات ہوئی ہے۔۔۔ نے یہ تین چیزیں جمع کی ہیں اور تاریخ بتلائی کہ کونسا سن ولادت کا ہے اور کون سا سن وفات کا ہے اور عمر کتنی ہے؟ تو ان تینوں کو ایک شعر میں جمع کر دیا ہے۔

کان	البخاری	حافظا	ومحدثنا
جمع	الصحيح	مکمل	التحریر
سیلادہ	صدق	ومدة	عمره
فیہا	حمید	وانقضى	فی نور

گویا سن ولادت تو صدق کے لفظ سے نکلتا ہے اور مدت عمر حمید کے لفظ سے ہے اور سن وفات نور کے لفظ میں ہے۔

جہاں تک امام کی عظمت اور جلالت کا تعلق ہے۔ حافظ، عدل و اتقان، زہد و تقویٰ اور دیانت وہ اس سے زیادہ مشہور ہے جتنا کہ آفتاب کو ہم دیکھتے ہیں۔ پوری امت نے امام کی تلقینی بالقبول کی ہے۔ حافظ حق تعالیٰ نے محیر العقول عطا فرمایا۔ اس زمانے میں حفظ ہی پر مدار تھا اور بڑے بڑے محدثین اور حفاظ حدیث پیدا ہوئے کہ جن کے حفظ کو بس کرامت ہی کہا جاسکتا ہے۔ عام طبعی طور پر یہ حافظے نہیں ہوتے۔ حق تعالیٰ شانہ کو اپنے رسول صلی اللہ علیہ وسلم کے کلام کو زیادہ پھیلانا تھا تو حیرت ناک حافظے عطا فرمائے جس کو ہم کرامت ہی کہہ سکتے ہیں۔

کرامت حفظ

امام ترمذیؒ مکہ مکرمہ کا سفر کر رہے تھے اور شیخ بھی ساتھ ہیں، جن کے امام ترمذیؒ شاگرد ہیں۔ متعدد تلامیذ ساتھ ہیں۔۔۔ تمام تلامیذ نے درخواست کی کہ جہاز میں ایک لمبا وقت گزرے گا تو حدیث کا املاء کرا

دیا جائے۔ شیخ نے فرمایا کہ شرط یہ ہے کہ کاغذ دوات ہو اور قلم لے کر بیٹھو۔ جو حدیث میں لکھو اوں لکھتے جاؤ۔ یہ شرط مان لی گئی۔

امام ترمذی کے پاس نہ کاغذ تھا نہ قلم اور شوق یہ تھا کہ میں بھی درس میں حاضر ہوں۔ مگر شیخ نے شرط لگادی تھی۔

تو یہ کیا کہ پیچھے بیٹھتے تھے اور ایک گھٹنا کھڑا کر کے بایاں ہاتھ اس پر رکھتے تھے اور دائیں ہاتھ کو اس طرح حرکت دیتے تھے گویا لکھ رہے ہیں۔ تاکہ شیخ یہ سمجھیں کہ کاغذ بھی ہے اور لکھائی بھی ہو رہی ہے۔ متعدد ایام گزر گئے یک دن شیخ کی نظر پڑی تو دیکھا کہ نہ کاغذ ہے نہ قلم ہے۔ فرمایا میں نے شرط لگائی تھی، تم بلا کاغذ اور قلم کے کیسے آئے؟

انہوں نے کہا کہ حضرت! مقصد تو یہ تھا کہ چیز محفوظ ہو جائے۔ تو اس ایک ہفتے میں حضرت نے جتنی حدیثیں ارشاد کیں وہ سب محفوظ ہیں اور پہلے دن اتنی حدیثیں ان اسانید کے ساتھ سنائیں۔ دوسرے دن یہ حدیثیں فلاں فلاں سند کے ساتھ سنائیں ہفتے کی کل حدیثیں مع اسانید کے حافظے سے بتلائیں۔ شیخ بڑے خوش ہوئے۔ گلے لگایا۔ فرمایا، تمہیں بیٹھنے کی اجازت ہے۔

اب یہ حافظہ کہ دس دن بعد فرمائیں کہ فلاں دن یہ حدیثیں تھیں اور یہ یہ سند تھی، فلاں دن یہ حدیثیں تھیں یہ یہ سند تھی۔ اس کو سوائے کرامت کے اور کیا کہا جائے۔ عام حافظے میں یہ چیز نہیں ہوتی۔

امتحان حفظ

یہ امام بخاری جب بغداد تشریف لائے۔ تو محدثین میں چرچا تھا کہ ایک نوجوان ہے جو حافظ حدیث ہے اور حفظ کا جو شہرہ تھا تو یقین نہیں آتا تھا کہ ایسا غیر معمولی حفظ ہو تو ارادہ کیا گیا کہ امام بخاری کے حافظے کا امتحان لیا جائے۔ دس محدث جمع ہوئے اور دس حدیثیں چھانٹ لیں۔ سو احادیث میں امتحان کرنا تھا۔ بہت عظیم مجمع ہوا۔

پہلے محدث نے دس حدیثیں بیان کیں اور سندیں الٹ دیں۔ کسی متن کی سند کسی کے ساتھ تھوپ دی کسی کی سند کسی کے ساتھ۔ تو دس حدیثیں الٹ پلٹ کر کے بیان کیں۔ امام بخاری فرماتے :

لا اعرفہ لا اعرفہ

اس کے بعد دوسرے محدث نے اسی طرح الٹ پلٹ کر کے کسی کی سند اور کسی کا متن خلط ملط کر کے بیان کیا۔ ہر حدیث پر فرماتے رہے :

لا اعرفہ لا اعرفہ

میں نہیں پہچانتا۔ سو کی سو حدیثیں اس طرح سے روایت کی گئیں۔ ہر حدیث پر امام نے کہا لا اعرفہ میں نہیں پہچانتا۔ لوگوں نے کہا کہ خواہ مخواہ شہرت ہو گئی۔ معلوم ہوتا ہے کہ یہ نوجوان نہ حفظ رکھتا ہے نہ اتقان رکھتا ہے۔ ہر چیز میں "لا اعرفہ لا اعرفہ" میں نہیں پہچانتا کہتا جاتا ہے۔

جب یہ سب کچھ ہو گیا تو امام بخاری بولے۔ سب سے پہلے محدث نے اس ترتیب سے دس حدیثیں بیان کیں اور سندیں الٹ دیں۔ پہلی حدیث کی یہ سند ہے، دوسری کی یہ سند ہے، تیسری کی یہ ہے۔ دس کی صحیح سندیں بیان کیں۔ اس کے بعد کہا کہ دوسرے محدث نے یہ دس حدیثیں بیان کیں ان میں یہ خرابی

تھی..... یہ خرابی تھی۔ اس کی اصل سند یہ ہے، یہ ہے۔ سو کی سو روایتوں کی صحیح سندیں بیان کر دیں۔ تمام محدثین کی گردنیں جھک گئیں اور کہا جو سنا تھا وہ حقیقہ سچ تھا اور یہ شخص امامت کے درجے تک پہنچا ہوا ہے۔ وہاں سے پھر امام بخاریؒ کا شہرہ ہوا۔

بہر حال امام بخاریؒ کا حافظہ ان کا اتقان اور ان، زہد و تقویٰ یہ گویا اشہر من الشمس ہے۔ ساری دنیا اس کو جانتی ہے۔

جلالت کتاب

ظاہریات ہے قدر الشهادة قدر الشهود جیسا شہود ہوتا ہے ویسی ہی شہادت ہوتی ہے۔ جب امام اس درجہ کا ہے تو اس کی تصنیف بھی اس درجہ کی ہوگی۔ تو بخاری کی جلالت شان یہ ہے کہ پوری امت نے اجماعی طور پر تلقی بالقبول کی ہے اور اصح الکتب بعد کتاب اللہ مانا گیا ہے۔ بعض حضرات محدثین کی رائے ہے کہ اصح الکتب بعد کتاب اللہ امام مالکؒ کی مؤطا ہے اور وہ حدیث میں اولین تصنیف بھی ہے۔ لیکن مؤطا کے اندر احادیث بھی ہیں، آثار صحابہ بھی ہیں اور فتاویٰ بھی ہیں۔ تو مخلوط ہے۔

امام بخاریؒ نے تنقیح کی بلکہ ہر چیز کو الگ الگ کر دیا ہے۔ ابواب اور فصول مرتب کئے اور ایسی کڑی شرائط لگائیں کہ دوسری عبارات اور اسانید میں وہ شرائط نہیں پائی جاتیں۔ بالآخر امت کا اجماع ہو گیا کہ اصح الکتب بعد کتاب اللہ صحیح بخاری ہے۔ اولین درجہ سند میں قرآن کریم کا ہے۔ تو وہاں تو اتر طبقہ ہے۔ یہ نہیں ہے کہ تو اتر روایت ہو یا تو اتر سند ہو۔ بلکہ طبقاتی تو اتر ہے۔ ہر قرن میں ہزاروں لاکھوں کی تعداد میں حفاظ قرآن مجید موجود ہیں۔ اس واسطے وہ تو اتر طبقہ ہے کہ جس میں کذب کا شائبہ یا خلط ملط کا شائبہ بھی نہیں ہو سکتا۔ اس کے بعد پھر حدیث کا درجہ ہے۔

اسماء الرجال

احادیث میں محدثین نے ”حق تعالیٰ انہیں جزائے خیر دے“ اور بڑے بڑے مقامات دے، امت کے لئے سامان کر دیا۔ روایات حدیث کے سلسلے میں پچاس ہزار آدمیوں کی تاریخ جمع کر دی جو راویان حدیث ہیں۔ ان کے خاندان کیا ہیں، ان کا کیریئر کیا ہے، ان کا کردار کیا ہے، حافظے کیسے تھے، عدالت کیسی تھی یہ سب جمع کر دیا ہے۔ تو پچاس ہزار انسانوں کی تاریخ ان کے خاندانوں اور احوال سمیت مرتب کر دی کہ یہ راویان حدیث ہیں۔

میزان حدیث

پھر مصطلحات الحدیث مستقل فن ایجاد کر دیا۔ حدیث کے درجات قائم کر دیئے کہ اگر حدیث مرفوع متصل ہے اور طبقہ میں کم سے کم تین تین آدمی روایت کرتے آرہے ہیں اس کو متواتر کہا۔ جو مورث یقین ہوتی ہے اس کے منکر کو جاحد کہا کہ وہ کفر میں مبتلا ہے اس سے دوسرا درجہ خبر متواتر کا ہے کہ کم سے کم دو دو آدمی صحابی سے لے کر اب تک روایت کرتے آرہے ہوں۔ کہیں زیادہ ہو جائیں تو مضائقہ نہیں مگر دو سے کم

نہ ہوں وہ حدیث مشہور کہلاتی ہے۔ یہ مورث ظن غالب ہے جو قریب قریب یقین کے ہوتا ہے۔ تیسرا درجہ خبر واحد کا رکھا کہ ایک ایک آدمی روایت کرتا آرہا ہو۔ درمیان میں بڑھ جائے تو مضائقہ نہیں مگر ایک سے کم نہ ہو یہ خبر واحد یا خبر واحد کہلاتی ہے یہ مورث مطلق ظن ہوتی ہے۔ اس کا منکر کافر تو نہیں ہوتا مگر فسق میں ضرور مبتلا ہو جاتا ہے، تو خبر مرفوع متصل، متواتر، مشہور، خبر واحد۔ پھر اس کے بعد اگر بیچ میں انقطاع آئے تو منقطع۔ اگر صحابی کی جگہ پر انقطاع آئے تو مرسل۔ بیچ میں انقطاع مسلسل دو راویوں کا آئے تو معضل۔ غرض اقسام حدیث بیان کی گئی ہیں کہ حدیث مشہور ہے، متواتر ہے، معضل ہے، مشکل ہے، مجمل ہے، مجہول ہے۔ ہر ایک کا الگ الگ درجہ بتلایا کہ کس درجے میں اس کی بحیثیت ہے۔ بہر حال محدثین نے ایسے کانٹے اور میزانیں بنا کر دیں کہ کوئی بوالہوس خلط مطہ نہیں کر سکتا اس کانٹے پر ناپ کر پانی الگ اور دودھ الگ کر دیا جاتا ہے نکھار دیا جاتا ہے۔

انتخاب احادیث

امام بخاری اس میں ید طولیٰ رکھتے ہیں اور کتاب میں سات لاکھ احادیث میں سے سات ہزار حدیثیں منتخب کیں ہیں۔ اگر مکررات کو ملا دیا جائے تو سات ہزار بیٹھتی ہیں، مکررات کو حذف کر دیا جائے تو چار ہزار سے اوپر بیٹھتی ہیں جو روایتیں اس کتاب میں جمع کی گئی ہیں۔ بہر حال مصنف بھی جلیل القدر اور کتاب بھی جلیل القدر۔

شان قبولیت

خود مصنف فرماتے ہیں جعلتہ بنی وبن اللہ حجۃ میں نے اس کتاب کو اپنے اور اپنے خدا کے درمیان حجت قرار دیا ہے۔
حجت اور دستاویز سے مقدمہ ختم ہو جاتا ہے۔ آدمی کامیاب ہوتا ہے اور مقبول ہوتا ہے۔ مطلب یہ کہ مقبولیت کے لئے یہ حجت ہے۔ ان شاء اللہ مصنف بھی مقبول اور جو جو کتاب کو پڑھتے ہیں اور حجت جان کر پڑھتے ہیں وہ بھی انشاء اللہ عند اللہ مقبول ہیں۔ ان کے لئے یہ دستاویز ہے۔ یہ گویا کتاب کی شان ہے۔

موضوع کتاب

اس کا موضوع اقوال، افعال نبی کریم صلی اللہ علیہ وسلم ہیں۔ آپ نے جو زبان مبارک سے ارشاد فرمایا یا عمل کر کے دکھلایا یا کسی کے عمل پر سکوت فرمایا۔ یہ سکوت رضا ہے یہ سب احادیث میں داخل ہیں۔

عصمت انبیاء علیہم السلام

اس لئے کہ نبی کا قول اور فعل ہی شریعت ہوتا ہے۔ انبیاء علیہم السلام دین کے بارے میں معصوم پیدا فرمائے گئے ہیں اور اہل سنت والجماعت کا مذہب یہ ہے کہ قبل از نبوت بھی معصوم ہیں معصومیت کا یہ مطلب نہیں ہے کہ وہ مجبور کر دیئے گئے ہیں کہ گناہ نہ کریں۔ قوتیں ساری موجود ہیں۔ مگر مخالفت نفس کی اتنی قوت ہے کہ کوئی ایک درجہ بھی رضائے حق کے خلاف نہیں ہو سکتا۔ قوت نفس اور مقاومت نفس اتنی ہے کہ

شوائب نفس باقی نہیں رہے مغلوب ہو گئے ہیں۔ بلکہ یوں کہنا چاہئے کہ انبیاء علیہم السلام کا نفس اتنا مطمئن ہوتا ہے کہ جو خواہش آتی ہے وہ بھی پاک ہی آتی ہے۔ غیر پاک یا ناپاک آتی ہی نہیں۔ اتنے پاک اور صاف انبیاء علیہم السلام کے قلوب پیدا کئے گئے ہیں جس کو صدیقہ عائشہ رضی اللہ تعالیٰ عنہا فرماتی ہیں کہ :

یا رسول اللہ! آپ کی عجیب شان ہے

ان رہک بسرعک فی ہوانک

آپ کی ہر خواہش کے پورا کرنے میں حق تعالیٰ اتنی جلدی فرماتے ہیں کہ ادھر دل میں خواہش آئی اور ادھر پوری ہوئی۔ وہ یہ ہے کہ نبی کے قلب میں خواہش ہی پاک آتی ہے۔ جب نبی کو مغللی بالطبع چھوڑ دیں گے تو خیر ہی کی طرف طبیعت جائے گی، شرکی طرف نہیں جائے گی۔ تو خیر غالب ہوتی ہے اور ہوائے نفس اس کے تحت ہوتی ہے ہر خواہش نفس میں انبیاء علیہم السلام کو رضائے حق کا دھیان ہر وقت رہتا ہے۔ کسی وقت بری خواہش ان کے قلب میں آتی ہی نہیں۔

ان رہک بسرعک فی ہوانک

حفاظت اولیاء

اور انبیاء علیہم السلام کے طفیل سے اور ان کی جوتیوں کی برکت سے انبیاء علیہم السلام کے خدام میں بھی ایسے لوگ پیدا ہوتے ہیں کہ ان کے نفوس بھی مطمئن ہیں اور ان کی ہر خواہش پاک ہوتی ہے۔ جیسے حدیث میں ہے حضرت عمر رضی اللہ تعالیٰ عنہ کے بارے میں فرمایا کہ :

الحق بنطق علی لسان عمر

”عمر کی زبان پر حق بولتا ہے۔“

دار الحق معہ حیث دار

”جدھر عمر جاتے ہیں حق بھی ادھر جاتا ہے۔“

تو بظاہر تو یہ ہوتا کہ جدھر حق جاتا ہے ادھر عمر جاتے ہیں اور فرمایا جا رہا ہے کہ جدھر عمر جاتے ہیں حق ادھر جاتا ہے۔ یہ انتہائی ہے اور مبتدی کا مقام یہ ہے کہ جدھر حق چلے ادھر ہی مبتدی بھی چلے۔ لیکن جب اس مشق کے بعد منتہی ہوتا ہے پھر وہ جدھر جاتا ہے حق ادھر ہی جاتا ہے اس لئے قلب پاک اور مطمئن بن جاتا اس میں وہ چیز ہی آتی ہے جو حق ہوتی ہے ناحق چیز نہیں آتی۔ انبیاء علیہم السلام کے خدام میں ایسے لوگ موجود ہیں کہ جدھر جھک جائیں حق بھی ادھر جاتا ہے۔ انبیاء علیہم السلام کی شان تو بہت بلند و بالا ہے۔

بہر حال نبی کریم صلی اللہ علیہ وسلم کا قول و فعل اور سکوت سب شریعت ہے اس لئے کہ وہ پاک ہی پاک ہے، خیر ہی خیر ہے۔ تو اس فن کا موضوع اقوال نبی، افعال نبی اور رضائے نبوی ہے۔

غرض کتاب

اس کے پڑھنے کی غرض و غایت کیا ہے؟

رضائے خداوندی حاصل کرنا، آخرت کی کامیابی اور دنیا کی فلاح ہے۔ دارین کی فلاح اگر حاصل کرنی ہو تو فن حدیث کی طرف آدمی متوجہ ہو۔ یہ بالکل ایسی ہی صورت ہے جیسے ہم اور آپ اور دنیا کا کوئی بھی انسان

بغیر نبی کے تو سل کے خدا تک نہیں پہنچ سکتا۔

وساطت حدیث

اگر انبیاء علیہم السلام کا واسطہ پہنچ میں نہ ہو تو کوئی بھی خدا رسیدہ نہیں ہو سکتا۔ یہ انبیاء علیہم السلام ہی کا صدقہ ہے کہ پہنچ میں آکر بندے کو خدا سے جوڑ دیتے ہیں۔ تو انبیاء علیہم السلام ادھر بھی واسطہ، ادھر بھی واسطہ۔ ادھر مخلوق میں شامل، ادھر اللہ سے واصل۔ تو پہنچ میں جو بھی آجائے گا اسے اللہ سے واصل کر دیں گے۔ بغیر نبی کے واسطے کے کوئی بھی انسان خدا تک نہیں پہنچ سکتا۔

اسی طرح سب لوگوں کا علمی کلام قرآن سے نہیں جڑ سکتا۔ جب تک پہنچ میں کلام رسول صلی اللہ علیہ وسلم کا واسطہ نہ ہو۔ تو حدیث نبوی قرآن سے لیتی ہے، فقہاء کو دیتی ہے۔ اگر فقیہ کے کلام اور قرآن کریم کے پہنچ میں حدیث نہ ہو تو فقہاء کا کلام قرآن کریم سے نہیں جڑ سکتا جیسے افراد اللہ سے بغیر نبی کے واسطے نہیں جڑ سکتے ایسے ہی کلام الناس بھی بغیر کلام رسول کے واسطے کے کلام خودندی سے نہیں جڑ سکتا۔ تو حدیث پہنچ میں واسطہ ہے۔ قرآن سے لیتی ہے اور فقہاء کو دیتی ہے۔

بیان القرآن

اسی واسطے حدیث کو بیان قرآن کہا گیا ہے۔ ایک قرآن ہے اور ایک بیان قرآن ہے۔ قرآن کریم تو وہ کلمات اور الفاظ ہیں جو منزل من اللہ ہیں ان کے معنی بھی نبی کریم صلی اللہ علیہ وسلم کے قلب مبارک پر خود ہی اللہ تعالیٰ نے اتارے۔ تو قرآن لفظوں اور معنی کا مجموعہ ہے۔ لفظ بھی منزل من اللہ ہیں اور معنی بھی منزل من اللہ ہیں۔ یہ نہیں ہے کہ نبی کریم صلی اللہ علیہ وسلم نے اپنے فکر اور سوچ سے قرآن کے معانی متعین کئے ہوں کہ یہ مطلب ہو سکتا ہے۔ اس مطلب کو بھی اللہ ہی نے واضح کیا ہے۔ تو لفظ بھی اللہ کے ہیں، معنی بھی اللہ کے ہیں۔

چنانچہ ابتدا میں یہ تھا کہ جب وحی نازل ہوتی تو جلدی جلدی رٹنا شروع کر دیتے کہ کہیں بھول نہ جاؤں۔ تو حق تعالیٰ نے فرمایا کہ :

لَا تُحَرِّكْ بِهِ لِسَانَكَ لِتَعْجَلَ بِهِ

”آپ جلدی نہ کریں۔ آپ کو یہی تو ڈر ہے کہ آپ بھول نہ جائیں۔“

فرمایا :

إِنَّ عَلَيْنَا جَمْعَهُ وَقُرْآنَهُ

ہمارے ذمہ ہے کہ ہم آپ کے سینے میں جمع بھی کر دیں اور آپ کی زبان سے پڑھوا بھی دیں۔ اس کی فکر نہ کریں :

فَلَمَّا قَرَأْتَهُ فَاتَّبِعْ قُرْآنَهُ

جب ہم قرأت کریں۔ از خود یا بواسطہ ملک کے۔ آپ سنتے رہیں۔ ہمہ تن گوش ہو کر اسے جذب کر لیں۔ دھیان نہ کریں، نہ عقل لڑائیں نہ حواس کو دخل دیں۔ صرف جذب کریں۔ آگے اس کا جمع کرنا، پڑھوانا اور جمع کر دینا یہ ہمارے ذمہ ہے۔ تو الفاظ سے جمع کرنے کی اور زبان سے پڑھوا دینے کی گارنٹی حق تعالیٰ نے دی :

إِنَّ عَلَيْنَا جَمْعَهُ وَقُرْآنَهُ

اس کے بعد پھر فرماتے ہیں :

ثُمَّ إِنَّ عَلَيْنَا بَيَانَهُ

پھر ہمارے ہی ذمہ ہے اس کو کھول دینا بھی کہ اس کے معنی کیا ہیں؟ اس کا مطلب کیا ہے؟ اس کی مراد کیا ہے۔ تو نبی کریم صلی اللہ علیہ وسلم الفاظ میں بھی امین ہیں اور معنی میں بھی امین ہیں۔ پوری امانت کے ساتھ آپ نے اللہ کے کلمات بھی پہنچادیئے اور حق تعالیٰ کے کلام سے جو مرادات ہیں وہ بھی بندوں تک پہنچا دیں۔ تو آپ امین ہی امین ہیں۔

اہمیت فن حدیث

بہر حال قرآن کریم اور کلام فقہاء کے درمیان اگر اتصال کا واسطہ ہے تو وہ حدیث ہے۔ اگر حدیث نبیؐ میں نہ ہو تو کلام فقہاء کا حدیث سے کوئی جوڑ نہیں لگ سکتا۔ جیسا کہ بندوں اور خدا کے درمیان اگر انبیاء علیہم السلام کا واسطہ نہ ہو تو کوئی بندہ اپنے خدا سے مربوط نہیں ہو سکتا۔ اس واسطے اسلام میں فن حدیث کی اہمیت ہے۔ اور یہ دنیا میں اعلیٰ ترین اور اشرف ترین فن شمار کیا گیا ہے۔ تو اس فن میں اعلیٰ ترین کتاب یہ ہے جس کا نام بخاری ہے۔ جسے اللہ اور بندے کے درمیان امام بخاری نے حجت قرار دیا ہے۔ وہ آج شروع ہو رہی ہے۔

شروع میں اس میں چند مباحث ہیں۔ جو اکثر حضرات اساتذہ بیان کرتے ہیں۔

حمد و نعت سے ابتداء کرنے کی وجہ

پہلی بات تو یہ ہے کہ عام کتابوں کا طریقہ یہ ہے کہ کتابیں حمد و نعت سے شروع کی جاتی ہیں۔ خطبہ ماثورہ ہوتا ہے۔ الحمد لله نعمده ونسعينه الخ اسی میں حمد بھی ہوتی ہے نعت بھی ہوتی ہے۔ جناب نبی کریم صلی اللہ علیہ وسلم پر صلوة و سلام ہوتی ہے۔ امام بخاری نے یہ نہیں کیا بس بسم اللہ سے کتاب شروع کر دی۔ تو ایک عام شبہ اور اعتراض کیا جاتا ہے کہ امام بخاری نے عام مروجہ طریق کے خلاف کیوں کیا۔ لیکن حقیقت میں یہ کوئی اعتراض نہیں۔ اس لئے کہ سب سے پہلے یہ سوال کیا جائے گا کہ اس اعتراض کا منشاء کیا ہے۔ امام بخاری نے کسی حدیث یا نص خلاف ورزی کی ہے؟ بظاہر ایک رواج کی خلاف ورزی کر دی تو رواج کوئی حجت قاطعہ تو نہیں تھا کہ امام خواہ مخواہ اس کی پابندی کرتے؟ تو اصل منشاء کیا ہے؟

تو منشاء یہ ذکر کیا جاتا ہے کہ :

كل امر ذي بل لم يبدأ بسم الله تعالى فهو اقطع

جو مہتمم بالشان کام خدا کے نام سے شروع نہ کیا جائے وہ مقطوع البرکہ ہوتا ہے۔ یہ حجت تھی۔

لیکن چھ طریقوں سے یہ حدیث روایت کی گئی ہے اس کے کلمات مختلف ہیں ایک صیغہ كل امر ذي

بل لم يبدأ بسم الله تعالى فهو اقطع۔ دوسرا صیغہ یہ ہے كل امر ذي بل لم يبدأ بسم الله

الرحمن الرحيم فهو اقطع۔ تیسرا صیغہ یہ ہے كل امر ذي بل لم يبدأ بذكر الله تعالى

فهو اقطع اسی طرح سے اور بھی ہیں جو تقریباً چھ صیغے ہیں۔ تو سب میں قدر مشترک یہ نکلتا ہے کہ ”ذکر

اللہ" سے آغاز کیا جائے۔ اس میں بسم اللہ بھی آگئی، اسم اللہ بھی آگیا، ذکر اللہ بھی آگیا۔ ان کا قدر مشترک یہ ہے کہ اللہ کے ذکر سے آغاز ہو۔ تو مصنف نے بسم اللہ سے آغاز کر دیا۔ اس میں اعتراض کی کیا بات ہے۔ بسم اللہ بھی تو ذکر ہے اور اعلیٰ ترین ذکر ہے۔ پھر انہوں نے شبہ کیا کہ اگر لکھ دیتے تو کیا حرج تھا؟ تو سوال یہ ہے کہ نہ لکھتے تو کیا حرج تھا؟

حدیث میں یہ ہے کہ کل امر فی ہل لم یبدأ الخ کوئی مہتمم بالشان کام جس کو ذکر اللہ سے شروع نہ کیا جائے مقطوع البرکت ہے۔ تو اس حدیث میں لم یبدأ کا لفظ ہے لم یکتب کا لفظ تو نہیں ہے کہ کوئی امر ذی بال کے شروع میں اگر بسم اللہ نہ لکھی جائے وہ مقطوع البرکت ہوتا ہے لم یبدأ شروع نہ کیا جائے۔ اب خواہ زبان سے شروع کر دے، لکھ کر شروع کر دے، دل سے شروع کر دے۔ حدیث پر عمل ہو جائے گا۔ تو مصنف نے اگر نہیں لکھا تو حمد ثنا زبان سے کہہ دی ہوگی۔

ہر حدیث کی ابتداء میں اذکار عشرہ

اور میں تو یہ کہتا ہوں۔ کسی کتاب میں تو نہیں دیکھا مگر۔ بہر حال قواعد فن کے بھی خلاف نہیں۔ کہ امام بخاری کا طریق یہ ہے جو راویوں نے نقل کیا ہے کہ امام بخاری نے مکہ مکرمہ (زادہا اللہ شرفاً و کرامتاً) میں سولہ برس گزارے ہیں اور وہیں بخاری کی تکمیل فرمائی ہے۔ اس دوران میں اور بھی سفر ہوئے مگر مستقر مکہ مکرمہ رہا یہاں بیٹھ کر بخاری کی تکمیل کی ہے اور تکمیل بھی اس طرح سے کی ہے۔ کہ ہر حدیث لکھنے سے پہلے غسل کرتے۔ پھر دو رکعت نفل پڑھتے۔ جب انشراح تام ہو جاتا تب حدیث نقل کرتے۔ تو ہر حدیث کو نماز اور غسل سے شروع کیا ہے۔ اور نماز اذکار عشرہ کا مجموعہ ہے۔ نماز کے اندر بسم اللہ بھی ہے، اعوذ باللہ بھی ہے، نبی کریم صلی اللہ علیہ وسلم پر صلوة و سلام بھی ہے، تکبیر بھی ہے، تمہید بھی ہے، تسبیح بھی ہے، تہلیل بھی ہے جو اذکار عشرہ کہلاتے ہیں اور دین میں معروف ہیں۔ وہ سارے اذکار جمع کئے، طاعت و عبادت کی ساری ہیئتیں جمع کیں۔ تو میں کہتا ہوں کہ آپ۔۔۔ یہ کہتے ہیں کہ امام بخاری نے ذکر سے ابتداء نہیں کی۔ میں کہتا ہوں کہ بخاری نے ایک ایک حدیث میں نماز اور اذکار عشرہ سے ابتداء کی ہے۔ اس سے زیادہ اور آپ امام بخاری سے کیا چاہتے ہیں؟ اگر کتاب میں اذکار عشرہ نہیں لکھے۔ تو ہر حدیث کی ابتداء میں اذکار عشرہ کئے ہیں۔ اس کے بغیر حدیث نہیں لکھی۔ لم یکتب کا لفظ تو ہے نہیں لم یبدأ کا لفظ ہے اور بدایت اس طرح سے کی کہ ایک ایک حدیث کے لکھنے سے پہلے نماز پڑھ لی۔ ہر نماز میں سارے اذکار ادا کئے تو آپ کہتے ہیں کہ امام بخاری نے ذکر سے شروع نہیں کیا میں کہتا ہوں کہ ہر حدیث کو اذکار عشرہ سے شروع کیا ہے۔ اس کی کوئی نظیر بتلائے۔ یہ کیا اعتراض کی بات ہوئی۔؟ غرض اس میں مصنف پر کوئی شبہ نہیں پڑتا۔

ابتداء کتاب میں اتباع سنت کا اہتمام

اب آگے اگر کوئی یہ سوال کرے کہ اذکار میں بسم اللہ بھی داخل ہے، الحمد للہ بھی داخل ہے تو بسم اللہ ہی کی کیوں تخصیص کی؟ الحمد للہ نعمہ کیوں نہ لکھ دیا۔؟ اس قسم کے سوالات طالب علمانہ ہوتے ہیں کہ لکھا کیوں نہیں؟ فقط بسم اللہ ہی کیوں لکھی؟ تو میں کہتا ہوں کہ اس میں بھی امام بخاری نے اتباع سنت کیا ہے۔ اس لئے کہ نبی کریم صلی اللہ

علیہ وسلم کی عادت شریفہ یہ تھی کہ جب آپ منبر پر وعظ اور خطاب فرماتے تو پورا خطبہ ماثورہ پڑھتے۔ الحمد للہ نحمدہ ونستعینہ ونستغفرہ الخ اور جب سلاطین کو دعوت اسلام کا فرمان بھیجتے تو اس میں فقط بسم اللہ ہوتی تھی اس کے بعد من محمد بن عبد اللہ ورسولہ الی فلان الی فلان۔۔۔ تو عادت کریمہ یہ تھی کہ خطبات اور مواعظ کے شروع میں آپ صلی اللہ علیہ وسلم پورا خطبہ ماثورہ پڑھتے اور فرامین لکھتے تو فقط بسم اللہ پر اکتفاء فرماتے۔۔۔ تو امام نے دیکھا کہ حدیثیں فی الحقیقت فرامین ہیں جو امت کے نام بھیجے گئے ہیں۔ تو بسم اللہ الرحمن الرحیم سے ابتداء کی۔

ترجمۃ الباب اور حدیث میں مناسبت

اب یہاں ایک سوال پیدا ہوتا ہے۔۔۔ وہ یہ کہ باب رکھا کیف کلان بدأ الوحی وحی کا آغاز کیسے ہوا۔۔۔ اور حدیث لائے انما الاعمال بالنیات۔۔۔ دوسری حدیث میں جس میں وحی کی کیفیت ذکر کی گئی ہے کہ آپ صلی اللہ علیہ وسلم نے فرمایا کہ وحی اس طرح سے میرے اوپر آتی ہے جاتنی مثل صلصلة الجرس جیسے گھنٹہ بجانے کے بعد جو گونج پیدا ہوتی ہے بس اس قسم کی آواز سنتا ہوں اس میں سے پھر حروف متمیز ہوتے ہیں۔ اور الگ الگ ہوتے ہیں۔ تو اگر بدأ الوحی کا باب رکھا تھا تو اگلی حدیث لانی چاہئے تھی یہ نیچ میں انما الاعمال بالنیات کا کیا ذکر۔۔۔ تو ترجمۃ الباب میں اور حدیث میں کوئی مناسبت قائم نہیں ہوتی یہ ایک سوال کیا جاتا ہے۔۔۔ حالانکہ مصنف کا طریق یہ ہے کہ ترجمۃ الباب وہ رکھتے ہیں جو بعد میں حدیث لاتے ہیں۔ تو حدیث میں اور ترجمۃ الباب میں کامل مناسبت ہوتی ہے۔ یہاں بظاہر کوئی مناسبت نہیں معلوم ہوتی۔ کہاں بدأ الوحی اور کہاں انما الاعمال بالنیات کہ عمل نیت سے ہوتا ہے۔

لیکن اگر غور کیا جائے تو کامل مناسبت ہے۔ اس واسطے کہ نبی صلی اللہ علیہ وسلم کے قلب مبارک پر جب وحی آتی ہے۔ تو نبی کے قلب میں پہلا جذبہ یہ پیدا ہوتا ہے کہ جتنا جلد ہو سکے اسے امت تک پہنچاؤں یہی تو نیت تھی۔۔۔ نبی صلی اللہ علیہ وسلم کی نیت یہ ہوتی ہے کہ اس وحی کا تحمل بھی کروں اور امت کے لئے اس وحی کی ادائیگی بھی کروں۔ نزول وحی کے وقت انبیاء علیہم السلام کی یہی دو نیتیں ہوتی ہیں، معلوم ہوتا ہے کہ وحی کے نزول کے وقت سب سے پہلی چیز جو قلب نبوت میں آتی ہے وہ نیت ہے یا وحی کا انجذاب ہے۔ تو بدأ الوحی کو انما الاعمال بالنیات سے کامل مناسبت ہوتی کہ حضور صلی اللہ علیہ وسلم کے قلب مبارک میں وحی کے اترنے کے وقت یہ نیت تھی کہ میں اسے جذب کروں۔ یہی وجہ ہے کہ آپ صلی اللہ علیہ وسلم رٹنے لگتے تھے جس سے حق تعالیٰ نے روک دیا کہ :

لَا تُعْرَضُ بِهٖ لِسَانَکَ لِتَعْجَلَ بِهٖ

”آپ صلی اللہ علیہ وسلم جلدی نہ کریں۔ ہم آپ کے قلب مبارک میں جمع کر دیں گے۔“

تو قلب مبارک میں پہلی نیت تو یہ آئی کہ میں اس وحی کو اپنے اندر جذب کر لوں اور ایسا یاد رکھوں کہ بھول نہ سکوں۔۔۔ تو سب سے پہلی نیت نبی کے قلب میں یہ آتی ہے کہ اس کا تحمل کر لوں اور اسے جذب کر لوں، اسے جزء نفس کر لوں۔۔۔ اس کے بعد دوسری نیت یہ ہوتی ہے کہ اسے مخلوق کی طرف پہنچاؤں اور اس امانت کو ادا کروں۔ تو معلوم ہوتا ہے کہ وحی کو نیت سے کامل مناسبت ہے۔ اس واسطے اگر بدأ الوحی کے نیچے انما الاعمال بالنیات لائے تو کامل مناسبت پیدا ہو گئی کہ یہی حدیث لانی چاہئے۔ تو پوری مناسبت ہے۔ یہ کوئی شبہ و اعتراض کی بات نہیں۔

کیف کان بدأ الوحي-

”وحی کی ابتداء کس طرح سے ہوئی؟“

کس طرح سے وحی آئی؟ یہ تو اللہ کا فعل ہے کہ کس طرح سے وحی بھیجی؟ نبی کا فعل یہ ہے کہ جب وحی آئی تو نبی نے کیا نیت کی۔۔۔؟ یہ کہ اس کا تحمل بھی کروں اور ادائیگی بھی کروں۔ تو نیت اور وحی میں کامل مناسبت ہے۔

مثلاً آپ کے سامنے اگر وحی قرآنی پیش کی جائے یا وحی حدیث ہی پیش کی جائے تو سب سے پہلے آپ کے دل میں نیت ہی تو آتی ہے کہ اسے مان لوں۔ ماننے کے بعد یہ نیت آتی ہے کہ اس پر عمل بھی کروں، اس کے برکات اور فوائد بھی حاصل کروں۔ تو وحی کو نیت سے اتنی مناسبت ہے کہ درجہ اول میں وحی ہے اور درجہ دوم میں نیت ہے۔ بالکل مطابقت ہے۔

امام کا تفقہ

تو امام بخاری نے کیف کان بدأ الوحي کا باب رکھ کر پھر حدیث انما الاعمال بالنیات کا ذکر کیا اس سے کمال مناسبت ظاہر ہوتی ہے کہ وحی نمبر اول ہے اور نیت نمبر دوم ہے۔ تو ان میں کامل تطبیق ہے۔ اس واسطے بدأ الوحي کے تحت میں حدیث مذکور کا آنا برنخل اور بہت موزوں ثابت ہوا۔ اس سے گویا امام بخاری کے تفقہ کا اندازہ ہوتا ہے۔ تو امام بخاری فقط محدث ہی نہیں تھے بلکہ فقیہ بھی تھے۔ فقط روایت ہی سامنے نہیں آتی تھی بلکہ درایت بھی سامنے تھی۔ حدیث کے الفاظ ہی سامنے نہیں تھے بلکہ حدیث کے معانی اور حدیث کے حقائق اور معارف بھی ان کے قلب میں موجود تھے۔ تو امام بخاری روایت اور درایت دونوں کے جامع ہیں۔ اسی واسطے علماء لکھتے ہیں کہ فقہ البخاری فی تراجمہ۔ امام بخاری کا فقہ اگر دیکھنا ہو تو ان تراجم کو دیکھو جو باب رکھتے ہیں مثلاً یہی باب کیف کان بدأ الوحي، باب الایمان، باب الصلوٰۃ وغیرہ۔ اور ان کے نیچے روایتیں لاتے ہیں۔ تو امام بخاری کا اگر فقہ دیکھنا ہو تو ابواب و تراجم کو دیکھ لو۔ اس سے تفقہ معلوم ہوگا۔

درجہ اجتهاد

یہی وجہ ہے کہ امام بخاری اجتهاد کا درجہ رکھتے ہیں۔ ویسے معروف تو یہ ہے کہ وہ شافعی ہیں اور اکثر اعمال میں ہیں بھی شافعی۔ لیکن احادیث میں جب غور کیا جاتا ہے اور ان کی رائے معلوم ہوتی ہے تو بعض راویوں میں فقہ حنفی کو ترجیح دیتے ہیں اور بعض میں امام شافعی کی فقہ کو اور بعض میں امام مالک کی فقہ کو۔ مختلف مذاہب کی ترجیحات ذکر کرتے ہیں جس سے معلوم ہوتا ہے کہ خود صاحب اجتهاد ہیں۔ خود مستقل ان کی ایک رائے ہے۔ تو محض مقلد ہی نہیں بلکہ مجتہد بھی ہیں۔ جس درجہ کا بھی اجتهاد ہو مگر اجتهاد ہے۔ تو ان کا تفقہ تراجم و ابواب کو دیکھنے سے معلوم ہوتا ہے تو میں کہتا ہوں کہ باب کیف کان بدأ الوحي یہ ترجمہ ہے اور اس کے نیچے انما الاعمال بالنیات کی حدیث لائے اس سے تفقہ کا اندازہ ہوتا ہے کہ وحی اور نیت کی کیسی تطبیق ان کے قلب مبارک میں آئی کہ وہی حدیث ذکر کی جو بدأ الوحي کے ساتھ زیادہ مناسب تھی۔ بہر حال امام بخاری نے اگر بسم اللہ سے آغاز کیا تو اتباع سنت کیا۔ ابتداء میں بدأ الوحي کا ذکر لائے تو مادہ شریعت کا ذکر کیا جس کا مقام اولیت کا ہے پھر بدأ الوحي کے ساتھ انما الاعمال بالنیات کو لائے اس سے

تفقد معلوم ہوتا ہے کہ وحی کو نیت سے کتنی کامل مناسبت ہے۔

تشریح حدیث

اس کے بعد حدیث نقل کی :

انما الاعمال بالنیات وانما لامرء ما نوى فمن كانت هجرته الى الله ورسوله
فهجرته الى الله ورسوله ومن كانت هجرته الى دنيا يصيبها او امرأة
بتزوجها فهجرته الى ما هاجر اليه۔

اصل کلی

اس حدیث کے تین جز ہیں۔ سب سے پہلا جز انما الاعمال بالنیات ہے۔ یہ ایک اصلی کلی ہے جس میں کسی عمل کی طرف اشارہ نہیں۔ حاصل اس کا یہ ہے کہ عمل نیت سے ہے۔ نیت اچھی عمل اچھا۔ نیت بری عمل برا۔ عمل نیت کے تابع ہے۔ بعض نے کہا ہے کہ :

انما ثواب الاعمال بالنیات

عمل پر جو ثواب ملتا ہے وہ نیت ہی سے ملتا ہے اور بعض نے کہا :

انما صیحة الاعمال بالنیات

جب تک نیت نہ ہو عمل صحیح نہیں ہوتا۔

ہر ایک چیز پر اعتراض پڑتا ہے اس واسطے کہ شریعت کے بعض اعمال ایسے ہیں کہ نیت نہ ہو تب بھی شریعت معتبر مان لیتی ہے ایک شخص جنسی ہے بلا نیت کے دریا میں کود گیا۔ شریعت نے اس عمل کو معقول سمجھا۔ وہ پاک ہو گیا۔ نماز ادا کر سکے گا یا ایک شخص نے وضو کیا، نیت کچھ نہیں کی۔ لیکن اس کا وضو مفتاح صلوٰۃ بن جائے گا۔ شریعت اس کو معتبر مانے گی۔ تو یہ کہنا کہ انما صیحة الاعمال بالنیات عمل نیت کے بغیر صحیح نہیں ہوتا، یہ چلنے والا اصول نہیں ہے بہت سے اعمال ایسے ہیں جو صحیح ہو جاتے ہیں اور شریعت میں معتبر ہو جاتے ہیں حالانکہ نیت نہیں ہوتی۔

البتہ یہ ضرور ہے کہ عمل کا ثواب اس وقت تک نہیں ملتا جب تک کہ نیت نہ ہو۔ اگر بلا نیت کے وضو ہو تو مفتاح صلوٰۃ بن جائے گا۔ مگر اجر نہیں ملے گا جب تک تقرب نہ ہو۔ نماز اس درجہ میں صحیح ہے۔

اور اس سے بھی زیادہ عام یہ ہے کہ جیسی نیت ویسا عمل، نیت اچھی تو عمل اچھا، نیت بری تو عمل برا۔ تو وجود الاعمال یا صیحة الاعمال تو صحیح نہیں ہوگا۔ البتہ ثواب الاعمال اس درجہ میں صحیح

ہو گا یا پھر اعتبار کا لفظ (مقدر مانا جائے) کہ انما تعتبر الاعمال بالنیات۔ عمل کا اعتبار نیت سے ہے

جیسی نیت ویسا عمل۔ بہر حال سب معنی محدثین نے ذکر کئے ہیں۔ تو پہلا جملہ انما الاعمال بالنیات یہ

ایک اصلی کلی ہے۔ اس میں کسی عمل کا ذکر نہیں۔ جو بھی عمل ہو وہ انما الاعمال بالنیات کے نیچے آجائے

گا، تو ایک اصلی کلی ذکر فرمایا۔

انتفاع نیت

اس کے بعد دوسرا جملہ وانما لامرء مانوی ہے جیسی نیت کرے گا وہی صلہ ملے گا۔ یہ دراصل ایک سوال کا جواب ہے۔ کیونکہ جب آپ نے نیت کی تو سوال یہ پیدا ہوا کہ اس نیت پر کوئی فائدہ بھی مرتب ہو گا یا خالی نیت ہی کرائی ہے۔ کوئی ثمرہ مرتب ہو گا یا نہیں؟ یا قلب کا ایک تخیل ہے کہ ہم نے نیت کر لی۔ تو دوسرے جملے میں اس کا جواب دیا کہ نہیں، اس کا انتفاع بھی ہو گا۔ اگر نیت اچھی ہے تو عند اللہ عمل معتبر ہے۔ اس پر اجر و ثواب مرتب ہو گا اور جیسی نیت کی وہی اس کو ملے گا۔ اگر اللہ و رسول کی قربت کی نیت کی ہے تو تقرب مل جائے گا۔ اگر دنیوی مصالح کی نیت کی ہے تو وہ مصلحت مرتب ہو جائے گی۔ مگر نیت رائیگاں نہیں جائے گی۔ ضرور اس پر ثمرات مرتب ہوتے ہیں۔

ابتداء و ظہور عمل

اسی واسطے شرعی طور پر فرمایا گیا کہ :

نیتہ المرء خیر من عملہ

”آدمی کی نیت اس کے عمل سے بہتر ہے۔“

یعنی عمل کا آغاز نیت سے ہوتا ہے۔ سب سے پہلے دل عمل کرتا ہے جو نیت ہے۔ اس کے بعد ہاتھ پیر عمل کرتے ہیں۔ وہ ہیئت عمل ہے۔ تو سب سے اول عمل کی ابتداء قلب سے ہوتی ہے اور وہ نیت کی صورت میں ہے۔ تو جس نے عمل کی نیت کر لی گویا اس نے اپنے دل سے عمل کر لیا۔ عمل کا ظہور نہیں ہوا وہ ہاتھ پیر سے ہو گا۔ مگر اس پر بھی نفع مرتب ہوتا ہے۔ حدیث میں ارشاد فرمایا گیا ہے کہ ایک شخص نے نیت کی کہ فلاں نیک کام کروں۔ ابھی کیا نہیں۔ تو فرشتہ لکھ دیتا ہے کہ ایک نیکی کر لی۔ اس پر آخرت میں ثواب مرتب ہو گا۔ تو مطلق نیت پر بھی ثواب مرتب ہوتا ہے۔ اگر بدی کی نیت کی تو قیاس کا تقاضا یہ تھا کہ ایک بدی لکھ دیتے مگر نہیں لکھی جاتی۔ اگر نیت بدل گئی کہ اس بدی کو نہیں کروں گا تو اس رگ جانے پر ایک نیکی لکھ دیتے ہیں کہ یہ بھی ایک حسنہ اور نیکی ہے۔ یہ قلب ہی قلب سے معاملہ چل رہا ہے۔ اور نیت پر ثمرات مرتب ہو رہے ہیں۔ تو پہلا جملہ ثواب و عذاب سے قطع نظر محض ایک اصول تھا کہ جیسی نیت ویسا عمل دوسرے جملے میں انتفاع کی طرف اشارہ ہے کہ یہ رائیگاں نہیں بلکہ جیسی نیت ہوگی ویسے ثمرات مرتب ہوں گے وانما لامرء مانوی جیسی نیت کرے گا وہ آگے آجائے گی۔ دنیا کی نیت کرے گا دنیا آجائے گی۔ آخرت کی نیت کرے گا آخرت آجائے گی۔

ثمرات نیت

جن کے واقعہ میں یہ حدیث ارشاد فرمائی گئی ___ یعنی حدیث کا شان نزول وہ صحابی ہیں جنہوں نے اس نیت سے مدینہ ہجرت کی تھی کہ فلاں عورت مالدار ہے، ام قیس اس کا نام ہے، اس سے نکاح بھی کہیں گے، دولت مند ہے کوئی مال بھی حاصل ہو گا ___ یہ نیت کی اور ہجرت کی ___ اس پر ارشاد فرمایا گیا :

انما الاعمال بالنیات وانما لامرء مانوی

”جو نیت کی ہے وہ ملے گا۔ اگر عورت کی نیت کی ہے وہ مل جائے گی۔“

مگر خدا نہیں ملے گا۔ اگر خدا کی نیت کی ہے تو خدا ملے گا۔ جیسی نیت ویسا ثمرہ ___ تو دوسرے جملہ میں

شمرہ بتلایا گیا ہے کہ یہ نیت رائیگاں نہیں جاتی بلکہ اس سے انتفاع ہوتا ہے۔ دنیا اور آخرت کا اس سے آدمی نفع اٹھاتا ہے۔

واقعہ جزئی

چنانچہ اس صحابی کا لقب ہی ”مہاجر ام قیس“ مشہور ہو گیا کہ یہ ام قیس کے مہاجر تھے جو مدینے گئے اور عورت کی نیت کی۔ بعد میں نیت درست کی ہوگی، توبہ کی ہوگی۔
غرض پہلا جملہ اصل کلی ہے دوسرا جملہ اس اصل سے انتفاع کا بیان ہے کہ آدمی نیت سے منتفع ہوگا۔
جیسی نیت کی ہوگی ویسے ثمرات سامنے آئیں گے۔
اور تیسرا جملہ ایک جزوی مثال کا ہے۔

فمن كانت هجرته الى الله ورسوله فهجرته الى الله ورسوله ومن كانت
هجرته الى دنيا بصبها او الى امرأة بتزوجها فهجرته الى ما هاجر اليه۔

تو پہلے جملے میں اصول بیان کیا گیا دوسرے جملہ میں انتفاع بیان کیا گیا اور تیسرے جملے میں جزوی مثال بیان کی گئی۔

جامعیت حدیث

اور ظاہریات ہے کہ یہی تین درجے ہیں کہ جن سے ایک دعویٰ منضبط اور مرتب ہوتا ہے کہ پہلے دعویٰ کرو، پھر اس کی غرض و غایت بیان کرو۔ پھر اس کی ایک حسی مثال بیان کرو۔ تو دعویٰ منضبط اور ثابت ہو جاتا ہے۔
تو یہ حدیث جامع ترین حدیث ہے اور جوامع الکلم میں سے ہے۔ جس کا حضور صلی اللہ علیہ وسلم نے ارشاد فرمایا کہ چھ چیزیں مجھے عطا کی ہیں جو پچھلے انبیاء کو نہیں دی گئیں۔ ان میں سے ایک یہ ہے اوقات جوامع الکلم مجھے جامع جملے دیئے گئے ہیں کہ چھوٹا جملہ بولتا ہوں اور علوم کے دریا اس کے اندر کھپے ہوئے ہوتے ہیں اور ہزار ہا مسائل اس سے نکل آتے ہیں۔

تو یہ حدیث جوامع الکلم میں سے ہے کہ تین جملے ہیں اور تینوں میں تین علوم ہیں اور الگ الگ تین فوائد ہیں۔ ایک اصل کلی، ایک انتفاعی کلیہ اور ایک مثال جزوی۔ غرض یہ حدیث جامع ترین حدیث ہے جس کو حضرت عمر بن الخطاب رضی اللہ تعالیٰ عنہ نے منبر پر کھڑے ہو کر ارشاد فرمایا تھا۔

غور کیا جائے تو اس ایک حدیث پر عمل ہو تو آدمی کامیاب ہے۔ ہر چیز میں نیت کر لیا کریں۔ تو دنیا بھی دین بنتی چلی جائے گی۔ لباس پہنتے ہوئے اگر یہ نیت کر لیں کہ حکم خداوندی کی تعمیل کر رہا ہوں، بدن چھپانا واجب ہے، اب یہ عبادت بن گیا۔ اس پر اجر و ثواب مرتب ہو گا۔ کھانا کھاتے ہوئے نیت کر۔ کہ تقویٰ علی العبادت کے لئے کھا رہا ہوں کہ فوت پیدا ہو تو اللہ کو یاد کروں، پھر یہ سارا کھانا عبادت میں داخل ہو جائے گا۔ گھر میں داخل ہوتے ہوئے یہ نیت کرے کہ اتباع سنت یہ ہے کہ گھر میں سلام اور اللہ کے نام سے داخل ہو تو میں اتباع سنت کر رہا ہوں یہ گھر میں داخل ہونا عبادت بن جائے گا۔ تو پوری دنیا کو دین بنا لینا یہ نیت سے ممکن ہے۔ بری نیت ہو تو عبادت بھی بری کی اور اعلیٰ نیت ہو تو عبادت بھی عبادت بن جاتی ہے۔ یہ حدیث جوامع الکلم میں سے بھی ہے۔ اور دین کا نچوڑ، اس میں گویا بیان کر دیا ہے کہ دین کا آغاز نیت ہی سے ہوتا ہے۔

آدمی جب اسلام قبول کرتا ہے تو اس کی نیت یہی تو ہوتی ہے کہ خدا کے دین میں داخل ہو جاؤں۔ تو نیت

سے دین کا آغاز ہوا۔ آگے عمل کا درجہ اب باقی ہے۔ یہ جوامع الکلم میں سے بھی ہے اور یہ حدیث دین کا اصل الاصول بھی ہے۔ اس وجہ سے اس کو امام بخاری ابتداءً لائے۔

ضروری تنبیہ

دوسرے یہ بھی ایک فائدہ ہے کہ امام طلباء کے لئے گویا اشارہ کر رہے ہیں کہ جو بخاری پڑھنے کے لئے بیٹھے ہیں وہ سب ابھی سے اپنی نیت درست کر لیں کہ بخاری کیوں پڑھ رہے ہو۔ اگر نیت صحیح ہے تو اخیر تک یہ دین بننا چلا جائے گا۔ اگر نیت غلط کی ہے مثلاً کوئی اس لئے بخاری پڑھ رہا ہے کہ میں محدث کہلاؤں تو شہرت طلبی مقصود ہوئی، خدا طلبی مقصود نہ ہوئی۔ اگر کوئی اس لئے پڑھ رہا ہے کہ اس کے ذریعے سے دنیا کماؤں تو دنیا حاصل ہوگی آخرت نہیں ملے گی۔ اس واسطے امام نے گویا ابتداءً اس کو روایت کر کے طالبان علم کے لئے تنبیہ کی ہے کہ سب سے پہلے اپنی نیت درست کر لو کہ کیوں بخاری پڑھ رہے ہو؟ تمہاری غرض و غایت کیا ہے؟ جیسی اخیر تک نیت کرو گے، وہی ثمرات مرتب ہوتے چلے جائیں گے۔ تو جوامع الکلم میں سے بھی ہے، دین کی اساس بھی ہے اور ایک مختصر نصیحت جو پورے انسانوں کے دین کے لئے ہے اور جامع بھی ہے۔ اس واسطے امام بخاری کا تقویٰ اور زہد اور اس کے ساتھ ذکاوت اور فطانت کی داد دینی پڑتی ہے کہ کیسے عجیب طریق پر مصنف نے اپنی کتاب کا آغاز کیا۔ تو یہ چند جملے میں نے عرض کر دیے۔ طالب علموں کے سامنے تو یہ جملے دس منٹ میں ادا ہو سکتے تھے۔ مگر چونکہ دوسرا مجمع بھی تھا اس واسطے قدرے تفصیل بھی کی۔ ورنہ درس کا یہ طریقہ نہیں ہوتا۔ درس میں تو مختصر اور مجمل الفاظ ادا کر دئے جاتے ہیں۔ وہ دس منٹ کے بات تھی۔ مگر جیسے مخاطب ہوں گے تو تھوڑی سی تفصیل کرنی پڑی۔

بہر حال اس تفصیل میں بھی کچھ فنی چیزیں آگئیں، کچھ احادیث آگئیں۔ کچھ امام کی عظمت و جلالت شان آگئی، کچھ کتاب کی عظمت و جلالت شان آگئی اور کچھ آغاز کتاب کی برکت کا بھی ذکر آگیا۔ تو یہ سب چیزیں جمع ہو گئیں۔

دعا

اب آئیے سب حضرات مل کر کے دعا کریں اللہ تعالیٰ اس مدرسے کو تادیر قائم رکھے۔ جس کے ذریعے سے دین پھیل رہا ہے۔ اور حجاز مقدس میں علم کا چرچا ہے اور جو بھی طلباء داخل ہوں وہ اپنے علوم سے منتفع ہوں۔ حق تعالیٰ انہیں باکمال بنا کر وہاں تک پہنچائے۔ جیسا کہ اب تک اس دارالعلوم ”مدرسہ صولتہ“ سے بہت سے علماء اور فضلاء نکل چکے ہیں اور انہوں نے دین کے بڑے بڑے کام کئے ہیں۔

اللهم ربنا تقبل منا انک انت السميع العليم

اللهم انا نستلک علما نافعاً وعملاً صالحاً ورزقاً واسعاً وشفاءً من کل داء

اللهم ربنا اتنا من لدنک رحمةً وھیتی لنا من امرنا وهدا۔

ربنا اتنا فی الدنیا حسنةً وفی الآخرة حسنةً وقلنا عذاب النار وادخلنا الجنة

مع الابرار بالعزیز باغفار۔

برحمتک یا ارحم الراحمین۔

❖❖❖❖❖❖❖❖❖❖

افادات بخاری نمبر ۱

”دنیا میں انسان ایمان کا مکلف تھا۔ پھر اسلام کا، پھر اعمال کا، پھر معاملات کا، ساری چیزیں انجام دیں تو سوال یہ ہے کہ بھائی اس کا ثمرہ کیا نکلے گا؟ اس کا نتیجہ کیا ہے؟ ہمیں کوئی اجر ملے گا کوئی صلہ ملے گا؟ کوئی مقبولیت پیدا ہوگی؟ تو اس حدیث پر لا کر ختم کیا کہ تسبیح و تہلیل پر کیا ثمرات مرتب ہوتے ہیں۔ اور بندہ کہاں سے کہاں پہنچ جاتا ہے۔ تو دنیا سے ابتدا کی اور آخرت پر لا کر ختم کیا۔ یہ ایک عجیب و غریب صنعت ہو گئی کہ آغاز میں اللہ کا نام اور انتہا میں قیامت اور یوم حشر اس کے ثمرات اور بیچ میں سارا معاملہ اسلام اور ساری زندگی کا بیان ہے۔“

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِأَذْنِهِ وَبِسَرَجٍ مُنِيرٍ أَمَا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ

رابطہ بین الأبواب

یہ بخاری کی آخری حدیث ہے۔ جس پر امام ہمام نے اپنی کتاب کو ختم کیا۔ پہلے تو امام کی اس صنعت پر غور کیا جائے۔ کہ ابتداء بھی عجیب انداز سے فرمائی اور انتہا بھی عجیب انداز سے کی۔ محدثین کرام کا طریق یہ ہے کہ اگر کسی نے جامع لکھی تو ”کتاب الایمان“ سے ابتدا کرتے ہیں اور اس کے بعد دوسرے ابواب لاتے ہیں۔ اور اگر سنن کی کتاب ہے، تو عموماً ابتدا ”کتاب الطہارت“ سے کی جاتی ہے اور پھر نماز، زکوٰۃ اور حج وغیرہ کے ابواب لاتے ہیں۔ تو سنن کا بھی ایک طریقہ ہے۔ اور جو جامع کا بھی ایک طریقہ ہے۔

وحی سے ابتدا کی وجہ

لیکن مصنف نے ”کتاب الایمان“ سے ابتدا کرنے کے بجائے، باب بدء الوحی سے کی ہے کہ وحی

کی ابتدا جناب نبی کریم صلی اللہ علیہ وسلم پر کس طرح ہوئی۔ اس کی وجہ یہ ہے کہ جتنے دین کے ابواب ہیں ان کا مادہ درحقیقت وحی ہے۔ وحی مادہ شریعت ہے۔ اور اس مادہ کی بھی شاخیں ہیں۔ کوئی شاخ کتاب الایمان ہے کوئی شاخ کتاب الصلوٰۃ ہے۔ اور کوئی شاخ کتاب الزکوٰۃ ہے۔ تو ان سب میں وحی جلوہ گر ہے۔ قدر مشترک وحی ہے اور اس کی شاخیں مختلف ہیں۔ وہی وحی کبھی نماز کی صورت میں نمایاں ہوئی اور وہی وحی کبھی حج کی صورت میں نمایاں ہوئی۔ اور وہی وحی کبھی دوسرے ابواب کی صورت میں ”ظہور پذیر ہوئی“ تو مادہ شریعت کا وحی خداوندی ہے۔ اس لئے مصنف نے ابتدا مادہ شریعت کو ذکر کیا اس کے بعد پھر اس کی شاخوں کو ذکر کیا ”اور ظاہریات ہے کہ مادہ کا وجود شکل پر مقدم ہوتا ہے۔“

بنیاد عمل ایمان ہے

تو سب سے پہلے کتاب الایمان کو لاتے ہیں۔ اس لئے کہ تمام اعمال کی مقبولیت کا دار و مدار ایمان پر ہے۔ ایمان نہ ہو تو کوئی عمل مقبول نہیں ہو سکتا۔ گویا ایمان تمام علوم کا مدار علیہ اور موقوف علیہ تھا۔ اس لئے پہلے کتاب الایمان لائے اب آدمی کو ایمان حاصل ہو گیا اعتقاد حاصل ہو گیا۔ حق تعالیٰ کی یکتائی پر نبی اکرم صلی اللہ علیہ وسلم کی حقانیت پر تو سب چیزوں پر یقین ہو گیا۔

ضرورت علم

لیکن یقین کے بعد علم کی ضرورت پڑتی ہے کہ اس یقینی چیز کو ہم کس طرح سے انجام دیں۔ ظاہر ہے کہ اس کے لئے علم کی ضرورت ہے۔ جہالت سے کوئی چیز انجام نہیں دی جاسکتی۔ تو کتاب الایمان کے بعد کتاب العلم لائے ہیں تاکہ علم کی عظمت اور علم کی نوعیت واضح ہو جائے۔ گویا اب آدمی میں ایمان بھی ہے اور علم بھی حاصل ہو گیا۔

مقصد تخلیق

اس کے بعد میں پھر عبادات شروع کئے ہیں جو انسان کی پیدائش کا اصل مقصد ہے وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ تو مقصد اصلی یہ ہے کہ انسان عبادت کرے۔ عبادت کے معنی ہیں کہ بندے کا رابطہ اللہ سے اور عبد کا معبود سے رابطہ کیا ہے؟ اس رابطے اور جوڑ کو عبادت کہتے ہیں۔ کہ جس سے قربت حق حاصل کر سکے اور حق تعالیٰ سے تقرب پیدا کر سکے۔

عبادات کے بعد معاملات

جب بندے اور خدا کا رشتہ جڑ گیا۔ اس کے بعد بندوں سے بندوں کا کیا واسطہ ہے۔ تو معاملات ”کے ابواب“ لائے جس میں نکاح بھی ہے، جس میں بیع و شراء بھی ہے، ہبہ اور میراث بھی ہے، اوقاف بھی ہیں یہ تمام معاملات لائے ان تمام کو جب بیان کر لیا۔ اس کے بعد میں ان تمام چیزوں کو فتنوں سے بچانے کی کیا صورت ہے؟ ساری معلومات حاصل ہیں۔ سارے ابواب سامنے ہیں مگر فتنہ اتنا ہے ان پر عمل کرنا مشکل

ضرورت جہاد

تو پھر کتاب المغازی لائے اس کے ذریعے جہاد فی سبیل اللہ ہے تاکہ دین کو فتنوں سے محفوظ رکھا جائے اور فتنہ مرتفع ہو۔ پھر اس کے بعد جب جہاد بھی آگیا تو ان مجاہدین کی نوعیت کیا ہونی چاہئے؟ تو حضرات صحابہ کرام رضی اللہ عنہم کے احوال انبیاء علیہم السلام کی سیرتیں ذکر کریں کہ اصل مجاہد یہ حضرات تھے ان کی پیروی میں دوسرے جہاد کریں گے۔

طریق عمل

لیکن طریق عمل کیا ہوگا؟ جس سے علم پر عمل کرے 'ظاہر ہے کہ وہ طریقہ نبی کریم صلی اللہ علیہ وسلم کا اسوۂ حسنہ ہے۔ اس لئے اس کے بعد باب اتباع السنۃ لاتے ہیں کہ سنت کی پیروی ہوگی تب اس پر عمل ہوگا۔ اور عمل پر عمل نصیب ہو جانا جب مؤثر ہوگا۔ جب پہلے ایمان ہوگا تو پہلے کتاب الایمان لائے پھر کتاب العلم لائے اور پھر کتاب اتباع السنۃ لائے۔

فضیلت امت محمدیہ

ان تمام ابواب کو اس امت کی فضیلت پر لا کر ختم کیا اور آخر میں یہ حدیث لائے جس کی آپ نے تلاوت کی ہے۔ حاصل اس کا یہ ہے کہ مصنف نے دنیا سے ابتدا کی اور آخرت پر لا کر کتاب کو ختم کیا۔

ندرت سند

دنیا میں انسان ایمان کا مکلف تھا پھر اسلام کا پھر اعمال کا پھر معاملات کا ساری چیزیں انجام دیں تو سوال یہ ہے کہ بھائی اس کا ثمرہ کیا نکلے گا؟ اس کا نتیجہ کیا ہے؟ ہمیں کوئی اجر ملے گا؟ کوئی صلہ ملے گا؟ کوئی مقبولیت پیدا ہوگی؟ تو اس حدیث پر لا کر ختم کیا کہ تسبیح و تہلیل پر کیا ثمرات مرتب ہوئے ہیں۔ اور بندہ کہاں سے کہاں پہنچ جاتا ہے تو دنیا سے ابتدا کی اور آخرت پر لا کر ختم کیا یہ ایک عجیب و غریب صنعت ہو گئی کہ آغاز میں اللہ کا نام اور انتہا میں قیامت اور یوم حشر اس کے ثمرات اور بیچ میں سارا معاملہ اسلام اور ساری زندگی کا بیان ہے۔

عظمت سند

تو جیسے کتاب جلیل القدر ہے، اور جیسے مصنف جلالت والے ہیں۔ اسی طرح سے ان کی صنعت بھی جلالت قدر رکھتی ہے کہ مصنف علام نے عجیب و غریب صنعت اختیار کی ہے۔ تو یہ تو میں نے ابتداء بخاری کے بارے میں عرض کر دیا۔

اوصاف حدیث متعلقہ

اب اس کے بعد یہ حدیث آئی جو تلاوت کی گئی ہے۔ جس میں فرمایا گیا ہے :

كَلِمَتَانِ خَفِيفَتَانِ عَلَى اللِّسَانِ ثَقِيلَتَانِ فِي الْمِيزَانِ حَبِيبَتَانِ إِلَى الرَّحْمَنِ
سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ۔

اس میں تسبیح سبحان اللہ و بحمدہ سبحان اللہ العظیم کا ذکر ہے۔ حدیث میں اس کے تین اوصاف بیان فرمائے گئے ہیں۔ ایک توحسی صورت ہے جو کائنات سے محفوظ ہو جاتی ہے اور آدمی دیکھ سکتا ہے۔ ایک معنوی چیز ہے ایک اخروی چیز ہے تو تین صفات بیان کی گئی ہیں۔

حسی وصف اول

پہلی صفت یہ بیان کی گئی ہے کہ خفیفتان علی اللسان یہ کلمے زبان پر بہت ہلکے ہیں۔ ان کے پڑھنے میں کوئی دشواری اور پیچیدگی نہیں کہ زبان کو اپنی پٹری سے ہلکانا عربی مبین عربی زبان جیسی خفیف اور اخف زبان کے یہ کلمات ہیں۔ زبان بھی ہلکی پھلکی ہے اور یہ کلمات ”خاص طور پر“ اس میں اور بھی ہلکے پھلکے ہیں۔ جن کے ادا کرنے میں نہ کوئی دشواری پیش آئے اور نہ اپنی پٹری سے بہت ہی ہلکے پھلکے ہیں۔

سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ

فضیلتِ عربی

اور بنا اس کی یہ ہے کہ خود عربی زبان بہت ہی خفیف اور ہلکی بھی ہے، اس کے کلمات جن معانی کو ادا کرتے ہیں وہ کلمات ایسے لطیف ہیں ان کے بغیر وہ حقیقت ادا نہیں ہو سکتی جب تک کہ وہی کلمہ نہ پڑھا جائے۔ ان کلمات کو دوسری زبان میں ادا کرنا ہو تو دوسری زبانوں میں کلمات نہیں ملتے جو اس پوری حقیقت کو ادا کر دیں۔ تو زبان پاکیزہ اور نہایت خفیف ہے۔ لسان اللہ بھی ہے۔ حق تعالیٰ اسی میں کلام فرماتے ہیں۔ اللہ نے اسی زبان کو اپنے معجزے کے اظہار کے لئے منتخب فرمایا۔ قرآن ایسا معجزہ ہے کہ اللہ کے سوا دوسرا یہ کلام نہیں کر سکتا۔ تو اس شانِ اعجاز کا کوئی دوسری زبان تحمل نہیں کر سکتی۔ نہ انگریزی نہ ترکی نہ پنجابی۔ اعجاز اور معجزے کا تحمل اگر کسی زبان نے کیا ہے تو وہ عربی زبان ہے کہ کلمات بہت تھوڑے اور حقائق اس میں بہت زیادہ بھرے ہوئے ہیں۔ زبان کے لحاظ سے خفیف بھی اور لطیف بھی ہے اور معجزے کا تحمل کرنے والی ہے۔ جس میں اللہ تعالیٰ نے کلام کیا۔ اسی لئے فرمایا گیا کہ :

لسان اهل الجنة عربی
”کہ اہل جنت کی زبان عربی ہوگی۔“

اہلِ برزخ کی زبان

برزخ کی زبان تو سریانی ہے۔ جس میں میت کلام کرے گا اور ملائکہ علیہم السلام اس سے خطاب کریں گے، زبان تو سریانی ہے۔ لیکن میدانِ محشر سے زبان شروع ہوگی تو وہ عربی زبان ہوگی۔ پھر جنت کی وہی زبان رہے گی۔ اور ابد الابد تک وہی زبان رہے گی۔ تو قرآن کی زبان عربی حق تعالیٰ شانہ کا کلام عربی، اہل جنت کی زبان عربی تو یہ عربی زبان کی فضیلت و خفیت اور اس کا ہلکا پھلکا ہونا دلیل سے واضح ہو گیا۔

سابقہ کتب کی زبان

ابتداءً حق تعالیٰ کی کتابیں عبرانی اور سریانی میں نازل ہوئی ہیں۔ تو عبرانی ثقیل ہے۔ جب اس کو ہلکا پھلکا کیا گیا تو اس کی شکل عربی ہو گئی۔ ورنہ ابتداءً وہ ثقیل تھی۔ مثلاً توراہ عبرانی زبان میں اتری ہے۔ ایک آیت ہے اس سے اندازہ کیجئے کہ اس میں زبان کو کتنا پینچنا پڑتا ہے۔ حق تعالیٰ شانہ نبی کریم صلی اللہ علیہ وسلم کی جہاں پیشین گوئی کی تو فرمایا کہ :

نابی بخر بعاما خوخا یا خیم نی بخر خاد جسمہم

اس میں سوائے "خا" "خ" کے کچھ سمجھ میں نہیں آتا جب اس کو عربی میں منتقل کیا گیا۔ معنی نہیں بلکہ لفظاً تو یوں ہو گیا نابئ سے نبی ہو گیا۔

یعنی خربعنا یعنی من قریک بخر بعا کی جگہ آگیا : من قریک ماخوفا یعنی من اخیک یاخیم لعا یعنی یقیم لک بخوفا الہک فتسمون۔

حضرت موسیٰ علیہ السلام کے سامنے پیشین گوئی فرمائی گئی کہ نبی آئیں گے تمہارے قریب کے ہوں گے۔ تم بنی اسرائیل ہو وہ بنی اسماعیل ہوں گے۔ چچا تائے کے بھائی ہوں گے نابی بخر بعا یعنی نبی من قریک ما خوفا یعنی من اخیک تمہارے بھائی ہوں گے یا خیم لعا یعنی یقیم لک وہ اللہ کی الوحیت کو قائم کریں گے۔ اور اللہ کی عظمت و بزرگی اور اس کی عبادات کو قائم کریں گے تو اب کہاں نابی بخوفا یاخیم لعا یا خوفا ہے۔ اور کہاں نبی من قریک من اخیک یقیم لک الہک تو لطافت کا فرق نمایاں معلوم ہوتا ہے کہ ایک میں تو زبان کو ذرا پینچنا پڑتا ہے اور ایک میں زبان ہلکی پھلکی چلتی ہے۔ چونکہ زبان خود خفیف تھی اور اس میں یہ کلمات اور بھی زیادہ خفیف اور اخف ہیں تو فرمایا خفیفان علی اللسان ان دو کلموں کو ادا کرو تو زبان پر بھاری نہیں ہیں۔ بہت ہلکے پھلکے ہیں نہ کچھ وقت لگتا ہے نہ کوئی پیچیدگی بلکہ پل بھر میں کلمات ادا ہو جاتے ہیں۔ تو ایک صفت تو یہ بیان کی گئی کہ یہ دو کلمے زبان پر ہلکے ہیں۔ یہ صفت حسنی ہے یعنی جب آپ سنیں گے تو کان محسوس کریں گے کہ بڑی ہلکی پھلکی چیز ہے۔

وصفِ ثانی وزنِ اعمال اور ان کی کیفیت

دوسری صفت ثقیلتان فی المیزان زبان پر ہلکے اور میزان عمل میں وزنی اور بھاری اجرا اتنا بڑا ہو گا کہ آدمی بظاہر کتنا ہی پڑھے اتنا اجر نہیں ملے گا جتنا ان دو کلموں کے پڑھنے سے ملے گا تو میزان عمل میں وزنی اور ثقیل ہوں گے۔

وزنِ اعمال کی کیفیت

وزن دو قسم کے ہوتے ہیں۔ ایک جسمانی: وزن اور ایک معنوی ہے۔ جسمانی وزن تو اجسام کا یہ ہے کہ سیر بھر کا وزن کم ہے دو سیر کا زیادہ اور تین سیر کا اس سے زیادہ اور دھڑی بھر کا اس سے زیادہ اور من کا اس سے زیادہ۔ تو ایک تو مادی وزن ہے جو مادیات سے متعلق ہے جتنی مادی چیز ضخیم ہوگی اور بڑی ہوتی جائے گی وزن بڑھتا جائے گا۔ اور ایک معنوی وزن ہے تو ان دو کلمات میں معنوی وزن ہے۔ ترازو میں تولنے لگو تو کچھ بھی نہیں۔ لیکن اس کے معنی پر غور کرو تو نہایت باعظمت معنی میں جس کا بوجھ پڑتا ہے۔ بوجھ فقط مادی نہیں ہوتا بلکہ روحانی بھی ہوتا ہے۔ جیسے کہتے ہیں کہ فلاں عالم آئے تو میرے دل پر بوجھ پڑا۔ ان کے آنے سے کیا بوجھ؟

کیا اس کا مطلب یہ ہے کہ پانچ سیر کا وزن رکھا گیا؟ نہیں بلکہ ان کی عظمت کا بوجھ بڑا۔ ان کے اندر جو روحانی قوت تھی اس کی ہیبت پڑی اور میرا دل بیٹھنے لگا اور ان کی عظمت کو مان لیا۔ تو حق تعالیٰ کی عظمت جو دلوں میں ہے وہ معنوی عظمت ہے کہ بوجھ ہے اور وہ بوجھ معنوی ہے، حق تعالیٰ مادیات سے بری ہیں۔ اسی طرح ان کا کلام بھی مادیات سے بری ہے۔ روحانی اور لطیف ہے اس کا بوجھ قلوب کے اوپر پڑتا ہے۔ اگر کوئی جاہل کلام کہے تو آپ کے دل میں قطعی احساس نہیں ہو گا کہ بھائی یہ بھی کوئی سننے کی چیز ہے اگر کوئی عالم کلام کرے تو آپ غور کریں گے اور کہیں گے کہ بڑا وزنی کلام ہے دل میں بیٹھتا نہیں ایک دفعہ اور سناؤ ایک دفعہ اور سناؤ تاکہ دل میں پوری طرح بیٹھ جائے۔

حضرت علامہ انور شاہ کشمیری رحمۃ اللہ علیہ جب حضرت مولانا تھانوی کے پاس تشریف لائے۔ تو فرمایا کہ ان کے آنے سے میرے دل پر ان کی عظمت کا بوجھ بڑا۔ یہ بوجھ مادی وزن نہیں تھا روحانی وزن تھا۔ جو باعظمت ہوتا ہے اس کے اثر کو روح قبول کرتی ہے، دل قبول کرتے ہیں۔ کانٹے کے اوپر اگر آپ یہ کلمہ لکھ دیں تو کوئی بوجھ نہیں ہو گا۔ لیکن جب پڑھنے لگیں۔ اور عظمت خداوندی سامنے آئے تو جی لہزنے لگے گا جیسے کسی چیز کو اٹھایا نہیں جاسکتا تو یہ معنوی بوجھ ہوتا ہے۔ تو یہاں مراد معنوی بوجھ ہے۔ کہ میزان عمل میں جب اس کلمے کو تولا جائے گا تو میزان عمل اس کی عظمت کے بوجھ سے جھک جائے گی۔

وزنِ روحانی

جیسا ایک حدیث میں ارشاد فرمایا گیا ہے کہ قیامت کے دن ایک بندہ حاضر ہو گا اور اس کے ساتھ اس کی بد کاریوں کے انبار ہوں گے۔ ایک دفتر کو پھیلاؤ تو زمین و آسمان جھک جائیں۔ وہ حاضر ہو گا تو حق تعالیٰ شانہ فرمائیں گے۔ کہ اے بندے اپنے اعمال کو تلو او۔ وہ عرض کرے گا۔ کہ اللہ میں کا ہے کو تلو اوں میرے پاس تو بدیاں ہیں۔ تولنے کی ضرورت تو تب ہو جب ایک طرف نیکی ہو اور دوسری طرف بدیاں ہوں۔ یہ تو بدیاں ہی بدیاں ہیں۔ فرمایا کہ نہیں تیری ایک نیکی بھی ہمارے پاس ہے۔ تو ننانوے دفتروں میں ایک پرچی نکلے گی کہ پوری عمر میں ایک مرتبہ لا الہ الا اللہ محمد رسول اللہ۔ کلمہ طیبہ پڑھا ہو گا تو وہ عرض کرے گا کہ اے اللہ ان ننانوے دفتروں کے مقابلہ میں اس پرچی کی کیا حیثیت ہو گی؟ میں تو جہنم کا مستحق ہوں۔ مجھے جہنم میں بھیج دیا جائے۔ میں تو اس قابل نہیں ہوں کہ مقام کریم تک پہنچ سکوں۔ اللہ تعالیٰ فرمائیں گے لا ظلم الیوم ان اللہ سرنیع الحسب ہمارے ہاں ظلم نہیں ہے، ڈرے ڈرے کا حساب ہو گا، تو تلو او اور اپنی نگرانی میں تلو او۔ کبھی تو یوں کہے کہ ما انکم علیہم السلام نے کوئی زیادتی کر دی ہے کم تول دیا یا زیادہ تول دیا۔ وہ ننانوے دفتر ایک پلڑے میں رکھے جائیں گے اس کو جناب نبی کریم صلی اللہ علیہ وسلم فرماتے ہیں وَلَذِکْرِ اللّٰهِ اَکْبَرُ۔ اللہ کے نام سے زیادہ وزنی نام کون سا ہو سکتا ہے کہ جس کے اندر عظمت کا بوجھ ہو تو اسی کا نام پاک کا یہ کلمہ بھی ہے سبحان اللہ وبحمدہ سبحان اللہ العظیم۔ کہ اس کی عظمت سے میزان کا پلڑا جھک جائے گا اگرچہ لاکھوں بدیاں اور برائیاں ہوں مگر اس کی عظمت غالب آجائے گی اور وہ جھک جائے گا۔ تو مطلب یہ کہ ایک وزن مادی ہوتا ہے اور ایک وزن روحانی اور علمی ہوتا ہے۔ یہاں روحانی اور علمی وزن مراد ہے۔

درود شریف کی برکت

نیز حدیث میں جیسے فرمایا گیا کہ اس امت کے ایک فرد کو جہنم کا حکم دیدیا جائے گا اور ملائکہ علیہم السلام اس کو جہنم کی طرف لے جا رہے ہوں گے اور وہ حیرانی سے اوہرا دھر دیکھتا ہوگا کہ کوئی مددگار ہے یا نہیں! تو حضرت آدم علیہ السلام کی اس پر نگاہ پڑے گی تو حضرت آدم علیہ السلام پکاریں گے کہ۔ یا احمد یا احمد آپ عرض کریں گے لبیک یا ابا البشر حاضر ہوں۔ تو وہ فرمائیں گے آپ کی امت کا ایک آدمی ہے۔ جسے جہنم کی طرف لے جایا جا رہا ہے تو آپ ملائکہ کا پیچھا کریں گے اور ان سے فرمائیں گے رک جاؤ۔ وہ کہیں گے ہمارا نام زبانیہ ہے ہم جہنم کے ملائکہ ہیں اور ہم امر خداوندی کے مامور ہیں ہم آپ کا حکم نہیں مان سکتے۔ امر خداوندی آپ کا ہے، تو آپ بہت ہی تاسف سے اپنی ریش مبارک پر ہاتھ پھیریں گے، اور جا کر عرش کے نیچے سجدہ کریں گے اور عرض کریں گے کہ میرا امتی ہے، بیشک گنہگار ہے مگر آپ کی رحمت وسیع ہے حق تعالیٰ فرمائیں گے کہ ہم آپ کو رسوا نہیں کریں گے اور ادھر سے آواز دی جائے گی۔ لا تعجلوا جلدی مت کرو ملائکہ رک جائیں گے۔ آپ تشریف لائیں گے اور اپنی جیب میں سے ایک پرچہ نکالیں گے جیسے اس وقت کی جیب ہوگی، جیسا لباس ہوگا، خدا بہتر ہی جانتا ہے پرچہ نکالیں گے، اور بسم اللہ کہہ کر آپ اس کو میزان عمل میں ڈالیں گے۔ ایک دم نیکیوں کا پلڑا جھک جائے گا اور اس کی نجات ہو جائے گی۔

وہ شخص نبی کریم صلی اللہ علیہ وسلم کو پہچانتا نہیں ہوگا تو آکر عرض کرے گا اے نیک نہاد! آپ کون ہیں جو اس آڑے وقت میں میری امداد کی اور مجھے جہنم سے بچایا۔ آپ فرمائیں گے: انا احمد میں تیرا نبی ہوں میرا نام احمد ہے تو جھک جائے گا اور کہے گا سبحان اللہ یہ آپ نے آئے کیا کیا۔ میرا تو پلڑا ہلکا پڑ گیا تھا۔ تو آپ فرمائیں گے کہ تو نے ایک دفعہ نہایت ہی کمال اخلاص کے ساتھ درود بھیجا تھا وہ درود کی پرچی میرے پاس جیب میں محفوظ تھی۔ وہ اتنے اخلاص سے بھرا ہوا تھا کہ جب میں نے وہ پلڑے میں ڈالی تو اس اخلاص کی برکت سے وہ ساری بدیاں ہلکی پڑ گئیں۔ ظاہرات ہے کہ درود شریف کو اگر پرچی پر لکھ کر جیب میں ڈال لیں تو کوئی وزن محسوس نہیں ہوگا لیکن روح اس کے وزن کو محسوس کرے گی۔ اس میں جو اخلاص کا وزن ہے وہ روح محسوس کرے گی تو حق تعالیٰ شانہ قیامت کے دن اعمال کے ڈھانچوں کو نہیں دیکھیں گے بلکہ یہ دیکھیں گے کہ ان کے اندر اخلاص کتنا ہے سچائی کتنی ہے محنت خداوندی کتنی ہے اور حقیقت اس کا وزن ہوگا حدیث میں اس کی طرف اشارہ کیا گیا کہ یہ دو کلمے زبان پر ہلکے اور میزان عمل میں اپنی معنویت کی وجہ سے بھاری ہیں تو یہ دوسرا وصف ہوایہ وصف حسنی نہیں ہے بلکہ وصف روحانی ہے اس کو ارواح و قلوب محسوس کریں گے۔

تیسرا وصف

تیسرا وصف ذکر کیا کہ جیدتان الی الرحمن یہ دونوں کلمے وہ ہیں کہ اللہ تعالیٰ کو سب سے زیادہ محبوب اور پسندیدہ ہیں ظاہرات ہے کہ جب کسی کے پاس اس کی پسندیدہ چیز ہدیے میں لے جائیں گے تو توجہ بہت ہوگی۔ فطرت کا تقاضا ہے کہ کوئی ایسا ہدیہ لے جائیں جس سے اگلا کراہت محسوس کرے تو پسند نہیں کرے گا قبول نہیں کرے گا کوئی ایسی چیز لے جائیں جو مرغوب ہے تو شکریہ بھی ادا کرے گا اور خوش بھی ہوگا تو یہ کلمات حق تعالیٰ شانہ کو محبوب ہیں۔ محبوب چیز کا جب ہدیہ پیش ہوگا تو عنایات متوجہ ہو جائیں گی۔ محبوب کیوں ہیں؟ اس کی وجہ یہ ہے کہ ان کلمات میں الوہیت کے مقامات کا ذکر کیا گیا ہے۔

مقام الوہیت

مقامات الوہیت چار ہیں جو خصوصیات خداوندی ہیں اور ظاہریات ہے کہ اس میں شرک کی گنجائش نہیں ہے۔

پہلا مقام

سب سے پہلی چیز تزییمہ ہے تزییمہ کے معنی ہیں۔ اللہ کی پاکی بیان کرنا ہر عیب سے پاک، ہر برائی سے پاک ہر نقص سے بری وبالا۔ کوئی ادنیٰ درجے کے نقص کا شائبہ یا عیب کا شائبہ ممکن نہیں۔ تصور میں بھی نہیں آسکتا تو سب سے پہلی چیز حق تعالیٰ کی تزییمہ اور اس کی پاکی وہ تمام عیوب سے پاک ہے۔ اللہ ہر عیب سے ہر ذم سے یعنی برائی اور کوتاہی سے پاک ہے تو تسبیح کے معنی درحقیقت تزییمہ کے ہیں کہ وہ ہر برائی سے منزہ ہے اور سب چیزوں سے بالا ہے جس کو قرآن حکیم میں مختلف عنوانات میں بیان فرمایا گیا ہے۔ کہیں فرمایا گیا : لَا تَلْخُلُهُ سِنَةٌ وَلَا نَوْمٌ نہ اسے اونگھ آتی ہے اور نہ نیند آتی ہے اس لئے کہ یہ تھکن کی علامت ہے اور تھکن ضعف کی علامت ہے اور وہ قوی ہے اس کا ضعف سے کیا کام کہیں فرمایا : لَا يَضِلُّ رَبِّي وَلَا يَنسَى تیرا پروردگار نہ بھٹکتا ہے اور نہ بھولتا ہے۔ بھول اور بھک ضعف کے باب سے ہوتی ہے اور حافظ قوی نہ ہو۔ اور وہ تو قوی ہے وہاں بھول چوک کا کیا کام؟ تو یہ آیتیں تزییمہ کے لئے ہیں لَا يَضِلُّ رَبِّي وَلَا يَنسَى لَا تَلْخُلُهُ سِنَةٌ وَلَا نَوْمٌ نہ وہاں نیند ہے نہ وہاں اونگھ ہے اور نہ وہاں معاذ اللہ بھٹکتا ہے اور نہ وہاں نسیان ہے۔ ہر چیز سے وہ برئ وبالا ہے اس کا علم قطعی اور محیط ہے جس میں شک و شبہ کی گنجائش نہیں تو ساری چیزیں ”سبحان“ کے نیچے آتی ہیں کہ اللہ نوم سے، اونگھنے سے، بھٹکنے سے اور بے راہ چلنے سے بھی پاک ہے تو سبحان کا کلمہ تزییمہ کے لئے رکھا گیا ہے اور جگہ جگہ قرآن کریم نے اس طرف دعوت دی ہے۔ کہیں فرمایا فَسُبْحَانَ اللَّهِ حِينَ تُمْسُونَ وَحِينَ تُصْبِحُونَ اللہ پاک ہے تم صبح کرو یا شام کرو یعنی صبح و شام تغیر کی علامت اور تغیر ضعف کی علامت ہے اور وہ ان سب سے بری ہے سارے تغیرات تمہارے اندر ہیں۔

سُبْحَانَ الَّذِي أَسْرَى بِعَبْدِهِ لَيْلًا بَيْنَ الْمَسْجِدِ الْحَرَامِ إِلَى الْمَسْجِدِ الْأَقْصَى
”پاک ہے وہ ذات جو اپنے بندے کو رات کے مختصر حصہ میں مسجد حرام سے مسجد اقصیٰ تک لے گئی اور مسجد اقصیٰ سے سموات کی طرف رجوع فرمایا۔“

کہیں فرمایا :

سَبِّحْ اسْمَ رَبِّكَ الْأَعْلَى

اور کہیں فرمایا :

سَبِّحْ لِلَّهِ مَا فِي السَّمَوَاتِ وَمَا فِي الْأَرْضِ - سَبِّحْ لِلَّهِ مَا فِي السَّمَوَاتِ
وَمَا فِي الْأَرْضِ -

تو جگہ جگہ قرآن کریم نے تسبیح کا لفظ استعمال کیا ہے۔ جہاں تزییمہ بیان کرنی مقصود ہے کہ وہ ہر کوتاہی، ہر عیب، ہر شئی سے منزہ ہے تو حق تعالیٰ شانہ کی ذات کا پہلا مقام تزییمہ ہے کہ وہ ہر عیب سے بری وبالا ہے۔

دوسرا مقام

اس کے بعد دوسرا مقام اس کی عظمت شان کا ہے کہ اس کی شان سب سے بڑی اور نرالی ہے اور لامحدود

عظمتوں کا وہ مالک ہے اس کے لئے شریعت نے حمد کا کلمہ رکھا ہے الْحَمْدُ لِلَّهِ رَبِّ الْعَالَمِينَ۔

حمد کے معنی یہ ہیں کہ ساری تعریفیں اس کے لئے ہیں اور تعریف کبھی برائی پر تھوڑا ہی ہوتی ہے۔ کمال پر ہی ہوتی ہے تو جب ساری تعریفیں اسی کے لئے ہیں تو اس کے معنی یہ ہیں کہ سارے کمالات اسی کے لئے ہیں وہ سارے کمالات کا مصدر ہے۔ ہر خیر اور ہر برکت اس کی طرف سے ہے۔ ہر کمال اس کا۔ ہر علم اس کا ہے ہر خوبی اس کی ہے وہ تمام کمالات کا سرچشمہ ہے۔ تو کمالات کا سرچشمہ ہونے سے ظاہر کیا ہے کہ ساری تعریفیں اس کے لئے ہیں۔ اور جب ساری تعریفیں اس کے لئے ہیں تو سارے کمالات بھی اس کے لئے ہیں۔ اس لئے کہ حمد کسی جمیل اختیاری پر ہوتی ہے کہ کوئی عمل اور کام ارادی اور اختیاری اتنا اعلیٰ ہو کہ جی چاہتا ہے کہ اس (کے صانع) کی تعریف اور حمد کریں۔ تو اس حمد کے ظاہر کرنے کے لئے شریعت اسلامیہ نے حمد کا کلمہ رکھا ہے :

الْحَمْدُ لِلَّهِ رَبِّ الْعَالَمِينَ۔ الْحَمْدُ لِلَّهِ فَاطِرِ السَّمَوَاتِ وَالْأَرْضِ جَاعِلِ الْمَلَكَةِ
رُسُلًا أُولَىٰ أَجْنَعَةٍ مَّثْنَىٰ وَثَلَاثَ وَرُبْعٍ۔ الْحَمْدُ لِلَّهِ الَّذِي خَلَقَ السَّمَوَاتِ
وَالْأَرْضَ وَجَعَلَ الظُّلُمَاتِ وَالنُّورِ۔ الْحَمْدُ لِلَّهِ الَّذِي لَهُ مَلَأَ السَّمَوَاتِ وَمَلَأَ
الْأَرْضِ۔

تو جگہ جگہ حمد کا کلمہ استعمال کیا ہے۔ بعض سورتیں کلمہ حمد سے شروع ہوتی ہیں تو غرض تزییمہ ہے کہ پاکی بیان کی جائے اس کے لئے سبحان کا کلمہ ہے اور ایک تمہید ہے۔ یہ الوہیت کا دو سرا مقام ہے۔

تیسرا مقام

اور ظاہرات ہے کہ جو ذات ایسی ہو ___ ہر عیب سے پاک اور ہر کمال کا سرچشمہ ہو تو عظمت اور بڑائی اس کے سوا کس کی ہو سکتی ہے؟ ساری برکتیں اس کی ساری عظمتیں اس کی اسی لئے فرمایا گیا :

وَلَهُ الْكِبْرِيَاءُ فِي السَّمَوَاتِ وَالْأَرْضِ

ساری بڑائیاں اس کے لئے ہیں۔ اس کو ظاہر کرنے کے لئے اسلام میں تکبیر کا حکم ہے وہ اکبر ہے یعنی ہر چیز سے بالا عالم الغیب والشہادۃ الکبیر المتعلک : وہی عالی اور بلند ہے اس کے لئے تکبیر کا حکم ہے اللہ اکبر یعنی اللہ ہر چیز سے بڑا ہے۔ ہر بڑائی اس کے سامنے حقیر ہے ہر عظمت اس کی عظمت کے سامنے چھوٹی ہے۔ اب کوئی انڈے کے سامنے چراغ جلا دے تو چراغ کی کیا حقیقت ہوگی؟ اور سورج کے سامنے انڈا جلا دے تو انڈے کی کیا حقیقت ہوگی؟ اس کا سارا نور سورج کے نور میں گم ہو کر رہ جائے گا ___ تو انوار ربانی کے سامنے کوئی نور نہیں چلتا سب مدہم ہو جاتے ہیں ___ اسی طرح انوار ربانی کے سامنے کوئی ہستی باقی نہیں رہتی۔

تو تکبیر کے معنی یہ ہیں کہ بلندی برتری اور بالائی سب اسی کے واسطے ہیں جن کو وَلَهُ الْكِبْرِيَاءُ فِي السَّمَوَاتِ وَالْأَرْضِ سے تعبیر کیا کہ آسمانوں اور زمینوں میں اسی کے واسطے بڑائی ہے۔ حدیث میں فرمایا گیا ہے :

الکبرياء رنانی والعظمة ازاری فمن نازعنی فیہما قصمتہ۔

تکبیر اور بڑائی میری چادر ہے اور عظمت میری لنگی ہے۔ جو اس میں کھینچا تانی کرے گا تو میں یقیناً اسکی گردن توڑ دوں گا اور اسے نیچے دکھاؤں گا۔ اس لئے جو بھی کسی مجلس میں بڑا بول بولتا ہے تو یقیناً اسی مجلس میں

اس کی حقارت کرنے والے بھی موجود ہوتے ہیں۔ ہر گناہ کے لئے کچھ نہ کچھ سہائی (معافی) ہے۔ لیکن کبر اور ثنوت جب ہوگی تو ہاتھ کے ہاتھ اس کو جواب ملے گا۔ اس کی مغفرت نہیں یہ قابل برداشت نہیں ہوگی۔ اس لئے کہ گناہ بندے کا اپنا فعل ہے۔ اور اپنی صفت ہے اور کبریائی و بڑائی اللہ تعالیٰ کی صفت ہے۔ جو اس کی بڑائی میں حصہ دار بننا چاہے گا وہ باقی نہیں رہ سکتا اس کو نیچا دکھایا جائے گا۔ ذلیل و رسوا کیا جائے گا تو عظمت و کبریائی تیسرا وصف ہے۔

چوتھا مقام

حق تعالیٰ کی تمجید یعنی عظمت اس کی بزرگی بڑائی کے لئے تکبیر کا کلمہ رکھا گیا ہے کہ اللہ اکبر من کل منیٰ۔ اللہ ہر چیز سے بڑا ہے اب ظاہریات کہ جو عیب سے پاک ہے اور خوبی کا سرچشمہ ہو۔ بڑائی بھی اسی کے لئے ہو تو اس کے علاوہ یکتائی کے لائق اور کون ہو سکتا ہے۔ اس سے توحید پیدا ہوتی ہے۔ اس کے لئے تملیل کا حکم رکھا گیا لا الہ الا اللہ کہ اس کے سوا کوئی معبود نہیں۔ اسی کے آگے جھکیں گے اسی کے آگے فریاد کریں گے اسی سے مدد مانگیں گے اور اسی کی طرف رجوع کریں گے وہی دافع امراض ہے ہر عبادت اسی کے لئے ہوگی۔ تو یہ دعویٰ توحید چوتھا مقام ہے۔

دعویٰ توحید کی تکمیل

اس سے اتنی بات واضح ہو گئی کہ توحید کا دعویٰ کبھی مکمل نہیں ہو سکتا جب تک کہ یہ تین مقام سامنے نہ ہوں تشریح مکمل ہو کہ ہر عیب سے پاک ہو تو یہ ہو کہ ہر خوبی کا مالک ہو، تکبیر مکمل ہو کہ ہر عظمت اس کی ہو۔ جب یہ تین چیزیں ثابت ہو گئی تب توحید کا وجود ہو گا۔ اگر کوئی اللہ کی تشریح نہ کرے اس میں مخلوق کی صفات مان لے یا مخلوق میں خالق کی صفات مان لے تو وہ کبھی بھی توحید کا دعویٰ نہیں کر سکتا اگر دعویٰ کرے گا تو جھوٹا دعویٰ ہو گا۔ توحید کا پہلا قدم تشریح ہے کہ ہر عیب سے اس کی پاکی بیان کرو تم بید و لم تولد نہ وہ کسی سے جنا گیا اور نہ اس کی کوئی اصل ہے۔ وہ خود اصل ہے نہ وہ کسی کو جنے گا کہ اس کا کوئی بیٹا ہو یا کوئی اس کی بیوی ہو یا کوئی کفو اور برابر ہو۔ تو ان سب چیزوں سے آدمی پاکی بیان کرے گا۔ تب توحید کے مقام پر پہنچے گا۔ اللہ کے باپ ہونے کا قائل ہو جائے اس کے لئے کسی برابری کا قائل ہو جائے۔ اس کے لئے کسی شریک ہونے کا قائل ہو جائے۔ وہ کبھی توحید کا مدعی نہیں بن سکتا اگر دعویٰ کرے گا تو جھوٹا ہو گا۔ اس لئے کہ توحید کا پہلا قدم تشریح ہے۔ تو چاہے نصاریٰ توحید کا دعویٰ کریں۔ چاہے مشرکین کریں مگر وہ زبانی دعویٰ ہے حقیقت اس میں کچھ نہیں۔ کیونکہ ان کے پاس تشریح نہیں اس طرح سے تو یہ یعنی ساری عظمتیں بڑائیاں اس کی ذرہ برابر اس میں نقص نہیں۔ اگر حق تعالیٰ کی ذات میں ادنیٰ درجہ نقص مان لے گا تو وہ تو یہ کے خلاف ہو گا اور توحید کے مقام کو نہیں پہنچ سکتا۔ جیسے یہود نے بندوں کی ناقص صفات اللہ میں تسلیم کیں اور کہا کہ جب طوفان نوح آیا تو حق تعالیٰ بیٹھ کر رونے لگے۔ ہائے میری مخلوق ڈوب رہی ہے تو معاذ اللہ اس کی اتنی قدرت نہیں تھی کہ بچالے تو رونے بیٹھ گئے۔ اتنے رونے کہ آنکھیں دکھنے آگئیں اور فرشتے مزانج پر سی کو پہنچ گئے کہ حضرت اب آپ کی آنکھیں کیسی ہیں؟ تو معاذ اللہ معاذ اللہ یہود نے خالق کے اندر مخلوق کی ناقص صفات مان لیں اور نصاریٰ نے خالق کی صفات مخلوق میں مان لیں حتیٰ کہ حضرت عیسیٰ علیہ السلام کو کہا کہ وہ اللہ کے بیٹے ہیں تین معبودوں میں سے ایک ہیں۔

حضرت عیسیٰ علیہ السلام علم غیب کلی رکھتے ہیں۔ کہ سب سے پہلا دعویٰ نصاریٰ کا ہے کہ وہ محیط الكل ہیں۔ مقتدر اعلیٰ پیدا کرتے ہیں۔ چاہے موت دیدیں یا زندگی جو الوہیت کی خصوصیات تھیں وہ بندے میں مان لیں جو بندے میں مانی نہیں جاسکتی تھیں اور یہود نے جو بندوں کی ناقص صفات تھیں وہ خدا میں مان لیں۔ تو انہوں نے جو حدود تھیں توڑ دیں۔ خالق اور مخلوق کا فرق اٹھا دیا تو جب اللہ کی تزییم نہ رہے تو بھی توحید کو آدمی نہیں پاسکتا۔

خصوصیت الوہیت

اس کے بعد تیسری چیز تکبیر ہے کہ ساری عظمتیں اس کی ہیں۔ جس میں بھی عظمت ہے تو وہ اس کی عظمت کا کوئی جلوہ اور پر تو ہے۔ فی ذات کسی میں عظمت نہیں ہے بذاتہ عظمت صرف ذات حق میں ہے وہ کسی کو عظمت عطا کر دیں تو وہ عظمت والا بن جائے گا چھین لیں تو وہ بے عظمت بن جائے گا۔ کسی کو حکومت دیدیں تو وہ حاکم کہلائے گا، حکومت چھین لیں تو حاکم باقی نہیں رہے گا۔ کسی کو ملک دیدیں تو وہ ملک کہلائے گا۔ کسی سے چھین لیں تو وہ ملک باقی نہیں رہے گا۔ لیکن اللہ کا ملک ہونا ازل سے لے کر ابد تک ہے۔ اس کو کسی کی دی ہوئی حکومت نہیں وہ بالذات ملک ہے۔ اس کی ملکیت بالذات ہے۔ یہ نہیں ہے کہ اس کی ملکیت کو اس سے کوئی چھین لے۔ ہر ایک کی ملکیت چھین سکتی ہے ہر ایک کا ملک جاسکتا ہے ہر ایک کا اقتدار جاسکتا ہے وہ عارضی ہوتا ہے آتا بھی ہے جاتا بھی ہے۔ لیکن ازل سے لے کر ابد تک جس کی قدرت محیط، جس کا اقتدار محیط، جس کا ملک محیط، جس کی ملک محیط۔ وہ صرف حق سبحانہ و تعالیٰ ہیں۔ اس لئے عظمتوں کی مالک صرف اللہ کی ذات ہے۔ اسی لئے نمازوں میں سبحان ربی العظیم پڑھتے ہیں تاکہ عظمت نمایاں ہو۔ یہ چار مقام ہوئے۔ یہ مقام توحید کا انتہائی درجہ ہے۔ ابتدائی درجہ تزییم کا ہے۔ پھر تنویہ کا پھر تکبیر کا پھر جاکر توحید کا مقام آتا ہے۔ ان تینوں کو پھلانگ کر کوئی توحید تک نہیں پہنچ سکتا اور اگر دعویٰ کرے گا۔ تو جھوٹا دعویٰ کرے گا۔

حدیث متعلقہ

حدیث مذکورہ میں یہ چاروں مقام بیان فرمائے گئے ہیں سبحان اللہ میں تزییم آگئی کہ ہر کمال کا وہ مالک ہے۔ ہر عظمت کا مالک وہ ہے اس کے لئے حمد ہے اور سبحان اللہ العظیم کے اندر عظمت آگئی کہ ساری بڑائیاں اس کے لئے ہیں۔ جب ساری بڑائیاں اس کے لئے ہیں تو سارے کمالات اس کے لئے ہیں۔ اس لئے وہ سارے عیبوں سے بری اور بالا ہو تو التزامی طور پر یکتا وہی ہو گا۔ لا الہ الا اللہ بھی اس سے نکل آیا۔ اور ایک حدیث میں تو ان چاروں باتوں کو عبارت بیان کیا گیا ہے جیسے فرمایا گیا کہ احب الکلمات الی اللہ اربع سب سے زیادہ محبوب اللہ تعالیٰ کو چار کلمے ہیں۔ سبحان اللہ والحمد لله ولا الہ الا اللہ واللہ اکبر۔ ان چاروں کلموں کو محبوب کہا گیا ہے۔ تو یہاں عبارت کے اندر چاروں کلمے موجود ہیں۔ سبحان اللہ بھی الحمد للہ بھی اللہ اکبر بھی لا الہ الا اللہ بھی۔ تو اس کلمہ (یعنی حدیث مذکورہ فی الباب) میں تین عبارت موجود ہیں اور ایک اقتضاء ہے کہ عبارت از خود اس کا تقاضا کرتی ہے۔ اور وہ اس طرح کہ سبحان اللہ میں تو تسبیح آگئی اور و بجمہ میں حمد آگئی۔ العظیم میں عظمت آگئی اور ان تینوں کے مجموعے سے لازم آگیا کہ ایک ذات ایسی ہے جو یکتا ہے تو اس سے لا الہ الا اللہ نکل گیا۔ تو وہاں عبارت میں چاروں مقامات موجود ہیں اور یہاں تین تو عبارت النص میں موجود ہیں اور ایک اقتضاء النص سے نکلتا ہے۔ یہ چاروں کلمے اللہ کو محبوب ہیں۔

محبوب کیوں ہیں؟ اس لئے کہ یہ کلمات اس کے مقام کے ترجمان ہیں۔ اور یہ فطرت ہے کہ جس میں کسی کی واقعیت بیان کی جائے تو وہ اس کو پسند ہوگی۔ آپ کسی کی بیٹھ کر تعریف کریں تو بڑے غور سے سنے گا اور بہت خوش ہوگا اور اگر برائیاں کریں تو رنجیدہ ہوگا۔ بھلائیاں بیان کریں خوش ہوگا۔ کیوں خوش ہوگا؟ اس لئے کہ وہ بھلائیاں اس کے اندر موجود ہیں۔ تو وہ خوش ہوگا کہ اس کے سنانے والے موجود ہیں۔ اسکو بیان کرنے والے موجود ہیں۔ تو فطرت کا تقاضا یہ ہے کہ اگر کسی کی خوبی بیان کی جائے تو وہ خوبی والا فطرۃً خوش ہوتا رہے گا۔ اس کے لئے دلیل کی حاجت نہیں۔ حق تعالیٰ کی خصوصیات جب کوئی بیان کرے گا۔ تو فطرت کا تقاضا یہ ہے کہ انھیں وہ پسند ہوگی۔ وہ چیزیں ان کے سامنے محبوب بنیں گی یہ الوہیت کی خصوصیات تھیں۔ اس لئے جب بندہ انھیں ادا کرے گا تو یہ کلمے بھی محبوب بنیں گے اور ادا کرنے والا بھی محبوب بنے گا۔

حدیث میں مذکور اوصافِ ثلاثہ اور صفتِ علم کی فوقیت

تو اس سے میں نے عرض کیا کہ تین اوصاف بیان فرمائے گئے ہیں۔ ایک حسی وصف ہے ایک معنوی وصف ہے اور ایک غیبی وصف ہے۔ حسی وصف تو یہ کہ زبان پر ہلکے پھلکے ہیں ہر ایک محسوس کریگا۔ معنوی وصف یہ ہے کہ میزان عمل میں وزنی اور ان کی عظمت کا بوجھ پڑتا ہے اور غیبی وصف یہ ہے کہ حبیبان الی الرحمن اللہ تعالیٰ کے ہاں سب سے زیادہ پسندیدہ ہیں تو امام بخاریؒ کی صنعت قابلِ داد ہے کہ سب سے پہلے وحی کا ذکر کیا کہ وہ پسندیدہ چیز ہے چونکہ وحی کی حقیقت علم ہے اور علم سب سے بڑی صفت ہے تمام صفات سے۔ اس لئے کہ جتنی بھی صفات ہیں وہ اپنی کارگزاری میں علم کی محتاج ہیں لیکن علم اپنے کام کرنے میں کسی صفت کا محتاج نہیں بلکہ غنی ہے۔ سب سے اول ارادہ ہے ارادہ آپ جب کریں گے جب مراد کا علم ہو جائے گا۔ اگر مراد ہی معلوم نہیں تو آپ کس کا ارادہ کریں گے اسی طرح قدرت ہے قدرت جب آپ استعمال کریں گے جب اس مقدور کا علم تو ہو کہ مجھے قدرت کا ہے میں صرف کرنی ہے اگر اس مقدور کا علم ہی نہ ہو تو آپ قدرت کا بے جا صرف کر دیں گے۔ تو قدرت اپنے کام کرنے میں علم کی محتاج ہوتی ہے۔ ارادہ اپنے کام لانے میں علم کا محتاج ہے۔ اسی طرح اقتدار ہے۔ یہ اس کا محتاج ہے کہ وہ مقتدر چیزیں جن پر آپ کو اقتدار حاصل ہوگا۔ پہلے سے معلوم ہوں ایک ملک پر آپ اقتدار قائم کرنا چاہتے ہیں تو اس ملک کا علم تو ہو کہ وہ کہاں ہے تاکہ میں جا کر اس پر اقتدار کو قائم کر سکوں تو اقتدار نہیں آسکتا جب تک مقتدر کا علم نہ ہو تو ارادہ بھی علم کا محتاج قدرت بھی علم کا محتاج اور اقتدار بھی علم کا محتاج۔ اسی طرح آپ کسی چیز کی حفاظت کریں تو پہلے اس شے کا علم تو ہو جس کی آپ حفاظت کر رہے ہیں اور اگر شے معلوم نہ ہو تو آپ حفاظت کس کی کریں تو حقیقت کی صفت کام نہیں کرے گی جب تک کہ پہلے علیم کی صفت نہ ہو تو ہر صفت اپنے کام میں علم کی محتاج ہے لیکن علم نہ ارادے کا محتاج نہ قدرت کا محتاج نہ اقتدار کا محتاج۔

آپ ریل میں جا رہے ہیں تالاب آگیا۔ آپ ارادہ کریں یا نہ کریں آپ کو علم ہو جائے گا کہ یہ تالاب ہے یہ نہیں کہ آپ ارادہ کریں تو یہ معلوم ہو کہ یہ تالاب ہے اور اگر ارادہ نہ کریں تو کچھ بھی معلوم نہ ہو۔ تو ارادہ کی احتیاج نہیں جب شے سامنے آجائے گی تو آپ کو علم ہو جائے گا۔ آپ نے شہر دیکھ لیا علم ہو گیا کہ یہ شہر ہے۔ علم اس کا محتاج نہیں ہے کہ پہلے آپ شہر پر اقتدار حاصل کر لیں اور پھر معلوم ہو (کہ وہ شہر ہے) تو آپ کو اس پر اقتدار حاصل ہونہ ہو، جب شہر سامنے آئے گا تو آپ کو علم ہو جائے گا کہ یہ فلاں شہر ہے۔ تو علم نہ ارادے کا محتاج ہے نہ قدرت کا محتاج نہ اقتدار کا محتاج ورنہ

ساری صفات علم کی محتاج ہیں تو علم اُمّ الصفات ہے سب سے اونچی صفت ہے اور ظاہریات ہے۔ کہ جب علم سب سے زیادہ اونچی صفت ہے اور تمام صفات اس کی محتاج ہیں تو وحی بھی حقیقتِ علم ہی تو ہے۔ حق تعالیٰ اپنے پیغمبر پر وحی فرمائیں اس کے کیا معنی ہیں؟ اس کے معنی یہی ہیں کہ اپنا علم القاء کر دیا۔ تو وحی کے دوسرے معنی علم خداوندی کے ہیں تو وحی بھی محبوب چیز ہوئی کیونکہ علم انسان کو محبوب ہے تو محبوب چیز سے اپنی کتاب کی ابتدا کی۔ یعنی بدء الوحی سے اور محبوب ہی چیز پر کتاب کو ختم کیا سبحان اللہ وبحمدہ سبحان العظیم۔

”اب ظاہریات ہے کہ جو کتاب محبوبات سے شروع ہو اور محبوبات پر ختم ہو تو بیچ کی ساری باتیں محبوبات میں داخل ہو جائیں گی۔“

”اول و باخر نسبت دارد“ ہر اول کو اپنے آخر سے نسبت ہوتی ہے اور بیچ کی چیزیں اول یا آخر کے تابع ہوتی ہیں۔ کتاب کی ابتداء بھی محبوب چیز سے ہوئی وہ علم خداوندی ہے۔ اور کتاب کی انتہا بھی ایک ایسے عمل سے ہوئی کہ وہ عمل محبوب خداوندی ہے یعنی سبحان اللہ و بحمدہ سبحان اللہ العظیم پڑھنا یہ عمل محبوب ہے تو امام بخاری کی صنعت بھی واقعی نزالی اور انوکھی ہے جہاں ان کا دل اور قلب پینچا دوسرے نہیں پینچ سکے امام بخاری کی جلالت شان اور ان کا کمال وہ اسی کا مقتضی تھا کہ کتاب بھی اتنے ہی کمالات سے بھری ہوئی ہو۔

صحت بخاری

تو امام بخاری روایت کرنے میں یکتا ہیں کہ صحیح بخاری کے اندر جو حدیثیں ہیں وہ ان کی شرائط پر منطبق ہیں وہ نہایت ہی اونچی حدیثیں ہیں اس کا یہ مطلب نہیں ہے کہ صحیح کسی اور کتاب میں نہیں ہے۔ مسلم میں بھی صحیح حدیثیں ہیں ترمذی میں بھی صحیح حدیثیں ہیں نسائی میں بھی تو صحیح حدیثیں اور کتابوں میں بھی ہیں مگر جن شرائط اور محتاط طریقے سے امام بخاری قبول کرتے ہیں ان سب سے نیچے نیچے ہیں۔ ان کی نہایت پکی شرطیں ہوتی ہیں۔ ان میں کچھ کہنے سننے کی گنجائش نہیں ہوتی۔ تو امام بخاری نے ایسی کڑی شرطیں روایت میں لگائی ہیں کہ وہ اور صحیحوں سے بڑھ کر روایت میں صحیح ہیں جن کو امام بخاری نے روایت کر دیا۔ اسی لئے امت کا اس پر اجماع ہے :

اصح الکتب بعد کتاب اللہ

کہ اللہ کی کتاب کے بعد سب سے زیادہ صحیح کتاب بخاری ہے۔ کتاب اللہ کے بعد اس کا درجہ رکھا گیا۔ اول تو طبعاً بھی بعد میں اس کا مرتبہ ہونا چاہئے اس لئے کہ کتاب اللہ میں تو اللہ کا علم ہے۔ کتاب اللہ اس کو کہتے ہیں کہ جس میں حق تعالیٰ کا علم ہو اور یہ صحیح بخاری در حقیقت کتاب الرسول ہے۔ ظاہریات ہے کہ رسول کی کتاب کا درجہ تو اللہ کے بعد ہی ہے اس لئے رسول کا درجہ بھی اللہ کی کتاب کے بعد ہوا۔ تو اعلیٰ ترین صحت کتاب اللہ کی ہے کہ اس عالم میں کسی آسمانی کتاب کو وہ صحت نصیب نہیں ہوئی وہ فصیحیت اور سندیت نصیب نہیں ہوئی جو کتاب مبین کو ہوئی۔ بلکہ یوں کہنا چاہئے کہ کلام اللہ در حقیقت صرف یہی ہے۔

سابقہ کتب سماوی کی حیثیت

توراة حقیقی معنی میں کلام اللہ نہیں ہے انجیل بھی حقیقی معنی کے لحاظ سے کلام اللہ نہیں اس لئے کہ کلام کہتے ہیں مملکت کلمہ جس کو بولنے والا بولے وہ کلام کہلاتا ہے لکھ کر دیدے اس کو مجازاً کلام کہہ دیں گے خط تو کہیں گے لیکن کلام نہیں کہیں گے یوں مجازاً آپ کلام کہہ دیں گے۔

آپ نے کوئی مضمون اپنے دل کی حکمت سے دوسرے کے دل میں ڈال دیا تو اسے کلام نہیں کہیں گے۔ اس لئے کہ آپ نے زبان سے تو وہ کلام نہیں کہا۔ تو موسیٰ علیہ السلام کو توراہ دی گئی مگر پڑھ کر حق تعالیٰ نے نہیں سنائی توراہ کو الواح کے اور لکھ کر حوالے کر دیا تو توراہ کتابِ خداوندی ہے کلامِ خداوندی نہیں ہے مجازی طور پر اس کو کلامِ خداوندی کہیں تو کہہ سکتے ہیں حقیقی معنی میں کتابِ انجیل ہے۔

وہ حق تعالیٰ نے عیسیٰ علیہ السلام کے قلب مبارک پر مضمون القا فرمایا۔ انہوں نے اپنے مبارک الفاظ میں اس کو ادا کیا جیسے حدیث ہے کہ یہ وحی ہے مضمون حق تعالیٰ کا ہے اور الفاظ رسول اللہ صلی اللہ علیہ وسلم کے ہیں، اس میں وحی متلو وہ ہے جو قرآن ہے اور وحی غیر متلو یہ ہے وہاں الفاظ بھی اللہ کے ہیں اور مضمون بھی، یہاں مضمون تو حق تعالیٰ کا ہے لیکن اس میں الفاظ عیسیٰ علیہ السلام کے ہیں۔ اس لئے انجیل کو مضمونِ خداوندی کہا جائے گا کلامِ خداوندی نہیں کہیں گے۔ اس لئے کہ حق تعالیٰ نے تکلم نہیں کیا۔ مجازاً آپ کہہ دیں کہ یہ بھی کلامِ خداوندی ہے لیکن قرآن حکیم حقیقی معنی میں کلامِ خداوندی ہے۔ حق تعالیٰ نے پڑھ کر سنایا بھی ہے تو ما تکلم بھی ہے یعنی کلام بھی اللہ نے کیا اور مضمون تو اس کا ہے ہی اور لوح محفوظ میں لکھا بھی ہے تو یہ کتابِ خداوندی بھی ہے اور حضرت جبرائیل علیہ السلام کے سامنے پڑھا بھی ہے اس لئے یہ کلامِ خداوندی بھی ہے۔

جیسا کہ قرآن کریم میں تذکرہ فرمایا گیا ہے کہ جب حضرت جبریل علیہ السلام پر وحی نازل ہوتی تھی تو اس کی عظمت سے تمام ملائکہ بے ہوش ہو جاتے تھے اور جب ہوش میں آتے تو پوچھتے مَلَأْنَا قَلْبَ رَسُوْلِنَا بِالْحَقِّ - وَهُوَ الْعَلِيُّ الْكَبِيْرُ ہمارے پروردگار نے کیا فرمایا؟ تو حضرت جبرائیل علیہ السلام فرماتے کہ حق فرمایا ہے۔ اور وہ علی کبیر ہے۔ تو حق تعالیٰ نے حضرت جبرائیل علیہ السلام کو پورا قرآن سنایا ہے اور حضرت جبرائیل علیہ السلام نے پورا قرآن لا کر جناب نبی کریم صلی اللہ علیہ وسلم کو سنایا۔

صرف قرآن ہی کلامِ خداوندی ہے

تو قرآن کریم کتابِ خداوندی بھی ہے کہ سب سے پہلے اس کو لوح محفوظ میں لکھا گیا اور اس کے بعد حضرت اسرافیل علیہ السلام کی پیشانی پر لکھا کہ وہ حروف ذرا خفی تھے اور لوح محفوظ کے حروف جلی تھے بعض احادیث میں ہے کہ ایک ایک حرف کوہِ قاف کے برابر تھا جیسا لکھنے والا ویسا اس کا قلم ویسے اس کے حروف ویسے ہی اس کی لوح۔ لکھنے والا محدود عظمت والا ہے اسکے کلام کی کتابت بھی ایسی ہوگی اور حضرت اسرافیل علیہ السلام کی پیشانی پر چھوٹے حروفوں میں لکھا گیا۔ یہاں سے حماکل کا ماخذ نکل آیا مسلمان بڑی سختی میں بھی قرآن کریم لکھتے اور چھوٹی حماکل شریف بھی گلے میں ڈالتے ہیں تو اللہ تعالیٰ نے حماکل بھی لکھ دی اور لوح محفوظ پر جلی حروف میں بھی لکھا۔ اس کا ماخذ بھی ہے۔ بہر حال یہ کتابِ خداوندی بھی ہے جس کو قرآن کہتے ہیں اور کلامِ خداوندی ہے جس کا باری تعالیٰ نے اولاً تکلم کیا پھر حضرت جبرائیل علیہ السلام نے حضور علیہ السلوٰۃ السلام کے سامنے تکلم کیا۔ احادیث میں ہے کہ جبرائیل علیہ السلام ہر رمضان میں حضور علیہ السلوٰۃ السلام کے ساتھ دور کرتے تھے، حضور علیہ السلوٰۃ والسلام پڑھتے۔ وفات کا جو سال ہے جو آپ کا آخری رمضان تھا اس میں دو مرتبہ دور فرمایا تو تکلم واقع ہوا۔ نبی کی زبان سے بھی یہ کلام ادا ہوا اور فرشتے کی زبان سے بھی یہ تکلم ہوا اور حق تعالیٰ کی طرف سے بھی تکلم ہوا۔ تو کلامِ حقیقی صرف کلامِ خداوندی ہی قرآن ہے۔ دوسری چیزوں کو کلامِ مجازاً کہہ دیں گے حقیقتاً وہ یا کتابِ خداوندی ہے یا مضمونِ خداوندی ہے لیکن

کلام اسی کو کہیں گے جس کے ساتھ تکلم واقع ہوا۔

قرآن وحدیث میں ماہہ الاتیاز

تویوں کہنا چاہیے کہ حدیث مضمون خداوندی لیکن الفاظ حضور علیہ السلام کے ہیں اور قرآن کلام خداوندی ہے کہ لفظ بھی اللہ کے مفہوم بھی اللہ کا اس لئے اس کو وحی مملو کہتے ہیں کہ وہ تلاوت میں آتی ہے اور اس (حدیث) کو وحی غیر مملو کہتے ہیں کہ یہ ان معنوں میں تلاوت میں نہیں آتی۔ لیکن محبت اور استفادے کا تقاضا ہے کہ اس کی بھی تلاوت کی جائے۔

چنانچہ بعض علماء کا معمول رہا ہے کہ جہاں وہ دو چار پارے قرآن کریم کی تلاوت کرتے تھے تو وہاں وہ بخاری کا پارہ ___ یا نصف یا ربع یا ثلث مقرر کر لیتے تھے اور اس کی بھی تلاوت کرتے تھے اب بھی بعض علماء ایسے ہیں کہ وہ بخاری کی تلاوت کرتے ہیں دو تین سال میں ختم کر دیتے ہیں تو تلاوت کرنے میں ایک برکت حاصل ہو گئی دو سرائی کریم صلی اللہ علیہ وسلم سے نسبت پیدا ہوتی ہے جتنا کسی کے کلام کو پڑھا جائے اس سے نسبت پیدا ہو جائے گی یعنی دل اٹک جاتا ہے اور لگاؤ پیدا ہوتا ہے۔ اور اگر آدمی یا معنی پڑھے تو حقائق تک پہنچتا ہے اور اگر مراقبے کے ساتھ پڑھے تو کیفیات بھی طاری ہونے لگتی ہیں۔

شاہ رفیع الدین لکھتے ہیں کہ جب تلاوت کرنے بیٹھو تو یہ تصور کرو کہ دراصل تلاوت کنندہ حق تعالیٰ کی ذات ہے، میں تلاوت نہیں کر رہا۔ حق تعالیٰ تلاوت کر رہے ہیں زبان میری ہل رہی ہے زبان میری ہے کلام ان کا ہے تکلم ہو رہا ہے :

وَمَنْ يَنْطِقْ عَنِ الْهَوَىٰ إِنْ هُوَ إِلَّا وَحْيٌ يُوحَىٰ-

ہمارا نبی جو کلام کرتا ہے کلام ہمارا ہے زبان انکی ہے زبان مظہر نبی ہوئی ہے ___ تو شاہ رفیع الدین لکھتے ہیں کہ تلاوت کرنے بیٹھو تو اس لحاظ سے کرو کہ کلام حق تعالیٰ کا ہے۔ وہ پڑھ رہے ہیں زبان میری حرکت کر رہی ہے۔ اس پر عبور ہو رہا ہے۔ تو کہتے ہیں کہ جب یہ مراقبہ مضبوط ہو جائے گا تو صراحتاً غیب و کشف کے اندر سے آواز آنا بھی شروع ہو جائے گی کہ حقیقتاً تم تلاوت نہیں کر رہے ہو۔ حق تعالیٰ ہی تلاوت کر رہے ہیں اور جب وہ تلاوت کریں گے تو پورے عالم کا ذرہ ذرہ ناطق ہو گا۔ اس کلام کے ساتھ ہر درخت کے پتے سے آواز آئے گی کہ تلاوت ہو رہی ہے۔

بہر حال یہ کلام خداوندی کی خصوصیت ہے کہ اس کی تلاوت کرو تو بڑھتا چلا جائے گا۔ تلاوت کثرت سے کرو تو حق تعالیٰ سے نسبت پیدا ہوگی اور اس کو مراقبہ سے کرو گے تو وہ کیفیات جو ان آیات میں بھری ہوئی ہیں وہ قلب پر طاری ہو جائیں گی اور قلب و روح محسوس کریں گے اور قیامت میں جا کر آنکھوں کو محسوس ہو گا۔

عظمت قرآن اور پیغمبر کی جلالت شان

حدیث میں فرمایا گیا ہے کہ حق تعالیٰ لوح محفوظ کو (قیامت میں) خطاب کریں گے کہ قرآن لاؤ۔ وہ عرض کرے گی کہ قرآن تو جبرائیل امین لے گئے تھے جبرائیل علیہ السلام کو بلایا جائے گا تو وہ اس طرح آئیں گے کہ ان کے ہاتھ پیر کا نپتے ہوں گے۔ اتنا مشکل ہو گا لرزتے ہوئے ہوں گے کہ معلوم نہیں کیا ہو گا؟ حق تعالیٰ بامیں گے کہ یہ قرآن لوح محفوظ سے تم لے کر آئے ہو؟ عرض کریں گے۔ میں لے کر آیا کہاں لیکر گئے؟ میں نے محمد صلی اللہ علیہ وسلم کے قلب مبارک پر اتارا تو جناب نبی کریم صلی اللہ علیہ وسلم کی طلبی ہوگی۔ حق

تعالیٰ نبی کریم صلی اللہ علیہ وسلم کو فرمائیں گے کہ ہمارا قرآن آپ تک جبرائیل نے پہنچایا۔ آپ فرمائیں گے بلاشک پہنچایا۔ حق تعالیٰ فرمائیں گے آپ نے اپنی امت کے سامنے تلاوت کیا اور اس کو پڑھا اور تعلیم بھی دی اس کی کیفیات بھی میں نے بتائیں **بَعَلِمَهُمُ الْكِتَابَ وَالْحِكْمَةَ وَذَكَّرَهُمْ** حق تعالیٰ فرمائیں گے کہ اچھا اب ہمارے سامنے اور ان امتوں کے سامنے بھی تلاوت کرو۔ حدیث میں ہے کہ آپ کا منبر اس مقام پر بچھا دیا جائے گا۔ جہاں آج آپ کا منبر بچھا ہوا ہے یعنی مسجد نبوی (صلی اللہ علیہ وسلم) میں۔ اس پر بیٹھ کر آپ تلاوت فرمائیں گے پوری ترتیب کے ساتھ اول سے لیکر آخر تک پورا قرآن پڑھیں گے اور دنیا کی ساری امتیں سنیں گی۔ تو اس وقت صحابہ کرام رضی اللہ عنہم کہیں گے کہ یہ قرآن تو ہم نے اب تک سنا ہی نہیں جو آج سن رہے ہیں اس لئے کہ وہ کیفیات جن کا ادراک روح کرتی تھی آج آنکھوں سے نظر آئیں گی اور قرآن ایک باغ و بہار کے رنگ میں ہو گا جس میں عجیب و غریب پھول کھلے ہوئے ہوں گے۔ عجیب عجیب خوشبو میں پھیلی ہوئی ہیں تو پورے قرآن کو مجسم کر دیا جائے گا۔ اور وہ کیفیات جو روحیں محسوس کرتی تھیں، قیامت کو آنکھیں محسوس کرنے لگیں گی۔

ظاہریات ہے کہ جب حق تعالیٰ سامنے ہوں، تمام انبیاء علیہم السلام اور ملائکہ کا مجمع ہو اور سید الاولین والآخرین پڑھ رہے ہوں تو ان کیفیات کا کیا ٹھکانہ ہو گا جو قلوب پر طاری ہو گی اور وہاں سے بڑھ کر آنکھوں کے سامنے آجائیں گی۔

تو درحقیقت قرآن کریم میں پہلی چیز لفظ اور دوسری چیز معنی ہیں اور تیسری چیز اس کے حقائق ہیں۔ اور چوتھی حقائق کے نیچے اس کی کیفیات جو ارواح پر طاری ہوتی ہیں۔ کبھی خوف کا غلبہ، کبھی خشیت کا غلبہ کبھی رجاء کا غلبہ، کبھی امید کا غلبہ، کبھی رحمت سامنے، کبھی قہر سامنے، یہاں روح محسوس کرتی ہے وہاں آنکھیں محسوس کرنے لگیں گی۔

اس لئے میں نے عرض کیا کہ قرآن کریم میں تو کیفیات الوہیت جمع ہیں اور کلام رسول میں کیفیات نبوت جمع ہیں۔ اگر آیت قرآن کو تلاوت کیا تو کیفیات الہیہ آپ کے باطن پر طاری ہو گی اور اگر کلام نبوت کو تلاوت کیا تو کوائف نبوت آپ کے قلب کے اوپر طاری ہوں گی اور پھر آپ محسوس کریں گے کہ یہ کیسا عجیب و غریب کلام ہے کہ کتنے سمندر اس میں چھپے ہوئے ہیں۔ تو بہر حال یہ داستان تو بڑی طویل ہے۔ میرا یہ مقصد تھا عرض کرنے کا کہ پہلی بات کتاب کی صنعت تھی اور دوسری چیز حدیث کی خصوصیات تھیں۔



احوال واقعی

حضرت حکیم الاسلام مولانا قاری محمد طیب صاحب مدظلہ مہتمم دارالعلوم دیوبند نے دارالعلوم حقانیہ میں اپنی تشریف آوری کے موقع پر طلباء و اساتذہ دارالعلوم کی خواہش پر بروز اتوار ۲۰ رجب ۱۳۸۸ھ مطابق ۱۳ اکتوبر ۱۹۶۸ء دارالحدیث ہال میں بخاری شریف کی پہلی اور آخری حدیث پر نہایت حکیمانہ اور عالمانہ درس دیا۔ دارالحدیث اور اس کے باہر آمدے اہل علم و فضل سے کھچا کھچ بھرے ہوئے تھے۔ ہال پر ایک عجیب نورانی فضاء چھائی ہوئی تھی، علوم و معارف قاسمیہ کا یہ فیضان نماز عصر تک جاری رہا۔ یہ تقریب ایک گونہ دارالعلوم کی طرف سے استقبالیہ تقریب بھی تھی، اس لئے حضرت شیخ الحدیث مدظلہ کی طرف سے دارالعلوم کے مدرس مولانا شیر علی شاہ نے عربی زبان میں ایک فصیح و بلیغ سپاسنامہ بھی پیش کیا۔ حضرت حکیم الاسلام مظہر انوار قاسمیہ مدظلہ کی تقریر کے تمہیدی کلمات اپنے اندر اکابرین دیوبند کی تواضع، عجز، انکساری اور بے نفسی کا پہلو لئے ہوئے ہیں۔ حضرت مدظلہ کا درس اس وقت ٹیپ ریکارڈ سے محفوظ کر لیا گیا۔ اور اب اسے مَن و عَن قارئین کی خدمت میں پیش کیا جا رہا ہے۔

ادارہ ”الحق“ دارالعلوم اکوڑہ خٹک

افادات بخاری نمبر ۲

”امام بخاری“ کی صنع بھی حد کمال تک ہیں، لیکن یہ اول و آخر کی صنعت اس میں بھی حد کمال ہے کہ ابتدا میں بندے کو بندگی سمجھائی اور اخیر میں الوہیت کے مقامات کی طرف اشارہ کرایا ہے۔ اور بیچ کے اندر تمام ابواب آگئے۔ اس میں عبادات بھی ہیں، معاملات بھی ہیں، معاشرت بھی ہے، سیاسیات بھی ہیں تو دین کے سارے ابواب درمیان میں آجاتے ہیں اور اول آخر کو نیت اور میزان عمل سے گھیر دیا، جس کا مطلب یہ ہے کہ اگر یہ دو کنارے صحیح رہیں تو عبادت بھی قبول، معاشرت بھی قبول، سب رضائے خداوندی کا ذریعہ بن جائیں گے۔“

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِآذَانِهِ وَسِرَاجًا مُنِيرًا. آمَنَّا بَعْدُ

حَدَّثَنَا الْمُحْتَسِبِيُّ رَأَى قَوْلَهُمْ سَمِعْتُ عُمَرَ بْنَ الْخَطَّابِ عَلَى الْمَنْبَرِ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ إِنَّمَا الْأَعْمَالُ بِالنِّيَّاتِ وَإِنَّمَا لِكُلِّ امْرِئٍ مَا نَوَى فَمَنْ كَانَتْ هِجْرَتُهُ إِلَى دُنْيَا يُصِيبُهَا أَوْ إِلَى امْرَأَةٍ يَبْتَغِيهَا فَهِيَ هِجْرَتُهُ إِلَى مَا هَاجَرَ إِلَيْهِ عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ كَلِمَتَانِ حَبِيبَتَانِ إِلَى الرَّحْمَانِ خَفِيفَتَانِ عَلَى اللِّسَانِ ثَقِيلَتَانِ فِي الْمِيزَانِ سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ۔

بجواب پاس نامہ

بزرگان محترم!

یہ مجلس کسی وعظ و تلقین کی یا کوئی اجتماع عام نہیں ہے۔ بلکہ مجلس درس ہے اس لئے میں نے صحیح

بخاری کی دو حدیثیں تلاوت کی ہیں۔ ایک بالکل ابتدائی اور ایک بالکل انتہائی۔ ابتدا اور انتہا کے بیچ میں ”وسط“ کا حصہ ہوتا ہے۔ تو اس اعتبار سے تقریباً پوری بخاری ”معنی و حکماً“ آپ کے سامنے تلاوت کر دی۔

سپاسنامہ میرے لئے دنیا و آخرت کی نجات کی دستاویز ہے۔ اس لئے کہ پیش کرنے والے جن کا نام مبارک لیا گیا، حضرت مولانا عبدالحق صاحب مدظلہ ہیں میں انہیں اپنے اساتذہ کے طبقے میں سمجھتا ہوں۔ اس لئے ان کا سپاس نامہ درحقیقت شفقت نامہ ہے، سپاسنامہ تو کسی چھوٹے کی طرف سے ہوتا ہے بہوں کی طرف سے محض شفقت، حوصلہ افزائی اور اظہار برکت کے لئے ہوتا ہے۔

حدیث میں فرمایا گیا کہ :

انتم شهداء اللہ فی الارض

تم زمین میں اللہ کے گواہ ہو۔ اگر سرکاری گواہ کسی کی نسبت شہادت دے دے کہ وہ اچھا ہے تو وہ عند اللہ اچھا ہی ہو جاتا ہے۔ اس لئے ان حضرات کی شہادت اگرچہ کریم النفسی یا حوصلہ افزائی ہے لیکن میں اسے یہ سمجھتا ہوں کہ یہ اہل اللہ کی زبان ہے اور اہل اللہ کی زبان سے جو کچھ ادا ہو رہا ہے۔ وہ انشاء اللہ من اللہ ہے اور میں کتنا بھی نالائق سہی لیکن جب ایسے پاکیزہ لوگ گواہی دیں گے تو اللہ کے ہاں کیا بڑی بات ہے کہ اللہ کسی نالائق کو لائق بنادے، کسی برے کو اچھا بنادے۔ سپاسنامہ درس کے مناسب حال نہیں تھا۔ اس کے علاوہ میں یہاں دارالعلوم حقانیہ حاضر ہوا، تو میں اسے اپنا گھر سمجھتا ہوں کہ دارالعلوم دیوبند میں بیٹھا ہوا ہوں میں تو خود آپکے گھر کا ایک جز ہوں۔ تو اپنے گھر میں کسی کو سپاس نامہ تھوڑا ہی دیا جاتا ہے۔ یہ تو غیر کو دیا جاتا ہے۔

برادری مختلف جگہوں پر منتشر ہے لیکن افراد کے انتشار سے خاندان منتشر نہیں ہوتا۔ ہمارا علمی خاندان ایک ہی ہے اس کے اجزاء منتشر ہیں کچھ دیوبند میں، کچھ پاکستان میں، کچھ برما میں، اور کچھ افریقہ میں۔ یہ سارے افلاز کبہ ہیں جو مختلف جگہوں میں پھیلے ہوئے ہیں۔ اصل ہم سب کی ایک ہے جس کو دارالعلوم دیوبند کہا جاتا ہے۔ اس واسطے جیسے آپ اس کی شاخیں ہیں، میں بھی ایک شاخ ہوں تو میں اپنی برادری میں آیا، بھائیوں میں آیا۔ تو بھائیوں میں سپاس نامہ عزت افزائی تو الگ چیز ہے مگر ایک رسمی سی چیز ہے۔ لیکن چونکہ اہل حق پیش کر رہے ہیں میں اس لئے اسے رسم بھی نہیں سمجھتا۔ میں سمجھتا ہوں یہ حقیقت ہے۔ جو کچھ ارشاد فرمایا گیا یہ اعماق قلب سے ارشاد فرمایا گیا یہ زبان اور قلم نے حرکت نہیں کی۔ بلکہ دل کی حرکت ہے اور دل سے جب ایک چھوٹے اور نالائق کو اچھا کہا گیا، تو انشاء اللہ وہ عند اللہ اچھا بن جائے گا۔

تو میں نے اس وقت بجائے کسی تقریر کے جو جلسے کا موضوع ہوتا ہے صحیح بخاری کی دو حدیثیں تلاوت کی ہیں اور اسی سلسلے میں چند کلمات طالب علموں کے سامنے گزارش کروں گا۔ میرے مخاطب حضرات اساتذہ نہیں ہیں۔ یہ تو خود میرے استاذوں کے طبقے میں ہیں۔ میری بات چیت طلبہ سے ہے جو برادری کے بھائی ہیں۔ علم میں بے شک آپ مجھ سے افضل ہیں، آپ کا علم تازہ ہے۔ اور مجھے تو پڑھے ہوئے چالیس برس گزر گئے، بھول بھال بھی گیا کہ کیا پڑھا تھا۔ انتظامی سلسلے کے جھگڑوں میں پھنس کر وہ نوعیت بھی نہیں رہی اس واسطے ایک بھائی تو ہوں مگر ایک جاہل قسم کا بھائی ہوں آپ بجز اللہ علماء ہیں علم تازہ ہے تاہم آپ نے چونکہ اس جگہ بٹھلا دیا۔ اس واسطے اسی کے مناسب حال یہ روایتیں میں نے تلاوت کیں۔

امام بخاری اور ان کی کتاب کی عظمت

امام بخاری کی جلالت شان اور جلالت قدر سے کون مسلمان ناواقف ہے اہل علم میں کون ہے جو ناواقف ہے۔ انکی تصنیف یا تالیف صحیح بخاری کی عظمت و جلالت پوری امت پر واضح ہے۔ امت نے اجتماعی طور پر تلقی بالقبول کی ہے اور اصح الکتاب بعد کتاب اللہ ہونے کی شہادت دی ہے اس لئے مولف بھی جلیل القدر کتاب بھی جلیل القدر اور کتاب کا موضوع ہے وہ حدیث ہے یعنی کلام نبی کریم صلی اللہ علیہ وسلم وافعالہ واقوالہ وتقریراتہ۔

اس لئے موضوع بھی مبارک، مصنف بھی مبارک، تصنیف بھی مبارک، حق تعالیٰ ہم سب کو بھی مبارک بنادے کہ ان کے سلسلے سے ہم سامنے آرہے ہیں۔

امام بخاری کی یہ صفت تمام محدثین کرام میں امتیازی طور پر معروف ہے نسائی کے باریک کتے ہیں کہ انہوں نے امام بخاری کا کچھ نقش قدم اختیار کیا ہے مگر بہر حال اصل اصل ہے اور فرع فرع ہے صنع بخاری یہ بہت اونچی چیز ہے اور تراجم بخاری یہ تو فی الحقیقت فقہ کا ایک مستقل باب ہیں۔ فقہ البخاری فی تراجمہ تو امام بخاری محدث بھی ہیں اور قتیہ بھی ہیں۔ نیز اجتہاد کے رتبے کو پہنچے ہوئے ہیں اس لئے میں نے تیر کا پہلی حدیث بھی تلاوت کی اور آخر کی بھی تلاوت کی۔

عملی دنیا کی دو چیزیں

دونوں روایتوں کے بارے میں تفصیل سے گفتگو کرنے کا موقع نہیں نہ وقت ہے نہ اب اتنی طاقت ہے لیکن اتنی بات بالاجمال عرض کئے دیتا ہوں کہ آدمی کے لئے عملی دنیا میں دو ہی چیزیں ہیں۔ ایک مصدر عمل وہ چیز ہے جس سے عمل ظہور پذیر ہوتا ہے۔ اور مظهر عمل، عمل کی وہ ہیئت کذائی ہے جس میں رہ کر ہم اور آپ عمل انجام دیتے ہیں تو مصدر عمل درحقیقت انسان کی نیت ہے جس سے عمل نرہ ہوتا ہے اور عمل کی قبولیت ناقبولیت اسی نیت پر موقوف ہے اچھا سے اچھا عمل ہو لیکن نیت خراب ہو تو وہ برابر جاتا ہے اور برے سے برا عمل ہو لیکن وہ نیت کی صحت سے انجام پائے تو آدمی کبھی مورد ملامت نہیں ہوتا۔ وہ عمل بھی مقبول ہو جاتا ہے۔ اس لئے سب سے بڑی چیز نیت ہے کہ جس سے عمل کا صدور ہو اور ایسے پاک عمل کا ثمرہ یہ ہے کہ اللہ کے ہاں جو میزان عمل ہے وہ بھاری پڑ جائے۔ نیک اعمال ہی سے میزان میں وزن پیدا ہو گا۔ برے اعمال کا وزن نہیں ہے۔ بلکہ بروں کو تو تولنے کی بھی ضرورت نہیں۔ جب اچھے اور برے جمع ہوں گے جیسی تو تولنے کی ضرورت پڑے گی۔ تاکہ توازن قائم ہو جائے۔

اس عملی دنیا میں دو ہی چیزیں ہیں۔ ایک مصدر عمل اور ایک ثمرہ عمل۔ تو امام بخاری نے ابتدا میں انما الاعمال بالنیات حدیث نقل کی ہے کہ گویا نیت بنیاد ہے عمل کا ظہور درحقیقت اسی نیت سے ہوتا ہے قبولیت بھی اسی نیت پر موقوف ہے یہ الگ چیز ہے کہ بعض اعمال بلا نیت کے صحیح ہو جائیں اور شریعت ان کو معتبر مان لے لیکن آخرت کا اجر و ثواب نیت کے بغیر مرتب نہیں ہو گا۔ وضو اگر آپ بلا نیت بھی کریں تو مفتاح صلوة تو بن جائے گی۔ لیکن جب تک نیت نہ ہو اجر مرتب نہیں ہو گا۔ تو عند اللہ قبولیت کا معیار درحقیقت نیت پر ہے۔ صحت کا معیار فتویٰ ہے۔ اس لئے کہ بعض بغیر نیت کے صحیح بھی نہیں ہوتے بعض صحیح تو ہو جاتے ہیں گو ان پر اجر مرتب نہیں ہوتا۔

نیّت عمل کی بنیاد ہے

بہر حال قدر مشترک کے طور پر نیّت بنیادی چیز ہے۔ حدیث میں فرمایا گیا کہ :

نیت المرء خیر من عمله۔

آدمی کی نیّت اس کے عمل سے بہتر ہے۔

بعض احادیث میں فرمایا گیا کہ یوم محشر میں بعض لوگ حاضر ہوں گے، حق تعالیٰ شانہ ملائکہ سے فرمائیں گے کہ لکھ دو انہوں نے عمر بھر تہجد پڑھ لی ہے۔ ملائکہ عرض کریں گے کہ انہوں نے ایک دن بھی تہجد نہیں پڑھی۔ حق تعالیٰ فرمائیں گے، روزانہ سوتے وقت نیّت کرتے تھے کہ آج ہم تہجد پڑھیں گے، مگر آنکھ نہیں تھکتی تھی۔ لہذا لکھ دو کہ انہوں نے ساری عمر تہجد پڑھی تو انسان کی نیّت عمل کی بنیاد ہے۔

رابط بین الابواب

دوسرے لفظوں میں اس کو یوں تعبیر کرنا چاہئے کہ آدمی پہلے دل سے عمل کرتا ہے پھر ہاتھ پاؤں سے وہی دل کا عمل بنیاد ہے جس سے ہاتھ پیر کا عمل ظاہر ہوتا ہے۔ تو قلب سے عمل کرنے کی صورت نیّت ہے اور قالب سے عمل کرنے کی ہیئت کذا یہ ہے جو شریعت نے ارشاد فرمائی۔ تو پہلے ہر عمل قلب سے ہوتا ہے پھر قالب سے انجام پاتا ہے اور وہ قالبی عمل اس باطنی عمل پر منطبق ہوتا ہے۔ تو رخ دو ہیں اور عمل در حقیقت ایک ہے باطنی رخ اس کا نیّت ہے اور ظاہری رخ اس کی وہ ہیئت عمل ہے۔ تو امام ہمام نے سب سے پہلے ایسی بنیادی حدیث نقل کی کہ کوئی عمل ایسا نہیں ہے جس میں نیّت کا دخل نہ ہو۔ اور اس کے اجر و ثواب کا تعلق نیت سے نہ ہو۔ ترتیب یوں ہو گئی کہ پہلے نیت درست کرا دی۔ اس کے بعد ابواب ایمان، ابواب علم، پھر ابواب زکوٰۃ اور دیگر ابواب بیان کئے۔ ان سب کا مصدر ”نیّت“ ہی بتلادیا۔ تو حکماء وہ سارے اس کے نیچے آگئے۔

اعمال پر اجر کا ترتیب

اخیر میں جو چیز تھی وہ عند اللہ قبولیت اور اجر کا ترتیب ہے۔ تو آخر میں یہ حدیث نقل کی :

کلمتان حبیبتان الی الرحمن خفیفتان علی اللسان ثقیلتان لی میزان

سبحان اللہ وحمده سبحان اللہ العظیم۔

دو کلمے ہیں جو زبان پر نہایت ہلکے، ان کے ادا کرنے میں نہ وقت لگتا ہے نہ دشواری ہے ایک کلمہ سبحان اللہ وحمده اور دوسرا کلمہ سبحان اللہ العظیم ہے۔ یہ ہلکے ہلکے دو کلمے جو ادائیگی میں نہایت ہلکے زبان پر نہایت لطیف، لیکن بلحاظ اجر کے ثقیل ہیں۔ میزان عمل کے اندر جو ان کا وزن ہوگا۔ وہ دوسرے اعمال کا نہیں ہوگا۔ کیوں ہیں یہ وزنی۔؟

وزن کلمات کی وجہ

ان کے ثقیل ہونے کی بنیاد حقیقت یہ ہے کہ اس حدیث میں مقامات الوہیت کا بیان ہے۔ اور ظاہر ہے کہ وہ اتنے عظیم ہیں کہ کائنات کی کوئی چیز اس کے لگ بھگ بھی نہیں ہو سکتی۔ تو انتہائی بات یہ ہے کہ

مقامات الوہیت کو ان دو کلموں کے ذریعے بیان فرمایا۔ گویا یوں کہنا چاہیے کہ حق تعالیٰ اجزاء سے پاک ہیں۔ وہ نہ بسیط ہے نہ مرکب۔ ہر چیز سے وراء الوراء ہیں۔ لیکن حق تعالیٰ شانہ کی الوہیت کے مقامات ظاہریات ہے کہ وہ لامحدود ہیں حد کمال انتہا کو پہنچی ہوئی ہے۔

مقام تزییمہ

حق تعالیٰ کے مقامات میں سب سے پہلی چیز تزییمہ ہے۔ یعنی وہ ہر عیب سے بری۔ ہر نقص سے بالا اور تمام عیوب سے پاک تو حق تعالیٰ کی تزییمہ اور اس کی پاکی بیان کرنا ظاہریات ہے کہ یہ مقامات الوہیت میں ایک مقام ہے۔ خدا کہتے ہیں اس ذات کو جو ہر برائی سے پاک ہو العیبر کلمہ منک والیک والشر لیس الیک ہر خیر کا سرچشمہ وہ ہے اسی سے خیر چلتی ہے۔ ہر شر سے بری و بالا ہے ذات بھی شر سے پاک ہے اور باہر کی شر بھی وہاں نہیں پہنچ سکتی۔ تو وہ ہر حیثیت سے وراء الوراء ہے۔ تو الوہیت کا پہلا مقام یہ ہے کہ وہ خدا ذات برتر ہر عیب سے پاک ہے۔ تو پہلی چیز مقامات الوہیت میں تزییمہ ہے اور سبحان اللہ کہنا یہ گویا اشارہ ہے کہ ہم حق تعالیٰ کی پاکی بیان کر رہے ہیں۔ ظاہریات ہے کہ جب ایک ذات بابرکات وہ ہو جو ہر عیب سے پاک اور بری ہے (تو الوہیت اسی کے شایان شان ہو سکتی ہے۔ تو ایک مقام الوہیت کا تو یہ ہوا)۔

اب آگے خوبیاں باقی رہ جاتی ہیں۔ تو جہاں جو خوبی ہے وہ اسی ذات کی ہے اگر آپ علم دیکھیں گے تو اصل علم حق تعالیٰ کا ہے۔ اس کا پر تو پڑتا ہے تو دوسرے عالم کھلانے لگتے ہیں۔ قدرت درحقیقت اس کی ہے اس کا پر تو پڑا، تو ملانکہ قادر کھلانے لگے، کہ پل بھر میں آسمان سے زمین اور زمین سے آسمان پر۔ ان کا علم حقیقی اور ذاتی ہے اس کا پر تو پڑا تو ہم آپ بھی عالم کھلانے لگے اور انسان کو منظر علم بنا دیا۔ رفیع المرتبہ اور رفعت و عظمت ان کی شان ہے۔ اس کا پر تو آسمانوں پر پڑا تو وہ رفعت والے ہو گئے۔ وہ بھی اونچے بن گئے اور ان کی برتری ثابت ہو گئی۔ تو سرچشمہ کمالات کا اللہ کی ذات بابرکات ہے اور ظاہریات ہے کہ حمد و ثناء کمال پر ہی کی جاتی ہے۔ نقص اور عیب پر کوئی کسی کی حمد و ثناء نہیں کرتا تو حمد و ثناء کے معنی یہ ہیں کہ جمیل اختیاری پر حمد کی جائے۔

مقام تحمید

ظاہر ہے کہ جب حق تعالیٰ شانہ تمام کمالات کا سرچشمہ اور ساری برکتوں کا مصدر ہیں اس لئے تمام تعریفیں بھی انہی کے لئے ہو گئی۔ حمد و ثناء بھی انہی کے لئے ہو گی۔ جسکی بھی ثناء کی جائے گی وہ درحقیقت انجام کے لحاظ سے اللہ تعالیٰ کی ثناء ہو گی۔ کیونکہ اسی کا کمال تھا جو کسی دوسرے میں ظاہر ہوا۔ تو حمد و ثناء کے اظہار کا طریقہ درحقیقت تحمید ہے اور اس کے لئے الحمد للہ کا کلمہ رکھا گیا تو سبحان اللہ کا کلمہ تزییمہ بیان کرنے کے لئے ہے۔

دوسرا مقام تنویہ اور عظمت بیان کرنے کا ہے اس لئے تحمید رکھی گئی اور اس کیلئے الحمد للہ کا کلمہ رکھا گیا ہے۔ اسی واسطے قرآن کریم میں جگہ جگہ مختلف عنوانوں سے ارشاد فرمایا گیا ہے :

فَسَبِّحُوهُ بُكْرَةً وَعَشِيًّا فُسَبِّحَانَ اللَّهِ حِينَ تُمْسُونَ وَحِينَ تُصْبِحُونَ وَلِلَّهِ
الْحَمْدُ فِي السَّمَاوَاتِ وَالْأَرْضِ وَعَشِيًّا وَحِينَ تُظْهِرُونَ وَغَيْرَ ذَلِكَ

تو تسبیح و تحمید اور حمد و تسبیح کرنا جگہ جگہ ذکر کیا گیا۔ تو سبحان کا کلمہ مقام تزیینہ کو ظاہر کرتا ہے اور الحمد للہ کا کلمہ مقام تنویہ کو ظاہر کرتا ہے۔

اب ظاہریات سے جو ذات اقدس ہر عیب سے بری اور ہر کمال کا سرچشمہ ہو تو عظمت اور بڑائی بھی اسی کے لئے ہوگی۔ یہ کیسے ممکن ہے کہ عظمتوں کا سرچشمہ تو وہ ہو اور بڑائی کسی اور کی ہو جائے۔ عظمت اور کبریائی کسی اور کیلئے ہو جائے۔ جو درحقیقت کمال کا مصدر ہے وہی حمد و عظمت کا مستحق ہے کہ اسی کی کبریائی اور عظمت بیان کی جائے۔ اسی لئے اسلام نے تکبیر کا عنوان رکھا اور اس کے لئے اللہ اکبر کا صیغہ رکھا، تاکہ اللہ کی عظمت بیان کی جائے کہ اکبر من کل شیء ہر چیز سے وہ بڑا ہے۔

اور نہ صرف اضافت بڑا ہے بلکہ حقیقت بڑا ہے کہ بڑائی ہے ہی اس کیلئے جس میں کوئی بڑائی آتی ہے اسی کے نام کے ساتھ ملنے سے آتی ہے۔ اس کے نام سے جو کٹ گیا، اس میں بڑائی ختم ہوگئی۔ تو بڑائی، عظمت و کبریائی درحقیقت اسی کے لئے ہے۔ جیسا کہ حدیث میں ارشاد فرمایا گیا ہے :

الكبرياء رنانى والعظمة ازارى لمن نازعنى فيهما فصمتہ۔

تکبر میری چادر ہے، بزرگی میری لنگی ہے جو بھی اس میں کھینچا تانی کرے گا میں اس کی گردن توڑ دوں گا۔ اس کو نیچا دکھاؤں گا۔ تو یہ برداشت نہیں کہ کبریاء و عظمت میں کوئی شریک ہو۔ وہ وحدہ لا شریک لہ کے لئے ہے۔ تو لہ الکبرياء فى السموت والارض اس کے لئے بڑائی و عظمت ہے۔

ایک شبہ اور اس کا جواب

یہاں ذرا سا ایک طالب علمانہ شبہ پیدا ہوگا۔ یا ہوا ہوگا اور وہ یہ ہے کہ حدیث میں حکم ہے تخلقوا باخلاق اللہ اللہ کے اخلاق سے متخلق بنو، وہ کریم ہے تو تم بھی کریم بنو۔ وہ رحیم ہے تو تم بھی رحیم القلب بنو وہ حافظ وہ حفیظ ہے تو تم بھی اپنوں کی نگہداشت کرو وہ معطی حقیقی ہے تو تم بھی فقیروں کے ہاتھ پر ہاتھ رکھو اور اعطاء کی صفت اختیار کرو۔ تو اللہ تعالیٰ کے کمالات سے متکمل بھی بنو۔ اور اس کے اخلاق سے متخلق بھی بنو۔ تو شبہ یہ ہوتا ہے کہ متکبر بھی تو اس کی شان ہے، اس میں بھی تخلق ہونا چاہئے ہر شخص متکبر بنے ورنہ کریم النفس بننے سے روکا جائے اس میں بھی شرک ہوگا تو پھر اگر ہم تکبر کریں تو ملامت کیوں کی جاتی ہے۔ تخلقوا باخلاق اللہ (بموجب حدیث) اللہ کے اخلاق سے متخلق بننا تو عین کمال ہے۔؟

تو اس کا جواب یہ ہے کہ تکبر کرنا معاذ اللہ بری بات نہیں ہے۔ نہ کبر بری چیز ہے۔ وہ تو صفت خداوندی ہے۔ تکبر کرنا برا نہیں ہے۔ جھوٹ بولنا بری بات ہے۔ جو اللہ کے سوا کہے گا کہ میں بڑا ہوں جھوٹا ہوگا۔ جھوٹ بولے گا۔ تو جھوٹ بولنے سے روکا گیا ہے۔ اب ایک ہی ذات کیلئے تکبر سزاوار ہے تو اللہ ہی فرما سکتا ہے : انا الکبیر، انا المتعل۔ لی الکبرياء بڑائیاں میرے لئے ہیں اور عظمت میرے لئے ہے۔ اس کے سوا جو دعویٰ کرے گا کہ لی الکبرياء لی العظمة وہ جھوٹا ہوگا تو جھوٹ بولنا بری عادت ہے تکبر کرنا بری عادت نہیں ہے۔ مگر حق تعالیٰ شانہ کے سوا جو متکبر بنے گا، جھوٹ بولے گا۔ اس واسطے روک دیا گیا۔

(دوسرا جواب یہ ہے کہ جو حقیقی جواب ہے۔ کیونکہ آدمی تکبر تو نہیں کرتا کیونکہ ہر متکبر حق تعالیٰ شانہ کے علاوہ جھوٹا ہوگا۔ لیکن پھر حدیث تخلقوا باخلاق اللہ کے پیش نظر ”صفت کبریائی“ کو ملحوظ رکھتے ہوئے اس کے مفہوم کا تعین ضروری ہے تو فرماتے ہیں) پھر یہ کہ کبریاء و عظمت درحقیقت صفات ذات میں

سے ہے۔ صفات افعال میں اگر ہم تعقل کریں تو وہ الگ بات ہے (اس کو تو حکم ہے) لیکن صفات ذات مثلاً خالقیت کی صفت میں کوئی تعقل کرنے لگے یا تکبر میں تو یہ ایسا ہے جیسے کوئی ذات کی برابری چاہتا ہو۔ اس کی اجازت نہیں دی جاسکتی۔ اس واسطے روکا گیا کہ تکبر نہ کیا جائے اس کی اجازت نہیں دی جائے گی۔ تکبر کرنے والا ہمیشہ محروم ہوتا ہے کیونکہ وہ جھوٹا ہوتا ہے، کسی کو تکبر کی اجازت نہیں ہے۔

حقیقت توحید

تو جو ذات تمام عیوب سے پاک ہو، تنزیہہ اسی کے لئے ہے۔ جو ذات ساری خوبیوں کا سرچشمہ ہو، تنویہ اسی کے لئے ہے۔ جو ذات ساری خوبیوں کی مالک ہو، عظمت و کبریائی اس کیلئے ہے۔ اور ظاہر بات ہے کہ جب ذات وہ مان لی جو ہر عیب سے پاک اور ہر کمال سے متصف و موصوف اور ذاتی طور پر ہر بڑائی اور عظمت اس میں ہے۔ تو پھر یکتا بھی وہی ہوگا۔ جب ایسی ذات کوئی دوسری نہیں ہے تو اس ذات کو یکتا کہا جائے گا۔ جس کا کوئی شریک نہیں، برابر نہیں۔ کوئی ند نہیں، کوئی ضد نہیں۔ کوئی اس کے لگ بھگ نہیں تنہا ایک ہی ذات با برکات ہے جو ایک بھی ہے اور یکتا بھی نہ اس کی ذات جیسی ذات نہ اس کے افعال جیسے افعال نہ اس کی شیون جیسی شیون تو ہر چیز کے اندر وہ یکتا ہے اسی کا نام شریعت کی اصطلاح میں توحید ہے۔ توحید کے معنی محض ایک ہونے کے نہیں ایک تو اپنی ذات میں ہم اور آپ بھی ہیں۔ توحید کے معنی یکتا کے ہیں کہ اس کی کوئی مثل اور نظیر نہیں بس کملہ شیء وهو السميع البصیر۔ تو درحقیقت توحید کی بنائیں تین ہیں۔ ایک تنزیہہ مطلق، ایک تنویہ مطلق، ایک تعظیم مطلق۔ عظمت بھی اس کی، پاکی بھی اس کی اور مصدر کمالات ہونا بھی اسی کی ذات کی شایان شان ہے تو جو ذات پاک بھی ہے، جو ذات خوبیوں کا مصدر بھی ہے، جو عظمت والی بھی ہے تو معبودیت بھی اسی کی ہوگی یکتا بھی اسی کو کہا جائے گا۔ پھر عبادت بھی اسی کی ہوگی، کسی دوسرے کی نہیں ہو سکتی۔ یہی توحید کے معنی ہیں۔ کہ ذات کے لحاظ سے بھی یکتا ہو، صفات کے لحاظ سے بھی اور افعال کے لحاظ سے بھی کہ اس کا کوئی شریک نہ ہو اور شیون بھی اس کی بے مثل اور بے نظیر ہوں۔

تو مقامات الوہیت چار نکل آئے، ایک تنزیہہ جو سبحان اللہ سے ادا ہوتی ہے۔ ایک تنویہ جو الحمد للہ سے ادا ہوتی ہے، ایک کبریاء و عظمت جو العلی العظیم سے ادا ہوتی ہے اور ان تینوں کے مجموعے کا تقاضا یہ ہے کہ وہ یکتا ہو تو یہ اس کے لئے توحید نکلی۔

تو اس حدیث پاک میں مقامات الوہیت بیان فرمائے گئے ہیں۔ سبحان اللہ سے تسبیح اور و بجمہ سے الحمد للہ اور سبحان اللہ العظیم میں عظمت و کبریائی بیان کی گئی ہے اور ان تینوں کا تقاضا یہ ہے کہ وہ یکتا ہو تو توحید بطور ثمرہ ان پر مرتب ہو جاتی ہے۔ جیسا کہ پہلی حدیث جو امام بخاری نے نیت کے بارے میں روایت فرمائی۔ اس میں مقامات عبدیت ہیں۔ عبد کا کام یہ ہے کہ نیت سے بھی اسکی طرف رجوع کرے اور عمل سے بھی اس کی طرف رجوع کرے، قلب سے متوجہ ہو گا وہ نیت ہو جائے گی۔ قلب سے متوجہ ہو گا وہ عمل ہو جائے گا۔

تصحیح نیت اور حقیقت نیت

تو درحقیقت اس حدیث میں مقامات عبدیت بیان کئے گئے ہیں۔ بندے کا کام یہ ہے کہ نیت صحیح ہو۔

نکاح کرے تو نیت صحیح ہو۔ ہجرت کرے تو بھی اس کی نیت صحیح ہو، دولت کمائے تو بھی نیت صحیح ہو۔ اور نیت صحیح کے معنی ”حَبَّ“ کے ہیں۔ یعنی ہر عمل لرضاء اللہ اور لوجہ اللہ ہو۔ اور یہ کام بندے کا ہے۔ حق تعالیٰ شانہ معاذ اللہ نیت کے پابند نہیں، وہاں نیت کا کیا دخل ___؟ وہ تو ہر چیز سے بری ہے۔ کیونکہ نیت تو در حقیقت عبادت ہے اور وہ عبادت سے بری ہے۔ وہ تو معبود ہے (یہ کیسے ممکن ہے کہ معبود خود ہی اپنی عبادت شروع کرے)۔ اس واسطے انما الاعمال بالنیات میں تو ”مقامات عبدیت“ بیان کئے اور اخیر حدیث میں مقامات الوہیت بیان فرمائے اور درمیان میں علم کے ابواب عمل کے ابواب اور اعتقاد کے ابواب۔ تو اس کا مطلب یہ ہے کہ ان اعمال اور ان اعتقادات میں نیت صحیح کرو تاکہ قرب پیدا ہو۔ اور جب قرب ہو گا تو ثمرات مرتب ہوں گے۔ کہ تمہاری میزان عمل بھر جائے گی۔

امام بخاریؒ کی صنع بھی حد کمال تک ہیں لیکن یہ اول و آخر کی صنعت اس میں بھی حد کمال ہے کہ ابتدا میں بندے کو بندگی سمجھائی اور اخیر میں الوہیت کے مقامات کی طرف اشارہ کر دیا اور بیچ کے اندر تمام ابواب آگئے۔ اس میں عبادت بھی ہیں، معاملات بھی ہیں، معاشرت بھی ہے، سیاسیات بھی ہیں تو دین کے سارے ابواب درمیان میں آجاتے ہیں۔ اور اول و آخر کو نیت اور میزان عمل سے گھیر دیا۔ اس کا مطلب یہ ہے کہ اگر یہ دو کنارے صحیح رہیں تو عبادت بھی قبول، معاشرت بھی قبول، سب رضائے خداوندی کا ذریعہ بن جائیں گے۔ اس واسطے میں نے اول کی حدیث بھی تلاوت کر دی اور آخر کی حدیث بھی اور۔ ع۔ اول باختر نستے وارد۔ ان دونوں میں باہم ایک نسبت ہے۔ اور وہ نسبت یہی ہے کہ بندہ ابتدا سے چلے اور انتہا کے مقام تک پہنچ جائے اور امت میں علم و عمل اور عبادت سب کو لیتا ہوا چلے اور انجام کار میزان عمل تک پہنچ جائے، یہی آپ کے اعمال ہی در حقیقت تولے جائیں گے۔

اعمال میں وزن کیسے ہوگا؟

اور اعمال میں وزن نیت سے ہوگا۔ اگر نیت صحیح ہے، اخلاص صحیح ہے تو وہ عمل وزنی ہوگی۔ اگر العیاذ باللہ نیت صحیح نہیں تو کتنا ہی بڑا عمل ہوگا، ناقبول ہوگا، تو اللہ کے ہاں صورت نہیں دیکھی جائے گی کہ ذیل ڈول کتنا ہے؟ بلکہ وہاں وزن دیکھا جائے گا کہ اندر اخلاص کتنا ہے؟ کتنا حسن نیت ہے۔ صدق دل کتنا ہے؟

ان الله لا ينظر الى صوركم واسوالكم ولكن ينظر الى قلوبكم واعمالكم

اللہ تعالیٰ شانہ نہ تمہاری صورتیں دیکھتا ہے نہ تمہارے اعمال کی صورتیں دیکھتا ہے لیکن وہ تمہارے اندر دیکھتا ہے کہ دلوں میں کیا ہے؟ اور عمل میں بھی دیکھتا ہے (کہ کتنا حسن نیت ہے)؟

بعض دفعہ چھوٹا سا عمل ہوتا ہے اور آدمی کمال اخلاص سے انجام دیتا ہے۔ وہی نجات کا ذریعہ بن جاتا ہے۔ اور بعض دفعہ صورت کے لحاظ سے عمل بہت بڑا ہوتا ہے مگر نیت درست نہیں وہی جبط اعمال کا ذریعہ بن جاتا ہے۔ اسی طرح ایک عمل چھوٹا ہوتا ہے۔ لیکن معلوم نہیں کہ کس کمال خلوص سے ادا کیا گیا کہ وہی مغفرت کا ذریعہ بن جاتا ہے۔

اخلاص کی قوت

امام ابو داؤد محدث جلیل ان کی کتاب ”ابوداؤد شریف“ نصاب میں پڑھائی جاتی ہے۔ ان کے تراجم میں

لکھا ہے کہ وہ کسی دریا کے کنارے پھر کھڑے ہوئے تھے اور تقریباً سو پچاس قدم کے فاصلہ پر جہاز کھڑا ہوا تھا۔ اس زمانے میں گودیاں تو تھی نہیں کہ جہاز پلیٹ فارم سے لگ جائے۔ تو جہاز پرے کھڑا ہوا تھا اور امام ابو داؤد کنارے پر تھے۔ جہاز میں کسی شخص کو چھینک آئی اس نے بہت زور سے ”الحمد للہ“ کہا۔ ان کے کان میں اس کی آواز پڑی۔ تو مسئلہ آپ بھی جانتے ہیں کہ چھینک لینے والا الحمد للہ کہے تو اس کے جواب میں بروحمک اللہ کہنا اخلاقی فرض ہے۔ مگر اس کے لئے مجلس شرط ہے یہ نہیں ہے کہ کوئی بازار میں چھینک مار کر الحمد للہ کہے تو آپ سفر کر کے بروحمک اللہ کہنے کے لئے جائیں۔ امام ابو داؤد پر واجب نہیں تھا کہ وہ بروحمک اللہ کہتے۔ وہ کنارے پر تھے اور جہاز آدھے فرلانگ کے فاصلے پر دور تھا۔ مگر یہ حضرات عمل کے بارے میں حریص ہوتے ہیں چھوٹے سے چھوٹے عمل کو بھی چھوڑنا نہیں چاہتے جیسے دنیا دار پیسے پیسے کے لئے حریص ہوتے ہیں کہ ہزار ہو تو کہیں گے کہ دس ہزار ہو جائیں۔ دس ہزار ہو جائیں تو کہیں گے ایک لاکھ کے مالک ہو جائیں۔

اگر جنگل بھر کے بھی ان کو سونے کا دس تو ضرور حرص کی وجہ سے دوسرا جنگل مانگیں گے ان اہل اللہ کو عمل صالح کی حرص ہوتی ہے کہ جتنا ہو سکے کمالیں۔ گویا ساری جنت کو اپنے لئے سمیٹنا چاہتے ہیں۔ مگر اس کے معنی بخل کے نہیں (کہ کسی اور کو کچھ نہ ملے) بلکہ وہ یہ چاہتے ہیں کہ ساری جنت پر قبضہ کر لیں اور اپنے ساتھ جو وابستہ ہیں۔ ان کو بھی ساتھ لے جائیں۔ معاذ اللہ خود غرضی لاحق نہیں کہ تنہا چلے جائیں بلکہ (بفضل خدا) اپنے سب متعلقین کو ساتھ پہنچائیں گے۔ بہر حال چھوٹے سے چھوٹے عمل کو بھی نہیں چھوڑنا چاہتے۔ تو کان میں الحمد للہ پڑا، تین روپیہ میں کرایہ پر کشتی لی، اس میں بیٹھ گئے کہ جہاز کو پہنچ جائیں۔ وہاں جا کر بروحمک اللہ کہا۔ تو اہل تراجم لکھتے ہیں کہ غیب سے ایک آواز کان میں پڑی۔ بولنے والا تو نظر نہیں آتا تھا کہ اے ابو داؤد آج تین درہم میں تم نے جنت خرید لی۔ اب امام ابو داؤد رحمۃ اللہ علیہ کہتے تو انہوں نے تہجد پڑھے ہوں گے۔ کتنی حدیثیں روایت کی ہوں گی۔ کتنے جہاد کئے ہوں گے، کتنے اعمال صالحہ کئے ہوں گے اور جنت کی خریداری میں صرف تین درہم لگے، تو معلوم ہوتا ہے کہ وہ عمل کامل اخلاص سے کیا تھا وہ اتنا وزنی بن گیا کہ وہی نجات کا ذریعہ بن گیا۔

تو اصل میں عمل کو مقبول بنادینے والی چیز وہ اخلاص کی قوت ہے۔ عمل تو بمنزلہ ڈھانچے کے ہے اور روح اس کے اندر حسن نیت ہے۔ اگر یہ روح نہ ہو تو عمل کا ڈھانچہ لاش کی مانند ہے۔ اور لاش کا انجام پھٹنا، پھولنا، سڑنا، گلنا ہے۔ اسی طرح عمل ہے۔ اس کے لئے اخلاص روح ہے۔ وہ آخرت تک پہنچے گا، اس پر ثمرات مرتب ہوں گے، تو امام ابو داؤد نے تین درہم میں جنت کمالی۔ اسی طرح جو بھی آپ حدیث پڑھ لیں اس کو کم درجے کا نہ سمجھیں ایک حدیث پڑھنے کی بھی توفیق ہو گئی تو دنیا و مافیہا ہمارے ہاتھ آگئی۔ جنت میں تو ایک تنکے کے برابر ایک جوتے کے تھے کے برابر بھی جگہ مل جائے تو سعادت ہے، دنیا و مافیہا سے بہتر ہے۔

حقیقت جنت و عمل

اور وہ جنت یہ قرآن و حدیث ہی تو ہے بلکہ بعض روایات میں تو فرمایا گیا کہ قرآن مجید کی جتنی آیات ہیں اتنے ہی جنت میں درجات ہیں اور بعض روایتوں سے یہ بھی معلوم ہوتا ہے کہ یہ آیتیں خود جنت کے درجات ہیں۔ وہاں جا کر نعیم مقیم کی صورت میں متمثل ہو گئی۔ یہاں انکی عمل کی شکل ہے۔ وہاں جا کر انکی شکل نعمت کی بن جائیگی تو چیز ایک ہی ہے۔ دار دنیا میں ان کا لباس عمل کا ہے اور دار آخرت میں ان کا لباس ثمرہ اور جزا

کا ہے۔ تو یہ اعمال بعینہ وہاں جا کر باغ و بہار کی صورت اختیار کریں گے۔

تمثیل اعمال کی مثال

ہمارے بچپن میں یورپ سے ایک کھلونا آیا کرتا تھا۔ ایک پیکٹ ہوتا۔ اس میں بارہ ٹکیاں ہوتیں۔ وہ دو آنے میں ملا کرتا تھا۔ ٹکیہ لے کر بچے بیٹھ جاتے اور کٹورے میں پانی ڈال لیتے تھے۔ پھر ایک ٹکیہ اسی میں ڈال لیتے تھے۔ منٹ بھر کے بعد ٹکیہ پھنتی تو کسی سے پھول نکل آتا۔ کسی میں سے انجن۔ کسی میں ریل گاڑی۔ نکل آتا۔ بچے خوش ہوتے کہ گولی کا انجن بن گیا، گولی کا پھول بن گیا۔ گویا کاریگر نے اس گولی کو ایسی ساخت سے بنایا تھا کہ جب وہ کھلے تو کسی نہ کسی صورت میں نمایاں ہو جائے۔

آیات نعمت کی شکل میں ظاہر ہونے کی مثال

آتش بازی اپنے دیکھی ہوگی۔ آتش بازی میں ایک بانس کا چکر ہوتا ہے اس کے سر پر مصالحہ اور بارود وغیرہ لگا دیتے ہیں۔ لیکن جب اس کو آگ دیکر کھولتے ہیں تو کسی میں سے آگ کا بنا ہوا گھوڑا اور کسی میں سے سوار نکل آتا ہے۔ وہ فضاء کے اندر دوڑ رہا ہے۔ یہ کاریگر کی صناعتی ہوتی ہے کہ وہ ایسے انداز سے مصالحہ لپیٹتا ہے کہ جب وہ کھلے تو گھوڑے کی شکل بن جائے۔ تو ان گولیوں میں بھی صنعت ہے۔ اور یہ بندوں کی صنعت ہے تو اللہ تعالیٰ نے ان آیات کو کسی ایسی صورت سے ترتیب دیا ہے کہ جب وہ کھلیں گی تو باغ و بہار بن جائیں گی۔ یہاں ان کی شکل آیت کی ہے۔ وہاں ان کی شکل نعیم مقیم کی بن جائے گی۔ تو چیز ایک ہی ہے۔ دار بدلنے سے، وطن بدلنے سے، اس کی ہیئت بدل جاتی ہے۔

اس کی مثال بالکل ایسی ہے کہ جیسے کوئی انجنیئر جب کوئی کوٹھی بناتا ہے۔ تو سب سے پہلے اس کے قلب میں وہ کوٹھی بنتی ہے۔ اتنی کھڑکیاں، دروازے، اور رنگ و روغن وہ سب دل میں ذہنی آئینے میں تصور میں دیکھتا ہے کہ وہی کوٹھی بعینہ بنی بنائی تیار ہے۔ پھر وہ اس کا نقشہ کاغذ پر کھینچتا ہے۔ پنسل سے یا قلم سے وہی کوٹھی کا نقشہ کاغذ پر آجاتا ہے۔ پھر اس کے مطابق زمین پر وہ اینٹ سے کوٹھی تیار کرتا ہے۔ تو کوٹھی درحقیقت ایک ہی ہے جو کاغذ اور زمین پر آئی ذہن کا ظرف لطیف ہے تو اس کی شکل بھی مادی نہیں تھی۔ کاغذ پر آئی تو اس کی شکل روشنائی اور لکیروں کی بن گئی۔ دنیا کے میدان میں زمین پر آئی تو اس کی شکل اینٹ پتھر کی بن گئی۔ مگر جو اصل نقشہ ہے وہ بعینہ وہی ہے جو انجنیئر کے دل میں تھا۔ لباس بدلتے رہے لیکن وطن کے بدلتے رہنے سے شئی ایک ہی رہی۔ اسی طرح یہ آیات الہیہ اور اعمال ہیں یہاں ان کی عمل کی شکل ہے۔ جب وطن بدل جائے گا۔ تو آخرت میں ان کی شکل نعیم مقیم کی بن جائیگی۔

تمثیل اعمال کی حقیقت

تو یہاں یہ جو آپ عمل کر رہے ہیں۔ یہ عمل بھاری بھی ہے شاق بھی، مگر صبوحہ تحمل سے اطاعت کے طور پر انجام دے رہے ہیں۔ یہاں یہ عمل آپ کے سر پر سوار ہے۔ اور آپ پر بوجھ ہے مگر آخرت میں جائے گا تو آپ کا بوجھ اٹھائے گا۔

آخرت میں حمل و نقل کے قابل بن جائے گا۔ آپ اس پر سوار ہونگے، بالکل اسی طرح جیسے آپ سفر

کرتے ہیں تو ایک چھوٹا سا بستر باندھا اور ایک بکس لیا بکس سر پر رکھا اور بستر کو بغل میں دایا۔ بکس بھی آپ کے سر پر سوار ہے اور بستر بھی آپ کے سر پر، تھکتے ہوئے ہانپتے کانپتے ہوئے آپ جا رہے ہیں جب آپ سرائے میں پہنچے تو بستر بچھایا، اب بستر نیچے ہے اور آپ اس کے اوپر اور وہ بکس آپ کے لئے تکیہ بن گیا۔
تو اثنائے سیر میں سامان آپ کے اوپر بار تھا اور منزل پر پہنچ کر وہ آپ کے لئے تکیہ بن گیا۔ بعینہ یہ وہاں کی مثال ہے۔ یہاں اعمال بھاری ہیں۔ صبر و تحمل کرنا پڑتا ہے۔ مگر وہاں جا کر یہ عمل ہمارے لئے سواری بن جائے گا۔

حدیث میں فرمایا گیا کہ :

سَمُوا ضَعْفًا كُمْ فَانْهَاجُوا عَلَى الصِّرَاطِ مَطْلَبًا كُمْ۔

”تم قربانیوں کو فریہ کیا کرو کہ یہی تمہارے لئے پل صراط پر سواریاں بنیں گی۔“

تو یہاں قربانی گویا ہمارے پر سوار ہے، بوجھ ہے کہ سینکڑوں روپیہ خرچ کرنے کے بعد دل کڑھ رہا ہے کہ ایسے محبوب جانور ذبح کر دیا۔ اپنے ہاتھوں سے کانٹ چھانٹ دیا۔ اور وہاں جا کر ہم اس کے اوپر بار ہو جائیں گے۔

حدیث میں فرمایا گیا کہ :

السَّخَاءُ شَجَرَةٌ فِي الْجَنَّةِ

”یہ سخاوت جنت کے اندر ایک درخت کی صورت میں نمایاں ہوگی۔“

جیسے آپ نے سخاوت کی اور کسی غریب کی خبر گیری کی، کسی کو چار پیسے دیدیئے تو وہ آپ کی سخاوت کی زیر سایہ پل رہا ہے۔ سایہ اور راحت بھی ملی، یہی عمل وہاں جا کر درخت بنے گا۔ آپ اس کے پھلوں سے فائدہ اٹھائیں گے تو یہی سخاوت وہاں جا کر درخت کی صورت میں متمثل ہوگئی۔

اعمال متشکل کب ہوں گے؟

تو حق تعالیٰ قیامت کے دن ہر ایک عمل کو کوئی نہ کوئی صورت دیں گے۔ یہ اعمال مجتہد اور متشکل بن جائیں گے اور یہ یوم حشر سے ہی شروع ہو جائے گا حدیث میں فرمایا گیا ہے کہ عرصات حشر میں قیامت کے میدان میں ہر آدمی کے سامنے دو چیزیں ہوگی۔ ایک جہنم جس سے ہیبت ناک آوازیں آتی ہوں گی اور ایک اس کے اعمال جو قطار باندھے ہوئے کھڑے ہوں گے۔ عمل کے مناسب ان کو شکلیں دیدی جائیں گی۔ گویا پوری دنیا مجسم کر کے سامنے کر دی جائیگی ہر ایک آدمی بیٹھا ہوا اپنے کو دیکھے گا کہ میں فلاں برائی کر رہا ہوں۔ سات کو ٹھڑیوں کے اندر فلاں وقت بعینہ وہی زمانہ وہی ہیبت ہے۔ وہ زمانہ وہ مکان سب وہاں منتقل کیا جائے گا۔ اسے نظر آئے گا کہ میں اس زمانہ اور مکان میں بیٹھا ہوا اس حرکت میں مشغول ہوں۔ تو یہاں کا زمانہ، مکان، ہر عمل اور اس کی ہر ہیبت کذاتی بھی وہاں لوٹادی جائیگی۔

سائنسی دنیا سے تمثیل اجساد کی تصدیق

اور یہ کوئی عجیب بات نہیں۔ آج کی سائنس نے تو اسی بالکل آسان کر دیا ہے ہندوستان میں دلی میں ایک نمائش ہوئی، مختلف یورپین ممالک نے اپنے اپنے شال لگائے، اور اپنی اپنی ایجادات دکھلائیں۔ روس کی

طرف سے ٹیلی ویژن آیا تھا تو اس نمائش میں ہم دیکھنے کے لئے گئے۔ تو ہم نے ان سے کہا کہ کوئی عجیب چیز اپنے روس کی دکھلاؤ۔ اس نے ایک ٹیلی ویژن دکھلایا۔ اس کے بعد اس نے کچھ مشینوں سے اور کام لیا۔ تو ہمیں یوں نظر آیا کہ چین کا ایک جنگل ہے۔ جس میں عورتیں دھان بوری ہیں۔ تو چینی عورتوں کا طریقہ یہ ہے کہ دھان بورتے بورتے کچھ گیت گاتی جاتی ہیں۔ تو ٹیلی ویژن کے اندر وہ کھیتوں میں دھان لگاتی جاتی ہیں۔ اور چینی زبان میں ان کی گانے کی آواز بھی آرہی ہے۔ ہم نے واقعی یہ عجیب چیز دیکھی تھی۔ پھر لطف یہ کہ ہم یہ رات کے وقت دیکھ رہے تھے۔ اور وہاں ظہر کا وقت تھا گویا بارہ ایک بجے ہوں گے۔ اس میں وہی وقت نظر آتا تھا۔ وہی ہی دھوپ پھیلی ہوئی ہے۔ وہی وقت ہے۔

تو ٹیلی ویژن والوں کو تو اللہ تعالیٰ نے یہ قدرت دی ہے کہ وہ ایک وقت کو متمثل کر کے دوسرے وقت میں دکھلا دیں۔ عشاء کی وقت میں ظہر کا وقت دکھلا دیں چین کا جنگل ہندوستان میں دکھلا دیں۔ چینی عورتوں کا حرکت کرنا ہمیں نظر آجائے ان کے گانے کی آواز ہم سن سکیں۔ ایک وقت ایک مکان میں دوسرا وقت اور دوسرا مکان نمایاں کر دیں۔ تو اللہ نے انسان کو یہ عقل و قدرت دی ہے تو اللہ کی قدرت کیا ایسا نہیں کر سکتی کہ دنیا کے سارے اعمال اور سارے زمانے اور سارے مکان آخرت میں سب کے سامنے پیش کر دے۔ جو اس کو مان سکتا ہے۔ کیا وجہ ہے کہ وہ اسے نہیں مانے گا۔

جو یہاں کی ایجاد کو مانتا ہے وہاں کی ایجاد کو بھی مانے گا۔ جبکہ یہاں کی ایجاد بھی انسان کی ذاتی نہیں۔ اللہ نے ہی تو یہ عمل اور عقل دیا۔ جس سے یہ ایسی ایجاد کرتے ہیں تو جس کے دیئے سے ہم اس نہج پر پہنچ گئے، تو جو ان کمالات کا سرچشمہ ہے تو وہ اس سے کہیں زیادہ بنا دے تو تعجب کی کونسی بات ہے؟

بہر حال یہ آیتیں، یہ اعمال۔ یہاں عمل کی صورت میں ہیں۔ وہاں جا کر نعیم مقیم اور باغ و بہار کی صورت بن جائیگی۔ ایک آدمی یہاں معاذ اللہ زنا کرتا ہے وہ گویا اپنے بدن سے سانپ اور بچھو لپیٹ رہا ہے مگر یہاں شکل نمایاں نہیں قیامت کے دن شکل نمایاں ہو جائیگی کہ وہ زنا نہیں تھا بلکہ سانپ اور بچھو تھا وہ چوری نہیں تھی بلکہ عذاب تھا۔ جو عذاب الیم وہاں لپیٹا تھا۔ یہاں آ کے وہ شکل بن گئی۔ تھوڑے عرصہ میں شکل سامنے آجائیگی۔

سردیوں میں بعض بچوں کو گڑ کھانے کی عادت ہوتی ہے اور اگر زمینداروں کا گھر ہو تو وہاں تو گڑ کے ڈھیر لگے رہتے ہیں اور بچے کھاتے رہتے ہیں۔ ماں باپ روکتے ہیں کہ بھئی گرمی کرے گا۔ مگر چونکہ مٹھاس ہوتا ہے۔ مزہ آتا ہے تو روکتے نہیں تو وہ انہوں نے پانچ مہینے کھایا اور خوب کھاتے رہے مگر جب گرمی کا موسم آیا اب وہ پھوٹ پھوٹ کر نکلنا شروع ہوا۔ پھوڑے پھنسیاں نکلیں اور پیپ بننے لگی۔ اب والد علاج کراتے کراتے تنگ آ گیا کہیں مرہم لگا رہا ہے، کہیں مسقیات پلا رہا ہے اور کہتا ہے کہ بچے! اسی دن کے لئے تو میں روتا تھا کہ گرمی میں پھوٹ کر نکلے گا۔ تو یہی گڑ وہاں اس کی شکل مٹھاس کی تھی اور یہاں اس کی شکل پھوڑے کی ہو گئی، تھوڑا سا موسم بدل گیا تو آثار ظاہر ہو گئے۔

آج جو بد عملی یہاں کی جا رہی ہے۔ وہ یہاں عمل کی شکل ہے، لیکن تھوڑا سا وقفہ گزرنے کے بعد جب موت کو پار کر کے آدمی قیامت میں پہنچے گا۔ وہی عذاب الیم کی صورت میں پھوٹ پھوٹ کر بدن سے نکلے گی۔ جو یہاں نکلا تھا۔ وہ وہاں سامنے آجائیگا۔

جتنے بھی اعمال ہیں یہ محض سطحی نہیں ہیں بلکہ انسانی نفس ان کو نکلتا ہے اور جزو بدن بناتا ہے۔ نیکی ہو یا بدی جب جزو نفس بن گئیں تو جب اس میدان میں پہنچے گا تو وہی چیزیں جو جو ہر بنالی تھیں نفس کی وہ نکل

گئیں۔ تو اللہ تعالیٰ اندر سے نمایاں کر دیں گے عمل کو۔ اور باہر سے بھی عمل کو مجسم بنا کر حجت تمام کر دیں گے۔

صحیح بخاری کے اول و آخر کی نسبت

بہر حال امام بخاریؒ نے ابتداء میں عمل کا پہلا سرا بتلا دیا کہ :

انما الاعمال بالنیات کہ نیت صحیح کرو تا کہ عمل صحیح ہو گیا انما الاعمال بالنیات۔ تو ایک اصول و کلیہ ہے کہ ہر چیز نیت سے معتبر ہوگی۔ شرعی وجود اور شرعی ثواب نیت سے ہوگا۔ اب ہم اس کلیہ سے نفع کس طرح اٹھائیں تو انتفاع کے لئے دو سرا جملہ رکھا :

وانما لامرء ملوئی آدمی جو نیت کرے گا اس کو وہی پھل ملے گا۔ محض اصول کے درجے میں بات نہیں رہ جائے گی بلکہ عمل کے میدان میں یا ضرر اٹھائے گا۔ یا نفع، تو یہ دو سرا اصول ہے۔ انتفاع کے لحاظ سے وہ اصول ہے عقلی اور کلی۔ کوئی آدمی کرے یا نہ کرے وہ اصول اپنی جگہ ہے اور جب کرے گا تو انما لامرء ملوئی اب اس سے مستفیع ہونے کا وقت آیا۔ تو یہ اصول درحقیقت عمل ہی ہے اور پہلا اصول نظری۔ اس کے بعد تیسری مثال جزوی دی کہ :

لمن کانت ہجرته الی اللہ ورسولہ فہجرته الی اللہ ورسولہ ومن کانت

ہجرته الی دنیا بصیبتها اوالی امرأۃ بتزوجها فہجرته الی ماہاجر الیہ۔

تو ایک جزوی مثال، ایک عملی اصول، ایک نظری اصول، یہ تینوں اس حدیث میں جمع کر دیئے گئے اور مجموعہ سے یہ بات نکلی کہ عمل بغیر نیت کے ہوتا نہیں دنیا میں بھی اور آخرت میں بھی، حتیٰ کہ دنیا میں بھی اگر کوئی مجرم ہو تو بعض تو گورنمنٹ کا قانون بھی کہتا ہے اور وکیل بھی کہتا ہے کہ حالات کا تقاضہ ہے کہ اس کی نیت بری نہیں تھی۔ باقی عمل سرزد ہو گیا تو وہاں تو مدار ہی نیت پر ہے۔ اللہ کی حکومت میں تو اصل باطن ہی کو دیکھا جاتا ہے تو اس حدیث میں تین چیزیں بیان فرمادیں اور عمل کا مبدا بیان کر دیا۔ اور دوسری حدیث میں کلمات ارشاد فرمائے۔ اخیر میں کہ وہ ثمرہ سے تعلق رکھتی ہیں۔ سوال یہ ہے کہ آخر نتیجہ کیا نکلے گا تو اسے ظاہر فرما دیا کہ :

ثقیلتان فی المیزان خفیفتان علی اللسان۔

”یہ دو کلمے ایسے ہیں کہ زبان پر ہلکے اور میزان عمل پر بھاری ہیں۔“

میں ہنسی میں اس کی مثال دیا کرتا ہوں، کبھی آپ نے یہ پا پڑا تو کھائے ہوں گے باریک باریک بنتے ہیں، کبھی موم کے کبھی ویسے، تو میں کہا کرتا ہوں کہ :

خفیفتان علی اللسان۔

زبان پر ہلکے مگر معدے میں گئے بھاری ہو جاتے ہیں۔ گڑ بڑ پیدا کرتے ہیں یہ مادی غذاؤں میں اس کا مصداق ہے تو اللہ تعالیٰ کے ہاں اعمال شریعت میں یہ دو کلمات وہ ہیں کہ زبان پر ہلکے، ادائیگی میں کوئی دشواری نہیں اور نہ ان میں وقت لگے، اور میزان کو دیکھو تو وہ پُر ہو جاتی ہے اجر و ثواب سے۔

تو امام بخاریؒ نے اپنی صنعت سے مبدا بھی بیان کر دیا اور منتہی بھی مصدر بھی اور مظہر بھی۔ اس واسطے میں نے یہ دو روایتیں پڑھیں کیونکہ یہ مجلس و عطا اور تقریر کی نہ تھی، درس کی تھی۔

تو ان دو احادیث کا کچھ ترجمہ پیش کر دیا اور اصل جو علوم ہیں اور کمالات ہیں۔ وہ تو ہمارے مولانا (حضرت شیخ الحدیث مولانا عبدالحق صاحب مدظلہ) ہی آپ کے سامنے بیان فرمادیں گے۔ اور علماء ہی کو بیان کا حق ہے۔ میں نے تو چند باتیں طالب علمانہ عرض کر دیں کہ تعمیل حکم کے بغیر چارہ نہ تھا۔

دعا

اب امید ہے آپ حضرات میرے لئے بھی دعا فرمائیں گے۔ اپنے لئے بھی اور حضرت مولانا (عبدالحق مدظلہ) کے لئے بھی دعا فرمائیں گے کہ جن کی وجہ سے یہ ساری بہار قائم ہے اور یہ باغ و بہار آپ کے سامنے ہے اور دارالعلوم دیوبند کے لئے بھی دعا فرمائیں کہ اس کو اللہ تعالیٰ نے ہمارے لئے مادر علمی بنایا وہاں سے یہ سب گل کھل رہے ہیں اور یہ پھل پھول نکل کر سامنے آرہے ہیں اور حق تعالیٰ ہم سب کا انجام بخیر فرماوے۔

وصلی اللہ تعالیٰ علی خیر خلقہ محمدوالہ واصحابہ اجمعین

برحمتک یا ارحم الراحمین



درس ختم بخاری

آپ کو بخاری پڑھنے کے بعد دو چیزیں حاصل ہوئیں، ایک متن حدیث اور اس کی مرادات۔ اور دوسرا یہ کہ آپ کو سند ملی۔ آپ نے کہا کہ مجھے یہ حدیث میرے استاذ سے پہنچی، اسے اس کے استاذ سے۔ یہاں تک کہ نبی کریم صلی اللہ علیہ وسلم سے سلسلہ مل گیا، گویا آپ کے قلب کا رشتہ قلب نبوی صلی اللہ علیہ وسلم سے قائم ہو گیا اور ایک نورانی سلسلے سے کلام کے لفظ اور معانی آپ کے قلب تک آگئے۔ تو متن حدیث کے ساتھ آپ کو سند بھی حاصل ہو گئی اور آپ مستند عالم ہو گئے۔

از حضرت حکیم الاسلام مدظلہ

بِسْمِ اللّٰهِ الرَّحْمٰنِ الرَّحِیْمِ

الحمد لله وكفى وسلاماً على عباده الذين اصطفى

اما بعد ۱۰

ثمرات ختم بخاری

بزرگان محترم و برادران عزیز طلباء!

جہاں تک ختم بخاری کا تعلق تھا، وہ ہو گیا اور اس کا حق بھی ادا ہو گیا آخری حدیث پڑھی گئی اور دعا بھی ہو گئی۔

امام بخاری رحمۃ اللہ علیہ نے اپنی (جامع) بخاری کی نسبت فرمایا کہ :

جعلته یعنی وین اللہ حجة -

میں نے اس کو اپنے اور اللہ کے درمیان حجت بنایا ہے۔ اس کا ایک ثمرہ یہ ہے کہ ختم بخاری کے بعد جو دعائیں مانگی جاتی ہیں تو تجربہ بھی شاہد ہے، امت کا عمل بھی ہے کہ وہ دعائیں قبول ہوتی ہیں، اس لئے عامہ علماء میں یہ دستور رہا ہے کہ جب بخاری ختم کرنی ہوتی ہے تو مجمع ہو جاتا ہے، اجتماعاً دعاء کر کے ختم کرتے ہیں۔ اب یہ سٹم اور زیادہ بڑھ گیا ہے کہ باہر سے بھی لوگ بلائے جانے لگے ہیں۔ لیکن ہم لوگ طالب علمی کے زمانے میں دیکھتے ہیں کہ حضرت شیخ الہند رحمۃ اللہ علیہ یا حضرت اقدس مولانا انور شاہ صاحبؒ جب بخاری ختم کراتے تھے تو باہر سے کسی کو نہیں بلایا جاتا تھا۔ لیکن دارالعلوم کے اساتذہ، طلبہ، منتظمین سب جمع ہو کر ختم بخاری میں شریک ہوتے تھے۔ یہ سلسلہ اب تک بھی جاری ہے کہ جب بخاری ختم ہوتی ہے تو دارالعلوم کے لوگ اور شہر کے لوگ بھی اطلاع پانے پر آجاتے ہیں۔ اور دعائیں شریک ہوتے ہیں۔

بہر حال ختم بخاری پر دعا کا معمول رہا ہے۔ ایک تو درسا درسا ختم ہو اس وقت تو ختم بخاری ہوتی ہی ہے۔

دعا بھی کرتے ہیں۔ ویسے بھی اگر کوئی مہم پیش آجاتی ہے، خدا نخواستہ مسلمانوں کو کوئی آفت پیش آتی یا کوئی مقصد کسی نے لکھ کے بھیجا اور چند مقاصد جمع ہو گئے، تو اس کے لئے بخاری کا ختم کرائے جانے کا مدار اس میں اور دارالعلوم میں بھی معمول ہے۔ متعدد مقاصد و درخواستیں جمع ہو جائیں تو ایک دن اساتذہ اور طلباء جمع ہو کر ختم کرتے ہیں اور دعا مانگتے ہیں اور اس کے اثرات بھی دیکھئے گئے ہیں کہ حق تعالیٰ (دعا) قبول فرماتے ہیں۔

تقدیس بخاری

امام بخاریؒ نے اس کتاب مقدس کو اپنے اور اللہ کے درمیان میں حجت ٹھہرایا، اور حجت ہونی بھی چاہئے۔ اس لئے کہ جس اعتناء اور جس تقدس کے ساتھ امام بخاریؒ نے اس کتاب کو مدون کیا اس کی نظیر بھی دوسرے محدثین میں نہیں، حرم محترم میں جا کے اس کتاب کی کتابت اور تکمیل کی۔ اور فرماتے ہیں کہ ہر حدیث جب میں لکھتا تھا تو لکھنے سے پہلے غسل کرتا تھا، دو رکعت نفل پڑھتا تھا اور دعائیں مانگتا تھا کہ

اے اللہ! مجھ میں انشراح پیدا فرما۔

جب شرح صدر ہو جاتا تھا، تب ایک حدیث میں لکھتا تھا۔

اس کا مطلب یہ ہے کہ بخاری میں تقریباً سات ہزار یا کم و بیش حدیثیں ہیں۔ تو چودہ ہزار نفل پڑھ کر امام بخاریؒ نے قلمبند کیا ہے ہر حدیث پر رجوع الی اللہ کیا ہے۔

تو اول تو حدیث خود کلام مقدس، کلام نبوی ہے، پھر مدون کرنے والے امام بخاریؒ جو امیر المؤمنین فی الحدیث ہیں اور اس کی تدوین میں حرم محترم میں ہر حدیث پر دو رکعت نفل پڑھنا۔ تقدس ہی تقدس جمع ہو گیا۔ پھر بھی اگر حجت نہ بنتی تو اور کیا ہوتا؟ تو وہ حجت بنی۔

اور امت میں یہ تعامل جاری ہے کہ ختم بخاری کر کے دعائیں مانگتے ہیں۔ حق تعالیٰ قبول فرماتے ہیں۔ اس لئے میں نے عرض کیا کہ ختم بخاری کا حق تو ادا ہو گیا۔ حدیث بھی پڑھی گئی۔ دعاء بھی مانگ لی گئی۔ اب آگے زوائد کی بات ہے۔

جہاں تک حدیث کی شرح کا تعلق ہے وہ اساتذہ کرتے ہیں۔ اس کے متعلق میں کیا عرض کروں؟ میں تو ان سے بہت زیادہ کم علم ہوں۔ تو وہ بھی حق ادا ہو گیا یا ہو جائے گا کہ جو استاذ بخاری پڑھانے کے متعلق ہیں، وہ حدیث کی شرح کر دیں گے اور اگر کسی درجہ میں کوئی شرح کر سکتا تھا۔ تو تین سال ہوئے یہاں آ کے شرح بھی کر دی تھی۔ جب بخاری ختم ہوئی تھی۔ میں بھی اس میں شریک ہوا تھا۔ تو حدیث پر تقریر ہو گئی تھی وہ آئندہ کے لئے بھی کافی ہے۔ اس وقت اس مقدس جلسے میں تو صرف اظہار مسرت و مبارک باد مقصود ہے۔

شرفِ اولیت

کیونکہ جہاں تک انسانوں کا تعامل ہے۔ دو چیزیں خوشی کی اور مبارک باد کے قابل سمجھی گئی ہیں۔ ایک کسی شے کا آغاز اور ایک اختتام۔ آغاز پر بھی لوگ خوشیاں مناتے ہیں اور اختتام پر بھی۔ بچہ پیدا ہوتا ہے تو خوشیاں مناتے ہیں، مٹھائی تقسیم کرتے ہیں۔ اس لئے کہ آج اس کی انسانیت کا آغاز ہو رہا ہے۔ ابتداء

ہو رہی ہے۔ اس واسطے خوشی کرتے ہیں۔ کوئی شخص باغ لگاتا ہے تو پہلا درخت نصب کر کے احباب کو بلاتا ہے مٹھائی تقسیم کرتا ہے اس لئے کہ باغ کا آغاز ہو گیا۔

کوئی شخص دکان کھولتا ہے تو اکثر اپنے بزرگوں کو بلاتا ہے کہ صاحب! آپ ہی افتتاح کر دیں۔ مٹھائی تقسیم ہوتی ہے۔ خوشی کا اظہار کیا جاتا ہے۔ بہر حال آدمی کا آغاز ہو یا اس کے افعال کا آغاز ایک خوشی کی چیز ہے اور اسی لئے کسی چیز کی اولیت کو شرف سمجھا گیا اور اس کو فضیلت مانا گیا ہے۔

جو شخص بھی کسی کام میں ابتداء کرے وہ ایک تاریخی چیز بن جاتی ہے کہ فلاں کام کیا فلاں بات کا فلاں نے آغاز کیا ہے۔ تو اولیت ایک شرف ہے۔

نور علم

نبی کریم صلی اللہ علیہ وسلم کے فضائل و مناقب میں جو احادیث آئی ہیں ان میں اولیات کو ایک خاص مقام حاصل ہے۔ حضور صلی اللہ علیہ وسلم ارشاد فرماتے ہیں کہ :

اول ما خلق اللہ نوری -

”سب سے پہلے اللہ نے میرا نور پیدا فرمایا۔“

ظاہریات ہے کہ نور سے مراد حسی نور نہیں ہے جیسے سورج یا چاند کا نور ہوتا ہے یہ نور اس کے سامنے معمولی ہے جو آپ کا نور ہے، وہ نور حقیقت محمدیہ کا ہے۔ یعنی سب سے پہلے اللہ نے حقیقت محمدیہ پیدا کی اور وہ ہے نور یعنی میرا نور بنایا۔ حسی نور نہیں معنوی نور اور معنوی نوروں میں سب سے زیادہ علم کا نور اکمل ہے جس طرح سے حسی نور کے چاند نے میں آپ راستہ پالیتے ہیں۔ دیکھتے ہیں کہ یہ چیز اچھی ہے یا بری ہے۔ ادھر چلنا چاہئے ادھر نہیں۔ نور آفتاب میں راہ طے کرتے ہیں۔ اچھے برے کی تمیز کرتے ہیں۔ اس سے بڑھ کر نور علم ہے جس میں کسی شئی کی خوبی اور خرابی کو پہچانا جاتا ہے۔ علم کی روشنی میں جائز اور ناجائز اور حلال و حرام کی تمیز ہوتی ہے۔ یہ چیز مرضی خداوندی اور یہ نامرضی خداوندی ہے۔ یہ اللہ کی پسند اور یہ ناپسند ہے۔ ظاہر ہے کہ ان تمام چیزوں کی تمیز سورج کے نور سے نہیں ہو سکتی۔ سورج کا نور شکلیں دکھلا دے گا اور علم کا نور حقیقتیں دکھلاتا ہے حقائق کے اندر امتیاز پیدا ہو گا۔ صورت دکھلا دینا یہ کوئی بڑی چیز نہیں۔ اس لئے آفتاب کا نور کوئی خاص اہمیت نہیں رکھتا۔ لائین، انڈے اور بجلی کا نور ہے۔ اس میں شکلیں، صورتیں، رنگ اور الوان پہچانے جاتے ہیں لیکن علم کا نور وہ ہے جس میں حقائق پہچانے جاتے ہیں جس کے اندر شریعتیں پہچانی جاتی ہیں۔ شریعتوں کے احکام کے مراتب قائم ہوتے ہیں۔ احکام کی علتیں پہچانی جاتی ہیں۔ علتوں سے احکام نکالے جاتے ہیں۔ اسرار و معارف اور حقائق پہچانے جاتے ہیں تو علم کا نور بہ نسبت آفتاب کے نور کے عظیم نور ہے۔

حقیقت محمدیہ (صلی اللہ علیہ وسلم)

تو نبی کریم صلی اللہ علیہ وسلم کی حقیقت نور علم ہے یعنی آپ کی حقیقت میں علم گوندھ دیا گیا ہے۔ اس لئے آپ نے فرمایا :

اولیت علم الاولین والاخرین۔

انگلوں اور پچھلوں کے تمام علوم مجھے عطا کر دیئے گئے۔ تو آپ اعلم البشر ہیں۔ کائنات میں وہ علم نہ ملانکہ

کو دیا گیا نہ انسانوں کو جو علم نبی کریم صلی اللہ علیہ وسلم کو دیا گیا۔ تو آپ ساری خلائق میں سب سے زیادہ علم والے اور اعلم الخلائق ہیں۔

وہ کیوں ہیں؟

اس لئے کہ آپ کی حقیقت ہی علم سے گوندھ کر بنائی گئی ہے۔ اس لئے آپ کی شریعت علم سے لبریز ہے کوئی حکم نہیں جس کے نتیجے میں حکمت نہ ہو۔ کوئی نقل نہیں جس کے اندر عقل چھپی ہوئی نہ ہو۔ کوئی صورت حکم نہیں جس کے اندر حقائق کی تہ پر تہ جمی ہوئی نہ ہو۔

حرف حرفش راست اندر معنی
معنی در معنی در معنی

ایک ایک حرف کے اندر حقائق کے دریا چھپے ہوئے ہیں۔ قرآن کریم آپ پر معجزہ بنا کر بھیجا گیا۔ وہ علمی معجزہ ہے۔ تو قرآن کریم کی حقیقت علم سے لبریز ہے۔ تو ذات نبوی صلی اللہ علیہ وسلم خود علم سے گوندھی ہوئی ذات ہوئی۔ شریعت وہ دی گئی جو علم سے لبریز ہے۔ شریعت کا کوئی حکم نہیں جس کی حقیقت ولایت موجود نہ ہو۔

اس لئے آپ نے بحکم خداوندی ارشاد فرمایا :

ادْعُوا إِلَى اللَّهِ عَلَى بَصِيرَةٍ أَنْتُم مِّنْ اتَّبِعِينَ وَنُحْنِ اللَّهُ وَمَا أَنَا مِنَ الْمُشْرِكِينَ (یوسف ۳۱ ایت ۱۰۸)

”میں اور میرے ماننے والے دین کے بارے میں بصیرت پر ہیں۔“

یعنی اسلام چند بندھی رسوم کا مجموعہ نہیں۔ بلکہ حقائق سے لبریز دین ہے جو اس دین پر واقفیت حاصل کرے گا علوم و کمالات سے بھر جائے گا۔

دنیا اور آخرت کے سارے راز اس پر کھلیں گے۔ بہر حال نبی کریم صلی اللہ علیہ وسلم جامع العلوم ہیں۔

کمالات نبوت کے منتہی

اور اسی لئے آپ کو خاتم الانبیاء بنایا گیا۔ ختم نبوت کے معنی قطع نبوت کے نہیں کہ نبوت دنیا سے اٹھ گئی ہے۔ ختم نبوت کے معنی تکمیل نبوت کے ہیں کہ نبوت کے جتنے مراتب اور کمالات ہیں وہ آپ کی ذات پر لا کر جمع کر دیئے گئے۔ اب نبوت کا کوئی درجہ باقی نہیں ہے کہ بعد میں کسی کو نبی بنا کر لایا جائے اور اس کو ظاہر کیا جائے۔ سارے کمالات نبوت علمی ہوں، اخلاقی ہوں، عملی ہوں وہ سب آپ کی ذات بابرکات پر ختم کر دیئے گئے۔ ان کی انتہا ہو گئی۔ تو آپ سارے کمالات نبوت کے منتہی ہیں۔ اخلاق کو دیکھو تو آپ صابر ہی نہیں بلکہ سید الصابین ہیں، آپ شاکر ہی نہیں بلکہ سید الشاکرین ہیں، آپ فقط حیا والے ہی نہیں بلکہ حیا والوں کے سردار ہیں اور حیا کے سارے مراتب آپ میں جمع ہیں۔ غیرت و حمیت اور شجاعت و سخاوت اور جتنے بھی اعلیٰ ترین اخلاق ہیں آپ ان سب کا منتہی ہیں کہ تمام اخلاقی درجات آپ پر لا کر ختم کر دیئے گئے۔

اسی لئے فرمایا گیا :

وَإِنَّكَ لَعَلَىٰ خَلْقٍ عَظِيمٍ (القلم ۲۹ ایت ۴۴)

”آپ ’خلقِ عظیم‘ کے اوپر ہیں۔“

مراتبِ اخلاق

اس لئے کہ اخلاق میں اگر غور کیا جائے تو تین مرتبے نکلتے ہیں۔ ایک خلقِ حسن، ایک خلقِ کریم اور ایک خلقِ عظیم۔ خلقِ حسن کے بارے میں حضرت ابراہیم علیہ السلام کو امر کیا گیا، حق تعالیٰ نے فرمایا:

خَلِيلِي حَسَنٌ خُلِقَكَ وَلَوْ مَعَ الْكُفَّارِ-

”اے میرے خلیل! حسن اخلاق سے پیش آؤ، چاہے کفار ہی تمہارے سامنے کیوں نہ ہوں؟“

دوسرا درجہ خلقِ کریم کا ہے۔ آدمی کا کریم الاخلاق ہونا یہ دوسرا مقام ہے اور تیسرا مقام خلقِ عظیم کا ہے۔ ایک حدیث میں نبی کریم صلی اللہ علیہ وسلم نے فرمایا:

بِحَسَبِ مَا كَرَّمَكَ مِنَ الْاِخْلَاقِ -

”میں مبعوث کیا گیا ہوں اس لئے کہ مکارم اخلاق کی تکمیل کروں۔“

تعریفِ اخلاق

تو آپ پر کریمانہ اخلاق، اخلاقِ حسنة اور اخلاقِ عظیم بھی مکمل ہو گئے۔ ان تینوں اخلاق میں کیا فرق ہے؟ خلقِ حسن کے معنی عدل و مساوات کے ہیں کہ جو ادھر سے ہو اس کے برابر ادھر سے ہو۔ اگر آپ کے ساتھ کوئی ایک پیسے کا سلوک کرے تو آپ کا فرض ہے کہ ایک پیسے کے برابر آپ بھی سلوک کریں، کہا جائے گا کہ انہوں نے خلقِ حسن برتا۔ اخلاقِ حسنة کا آدمی ہے کہ بدلہ برابر کرویا۔

اس کے برخلاف اگر کسی نے آپ کو تھپڑ مار دیا تو آپ کو حق ہے کہ آپ بھی تھپڑ ماریں۔ اگر تھپڑ سے زیادہ مکہ ماریں گے تو کہیں گے بد خلق آدمی ہے۔ اسے برابری کا حق تھا کہ دوسرے نے اس کو تھپڑ مارا، اسے بھی تھپڑ مارنے کا حق تھا۔ تھپڑ کے بجائے مکہ مارو، بنا بد اخلاقی و زیادتی شمار ہوگی۔ اس نے اتنی زیادتی نہیں کی تھی کہ جتنی آپ نے کی۔ تو آپ مستحق سزا ہوں گے۔ تو خلقِ حسن کے معنی عدل و مساوات کے ہیں کہ نیکی اور برائی کے اندر برابر آپ بدلہ لیں۔ یہ خلقِ حسن ہے۔

خلقِ کریم اس سے اگلا مرتبہ ہے۔ وہ یہ کہ آپ کے ساتھ اگر کوئی برائی سے پیش آئے تو آپ بدلہ نہ لیں، بلکہ معاف کر دیں، درگزر کریں۔ یہ خلقِ کریم ہے۔ اگر بدلہ لے لیا تو خلقِ حسن ہے بشرطیکہ برابر برابر بدلہ ہو اور اگر برائی کو معاف کر دیا یا ایک روپے کے بدلہ میں دو روپے دے دیئے ورنہ ایک روپیہ کا بدلہ ایک روپے سے دے سکتا تھا۔ تو کہیں گے خلقِ کریم کا برتاؤ کیا۔ یہ آدمی کریم النفس ہے بہر حال مساوات سے آگے بڑھ کر کچھ کام کرے وہ خلقِ کریم کہلائے گا۔

اور تیسرا درجہ خلقِ عظیم کا ہے اور وہ یہ ہے کہ اگر کسی نے آپ کے ساتھ برائی کی تو نہ صرف یہ کہ آپ نے بدلہ نہ لیا نہ صرف یہ کہ معاف کر دیا بلکہ اوپر سے برائی کرنیوالے کے ساتھ احسان بھی کیا۔ یہ خلقِ عظیم ہے۔

جیسا کہ حضور صلی اللہ علیہ وسلم کی شان فرمائی گئی۔ فرمایا گیا :

خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ۔ (اعراف پیت ۱۹۹)

اس سے زیادہ فرمایا :

لِيَمَارَحَمَتِي مَنَ اللّٰهِ لِيَتَّ لَهْمُ۔ (ال عمران پیت ۱۵۹)

وہ جو اللہ نے آپ میں کوٹ کوٹ کر رحمت بھر دی ہے اس کی وجہ سے آپ رقیق القلب ہیں، قلب مبارک نہایت نرم ہے۔ ذرا سی مصیبت کسی کی دیکھی اور پکھل جاتا ہے۔ قلب رحمت سے بھرا ہوا ہے۔

وَلَوْ كُنْتَ فَظًّا غَلِيظَ الْقَلْبِ لَأَنْفَضُوا مِنْ حَوْلِكَ فَاعْفُ عَنْهُمْ وَاسْتَغْفِرْ لَهُمْ
وَسَاوِرْهُمْ فِي الْأَمْرِ۔

اگر آپ سخت دل ہوتے، یہ جو آپ کے ارد گرد پروانوں کی طرح لوگ جمع ہیں۔ یہ اٹھ اٹھ کر بھاگ جاتے۔ سب آپ کے اخلاق نے انہیں جذب کر رکھا ہے۔ آپ کے اخلاق کیا ہیں؟

پہلا درجہ فرمایا گیا : فَاعْفُ عَنْهُمْ۔۔۔ یہ نہیں کہا گیا کہ برابر برابر بدلہ لے لیں۔ اگر کوئی برائی کرے تو معافی اور ایثار سے کام لیں۔ آپ معاف کر دیں بدلہ لینے کا تصور نہ کریں۔ بدلہ لینے سے آپ کی ذات بہت بالاتر ہے۔ اگرچہ برابر کا بدلہ لینا وہ بھی خلق حسن ہے مگر آپ کے اخلاق اس سے زیادہ بلند ہیں۔ آپ کا ابتدائی خلق یہ ہے کہ جب کوئی برائی کرے تو آپ معاف کر دیں۔

وَاسْتَغْفِرْ لَهُمْ۔۔۔ اس برائی کرنے والے کے لئے دعاء مغفرت بھی کریں یہ ایک درجہ اور بڑھا دیا۔ دوسرا گالیاں دے رہا ہے اور آپ دعائیں مانگ رہے ہیں۔۔۔ وَسَاوِرْهُمْ فِي الْأَمْرِ۔۔۔ آپ ان سے مشورہ لیں یہ اس سے بھی اونچا مقام ہے۔ اس مجموعہ کا نام خلق عظیم ہے۔ تو خلق عظیم میں خلق حسن اور خلق کریم بھی درج ہے۔

درجات تربیت

انبیاء علیہم السلام جامع الاخلاق ہوتے ہیں لیکن تربیت کرنے میں انبیاء علیہم السلام کے درجات ہیں۔ ان درجات میں موسیٰ علیہ السلام کے ہاں خلق حسن کا درجہ ہے۔ جس پر انہوں نے اپنی امت کو تربیت دی کہ اگر تمہارے ساتھ کوئی برائی کرے، تمہارا فرض ہے کہ تم برائی کا بدلہ لو۔ موسوی شریعت کے اندر معاف کرنا جائز نہیں تھا۔

فرمایا گیا :

وَكَتَبْنَا عَلَيْهِمْ فِيهَا أَنَّ النَّفْسَ بِالنَّفْسِ وَالْعَيْنَ بِالْعَيْنِ الْخ۔ (مائدہ پیت ۴۵)

ہم نے اہل توراہ پر لازم کر دیا تھا کہ اگر تمہارے ساتھ کوئی برائی کرے تو معاف کرنا جائز نہیں، بدلہ لینا ضروری ہے۔ اگر کوئی دانت توڑے، تمہارا فرض ہے تم بھی دانت توڑ دو۔ کوئی آنکھ پھوڑ دے تمہارا فرض ہے تم بھی آنکھ پھوڑ دو۔ کوئی تھپڑ مارے، تم بھی تھپڑ مارو۔ بدلہ لینا واجب ہے، عفو کرنا جائز نہیں۔ یہ موسوی شریعت ہے۔ تو موسیٰ علیہ السلام نے اپنی امت کو خلق حسن پر تربیت دی ہے۔

عیسیٰ علیہ السلام کا دور آیا، انہوں نے خلق کریم پر تربیت دی۔ وہ یہ ہے کہ اگر کوئی برائی کرے تو بدلہ لینا جائز نہیں۔ معاف کرنا واجب ہے۔ تو وہاں تشدد غالب ہے۔ یہاں تساہل غالب ہے۔ یہاں یہ حکم ہے کہ اگر

کوئی تمہارے یا میں گال پر تھپڑ مارے تو تم دایاں بھی سامنے کر دو کہ بھائی ایک اور مار تا جا خدا بھلا کرے۔
یہ نہیں کہ بدلہ لو۔ بدلہ لینا جائز نہیں، معاف کرنا واجب ہے جھک کر تواضع سے رہنا ضروری ہے۔ اسی
میں تمہارے نفس کے لئے انکسار ہے۔ اسی میں اولیت و اولویت ہے تو یہاں خلق کریم پر تربیت دی گئی۔
اور نبی کریم صلی اللہ علیہ وسلم نے اپنی امت کو خلق عظیم پر تربیت دی ہے کہ کوئی برائی کرے تم اس
کے ساتھ بھلا کرو۔

إِنِّدَعُ بِأَلَّتِي هِيَ أَحْسَنُ -

”دوسروں کی برائی کا بدلہ اپنی بھلائی سے دو۔ وہ گالیاں دے تم دعائیں دو۔“

حضرت جنیدؒ جہاز میں سوار تھے اور حج کے لئے جا رہے تھے۔ لوگوں نے ان کے مقام گونہ پہچانا
کسی نے برا کہا، کسی نے گالی دی، کسی نے کچھ اور کہا وہ گالیاں دے رہے ہیں اور جنیدؒ دعائیں مانگ رہے
ہیں کہ اے اللہ ان کو ہدایت دے اور انہیں وہی مقام دے جو تو نے مجھے دیا ہے تو وہ برائی کے ورپے ہیں یہ ان
کی بھلائی کے ورپے ہیں۔ اس شان سے امت محمدیہ کو یہ تربیت دی گئی ہے کہ ان کے اندر خلق عظیم آئے۔

شرف خاتیت

عرض کرنے کا مطلب یہ تھا کہ اخلاق کے تین مراتب ہیں۔ اعلیٰ ترین مرتبہ خلق عظیم ہے۔ اس کے بعد
کوئی مرتبہ نہیں۔ وہ نبی کریم صلی اللہ علیہ وسلم کو عطا گیا تو آپ جامع الاخلاق اور جامع الکمالات ہیں۔ علم بھی
آپ کو انگوں اور پچھلوں کا دیا گیا۔ تو آپ جامع العلوم بھی ہیں۔ احوال سابقہ سارے آپ کے اوپر طاری
ہوتے تو آپ جامع الاحوال بھی ہوئے۔ اس لئے آپ کو خاتم بنایا گیا کہ آپ کمالات علم، کمالات عمل اور
کمالات اخلاق کے منتہی ہیں۔ گویا نبی کریم صلی اللہ علیہ وسلم کی شان کمالات سے بھرپور ہے۔ اس کو آپ نے
فرمایا :

اول ما خلق الله نوری -

سب سے پہلے میری حقیقت پیدا کی گئی۔ وہ حقیقت علم اور کمالات سے گوندھی ہوئی ہے۔ مگر عرض
یہ کرنا تھا کہ مناقب میں اولیت کا ذکر کیا گیا۔ اگر یہی چیزیں بعد میں پیدا کر دیتے کسی اور کو پہلے لا کر تو کمالات کے
جامع جب بھی آپ ہی ہوتے۔ مگر وہ جو اول ہونے کا شرف حاصل ہے وہ نہ ملتا۔ تو اولیت بھی عطا کی گئی
تو ایک طرف تو خاتیت عطا کی گئی کہ آپ سب سے اخیر میں ہیں اور ایک طرف اولیت عطا کی گئی۔ تو
آپ ان کمالات میں جو اللہ نے عطا کئے ہیں اول بھی ہیں آخر بھی ہیں۔ رجوع آپ ہی کی طرف ہوگا۔ تو
اولیت ایک عظیم فضیلت ہے۔

یا جیسے آپ نے فرمایا : انا اول من تشق منه القبر۔

سب سے پہلے قبر سے میں اٹھوں گا اور بعد میں سب کو اٹھاؤں گا۔ ابو بکر و عمر رضی اللہ عنہما کو اٹھائیں
گے، اس کے بعد فرماتے ہیں کہ جو جنت البقیع میں مدفون ہیں انہیں اٹھاؤں گا۔ اس کے بعد مکہ کی طرف
جنت المعلیٰ ہے۔ وہاں کے قبرستان سے لوگ اٹھیں گے اور سب میرے ساتھ ہوں گے تو قبر سے اٹھنے میں
آپ کی اولیت ثابت ہے

انا اول من یفتح باب الجنة۔ سب سے پہلے میں ہوں گا جو جنت کا دروازہ کھولوں گا۔ اس
واسطے وہاں بھی آپ ہی کو اولیت حاصل ہے۔ انا اول قائد وانا اول خطیب۔

قیامت کے دن سب سے پہلے میں قائد ہوں گا۔ میری قیادت میں دنیا کی امتیں چلیں گی، میں ہی شفاعت کبریٰ کروں گا، سب امتیں میرے جھنڈے کے نیچے آئیں گی۔ تو دنیا و آخرت کی جتنی بھی اولیتیں ہیں، وہ سب آپ کے لئے ثابت ہیں۔ اس سے معلوم ہوا کہ اولیت ایک عظیم شرف ہے۔ یہی وجہ ہے کہ ہر چیز کی اولیت پر اور ابتدا و آغاز پر لوگ خوشیاں مناتے ہیں۔

تکمیل پر مسرت

اسی طرح سے دوسرا مقام اختتام کا ہے کہ اس پر خوشی منائی جاتی ہے۔ جب کوئی چیز مکمل ہو جاتی ہے تو خوشی مناتے ہیں کہ آج پوری ہو گئی۔ بچہ اگر تعلیم سے فارغ ہو کر سند حاصل کرے، آپ دعوت کرتے ہیں کہ بچہ فارغ ہو گیا۔ یعنی اس کا علم حد اختتام کو پہنچ گیا۔ جو تدریس کا سلسلہ تھا، اس میں آخر مرتبے پر آ گیا۔ تو انتہا کی بھی خوشی کرتے ہیں۔

آپ کہیں گے، بچے کی پیدائش پر خوشی کرنا صحیح ہے لیکن اس کا تقاضا یہ ہے۔ جس دن اس کا انتقال ہو، اس دن بھی خوشیاں منائی جائیں۔ حالانکہ اس دن روتے ہیں خوشیاں کوئی بھی نہیں مناتا۔ اس قاعدے کا تقاضا یہ ہے کہ جب ابتدا میں خوشی کی گئی تو انتہا میں بھی خوشی کی جائے۔

میں کہتا ہوں کہ انتہا میں بھی آپ خوشی کرتی ہیں۔ موت پر کبھی کوئی رنجیدہ نہیں ہوتا۔ بلکہ جب اچھی موت ہو بعض اوقات کہا کرتے ہیں کہ بھئی بڑا اچھا آدمی تھا، خدا ایسی موت ہر ایک کو نصیب کرے۔ مرنا تو تھا ہی، مگر ایسی موت نصیب ہوئی، بڑی خوشی کی بات ہے، بڑی فرحت کی بات ہے۔ کوئی جام شہادت پی لے تو آپ کہتے ہیں کہ بھئی! موت تو اپنے وقت پر آتی ہے لیکن شہید ہو کر مرا ہے۔ کتنی خوشی کا مقام ہے۔

موت کی خوشی

اور پے بھی مرنے کے معنی اللہ سے مل جانے کے ہیں۔ تو کیا اللہ سے مل جانا کوئی غم کی چیز ہے کہ اس میں آدمی رنج کرے کہ ہائے فلاں آدمی خدا سے کیوں مل گیا؟ حدیث میں فرمایا گیا :

اللهم حسب الموت الی من یعلم انی رسولک -

”یا اللہ! ہر اس شخص کے دل میں موت کی محبت ڈال دے، جو میرے رسول ہونے کا قائل ہے۔“

کیوں محبت ڈال دے؟ کیوں موت محبوب بنائی گئی؟ فرمایا اس کی وجہ یہ ہے کہ

ان الموت جسر یوصل العیب الی العیب۔ موت ایک پل ہے جس سے آدمی گزر کر محبوب حقیقی سے جا ملتا ہے۔ اپنے پروردگار سے جا ملتا ہے تو موت درحقیقت بندے کو خدا سے ملانے کا ذریعہ ہے۔ یہ نہیں کہ بندہ تو خدا سے مل رہا ہے اور آپ بیٹھ کر رنج کریں؟ اور آہ و فغاں کریں؟

بلکہ حقیقت میں موت بھی خوشی کی چیز ہے پھر بھی جو غم کرتے ہیں، وہ غم موت کا نہیں، جدائی کا ہوتا ہے کہ ہم سے فلاں عزیز جدا ہو گیا۔ اس پر غم نہیں کہ مر کیوں گیا؟ اللہ سے کیوں مل گیا؟ بلکہ ایک نعمت ہم سے چھنی، میں اس کا غم ہوتا ہے۔ یہ غم اس کی موت پر نہیں ہوتا۔ یہ غم فراق کا ہوتا ہے کہ ہم سے

فلاں آدمی چھن گیا۔

تو غم حقیقت میں جدائی کا کرتے ہیں۔ موت کا غم نہیں ہوتا، نہ اس کا غم ہوتا ہے کہ بندہ اللہ سے کیوں مل گیا؟ لہذا موت بھی ایک خوشی کی چیز ہے۔ اور اہل اللہ کے ہاں تو اس سے زیادہ فرحت کی چیز ہی کوئی نہیں۔

ابن الفارض کہتے ہیں ۔

خرم آل روز کزین منزل ویراں برویم

مادر میکده شاداں وغزل خواں برویم

وہ کون سا مبارک دن ہو گا کہ اس اجڑے دیار کو چھوڑیں گے۔ اور اپنے محبوب حقیقی سے جا کے ملیں گے۔

شوق ملاقات محبوب

حضرت بلال رضی اللہ تعالیٰ عنہ کی جب وفات کا وقت آیا تو چہرہ کھلا ہوا ہے اور چہرے پر ایسی خوشی کہ عمر بھراتنی خوشی کبھی دیکھنے میں نہیں آئی۔ لوگوں نے عرض کیا :

”موت کی تو تکلیف گزر رہی ہے اور چہرہ آپ کا دمک رہا ہے۔ خوشی ہے نورانیت برس رہی ہے۔“

فرمایا :

غدا نلقى محمدا واصحابہ۔

بس اب محمد صلی اللہ علیہ وسلم اور آپ کے صحابہؓ سے انشاء اللہ کل ملاقات ہوگی۔ اس لگن میں مطمئن ہوں۔

پاکیزہ عالم میں جارہے ہیں یہاں کے دوستوں کو چھوڑ کر جن کی دوستی مشکوک ہے، ان دوستوں میں جارہے ہیں جن کی دوستی میں کوئی شک و شبہ نہیں۔

منصورؒ اکثر قبرستان میں رہتے۔ لوگ کہتے شہروں کو چھوڑ کر قبرستانوں میں کیوں جاتے ہو؟ تو کہتے کہ میں اس قوم کے پاس رہتا ہوں جو نہ غیبت کرتی ہے نہ جھوٹ بولتی ہے نہ چغلی کھاتی ہے نہ بد خواہی کرتی ہے۔ مرنے کے بعد آدمی کی برائیاں ختم ہو جاتی ہیں اور اس کی جتنی نیکیاں ہیں وہ ابھر جاتی ہیں۔ اس لئے آدمی ان سے مل کر خوش ہوتا ہے۔ اور انبیاء علیہم السلام اور اولیاء کرام سے ملے تو اس سے بڑھ کر خوشی کا کیا مقام ہے؟ تو عرض کرنے کا مطلب یہ ہے کہ موت بھی خوشی کی چیز ہے اور آپ بھی درحقیقت خوش ہی ہوتے ہیں مگر اس کے اوپر جدائی کا غم چونکہ غالب ہو جاتا ہے تو وہ خوشی دب جاتی ہے۔ اگر جدائی کی غمی نہ ہو کرتی تو شاید لوگ میت پر شادیاں بجا کرتے کہ بڑا اچھا ہوا اللہ سے جا ملا۔ مگر اس خوشی کے اوپر جدائی کا غم غالب آ جاتا ہے۔ اس سے آدمی کے آنسو بہہ نکلتے ہیں۔

تو مطلب یہ ہے کہ خوشی کی دو چیزیں ہیں۔ ایک آغاز اور ایک اختتام۔

اصل خوشی

آغاز میں توقع پر خوشی ہوتی ہے۔ ابتداءً آدمی توقع باندھتا ہے کہ آج میں نے بچے کو پڑھنے کے لئے نکھایا ہے۔ امید ہے کہ آٹھ برس میں عالم بن جائے گا۔ اس توقع پر خوشی مناتے ہیں یہ نہیں کہ آج کوئی خوشی میسر آ رہی ہے۔ اگر باغ لگاتے ہیں اس میں ابتدا میں خوشی کریں تو توقع کی خوشی ہوتی کہ اب چند دن کے بعد پھل دے گا اور ہم اس سے فائدہ اٹھائیں گے۔ غرض ابتدا کی خوشی محض توقع پر مبنی ہوتی ہے واقعہ پر مبنی نہیں ہوتی۔ لیکن انتہا کی خوشی واقعات پر مبنی ہوتی ہے کہ شئی تکمیل کو پہنچ گئی۔

جس دن آپ نے بخاری شریف شروع کی ہوگی اس دن جو خوشی منائی تھی وہ اس کی تھی کہ اب امید بڑھ گئی کہ ہم سال بھر میں ختم کریں گے۔ امید کے اوپر آپ خوشی منارہے تھے اور جب ختم کی تو ایک واقعہ کے اوپر خوشی منائی کہ ایک چیز حد کمال کو پہنچ گئی۔ آج ہمارے لئے بڑی خوشی کا دن ہے کہ بخاری شریف ختم ہوئی۔

ختم ہونے کا یہاں یہ مطلب ہے کہ دلوں کے اندر مکمل ہو گئی۔ ساری احادیث کو عبور کر کے آج اس درجے پر آگئے کہ ہم سات ہزار احادیث کے عالم بن گئے۔ بقدر استعداد ہم نے علم حاصل کر لیا۔ وہ ہمارے اندر مجتمع ہے۔ تو اختتام کے وقت جو خوشی ہوتی ہے۔ وہ تکمیل شئی پر اور ابتدا میں محض توقعات پر خوشی ہوتی ہے۔ کسی شئی کا وجود نہیں ہوتا۔ اس لئے اصل خوشی اختتام کی ہے۔ تو آج خوشی کا دن ہے کہ بخاری ختم ہوئی۔

قلب نبوی صلی اللہ علیہ وسلم سے رشتہ

غور یہ کرنا ہے کہ آخر ختم پر ہم نے کیوں خوشی منائی؟
آپ کو بخاری پڑھنے کے بعد دو چیزیں حاصل ہوئیں۔ ایک متن حدیث اور اس کی مرادات جو آپ کے اساتذہ نے آپ کو سمجھائیں۔ کتاب الایمان اور اس کی احادیث کے یہ مطالب و مرادات ہیں۔ کتاب العلم اور اس کی احادیث کے یہ مطالب ہیں۔ یہ مفہوم شرعی ہے۔ کتاب الطہارات، کتاب السلوۃ، کتاب الزکوٰۃ، کتاب الحج اور پھر آگے معاملات اور کتاب الاجتہاد اور غزوات، ان تمام چیزوں میں دو ہی باتیں ہیں۔ ایک متن حدیث وہ آپ تک پہنچا اور آپ نے اس کے معنی اور مفہوم کو سمجھ لیا اور دوسرا یہ کہ آپ کو سند ملی۔ آپ نے کہا مجھے یہ حدیث میرے استاذ سے پہنچی۔ اسے اس کے استاذ سے یہاں تک کہ نبی کریم صلی اللہ علیہ وسلم سے سلسلہ مل گیا۔ گویا آپ کے قلب کا رشتہ قلب نبوی صلی اللہ علیہ وسلم سے قائم ہو گیا اور ایک نورانی سلسلے سے کلام کے لفظ اور معانی آپ کے قلب تک آگئے۔ تو متن حدیث کے ساتھ آپ کو سند بھی حاصل ہو گئی اور آپ مستند عالم ہو گئے۔

ضرورتِ سند

اور محض عالم ہونا کافی نہیں، مستند عالم ہونا ضروری ہے۔ جس عالم کا بلا انقطاع سلسلہ حضور صلی اللہ علیہ وسلم سے قائم ہو جائے وہی عالم ہے۔ اگر آپ دیکھیں اس سے سلسلہ ہی قطع ہو گیا۔ نہ اس نے کسی استاذ سے تعلیم پائی نہ سند حاصل کی نہ تربیت حاصل کی اور پھر وہ جو کچھ کہہ رہا ہے تو وہ قوت مطالعہ سے کہہ رہا ہے۔ اپنے نفس کو امام بنا کے کہہ رہا ہے کہ جو میرے نفس نے سمجھ لیا۔ وہ میں کہہ رہا ہوں۔ ظاہریات ہے

وہ مراد ربانی نہیں ہو سکتی مراد نبوی نہیں ہو سکتی۔ اس کے نفس کی مراد ہو سکتی ہے۔

اس لئے کہ لفظ اللہ و رسول کے لئے اور معانی اپنے ڈال دیئے۔ لفظ منقول لئے اور معنی غیر منقول لئے وہ معانی ہمیں مطلوب نہیں جو سند کے ساتھ حضور صلی اللہ علیہ وسلم سے منقول ہو کر ہم تک نہ پہنچیں۔

مسلسلات

محدثین نے سند کا یہاں تک اہتمام کیا ہے کہ نہ صرف لفظ اور معانی ہی کو نقل کیا بلکہ ان ہیئتوں کو بھی نقل کیا ہے جو حدیث کے پڑھنے اور سننے میں ان کے سامنے آئیں، استاذ کی حالت و کیفیت کو بھی سند کے ساتھ نقل کیا۔

چنانچہ مسلسلات کے بارے میں حضرت شاہ ولی اللہ رحمہ اللہ علیہ نے الدر الثمین مستقل رسالہ لکھا۔ اس میں فقط الفاظ و معانی کی ہی نقل و روایت نہیں بلکہ ہیئتوں کی بھی ہے۔ ان افعال کی بھی سند جو افعال حضور صلی اللہ علیہ وسلم نے کر کے دکھائے جیسے کہ مثلاً حضرت انس رضی اللہ تعالیٰ عنہ کی حدیث ہے۔ وہ فرماتے ہیں :

صافحت بکفی ہذہ کف رسول اللہ صلی اللہ علیہ وسلم
”میں نے اپنی اس ہتھیلی سے نبی کریم صلی اللہ علیہ وسلم کے دست مبارک سے مصافحہ
کیا اور اپنی ہتھیلی حضور نبی کریم صلی اللہ علیہ وسلم کی ہتھیلی پر رکھی۔“

اور کہتے ہیں :

فماست خزا ولا حبرا من کف رسول اللہ صلی اللہ علیہ وسلم۔
”میں نے جب اپنی ہتھیلی حضور صلی اللہ علیہ وسلم کی ہتھیلی پر رکھی تو میں نے کوئی ریشم
اور ملائم سے ملائم کوئی چیز ایسی نہیں دیکھی جیسی حضور صلی اللہ علیہ وسلم کی ہتھیلی
مبارک نرم تھی۔ تو میں نے اس کف رسول اللہ صلی اللہ علیہ وسلم سے مصافحہ
کیا۔“

تاہی کہتے ہیں کہ مجھے اجازت دیجئے میں آپ کی ہتھیلی پر ہاتھ رکھوں تاکہ اس سلسلہ سے باواسطہ میری
ہتھیلی حضور صلی اللہ علیہ وسلم کی ہتھیلی پر رکھی جائے، ان تاہی سے تبع تاہی بھی کہتے کہ مجھے آپ اجازت
دیں کہ میں آپ سے مصافحہ کروں تاکہ دو واسطوں سے میری ہتھیلی حضور صلی اللہ علیہ وسلم کی ہتھیلی مبارک پر
رکھی جائے، اس طرح یہ حدیث چلی۔

عالی سند

حضرت مولانا خلیل احمد صاحب سہارن پوری رحمۃ اللہ علیہ نے مجھ کو فرمایا کہ اس وقت میری سند اپنی
جماعت میں سب سے عالی ہے۔ یعنی حضور صلی اللہ علیہ وسلم تک مجھ میں کم واسطے ہیں۔ میرا جی چاہتا ہے کہ
میں تجھے حدیث کی سند دوں۔ مگر شرط یہ ہے کہ سہارن پور آکر حدیث کی اجازت لو۔ میں نے عرض کیا۔
حضرت! میں حاضر ہوں گا۔ لڑکپن کی بات تھی بھول بھال گئے۔ ایک برس گزر گیا۔ اتفاق سے میں ایک سفر
میں ساتھ ہوا تو حضرت نے فرمایا کہ تو آیا نہیں؟ میں تجھے حدیث کی اجازت دیتا۔ میں نادم ہوا۔ میں نے

کہا حضرت! اب حاضر ہوں گا۔ پھر ایک برس گزر گیا۔ وہ بھی لڑکھن کی بات تھی گزر گئی۔ اس کے بعد معلوم ہوا کہ حضرت مولانا ہجرت کر کے مدینہ منورہ (زادھا اللہ شرفاً و کرامتاً) تشریف لے جا رہے ہیں۔ اب فکر ہوئی کہ پھر یہ دولت ہاتھ سے نکل جائے گی۔ تو میں نے سمارن پور کا سفر کیا اور حضرت کی خدمت میں حاضر ہوا۔

میں نے کہا حضرت میں حاضر ہو گیا ہوں۔ بہت خوش ہوئے۔ مولانا زبیر صاحب سے فرمایا مظاہر العلوم کے کتب خانہ میں جتنی حدیث کی متداول کتابیں ہیں سب لے آؤ۔ تو وہ معاہم مسانید اور صحاح ستہ لے آئے۔ ساری کتابیں جمع ہو گئیں۔ ہر کتاب کا اول پڑھ کر حضرت نے مجھے حدیث کی اجازت دی۔ کچھ مجھ سے پڑھوایا، بعض کتابوں کی نقل کرنے کی اجازت دی۔

اس کے بعد فرمایا بھائی! مسلمات کی اجازت بھی دے دوں گا۔ تو یہ جو مسلسل بالمصافحہ حضرت انس رضی اللہ عنہ کی حدیث ہے۔ اس کی اجازت مصافحہ کر کے اور میری ہتھیلی پر اپنی ہتھیلی رکھ کر دی۔ مصافحہ کیا اور حدیث نقل کی کہ یہ مصافحہ بھی مسلسل سند کے ساتھ حضور صلی اللہ علیہ وسلم تک جا پہنچتا ہے۔ ان واسطوں سے گویا تیری ہتھیلی حضور صلی اللہ علیہ وسلم کے دست مبارک پر بھی گئی۔

اس کے بعد دوسری حدیث "حدیث مسلسل بالماء والتمہ" کی بھی عملاً اجازت دی۔ یہ حضرت علیؑ کی حدیث ہے کہ آپ نے حضرت علی رضی اللہ تعالیٰ عنہ کے سامنے کھجور کی ضیافت کی اور اس کے بعد آپ نے کھجور کھائی اور کھا کر الش حضرت علیؑ کو کھلایا اور پانی پیا اور پیا ہوا پانی حضرت علیؑ کو پلایا۔ گویا کھجور اور پانی کی دعوت کی اور دعوت کر کے پھر وہ حدیث سنائی کہ کھجور اور پانی کی دعوت کرنے میں کیا فضیلت ہے۔

حضرت علیؑ نے اسی طرح اپنے شاگرد کو اجازت دی کہ خود کھجور کھائی۔ الش اسے کھلایا۔ پانی پیا اور پچا ہوا پانی پلایا اور حدیث پڑھی۔ یہ مسلسل عمل چلا آ رہا ہے تو حضرت مولانا خلیل احمد صاحب رحمۃ اللہ علیہ نے کھجور منگوائی اور پانی بھی منگوایا (زمزم کا پانی) کھجور کھا کر الش مجھے کھلایا اور پانی مجھے پلایا اور حدیث نقل فرمائی، اور اس کی اجازت دی۔ تو عملاً حدیث مسلسل بالماء والتمہ اور مسلسل بالمصافحہ کی اجازت دی اور پھر روایت ساری مسلسل کی اجازت دی کہ میں حدیث کی اجازت دیتا ہوں تو ان کو روایت کر سکتا ہے۔

میرے عرض کرنے کا مطلب یہ تھا کہ محدثین نے فقط قول نبی نقل نہیں کیا معانی بھی نقل کئے اور معانی ہی نہیں بلکہ وہ افعال اور ہنسیں بھی سند کے ساتھ ہم تک پہنچائے جو افعال پہنچتے آئے ہیں۔

محدثین کی احتیاط

معمولی سی بات ہے کہ میں نے مشکوٰۃ اپنے والد ماجد سے پڑھی تھی۔ تو نوچ کی حدیث آئی۔ زمانہ جاہلیت میں یہ دستور تھا کہ جب کوئی بڑا آدمی مر جاتا تھا، تو وہ وصیت کر کے جاتا تھا کہ چھ مہینے تک یا سال یا دو برس تک مجھے رویا جائے اب ظاہر بات ہے کہ اتنے دنوں تک آنکھوں میں کوئی آنسو لے کر بیٹھ جائے تو یہ ہو نہیں سکتا اور نہ روئے تو لوگ کہیں کے بھنی! کوئی بڑا آدمی نہیں تھا، معمولی تھا، مر گیا لہذا چھ مہینے روونا کہ معلوم ہو کہ کوئی بڑا آدمی گزرا ہے۔ مگر اب چھ مہینے تک روئے کون؟ تو رونے والیاں کرائے پر رکھی جاتی تھیں کہ وہ چھ مہینے تک بیٹھ کر روئیں اور وہ عورتیں ہی رکھی جاتی تھیں۔ اس لئے کہ آنسو بہانا آسانی سے آتا ہے بس ارادہ کیا اور شپ شپ آنسو ٹپکنے شروع ہو گئے۔ تو رونے اور رلانے کے لئے عورتوں سے بہتر دوسرا کرایہ دار نہیں مل سکتا تھا۔ اس لئے عورتوں کو کرایہ پر رکھتے تھے۔ اجرت بھی دی جاتی اور کھانا کپڑا بھی۔

اور ان کا طریقہ کیا تھا؟ گھر میں بیٹھی ہوئی ہیں کھاپی رہی ہیں۔ انہوں نے دیکھا کہ کوئی تعزیت کے لئے آیا، بس وہ فوراً گھیرا بنا کر بیٹھ گئیں اور انہوں نے ”راں ران“ کر کے رونا شروع کیا۔ واکنڈا واجیلادہ واشمساہ تو تو پہاڑ تھا، تو تو آفتاب تھا، چاند تھا، وغیرہ۔ اور پوری لے کے ساتھ اور کچھ ”راں ران“ کر کے دکھلایا کہ یوں روتی تھیں۔

ہمیں حیرت ہوئی کہ اس کی کیا ضرورت تھی؟ پھر خود ہی فرمایا کہ تمہارے ذہنوں میں سوال پیدا ہوا ہو گا کہ یہ میں نے ”راں ران“ کر کے کیوں دکھلایا؟

فرمایا اس لئے کہ جب مولانا گنگوہیؒ سے میں نے حدیث پڑھی، تو انہوں نے یوں ہی ران ران کر کے دکھلایا تھا اور مولانا گنگوہیؒ نے فرمایا کہ جب میں نے شاہ عبدالغنیؒ سے حدیث پڑھی تو اس حدیث پر انہوں نے بھی یوں ہی ران ران کر کے دکھلایا تھا اور شاہ عبدالغنیؒ نے کہا کہ جب میں نے شاہ اسحاق صاحبؒ سے حدیث پڑھی تو انہوں نے بھی یہی کر کے دکھلایا تھا اور شاہ اسحاقؒ کہتے ہیں کہ جب میں نے شاہ عبدالعزیزؒ سے حدیث پڑھی تو انہوں نے بھی یہی کر کے دکھلایا اور وہ کہتے ہیں کہ جب میں نے شاہ ولی اللہؒ سے حدیث پڑھی تو انہوں نے بھی یہی کر کے دکھلایا اور شاہ ولی اللہؒ کہتے ہیں کہ جب میں نے شیخ ابوطاہر مدنیؒ سے حدیث پڑھی۔ انہوں نے یوں ہی کر کے شاہ ولی اللہؒ کو دکھلایا اور اس ران ران کی صحابی تک سند پہنچا دی۔

تو محدثین نے اتنی احتیاط برتی ہے کہ نہ صرف یہ کہ نبی صلی اللہ علیہ وسلم کے لفظ نقل کئے بلکہ بیسیں بھی نقل کیں۔ بلکہ وہ عوارض اور احوال بھی سند کے ساتھ پہنچائے تاکہ معلوم ہو کہ پورے وثوق کے ساتھ انہیں حدیث آئی اور حدیث سنی ہے۔

غیر مستند عالم

اب جس شخص کے پاس سند نہ ہو، محض ترجمے دیکھ کر وہ حدیث بیان کرے۔ وہ قابل اعتبار نہیں۔ وہ مستند عالم نہیں ہے، اسے عالم نہیں کہیں گے۔ زیادہ سے زیادہ ناقل کہیں گے۔ اگر نقل صحیح کر دی، کہیں گے نقل صحیح کی۔ غلط کی، کہیں گے غلط کی۔ لیکن عالم کہہ دیں؟ یہ نہیں ہو گا۔ کیونکہ عالم کے لئے استناد لازمی ہے بغیر استناد کے علم، علم نہیں ہوتا۔

عقلی علوم میں استناد ضروری نہیں ہے کہ آپ فلسفہ میں صدر اپڑھ کر یوں کہیں کہ حدثنا فلان قال حدثنا ارسطو واللاطون

وہاں ضرورت نہیں۔ اس واسطے کی عقلی چیزیں ہیں۔ ہمیں بھی عقل ہے۔ انہیں بھی عقل تھی ہو سکتا ہے کہ وہ اپنی عقلی باتوں میں غلطی کر گئے ہوں۔ ہم کہیں گے غلط کام ہوا۔ ہماری عقل میں یہ چیز آتی ہے۔ تو ہر شخص کو عقل دی گئی ہے، دوسرے کی عقل اس کے لئے حجت نہیں۔ وہ تخطیہ کر سکتا ہے۔ لیکن نقل و روایت کی چیز میں پابند ہونا پڑے گا استاد کلام رسولؐ نقل کرنے کے گا میرے استاد نے یہ نقل کیا۔ پھر وہ کہے گا میرے استاد نے۔ یہاں تک کہ صاحب شریعت تک سند پہنچ جائے گی کہ نبی کریم صلی اللہ علیہ وسلم نے یوں فرمایا،

اور نبی کریم صلی اللہ علیہ وسلم جو کچھ فرماتے ہیں، وہ وحی سے ہے، اس کا مطلب یہ ہے کہ اللہ سے مجھ سے یوں فرمایا۔ تو ہماری سند حق تعالیٰ تک متصل ہو جائے گی۔ اگر بیچ میں ایک کڑی بھی ختم ہو گئی، علم مستند باقی نہیں رہے گا۔ اس کا کوئی اعتبار نہیں، نہ اسے عالم مستند کہیں گے۔

مثال غیر مستند عالم

اس کی بالکل ایسی مثال ہے جیسے مادی وراثت میں جب تک باپ سے نسب ثابت نہ ہو آپ وراثت کیسے نہیں گے؟ پہلے آپ یہ ثابت کریں گے یہ فلاں کا بیٹا ہے تو اس کا جو ترکہ ہو گا وہ اس کو ملے گا اور اگر آپ یہ ثابت نہ کر سکے اور لوگوں نے کہا کہ جھوٹ بول رہے ہیں۔ یہ اس کے بیٹے نہیں۔ معلوم نہیں اس کا باپ کون ہے۔ یہ فرضی طور پر کھڑے ہو گئے۔ وراثت نہیں مل سکتی۔ تو وراثت کے لئے نسب کا ہونا ضروری ہے۔ باپ سے سلسلہ نسب ہو تو کہا جائے گا کہ وراثت ہے۔

ٹھیک اسی طرح سے انبیاء علیہم السلام کی وراثت علم ہے۔ اس وراثت کا وراثت بھی وہ بنے گا جس کا سلسلہ نسب روحانی طور پر نبی کریم صلی اللہ علیہ وسلم سے ملا ہوا ہو۔ وہاں مادی نسب ضروری ہے یہاں روحانی نسب ضروری ہے۔ وہاں بغیر مادی نسب کے وراثت نہیں مل سکتی یہاں بغیر روحانی نسب کے علمی وراثت نہیں ملے گی۔

تو ہم اس علم کو علم کہتے ہیں جو نبی کریم صلی اللہ علیہ وسلم کی وراثت سے پہنچا ہو، جس علم کا ہماری عقل نے اختراع کیا ہو، سنی سنائی باتیں کہہ رہے ہوں یا کسی ترجمہ میں دیکھ کر کہہ دیں۔ وہ مستند نہیں سمجھی جائے گی۔ ایسے آدمی کو عالم نہیں کہا جائے گا۔ عالم کے لئے پہلی شرط یہ ہے کہ وہ مستند ہو۔ کن اساتذہ سے اس نے علم حاصل کیا ہے؟ اس کا سلسلہ نسب علم میں کہاں پہنچتا ہے؟ اگر نہیں پہنچتا ہم کہیں گے بھئی! تو بے باپ کا بیٹا ہے۔ اور جو بے باپ کا بیٹا ہے وہ وراثت کا مستحق نہیں ہوتا۔ بہر حال سب سے بڑی چیز سند اور استناد ہے۔

سبب تبریک

اسی واسطے محدثین کہتے ہیں :

لولا الاسناد لبطل الدين-

اگر دین میں اسناد نہ ہو تو دین ہی باطل ہو جائے۔ لفل من شاء ماشاء ___ جس کا جو جی چاہے گا کہہ مارے گا۔

اور کہے گا یہ دین کی بات ہے۔ ہر ایک کو حق ہو گا لیکن جب ہم پوچھیں گے سند کیا ہے؟ کس کے شاگرد ہو؟ وہ کس کے شاگرد ہیں؟ آگے وہ کس کے ___؟ جب تک اسناد پیش نہ کرے گا اس کے علم کو ہم علم نہیں کہیں گے۔ غرض علم میں سب سے بڑی چیز سند ہے۔

تو آپ کے لئے سب سے بڑی قابل مبارکباد چیز یہ ہے کہ بخاری ختم ہوئی ___ یعنی آپ کو سند حاصل ہوئی ___ اللہ کے رسول تک روحانی نسب نامہ مل گیا۔ آپ وہی کہہ رہے ہیں جو اللہ کے رسول نے کہا تھا اور وہی باتیں سمجھا رہے ہیں جو اللہ کے رسول نے اپنے صحابہؓ کو سمجھائی تھیں اور صحابہؓ نے تابعین کو اور تابعین نے تبع تابعین کو۔ تو ایک متن حاصل ہوا جس سے علم کا دروازہ کھلا۔ ایک سند حاصل ہوئی جس سے آپ کا علم مستند اور دوسروں کے لئے حجت بنا۔ بغیر سند کے وہ حجت نہ ہوتا۔ اس لئے محدثین نے سند ضروری قرار دی۔

وقت روایت

اور اس میں بھی ایک درجہ رکھا ہے کہ اس شخص اور اس راوی کی روایت زیادہ وقیح ہے جو اپنے شیخ سے کثیرا صحبت ہو۔ ایک راوی تو وہ ہے کہ اس نے استاد کی زیارت کی، ملاقات ہوئی، ایک حدیث نقل کی اور ایک وہ ہے کہ برس دو برس شیخ کی خدمت میں رہ کر اس نے فن حاصل کیا۔ ظاہر بات ہے جو برس دو برس اپنے شیخ کی خدمت میں رہے گا اسے قول اور فعل ہی حاصل نہیں ہوگا، بلکہ اس کے قلب کو وہ رنگ بھی ملے گا جو استاذ کے قلب کا رنگ ہے اس تک وہ کیفیات بھی منتقل ہوں گی جو استاذ کے قلب میں اوپر سے منتقل ہوتی آرہی ہیں۔ اس لئے جو راوی کثیرا صحبت ہے اس کی روایت کا جو وقار ہو گا وہ اس راوی کی روایت کا نہیں ہوگا۔ جس کی چند گھنٹے ملاقات ہوئی۔ حدیث سن کر چلا آیا سند ٹھیک ہے۔ مگر سند کے ساتھ وہ کیفیات منتقل نہیں ہوں گی۔ جو استاذ کے قلب میں تھیں اور وہ اصل چیز ہیں۔

صبغة الله ومن احسن من الله صبغة — اللہ کا رنگ سب رنگوں پر غالب ہے، اللہ نے وہ رنگ اپنے نبیؐ کے قلب میں ڈالا۔ نبیؐ نے اپنے فیض صحبت سے وہ رنگ صحابہؓ کے قلوب میں ڈالا۔ صحابہؓ نے اپنے فیض صحبت سے وہ رنگ تابعین کے قلوب میں ڈالا۔ انہوں نے تبع تابعین کے، وہ کیفیات، قلب کی صفائی اور ذوق و وجدان کا رنگ بھی درحقیقت منقول ہوتا چلا آرہا ہے، ہم اسی کو صحیح مانیں گے جو اوپر سے منقول ہو۔ یعنی اپنے ذوق کا علاج بھی اپنے استاذ سے کرائیں گے تاکہ ہمارا ذوق صحیح ہو جائے۔ اپنے وجدان کو استاذ کے آگے پیش کریں گے کہ ہمارا وجدان صحیح ہے یا غلط؟ تو ذوق بھی وہی ہونا چاہئے، جو اللہ کے رسول کا ہے۔ وجدان کا رنگ بھی وہی ہونا چاہئے، جو اللہ کے رسول کا ہے۔

ذوق صحیح

یہی وجہ ہے کہ نبی کریم صلی اللہ علیہ وسلم کی شان اور آپ کے چار فرائض قرآن حکیم میں ذکر کئے گئے ہیں **يَتْلُوا عَلَيْهِمْ** پہلا کام یہ ہے کہ آپ آیات کی تلاوت کرتے ہیں۔ الفاظ خداوندی پوری امانت کے ساتھ امت کو پہنچا دیتے ہیں۔ اس کے بعد ہے **يُعَلِّمُهُمُ الْكِتَابَ** کتاب کی تعلیم دیتے ہیں اور تعلیم معانی کا سمجھانا اور مرادات ربانی کا ذکر کرنا ہے۔ اسکے بعد فرمایا :

وَالْحِكْمَةَ حکمت بھی سکھلاتے ہیں۔ حکمت کی دو قسمیں ہیں۔ ایک حکمت نظری اور حکمت عملی۔ حکمت نظری تعلیم کے اندر آگئی۔ باقی حکمت عملی رہ جاتی ہے تو بلاغت کے قاعدے سے اگر ایک لفظ کے دو معنی ہوں اور ایک پہلے لفظ میں آجائیں، تو یہ متعین ہو جاتا ہے کہ اس لفظ کے دوسرے معنی ہیں۔ تو حکمت نظری تعلیم میں آگئی۔ اس لئے **الْحِكْمَةَ** میں حکمت عملی مراد ہوگی۔ حکمت عملی سے مراد یہ کہ حضور صلی اللہ علیہ وسلم نمونہ عمل بھی دکھلاتے ہیں کہ یہ عمل اس طرح کرو۔ تو لفظوں میں تعبیرات پہنچائیں۔ معنی میں مرادات سمجھائیں۔ حکمت میں عمل کر کے دکھلایا کہ اس نمونہ کا عمل پیش کرو اور چوتھا فریضہ ذکر کیا

قَلِّدُوهُمْ آپ دلوں کو مانجھتے بھی ہیں۔ یہ وہی ذوق اور وجدان کا صحیح کرنا ہے کہ قلوب میں سے زہ نکل جائے۔ ٹیڑھ نکل جائے۔ کچی نکل جائے، استقامت پیدا ہو اور فہم میں اتنی سلامتی آجائے کہ جو چیز اللہ و رسول کی بیان کی جائے وہ قطعاً دل کے اندر اترتی ہوئی چلی جائے۔ ٹیڑھ باقی نہ رہے۔ غرض سلامتی

قلب 'ذوق صحیح اور وجدان صحیح یہ تربیت سے حاصل ہوتا ہے۔ تو صحابہؓ کے ساتھ آپ نے محنت کی تاکہ ان کا ذوق درست کریں کبھی باقی نہ رہے۔

اس لئے کہ اگر دل میں کبھی رہ جاتی تو دل کی کبھی کے ہوتے ہوئے جو آیت بھی سامنے آئے گی، دل اس کے وہی معنی سمجھے گا جو اٹھے معنی ہوں گے۔ اگر معاذ اللہ کسی کے دل میں نصرانیت کا جذبہ گھسا ہوا ہو اور وہ نصرانیت کا ذوق لے کر قرآن پڑھے تو اسے ہر آیت سے نصرانیت ٹپکتی ہوئی معلوم ہوگی۔ اگر قادیانیت کا ذوق لے کر آئے تو پورے قرآن سے قادیانیت ٹپکتی ہوئی نظر آئے گی۔

اس واسطے کہ قرآن کے جملے بلوغ اور ذی وجوہ ہیں۔ کئی کئی معنی پر ڈھل سکتے ہیں۔ یہ استاذ اور مربی سمجھائے گا کہ یہ مراد ہے اور یہ مراد نہیں۔ اگر تربیت نہ ہو تو کئی معنوں میں سے آدمی نفس کے مطابق جو معنی سمجھے گا وہ اختیار کرے گا۔ وہ مراد نبوی نہیں ہوگی۔ اس کے نفس کی مراد ہوگی۔ اس لئے ذوق کا درست کرنا ضروری ہے۔ غرض نبی کریم صلی اللہ علیہ وسلم نے ایک طرف قرآن پیش کیا، ایک طرف دلوں کو مانجھ کر کلام رسول سے اس کی تشریح کی۔ تو علماء و عملا و ذوقاً صحابہؓ وہی سمجھ گئے جو آپ کو سمجھانی تھی۔ اگر ذوق صحیح نہ ہو، عمل کا نمونہ سامنے نہ ہو تو مرادات ربانی سمجھنے کی کوئی صورت نہیں۔

مراد قرآن اور سنت

یہی وجہ ہے کہ حضرت علیؓ نے حضرت ابن عباسؓ کو جب خوارج سے مناظرہ کرنے بھیجا تو ایک وصیت کی، فرمایا، دیکھو! خوارج کے سامنے قرآن سے دلیل مت پیش کرنا۔ سنت سے دلیل پیش کرنا۔ ابن عباسؓ نے عرض کیا، حضرت! قرآن کے بارے میں حضور صلی اللہ علیہ وسلم نے مجھے دعادی ہے (اللهم علمہ الکتب والحکمۃ) (اے اللہ! ابن عباسؓ کو قرآن کا علم و حکمت نصیب فرما) اور اللہ نے مجھے قرآن کا علم عطا فرمایا ہے اور قرآن ہی میرا موضوع ہے۔ اور اسی سے آپ روک رہے ہیں کہ قرآن سے دلیل پیش نہ کروں۔ سنت سے پیش کروں۔ اس کی کیا وجہ ہے؟

فرمایا، قرآن کے جملے بلوغ اور ذی وجوہ ہیں کئی کئی معنی پر ڈھل سکتے ہیں۔ تم آیت پڑھ کر ایک معنی سے استدلال کرو گے، مخالف اسی آیت کو دوسرے معنی میں ڈھال کر اپنی دلیل پیش کرے گا، عوام کہیں گے یہ بھی تو قرآن پڑھ رہا ہے۔ حق واضح نہیں ہوگا۔

لیکن اگر حضور صلی اللہ علیہ وسلم کا عمل پیش کر دیا۔ اس میں دو معنی نہیں ہو سکتے۔ اس سے مراد متعین ہو جائے گی۔ اس واسطے ضرورت ہے کہ سنت سے استدلال ہو۔

یہی وجہ ہے کہ جو لوگ قرآن سے من مانی مرادیں نکالنے کے عادی ہو گئے ہیں، وہ حدیث کا انکار کرتے ہیں۔ کہتے ہیں کہ (نعوذ باللہ) یہ بلا کہاں سے نازل ہو گئی۔ اس سے تو ہم وہی معنی لینے پر مجبور ہو گئے، جو اللہ کی طرف سے منقول ہوتے آرہے ہیں اور ہمیں دخل دینے کا کوئی حق نہیں رہتا۔ وہ انکار کر کے حدیث کو بیچ سے ہٹاتے ہیں تاکہ آزادی حاصل کریں اور جو ان کے نفس و عقل میں اختراعی چیزیں آئیں، انہیں قرآن کی طرف ٹھونک دیں بظاہر ہے کہ اس طرح قرآن کی مراد نہیں ہوگی، ان کے نفس کی مراد ہوگی۔

کلام میں لب و لہجہ کا دخل

اس واسطے کہ قرآن کی مراد سمجھانے میں لب و لہجہ کا بھی دخل ہے، کلام کی خصوصیات کا بھی دخل ہے،

ماحول کا بھی دخل ہے جب ساری چیزیں قطع ہو جائیں تو مراد کیسے متعین ہوگی؟ ___ میں مثال دیا کرتا ہوں کہ ہماری اردو کا ایک جملہ ہے ”کیا بات ہے“ اس کے کئی معانی آتے ہیں اور لب و لہجہ سے معنی بدل جاتے ہیں اگر میں کہوں کیا بات ہے؟ آپ سمجھیں گے کہ میں سوال کر رہا ہوں کہ بھئی! کیا معاملہ ہوا ہے؟ کیا واقعہ پیش آیا؟ ___ اور اگر میں لہجہ بدل کے یوں کہوں کیا بات ہے۔ اب کیا سمجھے؟ قطعاً سوال نہیں سمجھے بلکہ آپ سمجھے کہ میں کسی شئی کی بڑائی بیان کر رہا ہوں کہ فلاں چیز کی کیا بات ہے۔ وہ تو بہت ہی بڑی ہے ___ اور اگر میں لب و لہجہ بدل دوں اور کہوں کیا بات ہے۔ اب آپ کیا سمجھے؟ اب نہ بڑائی سمجھے نہ سوال بلکہ تحقیر سمجھے کہ میں نے کسی شئی کی حقارت بیان کی اور اگر پھر لب و لہجہ بدل کر اسی جملہ کو یوں ادا کروں کیا بات ہے ___ اب آپ یہ سمجھے کہ میں نے تعجب کا اظہار کیا ہے۔ نہ بڑائی بیان کی نہ تحقیر نہ استفہام و سوال ___ تو ایک ہی جملہ ہے ”کیا بات ہے“ اور اس کے چند معنی ہیں اور سب معانی لب و لہجہ سے متعین ہوتے ہیں۔

فرض کیجئے آپ اگر یہ جملہ خط میں لکھ کر بھیج دیں تو لب و لہجہ تو خط میں نہیں آئے گا۔ تو وہ اس جملہ سے وہی معنی سمجھے گا جو خیال اس کے نفس پر غالب ہوگا۔ لیکن اگر آپ بالمشافہ سامنے بٹھلا کر لب و لہجہ سے (یا کلام دے کر کسی شخصیت و پیامبر کے ذریعہ) سمجھائیں گے تو مخاطب وہی معنی سمجھے گا جو آپ کی مراد ہے۔ لیکن اگر خط میں لکھ کر بھیجیں گے تو وہی معنی سمجھے گا جو اس کے نفس پر کیفیت غالب ہوگی۔ گویا وہ اس جملے کے جو معنی سمجھے گا وہ (لفظ آپ کے ہونگے) مراد اس کی اپنی ہوگی لکھنے والے کی مراد نہیں ہوگی۔

ٹھیک اسی طرح قرآن حکیم اور حدیث نبویؐ کو سمجھ لیں بہت سے معنی ہوتے ہیں جو لب و لہجہ اور ماحول سے متعین ہوتے ہیں اور بہت سے معنی ہیں جو اسباب نزول سے متعین ہوتے ہیں۔ اگر ان سب امور کو قطع کر کے محض الفاظ کو سامنے رکھا جائے تو ہر شخص اس سے وہی سمجھے گا جو اس کے نفس پر کیفیت غالب ہوگی اور ایسا کرنے سے بہت سے نقصانات وجود میں آئیں گے۔ بہت سے بد بخت ایسے بھی ہیں جو تلبیس کر کے دنیا کو دھوکہ دیں گے کہ یہ اللہ اور رسول کی مراد ہے۔ حالانکہ اللہ و رسول کی مراد نہیں اس کی اپنی مراد ہے۔ لفظ اللہ کے لئے اور معنی اپنے بھر دیئے۔

لیکن اگر سند آگئی بیان رسول آگیا، وراثتی معنی آگئے جو صحابہؓ اور حضور صلی اللہ علیہ وسلم سے منقول ہیں اور مع کیفیات کے بیان کئے تو شئی متعین ہو جائے گی اور ایسی صورت میں کسی کو دخل دینے کی مجال نہیں ہوگی ___ غرض جو بھی چاہے گا کہ میں قرآن میں من مانی مرادات کو داخل کروں وہ حدیث اور کلام سلف سے انکار کرے گا۔ وہ ان کے مفہوم کی حجیت کا انکار کرے گا تاکہ دنیا کے اندر اس کی حجیت قائم ہو۔ ہم کہتے ہیں دین وہ ہے جو سلسلے وار مرتب ہے۔ حضور صلی اللہ علیہ وسلم سے جا کر مسلسل مل جائے۔ لفظ معنی اور کیفیت و حال بھی اور عوارض و واقعات اور احوال کے لحاظ سے بھی۔

ضرورتِ نبوت

آج وہ طلباء جنہوں نے بخاری شریف ختم کی ہے قابل مبارکباد ہیں۔ پہلی بات قابل مبارکباد یہ ہے کہ سات ہزار احادیث کے قریب متون ان کو حاصل ہوئے۔ جو اللہ کے رسول کا کلام ہیں اور کلام رسول کی عظمت وہی ہے جو رسول (صلی اللہ علیہ وسلم) کی ہے۔ بلکہ یوں کہنا چاہیے کہ جیسے اللہ تک بندہ نہیں پہنچ سکتا جب تک بیچ میں رسول کا واسطہ نہ ہو ___ اس لئے کہ وہ نور مطلق ہیں اور بندہ ظلمت محض ہے۔ نور ظلمت کے ساتھ نہیں جمع ہو سکتا۔ تو اللہ نے ایک برزخی مخلوق پیدا فرمائی کہ وہ بشر بھی ہیں۔ مگر اتنے کامل بشر کہ

لطفیوں میں اللہ سے واصل ہیں۔ وہ انبیاء علیہم السلام ہیں۔ تو بندوں کے خدا تک پہنچنے کے لئے نبی واسطہ ہیں۔ نبی نہ ہو تو بندہ کا پہنچنا ممکن نہیں۔ اسی طرح اللہ کا کلام اتنی عظمت و جلالت میں ہے کہ بندہ کا فہم وہاں تک نہیں پہنچ سکتا۔ تو کلام رسول بیچ میں برزخ ہے کہ اس واسطے سے ہم کلام خداوندی تک پہنچیں گے۔

اگر کوئی کلام رسول کا واسطہ بیچ میں سے نکال دے اور چاہے کہ چھلانگ مار کر اللہ کے کلام تک پہنچ جائے تو وہ نیچے آپڑے گا اور وہاں تک نہیں پہنچ سکے گا۔ اس لئے کہ وہ کلام بہت اونچائی پر ہے، جیسے ذات خداوندی تک پہنچنا بغیر ذواتِ رسل کے ممکن نہیں ایسے ہی کلام ربانی کے حقائق تک پہنچنا ممکن نہیں ورنہ پھر نبی کو بھیجنے کی ضرورت کیا تھی؟ حضرت جبریل علیہ السلام قرآن شریف لکھ کر بیت اللہ شریف کی چھت پر رکھ دیتے اور ایک آواز لگا دیتے۔ اے لوگو! تم سب مرخصانِ نفوس ہو اور یہ نسخہ شفا ہے اسے لے جاؤ اور اپنا اپنا علاج کر لیا کرو، پیغمبر کے آنے کی ضرورت نہ تھی مگر پیغمبر بھیجا گیا۔ جیسے محض طب کی کتابوں کا مطالعہ کر کے نہ اپنا علاج کر سکتا ہے نہ غیر کا۔ کیونکہ کتاب میں اصول بیان ہوں گے۔ لیکن نبض پہچان کر کہ فلاں کو کیا روگ ہے؟ فلاں کا مزاج کیسا ہے؟ اس کے لئے تجربہ و تربیت کی ضرورت ہے اور کتاب کے اوراق تربیت کرتے نہیں۔ تربیت کرنے والی شخصیتیں ہوتی ہیں۔ اگر شخصیتوں سے قطع نظر کر لیا جائے اور محض کتاب کے اوراق رہ جائیں تو کالے کالے نقوش تو سامنے آئیں گے۔ تربیت اور کیفیات سامنے نہ آئیں گی۔ اسی لئے اللہ کے کلام تک رسائی حاصل کرنے کے لئے کلام رسول کی ضرورت ہے۔ اس کے بغیر ہم نہیں پہنچ سکتے۔ تو آج خوشی کا مقام ہے کہ کلام رسول آپ تک پہنچا اور بڑی خوشی ہے کہ سند کے ساتھ پہنچا۔ محض قوت مطالعہ یا کتب بینی سے یا اختراعِ نفس سے نہیں پہنچا کہ اس میں نفس کا بھی دخل ہوتا، شیطان کا بھی دخل ہوتا۔ خوشی ہے کہ سند متصل کے ساتھ پہنچا اور اللہ کے رسول کے ساتھ سلسلہ جڑ گیا۔ تو وہ طلبہ خوش نصیب ہیں جنہیں آج نبی کریم صلی اللہ علیہ وسلم سے نسبت حاصل ہو گئی اور ان کا قلب گویا قلب نبوت سے بواسطہ کلام نبوت واصل ہو گیا۔

امتِ محمدیہ کی سب سے بڑی عظمت

اس امت کی سب سے بڑی عظمت یہ ہے کہ اس امت میں اللہ کا کلام مستند طریق پر موجود ہے۔ آج قرآن کے بارے میں اگر کوئی دعویٰ کرے کہ اس کی سند کیا ہے تو امت کے علماء اپنی جگہ ہیں میں یہ کہوں گا کہ میری سند حق تعالیٰ سے متصل ہے۔ مجھے یہ قرآن میرے استاذ قاری عبدالوحید خاں صاحب نے حفظ کرایا، ان کو قاری عبدالرحمن نے حفظ کرایا اور قرأت سکھائی، انہیں قاری عبداللہ صاحب مکی نے حفظ کرایا اور قرأت سکھائی اور انہیں ابراہیم نے سکھائی اور سلسلہ نبی کریم صلی اللہ علیہ وسلم تک پہنچ جائے گا کہ ان کو نبی کریم صلی اللہ علیہ وسلم نے سکھایا اور نبی کریم صلی اللہ علیہ وسلم کے سامنے جبریل علیہ السلام نے پڑھا اور جبریل کے سامنے حق تعالیٰ شانہ نے تکلم فرمایا، تو حافظ کی سند حق تعالیٰ شانہ تک پہنچ جاتی ہے۔

دنیا میں آج کون سی کتاب ہے جو سند متصل کے ساتھ اللہ تک پہنچے جس کے بارے میں یہ دعویٰ کیا جا رہا ہو کہ یہ الہامی کتاب ہے تو رات، انجیل یا زبور ہے کسی کی سند نہیں ہے۔ بس ایک ہی سند ہے کہ اِنَّا وَجَدْنَا اٰبَاءَنَا عَلٰی اُمَّةٍ وَاِنَّا عَلٰی اَنۡاٰرِهِمْ مُّهْتَدُوْنَ باپ دادا کو یوں ہی کہتے سنتے چلے آتے ہیں ممکن ہے باپ دادا نے غلطی کی ہو۔ جب تک سند سامنے نہ ہو غلطی کا امکان ہے لیکن اگر سند سامنے

فن اسماء الرجال

اور مسلمانوں نے یہی نہیں کیا کہ سند لے لی۔ نہیں، بلکہ روایان حدیث کے لئے ایک مستقل فن ایجاد کیا۔ اور پچاس ہزار ایسے آدمیوں کی سوانح عمریاں مرتب کیں جو حدیث کی روایت کرنے والے ہیں۔ ان کے نسب نامے کیا تھے؟ ان کا کیریئر کیا تھا؟ ان کا کردار کیا تھا؟ ان کا حافظہ کیسا تھا؟ ان کا عدل و انصاف کیسا تھا؟ ان کے قلب کے اخلاق کیسے تھے؟ پچاس ہزار آدمیوں کی سوانح عمریاں (فن اسماء الرجال) مرتب کر دیں۔ تو وہ کسوٹی ہے کہ دیکھ کر معلوم کر لیں کہ یہ راوی ہیں جن کے واسطے سے کتاب مبین ہم تک پہنچی ہے۔ غرض مسلمان اگر اللہ کا کلام اور اللہ کے رسول کا کلام لئے بیٹھے ہیں تو اس بھروسے نہیں کہ باپ دادا سے یوں ہی سنتے چلے آرہے ہیں۔

أَوْلَوْكَانَ آبَائُهُمْ لَابْغَضُوا شَيْئًا وَلَا يَهْتَدُونَ ه (بقراءہ پلایت ۱۷۰)

چاہے باپ دادا نے غلطی کی ہو، چاہے عقل نہ لڑائی ہو، پھر بھی تم یہی کہو گے کہ باپ دادا سے سنتے چلے آئے ہیں۔ یہ کوئی سند کی بات نہیں ہے بلکہ یہ تو افواہ ہے۔ افواہ کوئی چیز معتبر نہیں ہو سکتی۔ سند یہ ہے کہ میں نے فلاں سے پڑھا اور اس نے فلاں سے پڑھا اور اسی طور پر اس کی اللہ کے رسول تک انتہا ہو جائے۔

دین کے ہر جز کی سند

تو مسلمانوں کے پاس ایک ایک حدیث کی سند موجود ہے۔ اگر چھوٹا جملہ بھی پڑھیں گے تو اللہ کے رسول تک سند پہنچائیں گے اور اسی کا نتیجہ ہے کہ مسلمانوں میں استناد کی عادت پڑ گئی، وہ محض قرآن و حدیث نقل نہیں کرتے، بلکہ کوئی دینی فن نہیں کہ جس کی سند نہ ہو۔ آپ ہدایہ پڑھائیں گے اس کی سند موجود ہے کہ صاحب ہدایہ سے ہمارے استاذوں نے اس اس طرح حاصل کیا، حتیٰ کہ تصوف کے اندر عرفائے حقیقت اور حضرات صوفیہ نے بھی سند کیساتھ۔

شیخ ابواسحاق کارسالہ قشیریہ ہے۔ اس میں حضرت جنید اور حضرت شبلی کے واقعات بھی نقل کئے ہیں اور سندیں بھی نقل کی ہیں تصوف کے اصول نقل کئے ہیں تو سندیں نقل کی ہیں۔ تصوف کا یہ واقعہ جنید یا شبلی سے یا سید الطائفہ سے فلاں سند کے ساتھ ہمیں پہنچا ہے۔

اور اس میں پھر آگے قرآن و حدیث سے ماخذ پیش کیا ہے کہ انہوں نے کتاب اللہ اور سنت رسول اللہ سے اخذ کیا ہے۔ تو تصوف کی سندیں الگ موجود ہیں فقہ کی الگ، حدیث کی الگ اور قرآن کی سند تو وائر طبقات کے ساتھ ہے تو کوئی دینی فن یا دینی مسئلہ ایسا نہیں ہے کہ مسلمان یہ کہہ کے نقل کریں کہ ہم باپ دادا سے یوں ہی سنتے چلے آرہے ہیں بلکہ وہ کہیں گے کہ میں نے فلاں استاذ سے پڑھا وہ اپنے استاذ کا حوالہ دے گا، وہ اپنے استاذ کا تو یہ کسوٹی ہے جس کے ہاتھ میں سند نہ ہو آپ کہہ سکتے ہیں کہ اس کا علم مستند نہیں ماننے کے قابل نہیں۔ اس کی بات مانی جائے گی جو سند متصل سے بات کرے۔

تو آج ان طلباء کے لئے مبارکباد دینے کا وقت ہے جنہیں متن حدیث حاصل ہو اور سند متصل سے ساتھ ہوا۔ اس واسطے میں ان طلبہ کو بھی مبارکباد دیتا ہوں۔ اور ان کے ساتھ ان کے اساتذہ کو بھی مبارکباد دیتا ہوں، مدرسہ کے معاونین اور منتظمین کو بھی مبارکباد دیتا ہوں کہ ان کی محنتوں کا پھل ان کے سامنے آگیا

اور سند کے ساتھ چند علماء تیار ہو گئے۔

مراتب علماء

یہ ظاہر ہے کہ علماء سب ایک درجہ کے نہیں ہوتے کوئی اعلیٰ فہم رکھتا ہے کوئی متوسط درجے کا _____ فَوْقَ كُلِّ ذِي عِلْمٍ عَلَيْهِمْ _____ تو ایک درجے کے سارے نہیں ہوتے۔ بعض دقیق الفہم ہوتے ہیں۔ بعض بلید الفہم ہوتے ہیں، بعض غنی بھی ہوتے ہیں مگر خیر دیندار تو بن جاتے ہیں۔ ان کی عبادت اگر علم تک نہ پہنچا سکے تو کم سے کم ان کا عمل صحیح ہی قائم ہو جاتا ہے۔ بہر حال علماء ایک درجے کے نہیں ہوتے۔ مگر سب کے ساتھ حسن ظن رکھنا ضروری ہے جب کہ وہ سند کے ساتھ روایت کریں اور انہیں سند کے ساتھ علم حاصل ہوا ہو تو ہم سب کا فرض ہے کہ ان کے ساتھ حسن ظن رکھیں ان کی عظمت کریں۔ وہ عظمت ان کی ذات کی نہیں ہوتی _____ ذات تو گوشت پوست سے بنی ہوئی ہے وہ ہمارے اندر بھی موجود ہے اس کی کیا عظمت ہے؟

وہ عظمت علم کی ہوتی ہے اور ان کے اندر اللہ اور اللہ کے پاس سے علم آیا ہوا ہوتا ہے۔ اس واسطے علم کی اور اس نسبت اور سند کی تعظیم کی جاتی ہے۔ جو انہیں حاصل ہوئی ہوتی ہے _____ تو یہ سب طلباء اور علماء جو تیار ہوئے ہیں، ہم سب کے لئے مستحق اور مستوجب تعظیم و عظمت اور وقار کے ہیں _____ لوجه النبی صلی اللہ علیہ وسلم اور لوجه اللہ تعالیٰ کہ انہیں حق تعالیٰ سے اور نبی کریم صلی اللہ علیہ وسلم سے نسبت حاصل ہو گئی ہے، اس لئے ہم ان کی عظمت کریں گے۔ کسی عالم کی تحقیر کرنا کسی طرح جائز نہیں۔ اس لئے کہ اس کی تحقیر سے علم کی تحقیر ہوتی ہے اور علم اللہ اور اللہ کے رسول کا ہے اس کی تحقیر ہمارے لئے کب جائز ہے؟ تو مستند عالم واجب التعظیم اور واجب التکریم ہے۔ اس واسطے ان دونوں کو عظمت دی جائے گی اور ان کو مبارکباد دی جائے گی۔ تو میں مبارکباد پیش کرتا ہوں۔

اجازت حدیث

اور چونکہ ختم کے لئے اپنی عنایت اور مہربانی سے انہوں نے مجھے بلایا اور اس سعادت میں شریک کیا کہ میں ختم کراؤں۔ اس لئے ضرورت پڑی کہ میں اپنی سند پیش کر کے اس سند کی اجازت انہیں دوں۔ جن طلبہ نے میرے سامنے حدیث پڑھی۔

میرا سلسلہ ایک یہ ہے حضرت علامہ انور شاہ صاحبؒ وہ حضرت شیخ المند کے وہ حضرت مولانا محمد قاسم صاحب نانوتوی رحمۃ اللہ علیہ کے شاگرد تھے، اور وہ شاہ عبدالغنی صاحبؒ کے شاگرد ہیں اور شاہ عبدالغنی صاحبؒ شاہ محمد اسحاق صاحبؒ کے اور شاہ محمد اسحاق صاحبؒ شاہ عبدالعزیز صاحبؒ کے اور شاہ عبدالعزیز صاحبؒ شاہ ولی اللہؒ اور شاہ ولی اللہؒ شیخ ابوظاہر مدنیؒ کے شاگرد ہیں (اس سے آگے سلسلہ سند ترمذی شریف میں مرقوم ہے) اور دوسرا سلسلہ سند یہ ہے۔ بندہ کو مولانا خلیل احمد صاحب سہارن پوری نے اور ان کو مولانا عبدالقیوم صاحب بڈھانوی نے اور ان کو شاہ محمد اسحق صاحب دہلویؒ الی آخر سند نے اجازت فرمائی۔ ہر دو سلسلہ سند سے میں ان طلباء کرام کو اجازت حدیث دیتا ہوں۔

اللہم ربنا تقبل منا انک انت السميع العليم
وأخبر دعونا ان الحمد لله رب العلمین



تفاسیر و علوم قرآنی اور حدیث نبوی صلی اللہ علیہ وسلم پر
 دَارُالاشَاعَةِ کی مطبوعہ کتب ایک نظر میں

تفاسیر و علوم قرآنی

تفسیر عثمانی بجز تفسیر معززات ہدیکت ۱ جلد	_____	ملا شہیر عثمانی، امنا عثمانی، جناب محمد علی باری
تفسیر مظہری اردو	_____ ۱۲ جلدیں	قاضی محمد عثمانی پتی
قصص القرآن	_____ ۲ حصے ۲ جلدیں	مولانا حفص الرحمن سیوہاری
تاریخ ارض القرآن	_____	ملا سید سلیمان ندوی
قرآن اور ماحولیات	_____	انجینئر شفیع حیدر شاہ
قرآن سائنس اور تہذیب تمدن	_____	ڈاکٹر محبت انیس میاں قادری
لغات القرآن	_____ ۶ جلدیں	مولانا عبدالرشید نعمانی
قاموس القرآن	_____	قاضی زین العابدین
قاموس الفاظ القرآن الکریم (عربی انگریزی)	_____	ڈاکٹر عبدالرحمن عباس ندوی
سکک البیان فی مناقب القرآن (عربی انگریزی)	_____	حسان پیرس
امسال قرآنی	_____	مولانا اشرف علی تھانوی
قرآن کی باتیں	_____	مولانا احمد سعید صاحب

حدیث

تفسیر البخاری مع ترجمہ و شرح اردو	_____ ۲ جلد	مولانا عبور السبوری اعظمی، فاضل دیوبند
تفسیر مسلم	_____ ۲ جلد	مولانا زکریا اقبال، فاضل دارالعلوم کراچی
جامع ترمذی	_____ ۲ جلد	مولانا فضل احمد صاحب
سنن ابوداؤد شریف	_____ ۲ جلد	مولانا سرور احمد صاحب، مولانا نور شید عالم قاسمی صاحب، فاضل دیوبند
سنن نسائی	_____ ۲ جلد	مولانا فضل احمد صاحب
معارف الحدیث ترجمہ و شرح	_____ ۲ جلد	۴ حصے کمال، مولانا محمد منظور نعمانی صاحب
مشکوٰۃ شریف مترجم مع عنوانات	_____ ۲ جلد	مولانا عابد الرحمن کاندھلوی، مولانا عبدالرحمن صاحب
ریاض الصالحین مترجم	_____ ۲ جلد	مولانا خلیل الرحمن نعمانی مظاہری
الادب المفرد کمال مع ترجمہ و شرح	_____	از امام بخاری
مظاہر حق بید شرح مشکوٰۃ شریف	_____ ۵ جلدیں	مولانا عبدالرحمن عابدی ندوی، فاضل دیوبند
تقریر بخاری شریف	_____ ۲ حصے کمال	حضرت شیخ الحدیث مولانا محمد زکریا صاحب
تجرید بخاری شریف	_____ ۱ جلد	ملا حسین بن شاہک زبیدی
تکلیف الاشیات	_____	مولانا الحسن صاحب
شرح الیومین نووی	_____	مولانا مفتی عاشق امین البرنی

دَارُالاشَاعَتِ كِي مَطْبُوعِي كُتُبِ كِي فَطْرِي

- بہشتی زیور ہدائل مکمل — حضرت مولانا محمد اشرف علی تھانوی رح
 فتاویٰ رحیمیہ اردو ۱۰ حصے — مولانا مفتی عبد الرحیم لاچپوری
 فتاویٰ رحیمیہ انگریزی ۳ حصے " " " " " "
 فتاویٰ عالمگیری اردو ۱۰ جلد مع پیش لفظ مولانا محمد تقی عثمانی — اورنگ زیب عالمگیر
 فتاویٰ دارالعلوم دیوبند ۱۲ حصے ۱۰ جلد — مولانا مفتی عزیز الرحمن صاحب
 فتاویٰ دارالعلوم دیوبند ۲ جلد کامل — مولانا مفتی محمد شفیع رح
 اسلام کا نظریہ اراضی " " " "
 مسائل معارف القرآن (تفہیم معارف القرآن میں ذکر قرآنی احکام) " " " "
 انسانی اعضا کی پیوندکاری " " " "
 پراویڈنٹ فنڈ " " " "
 خواتین کے لیے شرعی احکام — اہلیہ ظہیرین احمد تھانوی رح
 بیمہ زندگی — مولانا مفتی محمد شفیع رح
 رفتی سفر سفر کے آداب احکام " " " "
 اسلامی قانون نکاح، طلاق، وراثت — فضیل الرحمن لہلال عثمانی
 علم الفقہ — مولانا عبد الشکور صاحب لکھنوی رح
 نماز کے آداب احکام — انشاء اللہ خان مرحوم
 قانون وراثت — مولانا مفتی رشید احمد صاحب
 ڈاڑھی کی شرعی حیثیت — حضرت مولانا قاری محمد طیب صاحب
 الصبح النوری شرح قدوری اعلیٰ — مولانا محمد حنیف گنگوہی
 دین کی باتیں یعنی مسائل بہشتی زیور — مولانا محمد اشرف علی تھانوی رح
 ہمارے عائلی مسائل — مولانا محمد تقی عثمانی صاحب
 تاریخ فقہ اسلامی — شیخ محمد خضریٰ
 معدن الحقائق شرح کنز الدقائق — مولانا محمد حنیف گنگوہی
 احکام اسلام عقل کی نظر میں — مولانا محمد اشرف علی تھانوی رح
 حیلہ ناجزہ یعنی عورتوں کا حق تنسیخ نکاح " " " "